

॥ श्रीः ॥
काशी संस्कृत ग्रन्थमाला
४९

श्रीमम्मटाचार्यविरचितः

काव्यप्रकाशः

‘नागेश्वरी’ टीकया समलङ्कितः

सम्पादकः

श्रीहरिशङ्करशर्मा



चौखम्भा संस्कृत संस्थान

भारतीय सांस्कृतिक साहित्य के प्रकाशक तथा वितरक

पो० बा० नं० ११३९

के० ३७/११६, गोपाल मन्दिर लेन (गोलघर समीप मैदागिन)

वाराणसी— २२१००१ (भारत)

प्रकाशक : चौखम्भा संस्कृत संस्थान, वाराणसी
मुद्रक : चारु प्रिन्टर्स, वाराणसी
संस्करण : दशम, वि० सं० २०६०
मूल्य रु. १०५-००

ISBN 81-86937-58-7

© चौखम्भा संस्कृत संस्थान, वाराणसी
इस ग्रन्थ का पण्डित तथा परिवर्धित मूल पाठ
एव टीका, परिशिष्ट आदि के सर्वाधिकार
प्रकाशक के अधीन हैं ।

फोन : २३३३४४५

शाखाएं :

चौखम्भा संस्कृत भवन

पोस्ट बाक्स नं० ११६०

चौक, (बैंक ऑफ बड़ौदा बिल्डिंग)

वाराणसी- २२१००१ (भारत)

☎ : २४२०४१४

चौखम्भा पब्लिकेशन्स

४२६२/३ अंसारी रोड, दरियागंज


नई दिल्ली- ११०००२

☎ : २३२६८६३९, २३२५९०५०

E-mail: Chaukhambha@mantraonline.com

THE
KASHI SANSKRIT SERIES

49



KAVYAPRAKĀŚA

OF
ĀCHĀRYA MAMMATA

Edited with
The 'Nāgeśvarī' Commentary

By
ŚRĪ HARIŚANKARA ŚARAMĀ



CHAUKHAMBHA SANSKRIT SANSTHAN

Publishers and Distributors of Oriental Cultural Literature

Post Box No. 1139

K. 37/116, Gopal Mandir Lane (Golghar Near Maidagin)

VARANASI - 221001 (INDIA)

© *Chaukhambha Sanskrit Sansthan, Varanasi*

Phone : 2333445

Tenth Edition : 2003

ISBN 81-86937-58-7

Branches—

CHAUKHAMBHA SANSKRIT BHAWAN

Post Box No. 1160

CHOWK (Bank of Baroda Bldg.)

VARANASI-221001

☎ : 2420414

CHAUKHAMBHA PUBLICATIONS

4262/3, Ansari Road, Darya Ganj

New Delhi-110002

☎ : 23268639, 23259050

E-mail: *Chaukhambha@mantraonline.com*

भूमिका

श्रीमद्भुवनेश्वरप्रणयाऽत्र ग्रन्थे सुभूमिकालेखनतत्परोऽभवम् ।

स्यादत्र कुत्रापि भ्रमाद्दुष्टिस्तां बुद्धिमन्तोहि क्षमध्वमाख्याः ॥

विदाङ्कुर्वन्तु विविधविद्याविद्योतितस्वान्ताः वाग्वैलक्षण्यविजित-
वाचस्पतयो विद्वन्मण्डलीमण्डनाः विद्वद्वरिष्ठाः । यत्किल काव्यप्रकाशो हि
नामा ग्रन्थः सर्वेषु साहित्यालङ्कारग्रन्थेषु चूडामणित्वमुपगतो विभाति
नितराम् । अस्य हि विद्वत्सर्वस्वभूतस्य ग्रन्थप्रवरस्याद्यावधिकालं बहु-
भिर्मान्यैर्गण्यविद्वद्भिरार्यैः सुविहिता नैकविधाष्टीका विद्यन्ते मुद्रिताः भूतले
ह्यस्मिन् तत्प्रचारश्च विद्यते कोविदसंसारे प्राचुर्येण, किं च मम मते—

तुर्बोधं यदतीव तद्वि जहति स्पष्टार्थमित्युक्तिभिः

स्पष्टार्थेष्वतिविस्तृतिं विदधति व्यर्थैः समासादिकैः ।

अस्थानेऽनुपयोगिभिश्च बहुभिर्जल्पैर्ध्रुवं तन्वते

भोतृणामिति वस्तुविप्लवकृतः सर्वेऽपि टीकाकृतः ॥

इति भोजोक्तरीत्या बहुशो ग्रन्थेषु टीकाकर्तृशैलीं दश दशं प्रचलितासु
द्वात्रिंशतोप्यधिकासु टीकासु साधारणजनबोधनाक्षमत्वं मूलग्रन्थस्य याथा-
तथ्येनानबलोकयन् श्रीबाण्डेय्याः पुरुषावतारेणावतीर्णानां श्री १०८मम्मट-
शर्मन्विदुषां काव्यप्रकाशविभातृणाम् हार्दभावं सामान्यगण्डितपरिषद्यपि
विशेषविदुषां विदुषामिव प्रकाशयितुमनाः स्वीयेन जनुषा विदेहनगरप्राप्तं
श्रीठाढीग्राममसङ्कुर्वाणान् सर्वतन्त्रस्वतन्त्रश्रीशिवशङ्करशर्मणामवरजान्

छात्रसंसदि प्रलब्धप्रचुरकीर्तीन् विद्वत्समाजे सकलेऽपि विश्रुतयशसो
 नैकविधन्यायभ्याकरणकाव्यसाहित्यग्रन्थभाष्यकर्तृन् बरेलिजानपदानां सौ-
 भाग्येनाष्टादशहायनकालादप्यधिकसमयतः बरेलिनगरस्थश्रीविष्णुविद्यालये
 सुहृद्भावेन प्रथमाध्यापकपदं समास्थाय विविधशास्त्राणि सम्यगध्यापयतः
 प्रत्यब्दं बहून् छात्रान् विदुशो विधाय चतुर्विधु विद्यालयसंस्थापकानां
 “श्रीमद्रामकृष्णदासानां भूतपूर्वमहन्तवराणां” किं च वर्तमान “महन्तमहा-
 बीरदासाभिधेयानां” च कीर्तिपताकाः संस्फारयतः परमकारुणिकतया
 प्रतिघत्सरं छात्रद्वितीयाकलय्य निजलेखन्या कमप्येकं ग्रन्थरत्नं सुव्याख्याय
 मुद्राप्य जगति प्रकाशयतः सुगृहीतनाम्नः सर्वतन्त्रस्वतन्त्रान् कैलासवासिनां
 प्रातः स्मरणार्हाणां श्री १०८ महामहोपाध्यानां शिवकुमारशर्मणां प्राथ-
 मिकशिष्यान् श्री ५ हरिद्वशङ्करजाशास्त्रिणो निजकृपालुगुरुन् बह्वीभिः
 प्रार्थनावाग्भिः सन्तोषयन् याचनामकरवम् काव्यप्रकाशटीकाकारणमुद्दिश्य
 प्रावर्तन्त च ते तथा कर्तुम् । सोऽयमिदीनीं तदशेषकृपाफलरूपो टीका-
 ग्रन्थः विद्यते विद्वत्समक्षम् । उद्गाराशयाः गुणैकपक्षपातिनो विद्वांसः
 विहाय कूरतः गुणवत्सु भात्सर्य्य चाण्डालमिव स्निग्धदृष्ट्या वास्तविकत्वं
 विलोकयन्तः टीकाकर्तृभ्रमं सफलयन्तु । यद्यप्यस्मिन् ग्रन्थे माणिक्य-
 चन्द्रः, सरस्वतीतीर्थः, जयन्तभट्टः, सोमेश्वर, विश्वनाथचक्रवर्ती, आनन्द-
 कविः, श्रीवत्सलानन्दनः, प्रदीपकारः कमलाकरभट्टः महेश्वरनरसिंहठक्कुरः,
 वैद्यनाथः, भीमसेनः, नागोजीभट्टः, महेशचन्द्रः, इत्यादिकाः, बहवो
 व्याख्यातारः व्याख्याः व्यधुः परं च नैतादृशीं कापी व्याख्या यथाऽनाया-
 सेन मन्दधियोऽपि ग्रन्थकर्तृहार्दं भावं ज्ञातुं शक्नुयुरिति । काव्यप्रकाशस्य
 टीकाबहुत्वे च हेतुरयम् । यद्यपि काव्यप्रकाशाभिधो निबन्धप्रवरः
 सर्वांशं नितरामुत्कर्षमावहति । किं चात्र यस्य कस्यचिदंशस्याभिप्रायोऽ-

छात्रसंसदि प्रलब्धप्रचुरकीर्तीन् विद्वत्समाजे सकलेऽपि विश्रुतयशसो
 नैकविधन्यायभ्याकरणकाव्यसाहित्यग्रन्थभाष्यकर्तृन् बरेलिजानपदानां सौ-
 भाग्येनाष्टादशहायनकालादप्यधिकसमयतः बरेलिनगरस्थश्रीविष्णुविद्यालये
 सुहृद्भावेन प्रथमाध्यापकपदं समास्थाय विविधशास्त्राणि सम्यगध्यापयतः
 प्रत्यब्दं बहून् छात्रान् विदुशो विधाय चतुर्विधु विद्यालयसंस्थापकानां
 “श्रीमद्रामकृष्णदासानां भूतपूर्वमहन्तवराणां” किं च वर्तमान “महन्तमहा-
 बीरदासाभिधेयानां” च कीर्तिपताकाः संस्फारयतः परमकारुणिकतया
 प्रतिवत्सरं छात्रद्वितमाकलय्य निजलेखन्या कमप्येकं ग्रन्थरत्नं सुव्याख्याय
 मुद्राप्य जगति प्रकाशयतः सुगृहीतनाम्नः सर्वतन्त्रस्वतन्त्रान् कैलासवासिनां
 प्रातः स्मरणार्हाणां श्री १०८ महामहोपाध्यानां शिवकुमारशर्मणां प्राथ-
 मिकशिष्यान् श्री ५ हरिद्वशङ्करजाशास्त्रिणो निजकृपालुगुरुन् बह्वीभिः
 प्रार्थनावाग्भिः सन्तोषयन् याचनामकरवम् काव्यप्रकाशटीकाकारणमुद्दिश्य
 प्रावर्तन्त च ते तथा कुर्तुम् । सोऽयमिदीनीं तदशेषकृपाफलरूपो टीका-
 ग्रन्थः विद्यते विद्वत्समक्षम् । उदाराशयाः गुणैकपक्षपातिनो विद्वांसः
 विहाय दूरतः गुणवत्सु भात्सर्य्य चाण्डालमिव स्निग्धदृष्ट्या वास्तविकत्वं
 विलोकयन्तः टीकाकर्तृभ्रमं सफलयन्तु । यद्यप्यस्मिन् ग्रन्थे माणिक्य-
 चन्द्रः, सरस्वतीतीर्थः, जयन्तभट्टः, सोमेश्वर, विश्वनाथचक्रवर्ती, आनन्द-
 कविः, श्रीवत्सलाञ्छनः, प्रदीपकारः कमलाकरभट्टः महेश्वरनरसिंहठक्कुरः,
 वैद्यनाथः, भीमसेनः, नागोजीभट्टः, महेशचन्द्रः, इत्यादिकाः, बहवो
 व्याख्यातारः व्याख्याः व्यधुः परं च नैतादृशी कापी व्याख्या यथाऽनाया-
 सेन मन्दधियोऽपि ग्रन्थकर्तृहार्दं भावं ज्ञातुं शक्नुयुरिति । काव्यप्रकाशस्य
 टीकाबहुत्ये च हेतुरयम् । यद्यं हि काव्यप्रकाशाभिधो निबन्धप्रवरः
 सर्वांशं नितरामुत्कर्षमावहति । किं चात्र यस्य कस्यचिदंशस्याभिप्रायोऽ-

तीव्रदुरधिगमः यं सम्यक्परिनिष्ठितमनयोऽपि याथान्त्येन मनोविषयं कर्तुम-
क्षमाः । अत एवास्य बह्वक्षणीकाः संवृत्ताः । महेश्वरभट्टाचार्यैरप्युक्तम्—

‘काव्यप्रकाशस्य कृता गृहे गृहे टीकास्तथाप्येष तथैव दुर्गम’ इति ।

अस्मद्गुरुपादैरुपयुक्तहीनतामवलोक्य तथाविधटीकाकरणे प्रवृत्तं यथाऽ-
हार्दं दुरधिगमस्थलं च सुखबोध्यं सत् सहृदयजनहृदयाह्लादि भवेन्नितराम ।
श्रीमम्मटाचार्याणामिति वृत्तं तत्त्वतो नोपलब्धं गवेषणापरैर्यद्यपि तथापि
निश्चिनोभ्यक्ष विषये जनश्रुतिमिमां सोपपत्तिकाम यत्किञ्च शब्दाव्यापार-
विचाराख्यग्रन्थस्य रचयितारो महाशया एत एव सोऽयं ग्रन्थः पुण्यपत्तनस्थ-
राजकीयप्रधानविद्यालये दृष्टिपथमलङ्करोति साम्प्रतिकेऽप्यनेहसि । अनुषा-
कं जनपदमलञ्चकुरिमे ह्युदाराशया इति निर्णेतुं प्रवृत्तः काश्मीरं जनपद-
मेतेषां निवासभूमिं जानै यतो हि श्रीमम्मटेतिनाम देशान्तराऽसुलभानां
जैयट-कैयट-वज्रट-उवट-औवट-उद्गट-रुद्रट धम्मट-कल्लट-मल्लट-लोल्लट
इत्याद्यभिधानानां तुल्यत्वमनुधावति परमाचार्याणाम् । एतेषां काश्मीर-
देशवासित्वादेव काव्यप्रकाशदर्पणे पञ्चमोल्लासे “चिङ्कुपदस्य” व्याख्या-
वसरे श्रीविश्वनाथेनोक्तम्—चिङ्कुपदं हि काश्मीरदेशभाषायां प्रसिद्धमश्ली-
लार्थबोधकम्—इति । इत्याद्यनुसन्धानपरैः काश्मीरदेशीयतैव स्वीक्रियतेऽ-
हं त्तमैर्विद्वद्भिरायैः ।

श्रीमन्तोऽस्मद्गुरुपादाः काव्यप्रकाशस्यानेकविधासु टीकासु सतीष्वपि
यत्परिश्रमबाहुल्यमनपेक्ष्य परोपकारबद्धहृदयत्वेनेमां टीकां विधाय वारा-
णसीस्थ—चौखम्भासंस्कृतग्रन्थमालाध्यक्षगोलोकवासिश्रेष्ठिप्रवरहरिदास-
गुप्तात्मजश्रीजयकृष्णदासगुप्तमहोदयेभ्यः प्रकाशनाय ददुस्ते च महोदयाः
सानुनयमनुगृह्य स्वकीयद्रव्यव्ययेन मुद्राप्य विद्वत्समक्षं प्रकाशितवन्तोऽति-

महोदारचरितानामेतेषां परिश्रमफलरूपया टीकयाऽनया विद्वत्समाजस्य
बहुपकृतं भविष्यतीति विद्यते मे मनसि विपुलतराशाया अवकाशः ।

अस्यां हि टीकायां प्रमादजादौषाद्यत्र कुत्रापि स्वलनं भवेत्तत् गुणैक-
पक्षपातिनो विद्वद्वरिष्ठा संशोध्य शान्तेन स्वान्तेनैव सूचयितुं दयालवो
भविष्यन्ति येन संस्करणान्तरे तत्सम्बलनं शोधितं भवेत् । किं बहुना
विज्ञापितेन विद्वत्समाजे ।

प्रथम चैत्रशुक्ल ११ बुधे }
सं० १९८३, शकः १८४८ }

निवेदकः
विद्यारत्नं पण्डित ब्रजेन्द्रचन्द्रशर्ममिश्रः

विषयसूची

—o—o—o—

विषयः	पृष्ठम्	विषयः	पृष्ठम्
मंगलाचरणम्	१	तस्याः लक्षणया गतार्थतायाः	
काव्यप्रयोजनम्	२	निराकरणम्	२२
काव्योत्पत्तौ कारणानि	४	तत्र लक्षणाहेत्वभावनिरूपणम्	॥
काव्यलक्षणम्	॥	प्रयोजनस्य लक्ष्यत्वे दूषणम्	॥
काव्यभेदाः	६	सप्रयोजनस्य लक्ष्यत्वे दूषणम्	२३
मध्यमकाव्यलक्षणम्	७	अभिधामूलकव्यग्यस्वरूपम्	॥
अधमकाव्यलक्षणम्	॥	व्यञ्जकशब्दलक्षणम्	२६
अद्वयार्थगोः स्वरूपम्	८	व्यञ्जकार्थस्वरूपम्	॥
अर्थानां विभागाः	९	अर्थव्यञ्जनाप्रतिपादनम्	२७
तात्पर्यार्थे मतान्तरम्	॥	अर्थव्यञ्जनास्वरूपम्	॥
अर्थानां व्यञ्जकत्वनिरूपणम्	॥	शब्दस्य सहकारिव्यञ्जकतानिरूपणम्	३२
वाचकशब्दस्वरूपम्	११	काव्यभेदनिरूपणम्	॥
संकेतितार्थदर्शनम्	॥	अभिधामूलकध्वनिरूपम्	३३
अभिधास्वरूपम्	१३	तद्भेदद्वयदर्शनम्	॥
लक्षणास्वरूपम्	॥	अलक्ष्यक्रमव्यग्यभेदाः	३४
लक्षणायाः षड्विधत्वम्	१४	रसस्वरूपम्	॥
सारोपा लक्षणा	१६	रसभेदाः	४०
साध्यवसाना लक्षणा	॥	स्थायिभावाः	४६
गौणी-शुद्धयोर्लक्षणम्	१७	व्यभिचारिणः	॥
लक्षणायाः षड्विधत्वोपसंहारः	१९	शान्तस्यापि रसत्वनिरूपणम्	४७
सव्यङ्ग्याव्यङ्ग्यभेदेन लक्षणाया द्वैविध्यम्	२०	भावस्वरूपम्	॥
व्यङ्ग्यभेदः	२०	भावाभासाः	४९
लक्षणायाः व्यङ्ग्यकृतभेदोपसंहारः	२१	भावशान्त्यादिपदप्रतिपाद्यप्रतिपादनम्	५०
लाक्षणिकशब्दलक्षणम्	॥	शान्त्यादिष्वपि रसांगित्वदर्शनम्	५२
व्यञ्जनास्वरूपम्	॥	ध्वनिभेदाः	॥
व्यञ्जनायामर्थापत्तिप्रमाणम्	॥	शब्दशक्त्युत्पद्यध्वनिभेदः	५३
व्यञ्जनाया अभिधया गतार्थतायाः	॥	अर्थशक्त्युद्भवध्वनिभेदाः	
निराकरणम्	॥	उभयशक्त्युत्पद्यध्वनिनिरूपणम्	६१

विषयः	पृष्ठम्	विषयः	पृष्ठम्
उक्तभेदपरिगणनम्	६१	काव्यलक्षणं सगुणत्वनियमे हेतुः	१९३
रसादीनामेकभेदप्रदर्शनम्	६२	वामनोक्तेषु दशगुणेषु केषांचिद्गुण-	
वाक्ये उभयशक्त्युक्त्यो ध्वनिः	"	त्रये समावेशः	"
पदेऽप्यन्यभेदाः	"	दशानां गुणत्वदूषणोपसंहारः	१९६
प्रबन्धेऽप्यर्थशक्त्युद्भवो ध्वनिः	७०	के वर्णाः कस्य गुणस्य ध्वजकाः	"
पदैकदेशादिष्वपि रसादीनां प्रसक्तिः	७१	शब्दगुणत्वेनोक्तानां माधुर्यादी-	
ध्वनेः शुद्धभेदोपसंहारः	७८	नामभिर्व्यञ्जकाः के ?	"
संकीर्णभेदप्रदर्शनम्	"	ओजोगुणव्यञ्जकवर्णनिरूपणम्	१९७
गुणीभूतव्यंग्यभेदाः	८०	प्रसादव्यञ्जकशब्दनिरूपणम्	"
एषामवान्तरभेदप्रदर्शनम्	८९	क्वचिद्वक्राद्यौचित्याद्ब्रजनादीनामन्यथात्वं	१९८
ध्वनिगुणीभूतव्यंग्यमिश्रणम्	९०	वक्रोक्तिरक्षणम्	२००
गुणीभूतोपसंहारः	"	अनुप्रासलक्षणम्	२०१
अधमकाव्यनिरूपणम्	१०७	अनुप्रासभेदाः	"
दोषाणां सामान्यलक्षणम्	१०९	छेकानुप्रासलक्षणम्	२०२
तेषां विशेषलक्षणम्	"	वृत्त्यनुप्रासः	"
पददोषाणां वाक्यपदैकदेशयोरतिदेशः	१२०	उपनागरिका	"
वाक्यमात्रगतदोषाणां लक्षणम्	१२३	पञ्चा	"
अर्थगतदोषाणां लक्षणम्	१५२	कोमला	"
निर्हंतोरदुष्टत्वम्	१६६	एतासां वृत्तीनामन्यमते नामान्तरम्	२०३
अनुकरणे श्रुतिकटुप्रसृतीनामप्यदुष्टत्वम्	"	लाटानुप्रासः	"
क्वचित् वक्राद्यौचित्याद्दोषोऽपि गुणः	१६७	पदानां लाटानुप्रासनिरूपणम्	"
साक्षाद्रसविरोधिनो दोषाः	१७५	एकपदगतो लाटानुप्रासः	"
दोषाणामदोषत्वनिरूपणम्	१८१	नामगतस्य प्रकारत्रयनिरूपणम्	२०४
दोषाणां गुणत्वम्	१८२	लाटानुप्रासोपसंहारः	"
रसविरोधिनो ये दोषास्तेषां परिहारः	१८३	यमकलक्षणम्	"
अविरोधे हेत्वन्तरनिरूपणम्	१८५	यमकस्य भेदाः	२०५
गुणलक्षणम्	१८७	श्लेषलक्षणम्	२०८
गुणालंकारयोर्भेदनिरूपणम्	१८८	अभङ्गश्लेषनिरूपणम्	२११
गुणानां भेदाः	१९२	चित्रालंकारलक्षणम्	२१६
माधुर्यलक्षणम्	"	पुनस्तत्त्वदामासः	२१७
रुणादौ माधुर्यप्रदर्शनम्	"	अस्य भेदः	२१८
ओजोलक्षणम्	"	अस्य शब्दार्थगतत्वनिरूपणम्	२१९
बीजस्ते रौद्रे च तस्यास्तिष्ठमत्वम्	"	उपमा	"
प्रसादलक्षणम्	१९३	उपमाभेदाः	२२०

विषयः	पृष्ठम्	विषयः	पृष्ठम्
पूर्णोपमाभेदाः	२३०	आक्षेपः	२५९
धर्मलुप्तोपमाभेदनिरूपणम्	२२४	विभावनाः	२६०
उपमानलुप्ताभेदनिरूपणम्	२२५	विशेषोक्तिः	"
वादिलुप्तोपमाभेदाः	२२६	ययास्यम्	२६१
धर्मवादिलुप्ताभेदनिरूपणम्	२२७	अर्थान्तरन्यासः	"
वृत्तौ वाक्ये च धर्मोपमानलोपे भेदाः	२२८	विरोधाभासः	२६२
बाह्युपमेयलोपे भेदः	"	स्वभावोक्तिः	२६५
त्रिलोपे भेदः	२२९	व्याजस्तुतिः	"
अनन्वयः	२३१	सहोक्तिः	२६६
उपमेयोपमा	"	विनोक्तिः	२६७
उत्प्रेक्षा	२३२	परिवृत्तिः	"
सप्तन्देहः	२३३	पर्यायोक्तम्	२६९
रूपकम्	२३४	उदात्तम्	२७०
समस्तवस्तुविषयं रूपकम्	२३५	द्वितीयमुदात्तम्	२७१
एकदेशविवर्ति रूपकम्	२३६	समुच्चयः	"
उभयोरूपसंहारः	२३७	अन्यः समुच्चयः	२७२
निरङ्गरूपकनिरूपणम्	"	पर्यायः	२७३
मालारूपं निरङ्गं रूपकम्	"	अन्यविधः पर्यायः	२७४
परम्परितं रूपकम्	२३८	अनुमानम्	२७५
अपह्नुतिः	२४०	परिकरः	२७६
अर्थश्लेषः	२४२	व्याजोक्तिः	"
समासोक्तिः	"	परिसंख्या	२७७
निदर्शना	२४३	कारणमाला	२७९
अन्या निदर्शना	२४४	अन्योन्यम्	२८०
अप्रस्तुतप्रशंसा	२४५	उत्तरालङ्कारः	"
अप्रस्तुतप्रशंसाभेदाः	"	सूक्ष्मालङ्कारः	२८१
अतिशयोक्तिः	२४९	सारालंकारः	२८२
प्रतिवस्तूपमा	२५१	असंगतिः	२८३
दृष्टान्तः	२५२	समाधिः	२८४
दीपकम्	२५३	समालंकारः	"
मालादीपकम्	२५४	विषमालंकारः	२८५
तुल्ययोगिता	"	प्रत्यनीकम्	२८७
व्यतिरेकः	२५५	मीलितम्	२८८
व्यतिरेकभेदाः	"		

विषयः	पृष्ठम्	विषयः	पृष्ठम्
एकावली	२८९	संमृष्टिः	२९८
स्मरणम्	२९०	संकरः	२९९
भ्रान्तिमान्	"	सन्देहसंकरः	३०१
प्रतीपम्	२९१	तृतीयः संकरः	३०४
सामान्यम्	२९३	संकरोपसंहारः	"
विशेषालंकारः	२९४	अलङ्कारदोषाणामुक्तदोषेष्व-	
तद्गुणः	२९६	न्तर्भावः	३०६
अतद्गुणः	"	ग्रन्थोपसंहारः	३१५
व्याघातः	२९७	टीकाकारपरिचयः	३१६

ॐ नमः शिवाय

काव्यप्रकाशः

‘नागेश्वरी’टीकोपेतः

अथ प्रथमोल्लासः

ग्रन्थारम्भे विघ्नविघाताय समुचितेष्टदेवतां ग्रन्थकृत्परामृशति—

नियतिकृतनियमरहितां ह्लादैकस्योमनन्यपरतन्त्राम् ।

नवरसरुचिरां निर्मितिमादधती भार्गवा कवेर्जयति ॥ १ ॥

चञ्चच्चन्द्रकरस्पर्शसंकुचदिगारिजानने ।

नयने संक्षिप्तञ्जमुः सस्मितः पातु सर्वदा ॥ १ ॥

काव्यप्रकाशरसिकैः कतिभिः कवीन्द्रैः संग्रथ्यमानविवृतीर्बहुधा विलोक्य ।

तत्त्वार्थरत्ननिचयं तत एव लब्ध्वा नागेश्वरीकरणत्तर एष दीनः ॥ २ ॥

ठार्ढापुरीमधिवसन् हरिशङ्करो यः श्रीमद्रमेश्वरनराधिपलब्धलेखः ।

तेनेयमद्भुतगिरां कविकुञ्जराणां कृत्या कृता कृतिरियात्समतां लघुत्वात् ॥ ३ ॥

निजकारिकां व्याख्यातुकामो महामहोपाध्याय—मम्मटो निजमङ्गलस्यावतरणिकामाह—

ग्रन्थेति । ग्रन्थो नाम सम्बन्धप्रयोजनज्ञानाहितशुश्रूषाजन्यश्रुतिविषयशब्दसन्दर्भः । सम्बन्धश्च वाच्यवाचकत्वरूपः । आरम्भशब्दस्य झटिति विघ्नविघातसामर्थ्यप्रतिपत्तिरूपप्रयोजनवत्या लक्षणया तत्प्राक्कालोऽर्थः । विघ्नो नाम प्रतिबन्धकादृष्टविशेषः, तस्य विघातः विशेषध्वंसस्तस्मै “तादर्थ्ये” चतुर्थी । समुचिताम् प्रतिपाद्यविषयानुरूपाम् इष्टदेवताम् ग्रन्थकृन्मनोऽनुकूलकविभारतीरूपाम् ग्रन्थकृन् मम्मटोपाध्यायः परामृशति स्तौति । तथा च ग्रन्थारम्भप्राक्कालिकविघ्नविघातफलकसमुचितेष्टदेवताकर्मकग्रन्थकृदभिन्नमम्मटकृतृकवर्तमानकालिकपरामर्शानुकूलो व्यापार इति सन्दर्भार्थः ॥

ब्रह्मणो जगन्निर्माणपेक्षया कविवाङ्निर्माणस्योत्कर्षहेतुत्वं प्रतिपादयन् ग्रन्थादौ शिष्टपरम्पराप्राप्तमङ्गलमाचरति—नियतिकृतेति । नियतिरदृष्टमाधुनिकस्वर्गादिजनकं तत्कृतो नियमः स्वर्गादियोग्यशरीरान्तरोत्पादनद्वारा स्वर्गोपधायकत्वरूपस्तद्रहितां कविनिर्मितौ हि “स्वर्गप्राप्तिरनेनैव देहेन वरवर्णिनी”ति वचनादनेनैव देहेन स्वर्गप्राप्तेः प्रतिपादनाद् । ह्लादैकमर्थी सुखमात्रस्वरूपाम् । ब्रह्मनिर्मितिर्हि सुखदुःखमोहस्वभावा । शत्रुकृतपक्षे कृष्णादिरसे वा काव्याभिनयास्वाद्यमानतादशायां सुखस्यैवानुभवाच्चाव्याप्तिः । अनन्यपरतन्त्राम् अन्यस्य कविभारतीभिन्नस्य समवायादिकारणस्य परतन्त्रा अधीना न भवतीति ताम् । नवरसरुचिराम् नवसंख्याका रसाः शृङ्गारादयो यस्यां सा चासौ रुचिरा मनोहरा च तां निर्मितिं निर्माणम् आदधती प्रकाशयन्ती कवेः काव्यकर्तुः भारती काव्यविद्यातृदेवता जयति सर्वोत्कर्षेण वर्तते, तां स्तौमीति परमार्थः ॥

नियतिशक्त्या नियतरूपा सुखदुःखमोहस्वभावा परमाण्वाद्युपादानकर्मा-
दिसहकारिकारणपरतन्त्रा पट्टसा न च हृद्यैव तैः तादृशी ब्रह्मज्ञो निर्मितिनि-
र्माणम् एतद्विलक्षणा तु कविाङ्निर्मितिः अत एव जयति, जयतीत्यर्थेन च
नमस्कार आक्षिप्यते इति तां प्रत्यस्मि प्रणत इति लभ्यते ॥

इहाभिधेयं सप्रयोजनमित्याह—

काव्यं यशसेऽर्थकृते व्यवहारविदे शिवेतरक्षतये ।

सद्यः परनिर्वृतये कान्तासम्मिततयोपदेशयुजे ॥ २ ॥

कालिदासादीनामिव यशः । श्रीहर्षादीर्धावकादीनामिव धनम् । राजादिगतो-
चिताचारपरिज्ञानम् । आदित्यादेर्मयूरादीनामिवानर्थनिवारणम् । सकलप्रयो-

ब्रह्मसृष्टित्वरूपं विवृण्वन् कारिकां व्याचष्टे—नियतिशक्त्येति । नियतेरदृष्टरूपायाः
शक्त्या स्वभावेन नियतं नियमितं रूपं यस्याः सा, सुखदुःखमोहाः स्वाभावा यस्याः सा ।
मोहो भ्रमः । सांख्यमते सर्वपदार्थानां त्रितयात्मकत्वात् । परमाण्वादीति परमाण्वादिकं
यदुपादानकारणं समवायिकारणम् । तथा कर्म उत्क्षेपणादिकं-पञ्चक्रमसमवायिकारणम् आदिना
दण्डचक्रादिकर्मेश्वरेच्छादिकं च निमित्तकारणम् । एवं चासमवायिकारणनिमित्तकारणरूपं
यत्सहकारिकारणमप्रधानकारणं तत्परतन्त्रा, अथ वा परमाण्वाद्युपादानकारणस्य यत्कर्मादिस-
हकारिकारणं तदधीनेत्यर्थः । पट्टसा मधुरादिभेदेन पट् रमा यस्यां सा, न च हृद्यैव तैः
मधुरादिषट्सैः हृद्यैव न मनोरमैव न कट्वादीनाममनोरमत्वात् शृङ्गारादीनां सर्वान्प्रति
हृद्यत्वमेव । निर्माणमिति निर्मायते इति निर्माणं जगत् विलक्षणा चान्स्वरूपा जयति
उत्कर्षाश्रयो भवति जयनीत्यर्थेन उत्कर्षेण । नमस्कारः अपकृष्टत्वज्ञानबोधनानुकूलः
प्रयोक्तृपुरुषविशेषनिष्ठो नमस्कार्यावधिकः करशिरःसंयोगानुकूलो माननिको व्यापारविशेषः ।
आक्षिप्यते व्यज्यते भारत्यपेक्षया सर्वेषामपकृष्टत्वज्ञाने सर्वान्तःपातिनि स्वस्मिन्नप्यपकृष्ट-
त्वज्ञानं व्यञ्जनया लब्धमित्यनुवदति इति तां प्रत्यस्मि प्रणत इति लभ्यत इति दिक् ॥ १ ॥

प्रयोजनमनुद्दिश्य मन्दोऽपि न प्रवर्तत इति न्यायात् प्रयोजनाप्रतिपादन इष्टसाधनता-
ज्ञानाभावात्पेक्षावतां प्रवृत्तिर्न स्यादत आह—इहंति । अस्मिन् ग्रन्थे, अभिधेयं तददोषौ
शब्दार्थौ इत्यारभ्य वक्ष्यमाणं काव्यं सप्रयोजनं यशःप्रभृतिफलसहितम् आह ग्रन्थकृदिति शेषः ॥

काव्यं यशसे कीर्त्यर्थम् अर्थकृते धनकरणार्थम् व्यवहारविदे आचारवेदनार्थं शिवेतर-
क्षतये शिवात्कल्याणादितरद् अमङ्गलन्तस्य क्षतये नाशार्थं सद्यः श्रवणसमनन्तरमेव पर-
निर्वृतये परमानन्दार्थं कान्ताया मनोरमायाः सम्मितं तुल्यं तस्य भावस्तत्ता तया उपदेशयुजे
युक्तोपदेशाय भवतीति शेषः । यशसे इत्यादिषु तादर्थ्यचतुर्थी । कृत इत्यादिकं सम्पदा-
दिक्किबन्तम् ॥

काव्याद्यशःप्रभृतानि प्रयोजनानि दृष्टान्तेनोपपादयन् कारिकां व्याकरोति—कालिदा-
सेत्यादि । यद्यपि कालिदासादेरपि धनं धावकादीनामपि यशस्तथापि प्राधान्यादेतदुक्तम् ।
धावकनामा कविः श्राद्धर्पनाम्ना रत्नावलीनाम्नी नाटिकां विरच्य ततो बहुधनं लब्धवानिति
लोकप्रसिद्धिः । व्यवहारविदे इति व्याकरोति—राजेति । राज्ञि सचिवगुरुमुन्यादौ च गतः
प्राप्तो यः समुचिताचारः पृथ्वीमालनादिव्यवहारस्तत्परिज्ञानम् । शिवेतरक्षतय इति व्याक-
रोति—आदित्यादेरिति । कुष्ठरोगाक्रान्तो मयूराणामा कविः शतश्लोकात्मकं सूर्यस्तुति-
रूपं काव्यप्रकाशार्थं तेन तुष्टाः सूर्यो नीरोगां रमणीयां तनुन्तस्मै दत्तवानिति जनश्रुतिः ।
अनर्थस्य पापस्य तत्फलस्य वा निवारणं क्षमनम् । सद्यः परनिर्वृतय इति व्याकृतं परपदार्थ-

जनमौलिभूतं समनन्तरमेव रसास्वादनसमुद्भूतं विगलितवेद्यान्तरमानन्दं प्रभुसम्मिताशब्दप्रधानवेदादिज्ञास्त्रेभ्यः सुहृत्सम्मिताथनात्ययवस्तुगुणादीनिहासेभ्यश्च शब्दार्थयोगुणभावेन रसाङ्गभूतव्यापारप्रवणतया विलक्षणं दत्तकाव्यं लोकोत्तरवर्णनानिपुणकविकर्म तत्कान्तेव सरसतापादनेनाभिमुखीकृत्य रानादिवद्वर्तितव्यं न रावणादिवदित्युपदेशं च यथायोगं कवेः सहृदयस्य च करोतीति सर्वथा तत्र यतनीयम् ॥

माह—सकलेति । सकलेषु यथाःप्रचलितेषु फलेषु मौलिभूतं प्रधानभूतम् । सद्यःप्रदार्थमाह—समनन्तरमिति । काव्यश्रवणानन्तरमेवेत्यर्थः । अत्र हेतुमाह—रसास्वादेति । स्वत आत्वाद्यत इति व्युत्पत्त्या रसरसं रत्यादित्याभिभावग्रम् । एवं च रसस्य त्याभिभावस्य आत्वात्तनेन विभावानुभावव्यभिचारिभिः सयोजनेन समुद्भूतं निष्पन्नं न तु शब्दार्थविषयव्यामङ्गद्विलम्बः रसादन आह—विगलितेति । विगलितमस्तमितं वेद्यान्तरं यत्र, अयं भावः—यदादिज्ञाने यदादिकं विषयः ज्ञानं विषये अत्र तु ज्ञानात्मकत्वं आनन्द एव विषयो विषयो चेति स्वविषयादिरिकवेद्यान्तरमनर्कशून्यमिति यावत् । निर्वृतिरिदमर्थमाह—आनन्दमिति । मोक्षकलिकप्रदानन्दसदृशम् । कान्तासम्मिताः अकारणैः—प्रभुसम्मिताः, प्रभुसम्मिताः प्रभुतुल्यानि शब्दप्रधानानि यानि वेदशास्त्राणि तेष्वो विलक्षणमित्युक्तिरुपास्यः । अयमाशयः—शब्दत्रिधा—प्रभुसम्मिताः, सुहृत्सम्मिताः, कान्तानामित्येति । तत्र शब्दप्रधानो वेदभूतितरूप आद्यः, शब्दप्रधानस्य चास्य प्रवर्तनारूपशान्तराप्रधानस्य तथा हि—यथा राजा इष्टमाघनेऽनिष्टमाघने निष्कले च भुत्वादिकं निन्दोजयति तथा वेदादिरपि इष्टमाघने ज्योतिःप्रोमाघनं अनिष्टमाघने ज्येनयागादे निष्कले अकरणप्रयुक्तप्रव्यायवविहारादिभिर्न नलरहिते सन्ध्यावन्दनादौ च निन्दोजयतीति वेदादिशास्त्रस्य प्रभुसम्मितात्वं । सुहृत्सम्मिताः मित्रतुल्या अर्थतात्पर्यवन्तो ये पुराणादय इतिहासाख्यानादयश्च प्राचीनवृत्तवर्णनानि तेष्वो विरक्षणमित्यर्थः । अयं भावः—यथा सुहृद् एवं कृते एवं भवति इति वस्तुतत्त्वमात्रं बोधयति, तथैव पुराणेतिहासादिरपीति सुहृत्सम्मितात्त्वपुराणादेरिति । काव्यस्य वैरक्षण्ये हेतुमाह—शब्दार्थयोगिति । शब्दो वाचकः अर्थो वाच्यस्तयोरुगुणभावेन अप्रधानतयेत्यर्थः । तयोरुगुणभावे हेतुमाह—रसाङ्गेति । रसस्य शृङ्गारादेरङ्गान्त उपायभूतो यो व्यापारो विभावानुभावव्यभिचारिभावानां मेलनं व्यञ्जना वा तत्प्रवणतया तत्परत्वेनेत्यर्थः । एवं च काव्ये तादृशव्यापारनिष्पाद्यरसस्यैव प्रधानत्वमिति भावः । विलक्षणं विमदृशं वैधर्म्याश्रयः । तथा च गुणीभूतशब्दार्थोभयकत्वमेव काव्ये वैरक्षण्यम् । काव्यशब्दार्थमाह—लोकोत्तरिति । लोकोत्तरा लोकविलक्षणा चमत्कारिवोधजनिका या वर्णना मुखादेः कमलत्वादिरूपेण कथनादि तत्र निपुणस्य कवेः असाधारणतादृशवर्णनात्मकं कर्मेत्यर्थः । कर्म च योजनं न तूच्चारणं मौनिये व्यभिचारात् । काम्मेव कामिनां । सरसतापादनेन रससहितत्वापादनेन अभिमुखीकृत्य स्वप्रतिपाद्यार्थबोधानुकूलयत्नाश्रयांकृत्य । एतेन कान्तासादृश्यं दास्यतम् । उपदेशमाह—रामादिवर्दिता । यथा कान्ता गुर्वाद्यधनमपि कान्तं निजचातुर्येण कटाक्षसुजविक्षेपादिना सरसतामापाद्य स्वाभिमुखीकृत्य स्वस्मिन्प्रवर्तयति एवं काव्यमपि ललितपदसमूहोपदृशितशृङ्गारादिसेन नीतिशास्त्रपराङ्मुखान् सुकुमारमतीन् राजकुमारादीन् मधुरपानादिना औषधपराङ्मुखान्वाला निव सदुपदेशरूपसार्थं प्रवर्तयतीति भावः । यथायोगं यथायोग्यं कवेः काव्यकर्तुः सहृदयस्य काव्यवासनापरिपक्वबुद्धेः सर्वथा सर्वप्रकारेण तत्र काव्ये यतनीयम् उत्पादनाय आस्वादानाय च यत्नः करणीयः । काव्याच्चतुर्वर्गफलप्राप्तिरिति साहित्यदर्पणे विश्वनाथेन प्रतिपादितमिति ॥

एवमस्य प्रयोजनमुक्त्वा कारणमाह—

शक्तिनिपुणता लोकशास्त्रकाव्याद्यवैशेषणम् ।

काव्यज्ञशिक्षयाभ्यास इति हेतुस्तदुद्भवे ॥ ३ ॥

शक्तिः कवित्ववीजरूपः संस्कारविशेषः यां विना काव्यं न प्रसरेत् प्रसृतं वा उपहसनीयं स्यात् । लोकस्य स्थावरजङ्गमात्मकलोकवृत्तस्य शास्त्राणां छन्दो-
व्याकरणाभिधानकौशिकलाचतुर्वर्गगजतुरगखड्गादिलक्षणग्रन्थानां काव्यानां
च महाकविसम्बन्धनाम्, आदिग्रहणादितिहासादीनां च विमर्शनाद्व्युत्पत्तिः,
काव्यं कर्तुं विचारयितुं च ये जानन्ति तदुपदेशेन करणे योजने च पौनः पुन्येन
प्रवृत्तिरिति त्रयः समुदिता न तु व्यस्तास्तस्य काव्यस्योद्भवे निर्माणे समुल्लासे च
हेतुर्न तु हेतवः ॥

एवमस्य कारणमुक्त्वा स्वरूपमाह—

(१) तदोपौ शब्दार्थौ मगुणावनलङ्कृती पुनः कापि ॥

एवंविधं काव्यं येन कारणेन उद्भवति तदाह—शक्तिरित्यादि । शक्तिः, लोकशास्त्रका-
व्याद्यवैक्षण्यनिपुणता, काव्यशिक्षयाभ्यास इति एतत्त्रितयं तस्य काव्यस्य उद्भवे निर्माणे
समुल्लासे च हेतुरिति कारिकाार्थः ।

एतदेव व्याकरोति—शक्तिरिति । कवित्वं पाण्डित्यं संस्कारविशेषः देवताराधना-
दिवन्यरसादिविषयकदामनाविशेषः । तादृशशक्तेः कारणतायां प्रमाणमाह—यां वनेति ।
न प्रसरेत् प्रसारं न प्राप्नुयात्, न जायेत वा । प्रसृतं वेति वा शब्दोऽनास्थाद्यातकः, उप-
हसनीयं दोषवैशिष्ट्यात् । स्थावरेति स्थावर्नक्रियायन्तः स्थावरः । तदितरो जङ्गमः ।
कारिकायां लोकपदं लोक्यते इति लोक इति व्युत्पत्त्या लोकवृत्तपरं वृत्तं चाचरणम् ।
काव्यकरणोपयोगिनि शास्त्राणि दर्शयति—शास्त्राणामिति । वर्णादिनिमग्नोद्यक शास्त्रं
छन्दःशास्त्रम् । प्रकृतिप्रत्ययविभागपूर्वकशब्दव्युत्पत्त्याधायकं व्याकरणम् । अभिधानानां नाम्नां
कोशः संग्रहः । कला नृत्यगीतादिचतुर्षष्टिकाः । चतुर्वर्गो धर्मार्थकाममोक्षाः । गजतुरगग्रन्थः
शालिहोत्रादिः । खड्गः करवालः । आदिपदाद् धनुर्वाणादिप्रतिपादकस्य त्र्योपुरुषलक्षण-
प्रतिपादकसामुद्रिकादेरायुर्वेदज्योतिःशास्त्रादेश्च ग्रहणम् । महाकवोति । वाल्मीक्यादयः ।
इतिहासादीनाम् । तल्लक्षणन्तु—

“धर्मार्थकाममोक्षाणामुपदेशसमन्वितम् । पूर्ववृत्तकथायुक्तमितिहासं प्रचक्षते ॥”

इत्युक्तम् । यथा महाभारतादि । अवैक्षण्यपदार्थमाह—विमर्शानां पुनः पुनस्तत्त-
त्पदार्थरसादिगोचरानुसन्धानात् । निपुणतापदार्थमाह—व्युत्पत्तिः । तत्तदर्थरसादिगतो
द्वदतरसंस्कारः । काव्यशब्दं व्याकरोति—काव्यं कर्तुमिति । विचारयितुमिति । सद-
सद्वेति विवेचयितुम् । शिक्षापदार्थमाह—तदुपदेशेनेति । करणे निष्पादने योजने पदाना-
मावापोद्भाषे । अभ्यासपदं व्याचष्टे—पौनःपुन्येनेति । पूर्वपूर्वकृतिध्वंससहकृतोत्तरोत्तरा-
कृतिः पौनःपुन्येन प्रवृत्तिः । इतिपदार्थमाह—त्रयः समुदिता इति । त्रयः शक्तिनिपुणता-
भ्यासाः । तदुद्भवे इति व्याकरोति—तस्येति । समुल्लासे उक्तत्वे । कुतः समुदितानां
हेतुत्वमत आह—हेतुरिति । “ज्ञात्याकृतिव्यक्तयः पदार्थः” इति गौतमसूत्रे पदार्थ इत्यत्रैक-
वचनेन यथा त्रिष्वेव पदशक्यत्वं तथा हेतुरित्यत्रैकवचनेन दण्डचक्रादिन्यायेन परस्परसापेक्षा-
भावमेव हेतुत्वमिति लभ्यते, न तु तृणारणिमणिन्यायेन व्यस्तानामिति फलितोऽर्थ इति दिक् ॥

एवमस्य कारणमुक्त्वा लक्षणमाह—तदोपौषाविति । शब्दार्थौ शब्दार्थयुगलं तत्

दोषगुणालङ्काराः वक्ष्यन्ते कापीत्यनेनैतदाह—यत्सर्वत्र सालङ्कारौ, क्वचित्तु स्फुटालङ्कारविरहेऽपि न काव्यत्वहानिः । यथा—

यः कौमारहरः स एव हि वरस्ता एव चैत्रक्षपा-
स्ते चोन्मीलितमालतीसुरभयः प्रौढाः कदम्बानिलाः ।
सा चैवाम्भि तथापि तत्र सुरतव्यापारलीलाविधौ
रेवारोधसि वेतसीतस्तले चेतः समुत्कण्ठते ॥ १ ॥

अत्र स्फुटो न कश्चिदलङ्कारः रसस्य च प्राधान्यान्नालङ्कारता ॥

काव्यम्, आस्वादव्यञ्जकत्वयोभयत्रापि सत्त्वेन काव्यं पठितं श्रुतं गीतं रचितं बुद्धमिति व्यवहारदर्शनेन च शब्दार्थयुगलस्य काव्यत्वं सुव्यमिति भावः । सदोषेऽतिव्याप्तिवारणाय विशिनष्टि—अदोषाविति । काव्यत्वविषयका ये च्युतसंस्कारादयः प्रबलदोषास्तद्विहाविति । अत्रत्यविशदविचारस्तु ग्रन्थान्तरादवसेयः । निर्गुणेऽतिव्याप्तिवारणाय सगुणाविति । माधुर्योन्नतप्रसादाख्या ये गुणास्तत्सहिताविन्यर्थः । यद्यपि गुणानां रमैकनिष्ठत्वस्तथापि परम्परया रसाभिव्यञ्जकशब्दार्थनिष्ठत्वमिति भावः । निरलङ्कारेऽतिव्याप्तिवारणाय अनलङ्कती इत्यादि । अत्र नञोऽल्यार्थकत्वेनास्फुटाधिकत्वन्नेनैतदुक्तं भवति यन्मन्त्रं सालङ्कारौ शब्दार्थौ काव्यं क्वचित्स्फुटाङ्कारविरहेऽपि न काव्यत्वहानिरित्यर्थः । कापीति उद्वेगारत्नादिति बोध्यम् (१)

स्फुटालङ्कारविग्रहविशिष्टं काव्यमुदाहरति—यः कौमारेति । स्वाधानपतिकाया असकृदुपभुक्तेष्वपि वरोपकरणादियु उत्कटोत्पत्त्या तेषामत्यन्तोपादेयतां सूचयन्त्याः सखीं प्रत्युक्तिरियम् । अत्र सर्वत्र तच्छब्द उपभुक्तार्थकः, तस्य सर्वत्रान्वयः अस्तीति क्रियाध्याहारश्च; तथा च—यः कौमारं वात्य हृतवान् चोरितवानिति कौमारहरः द्रियते प्रियत्वेन स्वयमङ्गीक्रियते इति वरः यद्यपि स एवास्ति उपभुक्त एवास्ति नानुपभुक्तः, चैत्रक्षपाः चैत्ररात्रयो यद्यपि ता एव सन्ति उपभक्ता एव सन्ति नानुपभुक्ताः उन्मीलिताः विकसिता या मालती वासन्तिका तथा सुरभयः शोभनगन्धाः प्रौढा रस्युद्दीपकाः कदम्बस्य पुष्पविशेषस्य अनिला वायवो यद्यपि त एव सन्ति । अस्मीति अहमित्यर्थकं विभक्तिप्रतिरूपक्रमव्ययम् । एव शब्दोऽप्यर्थकः, एवं च अहमपि सैव उत्कण्ठाहेतुभूतमवस्थान्तरं न प्राप्तैवेत्यर्थः । तथापि पूर्वोक्तोपभुक्तसकलसामग्रासत्वेऽपि तत्रैति उपभुक्ते इत्यर्थकं सुरतेत्याद्यग्रिमसत्तम्यन्तत्रयेऽन्वेति तेन सर्वेषामुपभुक्तत्वलाभः तेन सुरतलीलाविधिरपि नान्यादृशो येनोत्कण्ठा स्यादिति व्यज्यते । रेवाया नर्मदाया रोधसि तटे वेतसी वेतसलता सैव तरुवृक्षः तद्वेष्टितो वा तस्य तले अधः प्रदेशे सुरतहेतुर्यो व्यापारो गमनादिस्तत्सम्बन्धिनी लीला वेषविन्यासादिस्तस्या विधौ संवादने चेतोऽन्तःकरणं समुत्कण्ठते उत्सुकं भवतीत्यर्थः । शार्दूलविक्रीडितं छन्दः । सूर्याश्चर्मसजस्तताः सगुरवः शार्दूलविक्रीडितम् ॥ १ ॥

स्फुटो न कश्चिदिति । स्फुटत्वं च झटिति प्रतीयमानत्वम् । अत्र हरो वर इत्याद्यनुप्रासस्य स्फुटस्यापि प्रकृतशृङ्गाररसप्रतिकूलवर्णवदितत्वेन नालङ्कारेति भावः । ननु “कारणाभावेऽपि कार्यावत्तिकथनं विभावनेति” विभावनालक्षणस्य घटनादिभावनायाः स्फुटत्वं वरोपकरणादीनामनुपभुक्तत्वस्य “कारणस्य सत्त्वेऽपि कार्याभावकथनमि”ति विशेषोक्तिलक्षणस्य घटनादिशेषोक्तः स्फुटत्वम् उपभुक्तत्वरूपकारणसत्त्वेऽपि अनुत्कण्ठारूपस्य कार्यस्याभावादिति चेन्न अभावबोधकनञादिपदोदाहने एव तयोः स्फुटत्वस्य स्वीकारेण आर्थिकेऽनङ्गीकारादिति दिक् नन्वत्र विप्रलम्भशृङ्गाररसस्य स्फुटत्वादस्यदलङ्कारः स्फुट इत्यत आह—रसस्य चेति । रसस्याप्राधान्य एव तस्यालङ्कारत्वमिति । “अयं स रसनोत्कर्षा” इत्याद्युदाहरणे पञ्चमोल्लासं वक्ष्यमाणत्वात् ॥

तद्भेदान् क्रमेणाह—

(२) इदमुत्तममतिशयिनि व्यङ्ग्ये वाच्याद् ध्वनिर्बुधैः कथितः ॥४॥

इदमिति काव्यं बुधैर्वैयाकरणैः प्रधानभूतस्फोटरूपव्यङ्ग्यव्यञ्जकस्य शब्दस्य ध्वनिरिति व्यवहारः कृतः । ततस्तन्मतानुसारिभिरन्यैरपि न्यग्भावितवाच्यव्यङ्ग्य-
व्यञ्जनक्षमस्य शब्दार्थयुगलस्य । यथा—

निदशेषच्युतचन्दन स्तनतटं निर्मृष्टरागोऽधरो-

नेत्रे दूरमनञ्जने पुलकिता तन्वी तवेयं तनुः ।

मिथ्यावादिनि दूति बान्धवजनस्याज्ञातपीडागमे !

वापि स्मृतुमितो गताऽसि न पुनस्तस्याऽधमस्यान्तिकम् ॥ २ ॥

काव्यभेदान् क्रमेणाह—इदमुत्तममिति । वाच्याद् अभिधावृत्तिप्रतिपाद्यादर्थाद् व्यङ्ग्यं व्यञ्जनावृत्तिप्रतिपाद्येऽर्थे अतिशयिनि अतिचमत्कारजनके सति इदमेतत्काव्यं बुधैरुत्तमं काव्यं कथितं स्वीकृतम् । तदेव बुधैः ध्वनिपण्डितैः ध्वनिः कथितः ध्वनिरित्युच्यते (२)

वैयाकरणैः महामाध्यकारादिभिः प्रधानभूतो यः स्फोटं स्फुटयति प्रकाशयति अर्थमिति स्फोटस्तद्रूपं यद्व्यङ्ग्यं तद्व्यञ्जकस्य शब्दस्य ध्वनिः ध्वनति स्फोटं व्यनक्तीति ध्वनिरिति व्यवहारः कृतः प्रतीतपदार्थयोर्ध्वनिः शब्द इत्यादिना । अयं भावः—आशुविनाशिनां वर्णानां मेलकाभावादानुपूर्व्याः शातुमशक्यत्वात्कथं शब्दार्थबोध इत्याशङ्क्य पूर्वपूर्ववर्णानुभवजनित-संस्कारसहितान्तिमवर्णानुभवेन स्फोटो व्यज्यते स च व्यङ्ग्यात्मकः शब्दो नित्यो ब्रह्मस्वरूपः सकलप्रत्ययप्रत्यायनक्षमोऽङ्गीक्रियते, तद्व्यञ्जकश्च वर्णात्मकः शब्दः वृत्तिस्तु व्यञ्जनैव सङ्केताद्य-भावात् तद्व्यञ्जकश्च शब्दो ध्वनित्वेन व्यवहियत इति वैयाकरणमतमिति । तत् इति । यतस्तैर्व्यवहारः कृतस्तस्मात् । तन्मतेति । वैयाकरणमतानुसारिभिः । अन्यैरपि । ध्वन्या-
लोककारप्रभृतिभिरलङ्कारकारिभिरपि । न्यग्भावितेति । न्यग्भावितमप्रधानीभूतं वाच्यं मुख्योऽर्था येन तादृशस्य व्यङ्ग्यस्य व्यञ्जने ध्वनने क्षमस्य समर्थस्य । शब्दार्थयुगलमर्थेति । तद्रूपस्योत्तमकाव्यस्य ध्वनिरिति व्यवहारः कृतः ।

ध्वनिकाव्यमुदाहरति— निःशेषेति । नायकानयनाय प्रेषितां तमुपभुज्य समागतां दूतीं प्रति स्नानकार्यप्रकाशनद्वारा सम्भोगं प्रकाशयन्त्या विदग्धोत्तमनाविकाया इयमुक्तिः । अयि मिथ्यावादिनि असत्यभाषणशीले ! बान्धवजनस्य मद्रूमसुहृज्जनस्य अज्ञातोऽनालोचितः पीडाया दुःखस्यागम आगमनं यथा तत्सम्बुद्धौ हे दूति संदेशहरे ! त्वमितो मत्सकाशाद्वार्त्तां र्वर्षिका स्नातुं स्नानार्थं गतासि गतवत्यसि, त्वय बहुधा कृतापराधस्य अत एव अधमस्य दुःखप्रयोजक-कर्मशीलस्य नायकस्य अन्तिकं समीपं न पुनः नैव गतासि । स्नानोपपादकान्याह—निःशेषेति यतस्तव स्तनयोस्तटं प्रान्तदेशः निःशेषं यथा तथा च्युतं खलितं चन्दनं यस्मात्तथाभूतम् । एवमधरः अधरोष्ठः निःशेषं यथा तथा मृष्टः शुद्धो रागस्ताम्बूलरक्तिमा यस्य तथाभूतः । एवं नेत्रे चक्षुषी दूरं प्रान्तभागे एव अनञ्जने कज्जलरहिते तथा इयं प्रत्यक्षदृश्यमाना तव तनुः शरीरं तन्वी कृशा अत एव पुलकिता पुलकाः रोमोद्गमाः संजाता अस्यास्तथाभूतत्वर्थः । अत्र मिथ्यावादिनि इत्यनेन तदन्तिकमगतैव मया गत्वा बहुशः प्रसादितोऽपि नागत इति मिथ्यैव वदसीति व्यज्यते । अज्ञातपीडागमे इत्यनेन स्वार्थपरायणता व्यज्यते । दूति इत्यनेन मिथ्याभाषणशीलत्वयोग्यता व्यज्यते, अत एव सखि इति नोक्तं प्रतारणाकर्तृत्वात् । स्तनतटमित्यनेन तटे एव मर्दानाधिक्यात् अन्यत्र नायकपरामर्शाभावात्तटस्यैव तथाभूत-

अत्र तदन्तिकमेव रन्तुं गताऽसीति प्राधान्येनाऽधमपदेन व्यज्यते ।

(३) अतादृशि गुणीभूतव्यङ्ग्यं व्यङ्ग्ये तु मध्यमम् ।

अतादृशि वाच्यादनतिशायिनि । यथा—

ग्रामतरुणं तरुण्या नववञ्जुलमञ्जरीसनाथकरम् ।

पश्यन्त्या भवति मुहुर्नितरां मलिना मुखच्छाया ॥ ३ ॥

अत्र वञ्जुललतागृहे दत्तसङ्केता नागतेति व्यङ्ग्यं गुणीभूतं तदपेक्षया वाच्यस्यैव चमत्कारित्वात् ॥

(४) शब्दचित्रं वाच्यचित्रमव्यङ्ग्यं त्ववरं स्मृतम् ॥ ५ ॥

चित्रमिति गुणालङ्कारयुक्तम् । अव्यङ्ग्यमिति स्फुटप्रतीयमानार्थरहितम् ।
अवरमधमम् । यथा—

स्वच्छन्दोच्छलदच्छकच्छकुहरच्छातेतराम्बुच्छटा—

त्वमिति व्यज्यते । अथर इत्यनेन कामशास्त्रे अधरोष्ठ एव चुम्बनविधानात्तत्रैव तथात्वमिति व्यज्यते । दूरमनञ्जने इत्यनेन प्रान्ते एव कामशास्त्रे चुम्बनविधानात्तत्रैव तस्कृतमनञ्जनत्वमिति व्यज्यते । अत्राऽधमपदस्य प्राधान्येन व्यङ्ग्यकृत्यं दर्शयति—अत्रेत्यादिना । प्राधान्यं च इतरनायिकासम्मोगस्य विप्रलम्भोद्दीपकत्वेन वाच्यापेक्षयाऽतिशयितत्वादिति दिक् ॥ २ ॥

मध्यमकाव्यं लक्षयति—अतादृशोति । व्यङ्ग्ये व्यङ्ग्यार्थे अतादृशि वाच्यादनतिशायिनि वाच्यापेक्षयाऽतिशयचमत्काराऽजनके सति मध्यमं काव्यम् । तदेव गुणीभूतव्यङ्ग्यमिति बुधैः कथितमित्यर्थः (३)

व्यङ्ग्यस्य वाच्यादनतिशयित्वं न्यूनत्वेन तुल्यत्वेन चेति द्विविधम् । तत्राद्यमुदाहरति—
ग्रामेति । स्वयमेव सङ्केतं कृत्वा गृहकार्यव्यासंगवशेन सङ्केतस्थानमनागतायाः सङ्केतस्थान-
गमनं ज्ञापयितुं तत्रत्यवञ्जुलमञ्जरीमादाय उपगतमुपनायकं दृष्ट्वा विषण्णायाः कस्याश्चिदुप-
नायिकाया विप्रलम्भाभासवर्णनमिदम् । नवा नूतना वञ्जुलस्याशोकस्य मञ्जरी तथा सनाथो
युक्तः करो यस्य तथाभूतं ग्रामतरुणं मुहुर्भृशं पश्यन्त्या अवलोकयन्त्यास्तरुण्या मुखच्छाया
मुखकान्तिनिंतरामत्यन्तं मलिना भवतीत्यर्थः । अत्र ग्रामतरुण इत्यनेन ग्रामे एकस्तरुण-
स्तेन ग्रामस्थसकलयुवतिप्रार्थमानाया दुर्लभत्वं व्यज्यते । तरुणं तरुण्या इत्यनेन द्वयो-
स्तरुणत्वेन परस्परानुरागोत्कर्षां व्यज्यते ॥ ३ ॥

गुणीभूतव्यङ्ग्यं दर्शयति—अत्रेति । गुणीभूतत्वे कारणमाह—तदपेक्षयेति । उक्त-
व्यङ्ग्यपेक्षया वाच्यस्य भुवच्छायामालिङ्ग्यातिशयस्य चमत्कारित्वात् आस्वादजनकत्वात् ।
द्वितीयस्य ब्राह्मणातिक्रमत्याग इत्यादिना पञ्चमोल्लासे उदाहरिष्यते ॥

अधमकाव्यं लक्षयति—शब्दचित्रमिति । अव्यङ्ग्यं काव्यमवरमधमं स्मृतम् । तदेव
बुधैश्चित्रमिति कथितमित्यध्याहारलभ्यम् । तच्च चित्रं द्विविधं शब्दचित्रं वाच्यचित्रं
चेत्यर्थः (४)

ननु व्यङ्ग्यरहितस्य काव्यस्यासम्भवादित्याशङ्क्य अव्यङ्ग्यपदं व्याचष्टे—स्फुटप्रती-
यमानेति । प्रतीयमानो व्यङ्ग्यः ।

शब्दचित्रमुदाहरति—स्वच्छन्देति । मन्दाकिनी गङ्गा वो युष्माकं मन्दतां पापमञ्चानं
वा अह्नाय ऋषिणि भिद्यात् अपनयतात् । कीदृशी ? स्वच्छन्दं स्ववशं यथा स्यात्तथा उच्छल-
दुद्गच्छत् उच्छन्निर्मलं कच्छस्य तटप्रदेशस्य कुहरे तरङ्गकृतविले छातं दुर्बलं तदितरद्

नागेश्वरीटीकोपेते काव्यप्रकाशे—

मूर्च्छन्मोहमहर्षिर्हर्षविहितस्नानाह्निकाह्वाय वः ।
भिद्यादुद्यदुदारदर्तुर्दरी दीर्घादरिद्रुम—
द्रोहोद्रेकमहोर्मिमदुरमदा मन्दाकिनी मन्दताम् ॥ ४ ॥
विनिर्गतं मानदमात्ममन्दिराद्भवत्युपश्रुत्य यदृच्छयाऽपि यम् ।
ससंभ्रमेन्दुद्रतपातितागलानिमीलिताक्षीव भियाऽमरावती ॥ ५ ॥
इति काव्यप्रकाशे काव्यस्य प्रयोजनकारणस्वरूप—
विशेषवर्णनो नाम प्रथम उल्लासः ॥

अथ द्वितीयोल्लासः

क्रमेण शब्दार्थयोः स्वरूपमाह—

(५) स्याद्वाचको लाक्षणिकः शब्दोऽत्र व्यञ्जकस्त्रिधा ॥

अत्रेति काव्ये । एषां स्वरूपं वक्ष्यते ।

वेगातिशयेन बलवद् यदम्बु जलं तस्य च्छया परम्परा तथा मूर्च्छन् विनश्यन् मोहोऽज्ञानं येषान्तेर्महर्षिभिर्हर्षेण सन्तोषेण विहिते कृते स्नानं च आह्निकञ्च स्नानाह्निके यस्यान्तादृशी, अनेन महर्षिसेव्यत्वेन तीर्थान्तरादतिशयित्वे प्रदर्श्य नद्यन्तराद्विशेषं दर्शयति—उद्यदिति । उद्यन्तः प्रकाशमाना उदारा महान्तो दर्तुरा भेका यासु एवंविधा दर्यः कन्दरा यस्यान्त-
थाभूता । तथा दीर्घा आयता अदग्दित्राः शाखादित्राहुल्येन अकृशा ये द्रुमास्तेषां द्रोहः पातनं तेनोद्रेक ऊर्ध्वप्रसरणं येषामेवम्भूताः ये महोर्मयो बृहत्तरङ्गास्तैर्मेदुरो निबिडः पुष्टो वा मदो गर्वा यस्यास्तथाभूता । शार्दूलविक्रीडितं छन्दः । अत्र च्छकारस्य महर्षिहर्षेत्यस्य आह्निकाह्वायेत्यस्य दकारस्य मन्दमन्देत्यस्य चानुप्रासः शब्दालङ्कारः । यद्यपि मन्दाकिनी-
विषयो रत्याख्यो भावस्तोर्थान्तरादाधिक्यवर्णनाद्व्यतिरेकालङ्कारश्च व्यङ्ग्योऽस्ति, तथापि अनुप्रासे कवेस्तात्पर्यात्स तिरोधीयते इत्यव्यङ्ग्यमिदं काव्यम् ॥ ४ ॥

अर्थचित्रमुदाहरति—विनिर्गतमिति । हयग्रीववधनाटके पद्यमिदम् । मानं द्यति खण्डय-
तीति मानदस्तं यं हयग्रीवमात्मनो मन्दिरान्निजगृहात् यदृच्छया स्वेच्छयापि न तु युयुत्सया
अन्यथापि कयाचिदिच्छया विनिर्गतं उपश्रुत्य कर्णोपकर्णिकया श्रुत्वा ससम्भ्रमेण सभयेन
स्वरायुक्तेन वा इन्द्रेण द्रुतं शंभ्रं पातिता यथाकथञ्चिन्निक्षिप्ता अर्गला कीलकं न तु कपाट-
फलद्वयमेव यस्याः सा अमरावती इन्द्रनगरी भिया भयेन निर्मालिते सङ्कुचिते अक्षिणां नेत्रे
यया सा तथाभूतेव भवतीत्यर्थः । द्वारस्य नेत्रस्थानापन्नत्वात् सम्प्राप्ते भये नेत्रनिमीलनं
स्त्रोणां स्वभावः । वंशस्थवृत्तम् । जतौ तु वंशस्थमुदीरितं जराविति लक्षणात् । अत्र निमी-
लिताक्षीवेत्युत्प्रेक्षाऽर्थालङ्कारः । उत्प्रेक्षायां कवेस्तात्पर्यात्सन्तोऽपि वीररसादयो व्यङ्ग्यास्ति-
रोधीयन्त इत्यव्यङ्ग्यमिदं काव्यम् ॥ ५ ॥

इति काव्यप्रकाशे नागेश्वरीटीकायां प्रथमोल्लासः ॥

शब्दार्थौ काव्यमिति लक्षणे शब्दस्य प्राथम्यात्तद्विभागप्रतिपादकसूत्रमाह—स्याद्वाचक
इति । अत्र काव्ये वाचको लाक्षणिको व्यञ्जकश्चेति त्रिप्रकारः शब्दः स्यादिति सूत्रार्थः ।
गौणशब्दस्य लाक्षणिकेऽन्तर्भावस्याग्रे वक्ष्यमाणत्वात् त्रिषेत्युक्तम् । व्यञ्जकशब्दस्य वैशेषिका-
दिशास्त्रेऽसत्त्वात्काव्य इत्युक्तम् । एषां त्रिविधानां लक्षणं वक्ष्यते (५)

(६) वाच्यादयस्तदर्थः स्युः—

वाच्य-लक्ष्य-व्यङ्ग्याः ।

(७)—तात्पर्याऽर्थोऽपि केषुचित् ॥ ६ ॥

आकाङ्क्षा-योग्यता—सन्निधिवशाद्व्ययमाणस्वरूपाणां पदार्थानां समन्वये तात्पर्यार्थो विशेषवपुरपदार्थोऽपि वाक्यार्थः समुल्लसतीत्यभिहितान्वयवादिनां मतम् । वाच्य एव वाक्यार्थ इत्यन्विताभिधानवादिनः ।

(८) सर्वेषां प्रायशोऽर्थानां व्यञ्जकत्वमपीष्यते ॥

तत्र वाच्यस्य यथा—

माए धरोवअरणं अज्ज हु णत्थि त्ति साहिअं तुमए ।

अर्थान्विभजने— वाच्यादय इति । तेषां वाचक-लक्षणिक-व्यञ्जकानामर्था वाच्य-लक्ष्यव्यङ्ग्याः स्युरिति कारिकार्थः (६)

ननु वाक्यार्थस्यापि व्यञ्जनारूपव्यापाराश्रयत्वेन तद्विभागोऽपि कर्तुमुचित इत्यत आह— तात्पर्यार्थोपीति । तात्पर्याख्यवृत्तिप्रतिपाद्योऽर्थोऽपि केषुचित् अभिहितान्वयवादिनाम्मते इत्यर्थः (७)

एतद्विवृणोति—आकाङ्क्षेत्यादिना । पदस्य पदान्तरव्यतिरेकप्रयुक्तान्वयाननुभाव-कत्वमाकाङ्क्षा । अर्थाऽन्वाधो योग्यता । पदानामविलम्बेनोच्चारणं सन्निधिः । आकाङ्क्षारहितं वाक्यं न प्रमाणं यथा गौरश्वः पुरुषो हस्तोत्यादि । योग्यतारहितं न प्रमाणं यथा वह्निना सिञ्चतीत्यादि । सन्निधिरहितं न प्रमाणं यथा प्रहरे प्रहरेऽसहोच्चारितानि गामानयेत्यादि-पदानि । वशान् प्रयोजकात् । व्ययमाणेति जात्यादिजातिरेव वेत्यादिना । समन्वये परस्परसम्बन्धे बुभुत्सिते तात्पर्यार्थः तात्पर्याख्यवृत्तिप्रतिपाद्यः । विशेषवपुः वाच्याद्यर्थ-विलक्षणशरीरः । अपदार्थः प्रत्येकपदवृत्त्यविषयः । वाक्यार्थः पदसमूहगम्यः । समुल्लसति अनुभवविषयो भवति । अर्भाहितान्वयवादिनाम् । अभिहितानां स्वस्ववृत्त्या पदैरुपस्थितानामर्थानामन्वय इतिवादिनां मामासकानाम् । वृत्तिं विना अर्थबोधनेऽतिप्रसंग इति वाक्यार्थरूपे संसर्गे शब्दस्य तात्पर्याख्या वृत्तिरभ्युपगन्तव्या तत्प्रतिपाद्योऽर्थस्तात्पर्यार्थ इति हि तेषाम्मतमिति भावः । अथ गुरुसम्मतं पक्षान्तरमाह—वाच्य एवेति । पदसमूह-गम्यो वाक्यार्थः । स वाच्यान्तर्गतपदार्थ एवेति देवदत्त गामानयेत्यादिवृद्धप्रयुक्ते तादृश व्यक्तिसञ्चारे मध्यमवृद्धप्रवृत्तिं हृष्टा बालोपि तस्य वाक्यस्य तदर्थबोधकतामनुमाय गां नय अश्वमाहरेति अनन्तरवाक्यप्रयोगाद् गवापसरणे अश्वाहरणे च प्रवृत्तिं हृष्ट्वा अन्वयव्यति-रेकाभ्यां कारकपदस्य क्रियापदार्थान्विते कारके क्रियापदस्य कारकपदार्थान्वितक्रियायां च शक्तिमवधारयति । ततश्च प्रयोगकाले तस्य बालस्य प्रथमत एवान्वितबुद्धिर्जायते तेनाऽभिध-यैवाऽन्वयबोधोपपत्तौ किन्तात्पर्यरूपवृत्त्यन्तरेणेति प्रभाकरगुरोर्मतमिति बोध्यम् ॥

केवलं शब्दस्यैवार्थस्य व्यञ्जकत्वमिति वाच्यस्यैवार्थस्य व्यञ्जकत्वमिति च शङ्कां वारयति-सर्वेषामिति । वाच्य-लक्ष्य-व्यङ्ग्यानामर्थानामपि प्रायशो व्यञ्जकत्वमिष्यत इति कारिकार्थः । वक्त्रादिवैशिष्ट्यानवतारेऽर्थान्तरव्यञ्जना न सम्भवतीति प्रायश इत्युक्तम् (८)

वक्तृवैशिष्ट्याद्वाच्यार्थस्य व्यञ्जकत्वमुदाहरति—माए इति । उपनायकसंगमार्थिन्याः कस्याश्चित् अन्नेन्धनाद्यानयनव्याजेन बहिर्गन्तुं मातरं प्रत्युक्तिरियम् ।

मातरुद्घोषकरणमद्य खलु नास्तीति साधितं त्वया ।

ता भण किं करणिज्जं एमेअ ण वासरो ठाह् ॥ ६ ॥

अत्र स्वैरविहारार्थिनीति व्यज्यते । लक्ष्यस्य यथा—

साहेन्ती सहि सुहं खणे खणे दुम्मिआसि मञ्ज कए ।

सम्भावणेहकरणिज्जसरिसअं दाव विरइअं तुमए ॥ ७ ॥

अत्र मत्प्रियं रमयन्त्या त्वया शत्रुत्वमाचरितमिति लक्ष्यं तेन च कामुकविषयं सापराध्वत्वप्रकाशनं व्यङ्ग्यम् । व्यङ्ग्यस्य यथा—

उअ णिच्चलणिप्पंदा भिसिणीपत्तम्मि रेहइ वलाआ ।

णिम्मलमरगअभाअणपरिट्ठिआ सङ्खुसुत्तिव्व ॥ ८ ॥

तद्वन्न किं करणीयमेवमेव न वासरः स्थायी ॥

इति संस्कृतम् । हे मातः ! गृहस्य सम्बन्धि उपकरणमन्त्रेन्धनशाकादिकम् अद्य खलु निश्चितं नास्तीति त्वया भवत्या साधितं प्रतिपादितम्, तत्तस्मात् भण वद अन्नेन्धनादिसंपादनार्थं बहिर्गमनमाज्ञापयेति यावत् । किं करणीयमत्र किञ्चिदः क्षेपे न किञ्चित्कर्तव्यमित्यर्थः । किं च वासरो दिवसः एवमेव ईदृशावस्थ एव स्थायी स्थिरो नेत्यर्थः । अत्र मातरित्यनेनाल्लघनीयाज्ञत्व गृहे इत्यनेनावश्यकता उपकरणमित्यनेन अन्यथासिद्धिपरिहारः । अद्यत्यनेन अद्यैव सम्पाद्यम् साधितमित्यनेन गृहे सत्त्वशङ्कानिरासः स्वयेत्यनेन स्वकल्पनापरिहारः । तदित्यनेनावश्यवक्तव्यत्व भणेत्यनेन स्वप्नरणम् एवमेवेत्यनेन दिवसावसाने त्वत्प्रेरितयापि कुलांगनया भया न गन्तव्यमेवेति च द्योत्यते । अत्र व्यभिचारिणीरूपवक्तुसम्बन्धात्स्वैरविहारार्थिनी एषेति सामाजिकैर्व्यञ्जनया बुध्यते ॥ ६ ॥

बोद्धव्यवैशिष्ट्याल्लक्ष्यार्थस्य व्यञ्जकत्वमुदाहरति—साहेन्तीति । प्रियानुनयार्थं प्रेषितान्तामुपभुज्यागतां दूतीं प्रति नायिकाया उक्तिः ।

साधयन्ती सखि सुभगं क्षणे क्षणे दूनासि मत्कृते ।

सद्भावस्नेहकरणीयसदृशकं तावद्विरचितं त्वया ॥

इति संस्कृतम् । हे सखि मत्कृते मदर्थं सुभगं सुन्दरन्तर्नायकं साधयन्ती अनुनयन्ती त्वं क्षणे क्षणे प्रतिक्षणं दूना खिन्नाऽसि, त्वया तावत्सद्भावः साधुत्वं स्नेहो वात्सल्यं तयोः करणीयं कार्यं सदृशमुचितं विरचितं कृतम् । सद्भावस्य यत्कार्यं स्नेहस्य च यदुचितं तद्विरचितमित्यर्थः । अत्र लक्ष्यं व्यङ्ग्यं च विभजति—अत्रेति । अत्र क्षमिताद्यनुमितस्वप्रियोपभुक्तत्वान्मित्रत्वरूपमुख्यार्थवाधे सदृशपदेन शत्रुत्वाचरणरूपं विसदृशं लक्ष्यते । मत्कृत इत्यनेन स्वकृत इति दूनासोऽत्यनेन हृष्टासीत्यर्थश्च लक्ष्यते । तेन लक्ष्यवाक्यार्थेन कामुकां च कामुकश्चैकशेषेण तयोर्विषयकसापराधत्वप्रकाशनं सहृदयैर्व्यञ्जनाय गम्यमिति भावः ॥ ७ ॥

व्यङ्ग्यार्थस्य व्यञ्जकत्वमुदाहरति—उअ जीति । उपनायकं कस्याश्चिदुक्तिरियम् ।

पश्य निश्चलनिष्पन्दा विसितोपत्रे राजते बलाका ।

निर्मलमरकतभाजनपरिस्थिता शङ्खशुक्तिरिव ॥

इति संस्कृतम् । विसिन्याः कमलिन्याः पत्रे पत्रे बलाका वक्रपङ्क्तिः राजते शोभते इति स्वप्नयेति वाक्यार्थस्य कर्मत्वम् । कथम्भूता, निश्चला चातौ निष्पन्दा स्थानान्तरप्रापिका शरीरक्रिया चलनं, स्थानान्तरप्रापिकाऽव्यवक्रिया स्पन्द इत्यपीनसक्त्यम् । शीतोष्णं जलमिति वल्कर्मधारयः । केव राजते, निर्मलं स्वच्छं यत् मरकतस्य नीलमणेर्भाजनं पात्रं तत्र परिस्थिता विद्यमाना शङ्खशुक्तिरिव शङ्खनिर्मितं शुक्त्याकारं चन्दनादिनिधानपात्रमित्यर्थः ।

अत्र निष्पन्दत्वेन आश्वस्तत्वं तेन च जनरहितत्वम्, अतः सङ्केतस्थानमेतदिति कयाचित्कञ्चित्प्रत्युच्यते । अथवा मिथ्या वदसि, न त्वमत्रागतोऽभूरिति व्यज्यते ॥ वाचकादीनां क्रमेण स्वरूपमाह—

(९) साक्षात्सङ्केतितं योऽर्थमभिधत्ते स वाचकः ॥ ७ ॥

इहागृहीतसङ्केतस्य शब्दम्यार्थप्रतीतेरभावात्सङ्केतसहाय एव शब्दोऽर्थविशेषं प्रतिपादयतीति यस्य यत्राव्यवधानेन सङ्केतो गृह्यते स तस्य वाचकः ।

(१०) सङ्केतितश्चतुर्भेदो जात्यादिर्जातिरेव वा ।

यद्यप्यर्थक्रियाकारितया प्रवृत्तिनिवृत्तियोग्या व्यक्तिरेव, तथाऽऽयानन्त्याद्वय-भिचाराच्च तत्र सङ्केतः कर्तुं न युज्यत इति गौः शुक्लश्चलो दित्य इत्यादीनां विषय-विभागो न प्राप्नोतीति च तदुपाधावेव सङ्केतः ।

अत्र वाक्येन निष्पन्दत्वेन आश्वस्तत्वं अर्भातत्वं व्यङ्ग्यम् । अनेन व्यङ्ग्येन जनरहितत्वं निर्जनत्वं व्यङ्ग्यम् । फलितमाह—अत इति । कञ्चित्प्रतीति । सङ्केतस्थानानिलाधिणं प्रति उच्यते व्यङ्ग्यतया प्रतिपाद्यते । सम्मोहाद्विप्रलम्भस्य मधुरत्वेन तत्र योजयति—अथ वेति । अत्र सङ्केतस्थाने निष्पन्दत्वेन जनगमनाभावात् त्वं नागता अहन्त्वागत इति मिथ्यावादिनं प्रति व्यज्यते ॥८॥

वाचक—लाक्षणिक—व्यङ्ग्यकानां शब्दानां क्रमेण स्वरूपमाह—साक्षादिति । यः शब्दः साक्षात्सङ्केतितमव्यवधानेन गृहीतसङ्केतमर्थं जात्यादिरूपम् अभिधत्ते प्रतिपादयति स शब्दो वाचक इत्युच्यते इति कारिकार्थः (९)

विवृणोति—इहोत । इह लोकव्यवहारे अव्यव्यतिरेकाभ्यां गृहं तसङ्केतज्ञानस्यैवार्थ-प्रतीतिजनकत्वेन सङ्केतग्रहसहाय एव शब्दोऽर्थविशेषं प्रतिपादयति अभिधत्ते, अतो यस्य शब्दस्य यस्मिन्नर्थेऽव्यवधानेन साक्षात्सङ्केतग्रहा ज्ञाने उपयुज्यते स शब्दः तस्यार्थस्य वाचक इत्युच्यत इति ।

अथ विभागपूर्वकसङ्केतितमर्थेन्दर्शयति—सङ्केतित इति । सङ्केतग्रहविषयोऽर्थश्चतुर्विधो भवति । तानाह—जात्यादिरिति । जाति—गुण-क्रिया—वदृच्छारूपः । एनस्महाभाष्ये स्पष्टम् । जातिरेव मामांसक्रमतमेतत् ।

ननु शक्तिग्राहकव्यवहारस्य व्यक्तावेव दर्शनात्तत्रैव शक्तिर्युक्त्याशयेनाशङ्कते—यद्यपीति । अर्थाय प्रयोजनाय या क्रिया गोरानयनादिरूपा तत्कारितया तन्निर्वाहकत्वेन प्रवृत्तिनिवृत्त्योर्योग्या विषयभूता व्यक्तिरेव जात्याद्यर्थाश्रय एव न जात्यादिः । (१०)

समाधत्ते—तथापीति । सर्वासु व्यक्तिषु सङ्केतग्रहो व्यवहारनिर्वाहक इति स्वीकारे व्यक्ती-नामानन्त्यादेकपदोपस्थित्यसम्भवेन तत्र संकेतो प्रतीतुमशक्यः । एकस्यां व्यक्तौ सङ्केतग्रहो व्यवहारनिर्वाहक इति स्वीकारे च यस्यां व्यक्तौ संकेतग्रहः स्वीकृतस्तदतिरिक्तायास्तच्छब्दान्धानं न स्यादिति व्यभिचार इति हेतोर्व्यक्तां संकेतग्रहः कर्तुं मशक्य इति तदुपाधावेव तस्या व्यक्तेरुपाधा-व्यवच्छेदकधर्मं जात्यादावेव संकेतः कर्तुं युज्यते, किं च गोत्वरूपजातिमान् शुक्लत्वरूपगुण-वान् चलनरूपक्रियावान् दित्यनामाऽयमिति तात्पर्येण गौः शुक्ल इत्यादिप्रयोगे चतुर्भेदा-दिशब्दैः सैवैका गोव्यक्तिरुच्यत इति प्रवृत्तिनिमित्तभेदाभावेन घटः कलश इतिवत्पर्याय-तया सहप्रयोगो न स्यात् । व्यक्तिवादे व्यक्तेरेव प्रवृत्तिनिमित्तत्वात्तस्याश्चैकत्वाद् उपाधिवा-दिमते तु उपाधेरजात्यादेः प्रवृत्तिनिमित्तत्वेन तस्य च भेदाद् गवादिशब्दानां पर्यायत्वाभावेन सहप्रयोगः सुलभ इति भावः । विषयविभाग इति । विषयस्य प्रवृत्तिनिमित्तस्य विभागो

उपाधिश्च द्विविधः—वस्तुधर्मो वक्तृयदृच्छासन्निवेशितश्च । वस्तुधर्मोऽपि द्विविधः—सिद्धः साध्यश्च । सिद्धोऽपि द्विविधः—पदार्थस्य प्राणप्रदो विशेषाधानहेतुश्च । तत्राद्यो जातिः । उक्तं हि वाक्यपदीये “न हि गौः स्वरूपेण गौर्नाप्यगौः गोत्वाभिसम्बन्धात्तु गौरिति” । द्वितीयो गुणः शुक्तादिना हि लब्धसत्ताकं वस्तु विशिष्यते । साध्यः पूर्वापरीभूतावयवः क्रियारूपः ।

डित्यादिशब्दानामन्यनुद्विनिर्ग्राह्यं संहृतक्रमं स्वरूपं वक्त्रा यदृच्छया डित्यादिष्वर्थेषूपधाधित्वेन सन्निवेश्यते इति सोऽयं संज्ञारूपो यदृच्छात्मक इति । गौः शुक्तश्चलो डित्थ इत्यादौ चतुष्टयी शब्दानां प्रवृत्तिरिति महाभाष्यकारः । परमाण्वादीनान्तु गुणमध्यपाठात् पारिभाषिकं गुणत्वम् । गुणक्रियायदृच्छानां

भेदो न प्राप्नोति न स्यादित्यर्थः । वस्तुधर्मो वस्तुनि व्यक्ता समवेतो धर्मो जातिगुणक्रियारूपः वक्त्रा यदृच्छया स्वेच्छया सन्निवेशितः सङ्कृतसम्बन्धेन तत्तद्वर्णिनि स्थापितो देवदत्तादिनामरूपश्च साध्यः साध्यत्वेन विवक्षितो धातुर्थरूपः पदार्थस्य गवादेः प्राणप्रदः प्राणो व्यवहारयोग्यता तत्प्रदः तन्निर्वाहकः सकलव्यक्तिवृत्तिजातिरिति यावत् । विशेषाधानहेतुः विशेषस्य सजातीयेभ्यो व्यावर्त्तनस्य आधानं प्रत्ययस्तस्य हेतुः । अत्र मानमाह—उक्तं हीति । न गौः गोव्यक्तिः स्वरूपेण जातिरहितव्यक्तिमात्रेण न गौः गौरिति व्यवहारविषयो न, नाप्यगौः अगौरिति व्यवहारविषयोऽपि न; किन्तु गोत्वाभिसम्बन्धात् गोत्वसमवायात् गौः गौरिति व्यवहारविषयः नित्यमेकमनेकानुगतमिति जातिलक्षणात् । विशेषाधानहेतुः, तदेव दर्शयति—शुक्तादिनेति । लब्धसत्ताकं जात्या प्राप्तव्यवहारयोग्यताकं वस्तु व्यक्तिः शुक्तादिगुणेन विशिष्यते सजातीयेभ्यो व्यावर्त्तते । पूर्वोक्तसाध्यस्य लक्षणमाह—साध्य इति । पूर्वापरीभूताः कमिका अवयवा एकदेशा अधिश्रयणाद्यवतारणान्ता यस्य तथाभूतः । बौद्धो हि अधिश्रयणाद्यवतारणान्तव्यापारसमूहः पाकक्रिया विक्रिच्यनुकूलत्वेन तेषामनुगमान्न नानार्थता, तथा च भासमानपौर्वापर्यकावयवकत्वसमानाधिकरणो धर्मविशेषः साध्यत्वमिति फलितम् । क्रियारूपः धातुवाच्यः ।

चतुर्थमुपाधि विवृणोति—डित्यादीति । डित्यादिसंज्ञाशब्दानाम् अन्त्यो यो वर्णस्तद्बुद्ध्या निर्ग्राह्यं निःशेषतो ग्राह्यं पूर्वपूर्ववर्णानुभवजनितसंस्कारसहकृतयाऽन्यवर्णबुद्ध्याऽभिव्यक्तं संहृतक्रमं वर्णक्रमग्रहशून्यं स्वरूपं स्फोटारूपशब्दस्वरूपं वक्त्रा पालकादिना यदृच्छया डित्यादिपदमेतन्नामविशिष्टतत्तदर्थबोधकं भवत्वित्याकारया स्वेच्छया उपाधित्वेन विशेषणतया सन्निवेश्यते स्थाप्यते कल्प्यते यो यदृच्छाकलितत्वाद्यदृच्छाशब्द इति व्यवह्रियते । स्वमते सम्मतिमाह—गौः शुक्त इति । शब्दानां प्रवृत्तिः प्रवृत्तिनिमित्तं चतुष्टयो चतुर्विधम् । तथा च प्रवृत्तिनिमित्तस्य चातुर्विध्याच्छब्दस्यापि जातिशब्दो गुणशब्दः क्रियाशब्दो यदृच्छाशब्द इति चातुर्विध्यम् । प्रवृत्तिनिमित्तत्वं च यज्ज्ञानाच्छब्दस्य प्रवृत्तित्वम् । महाभाष्यकारः पतञ्जलिः ऋल्लकसूत्रे उक्तवान् । ननु परमाणुत्वस्य प्राणप्रदत्वेन जातितया परमाण्वादिशब्दानामपि जातिशब्दतया वैशेषिकशास्त्रादौ कथं गुणशब्दत्वेन व्यवहार इत्यत आह—परमाण्वादीनामिति । आदिना परममदृच्छाशब्दसंग्रहः । पारिभाषिकं परिभाषया प्राप्तं स्वसङ्केतितमिति यावत् । एवं च वैशेषिकमते गुणत्वव्यवहारो भाक्तः, अस्मन्मते परमाण्वादयो जातिशब्दा एवेति न विरोधः । ननु शङ्खादिवृत्तीनां शुक्लत्वादिगुणानां तण्डुलादिनिष्ठानां पाकादिक्रियाणां धर्मिभेदेन भेददर्शनान्नानात्वेन तत्र शक्तावानन्यव्यभिचारदोषयोर्व्यक्तिपक्षवत्तुल्यत्वमित्यत आह—गुणक्रियेति । वस्तुतः स्वरूपतः

वस्तुत एकरूपाणामप्याश्रयभेदाद्भेद इव लक्ष्यते, यथैकस्य मुखस्य खड्गमुकुरतै-
लाद्यालम्बनभेदात् ।

हिमपयःशङ्खाद्याश्रयेषु परमार्थतो भिन्नेषु शुक्लादिषु यद्वशेन शुक्तः शुक्त
इत्याद्यभिन्नाभिधानप्रत्ययोत्पत्तिस्तच्छुक्लत्वादि सामान्यं, गुडतण्डुलादिपाका-
दिष्वेवमेव पाकत्वादि, बालवृद्धशुकाद्युदीरितेषु डित्थादिशब्देषु च प्रतिक्षणं भिद्य-
मानेषु डित्थाद्यर्थेषु वा डित्थत्वाद्यस्तीति सर्वेषां शब्दानां जातिरेव प्रवृत्तिनिमित्त
मित्यन्ये । तद्वान् अपोहो वाशब्दार्थः कैश्चिदुक्त इति ग्रन्थगौरवभयात्प्रकृतानु-
पयोगाच्च न दर्शितम् ।

(११) स मुख्योऽर्थस्तत्र मुख्यो व्यापारोऽस्याभिधोच्यते ॥ ८ ॥

स इति साक्षात्सङ्केतितः । अस्वेति शब्दस्य ।

(१२) मुख्यार्थबाधे तद्योगे रूढितोऽथ प्रयोजनात् ।

भेद इवेति । स एवावमिति प्रत्यभिज्ञया शुक्लादीनामेकत्वसिद्धौ भेदप्रतीतिराश्रयभेदो-
पाधिका यथा एकन्यापि मुखस्य दर्पणाद्यालम्बनभेदाद्भिन्नत्वम् आलम्बनं प्रतिविम्बाश्रयः ।

जातिरेव वेति । मीमांसकमतमुपपादयति—हिमपय इति । हिमादय आश्रया
षेषान्तेषु परमार्थतः वस्तुतः भिन्नेषु इदं शुक्लमिदं शुक्लतरमिदं शुक्लतममिति नाना-
प्रतीतेः । अभिन्नेति । अभिन्नमेकं यदभिधानं शब्दस्तेन या ज्ञानोत्पत्तिः सा यद्वशेन
यत्सहायेन भवति तत्सामान्यं जातिस्तत्रैव सङ्केत इति शेषः । एवमेवेति क्रियाशब्दे-
ष्वपि 'अयं पाकोऽयं पाक' इत्यादिभिन्नाभिधानप्रत्ययोत्पत्तेः पाकत्वादिसामान्य एव सङ्केतः ।
एवं बालाद्युच्चरितडित्थादियदृच्छाशब्देषु तारत्वमन्दत्वादिना भिन्नेषु डित्थत्वादिजातेरेव
वाच्यत्वम् । शब्दगता जातिरिति मते शब्दे नानात्वं प्रदर्श्य अर्थगता जातिरिति मते अर्थे
नानात्वं प्रतिपादयति—प्रतिक्षणमिति । प्रतिक्षणं क्षणे क्षणे भिद्यमानेषु भिन्नेषु डित्था-
द्यर्थेषु मांसपिण्डेषु डित्थत्वादिसामान्यमस्तीति । सर्वेषां गौः शुक्लश्चलो डित्थ इत्यादीनां
जातिरेव प्रवृत्तिनिमित्तं सङ्केतविषय इति । अन्ये मीमांसकाः । उपाधिवादे जातिवादे च
व्यक्तेराक्षेपाद्भानमिति बोध्यम् । ननु मतान्तरस्यापि सत्त्वेन तत्कृतो नोक्तमत आह—तद्वा-
निति । नैयायिकमते व्यक्तिविशेषमनुपादाय तद्वान् सामान्यतो जातिमाञ्छदार्थं, अर्था-
जातिविशिष्ट एव शक्तिः । बौद्धमते क्षणिकवादिमते अपोहोऽतद्वथावृत्तिस्तत्रैव संकेतः
स एव शब्दार्थः इत्यादिमतानां ग्रन्थगौरवभयाद् उपाधिशक्तिवादे उपाधेयस्य व्यङ्ग्यत्व-
सम्भवाच्चन्मतानुवादः प्रकृतोपयोगी तदतिरिक्तवादस्तु प्रतिकूलतयाऽनुपयोगी इति च हेतोर्न
दर्शितमिति भावः ॥

ननु पदार्थेषु मुख्यार्थस्याकथने न्यूनतेत्यत आह—स मुख्य इति । स साक्षात्स-
ङ्केतित एवाथो मुख्यो मुख्यत्वेन प्रसिद्धः न तु विलक्षणः मुख्यमिव प्रधानत्वान्मुख्यः ।
अभिधां लक्षयति—तत्र मुख्य इति । तत्र साक्षात्संकेतितोऽर्थे अस्य शब्दस्य यो मुख्यः
वृत्त्यन्तरानुपजीवको व्यापारो वृत्तिः सा अभिधा इत्युच्यत इत्यर्थः । अत एव शक्त्यपरपर्याय-
संकेतितार्थबोधजनको व्यापारोऽभिधा संकेतश्च शक्तिग्राहकः समयः स च अस्माच्छब्दाद-
यमर्थो बोद्धव्य इत्याकारक इत्युक्तः सङ्गच्छते (११)

लक्षणिकशब्दनिरूपणस्य लक्षणानिरूपणाधीनत्वात्तां लक्षयति—मुख्यार्थबाध इति ।
मुख्यार्थस्य प्रवाहादिशक्त्यार्थस्य बाधे घोषाद्यधिकरणत्वाद्यसम्भवरूपे बाधे सति तस्य मुख्या-
र्थस्य योगे तदादिलक्ष्यार्थेन सह सामीप्यादिसाक्षात्सम्बन्धे सति रूढितः प्रसिद्धेः प्रयोग-

अन्योऽर्थो लक्ष्यते यत्सा लक्षणारोपिता क्रिया ॥ ९ ॥

कर्मणि कुशल इत्यादौ दर्भग्रहणाद्ययोगाद् गङ्गायां घोष इत्यादौ च गङ्गादीनां घोषाद्याधारत्वासम्भवाद् मुख्यार्थस्य बाधे विवेचकत्वादौ सामीप्ये च सम्बन्धेरुद्धितः प्रसिद्धेः तथा गङ्गातटे घोष इत्यादेः प्रयोगाद् येषां न तथा प्रतिपत्तिः तेषां पावनत्वादीनां धर्माणं तथाप्रतिपादनात्मनः प्रयोजनत्वाच्च मुख्येनामुख्यो लक्ष्यते यन् स आरोपितः शब्दव्यापारः सान्तरार्थनिष्ठो लक्षणा ।

(१३) स्वसिद्धये पराक्षेपः परार्थं स्वसमर्पणम् ।

उपादानं लक्षणं चेत्युक्ता शुद्धयै सा द्विधा ॥ १० ॥

प्रवाहाद् अथ वा प्रयोजनाल्लक्ष्यार्थं मुख्यार्थगतशैत्यपावनत्वादिप्रतीतिरूपफलात् । यदिति यथेत्यर्थकमव्ययम् । शब्देन कर्त्रा इति पूरणायम् । एव च यया वृत्त्या करणभूतया शब्देन कर्त्रा अन्योऽर्थः मुख्यभिन्नस्तदादिरूपः लक्ष्यते प्रतिपाद्यते सा वृत्तिर्लक्षणेत्युच्यते । अन्यार्थप्रतिपत्तिहेतुः शब्दव्यापारो लक्षणा । लक्षणास्वरूपमाह—आरोपितेति । सा हि लक्षणा आरोपिता शब्दे कल्पिता साक्षात्सम्बन्धेन मुख्यार्थनिष्ठा परम्परासम्बन्धेन तु शब्दनिष्ठा क्रिया व्यापाररूपा चेति कारिकार्थः । मुख्यार्थबाधे इत्येवोक्तौ तु गङ्गापदाद्यमुनापदस्यापि लक्षणघोषस्थित्याऽतिप्रसङ्गः स्यादतस्तद्योगे इत्युक्तम् । रुद्धिप्रयोजनान्यतरामावेऽपि यदि लक्षणा स्यात्तदा रूपवान्वय इत्यर्थे लक्षणया रूपी घट इति प्रयोगापत्तिरतस्तयोपादानम् । नागेश्वरमते तु तात्पर्यानुपपत्तिरेव लक्षणावीजम् । अत एव काक्रेभ्यो दधि रक्षयतामित्यत्र काकपदस्य दध्युपघातके लक्षणा गङ्गायां घोष इत्यत्र घोषपदेन मकरादिलक्षणा गङ्गायां पापी गच्छतीत्यत्र गङ्गापदस्य न नरके लक्षणा, किन्तु पापिपदस्य भूतपूर्वपापावच्छिन्नलक्षकत्वे तात्पर्यान्न दोष इत्यादि मञ्जूषायां द्रष्टव्यम् (१२)

रुद्धिहेतुकायाः प्रयोजनहेतुकायाश्चास्या उदाहरणमुखेन कारिकां व्याचष्टे—कर्मणीति । कुशलान्दर्भान् लाति आदत्त इति व्युत्पत्त्या कुशलपदं कुशग्राहिणि शक्तं चतुरे तु रुद्ध्या लक्षणीकम् कर्मणीत्यस्य चित्रकर्मणीत्यर्थः । अत्र मुख्यार्थबाधं दर्शयति—दर्भेति । दर्भग्रहणाद्यर्थस्यायोग्यत्वादित्यर्थः । प्रयोजनहेतुकायां मुख्यार्थबाधदर्शयन्नुदाहरति—गङ्गायामिति । मुख्यार्थस्य प्रवाहारूपस्य । मुख्यार्थलक्ष्यार्थयोः सम्बन्धमाह—विवेचकेति । विवेचकत्वं च सतो ग्रहणमसतः परित्यागरूपं तच्च कुशग्राहिणि चतुरे चास्ति, सामीप्ये सामीप्यरूपे च सम्बन्धे सतीत्यर्थः । कुशलपदे रुद्धितः अस्वैवार्थमाह—प्रसिद्धेः...प्रयोगादिति । गङ्गापदलक्षणायां प्रयोजनमाह—तथेति । येषां पावनत्वादीनां तथा विशेषतस्तीरगतत्वेन प्रतिपत्तिः प्रतीतिः तथाप्रतिपादनात्मनः पावनत्वादिप्रतिपादनरूपाद् मुख्येन उपलक्षितोऽमुख्योऽर्थो लक्ष्यते प्रतिपाद्यते आरोपितः शब्दे कल्पितः । क्रियापदस्य व्याख्यानं शब्दव्यापारः व्यापारो वृत्तिः । आरोपे हेतुमाह—सान्तरैति । अन्तरं व्यवधानन्तेन सह वर्तते इति सान्तरो व्यवहितः योऽर्थो लक्ष्यरूपस्तन्निष्ठस्तद्विषयकः इदञ्च शब्दव्यापार इत्यस्य विशेषणम् ।

अथ कारिकात्रयेण लक्षणायाः षड्विधत्वं दर्शयति—स्वसिद्धये इति । स्वस्य शक्यार्थस्य सिद्धयेऽन्वयसिद्धये परस्याशक्यार्थस्य आक्षेप उपादानमुपादानलक्षणेत्युच्यते । परार्थं परस्याशक्यस्यावयवबोधार्थं स्वसमर्पणं स्वस्य शक्यार्थस्य समर्पणं त्यागः लक्षणं लक्षणलक्षणेत्युच्यते इति इत्यमुभ्यामुपादानलक्षणरूपाभ्यामुपाधिभ्यां द्विविधा सा लक्षणा शुद्धैव उक्ता न गौणीति, तथा च स्वार्थोपरित्यागेन परार्थोपस्थापकमुपादानम्, स्वार्थपरित्यागेन परार्थोपस्थापकं लक्षणमिति फलितमिति कारिकार्थः (१३)

कुन्ताः प्रविशन्ति इत्यादौ कुन्तादिभिः प्रवेशसिद्धयर्थं स्वसंयोगिनः पुरुषा आक्षिप्यन्ते, तत उपादानेनेयं लक्षणा । गौरनुबन्ध्य इत्यादौ श्रुतिचोदितमनुबन्धनं कथं मे म्यादिति जात्या व्यक्तिराक्षिप्यते न तु शब्देनाच्यते ।

“विशेष्यं नाभिधा गच्छेत्क्षीणशक्तिर्विशेषणे ।”

इति न्यायादित्युपादानलक्षणा तु नोदाहर्त्तव्या, न ह्यत्र प्रयोजनमस्ति न वा रूढिरियम् । व्यक्त्याविनाभावित्वात् जात्या व्यक्तिराक्षिप्यते; यथा क्रियतामित्यत्र कृता, कुर्वित्यत्र कर्म, प्रविश पिण्डमित्यादौ गृहं भक्षयत्यादि च । पीनो देवदत्तो दिवा न भुङ्क्ते इत्यत्र च रात्रिभोजनं न लक्ष्यते । श्रुतार्थापत्तेरर्थापत्तेर्वा तस्य विषयत्वान् गङ्गायां घोष इत्यत्र तदस्य घोषाधिकरणत्वसिद्धये गङ्गाशब्दः स्वार्थमप्ययति इत्येवमादौ लक्षणेनेषा लक्षणा । उभयरूपा चेयं शुद्धा उपचारेणामिश्रितत्वान् । अनयोर्लक्ष्यस्य लक्षकस्य च न भेदरूपं तादस्थं

उपादानलक्षणासुदाहरति—कुन्ता इति । अचेतनस्य कुन्तादेः प्रवेशनक्रियावामन्वया-सम्भव इति मुख्यार्थबोधः । स्वसंयोगिनः कुन्तादयः । अनेन मुख्यार्थयोगो दक्षितः । आक्षिप्यन्ते लक्षणया बोध्यन्ते । ततो हेतोः उपादानेन स्वार्थापत्तिर्वागपूर्वकपरार्थग्रहणेन इयं लक्षणा उपादानलक्षणा अत्र च कुन्तास्त्रगततैक्षण्यस्य पुरुषेण प्रतीतिः प्रयोजनम् । काकेभ्यो दधि रक्षयतामित्यप्यस्या एवोदाहरणम् । अत्र काकपदेन दध्युपवातकं लक्ष्यते छत्रिणो यान्तीत्यत्राप्यनयैव लक्षणया प्रधानभूतेन छत्रिणा साहचर्याच्छत्रशून्या अप्यवगम्यन्ते । मण्डनमिश्रमतमनूय दूषयति—गौरनुबन्ध्य इति । इत्थं हि तन्मतम् “गौरनुबन्ध्योऽजोऽग्नीषोमीय” इति प्रभुसम्मितश्रुतिविहितानुबन्धनक्रिया मम कथं स्यात् जातिपदार्थवादे गोत्वजातेरनुबन्धनासम्भवादिति हेतोः गोत्वरूपया जात्या उपादानलक्षणा व्यक्त्याध्यते, न तु अभिधया शब्देन बोध्यते यतोऽभिधा शक्तिर्विशेष्यं व्यक्तिरूपधर्मिणं न गच्छेत् न स्पृशेत् यतो विशेषणे जातिरूपे क्षीणशक्तिः “नागृहीतविशेषणा बुद्धिर्विशेष्ये चोपजायते” इति न्यायेन विशेषणं प्रत्याय्य विरामात् तथा च “अनन्यदम्भो हि शब्दार्थ” इति न्यायेन जातिरेव शब्दार्थो व्यक्तेराक्षेपलभ्यत्वादिति तं दूषयति—इत्युपादानेति । कथन्तर्हि व्यक्तिप्रतीतिरित्यत आह—व्यक्तिं विनेति । व्यक्तिं विना जातेरभानाजात्या व्यक्तिरनुमीयते । अविनाभावेनाक्षेपे दृष्टान्तमाह—यथेति । यत्तु “पीनोऽयं देवदत्तो दिवा न भुङ्क्ते” इति वाक्ये उपादानलक्षणाया रात्रिभोजनवानिति लक्ष्यते । अर्थशब्दावस्थे प्राशस्त्यलक्षणावद्वाक्येऽपि लक्षणा साध्वी इत्याह—तन्मतं मीमांसकमतानुसारेण दूषयति—पीन इति । कुतो न लक्षणेत्याशङ्क्य भट्टमते श्रुतार्थापत्त्या दिवाभोजनाभाववतः पुरुषस्य पीनत्वं रात्रिभोजनं विनाऽनुपपन्नमित्यनुपपत्त्या रात्रौ भुङ्क्ते इति शब्दः कल्प्यते इत्याशयेन समाधत्ते—श्रुतार्थेति । यत्रानुपपद्यमानः शब्दः शब्दान्तरं कल्पयति सा श्रुतार्थापत्तिः इयमेव शब्दाध्याहार इत्युच्यते यथा द्वारमिति शब्दः पिषेहीति क्रियापदम्, यत्र च दृष्टः श्रुतो वाऽर्थोऽनुपपन्नोऽर्थान्तरं कल्पयति सा अर्थापत्तिः इयमेवार्थाध्याहार इत्युच्यते । यथा द्वारमित्यर्थोऽनुपपन्नः पिषेहीति क्रियां कल्पयतीति न लक्षणाया उपयोग इति भावः । लक्षणलक्षणासुदाहरति—गङ्गा-यामिति । स्वार्थं प्रवाहरूपमप्ययति त्यजति लक्षणेन स्वार्थसमर्पणेनोपलक्षिता एषा लक्षण-लक्षणा । शुद्धात्वे हेतुमाह—उपचारेति । सादृश्याख्यसम्बन्धेन प्रवृत्तिरूपोपचारः तेन श्रुति-श्रितत्वाद् असंबन्धात् तेन उपचारामिश्रिता शुद्धा उपचारामिश्रिता गौणीत्युक्तिः सङ्गच्छते ॥

केचित्तु गौर्वाहीक इत्यादि गौणलक्षणायां शक्यार्थलक्ष्यार्थयोः सादृश्याख्यसम्बन्धेनाभेदः

तटादीनां गङ्गादिशब्दैः प्रतिपादने तत्त्वप्रतिपत्तौ हि प्रतिपिपादयिषितप्रयोजन-
सम्प्रत्ययः गङ्गासम्बन्धमात्रप्रतीतौ तु गङ्गातटे घोष इति मुख्यशब्दाभिधानाल्ल-
क्षणायाः को भेदः ।

(१४) सारोपाऽन्या तु यत्रोक्तौ विषयी विषयस्तथा ।

आरोप्यमाणः आरोपविषयश्च यत्रानपह्नुतभेदौ सामानाधिकरण्येन निर्दि-
श्येते, सा लक्षणा सारोपा ।

(१५) विषयन्तःकृतेऽन्यस्मिन् सा स्यात्साध्यवसानिका ॥ ११ ॥

प्रतीयते, शुद्धायान्तु शक्यार्थलक्ष्यार्थयोर्भेदः प्रतीयते तदेव च औदासिन्यापरपर्यायं भेदप्रती-
तिरूपं ताटस्थ्यं नाम इदमेव च शुद्धाया गौणीतो भेदकम् । न तूपचारमिश्रणमित्याहुस्तन्निरा-
करोति—अनयोरिति । उपादानलक्षणा लक्षणलक्षणारूपयोः शुद्धाया भेदयोः लक्ष्यस्य तीरादेः
लक्षकस्य गङ्गादेश्च भेदरूपं भेदप्रतीतिरूपं ताटस्थ्यमौदासीन्यं न नास्ति, किन्त्वभेदप्रती-
तिरेव अमेदबुद्धिं विना प्रयोजनप्रतिपत्तरभावत् ; तदेव विशय दर्शयति—तटादीनामिति ।
लक्ष्यार्थानां गङ्गादिशब्दैः गङ्गादिबोधकशब्दैः प्रतिपादने बोधने सति, तत्त्वप्रतिपत्तौ
होति तत्त्वं गङ्गादित्वं तस्य प्रतिपत्तौ ज्ञाने अथवा हिशब्द एवार्थं शक्यलक्ष्ययोगङ्गातीरयोर-
भेदप्रतिपत्तौ सत्यामेवेत्यर्थः । प्रतिपादयितुमिष्टस्य प्रयोजनस्य गंगागततैवपावनत्वादेः संप्रत्ययः
प्रतीतिः तीरादाविति शेषः । न तु भेदप्रतीतौ अमेदबुद्धिं विना प्रयोजनाप्रतीतेः अतो न
ताटस्थ्यं भेदकम् । अन्यत्रान्यशब्दप्रयोगस्तद्धर्मप्राप्त्यर्थं इति न्यायेन तीरे गंगाशब्दप्रयोगो
गंगागततैवपावनत्वादिप्रतीत्यर्थः, शैत्यादिप्रतीतिस्तु गंगात्वेन तटस्य प्रतीतावेव जायते
न तु गंगासम्बन्धमात्रप्रतीतौ, तथा सति गंगातटे घोष इत्यत्रापि सम्बन्धप्रतीतेः शक्यलक्ष्य-
प्रतीत्योः फलभेदो न स्यात् तदेव दर्शयति—गङ्गासम्बन्धेति । मुख्यशब्दाभिधानाद्
मुख्यशब्दप्रयोगापेक्षया को भेदः कः फलातिशयः गङ्गातटे घोष इति वाचकं शब्दं
विहाय गङ्गायां घोष इत्यवाचकशब्दप्रयोगानुपपत्तिरेव स्यादिति भावः ।

शब्दो हि मुख्या-गौणी-लक्षणाभिर्बुद्धिभिरर्थविशेषप्रतिपत्तिनिमित्तमिति सरस्वतीकण्ठा-
भरणादौ प्रतिपादनेन कथं शब्दार्थयोर्लैविध्यमित्याशङ्क्य गौणीं लक्षणायामन्तर्भावयन् लक्ष-
णाया भेदान्तरमाह—सारोपेति । विषयी आरोप्यमाणो गवादिः विषयः आरोपस्याश्रयो
वाहीकादिः यत्र यादृशलक्षणास्थले तथा तेनैव गोत्ववाहीकत्वादिरूपधर्मप्रकारेण उक्तौ
सामानाधिकरण्येन शब्दप्रतिपाद्यौ भवतः सा अन्या शुद्धा गौणी च सारोपा सारोपलक्षणे-
त्युच्यते इति कारिकार्थः (१४)

व्याकरोति—आरोप्येति । विषयीत्यस्यार्थः । आरोपेति । विषय इत्यस्यार्थः । यत्र
यादृशलक्षणास्थले तथैत्यस्य अनपह्नुतभेदावित्यर्थः । प्रकाशितवैधर्म्यौ गोत्वाहीकत्वा-
दिकौ उक्तौ भवत इत्यस्य सामानाधिकरण्येन निर्दिश्येते इत्यर्थः । समानविभक्तिकपदार्थौ
सप्रयोजनमुपस्थाप्यते सारोपा विषयविषयिणोर्भेदेनोपन्यास आरोपस्तेन सह वर्तत इति
सारोपा । उदाहरणं गौवाहीक इत्यग्रे स्पष्टम् ।

अस्या भेदान्तरमाह—विषय्येति । अन्यस्मिन्नारोपाश्रये वाहीकादौ विषय्यन्तःकृते
विषयिणा आरोप्यमाणेन गवादिना अन्तःकृते निगीर्णे सति सा साध्यवसानिका साध्यवसान-
लक्षणा स्यादिति कारिकार्थः (१५)

विषयिणाऽऽरोप्यमाणेनान्तःकृते निर्गोर्णे अन्यस्मिन्नारोपविषये सति साध्य-
वसाना स्यात् ।

(१६) भेदाविमौ च सादृश्यात्सम्बन्धान्तरतस्तथा ।

गौणौ शुद्धौ च विज्ञेयौ—

इमावारोपाध्यवसानरूपौ सादृश्यहेतू भेदौ गौर्वाहीक इत्यत्र गौरयमित्यत्र
च । अत्र हि स्वार्थसहचारिणो जाड्यमान्यादयो लक्ष्यमाणगोशब्दस्य परार्थो-
भिधाने प्रवृत्तिनिमित्तत्वमुपयान्ति इति केचित् । स्वार्थसहचारिगुणाभेदेन
परार्थगता गुणा एव लक्ष्यन्ते, न तु परार्थोऽभिधीयत इत्यन्ये । साधारणगुणा-
श्रयत्वेन परार्थ एव लक्ष्यत इत्यपरे ।

व्याकरोति—विषयिणेति ! निर्गोर्णे विषयवाचकवाहीकादिपदेनानुक्ते विषयनिष्ठासा-
धारणग्रहं विना विषयिणा स्वतादात्म्येन प्रत्यायिते इति यावत् । साध्यवसाना विषयि-
वाचकपदेनैव विषयप्रतिपादनमध्यवसानं यथा गौरयमित्युदाहरणे विषयिणा गवा विषयो
वाहीको निर्गोर्ण इति साध्यवसानलक्षणा तथा च यत्र विषयनिष्ठासाधारणधर्मप्रतिपत्तिसहकृता-
न्यस्यान्यतादात्म्यप्रतीतिः सा सारोपा । यत्र विषयनिष्ठासाधारणधर्मप्रतिपत्त्यसहकृतान्यस्या-
न्यतादात्म्यप्रतीतिः सा साध्यवसानेति बोध्यम् ॥

सारोपा—साध्यवसानयोर्लक्षणयोरेव गौणशुद्धभेदाभ्यां प्रत्येकं द्वैविध्यं सूचयन् गौणी-
शुद्धयोर्लक्षणमाह—भेदाविति । सारोप-साध्यवसानरूपौ भेदौ विशेषौ सादृश्यात् सादृ-
श्याख्यसम्बन्धात् । गौणौ गौणशब्दवाच्यौ तथा सम्बन्धान्तरतः सादृश्येतरसम्बन्धात्
शुद्धौ विशेषाविति कारिकार्थः । एवं च मुख्यार्थबाधादित्रयहेतुसत्त्वाद् गौण्या लक्षणायामन्त-
र्भावान्न पृथग्वृत्तित्वमिति तत्त्वम् । मुख्यार्थलक्ष्यार्थयोश्च सजातीयगुणवत्त्वं सम्बन्धः (१६)

सारोप—साध्यवसानौ गौणीभेदौ व्याख्यामुखेनोदाहरति—इमाविति । सादृश्यहेतू
सादृश्याख्यसम्बन्धहेतुकौ । गौणसारोपामुदाहरति—गौर्वाहीक इति । बहिर्भवो वाहीकः
शास्त्रीयाचाराद्विभूतो गवामिन्नो वाहीक इति बोधः । गौणसाध्यवसानाया उदाहरणमाह—
गौरयम् । अयमिति पुरोवर्तिवाहीकादिः । मतभेदेन लक्ष्यविकल्पमाह—अत्र हीति ।
स्वस्य गोशब्दस्य अर्थो गोत्वं तस्य सहचारिणः समानाधिकरणा लक्ष्यमाणा गोशब्देन
लक्षणया बोध्यमानाः । नन्वेवं कथं वाहीकेनान्वय इत्यत आह—परेति । परार्थस्य
ताहीकरूपस्य अभिधाने अभिधया बोधने प्रवृत्तिनिमित्तत्वं शक्यतावच्छेदकत्वम् उप-
यान्ति प्राप्नुवन्ति गोशब्दात्प्रथमं लक्षणया जाड्याद्युपस्थितिः ततोऽभिधाया वाहीकस्य बोधः
वाहीकसमानाधिकरणो गोशब्दो बाधितमुख्यार्थः सन्, स्वार्थसहचारित्वसम्बन्धेन जाड्यादि-
गुणान् लक्षयित्वा तानेव प्रवृत्तिनिमित्तीकृत्य वाहीकमभिधया बोधयतीति यावत् । मतान्तर-
मनुवदति—स्वार्थेति । गुणाभेदेन गुणसाजात्येन गुणा एवेति न तु गुणी तस्याक्षेपेण
वाहीकशब्दादेव लामात् तेनान्यलभ्यत्वेन नाभिधेत्यत आह—न त्विति । गोशब्देन
परार्थो वाहीको नाभिधीयते नाभिधया प्रतिपाद्यते तथा चैतन्मते गोगतजाड्यसजातीयजाड्य-
वान्वाहीक इति बोधः ॥

स्वमतमाह—साधारणेति । साधारणः सजातीया गुणा जाड्यादयस्तदाश्रयत्वेन
परार्थ एव वाहीक एव लक्ष्यते लक्षणया बोध्यते एवं च जाड्यादिगुणविशिष्ट एव लक्षणयां
समानाधिकरण्यज्ञानुपपन्नमिति भावः ॥

उक्तञ्चान्यत्र—

“अभिधेयाविनाभूतप्रतीतिर्लक्षणोच्यते ।

लक्ष्यमाणगुणैर्योगाद् वृत्तिरिष्टा तु गौणता ॥”

इति । अविनाभावोऽत्र सम्बन्धमात्रम् न तु नान्तरीयकत्वम् । तत्त्वे हि मञ्चाः क्रोशन्तीत्यादौ न लक्षणा स्याद् । अविनाभावे चाक्षेपेणैव सिद्धेर्लक्षणाया नोपयोग इत्युक्तम् ।

आयुर्धृतम् आयुरेवेदमित्यादौ च साहस्रयादन्यत्कार्यकारणभावादि सम्बन्धान्तरम् । एवमादौ च कार्यकारणभावादिलक्षणपूर्वे आरोपाध्यवसाने । अत्र

स्वोक्तेऽर्थे मीमांसकसम्प्रतिमाह—उक्तञ्चेति । अन्यत्र भट्टवार्तिके । वार्तिकमाह—अभिधेति । “मानान्तरविरुद्धे तु मुख्यार्थस्य परिग्रहे” इत्यनन्तरमेतद्वार्तिकं तथा च मुख्या-र्थस्य परिग्रहे स्वीकारे मानान्तरेण प्रत्यक्षादिना विरुद्धे सति या अभिधेयेन वाच्येन अविनाभूतं सम्बद्धं तदादि तस्य प्रतीतिः प्रतीतिकरणभूतो व्यापारो लक्षणेत्युच्यते । यथा गङ्गायां घोष इत्यादौ मुख्यार्थः प्रवाहो घोषाधिकरणत्वासंभवात्प्रत्यक्षविरुद्धः । अथोपचारमिश्रां गौणीमाह—लक्ष्यमाणेति । लक्ष्यमाणा लक्ष्यार्थविशेषणतया लाक्षणिकबोधविषया ये गुणा जाड्यादयस्तैर्योगात् सम्बन्धाद् या वृत्तिः गोशब्दस्य वाहीकात्थोपस्थापकता तस्या गौणता इष्टा ।

ननु व्याप्तिरूपस्य अविनाभावस्यानुमानोत्थापकत्वान्न लक्षणहेतुत्वमत आह—अविनाभाव इति । अत्र वार्तिके नान्तरीयेति । ‘अन्तरा विनाभावस्तत्र भवोऽन्तरीयः गङ्गादि-त्वान्छः ततः स्वार्थे कः पुनर्नैकधेतिवन्नशब्देन समासः तस्य भावो नान्तरीयकत्वम्’ येन विना यन्न भवति तन्नान्तरीयकं तत्सत्तानियतसत्ताकत्वमिति यावत्, यथा जातिव्यक्त्योर्ना-न्तरीयकत्वं तथा वाक्यार्थलक्ष्यार्थयोर्न, किन्तु तयोः सम्बन्धमात्रम् । तत्त्वे हि व्याप्तिरूप-नान्तरीयकत्वे हि लक्षणा न स्यादिति मञ्चस्य भूतलवृत्तितया मञ्चस्थबालकस्य मञ्चवृत्ति-तया तयोर्द्वैधिकव्याप्तेरभावात् । ननु क्रोशनकाले व्याप्तिरस्त्येवेत्यतो दूषणान्तरमाह—अविनेति । व्याप्तौ सत्यान्तु आक्षेपेण अनुमानादिना नोपयोगः शब्दसहकृतानुमानेनोप-स्थिते तदादौ घोषाधिकरणत्वान्वयसिद्धेर्लक्षणाया नोपयोग इत्युक्तं स्वसिद्धये इति कारिका-व्याख्यायाम् ॥

साहस्येतरसम्बन्धमूलकयोः शुद्धयोः सारोपा-साध्यवसानयोरुदाहरणमाह—आयुर्धृत-मिति । अत्रायुर्जनकत्वाद् धृतमायुः शब्देन लक्ष्यते धृतं जनकम् आयुर्जन्यन्तेन जन्य-जन-कभावः सम्बन्धः तयोश्च लक्षणया अमेदः आयुरभिन्नं धृतमिति बोधः ।

शुद्धसाध्यवसानाया आयुरेवेदमित्युदाहरणम्, अत्रेदंशब्देन धृतादेरुपस्थितिः एवमायुः पीयते इत्यप्युदाहरणम् । इत्यादाविति । आदिना इन्द्रार्थाः स्थूणा इन्द्र इति । कार्यका-रणभावादि आदिना वक्ष्यमाणतादर्थ्यादिपरिग्रहः । ननु सम्बन्धान्तरं न शुद्धात्वप्रयोज-कन्तथा सति गौर्वाहीक इत्यत्राप्येकबुद्धिविषयत्वादेः सम्बन्धान्तरस्य सत्त्वेन शुद्धात्वापत्तेः । किन्तु तत्तत्सम्बन्धपूर्वकत्वं शुद्धात्वप्रयोजकम्, तत्कथं साहस्रान्यसम्बन्धसत्ताभावेण शुद्धयो-स्तयोरिदमुदाहरणमिति तदाह—एवमादाविति । कार्यकारणभावादि लक्षणं स्वरूपं यस्य तथाभूतः साहस्र्यातिरिक्तः सम्बन्धः पूर्वो हेतुभूतो ययोस्ते । एवं च प्रकृते न तादृशसम्ब-न्धस्य सत्तामात्रम्, अपि तु तत्पूर्वकत्वमपीति नोदाहरणत्ववृत्तिः ॥

अथोक्तेषु चतुर्षु गौणीशुद्धोदाहरणेषु रूढ्यभावात्प्रयोजनविवेकं क्रमेणाह—अत्रेति ।

गौणभेदयोर्भेदेऽपि तादृश्यप्रतीतिः सर्वथैवाऽभेदावगमश्च प्रयोजनम् । शुद्धभेद-
योस्त्वन्यवैलक्षण्येनाव्यभिचारेण च कार्यकारित्वादि । कचित् तादर्थ्यादुपचारः,
यथा-इन्द्रार्था स्थूणा इन्द्रः । कचित् स्वस्वामिभावाद्, यथा-राजकीयः पुरुषो
राजा । कचिदवयवावयविभावाद्, यथा-अग्रहस्त इत्यत्राग्रमात्रेऽवयवे हस्तः ।
कचिन् तात्कर्म्याद्, यथा-अतक्षा तक्षा ।

—(१७) लक्षणा तेन षड्विधा ॥ १२ ॥

आद्यभेदाभ्यां सह । सा च

(१८) व्यङ्ग्येन रहिता रूढौ सहिता तु प्रयोजने ।

गौर्वाहीक इत्याद्युदाहरणचतुष्टये मध्ये गौणभेदयोः गौर्वाहीको गौरयमित्यनयोर्मध्ये गौर्वा-
हीक इत्यत्र भेदेऽपि वाहीकपदप्रयोगाद्वैधर्म्यं भासमानेऽपि तादृश्यस्य तादात्म्यस्य
प्रतीतिः प्रयोजनं गौरयमित्यत्र च सर्वथैव गोत्ववाहीकत्वयोर्भेदप्रतीतिं विनैवाभेदावगमोऽ-
भेदप्रतीतिः प्रयोजनं व्यङ्ग्यं भवतीति भावः । शुद्धभेदयोः आयुर्वृतम् आयुरेवेदमित्यनयो-
र्मध्ये आयुर्वृतमित्यत्र अन्यवैलक्षण्येन आयुर्जनकान्तरवैलक्षण्येन कार्यकारित्वम् आयुरेवे-
दमित्यत्र अव्याभिचारेण घृतं क्षीरादिवदायुष्यं प्रति न व्यभिचरतीति नियमेन कार्यकारित्वं
प्रयोजनमिति भावः ॥

तादर्थ्यादिसम्बन्धिन उदाहरन्ति—कचिदित्यादि । तादर्थ्याद् उपकार्योपकारक-
भावरूपसम्बन्धाद् उपचारः लक्षणा इन्द्रार्था इन्द्रपूजाप्रयोजनिका स्थूणा स्तम्भः, अत्र
स्थूणायां प्रयुक्त इन्द्रशब्दो लाक्षणिकः अत्रेष्टप्रदत्तं प्रयोजनं व्यङ्ग्यम् स्वस्वामिभावाद्
एतद्रूपसम्बन्धाद् राजकीयेऽमात्यादौ प्रयुक्तो राजशब्दो लाक्षणिकः अलङ्घनीयाश्रित्वं प्रयोजनं
व्यङ्ग्यम् । अग्रहस्तः अत्र कर्मधारयसमासेऽवयवावयविभावसम्बन्धेन अग्रमात्रे लक्षणा तेन
हस्तावयवेन हस्तव्यापारं करोतीति बलाधिक्यं प्रयोजनं व्यङ्ग्यम् । तात्कर्म्यात् तत्कर्मका-
रित्वरूपसम्बन्धात् । अभ्यस्तगृहकर्मणि तक्षातिरिक्ते प्रयुक्तस्तक्षेति शब्दो लाक्षणिकस्तत्कर्मनि-
पुणत्वादिकं प्रयोजनं व्यङ्ग्यम् ॥

लक्षणामुपसंहरति—लक्षणा तेनेति । षड्विधा शुद्धा-गौणी-सारोपा-साध्यवसानोपा-
दानलक्षणैः षडभेदा लक्षणेति कारिकार्थः (१७)

ननु सारोपान्या त्वित्यादिना भेदचतुष्टयमेवोक्तन्तथा च कथं षड्विधत्वमत आह—
आद्यभेदाभ्यामिति । उपादानलक्षणा लक्षणलक्षणाभ्यां सह । अयमत्र संग्रहः—शुद्धागौ-
णीभेदेन प्रथमतो लक्षणा द्विविधा, तत उपादानलक्षणा लक्षणलक्षणा सारोपा साध्यवसानेति
भेदेन शुद्धा पुनश्चतुर्धा गौणी तु सारोपा-साध्यवसानेति भेदेन द्विविधेति षड्विधा लक्षणा ।
केचित्तु शुद्धागौणीभेदेन लक्षणा द्विविधा, तयोराद्या द्विविधा—उपादानलक्षणा लक्षणलक्षणा
चेति भेदात् । उपादानलक्षणा-लक्षणलक्षणे च प्रत्येकं द्विविधे सारोपा-साध्यवसानाभेदात् ।
एवं शुद्धायाश्चत्वारो भेदाः । गौणी तु सारोपा साध्यवसानेति भेदेन द्विविधैवेति । उपादान-
सारोपायाः कुन्ताः पुरुषाः प्रविशन्ति । उपादानसाध्यवसानायाः कुन्ताः प्रविशन्ति ।
लक्षणसारोपाया आयुर्वृतमिति । लक्षणसाध्यवसानाया आयुरेवेदं, गङ्गायां घोष इति च
गौणसारोपायाः गौर्वाहीकः, गौणसाध्यवसानाया गौरयमित्युदाहरन्ति ।

अथोपाधिकृतभेदषट्कं प्रतिपाद्य व्यञ्जनकृतं भेदत्रयं प्रतिपादयति—सा चेति । सा
लक्षणा रूढौ प्रसिद्धौ सत्यां व्यङ्ग्येन व्यङ्ग्यार्थेन रहिता भवति, प्रयोजने सति व्यङ्ग्यार्थेन

प्रयोजनं हि व्यञ्जनव्यापारगम्यमेव ॥

(१९) तच्च गूढमगूढं वा—

तच्चेति व्यङ्ग्यम् । गूढं यथा—

मुखं विकसितस्मितं वशितवक्रिमप्रेक्षितं
समुच्छलितविभ्रमा गतिरपास्तसंस्था मतिः ।

उरो मुकुलितस्तनं जघनमंसबन्धोद्धुरं
वतेन्दुवदनातनौ तरुणिमोद्गमो मोदते ॥ ९ ॥

अगूढं यथा—

श्रीपरिचयाज्जडा अपि भवन्त्यभिज्ञा विदग्धचरितानाम् ।

उपदिशति कामिनीनां यौवनमद एव ललितानि ॥ १० ॥

सहिता भवतीति कारिकार्थः । अव्यङ्ग्या रूढिलक्षणा, सव्यङ्ग्या प्रयोजनवतीति भावः । (१८)

ननु प्रयोजनवत्यां कथमव्यङ्ग्यत्वनियम इत्यत आह—प्रयोजनं हीति । व्यञ्जनरूपो यो व्यापारस्तद्गम्यमेव इदं चाग्रे स्पष्टम् ॥

सव्यङ्ग्यायामपि व्यङ्ग्यभेदेन द्वैविध्यमाह—तच्च गूढमिति । सहृदयमात्रवेद्यं गूढम् । तदितरैरपि वेद्यमगूढम् । काव्यवासानापरिपक्वबुद्धिः सहृदयः, एवं च अव्यङ्ग्या—गूढव्यङ्ग्या—अगूढव्यङ्ग्येति त्रिविधा (१९)

गूढव्यङ्ग्यामुदाहरति—मुखं विकसितेति । कञ्चित्पुरुषः काञ्चिद्युवतिमालोकयाम् । इन्दुवदनायाः चन्द्रमुख्याः तनौ शरीरे तरुणिम्नः तारुण्यस्य उद्गम आविर्भावो मोदते स्त्रीतो भवति वतेति हर्षे, हर्षश्च अहोभाग्येन परमोत्सवस्थानमुपसम्पन्नं युवजननयनानामिति । अनेकस्थानेऽनेकविधकार्यजननं स्त्रीतताचिह्नन्तदेव दर्शयति—मुखमिति । विकसितं प्रसृतं स्मितं हास्यविशेषरूपं यत्र तथाभूतं मुखं वक्त्रं वशितः स्वायत्तीकृतः वक्रिमा तिर्यग्गामित्वं येन तथाभूतं प्रेक्षितमवलोकनं समुच्छलिताः निरन्तरमतिशयेन प्रादुर्भूता विभ्रमा हावविशेषा यस्यान्तादृशी गतिर्गमनम् अपास्ता त्यक्ता संख्या नियतविषयवर्तित्वं यथा तथाभूता, मतिर्बुद्धिः मुकुलितौ ईषदुज्जतौ मुकुलाकारौ वा स्तनौ यत्र तादृशम् उरो वक्षःस्थलम् अंसबन्धेन अवयवानां हृदबन्धेन उद्धुरं विलक्षणरतियोग्यं जघनमूरुमूलभागः । अत्र स्मिते पुष्पधर्मस्य विकासस्य बाधितत्वात् प्रसृते सातिशयत्वे च लक्षणासौरभादि व्यङ्ग्यम् । प्रेक्षिते चेतनधर्मस्य वशीकरणस्य बाधितत्वात्स्वाधोनत्वे लक्षणा युक्तानुरागित्वं व्यङ्ग्यम् । विभ्रमे मूर्तद्रवधर्मस्य ऊर्ध्वगतिविशेषरूपसमुच्छलनस्य बाधितत्वाद् बाहुल्यं लक्ष्यते बहुलं हि समुच्छलति सकलमनोहारित्वं व्यङ्ग्यम् । मतौ चेतनधर्मस्य मर्यादात्यागस्य बाधितत्वादधीरत्वं लक्ष्यते, पूर्वं सुगन्धतया गुरुजनसन्निधौ प्रियतमेऽपि अङ्गीकृतमर्यादा मतिरासीद् इदानीं मौढ्यत्यागान्न तथेत्यनुरागातिशयो व्यङ्ग्यः । स्तनयोः पुष्पधर्मस्य मुकुलितत्वस्य बाधितत्वात्काठिन्यं लक्ष्यते आलिङ्गनयोग्यत्वं व्यङ्ग्यम् । जघने चेतनधर्मस्य उत्कृष्टधुरावत्त्वरूपस्य उद्धुरत्वस्य बाधितत्वादिलक्षणरतियोग्यत्वं लक्ष्यते रमणीयत्वं व्यङ्ग्यम् । यौवनोद्गमे चेतनधर्मस्य मोदस्य बाधितत्वादुत्कृष्टां लक्ष्यते स्पृहणीयत्वं व्यङ्ग्यमिति सहृदयैरेव शायमानानीति गूढव्यङ्ग्यमिदं काव्यम् । पृथ्वीच्छन्दः । “जसौ जसयला वसुग्रहवतिश्च पृथ्वी गुरु” इति लक्षणात् ॥ ९ ॥

अगूढमुदाहरति—श्रीपरिचयादिति । जडा अनभिज्ञा अपि श्रियो लक्ष्म्याः परिचयात् सम्बन्धात् विदग्धानि चतुराणि यानि चरितानि चरित्राणि तेषामभिज्ञाः ज्ञातारो भवन्ति । अर्थान्तरं न्यस्यति—यौवनस्य तारुण्यस्य मदो भर एव कामिनीनां ललितानि अङ्गानां विन्या-

अत्रोपदिशतीति ।

—(२०) तदेया कथिता त्रिधा ॥ १३ ॥

अव्यङ्ग्या गूढव्यङ्ग्या अगूढव्यङ्ग्या च ।

(२१) तद्भूलाक्षणिकः—

शब्द इति सम्बध्यते, तद्भूस्तदाश्रयः ।

—(२२) तत्र व्यापारो व्यञ्जनात्मकः ।

कुत इत्याह—

(२३) यस्य प्रतीतिमाधातुं लक्षणा समुपास्यते ॥ १४ ॥

फले शब्दैकगम्येऽत्र व्यञ्जनान्नापरा क्रिया ।

प्रयोजनप्रतिपिपादयिषया यत्र लक्षणया शब्दप्रयोगस्तत्र नान्यतस्तत्प्रतीतिः, अपि तु तस्मादेव शब्दान् । न चात्र व्यञ्जनाद्वहेऽन्यो व्यापारः ।

तथा हि—

(२४) नाभिधा समयाभावात्—

गङ्गायां घोष इत्यादौ ये पावनत्वादयो धर्मास्तटादौ प्रतीयन्ते न तत्र गङ्गादि-शब्दाः सङ्केतिताः ।

सान् उपदिशति । अत्रोपदिशतीति पदमगूढव्यङ्ग्यम् । यौवनमदे चेतनधर्मस्य उपदेश-कर्तृत्वस्य बाधितत्वादाविष्कारमात्रं लक्ष्यम्, अनायासेन ललितज्ञानं व्यङ्ग्यम् । तच्चेतरैरपि वेद्यमिति अगूढव्यङ्ग्यमिदं काव्यम् ॥ १९ ॥

उक्तमुपसंहरति—तदेषेति (२०)

अवान्तरभेदसहितां लक्षणां प्रदर्श्य पूर्वोक्तं लाक्षणिकं शब्दं लक्षयति—तद्भूलाक्षणिक इति । यः शब्दो यदर्थविषयकलक्षणाश्रयः स तल्लाक्षणिक इत्युच्यत इत्यर्थः (२१)

अथ व्यङ्ग्यशब्दमवतारयितुं व्यञ्जनास्वरूपमाह—तत्र व्यापार इति । तत्र पावन-त्वादिप्रयोजनविषये व्यापारः शब्दस्य वृत्तिः व्यञ्जनात्मकः व्यञ्जनास्वरूपः । अथ वा लक्षणा-प्रस्तावाल्लक्षणामूलां व्यञ्जनां निरूपयति—तत्रेति । लाक्षणिके शब्दे व्यापारो व्यङ्ग्यार्थप्रका-शात्कूलो व्यञ्जनात्मक इत्यर्थः (२२)

अत्र कुत इत्यनेन प्रमाणाभावमाशङ्क्य अर्थापत्तिप्रमाणं दर्शयति—यस्य प्रतीतिरिति । यस्य शैत्यपावनत्वादिफलस्य प्रतीतिमनुभवमाधातुं जनयितुं लक्षणा लाक्षणिकशब्दः समुपा-स्यते वाचकशब्दं विहाय आद्रियते शब्दैकगम्ये लाक्षणिकशब्दमात्रबोधे अत्र फले शैत्या-दिप्रयोजनविषये व्यञ्जनाद् व्यञ्जनं विहाय अपरा क्रिया अन्यो व्यापारो नास्तीत्यर्थः ।

प्रतीतिमाधातुमिति व्याकरोति—प्रयोजनेत्यादि । यत्र यस्मिन्वाक्ये तत्र तस्मिन्वाक्ये गङ्गायां घोष इत्यादौ नान्यतो न प्रमाणान्तरात् तत्प्रतीतिः प्रयोजनप्रतीतिः तस्मादेव लाक्षणि-कादेव अत्र प्रयोजनविषये ।

ननु पावनत्वादिप्रतिपादने अभिधादिरेव व्यापारोऽस्तु किं व्यञ्जनयेत्यत आह—नाभि-चेति । न शक्तिः प्रयोजनप्रतिपादनसमर्था समयाभावाद् गङ्गादिपदस्य शैत्यादौ सङ्केताभा-वात् पावनत्वादिकं प्रयोजनं न गङ्गापदाभिधाप्रतिपाद्यं गङ्गापदनिष्ठसङ्केताविषयत्वादित्यर्थः (२४)

—(२५) हेत्वभावान्न लक्षणा ॥ १५ ॥

मुख्यार्थबाधादित्रयं हेतुः ।

तथा च—

(२६) लक्ष्यं न मुख्यं नाप्यत्र बाधो योगः फलेन नो ।

न प्रयोजनमेतस्मिन् न च शब्दः स्खलद्गतिः ॥ १६ ॥

यथा गङ्गाशब्दः स्रोतसि सबाध इति तदं लक्षयति, यदि तद्वन् तदेऽपि सबाधः स्यात् तत् प्रयोजनं लक्षयेत् न च तदं मुख्योऽर्थः, नाप्यत्र बाधः, न च गङ्गाशब्दार्थस्य तदस्य पावनत्वाद्यैर्लक्षणीयैः सम्बन्धः, नापि प्रयोजने लक्ष्ये किञ्चित् प्रयोजनम्, नापि गङ्गाशब्दस्तदमिव प्रयोजनं प्रतिपादयितुमसमर्थः ।

(२७) एवमप्यनवस्था स्याद् या मूलक्षयकारिणी ।

एवमपि प्रयोजनं चेत्लक्ष्यते तत् प्रयोजनान्तरेण तदपि प्रयोजनान्तरेणेति प्रकृता प्रतीतिकृद् अनवस्था भवेत् ।

ननु पावनत्वादिधर्मयुक्तमेव तदं लक्ष्यते गङ्गायास्तटे घोष इत्यतोऽधिक-

ननु तीरादौ लाक्षणिकस्य पुनः शैत्यादौ लक्षणैवास्तु किं व्यञ्जनयेति मतं निराकरोति— हेत्वभावादिति । मुख्यार्थबाधः मुख्यार्थयोगः रूढिप्रयोजनान्यतरादिति त्रयं लक्षणाहेतुः तस्याभावान्न पुनर्लक्षणायाः सम्भव इत्यर्थः । पावनत्वादिकं न गङ्गापदलक्षणाप्रतिपाद्यं प्रकृत पदलक्षणाजन्यज्ञानसामग्रीरहितत्वात् (२५)

हेत्वभावं दर्शयति—तथा चेति । अत्र चशब्दो ह्यर्थे तथा हीत्यर्थः ।

लक्ष्यं तीरादिकं न मुख्यं न शक्यम्, अत्र लक्ष्ये बाधः घोषाधिकरणत्वासम्भ-
वोऽपि न फलेन पावनत्वादिना प्रयोजनेन योगः तीरस्य साक्षात्सम्बन्धो न एतस्मिन् प्रयोजने प्रयोजनम् अन्यत्प्रयोजनन्न ए न बीजत्रयं विना कथं लक्षणा स्यादित्युक्तम् ननु मुख्यार्थबाधादिहेतुत्रयं विनैव लक्षणाऽस्त्वित्यत आह—न च शब्द इति । शब्दो लाक्षणिकशब्दः । स्खलन्ती प्रच्युता भवन्ती गतिः प्रयोजने बोधकारूपसामर्थ्यं यस्य तादृशो न गङ्गाशब्दादेव प्रयोजनप्रतिपादनादिति कारिकाार्थः (२६)

लक्ष्यं न मुख्यमिति व्याकरोति—यथेति । नाप्यत्र बाध इति व्याकरोति—नाप्यत्र बाध इति । योगः फलेन नो इति व्याकरोति—न च गङ्गेति । सम्बन्धः साक्षात्सम्बन्धः । न प्रयोजनमित्यादि व्याकरोति—नापीति । न च शब्द इत्यादि व्याकरोति—नापि गङ्गेति । यथा गङ्गाशब्दो मुख्यार्थबाधादिकं विना तदं प्रतिपादयितुमसमर्थः तथा पावनत्वादिप्रयोजनप्रतिपादनेऽसमर्थो नेति व्यतिरेकदृष्टान्तः ।

प्रयोजनस्य लक्ष्यत्वाभावं प्रतिपाद्य तस्य लक्ष्यत्वे दूषणमप्याह—एवमप्यनेति । प्रयोजनस्य लक्ष्यत्वेऽपि अनवस्था अनवस्थितिः स्यात् । ननु बीजाङ्कुरन्यायेनानवस्था न दोषायेत्यत आह—या मूलेति । स्पष्टमेतत् (२७)

कारिकां व्याचष्टे—एवमपीति । प्रयोजनान्तरेण प्रयोजनान्तररूपेण हेतुना लक्ष्यत इत्यर्थः । मूलक्ष्येत्यादि व्याचष्टे—प्रकृतेति । प्रयोजनस्यापर्यवसानेन प्रस्तुतस्य तीरादेः पावनत्वादेर्वा बोधानुदयप्रसंग इति भावः ।

ननु प्रयोजनसहितमेव तदादिकं लक्ष्यते न केवलं प्रयोजनमित्याशङ्क्योत्तरसूत्रमवतारयति—नन्वित्यादिना । विशिष्टस्य लक्ष्यत्वे प्रयोजनविरह इत्यत आह—गङ्गायास्तट

स्वार्थस्य प्रतीतिश्च प्रयोजनमिति विशिष्टे लक्षणा, तर्कि व्यञ्जनयेत्याह—

(२८) प्रयोजनेन सहितं लक्षणीयं न युज्यते ॥ १७ ॥

कुत इत्याह—

(२९) ज्ञानस्य विषयो ह्यन्यः फलमन्यदुदाहृतम् ।

प्रत्यक्षादेर्नीलादिविषयः फलं च प्रकटता संवित्तिर्वा ।

(३०) विशिष्टे लक्षणा नैवम्—

व्याख्यातम् ।

—(३१) विशेषाः स्युस्तु लक्षिते ॥ १८ ॥

तदादौ ये विशेषाः पावनत्वादयस्ते चाभिधा-तात्पर्य-लक्षणाभ्यो व्यापारा-न्तरेण गम्याः । तच्च व्यञ्जन-ध्वनन-द्योतनादिशब्दवाच्यमवश्यमेषितव्यम् ।

एवं लक्षणाभूतं व्यञ्जकत्वमुक्तमभिधामूलं त्वाद्—

(३२) अनेकार्थस्य शब्दस्य वाचकत्वे नियन्त्रिते ।

संयोगाद्यैरवाच्यार्थधीकृद्वापृतिरञ्जनम् ॥ १९ ॥

इत्यादि । गङ्गायास्तटे घोष इति प्रयोगापेक्षया अधिकस्य पावनत्वादिवैशिष्ट्यरूपस्य प्रयोजनं फलं विशिष्टे पावनत्वादिभ्युक्ते तटे ।

प्रयोजनेनेति । लक्षणीयं लक्षणान्न्यज्ञानविषयम्, तथा हि प्रयोजनेन प्रयोजनीभूत-ज्ञानविषयपावनत्वादिना सहितं न युज्यते युक्तं न भवतीति कारिकार्यः (२८)

ज्ञानस्येति । यथा ज्ञानस्य विषयो ज्ञानादन्यो भवति, तथा ज्ञानस्य फलमपि ज्ञानाद-न्यद्भवति, तथा च यथा प्रत्यक्षस्य विषयफलयोः प्रत्यक्षाद्विभक्तत्वं प्रसिद्धम्, तथा लक्षणाञ्जन्य-ज्ञानात् तत्फलस्य पावनत्वाद्विज्ञानस्यान्यत्वमवश्यमेषितव्यमिति कारिकार्यः (२९)

प्रत्यक्षादेरिति । इन्द्रियार्थसन्निकर्षजन्यं ज्ञानं प्रत्यक्षम्, आदिनाऽनुमानादिगृह्यते प्रकटतेति । मीमांसकमते घटज्ञानानन्तरं ज्ञातो घट इति प्रत्ययात्तज्ज्ञानेन तस्मिन्घटे ज्ञाततारूपा प्रकटता जायते, तथा च ज्ञेयधर्मः प्रकटता प्रत्यक्षादिज्ञानस्य फलमिति सिद्धम् । नैयायिकमते घटज्ञाने सति घटमहं जानामीत्यनुव्यवसायरूपा संवित्तिर्घटज्ञानाज्जायते तथा च ज्ञातुधर्मः संवित्तिः प्रत्यक्षादिज्ञानस्य फलमिति सिद्धम् ।

उपसंहरति—विशिष्टेति (३०)

एवमुक्तयुक्त्या व्याख्यातमिति व्याख्यातप्रायम् । पाठमात्रेणैवावगतार्थमिति न मया व्याख्यातमिति यावत् ।

कथन्तर्हि पावनत्वादयो ज्ञायन्तेऽत आह—विशेषा इति (३१)

व्याकरोति—तटादाविति । लक्षिते लक्षणाबोधिततटादौ, तच्चेति व्यापारान्तरं चेत्यर्थः ।

अनेकार्थेति । अनेके अर्था यस्य तस्य अनेकत्र गृहीतशक्तिकस्य शब्दस्य वाचकत्वे अभिधायां संयोगाद्यैः वक्ष्यमाणसंयोगादिभिः नियन्त्रित एकत्र नियमिते सति अवा-च्यार्थस्य अभिधया प्रतिपादयितुमशक्यस्य धीकृत् प्रतीतिहेतुर्या व्यापृतिव्यापारः सा व्यञ्जनम् व्यञ्जनमेवेत्यर्थः । अभिधया बोधयितुमशक्यार्थस्य बोधने समर्था वृत्तिर्व्यञ्जना नामेति भावः । इयं चाभिधामूला शाब्दी व्यञ्जनेत्युच्यते (३२)

संयोगो विप्रयोगश्च साहचर्यं विरोधिता ।

अर्थः प्रकरणं लिङ्गं शब्दस्यान्यस्य सन्निधिः ॥

सामर्थ्यमौचित्यं देशः कालो व्यक्तिः स्वरादयः ।

शब्दार्थस्यानवच्छेदे विशेषस्मृतिहेतवः ॥

सशङ्खचक्रो हरिः । अशङ्खचक्रो हरिरित्युच्यते । राम-लक्ष्मणाविति दश-
रथी । रामार्जुनगतिस्तयोरिति भार्गव-कार्तवीर्ययोः । स्थाणुं भज भवच्छिदे
इति हरे । सर्वं जानाति देव इति युष्मदर्थे । कुपितो मकरध्वज इति कामे ।
देवस्य पुरारातेरिति शम्भौ । मधुना मत्तः कोकिल इति वसन्ते । पातु वो दयिता-

अत्र भर्तृहरिसम्प्रतिमाह—संयोग इति । संयोगः प्रसिद्धसम्बन्धः, विप्रयोगः
प्रसिद्धसम्बन्धविभागः, साहचर्यम् एकस्मिन् कार्ये मिथः सापेक्षत्वं सादृश्यं वा विरोधिता
वध्यघातकत्वं सहानवस्थानं च, अथः अनन्यथासाध्यं फलम्, प्रकरणं वक्तृश्रोतृ-
बुद्धिस्थता, लिङ्गं संयोगातिरिक्तसम्बन्धेन परपक्षव्यावर्तको धर्मः शब्दस्यान्यस्य सन्निधिः
समासाद्यनधीनसमानार्थताकशब्दान्तरसमभिव्याहारः, सामर्थ्यं कारणता, औचित्यं योग्यता,
देशकालौ तद्विशेषौ, व्यक्तिः पुंस्त्वादिलिङ्गम्, स्वर उदात्तादिः, एते शब्दवाच्यार्थस्य
अनवच्छेदे कतमोऽर्थोऽत्र विवक्षित इति सन्देहे सति विशेषस्मृतिहेतवः विशेषस्य विवक्षि-
तार्थस्य या स्मृतिर्ज्ञानं तद्धेतवस्तज्जनका भवन्तीत्यर्थः । क्रमेणोदाहरति—सशंखेति ।

“यमानिलेन्द्रचन्द्रार्कविष्णुसिंहांशुवाजिषु ।

शुकाहिकपिभेकेषु हरिर्ना कपिले त्रिषु ॥”

इति कोशादनेकार्थकस्य हरिशब्दस्य वाचकता शङ्खादिसंयोगेन विष्णौ नियम्यते ।
अशंखचक्रेति । संयोगपूर्वकत्वाद्विभागस्येति विष्णोरन्यत्र शाखादिविभागाभावाद् हरिशब्दस्य
वाचकता विप्रयोगेन अच्युते नियम्यते । रामलक्ष्मणाविति ।

“रामः पशुविशेषे स्याज्जामदग्न्ये हलायुधे ।

राघवे चासिते श्वेते मनोज्ञेऽपि च वाच्यवत् ॥”

इति विश्वकोशाद्रामशब्दोऽनेकार्थक इति तस्य वाचकता साहचर्येण दाशरथौ नियम्यते ।
रामार्जुनेति । अर्जुनविरोधित्वाद्रामो जामदग्न्य एव अर्जुनः कार्तवीर्य एव तद्वध्यत्वात्
तयोर्द्वयोः रामार्जुनगतिरिति विरोधित्वेन वध्यघातकत्वेनोपमायामिदमुदाहरणम् । सहानव-
स्थानरूपविरोधित्वस्य तु च्छायातपावित्युदाहरणम् ।

“छाया सूर्यप्रिया कान्तिः प्रतिबिम्बमनातपः ।

इति कोशादनेकार्थकस्य छायाशब्दस्य वाचकता आतपविरोधेन अनातपे नियम्यते ।
स्थाणुरिति । भवच्छिदे संसारच्छेदाय ।

“स्थाणुर्वा ना ध्रुवः शंकुः स्थाणू रुद्र उमापतिः ॥”

इति कोशात्स्थाणुशब्दोऽनेकार्थक इति तस्य वाचकता भवच्छेदरूपेण फलेन शिवे
नियम्यते । सर्वमिति ।

“अमरा निर्जरा देवाः ।” “राजा भट्टारको देवः ।” “देवो मेघे सुरे राज्ञि ।”

इत्यमर-विश्वकोशाभ्यां नानार्थकदेवशब्दस्य वाचकता प्रकरणेन युष्मदर्थे राज्ञि
नियम्यते । कुपित इति । मकरो नक्रो जन्तुविशेषस्तदाकारः स एव वा ध्वजो यस्येति
विग्रहे नानार्थकस्य मकरध्वजशब्दस्य वाचकता मकराकारध्वजसमुद्राभ्यां व्यावृत्तेन समवाय-
सम्बन्धवता कोपरूपलिङ्गेन मन्मथे नियम्यते । देवस्येति । अन्यस्य राज्ञादेः पुराराति-

मुखमिति साम्मुख्ये । भात्यत्र परमेश्वर इति राजधानीरूपादेशाद्राजनि ।
चित्रभानुर्विभातीति दिने रवौ, रात्रौ वह्नौ । मित्रं भातीति सुहृदि । मित्रो
भातीति रवौ । इन्द्रशत्रुरित्यादौ वेद एव, न काव्ये स्वरो विशेषप्रतीतिकृत् ॥

एहहमेतत्थणिआ एहहमेतेहि अच्छिद्यत्तेहिं ।

एहहमेत्तावत्था एहहमेतेहि दिअएहिं ॥ ११ ॥

इत्यादावभिनयादयः । इत्थं संयोगादिभिरर्थान्तराभिधायकत्वे निवारिते-

त्वासम्भवेन तत्समभिप्राहारेण अनेकार्थकस्य देवशब्दस्य वाचकता शम्भौ नियम्यते । मधुनेति ।
“मधु पुष्परसे क्षौद्रे मये ना तु मधु द्रवे । वसन्तदैत्यभिच्वैत्रे स्याज्जीवन्त्यां तु योषिति ॥”
इति मेदिनीकोशान्नानार्थकस्य मधुशब्दस्य वाचकता कोकिलमादनसामर्थ्येन वसन्ते
नियम्यते । पात्विति ।

“मुखं निःसरणे वक्त्रे प्रारम्भोपाययोरपि । सन्ध्यन्तरे नाटकादेः शब्देऽपि च नपुंसकम् ॥”

इति मेदिनीकोशान्मुखशब्दस्य नानार्थकस्य वाचकता उत्कण्ठितमनोरथसाधनौचि-
त्येन साम्मुख्ये आनुकूल्ये नियम्यते, दयितामुखं वो युष्माकं सम्मुखीभवस्वित्यर्थे तात्पर्यम् ।
भात्यत्रेति । परमेश्वरशब्दस्य विष्णुशिवराजादौ शक्ततया नानार्थकत्वेन तस्य वाचकता
राजधानीरूपदेशेन राजनि नियम्यते । चित्रेति । चित्रा भानवः किरणा यस्येति विग्रहे
नानार्थकस्य चित्रभानुशब्दस्य वाचकता दिने प्रयोगे सूर्ये रात्रौ प्रयोगे वह्नौ नियम्यते ।
मित्रमिति । “मित्रं सुहृदि मित्रोऽर्क” इति कोशान्नानार्थकस्य मित्रशब्दस्य वाचकता
नपुंसकरूपव्यक्त्या सुहृदि नियम्यते पुंलिङ्गरूपव्यक्त्या सूर्ये नियम्यते । इन्द्रशत्रुरिति ।
“इन्द्रशत्रुर्वधस्वे” ति वेदे इन्द्रः शत्रुः शातयिता यस्येति बहुव्रीहौ आद्युदात्तत्वेन इन्द्रस्य
शासनकर्तृत्वावगमः । षष्ठ्यतत्पुरुषे अन्यपदोदात्तत्वेन इन्द्रस्य शासनकर्मत्वावगम इतीन्द्रशत्रु-
शब्दस्य नानार्थकस्य वाचकता स्वरेण नियम्यते ॥

स्वरादय इत्यत्रादिपदग्राह्यमभिनयमुदाहरति—एहहेति ।

“एतावन्मात्रस्तनिका एतावन्मात्राभ्यामक्षिपत्राभ्याम् । एतावन्मात्रावस्था एतावन्मात्रैर्दिवसैः ॥”

इति संस्कृतम् । चित्रप्रवासिनि नायके नायिकावस्थां बोधयन्त्याः कस्याश्चिदुक्तिरियम् ।
एतद् आमलकादिरूपं परिमाणं यथोक्ती एतावन्ती तावेव एतावन्मात्रौ वक्त्रन्तात्स्वार्थे मात्रच्
अथवा चिदेव चिन्मात्रमिति वत् एवार्थकमात्रशब्देन मयूरव्यंसकादित्वात्समासः । एतावन्मात्रौ
स्तनौ यस्याः सा तथाभूता । एवमेतद् विवक्षितकमलदलादिरूपं परिमाणं यथोक्ते एतावन्मात्रे
ताभ्यामक्षिपत्राभ्यां नयनदलाभ्यामुपलक्षिता । एवमेतद् बुद्धिस्थपरिमाणं संख्या येषान्तथाविधै-
र्दिवसैर्लक्षणया वर्षैः एतावद् विवक्षितपरिमाणमुच्चतादि यस्याः सा एतावन्मात्रा तथाभूताऽव-
स्था स्वरूपं यस्याः सेत्यर्थः । अत्र बुद्धिस्थतत्तदर्थशक्तस्य नानार्थकस्यैतच्छब्दस्य वाचकता
अभिनयेन स्तनप्रदर्शने आमलकमुकुटाद्याकाररूपेण अक्षिप्रदर्शने पद्ममालाशाद्याकाररूपेण
अवस्थाप्रदर्शने उच्चतापुष्ट्यादिप्रदर्शकरूपेण दिवसप्रदर्शनेऽङ्गुल्यग्रधारणादिरूपेण स्तनादिगत-
परिमाणविशेषरूपेऽर्थे नियम्यते ॥ ११ ॥

अभिनयादय इत्यत्रादिपदादपदेशो गृह्यते, अपदेशश्च हृदयनिर्गतहस्तादिनाऽभिमतनि-
र्देशः, यथा कुमारसम्भवे—

इतः स दैत्यः प्राप्तश्रीर्नैत एवार्हति क्षयम् । विषवृक्षोऽपि सम्बर्ध्य स्वयं न्छेतुमसाम्प्रतम् ॥

इति पद्ये बुद्धिस्थपरामर्शकत्वेन नानार्थकस्य इत इतिशब्दस्य वाचकता अपदेशेन
वक्तरि नियम्यते ॥

ऽप्यनेकार्थस्य शब्दस्य यत्कचिदर्थान्तरप्रतिपादनं तत्र नाभिधा नियमनात्तस्याः ।
न च लक्षणा मुख्यार्थवाधाद्भावाद्, अपि त्वञ्जनं व्यञ्जनमेव व्यापारः । यथा—
भद्रात्मनो दुरधिरौहतनोर्विशाल-वंशोन्नतेः कृतशिलीमुखसङ्ग्रहस्य ।
यस्यानुपप्लवगतेः परवारणस्य दानाम्बुसेकसुभगः सततं करोऽभूत् ॥ १२ ॥

(३३) तद्युक्तो व्यञ्जकः शब्दः—

तद्युक्तो व्यञ्जनयुक्तः ।

—(३४) यत्सोऽर्थान्तरयुक् तथा ।

अर्थोऽपि व्यञ्जकस्तत्र सहकारितया मतः ॥ १९ ॥

तथेति व्यञ्जकः ।

इति काव्यप्रकाशे शब्दार्थस्वरूपनिर्णयो नाम द्वितीय उल्लासः ।

अनेकार्थस्य शब्दस्येति कारिकां सङ्गमयति—इत्थमिति । निवारितेऽपि अर्थान्तरं
निवार्य प्रकृतार्थबोधनेऽपि क्वचित् वक्तृवैशिष्ट्यादिसाहाय्यवति अथ वा द्रष्टव्यशब्दविन्या-
सरूपकविकौशल्यवति प्रतिपादनं बोधनं तत्र अर्थेऽभिधाने तस्या अभिधाया नियमनात्
संयोगादिभिर्नियन्त्रणात् । अन्यत्सुगमम् ॥

अभिधामूलं शाब्दीव्यञ्जनामुदाहरति—भद्रेति । कस्यचिद्राज्ञो वर्णनमिदम् । यस्य
राज्ञः करः पाणिः सततं निरन्तरं दानस्य वितरणस्य यदम्बु जलं तस्य सेकेन सेचनेन सुभगः
शोभनोऽभूत् । कीदृशस्य ? भद्रः शोभन आत्मा स्वरूपं यस्य तथाभूतस्य, तथा दुरधिरौहा
परैरनभिभवनीया तनुः शरीरं यस्य तस्य, तथा विशाले महति वंशे कुले उन्नतिः ख्यातिर्यस्य
तस्य, अथवा विशालवंशस्योन्नतिर्यस्मादिति, तथा कृतो विहितः शिलीमुखानां बाणानां सं-
ग्रहोऽभ्यासो येन तस्य, तथा अनुपप्लुता अवाधिता गतिर्ज्ञानं यस्य तस्य, तथा परान्
शत्रून् वारयति निवारयतीति परवारणस्तस्येति प्राकरणिकराजपक्षेऽर्थः । अप्राकरणिकराजपक्षे
तु यस्य परस्योत्कृष्टस्य वारणस्य गजस्य करः शुण्डादण्डः दानाम्बुसेकसुभगः मदजलसेकसु-
न्दरोऽभूत् । कीदृशस्य ? भद्रात्मनो भद्रजातीयस्य “भद्रो मन्दो मृगश्चे” त्यादिनाऽष्टगजजाति-
प्रतिपादनात्, तथा दुरधिरौहतनोः अत्युच्चतया दुःखाधिरौहशरीरस्य, तथा विशाला वंशस्य
पृष्ठदण्डस्योन्नतिरुच्चता यस्य तस्य, तथा कृतशिलीमुखसङ्ग्रहस्य स्वमदसुगन्धिना कृतभ्रमर-
सङ्ग्रहस्य, तथा अनुपप्लुतगतेः अनुद्धतगमनस्येत्यर्थः । वसन्ततिलका छन्दः । अत्र या
द्वितीयार्थप्रतीतिस्तत्राभिधायाः प्रकृतार्थबोधनविरामाल्लक्षणायाश्च मुख्यार्थबोधादित्रयहेतोर-
भावाद् व्यञ्जनाख्या वृत्तिरुपात्येति विश्वनाथ इत्यलं विस्तरेण ॥ १२ ॥

व्यञ्जनां निरूप्य व्यञ्जकशब्दं लक्षयति—तद्युक्त इति । व्यञ्जनायुक्तः शब्दो व्यञ्जक
इत्युच्यत इति कारिकार्थः (३३)

ननु भद्रात्मन इत्याद्युदाहरणे शब्दमात्रस्य व्यञ्जकत्वेऽपि शब्दार्थयुगलरूपकाव्यस्य
व्यञ्जकत्वाभावात्कथं ध्वनिस्वमित्याशङ्क्य सहकारितया अर्थस्य व्यञ्जकत्वमस्तीत्याह—यत्सो-
ऽर्थेति । स शब्दः यत् यस्मात्कारणात् अर्थस्य स्वशक्यप्रकृतार्थस्य अन्तरेण व्यवधानेन
युक् युक्तः तथा व्यञ्जको भवति अतस्तत्र काव्ये अर्थोऽपि स्वशक्यप्रकृतार्थोऽपि सहकारितया
अप्रधानतया व्यञ्जको मतः सम्मतः प्रकृतार्थबोधनानन्तरमेव ।

व्यञ्ज्यार्थबोधादर्थस्य सहकारित्वमिति कारिकार्थः (३४)

इति काव्यप्रकाशे नागेश्वरीटीकायां द्वितीयोल्लासः ।

अथ तृतीयोल्लासः

(३५) अर्थाः प्रोक्ताः पुरा तेषाम्—

अर्था वाच्य-लक्ष्य-व्यङ्ग्याः । तेषां वाचक-लाक्षणिक-व्यञ्जकानाम् ।

—(३६) अथव्यञ्जकतोच्यते ।

कीदृशीत्याह—

(३७) वक्तृवोद्व्यकाकूनां वाक्यवाच्यान्यसन्निधेः ॥ २१ ॥

प्रस्तावदेशकालादेवैशिष्यात्प्रतिभाजुषाम् ।

योऽर्थस्यान्यार्थधीहेतुर्व्यापारो व्यक्तिरेव सा ॥ २२ ॥

बोद्धव्यः प्रतिपाद्यः । काकुर्ध्वनेर्विकारः । प्रस्तावः प्रकरणम् । अर्थस्य वाच्य-
लक्ष्य-व्यङ्ग्यात्मनः ।

क्रमेणोदाहरति—

अइपिहुलं जलकुम्भं घेत्तूण समागदह्नि सहि तुरिअम् ।

समसेअसलिलणीसासणीसहा वीसमामि खणम् ॥ १३ ॥

अत्र चौर्यरतगोपनं गम्यते ।

अर्थव्यञ्जनां प्रतिपादयितुं पूर्वोक्तं स्मारयति—अर्था इति । पुरा वाच्यादयस्तदार्थाः
स्युरित्यत्र तेषां वाचकादिशब्दानामर्था वाच्यादयः प्रोक्ताः, इदानीमर्थव्यञ्जकतोच्यत इति
कारिकार्थः (३५-३६)

सा किंस्वरूपेत्यत आह—वक्तिरिति । परप्रतिपत्तये वाक्योच्चारयिता वक्ता कविर्नाय-
कादिर्वा बोधनीयः पुरुषादिर्बोद्धव्यः शोकभोत्याद्यनुमापको ध्वनिः काकुः तासाम्, एवं परस्पर-
रान्वितार्थकपदानां समूहो वाक्यं शक्योऽर्थो वाच्यः अन्यस्य वक्तृवोद्व्यभिन्नस्य सन्निधिः
सामीप्यम् वाक्यवाच्याभ्यां सहितोऽन्यसन्निधिरिति मध्यमपदलोपी समासः । तथा प्रस्तावः
प्रकरणं देशो विजनादिः कालो वसन्तादिः आदिना चेशादिः एतेषां वैशिष्ट्यात् सम्बन्धा-
द्वैलक्षण्याद्वा प्रतिभाजुषाम् काव्यवासनापरिपक्वबुद्धीनां या अन्यार्थधीः व्यङ्ग्यप्रतीतिः
तद्वेत्युयोऽर्थस्य वाच्य-लक्ष्य-व्यङ्ग्यरूपस्य व्यापारः सा व्यक्तिरेव व्यज्यतेऽनयेति करणव्युत्पत्त्या
व्यक्तिर्व्यञ्जनैवेति कारिकार्थः । तथा वक्त्रादिवैशिष्ट्यहेतुका या सहृदयानामन्या र्थधीस्तद्वेतु-
व्यापारत्वं व्यञ्जनायाः स्वरूपमिति दिक् (३७)

वक्तृवैशिष्ट्याद्वाच्यस्य व्यञ्जकत्वमुदाहरति—अइपिहुलमिति ।

अतिपृथुलं जलकुम्भं गृहीत्वा समागताऽस्मि सखि त्वरितम् ।

श्रमस्वेदसलिलनिःश्वासनिःसहा विश्राम्यामि क्षणम् ॥

इति संस्कृतम् । जलानयनमार्गे उपनायकोपभुक्ताया धर्मजलाद्युपभोगचिह्नेनोपभोगं
सम्भावयन्ती सखीम्रत्युक्तिरियम् । अस्मात्त्यहमर्थकमव्ययं हे सखि ! अहमतिशयेन पृथुलं
महान्तं जलपूर्णं कुम्भं गृहीत्वा त्वरितमेव समागता, श्रमाद् यौ स्वेदसलिलनिःश्वासौ ताभ्यां
निःसहा चलितुमक्षमा अतः क्षणं विश्राम्यामि विश्रामं करोमीत्यर्थः । ईदृशकुम्भवहनजन्य
एवायं श्रमो नान्यथा शङ्कनीय इति भावः । अत्र प्रमाणान्तरेणासतीत्वावगते सति व्यभि-
चारिणी वदतीति वक्तृवैशिष्ट्याद् वाच्यघटितवाक्यार्थस्य चौर्येण कृतं रतं गोपायतीति प्रति-
भाशालिनः सामाजिकान्प्रति व्यङ्ग्यम् । अत्र शब्दपरिवृत्तिसहत्वादर्थस्यैवेयं वृत्तिरिति
व्येयम् ॥ १३ ॥

ओणिहं दोव्वल्लं चिन्ता अलसत्तणं सणीससिअम् ।

मम मन्दभाङ्गीए केरं सहि तुहवि अहह परिहवइ ॥ १४ ॥

अत्र दूत्यास्तत्कामुकोपभोगो व्यज्यते ।

तथाभूतां दृष्ट्वा नृपसदसि पाञ्चालतनयां

वने व्याधैः सार्धं सुचिरमुषितं वल्कलधरैः ।

विराटस्यावासे स्थितमनुचितारम्भनिभृतं

गुरुः खेदं खिन्ने मयि भजति नाद्यापि कुरुषु ॥ १५ ॥

अत्र मयि न योग्यः खेदः कुरुषु तु योग्य इति काका प्रकाशयते । न च वाच्यसिद्धयङ्गमत्र काकुरिति गुणीभूतव्यङ्ग्यत्वं शङ्क्यं प्रश्नमात्रेणापि काकोर्विश्रान्तेः ।

तद्वा मा महगण्डस्थलणिमिअं दिट्ठि ण गेसि अणत्तो ।

बोद्धव्यवैशिष्ट्याद्वाच्यस्य व्यञ्जकत्वमाह—ओणिहमिति ।

औन्निद्रयं दौर्बल्यं चिन्ताऽलसत्वं सनिःश्वसितम् ।

मम मन्दभागिन्याः कृते सखि ! त्वामपि अहह परिभवति ॥

इति संस्कृतम् । कृतनायकसम्भोगां दूतीम्प्रति उपभोगचिह्नैः सम्भोगं ज्ञातवत्या नायिकाया उक्तिरियम् । हे सखि ! सनिःश्वसितं निःश्वाससहितम् औन्निद्रयं विगतनिद्रत्वं दौर्बल्यं दुर्बलता चिन्तया आलस्यं च कर्तुं मन्दः स्वल्पो भागो भागधेयं विद्यते यस्यास्तस्या मम कृते मदर्थं त्वामपि परिभवति पीडयतीत्यर्थः । अत्र बोद्धव्याया दूत्या अन्यदाऽपि दृष्टदुष्ट-चेष्टाया वैशिष्ट्याद् वाच्यघटितवाक्यार्थस्य स्वकामुकोपभोक्तृत्वमेवा प्रकाशयतीति सामाजिकान्प्रति व्यङ्ग्यम् ॥ १४ ॥

काकुवैशिष्ट्याद्वाच्यस्य व्यञ्जकत्वमाह—तथा भूतामिति । वेणीसंहारे भीमसेनस्य सहदेवं प्रत्युक्तिरियम् । गुरुर्युधिष्ठिरः खिन्ने भ्रान्ते मयि खेदं मात्सर्यं भजति कुरुषु कुर्वपत्येषु दुर्योधनादिषु अद्यापि प्रत्यपकारक्षमकालेऽपि न भजतीति काक्या सोपहासो वाक्यार्थः । खेदकारणमाह—तथा भूतामित्यादि । नृपसदसि राजसभायां न तु यत्र कुत्रचित् , तथाभूतां रजस्वलां दुःशासनाकृष्टवसनकचपाशां पाञ्चालस्य द्रुपदराजस्य तनयां न यस्य कस्यचिद् दृष्ट्वा वल्कलधरैरस्माभिर्वने द्वैतवने व्याधैर्वनचरैः सार्धं यत्सुचिरं बहुकालमुषितं निवासः कृतस्तद् एवं विराटस्य राज्ञ आवासे गृहे अनुचितस्य सूदादिकर्मण आरम्भेण उद्योगेन निभृतं गुप्तं यथा स्यात्तथा स्थितं च दृष्ट्वेत्यर्थः । शिखरिणीच्छन्दः । “रसै रुद्रैर्दिल्लन्ना यमनसमला गः शिखरिणी” ति लक्षणात् ॥ १५ ॥

अत्र मयि न योग्यं मात्सर्यं कुरुषु तु योग्यमिति नञ्काक्या व्यज्यते तदेवाह—अत्रेत्यादिना । ननु पात्रापात्रवैपरीत्येन खेदस्य करणाकरणरूपवाक्यार्थस्यायुक्ततयाऽपर्यवसानस्य पर्यवसानरूपसिद्धयै व्यङ्ग्योपस्थापनद्वारा काकुरेव भवतीति काकोर्वच्यसिद्धयङ्गत्वे तद्द्वारीभूतस्य व्यङ्ग्यस्यापि तथात्वेन गुणीभूतव्यङ्ग्यमिदमुदाहरणञ्च ध्वनिरित्याशङ्क्य निराकरोति—न चेति । वाच्यस्य भ्रातरि खेदभजनरूपस्य कुरुषु तदभजनरूपस्य च वाक्यार्थस्य सिद्धिः पर्यवसानं तदञ्जन्तत्कारकम् । काकोरिति व्यङ्ग्यव्यञ्जकभावे षष्ठी । तथा च काकुव्यङ्ग्येन प्रश्नमात्रेणापि विश्रान्तेः वाच्यार्थस्य पर्यवसानादित्यर्थः ।

वाक्यवैशिष्ट्याद्वाच्यस्य व्यञ्जकत्वमुदाहरति—तद्वा मा इति ।

तदा मम गण्डस्थलनिमग्नां दृष्टिं नानैषीरन्यत्र । इदानीं पैवाहं तौ च कपोलौ न सा दृष्टिः ॥

एणिं सच्चेअ अहन्तेअ कवोला ण सा दिड्डी ॥ १६ ॥

अत्र मत्सखी कपोलप्रतिबिम्बितां पश्यतस्ते दृष्टिरन्यैवाभूत्, चलितायान्तु तस्यामन्यैव जातेत्यहो प्रच्छन्नकामुकत्वं ते इति व्यज्यते ।

उद्देशोऽयं सरसकदलीश्रेणिशोभातिशायी
कुञ्जोत्कर्षाङ्कुरितरमणीविभ्रमो नर्मदायाः ।

किञ्चैतस्मिन्सुरतसुहृदस्तन्वि ते वान्ति वाता
येषामग्रे सरति कलिताऽकाण्डकोपो मनोभूः ॥ १७ ॥

अत्र रतार्थं प्रविशेति व्यङ्ग्यम् ।

णोल्लेइअणोल्लमणा आता मं घरभरम्भि सअलम्भि ।

खणमेत्तं जइ संझाइ होइ ण व होइ बीसामो ॥ १८ ॥

इति संस्कृतम् । नायिकाकपोलगतमन्यप्रियतमाप्रतिबिम्बं नायिकामुखावलोकनमिषेण सादरं पश्यन्तं तत्प्रतिबिम्बापगमे तादृशनिरीक्षणनिवृत्तं नायकं प्रति नायिकाया उक्तिरियम् । तदा यदा सा कामिनी मत्सन्निधावासीत् तस्मिन्काले इदानीं तस्या गमनकाले न सा स्निग्धा अनिमेषा च, अन्यत्पद्यम् ॥ १६ ॥

अत्र तदेदानीमिति पदद्वयात्मकवाक्यवैशिष्ट्याद्व्यङ्ग्यमाह—अत्रेति । तव प्रच्छन्नकामुकत्वमित्युपालम्भप्रकाशनं सामाजिकान् प्रति व्यङ्ग्यम् ।

वाच्यवैशिष्ट्याद्वाच्यस्य व्यञ्जकत्वमुदाहरति—उद्देशोऽयमिति । रतार्थिनः कामुकस्य नायिकां प्रत्युक्तिरियम् । हे तन्वि कुञ्जाङ्गि ! नर्मदाया विशेषतया अयमुद्देश ऊर्ध्वदेश उन्नतभूषणदेशः तिष्ठतीति शेषः । कीदृशः सः ? सरसानां स्निग्धानां कदलीनां श्रेण्याः पङ्क्त्या शोभा तथा अतिशायी अतिशयितः तथा कुञ्जानां लतागृहाणामुत्कर्षेण पुष्पसमृद्ध्या अङ्कुरितः असन्नेवोत्पादितः रमणीनां विलासिनीनां विभ्रमो हावभेदो यत्र तादृशः, किञ्च अपि च एतस्मिन्प्रदेशे ते मानिनीमानभजने प्रसिद्धाः सुरतस्य स्तेः सुहृदः पुनः पुनः प्रवर्त्तका वाता वान्ति येषां वातानामग्रे पुरो मनोभूः कामः कलितो धृतोऽकाण्डेऽनवसरे कोपो येन तादृशः सन् सरति चलति । मन्दाक्रान्ताच्छन्दः । ‘मन्दाक्रान्ता जलधिषडगैर्मौं न तौ तादगुरु चेदि’ति लक्षणात् । अत्र तन्वीत्यनेन कन्दर्पवेदनावत्त्वं श्रमापनायकसत्त्वादत्रैव रतौचित्यम् । नर्मदैत्यनेन नर्मक्रीडां ददातीति, उद्देश इत्यनेन अधःसञ्चरतां पतनभियाऽनवलोकनीयत्वं, सरसेत्यनेन शुष्कपर्णाभावेन कटुशब्दराहित्यम्, श्रेणीत्यनेन प्रान्तवेष्टनं छाया च, श्रेणीशोभेत्यनेन स्थानान्तरादतिशयितशोभत्वम्, कुञ्जेत्यादिना रतिवैमुख्यम्, व्यसनं वाता इत्यनेनैव गमनशालित्वे लब्धे पुनर्वान्तीत्यनेन मन्दत्वम्, अग्रेसरतीत्यनेन वायुसम्बन्धसमकालीनकामपीडोदयात्तस्याग्रेसरत्वमुत्प्रेक्षितम्, कलितेत्यनेन सुरतवैमुख्यात्कुपितः कामः किं विधास्यतीति न ज्ञायते इति, मनोभूरित्यनेन दुष्परिहरत्वञ्च व्यज्यते ॥ १७ ॥

अत्र नर्मदोद्देशरूपस्य तद्विशेषणीभूतस्य च वाच्यस्य वैशिष्ट्यात्सुरतार्थं प्रविशेति व्यङ्ग्यमित्याह—अत्रेति ।

अन्यसन्निधिवैशिष्ट्याद्वाच्यस्य व्यञ्जकत्वमुदाहरति—णोल्लेइ इति ।

नुदत्यनार्द्रमनाः स्वश्रूमां गृहभरे सकले ।

क्षणमात्रं यदि संध्यायां भवति न वा भवति विश्रामः ॥

इति संस्कृतम् । गुरुजनसन्निध्यादुपनायकं प्रति वक्तुमसमर्था काचित् सङ्केतकालसूचनाय प्रतिवेशिनीम्प्रति स्वश्रूपालम्भमाह—यदि क्षणमात्रं विश्रामो भवति तर्हि सन्ध्यायामथ

अत्र सन्ध्यासङ्केतकाल इति तदस्थं प्रति कयाचिद् द्योत्यते ।

सुव्वइ समागमिस्सदि तुज्झ पिओ अज्ज पहरमेत्तेण ।

एमेअ किंत्ति चिट्ठसि ता सहि सज्जेसु करणिज्जम् ॥ ९ ॥

अत्रोपपत्तिं प्रत्यभिस्तु प्रस्तुता न युक्तमिति कयाचिन्निवार्यते ।

अन्यत्र यूयं कुसुमावचायं कुरुध्वमत्रास्मि करोमि सख्यः ।

नाहं हि दूरं भ्रमितुं समर्था प्रसीदतायं रचितोऽञ्जलिर्वः ॥ २० ॥

अत्र विविक्तोऽयं देश इति प्रच्छन्नकामुकस्त्वयाऽभिसार्यतामिति आश्वस्तां प्रति कयाचिन्निवेद्यते ॥

गुरुअणपरवस पिअ किं भणामि तुह मंदभाइणी अहकम् ।

अज्ज पवासं वच्चसि वच्च सअं जेव्व सुणसि करणिज्जम् ॥ २१ ॥

वा न भवत्येवेति योजना, स्पष्टार्थमन्यत् । अत्रानाद्रेत्यादिना श्रमादिव्याजेनापि नावकाश इति, श्वश्रुत्यनेनानतिक्रमणीयता, सकल इत्यनेन सार्वकालिकी व्यग्रता सन्ध्यायामित्यनेन तत्रैवावसर इति च व्यज्यते ॥ १८ ॥

अत्र तदस्थान्यसन्निधेर्वैशिष्ट्यात्सङ्केतसमयबोधनं सामाजिकेषु व्यज्यते तदाह—अत्रेति ॥

प्रकरणरूपप्रस्ताववैशिष्ट्याद्वाच्यस्य व्यञ्जकत्वमुदाहरति—सुव्वइ इति ।

श्रूयते समागमिष्यति तव प्रियोऽद्य प्रहरमात्रेण ।

एवमेव किमिति तिष्ठसि तत्सखि ! सज्जय करणीयम् ॥

इति संस्कृतम् । उपपत्तिस्प्रति गन्तुमुत्तुकाबायिकाम्प्रति अभिसारनिवारणाय तत्पत्या-गमनवार्ता श्रुतवत्याः सख्या जनान्तरसन्निधाने उक्तिरियम् । अद्यैव प्रहरमात्रेण तव प्रियः समागमिष्यतीति श्रूयते तत्तस्मात्कारणाद् हे सखि ! एवमेव तदीयभोजनादिव्यापारराहित्येनैव किमिति किमर्थं तिष्ठसि करणीयं रन्धनादिकार्यं सज्जय साधयेत्यर्थः ॥ १९ ॥

अत्राद्यैवेत्यनेन न कालान्तरे प्रहरमात्रेणेत्यनेन न विलम्बेन समागमिष्यतीत्यनेन सम्यक्पूर्णकामत्वेन पुनर्गमनाभाव इति च अभिसरणोपयोगिवेषविन्यासादिप्रकरणे पत्या-गमनकथनेनाभिसरणनिषेधं विदितरहस्या सखी करोतीति प्रकरणं जानतां सामाजिकानां व्यङ्ग्यमित्याशयेनाह—अत्रेति ।

देशवैशिष्ट्याद्वाच्यस्य व्यञ्जकत्वमुदाहरति—अन्यत्रेति । सखीवेषधारिणा स्वामिना साकमागतां सहचरी दृष्ट्वा सखीः प्रति नायिकाया उक्तिरियम् । हे सख्यः ! यूयं कुसुमानामव-चायं हस्तेनादानं अन्यत्र इतो दूरे कुरुध्वम् । अत्र अस्मिन्प्रदेशे अस्मि अहङ्करोमि कुसुमावचा-यमिति शेषः । स्वदूरगमननिषेधे हेतुमाह—नाहमिति । हि यतः अहं दूरं भ्रमितुं चलितुं न समर्था, अयमञ्जलिः प्रणामाञ्जलिः वो गुष्मभ्यं रचितः कृतः प्रसीदत प्रसन्ना भवतेत्यर्थः ॥ २० ॥

अत्र व्यङ्ग्यं दर्शयति—अत्रेत्यादिना । सख्योऽन्यत्र सन्ति तेन विविक्तो विज्ञतोऽ-यं देशः तस्मात्प्रच्छन्नः सखीवेषधारी कामुकस्त्वयाऽभिसार्यतां प्रेर्यतामिति आश्वस्तां विश्वास-वतो प्रियसखीं प्रति देशवैशिष्ट्याद् व्यज्यते । अत्र सामान्यसखीविषयो वाच्योऽर्थः प्रियसखी-विषयो व्यङ्ग्य इति दिक् ।

कालवैशिष्ट्याद्वाच्यस्य व्यञ्जकत्वमाह—गुरुअणेति ।

गुरुअणपरवस प्रिय ! किं भणामि तव मन्दभागिनी अहकम् ।

अद्य प्रवासं व्रजसि व्रज स्वयमेव श्रोष्यसि-करणीयम् ॥

इति संस्कृतम् । प्रवासं गन्तुकामम्प्रति प्रियाया उक्तिरियम् । गुरुजनो मान्यजनः

अत्राय मधुसमये यदि ब्रजसि तदाऽहं तावद् न भवामि तव न जानामि गतिमिति व्यज्यते ।

आदिग्रहणाच्चेष्टादेः । तत्र चेष्टाया यथा—

द्वारोपान्तनिरन्तरे मयि तथा सौन्दर्यसारश्रिया

प्रोल्लास्योरुयुगं परस्परसमासक्तं समासादितम् ।

आनीतं पुरतः शिरोंशुकमधः क्षिप्ते चले लोचने

वाचस्तत्र निवारितं प्रसरणं सङ्कोचिते दोलते ॥ २२ ॥

अत्र चेष्टया प्रच्छन्नकान्तविषय आकूनविशेषो ध्वन्यते । निगकाङ्क्षत्वप्रति-
पत्तये प्राप्तवसरतया च पुनः पुनरुदाह्रियते । वक्त्रादीनां मिथः संयोगे द्विका-
दिभेदेन अनेन क्रमेण लक्ष्य-व्यङ्ग्ययोश्च व्यञ्जकत्वमुदाहार्यम् ॥

पित्रादिः स एव परः शत्रुस्तद्वशस्तदायत्तत्संबुद्धौ हे गुरुजनपरवश ! हे प्रिय ! तव किं भणामि वदामि परायते वचनन्निरर्थकम् , अत एवाहम्भन्दभागिनीं अलम्भाया । यतः अद्य वसन्ते यस्मिन्प्रवासिनोऽपि गृहमायान्ति, तस्मिन् त्वं प्रवससि परदेशं ब्रजसि गच्छसि ब्रज गच्छेति सर्वेन्द्रोषोक्तिः, स्वयमेव करणीयं श्रोष्यसि मया करणीयं कर्तुं योग्यं सरणं त्वमेव श्रोष्यसि ॥ २१ ॥

अत्र वसन्तकालवैशिष्ट्यात् प्रियं प्रत्युरक्ततया त्वदेकशरणाहं त्वद्गमने नैव जीवामीति सहृदयेषु व्यज्यते ।

कारिकास्थमादिपदं व्याचष्टे—आदिग्रहणादिति । चेष्टावैशिष्ट्याद्वाच्यस्य व्यञ्जकत्व-
माह—द्वारोपान्तेति । स्वविषयकभावबोधकनायिकावृत्तिचेष्टाविशेषमवधारितवतो नायकस्य सखायप्रत्युक्तिरियम् । मयि द्वारोपान्तस्य द्वारनिकटदेशस्य निरन्तरे सन्निहिते सति सौन्द-
र्येण सारश्रेष्ठा श्रः शोभा यस्यास्तथा ऊरुयुगं सक्थिद्वयं प्रोल्लास्य प्रसार्य परस्परसमासक्त-
मन्योन्यसंलग्नं समासादितं संबन्धं प्रापितमिति यावत् । तथा शिरोंशुकं शिरःसम्बन्धि वस्त्रं पुरतः अग्रतः आनीतं ततः चले चञ्चले लोचने अधःक्षिप्ते सञ्चारिते तत्र तस्मिन् काले वाचः वचनस्य प्रसरणं सखीषु प्रवर्तनं निवारितं मुखमुद्रणेनेति शेषः । ततः दोलते बाहुलते सङ्कोचिते संकुच्य मिथः संयोजिते इत्यर्थः । शार्दूलविक्रीडितं छन्दः ॥ २२ ॥

अत्र सक्थनोः परस्परसंबन्धकरणेन विपरीतसुरतप्रदानम् , अग्रतो वस्त्रानयनेन गूढमाग-
च्छेति, नेत्रसञ्चारेण सूर्यास्तमयः सङ्केतकालः, मुखमुद्रणेन कोलाहलरहिते काले कोलाहल-
रहितं यथा तथा आगन्तव्यम् । भुजसंयोजनेन आगमनपारितोषिकमाक्षिप्तं करोमीति च चेष्टावैशिष्ट्याद् व्यज्यते ।

तदेवाह—अत्रेति । प्रच्छन्नकान्तविषयः भावपरीक्षां द्वारि वेषान्तरेण स्थितकान्त-
विषयः आकृतविशेषः स्वाभिप्रायविशेषः ।

ननु वक्तृबोद्धव्यकालादीनां सङ्करेण वैशिष्ट्ये द्वित्रोदाहरणेनैव निर्वाहे किमेतावद्भिरि-
त्यत आह—निराकाङ्क्षेति । प्रत्येकं किमुदाहरणमिति शिष्याकाङ्क्षानिवृत्तये अनवसरे सङ्कोचोऽपि युज्यते इति सोऽपि नास्तीत्याह—प्राप्तावसरेति । एवं च वाच्यस्य वक्त्राद्यौकैकस्य वैशिष्ट्येन व्यञ्जकत्वमुदाहृतम् । लक्ष्यव्यङ्ग्ययोरेकादिवैशिष्ट्येन व्यञ्जकत्वं चोदाहार्यमि-
त्याह—वक्त्रादीनामिति । वक्तृबोद्धव्यादीनां मिथः संयोगे परस्परसम्बन्धे सति द्विका-
दिभेदेन द्वौ परिमाणमस्येति द्विकं द्विक्रिकादिभेदेनेति यावद् व्यञ्जकत्वमिति शेषः । वक्त्रा-
दीनां द्वयोः संयोगे द्विकवैशिष्ट्यम् । त्रयाणां संयोगे त्रिकवैशिष्ट्यमिति परमार्थः । अनेनेति

(३८) शब्दप्रमाणवेद्योऽर्थो व्यनक्त्यर्थान्तरं यतः ।

अर्थस्य व्यञ्जकत्वे तच्छब्दस्य सहकारिता ॥ २३ ॥

शब्देति । न हि प्रमाणान्तरवेद्योऽर्थो व्यञ्जकः ॥

इति काव्यप्रकाशेऽर्थव्यञ्जकतानिर्णयो नाम तृतीयोल्लासः ॥ ३ ॥

अथ चतुर्थ उल्लासः

यद्यपि शब्दार्थयोर्निर्णये कृते दोषगुणालङ्काराणां स्वरूपमभिधानीयं तथाऽपि धर्मिणि प्रदर्शिते धर्माणां हेयोपादेयता ज्ञायत इति प्रथमं काव्यभेदानाह—

(३९) अविवक्षितवाक्यो यस्तत्र वाच्यं भवेद् ध्वनौ ।

अर्थान्तरे सङ्क्रमितमत्यन्तं वा तिरस्कृतम् ॥ २४ ॥

लक्षणामूलगूढव्यङ्ग्यप्राधान्ये सत्येव अविवक्षितं वाच्यं यत्र स ध्वनौ इत्यनुवादाद् ध्वनिरिति ज्ञायः । तत्र च वाच्यं क्वचिदनुपयुज्यमानत्वादर्थान्तरे परिणमितम् । यथा—
त्वामस्मि वच्मि विदुषां समवायोऽत्र तिष्ठति ।

यथा वक्तृवैशिष्ट्यादिना वाच्यार्थस्य व्यञ्जकत्वमुदाहृतं तथा उदाहर्तृम् उदाहरणान्तरमन्विष्य ज्ञेयम् ॥

अर्थव्यञ्जकतोच्यते इत्यनेनार्थमात्रस्य व्यञ्जकत्वे शब्दार्थोभयरूपकाव्यस्य व्यञ्जकत्वाभावात्कथं ध्वनित्वमिति शब्दस्यापि सहकारितया व्यञ्जकत्वमाह—शब्दप्रमाणेति । यतः कारणात् शब्दप्रमाणेन वेद्यः प्रतिपादितोऽर्थः वाच्य-लक्ष्य-व्यङ्ग्यरूपः अर्थान्तरं व्यङ्ग्यरूपं व्यनक्ति प्रकाशयति तत् तस्मात्कारणात् अर्थस्य व्यञ्जकत्वे शब्दस्य सहकारिता विशेषणीभाव इति कारिकार्थः (३८)

इति श्रीकाव्यप्रकाशे नागेश्वरीटीकायां तृतीयोल्लासः ॥

यद्यपि “तददोषौ शब्दार्था” वित्यादिना शब्दार्थयोर्निरूपणे कृते अदोषत्वादिधर्मातिरिक्ते आकाङ्क्षैव नोदेति तथाऽपि कास्त्वेन काव्यरूपधर्मिप्रदर्शनं विना आकाङ्क्षैव न भवतीति शङ्कोत्तराभ्यामाह—यद्यपीति । अभिधानीयं कथनीयं धर्मिणि काव्ये प्रदर्शिते अवान्तरभेदसहितं प्रकर्षेण निर्दिष्टं धर्माणां दोषगुणालङ्काराणां हेयोपादेयता दोषाणां हेयत्वं त्याज्यत्वं गुणालङ्काराणामुपादेयता ग्राह्यत्वं काव्यभेदाद् ध्वन्यादिरूपकाव्यभेदाद् ध्वनिरूपं काव्यं द्विविधं लक्षणामूलकमभिधामूलकं चेति । तत्राद्यमविवक्षितवाच्यं द्वितीयं विवक्षितवाच्यम् ।

तयोः प्रथमं विभजते—अविवक्षितेति । अविवक्षितमनुपयुक्तं वाच्यं वाच्योऽर्थो यत्र तादृशो यो ध्वनिस्तत्र तस्मिन्ध्वनौ उत्तमे काव्ये वाच्यं वाच्योऽर्थः अर्थान्तरे वाच्यलक्ष्यसाधारणेऽर्थे संक्रमितं परिणमितम् अत्यन्ततिरस्कृतं वा भवेदिति कारिकार्थः (३९)

कारिकाघटकाविवक्षितवाच्य इतिपदं विवृणोति—लक्षणामूलेति । लक्षणामूलं यद् गूढव्यङ्ग्यं तस्य प्राधान्ये ध्वनावित्यनुवादादिति । य इति यच्छब्दसाक्षात्स्य तत्रेत्यस्य विशेषणतया कथनात् तत्र च अविवक्षितवाच्ये ध्वनौ च वाच्यं वाच्योऽर्थः क्वचिद् अनुपयुज्यमानत्वात् यद्रूपेण वाच्यं तद्रूपेण प्रकृतान्वयेऽनभिप्रेतत्वाद् अर्थान्तरे । अन्यप्रकारेण वाच्यलक्ष्यसाधारणेऽर्थे परिणमितं परिणमितमिवेत्यर्थः । यथा काकेभ्यो दधि रक्ष्यतामित्यत्र वाच्योऽपि काको दध्युपघातकरूपेण लक्ष्यः ।

अर्थान्तरसंक्रमितवाच्यं ध्वनिमुदाहरति—त्वामस्मीति । विद्वत्सभां गच्छन्तमिति

आत्मीयां मतिमास्थाय स्थितिमत्र विवेहि तत् ॥ २३ ॥

अत्र वचनादि उपदेशादिरूपतया परिणमति ॥

कचिदनुपपद्यमानतया अत्यन्तं तिरस्कृतम् । यथा—

उपकृतं बहु तत्र किमुच्यते सुजनता प्रथिता भवता परम् ।

विदधदीदृशमेव सदा सखे सुखितमास्त्व ततः शरदां शतम् ॥ २४ ॥

एतदपकारिणं प्रति विपरीतलक्षणया कश्चिद्वदति ।

(४०) विवक्षितं चान्यपरं वाच्यं यत्रापरस्तु सः ।

अन्यपरं व्यङ्ग्यमिति स एष च ।

(४१) कोऽप्यलक्ष्यक्रमव्यङ्ग्यो लक्ष्यव्यङ्ग्यक्रमः परः ॥ २५ ॥

अलक्ष्येति न खलु विभावानुभावव्यभिचारिण एव रसः, अपि तु रसस्तैरित्यस्ति क्रमः स तु लाघवात् लक्ष्यते, तत्र—

कस्यचिदास्योक्तिरियम्, यतोऽत्र विदुषां विलक्षणज्ञानवतां समवायः समुदायस्तिष्ठति तत् तस्माद् आत्मीयां स्वकीयां मतिं बुद्धिमास्थाय अवलम्ब्य अत्र सभायां स्थितिं सावधानवर्त्तनं विवेहि कुरु इति त्वामुपदेशार्हम् अस्मि अहमित्यर्थकाव्ययम् अहमातः वच्मि उपदिशामीत्यर्थः । अत्र सम्बोध्यमुद्दिश्य वक्तव्यकथनेनैव सिद्धे पुनस्त्वामस्मि वच्मीति कथनमनुपपद्यते इति त्वामुपदेश्यम् अस्मि आतोऽहं वच्मि उपदिशामीति लक्ष्यं तेन हितसाधनत्वम् अन्यथाचरणे उपहसनीयत्वं च व्यङ्ग्यमिति बोध्यम् ॥ २३ ॥

अत्यन्तं तिरस्कृतमिति लक्षणं विवृणोति—कचिदिति । अत्यन्तं तिरस्कृतं प्रकृतान्वयानुपयोगितया इतरार्थमात्रलक्षकं वाच्यमिति शेषः । अत्यन्ततिरस्कृतवाच्यं ध्वनिमुदाहरति—उपकृतमिति । अपकारिणमपि कस्यचिदुक्तिः, त्वया यदुपकृतं तत्र विषये किमुच्यते किं वक्तव्यं भवता परं केवलं सुजनता सौजन्यं प्रथिता प्रकृतिता सौजन्येनैव एतावानुपकारो न तु प्रत्युपकारलोभाद् । हे सखे ! ततस्तस्मात् ईदृशमेव विदधत कुर्वन् शरदां वर्षाणां शतं व्याप्य सुखितं सुखयुक्तं यथा स्वात्तया आस्त्व तिष्ठेति मुख्योऽर्थः । अयं चापकारिणं प्रति बाधितः सन् उपकृतम् अपकृतं सुजनता दुर्जनता सखे शत्रो सुखितं दुःखितमिति विपरीतं लक्षयति, अपकाराद्यतिशयो व्यङ्ग्यः । द्रुतविलम्बितं लन्दः । “द्रुतविलम्बितमाह नभौ मरा”-विति लक्षणात् ॥ २४ ॥

अभिधामूलकं ध्वनिं लक्षयति—विवक्षितं चेति । यत्र यस्मिन् ध्वनौ वाच्यं वाच्योऽर्थः विवक्षितं वाच्यताऽवच्छेदकरूपेणान्वयबोधविषयः अन्यपरं च व्यङ्ग्योपसर्जनीभूतं च, सः अपरः विवक्षितान्यपरवाच्यध्वनिरित्युच्यत इति कारिकार्थः (४०)

विवृतौ व्यङ्ग्यमिष्टमित्यस्य व्यङ्ग्ये विश्रान्तमित्यर्थः । एष च विवक्षितान्यपरवाच्यध्वनिश्च ।

कोऽपीति—अनिर्वचनीयचमत्कारकारी एकः अलक्ष्योऽर्थः क्रमो वाच्य-व्यङ्ग्ययोः पौर्वापर्यं यस्य तादृशं व्यङ्ग्यं यत्र तादृश इति सूत्रार्थः । अत्र रसस्य निरतिशयानन्दत्वेन प्राधान्यमाविष्कर्तुमलक्ष्यक्रमस्य प्रागुपादानम् । केचित्तु सूचीकटाहन्यायेन अलक्ष्यक्रमस्यैकविधत्वात्प्रागुपादानं लक्ष्यक्रमस्यानेकविधत्वात्प्रागुपादानमित्याहुः (४१)

ननु अक्रम इत्येवोच्यतां किमलक्ष्यक्रम इत्युपादानेनेति शङ्कां निराकुर्वन् अलक्ष्येति प्रतीकमादायाह—अलक्ष्येति । तै रसः अभिव्यज्यते । लाघवान्नेति । रसविभावाद् द्वयोः पौर्वापर्यक्रमोऽस्त्येव किन्तु रसोद्बोधेन इति चित्तापकर्षणात् शतपत्रपत्रशतमेदनवत्तस्याज्ञानादित्युक्तमलक्ष्यक्रम इति भावः । तत्रेति । तयोर्मध्ये ।

(४२) रसभावतदाभावभावशान्त्यादिङ्क्रमः ।

भिन्नो रसाद्यलङ्कारादलङ्कार्यतया स्थितः ॥ २६ ॥

आदिग्रहणाद्भावोदय-भावसन्धि-भावशबलत्वानि । प्रधानतया यत्र स्थितो रसादिस्तत्रालङ्कार्यः । यथोदाहरिष्यते अन्यत्र तु प्रधाने वाक्यार्थे यत्राङ्गभूतो रसादिस्तत्र गुणीभूतव्यङ्ग्ये रसवत्प्रेय-ऊर्जस्वि-समाहितादयोऽलङ्काराः । ते च गुणीभूतव्यङ्ग्याभिधाने उदाहरिष्यन्ते ।

तत्र रसस्वरूपमाह--

(४३) कारणान्यथ कार्याणि सहकारीणि यानि च ।

रत्यादेः स्थायिनो लोके तानि चेन्नाट्यकाव्ययोः ॥ २७ ॥

विभावा अनुभावास्तत् कथ्यन्ते व्यभिचारिणः ।

व्यक्तः स तैविभावाद्यैः स्थायी भावो रसः स्मृतः ॥ २८ ॥

उक्तं हि भरतेन—“विभावानुभावव्यभिचारिसंयोगाद्रसनिष्पत्तिरिति । एतद्विद्वण्वते विभावैर्ललनोद्यानादिभिर्गलम्बनोद्दीपनकारणै रत्यादिको

अलक्ष्यक्रमं विभजते—रसेति । रसाः शृङ्गारादयः भावा रत्यादयः तदाभासाः रसा-
भामा भावाभासाश्च भावशान्तिः भावस्य व्यभिचारिभावस्य शान्तिश्च आदिर्यस्य सः अक्रमः
अलक्ष्यक्रमः, स च रसाद्यलङ्काराद् रसवदाद्यलङ्काराद् भिन्नः यतोऽलङ्कार्यतया प्रधानतया
स्थित इदंशो रसादिर्यत्र ध्वनौ स्थितः सोऽलक्ष्यक्रमव्यङ्ग्य इति कारिकार्थः (४२)

अलङ्कार्यतया स्थित इति व्याचष्टे—प्रधानेति । यत्र, तत्रेति असंलक्ष्यक्रमव्यङ्ग्यविषये
यथोदाहरिष्यते शून्यं वासयामित्यादिना । प्रधाने रसान्तरेऽङ्गिनि वाक्यार्थे वाक्योद्देश्ये
अङ्गभूतः उत्कर्षकः गुणीभूतव्यङ्ग्ये अयं स रसनोत्कर्षात्पादौ रसस्याङ्गत्वे रसवदलङ्कारः,
भावस्याङ्गत्वे प्रेयोऽलङ्कारः, रसाभासस्य भावाभासस्य चाऽङ्गत्वे ऊर्जस्विनामाऽलङ्कारः, भावशा-
न्तेरङ्गत्वे समाहितः, आदिपदाद् भावोदयादेरङ्गत्वेऽलङ्कारान्तराणि उदाहरिष्यन्ते पञ्चमोक्ताः ।

तत्र रसे लक्षयति—कारणान्यथेति । स्थायिनोऽविच्छिन्नप्रवाहस्य रत्यादेः ललना-
दिविषयकप्रीत्यादेः लोके व्यवहारे यानि कारणानि यान्यालम्ब्य इत्यादिराविर्भवति तानि
ललनारूपाणि आलम्बनपदाभिधेयानि जनककारणानि प्रादुर्भूते च रत्यादौ यानि तस्य पुष्टि-
रूपोद्दीपनकारीणि चन्द्रोदयादीनि उद्दीपनपदव्यपदेश्यानि परिपोषकारणानि अथ कार्याणि
रत्यादिजन्यानि कायिक-वाचिक-मानसिकभेदेन नानाविधानि कटाक्ष-भुजाक्षेप-काकुत्ति-
प्रभृतीनि सहकारीणि रत्यादिकार्यस्य जनने द्रष्टिं प्रतीतौ वा सहायभूतानि निर्वेदादीनि,
तानि नाट्यकाव्ययोः अभिनयात्मकं काव्यं नाट्यं काव्यं श्रव्यकाव्यं तयोः चेद्यदि निवध्यन्ते
इति शेषः । तत् तदा क्रमेण विभावा अनुभावा व्यभिचारिण इति रसज्ञैः कथ्यन्ते । तैविभा-
वाद्यैर्व्यक्तः व्यञ्जनावृत्त्या प्रतिपादितः स स्थायी अविच्छिन्नप्रवाहः भावः चित्तवृत्तिविशेषो
रसः स्मृतः ध्वनिकारादिमिराम्नात इति कारिकार्थः । वासनारूपतयाऽतिसूक्ष्मरूपेणावस्थितान्
रत्यादीन् स्थायिनो विभावयन्ति आस्वादयोग्यतां नयन्तीति विभावाः ताननुभवविषयीकुर्व-
न्तीति अनुभावाः तान् विशेषेण कार्ये अभिचारयन्ति संचारयन्ति मुहुर्मुहुरभिव्यञ्जयन्तीति
वा व्यभिचारिण इति दिक् (४३)

उक्तेऽर्थे नाट्यशास्त्रप्रवर्तकभरतमुनिसम्मतिमाह—उक्तं हीति ! ललनादिभिरालम्बन-
विभावैः स्थायी रत्यादिको जनित उद्यानादिभिरुद्दीपनविभावैरुद्दीपितः अनभावैः कटाक्षादिभिः

भावो जनितः अनुभावैः कटाक्षभुजाक्षेपप्रभृतिभिः कार्यैः प्रतीतियोग्यः कृतः व्यभिचारिभिर्निर्वेदादिभिः सहकारिभिरुपचितो मुख्यया वृत्त्या रामादावनुकार्ये तद्रूपतानुसंधानान्नक्तकेऽपि प्रतीयमानो रस इति भट्टलोल्लटप्रभृतयः ।

राम एवायम् अयमेव राम इति न रामोऽयमित्यौत्तरकालिके बाधे रामोऽयमिति रामः स्याद्वा न वाऽयमिति रामसदृशोऽयमिति च सम्यङ्मिथ्यासंशय—सादृश्यप्रतीतिभ्यो विलक्षणया चित्रतुरगादिन्यायेन रामोऽयमिति प्रतिपत्त्या ग्राह्ये नटे ।

सेयं ममाङ्गेषु सुधारसच्छटा सुपूरकपूर्णशलाकिका दृशोः ।

मनोरथश्रीर्मनसः शरीरिणी प्राणेश्वरी लोचनगोचरं गता ॥ २५ ॥

दैवादहमय तथा चपलायतनेत्रया वियुक्तश्च ।

अविरलविलोलजलदः कालः समुपागतश्चायम् ॥ २६ ॥

कार्यैः प्रतीतियोग्यः कृतः अभिव्यक्तः व्यभिचारिभिर्निर्वेदादिभिरुपचितः पुष्टीकृतः मुख्यया वृत्त्या साक्षात्सम्बन्धेन अनुकार्ये नाट्येनाभिनेये रामादौ नायके स्थितोऽपीति शेषः । तद्रूपतानुसन्धानान् रामस्यैव वेषविशेषादिविधायिनि नक्तके काव्यपाठके वा तात्कालिकरामत्वाद्याद् रामत्वाभिमानाद्वा प्रतीयमानः सामाजिकैरारोप्यमाणः रसः रसपदवाच्यो भवतीति भरतसूत्रं भट्टलोल्लटादिभिस्तट्टीकाकृद्भिर्व्याख्यातमित्यनुवदति—एताद्व-वृण्वत इति । अयम्भावः—असत्यपि सर्पे सर्पतयाऽवलोकनाद्यथा दाम्नोऽपि भीतिरुदेति तथा नक्तके सीताविषयिणी अनुरागरूपा रामरतिरविद्यमानापि नाट्यनैपुण्येन तस्मिन् स्थितेन प्रतिभासमाना सहृदयदृग्दये चमत्कारमर्पयन्त्येव रसपदवीमधिरोहतीति दिक् ।

उक्तव्याख्याने अनुकार्ये रामादावेव रसनिष्पत्त्या सामाजिके रसनिष्पत्तेरभावात्सामाजिकानां चमत्कारानापत्तिरित्यरुचिम्मनसि निधाय स्थायिनो रत्यादेर्विभावादिभिः पूर्वोक्तैः संयोगाद् अनुमाप्यानुमापकभावरूपसम्बन्धाद् रसस्य निष्पत्तिरनुमितिरिति श्रीशङ्कुकसंमतं भरतसूत्रव्याख्यानामाह—राम एवेत्यादि । राम एवायं अयमेव राम इति इयं सम्यक् प्रतीतिः । न रामोऽयमित्यादि मिथ्याप्रतीतिः यथा नेदं रजतमित्यौत्तरकालिकबाधे सति शुक्तौ रजतप्रतीतिः । रामः स्याद्वेत्यादि इयं संशयप्रतीतिरुभयकोटिकत्वात् स्थाणुर्वा पुरुषो वेतिवद् रामसदृशोऽयमिति सादृश्यप्रतीतिः । चित्रतुरगेति । यथा चित्रतुरगोऽयमित्यादिपूर्वोक्तप्रतीतिचतुष्टयवैलक्ष्येण प्रतीतिरुदेति, तद्वद् रामोऽयमिति प्रतीत्या रामत्वप्रकारकपुरोवर्तिमात्रविशेषकप्रतीत्या ग्राह्ये विषयीकृते नटे अनुमितौ पञ्चरूपे ।

हेतुज्ञानोपायमाह—सेयमित्यादि । सेयं प्राणेश्वरी मम मनसः सकाशाल्लोचनगोचरङ्गता यद्विरहानलसन्तप्तेन यद्भावनया इयान्कालो नीतः सा पूर्वं मनस्येवासीदिदानीं बहिरपि दृष्टेति भावः । कीदृशी ? अङ्गेषु सर्वावयवेषु सुधारसस्य अमृतस्य लघु वृष्टिः स्पर्शमात्रेणापि निखिलसन्तापशान्तेः तथा दृशोः नेत्रयोः शोभनः पूरो द्रवो यस्य तथाभूतस्य कर्पूरस्य शलाकिका अञ्जननलिका अतिशयानन्दहेतुः तथा शरीरिणी मूर्तिमती मनोरथस्य श्रीः सम्पत्तिः । उपजातिश्छन्दः ॥ २५ ॥

उक्तं सम्भोगशृङ्गारमुक्त्वा विप्रलम्भशृङ्गारमाह—दैवादिति । अद्याहं दैवाद् वियुक्तो विरहितश्च अभूवमिति शेषः । अविरला निविडा विलोलाः सर्वत्र संचारिणो जलदा मेघा यत्र तादृशः अयं दृश्यमानः कालः प्रावृट् समयः सम्यक् प्रतिदिनोपचीयमानः उपागतश्च प्राप्तश्च अत्र प्रियवियोगाप्रियसंयोगयोरेककालतारूपः समुच्चयालङ्कारः ॥ २६ ॥

इत्यादिकाव्यानुसन्धानबलाच्छिक्षाभ्यासनिर्वर्तितस्वकार्यप्रकटनेन च न-
टेनैव प्रकाशितः कारणकार्यसहकारिभिः कृत्रिमैरपि तथाऽनभिगम्यमानैर्वि-
भावादिशब्दव्यपदेश्यैः संयोगाद् गम्यगमकभावरूपाद् अनुमीयमानोऽपि वस्तु-
सौन्दर्यबलाद्रसनीयत्वेनान्यानुमीयमानविलक्षणः स्थायित्वेन संभाव्यमानो
रत्यादिर्भावस्तत्रासन्नपि सामाजिकानां वासनया चर्व्यमाणो रस इति
श्रीशङ्कुकः ।

न ताटस्थ्येन नात्मगतत्वेन रसः प्रतीयते नोत्पद्यते नाभिव्यज्यते, अपि तु
काव्ये नाट्ये चाभिधातो द्वितीयेन विभावादिसाधारणीकरणात्मना भावकत्वव्या-
पारेण भाव्यमानः स्थायी सत्त्वोद्रेकप्रकाशानन्दमयसंविद्विश्रान्तिः सतत्त्वेन भोगेन
भुज्यते इति भट्टनायकः ।

इत्यादीति । इत्यादिकाव्यानुसन्धानस्य कविविवक्षितार्थस्य साक्षादिव करणस्य बलात्
सहकारात् शिक्षया उपदेशेन अभ्यासेन पुनः पुनरनुशीलनेन च निर्वर्तितं सम्पादितं यत्स्व-
कार्यस्य अभिनयस्य प्रकटनं प्रकाशनं येन तेन कृत्रिमैरपि वस्तुतोऽसद्भिरपि तथाऽनभिगम्य-
मानैः कृत्रिमत्वेनागृहीतैः भरतसूत्रोक्तविभावादिशब्दव्यपदेश्यैस्तद्व्यवहार्यैः गम्यं साध्यं
गमको हेतुः । तयोर्भावः विभावादिसत्त्वे रतेरवश्यंभाव इत्येवं व्याप्तिस्तद्रूपात्संबन्धाद्
अनुमीयमानोऽपि सामाजिकैरिति शेषः । रामोऽयं सीताविषयकरतिमान् सीतात्मकविभा-
वादिसंबन्धित्वाद् यन्नैवं तन्नैवं यथाऽहमित्यनुमानप्रयोगः । वस्तुतोऽनुमीयमानाया रतेः सौन्द-
र्यस्य चमत्कारिताया बलाद् रसनीयत्वेन आस्वाद्यमानत्वेन अन्योऽनुमीयमानो बहुधादिर्लौकि-
कस्तद्विलक्षणो विभिन्नः तत्र नटे असन्नपि वास्तवमविद्यमानोऽपि रामनिष्ठरत्यादेर्नटेऽस-
त्त्वात् स्थायित्वेन नटगतत्वेन संभाव्यमानः ज्ञायमानः रत्यादिर्भावः अयं चानुमितौ
साध्यरूपः वासनया धारावाहीच्छया चर्व्यमाणः पुनः पुनरनुसन्धीयमानः सामाजिकानां
रसरतिः प्रत्यक्षमेव ज्ञानं चमत्कारजनकं नानुमित्यादिरिति लोकप्रसिद्धया रसं साक्षात्करोमी-
त्यनुव्यवसायाच्च उक्तव्याख्यानेऽरुचिं मनसि निधाय विभावादिभिः संयोगाद् भोज्यभोजक-
भावसंबन्धाद् रसस्य निष्पत्तिर्मुक्तिरिति ॥

भट्टनायकसंमतं भरतसूत्रार्थमादायाह—न ताटस्थ्येनेति । तटस्थ उदासीनः
नटो रामादिकसंबन्धित्वेन नात्मगतत्वेन सामाजिकसम्बन्धित्वेन रसो न प्रतीयते
नानुमीयते रामगतया नटगतत्वेनाऽनमितयाऽपि रत्या सामाजिकेऽसत्या चमत्कार-
जननासम्भवाद् नोत्पद्यते न जन्यते विभावादीनां वास्तविकत्वाभावाद् नाभि-
व्यज्यते व्यञ्जनया नोपस्थाप्यते सिद्धस्यैव व्यञ्जनयोपस्थानसम्भवाद् अभिधातः
लक्षणात् इत्यपि उल्लिखितम् । द्वितीयेन अन्येन विभावादेर्व्यक्तिविशेषांशपरिहारणोपस्थानं
साधारणीकरणं तदात्मना तद्रूपेण भाव्यमानः साधारणीक्रियमाणः स्थाया सत्त्वस्य सत्त्व-
गुणस्य उद्रेकेण रजस्तमसी अभिभूयाविभावेण यः प्रकाशः स्फुरणं स एवानन्दात्मिका संविद्
ज्ञानं तस्य विश्रान्तिः ज्ञेयान्तरासपक्वणःवस्थानं तत्सतत्त्वेन तत्स्वरूपेण भोगेन भोजकत्वना-
मकव्यापारेण साक्षात्कारेण वा भुज्यते विषयाक्रियते ॥

अयं भावः—शब्दस्य काव्यनाट्ययोरभिधाविलक्षणो भावकत्व-भोजकत्वोभयरूपो व्या-
पारोऽस्ति तत्र काव्यार्थबोधसमनन्तरमेवाद्येन व्यापारेण विभावादिरूपसीतादयो रामसम्ब-
न्धिनी रतिश्च सीतात्व-रामत्वसम्बन्धांशमपहाय सामान्यतः कामिनीत्व-रतित्वादिनैवोपस्थाप्यते,
द्वितीयेन तु साधारणीकृतविभावादिसद्वृत्तेन सा रतिः सामाजिकैरास्वाद्यत इति ।

लोके प्रमदादिभिः स्थाय्यनुमानेऽभ्यासपाटववतां काव्ये नाट्ये च तैरेव कारणत्वादिपरिहारेण विभावनादिव्यापारवत्त्वादलौकिकविभावादिशब्दव्यवहार्यैर्ममैवैते शत्रोरेवैते तदस्थस्यैवैते, न ममैवैते न शत्रोरेवैते न तदस्थस्यैवैते इति सम्बन्धविशेषस्वीकारपरिहारनियमानध्यवसायात् साधारण्येन प्रतीतैरभिव्यक्तः सामाजिकानां वासनात्मतया स्थितः स्थायी रत्यादिको नियतप्रमातृगतत्वेन स्थितोऽपि साधारणोपायशलात् तत्कालविगलितपरिमितप्रमातृभाववशोन्मिषितवेद्यान्तरसंपर्कशून्यापरिमितभावेन प्रमात्रा सकलसहृदयसंवादभाजा साधारण्येन स्वाकार इवाभिन्नोऽपि गोचरीकृतध्वन्यर्चमाणतैकप्राणो विभावादिजीवितावधिः पानकरसन्यायेन चर्व्यमाणः पुर इव परिस्फुरन् हृदयमिव प्रबि-

एतादृशव्यापारद्वयकल्पने प्रमाणाभावाद् अधिकव्यापारकल्पने दोषान्वेति मनसि निधाय स्थायिनां विभावादिभिः सम संयोगाद् व्यङ्ग्यव्यञ्जकभावरूपात् सम्बन्धात् विभावादीनामेव परस्परं मिलनाद्वा रसस्य निष्पत्तिरभिव्यक्तिरिति अभिनवगुप्तपादाचार्यसम्मतभरतसूत्रार्थं सिद्धान्तयति—लोके इत्यादि । लोके काव्यनाट्यभिन्नस्थले प्रमदादिभिः प्रमदोद्यानकटाक्षनिर्वेदादिभिः स्थायिनां रत्यादेरनुमानविषये अभ्यासः पुनः पुनरनुशीलनं तेन पाटवम् पटुता तद्वताम् अयमेतद्विषयकरत्यादिमान् रत्यादिकार्यरूपकटाक्षादिसहकारिरूपनिर्वेदादिमत्त्वाद् यो नैवं स नैवं यथा विरक्त इत्यनुमानप्रयोगः । काव्ये उक्तध्वन्यादिरूपे नाट्ये नटकर्मणि तैरेव प्रमदादिभिरेव अभिव्यक्त इति शेषः । कारणत्वादि कारणत्व—कार्यत्व—सहकारित्व—व्यपदेशपरित्यागेन, विभावनादि, विभावना-नुभावन-व्यभिचारणरूपव्यापारवत्त्वात्, अलौकिकेति । लोके हर्षशोककारणेभ्यः तावेव जायेते काव्ये पुनः सर्वेभ्यः सुखमेवेत्यलौकिकत्वम् । एते विभावादयो मर्मवेत्यादित्रयेण सम्बन्धविशेषस्य स्वाकारनियमः अमुकस्यैवैते इत्येवंरूपः, न ममैवैते इत्यादित्रयेण सम्बन्धविशेषस्य परिहारनियमः तयोरनध्यवसायाद् अनिर्णयात् साधारण्येन सीतात्वादिविशेषांशरहितेन कामिनीत्वादिना प्रतीतैः ज्ञायमानैः अभिव्यक्तः आविर्भूतः वासनात्मतया वासनारूपेण सूक्ष्मतया स्थितः पूर्वमेवावस्थितः, नियतेति रसास्वादकत्वेन निश्चितः प्रमाता सामाजिकः तद्गतत्वेन तद्गतसम्बन्धित्वेन, साधारणेति व्यक्तिविशेषसम्बन्धित्वेनाप्रतीयमानो य उपायो विभावादिस्तद्बलात् तत्काले रसास्वादकाले विगलितोऽप्रतीतो यः परिमितप्रमातृभावः ममैवैते अहमेव रसास्वादयिता इत्येवं रत्या अननुभूयमानो यो व्यक्तिविशेषसम्बन्धस्तद्वशेन उन्मिषितः प्रादुर्भूतः एवं वेद्यान्तरस्य लौकिकविषयस्य सम्पर्केण ज्ञानरूपसम्बन्धेन शून्यो रहितः अपरिमितोऽगणितो भावश्चित्तवृत्तिविशेषो यस्य तेन प्रमात्रा रसास्वादकर्ता । सकलेति । सकलानां सहृदयानां संवादभाजा सम्मतिशालिना साधारण्येन प्रमातृविशेषानालिङ्गितेन कामिनीविषयकरतित्वाभावेन अस्य गोचरीकृत इत्यनेनान्वयः । ननु रत्याद्यास्वादस्यैव रसरूपत्वेन कथं रसस्य आस्वादः आस्वादस्वाद्यलोकैकै वैलक्षण्यदर्शनादत आह—स्वाकार इति । योगाचार्यमते ज्ञानस्वरूपस्य विषयस्य यथा ज्ञेयत्वं तथाऽऽनन्दात्मकास्वादस्वरूपस्यापि रसस्य आस्वाद्यत्वमविरुद्धम् अभिन्नोऽपि ज्ञानस्वरूपोऽपि विषयः स्वाकार इव स्वादः एकोऽद्वितीयः प्राण इव प्राणः स्वरूपनिष्पत्तिर्यस्य सः । विभावादिरेव जीवितस्य जीवनस्यावधिः पूर्वापरसीमा यस्य सः । पानकेति । यथा पानकरसः एलाम्बरचशर्कराकर्पूरादिविलक्षणवस्तुसम्पादित एलादिरसवैलक्ष्येन समुदायसम्मेलनसम्पादितेन विलक्षणेनास्वादेनाऽऽस्वाद्यते तथा विभावादिवैलक्ष्येन लोकातीतेनास्वादेन चर्व्यमाण आस्वाद्यमानः पुरोऽपि स्फुरन्निव हृदयं

शन् सर्वाङ्गीणमिवालिङ्गन् अन्यत्सर्वमिव तिरोदधद् ब्रह्मास्वादमिवानुभावयन्
अलौकिकचमत्कारकारी शृङ्गारादिको रसः ।

स च न कार्यः विभावादिविनाशेऽपि तस्य सम्भवप्रसङ्गाद् नापि ज्ञाप्यः
सिद्धस्य तस्यासम्भवात्, अपि तु विभावादिभिर्यञ्जितश्चर्वणीयः । कारक
ज्ञापकाभ्यामन्यत् क दृष्टमिति चेद् न कचिद् दृष्टमित्यलौकिकत्वसिद्धेर्भूष-
णमेतन्न दूषणम् । चर्वणानिष्पत्त्या तस्य निष्पत्तिरुपचरितेति कार्योऽप्युच्य-
ताम् । लौकिकप्रत्यक्षादिप्रमाणताटस्थ्यावबोधशालिमितयोगिज्ञानवेद्यान्तरसंस्पर्-
शरहितस्वात्ममात्रपर्यवसितपरिमितेतरयोगिसंवेदनविलक्षणलोकोत्तरस्वसंवेदनगो-
चर इति प्रत्ययोऽप्यभिधीयताम् । तद्ग्राहकं च न निर्विकल्पकं विभावादि-
परामर्शप्रधानत्वात् । नापि सविकल्पकं चर्व्यमाणस्यालौकिकानन्दमयस्य स्वसं-
वेदनसिद्धत्वात् । उभयाभावस्वरूपस्य चोभयात्मकत्वमपि पूर्ववल्लोकोत्तरतामेव
गमयति न तु विरोधमिति श्रीमदाचार्याभिनवगुप्तपादाः ।

प्रविशन्निव सर्वाङ्गव्यापनं यथा आलिङ्गन्निव अन्यद् विभावाद्यतिरिक्तं सर्वं तिरोदधद्वाच्छा-
दयन्निव ब्रह्मास्वादमिव निजास्वादमनुभावयन् पुर इवेत्यादिना अलौकिकः लौकिकसामग्री-
जन्यविलक्षणश्चमत्कारकारी शृङ्गारादिको रस इत्युच्यते । पूर्वमते असत्या अत्र तु वासनया
स्थिताया एवेत्यनयोर्भेदो बोध्य इति दिक् ॥

भरतसूत्रे विभावादिसंयोगादिति पञ्चम्या हेतुत्वकथनाद् रसस्य कार्यत्वं ज्ञाप्यत्वं वेत्यत
आह—स चेति । स च रसो न कार्यः हेतुमाह—विभावेति । तस्य रसस्य दण्डनाशेऽपि
प्रस्थितिवत् स्थितिप्रसङ्गात् । नापाति । विभावादिभिर्ज्ञाप्योऽपि न सिद्धस्य तस्य
विद्यमानस्य रसस्य असम्भवाद् अभावाद् व्यञ्जितः, व्यञ्जनया गृहीतः सन् चर्वणीयः
पुनः पुनरास्वादनीयः । इमामलौकिकीं प्रक्रियां शङ्कोत्तराभ्यामिष्टापत्तिं करोति—कारकेति
अन्यद् व्यञ्जनाख्यम् । कथन्तर्ह्युत्पन्नो रस इति व्यवहार इत्याह—चर्वणेति । चर्वणावि-
शिष्टस्य रसत्वेन चर्वणाया उत्पन्नत्वेन चर्वणोत्पत्तिमादायैव रसस्योत्पत्तिरिति व्यवहारः ।
नन्वेवमपि रसो ज्ञाप्य इति व्यवहारः कथमत आह—लौकिकेति । लौकिकं यत्प्रत्य-
क्षादिज्ञानं यच्च प्रमाणताटस्थ्येन चक्षुरादिलौकिकप्रमाणमनपेक्ष्यैवावबोधो ज्ञानं तच्छालि-
नान्तर्दृतां मितयोगिनामपक्रयोगिनां ज्ञानं यच्च वेद्यान्तरस्व शैयलौकिकविषयस्य सस्पर्-
शेन सम्बन्धेन रहितं स्वात्ममात्रपर्यवसितं स्वात्ममात्रविषयकं परिमितेतरयोगिनां पक्रयो-
गिनां संवेदनं ज्ञानमेतत्प्रतिपक्षद्विलक्षणं विसदृशं लोकोत्तरं लोकातीतं यत् स्वं स्वात्मकं
संवेदनं ज्ञानं तस्य गोचरो विषय इति हेतोः प्रत्ययो शैयोऽभिधीयतामुच्यताम् एवं च
विभावादिभिरभिव्यक्तानन्दशस्वरूपतया स्वयंप्रकाशत्वेन ज्ञाप्यत्वव्यवहार इति सन्दर्भा-
शयः । ननु निर्विकल्पक—सविकल्पकभेदेन ज्ञानस्य द्वैविध्यात्केन रसो गृह्यत इत्याह—
तद्ग्राहकं चेति । रसग्राहकं च नामरूपजात्यादिविशेषशून्यं ज्ञानं निर्विकल्पकं विभा-
वादीनां परामर्शः सम्बन्धः प्रधानं यस्य तस्य भावस्तत्त्वाद् विभावादिपरामर्शस्य सविकल्प-
कतया निर्विकल्पकजननायोग्यत्वात् । चर्व्यमाणस्य रसस्य अलौकिकानन्दप्रचुरस्य स्वसंवे-
दनसिद्धत्वात् स्वात्मकप्रतीतिमात्रसिद्धत्वाद् रसास्वादनकाले ज्ञानान्तरासम्भवेन नामरूपजा-
त्याद्युल्लेखासम्भवात्कुतः सविकल्पकत्वमिति भावः । उभयाभावस्वरूपस्योभयभिन्नस्योभया-
त्मकत्वं सविकल्पत्वनिषेधे निर्विकल्पकत्वं तन्निषेधे तत्त्वमिति उभयात्मकत्वं विरुद्धयोरेक-
त्वरनिषेधेऽपरिस्पन्दपर्यवसानमिति नियमात् पूर्ववत् कारकत्वज्ञापकत्ववत् ।

व्याघ्रादयो विभावा भयानकस्येव वीरा-द्भुत-रौद्राणाम्, अश्रुपातादयो-
ऽनुभावाः शृङ्गारस्येव करुण-भयानकयोः, चिन्तादयो व्यभिचारिणः शृङ्गारस्येव
वीर-करुण-भयानकानामिति पृथगनैकान्तिकत्वात् सूत्रे मिलिता निर्दिष्टाः ।

वियदलिमलिनाम्बुगर्भमेवं मधुकरकोकिलकूजितैर्दिशां श्रीः ।

धरणिर्भिनवाङ्कुराङ्कटङ्का प्रणतिपरे दयिते प्रसीद मुग्धे ॥ २७ ॥

इत्यादौ ।

परिमृदितमृणालीम्लानमङ्गं प्रवृत्तिः कथमपि परिवारप्रार्थनाभिः क्रियासु ।

कलयति च हिमांशोर्निष्कलङ्कस्य लक्ष्मीमभिनवकरिदन्तच्छेदकान्तः कपोलः ॥ २८ ॥
इत्यादौ ।

दूरादुत्सुकमागते विवलितं संभाषिणि स्फारितं

ननु विभावादिभ्यः प्रत्येकं रसाभिव्यक्तिसम्भवे भरतसूत्रे स्वसूत्रे च कथं द्वन्द्वेन
साहित्यमुक्तमत आह—व्याघ्रादय इति । पृथग् एकैकस्य अनैकान्तिकत्वाद् व्यभिचा-
रित्वाद् एते हि विभावा भीरूणां भयमिव वीराणामुत्साहम् अपूर्वदर्शिनां विस्मयं मृगवन्धूनां
क्रोधं च जनयन्ति, अतो नैकैकस्मिन् व्यञ्जकत्वम्, एवमनुभावे व्यभिचारिणि च बोध्यम् ।
सूत्रे भरतसूत्रे स्वसूत्रे च भिन्निताः सहिताः निर्दिष्टाः द्वन्द्वेन तैरिति पदेन चोक्ताः । एवं
दण्डचक्रादिन्यायेन सम्भूयैव कारणत्वन्तु नृणां निमित्तान्यायेन प्रत्येकमिति दिक् ।

ननु प्रत्येकस्मादपि रसोऽनुभूयत इत्याशङ्कते—वियदित्यादि । मानिनीं प्रति सख्या
उक्तिः । हे मुग्धे विवेकरहिते ! प्रणतिपरे प्रणामशालिनि दयिते स्वामिनि सति तद्विषये
प्रसादं कुरु मानभङ्गस्यावश्यम्भावान्नेदं युक्तम् । मानभङ्गसामग्रीं दर्शयति—वियदिति ।
वियद् आकाशम्, अलयो भ्रमरास्तद्वन्मलिनाः कृष्णवर्णा एवमम्बुजलं गर्भं येषान्ते अम्बुगर्भाः
पुनस्ते च ते च मेघा यत्रेति त्रिपदो बहुव्रीहिः । तादृशमस्तौति शेषः । पुनः मधुकर-
कोकिलयोः कूजितैः, अथवा मधुकरा एव कोकिलास्तेषां कूजितैः दिशां श्रीः शोभा
वर्तत इति शेषः । तथा धरणिः भूमिरभिनवा नूतना अङ्कुरा एवोत्सङ्गे कोडे टङ्काः पाषा-
णमेदकास्त्रविशेषा यस्यां सेति वाच्योऽर्थः । तथा चोर्ध्वमवस्तिर्यक् चोद्गोपकप्रवृत्त्या तद्वहि-
तदृष्टिसंचारस्थलाभावात्प्रणतिपरे दयिते दृष्टिरातं कुर्वति व्यङ्ग्योऽर्थः । पुष्पिताग्रा छन्दः ।
“अयुजि नयुगारेफतो यकारो युजि च नजौ जरगाश्च पुष्पिताग्रा” इति लक्षणात् ॥ २७ ॥

परिमृदितेति । माधवस्य मकरन्दम्प्रति मालव्यवस्थावर्णनोक्तिरियम् । हे सखे !
अस्या मालत्या अङ्ग परिमृदिता कराम्भ्यां शिथिलकृता या मृणाली बालमृणालं तद्व-
न्म्लानं सङ्कुचितप्रार्थं, तथा क्रियासु शरीरोपयोगिनापु परिवारस्य सखोजनस्य प्रार्थनाभिः
कथमपि बलात्कारेणापि प्रवृत्तिः उपक्रममात्रम्, अस्याः कपोलोऽभिनवस्य नूतस्य करिणो
हस्तिनो दन्तस्य यद्वच्छेदिल्लान्नो भागस्तद्वत्कान्तः सन्नपि निष्कलङ्कस्य सर्वकलामात्रविशिष्टस्य
हिमांशोश्चन्द्रस्य लक्ष्मी शोभां च कलयति धारयति । अत्र परिमृदितेत्यादिना कामानलसन्त-
सता, क्रियास्वित्यादिना आलस्यातिशयरूपा विषयवैतृण्यरूपा च कामदशा, कपोल इत्येक-
चनेन एकपदवर्धयनात्किञ्चिदवच्छेदेन रक्ता किञ्चिदवच्छेदेन पाण्डुता, कान्तलक्ष्मापदार्भां
च तथाऽपि न शोभाच्युतिरिति च व्यज्यते ॥ २८ ॥

दूरादिति । मानिनीप्रसादनास्त्रिवृत्तस्य नायकस्य पुनरागमेन उत्पन्नभावायाश्चक्षुः-
क्रियावर्णनम् अमरुतके । जातागसि कृतापराधे प्रेयसि प्रेमपात्रे मानिन्याः चक्षुः प्रपञ्चे
विचित्रव्यापारे चतुरं कुशलं जातमहो विस्मये । प्रपञ्चमेवाह—दूरात् । दृष्टे इति शेषः, दूरतो

संश्लिष्यत्यरुणं गृहीतवसने किं चास्त्रितभ्रूलतम् ।

मानिन्याश्चरणानतिव्यतिकरे बाष्पाम्बुपूर्णेक्षणं

चक्षुर्जातमहो प्रपञ्चवतुरं जाताग्रांसि प्रेयसि ॥ २९ ॥

इत्यादौ च ।

यद्यपि विभावानामनुभावानामौत्सुक्य-ब्रीडा-हर्ष-कोपा-ऽसूया-प्रसादानां च व्यभिचारिणां केवलानामत्र स्थितिः, तथाऽप्येतेषामसाधारणत्वमित्यन्य-तमद्वयाक्षेपकत्वे सति नानैकान्तिकत्वमिति ।

तद्विशेषानाह—

(४४) शृङ्गारहास्यकरुणरौद्रवीरभयानकाः ।

बीभत्साद्भुतसंज्ञौ चेत्यष्टौ नाट्ये रसाः स्मृताः ॥ २९ ॥

इष्टे सति उत्सुकमितोऽन्यत्र वा गच्छतीत्युत्कण्ठासूचकचेष्टाविशेषशालि आगते समीपे प्राप्ते सति विवर्लितं पूर्वनिराकरणलज्जया सङ्कुचितं सम्भाषिणि सम्यग्भाषिणि सति स्फारितं निराकरणेऽपि अवैमुख्येनागत इति हर्षोदयाद्विकसितं संश्लिष्यति आलिङ्गनेच्छया साबिध्यं प्राप्नुवति सति, अरुणमप्रसाद्यैव स्पर्शमिच्छतीति क्रोधोदयादारक्तं गृहीतवसने स्थानान्तरं गच्छन्त्याः गृहीतचैलाश्चले सति, किञ्च किञ्चिदस्त्रिता कुटिलीकृता भ्रूलता येन तथाभूतम् उत्तरोत्तरं चेष्टाधिक्येनासूयोदयाच्चरणयोरानतिः प्रणामस्तस्य व्यतिकरः समूहो यस्य तथाभूते सति, बाष्पाम्बुना अश्रुजलेन पूर्णमीक्षणं गोलकाधिष्ठिततेजो यस्य तथाभूतम् । क्रमेण प्रसादोदयादेवं जातमिति । शार्दूलविक्रीडितं छन्दः ॥ २९ ॥

अत्र प्रथमपद्ये मुग्धां दयित-मेधादिरूपाणामालम्बनो-द्दीपनकारणानां विभावानां, द्वितीये अङ्गभ्रान्तिविषयवैतृष्ण्यादिरूपकर्षाणामनुभावानां, तृतीये औत्सुक्य-ब्रीडादिरूपाणां व्यभिचारिणां च केवलानां प्रत्येकमत्र उदाहरणत्रये स्थितिः साक्षादुल्लेखः । समाधत्तं—तथाऽपोति । एतेषां विभावादीनाम् असाधारणत्वं मुख्यत्वम् इति हेतोः अन्यतमेषु विभावादिषु द्वयस्य उल्लिखितमिन्नस्य आक्षेपकत्वे प्रत्यायकत्वे सति नानैकान्तिकत्वं न मिलिता नान्तेषां रसनिष्पत्तिहेतुत्वव्यभिचारः । तथा च मिलितानामेव तेषां रसनिष्पत्ति-हेतुत्वं यत्र चैक एव निर्दिष्टस्तत्रापि तेनैवान्ययोर्द्वयोराक्षेपेण रसनिष्पत्तिरिति ग्रन्थसिद्धान्तः ।

अथ रसमेदानाह—शृङ्गारेति । १—रतिस्थायिभावकोः कान्ताद्यालम्बनकोः सक्तचन्दनाद्युद्दीपितः कटाक्षानुभावितो ब्रीडादिसञ्चारितः शृङ्गारः । २—हासस्थायिभावको विकृतकुटालम्बनको वैकृताद्युद्दीपितो गल्लफुल्लानाद्यनुभावितो श्रमादिसञ्चारितो हासः । ३—शोकस्थायिभावको मृताद्यालम्बनकस्तदगुणानाद्युद्दीपितो रोदनाद्यनुभावितो दैन्यादिसञ्चारितः करुणः । ४—क्रोधस्थायिभावको द्विषदालम्बनकस्तदपकाराद्युद्दीपितो विकथनाद्यनुभावितो गर्वादिसञ्चारितो रौद्रः । ५—उत्साहस्थायिभावको द्विषद्विषज्जननीनालम्बनकोऽपकारगुणापदुद्दीपितः प्रतीकारकरणदानाद्यनुभावितो हर्षोऽऽवेगचिन्तादिसञ्चारितो वीरः । ६—भयस्थायिभावको विकटाद्यालम्बनकस्तद्विकटकर्माद्युद्दीपितः पलायनाद्यनुभावितो जडतादिसञ्चारितो भयानकः । ७—जुगुप्सास्थायिभावको विष्मृताद्यालम्बनको दुर्गन्धाद्युद्दीपितो निष्ठीवनाद्यनुभावितः ग्लान्यादिसञ्चारितो—बीभत्सः । ८—विस्मयस्थायिभावको विस्मयजनककर्मकत्रांलम्बनको विस्मयकर्माद्युद्दीपितश्चकिताद्यनुभावितो हर्षादिसञ्चारितोऽद्भुतः । एते अष्टावेव रसाः नाट्येऽभिनयात्मके काव्ये स्मृताः कथिताः । अन्ये काव्ये तु शान्तोऽपि नवमो रसः । प्रेयआदिकास्तु भावान्तर्कषा इति बोध्यम् (४४)

तत्र शृङ्गारस्य द्वौ भेदौ—सम्भोगो विप्रलम्भश्च । तत्राद्यः परस्परावलोकना-
लिङ्गना—ऽधरपान—परिचुम्बनाद्यनन्तत्वादपरिच्छेद्य एक एव गम्यते । यथा—

शून्यं वासगृहं विलोक्य शयनादुत्थाय किञ्चिच्छनै-
निद्राव्याजमुपागतस्य सुचिरं निर्वर्ण्य पत्युर्मुखम् ।
विस्त्रब्धं परिचुम्ब्य जातपुलकामालोक्य गण्डस्थली
लज्जानम्रमुखी प्रियेण हसता बाला चिरं चुम्बिता ॥ ३० ॥

तथा—

त्वं मुग्धाक्षि विनैव कञ्चुलिकया धत्से मनोहारिणीं
लक्ष्मीमित्यभिधायिनि प्रियतमे तद्वीटिकासंस्पृशि ।
शय्योपान्तनिविष्टसस्मितसखीनेत्रोत्सवानन्दितो ।

तत्र शृङ्गारेति ।

शृङ्गं हि मन्मथोद्रेदस्तदागमनहेतुकः । पुच्छप्रमदाभूमिः शृङ्गार इति गीयते ॥

इत्युक्तदिशा स्मरकरम्बितान्तःकरणयोः स्त्रीपुंसयोः परस्परं रिरंसा रतिः तत्प्रकृतिकत्वं
शृङ्गारस्येति बोध्यम् । सम्भोगः लज्जाद्यैर्निषिद्धान्यपीष्टदर्शनादीनि यत्र कामिनौ सम्भुजाते
स सम्भोगः । विप्रलम्भः सम्भोगसुखास्वादलोभेन विशेषेण प्रलभ्यत आत्मा यत्र स विप्र-
लम्भः, अपरिच्छेद्यः परिच्छेत्तुमेतावदेवेति इयत्तां कर्तुमशक्यः । एक एवेति । विप्रल-
म्भभिन्नत्वे सति संयोगत्व—सामान्यरूपत्वे सति रतिप्रकृतिकत्वं सम्भोगत्वमित्येक एव ।

नायिकाऽऽरब्धत्वेन नायकारब्धत्वेन च सम्भोगस्य द्वैविध्यन्तत्राद्यमाह—शून्यमि-
त्यादि । प्रथमावतीर्णमदनविकारमुग्धावर्णनममरुशतके पद्यामिदम् । वासगृहं शयनागारं
शून्यं निर्जनं विलोक्य विशेषेण दृष्ट्वा शयनात् शय्यातः किञ्चिदपरकामेन शनैर्मन्दमुत्थाय
निद्राया व्याजं कपटम् उपागतस्य प्राप्तस्य पत्युः मुखं सुचिरं वावद्बुद्धिवैभवं निर्वर्ण्य निःशेषं
दृष्ट्वा विस्त्रब्धं विश्वासयुक्तं यथा तथा परिचुम्ब्य परितः कपोलयोर्नेत्रप्रान्तयोश्च चुम्बनं कृत्वा
गण्डस्थलीं कपोलपालीं जातपुलकां समुत्पन्नरोमाञ्चां दृष्ट्वा, लज्जत इति लज्जा पचाद्यच्
साऽस्त्यस्या इति लज्जावती अत एव नम्रमुखी अधोगतानना बाला मुग्धा हसता हासं विद-
धता प्रियेण पत्या चिरं सम्भोगस्वाकारपर्यन्तं लज्जापगमपर्यन्तं वा चुम्बिता । अत्र विलो-
क्येत्यनेन निभृतसखीसत्त्वशङ्कानिरासः । किञ्चिदित्यनेन पतिनिद्राभङ्गोऽपि । पार्श्वपरिवर्तनेन
समाधानसम्भावनम् । शनैरित्यनेन कङ्कणादिशब्देन पतिनिद्राभङ्गपरिहारः । मन्दमुत्थायेत्य-
नेन अनुरागजिज्ञासा । निर्वर्ण्येत्यनेन अनुरागातिशयः निद्रानिर्णयश्च । विस्त्रब्धामित्यनेन
निद्रायां वास्तविकत्वज्ञानम् । बालेत्यनेन लज्जाराहित्यहेतुप्रौढत्वनिरासः । हसतेत्यनेन पूर्व
मत्प्राथम्येनयाऽपि न प्रवृत्ता इदानीं कथमिति नर्महासश्च द्योत्यते । अत्र च नायक आलम्बनम् ।
शून्यगृह—नायकनिद्रादि उद्दीपनम् । मुखनिर्वर्णन—चुम्बनादि अनुभावः । लज्जा—हासस्य-
ङ्गयहर्षादिः व्यभिचारिभावः । रतिः स्थायिभावः । तज्ज्ञ सामाजिके नायिकानिष्ठस्यैव रसस्य
निष्पत्तिः ॥ ३० ॥

द्वितीयं सम्भोगमुदाहरति—त्वं मुग्धेति । कुचोपपीडं परिरम्य रन्तुकामस्य आलिङ्गन-
व्यवधायिकां कञ्चुकीं मोचयितुं प्रवृत्तस्य नायकस्य अमरुशतके वर्णनमिदम् । हे मुग्धाक्षि
सुन्दरनयने ! त्वं कञ्चुलिकया विनैव कञ्चुकीं विनैव मनोहारिणीं चित्ताकर्षणशीलां लक्ष्मीं शोभां
धत्से धारयसि इत्येवमभिधायिनि आभाषमाणे प्रियतमे दयिते तस्याः कञ्चुलिकाया वीटिकां
ग्रन्थि स्पृशति सति मोचनाय प्रवृत्ते सति शय्याया उपान्ते समीपदेशे निविष्टा गूढोपविष्टा

निर्यातः शनकैरलीकवचनोपन्यासमालीजनः ॥ ३१ ॥

अपरस्तु अभिलाष-विरहे-र्ष्या-प्रवास-शापहेतुक इति पञ्चविधः । क्रमेणो-
दाहरणम्—

प्रेमाद्रीः प्रणयस्पृशः परिचयादुद्गाढरागोदया-

स्तास्ता मुग्धदृशो निसर्गमधुराश्चेष्टा भवेयुर्मयि ।

यास्वन्तःकरणस्य बाह्यकरणव्यापारोधी क्षणा

दासंशापरिकल्पितास्वपि भवत्यानन्दसान्द्रो लयः ॥ ३२ ॥

अन्यत्र ब्रजतीति का खलु कथा नाप्यस्य तादृक सुहृद्

यो मां नेच्छति नागतश्च हहहा कोऽयं विवेः प्रक्रमः ।

इत्यल्पेतरकल्पनाकवलितस्वान्ता निशान्तान्तरे

बाला वृत्तविवर्त्तनव्यतिकरा नाप्नोति निद्रां निशि ॥ ३३ ॥

एषा विरहोत्कण्ठिता ।

सा चासौ सस्मिता ईषत्सज्जातहासा सखी वयस्या तस्या नेत्रयोरुत्सवः उत्फुल्लता तेन आन-
न्दितः सज्जातानन्दः आलीजनः सखीजनः अलीकानां मिथ्याभूतानां शुका मया पाठनीयः
सारिका मया भोजनीया इत्यादिवचनानामुपन्यासः कथनं यस्मिन्कर्मणि तद्यथा तथा शनकै-
र्मन्दं निर्यातो मन्दिरान्निर्गतः । शार्दूलविक्रीडितं छन्दः । अत्र मुग्धाक्षी आलम्बनम् । नयन-
सौन्दर्यार्ङ्गशोभादि उद्दीपनम् । आभाषणवीटिकास्पर्शवतुभावौ । उत्कण्ठादयो व्यभिचारिणः
रतिः स्थायिभावः तज्ज्ञे सामाजिके नायकनिष्ठरतिविषयकरसनिष्पत्तिरिति दिक् ॥ ३१ ॥

अपरस्त्विति । अपरो विप्रलम्भः । अभिलाषाऽप्राप्तसमागमयोः परस्परप्राप्तीच्छा
विरहोऽननुरागाद् दैवप्रतिबन्धाल्लज्जादिवशाच्चासंयोगः । ईर्ष्या मानकारणम् । प्रवासो
विभिन्नदेशस्थितिः । शाप एतावन्तं कालं तव संयोगो माऽस्त्विति सिद्धपुरुषवाग्विशेषः ।
एतान्हेतूनाश्रित्य जायमानः ।

तत्राभिलाषहेतुकमाह—प्रेमाद्री इति । मालतीप्राप्त्यभिलाषस्य श्मशानसाधने प्रवृ-
त्तस्य माधवम्योक्तिरियम् । मुग्धदृशो मालत्याः तास्ता अनुभूतप्रायाः चेष्टा दर्शनहर्षादिका
मयि पुनर्भवेयुः । कीदृशः ? अयममम अहमस्येति प्रेम्णा आद्रीः तथा प्रणयमपकारसहस्रेणापि
अविचालितं स्पृशन्तीति ताः प्रणययुक्ताः । तथा परिचयादतिसङ्गाद् उद्गाढो गुवादिपारतन्य-
राहित्येन स्थिरीकृतो रागस्य स्नेहस्योदय उपचयो यासु ताः । तथा निसर्गेण स्वभावेन
मधुरा मनोहरा यासु चेष्टासु आसंशया मनोरथेन परिकल्पितास्वपि रचितास्वपि क्षणात् क्षण-
पर्यन्तं बाह्यकरणस्य चक्षुरादीन्द्रियस्य व्यापारं विषयग्राहिवं रूपं द्वि अवरोधयतीति तादृशः
अन्तःकरणस्य मनस आनन्देन सान्द्रो निबिडो लयस्तन्मयत्व भवतीत्यर्थः । शार्दूलविक्री-
डितं छन्दः । अत्र मालती आलम्बनम् । तद्विलासानुस्मरणमुद्दीपनम् । आसंशाऽनुभावः ।
तद्वयङ्ग्योत्कण्ठा व्यभिचारिभावः । रतिः स्थायिभावः ॥ ३२ ॥

विरहहेतुकमाह—अन्यत्रेति । कृतसङ्केतनायकस्य रात्रावनागमने विरहोत्कण्ठिताया
वितर्कवर्णनमिदम् । इति एवमल्पेतराभिर्ब्रह्मीभिः कल्पनाभिवर्तिकर्षैः कवलितं व्याप्तं स्वान्तं
मनो यस्यास्तथाभूता बाला निशान्तस्य शयनगृहस्यान्तरे मध्ये वृत्तः सज्जातो विवर्त्तनानां
पार्श्वपरिवर्त्तनानां व्यतिकरः सम्बन्धो यस्यास्तथाभूता सती निशि राजौ निद्रां नाप्नोति ।
कल्पनाप्रकारमाह—अन्यत्र नायिकाऽन्तरगृहे ब्रजति गच्छतीति कथाऽपि प्रवादोऽपि का
कुत्सिता अलीका खलु निश्चितम् । अस्य नायकस्य तादृग् अन्यत्र गमनशीलः सुहृद् मित्र-

सा पत्युः प्रथमापराधसमये सख्योपदेशं विना

नो जानाति सविभ्रमाङ्गवलनावक्रोक्तिसंसूचनम् ।

स्वच्छैरच्छकपोलमूलगलितैः पर्यस्तनेत्रोत्पला

बाला केवलमेव रोदिति लुठल्लोलालकैरश्रुभिः ॥ ३४ ॥

प्रस्थानं बलयैः कृतं प्रियसखैरस्रैरजस्रं गतं

धृत्या न क्षणमासितं व्यवसितं चित्तेन गन्तुं पुरः ।

यातुं निश्चितचेतसि प्रियतमे सर्वे समं प्रस्थिता

गन्तव्ये सति जीवित ! प्रियसुहृत्सार्थः किमु त्यज्यते ॥ ३५ ॥

त्वामालिख्य प्रणयकुपितान् धातुरागैः शिलाया-

मात्मानन्ते चरणपतितं यावदिच्छामि कर्तुम् ।

अस्मैस्तावन्मुहुषचित्तैर्दृष्टिरालुप्यते मे

मपि न काका यो मां नेच्छति इति न, अपि तु इच्छत्येव तर्हि हेत्वाभावादनागमनस्य-
सम्भाव्यन्तत्राह—नागतश्चेति । आगतस्तु न हहहा कारणाभावेऽपि कार्यमिति विस्मये
हहहेति । विषेदैवस्य कोऽयमननुभूतपूर्वः प्रक्रम आरम्भः अहेतुककार्योत्पादः । शार्दूलविक्री-
डितम् । अत्रानागतपतिरालम्बनम् । अनागमनादिरुद्धोपनम् । विवर्तनादिरनुभावः । हहहेति
सूचितो विस्मयो व्यभिचारभावः । रतिः स्थायिभावः ॥ ३३ ॥

ईर्ष्याहेतुकमाह—सा पत्युरिति । स्वप्रेयस्या नवोदाया दुःखमसहमाना काचित्
कांचित्प्रत्याह । सा बाला पत्युः प्रथमापराधस्य अन्याङ्गनासङ्गमरूपस्य समये काले सख्येन
सौहार्देन य उपदेशः सखीकर्तृकशिक्षा तं विना सविभ्रम विलाससहितं यथा तथा अङ्गस्य
भ्रुकुट्यादेर्वलना चालना वक्रीकरणं याश्च वक्रोक्तयस्ताभिः संसूचनं मानप्रकाशनं नो जानाति,
किन्तु तदा स्वच्छैर्निर्मलैरच्छकपोलयोर्निर्मलगण्डयोर्मूलेन गलितैरुत्तानशयनान्मूलेन निर्गम-
नैरश्रुभिर्नयनजलैरुपलक्षिता पर्यस्ते परितः क्षिप्ते नेत्रोत्पले नयनकमले यया तथाभूता सती
लुठन्तो विप्रकीर्णा लोलाश्चञ्चला ये अलकाः केशपाशास्तैरुपलक्षिता सती केवलं रोदिति
रोदनमेव करोति । शार्दूलविक्रीडितं छन्दः । अत्र पतिरालम्बनम् । अपराध उद्दीपनम् ।
रोदनाद्यनुभावः । तद्वयङ्ग्याऽसूया व्यभिचारिभावः । रतिः स्थायिभावः ॥ ३४ ॥

प्रवासहेतुकमाह—प्रस्थानमिति । प्रवत्स्यत्पतिका स्वजीवितं सम्प्रोध्य उपालम्भयति ।
हे जीवित प्राण ! प्रियतमे नायके यातुं गन्तुं निश्चितं जातनिश्चयं चेतो यस्य तथाभूते सति
सर्वे तव सुहृदः समं प्रियतमेन सह प्रस्थिताः प्रचलिताः । तथा च तवापि गन्तव्ये गमना-
वश्यभावे सति प्रियस्य नायकस्य सुहृदां च सार्थः समूहः किमु त्यज्यते एषां वियोगे त्वयाऽपि
गन्तव्यमेवेति सार्थत्यागो वृथा । के ते इत्याह—बलयैः कङ्कणैः प्रस्थानं कृतं प्रियगमनवार्तयैव
कारयेन बलयग्रंशः, प्रियसखैः प्रीतिपात्रैः अस्त्रैरश्रुभिरजस्रं निरन्तरं गतं नयनाभ्यां निर्गतं,
घृत्या धैर्येण क्षणं क्षणमात्रमपि नासितं न स्थितं, चित्तेन गन्तुं पुरः पूर्वमेव व्यवसितमुद्युक्तम् ।
अस्त्रादीनां हृदयस्थत्वेन प्रियसखत्वम् । अत्र प्रियतम आलम्बनम् तत्प्रयाणमुद्दीपनम् ।
काश्यादयोऽनुभावाः । चिन्ता व्यभिचारिभावः । रतिः स्थायिभावः । शार्दूलविक्रीडितं छन्दः ॥ ३५ ॥

शापहेतुकमाह—त्वामिति । मेघदूते प्रियामुद्दिश्य मेघमप्रति यक्षस्योक्तिः । हे प्रिये !
प्रणतेन प्रेमातिशयनम्रण कुपितां कोपयुक्तां त्वां त्वत्पतिकृतिं धातुरागैर्गैरिकादिरञ्जनैः शिलायां
सानुपष्टे आलिख्य निर्माय आत्मानं ते चित्रगतायाः तव चरणपतितं कर्तुं लिखितं यावदि-
च्छामि तावदिच्छासमकालमेव मुहुषचित्तैः प्रवृद्धैरस्रैरश्रुभिर्मम दृष्टिदर्शनमालुप्यते आव्रियते ।

क्रूरस्तस्मिन्नपि न सहते सङ्गमं नौ कृतान्तः ॥ ३६ ॥

हास्यादीनां क्रमेणोदाहरणम् ।

आकुञ्च्य पाणिमशुचिं मम मूर्ध्नि वेश्यामन्त्राम्भसां प्रतिपदं पृषतैः पवित्रे ।
नारस्वनं प्रथितथूकमदाप्रहारं हा हा हतोऽहमिति रोदिति विष्णुशर्मा ॥ ३७ ॥

हा मातस्त्वरिताऽसि कुत्र किमिदं हा देवताः काऽऽशिषः

धिक् प्राणान् पतितोऽशनिर्हुतवहस्तेऽङ्गेषु दग्धे दृशौ ।

इत्थं घर्घरमध्यरुद्धकरुणाः पौराङ्गनानां गिर-

श्चित्रस्थानपि रोदयन्ति शतधा कुर्वन्ति भित्तीरपि ॥ ३८ ॥

कृतमनुमतं दृष्टं वा यैरिदं गुरुपातकं

मनुजपशुभिर्निर्मर्यादैर्भवद्भिरुदायुधैः ।

नरकरिपुणा सार्धं तेषां सभोमकिरीटिना-

मयमहमसृङ्मेदोमांसैः करोमि दिशां बलिम् ॥ ३९ ॥

अर्थान्तरं न्यस्यति—क्रूरः परश्रेयोविघटने नागरूकः कृतान्तो देवं तस्मिन्नपि आलेख्येऽपि नौ
आवयोः सङ्गमं सहवासं न सहते । अत्र नायिका आलम्बनम् । तत्प्रणयकोप उद्दोषनम् । चरणपाते-
च्छादिरनुभावः । कृतान्तेऽस्या व्यभिचारिणी । रतिः स्थायिभावः । मन्दाक्रान्ता छन्दः ॥ ३६ ॥

हास्यं रसमुदाहरति—आकुञ्चयेति । विष्णुशर्माणमुपहसत उक्तिरियम् । मन्त्राम्भ-
सां मन्त्रपूतजलानां पृषतैर्विन्दुभिः प्रतिपदं प्रतिमन्त्रपदं पवित्रिते कृतसंस्कारे मम मूर्ध्नि
वेश्या वाराङ्गना अशुचिमुच्छिष्टाद्युपहित पाणिं हस्तमाकुञ्च्य सङ्कुचितं कृत्वा तारो दार्धः
स्वनः शब्दो यत्र तं तथा प्रथितो विस्तारितः थूदिति शब्दो यत्र तादृशं प्रहारमदाहृतवती,
हा हा हतोऽहमिति शब्दमुच्चार्य विष्णुशर्मा नाम विप्रः रोदिति । अत्र विष्णुशर्माऽऽलम्बन-
म् । रोदनमुद्दीपनम् । स्मितातिहसितरुदितादयः अनुभावाः । द्रष्टुरावेगचापल्यादयो व्यभिचा-
रिणः । हासः स्थायिभावः । वसन्ततिलका छन्दः ॥ ३७ ॥

करुणरसमुदाहरति—हा मातरिति । राजपत्नीमरणे तत्परिबन्धनविलापोक्तिरियम् ।
पौराङ्गनानामित्यमेतत्प्रकारा गिरः घर्घराः उच्चैरोदनाद् घर्घरस्वनाः मध्येऽन्तराले रुद्धा
विच्छिन्नास्ताश्च करुणाः सस्नेहाः सत्यः चित्रस्थानपि आलेख्यगतानपि किं पुनः सचेतनान्
रोदयन्ति, भित्तीरपि शतधा शतखण्डाः कुर्वन्ति । किंप्रकारा इत्यपेक्षायां पूर्वार्धमाह—हा
इति विषादे, भो मातः ! कुत्र गन्तव्ये, त्वरिताऽसि सञ्जातत्वरताऽसि येनास्मानपि नापेक्षितवती
किमिदम् आकस्मिकोत्पातरूपं देवताः हा धिक् तेषामाराधनेनाप्यरक्षणाद् आशिषः संतुष्टि-
जानां क्व कुत्र ता विफलाः सत्यः कुत्र गताः प्राणानस्माकं धिक् त्वन्मरणेऽपि स्थिरत्वात्,
ते तवाङ्गेषु सुकुमारवयवेषु अशनिर्वज्ररूपो हुतवहोऽग्निः पतितः दृशौ नेत्रे अस्माकं दग्धे
अशुभवद्विशिष्टादग्धप्राये इति लोकप्रसिद्धानुकरणम् । अत्र नायिका आलम्बनम् । तद्दाहाद्युद्दी-
पनम् । रोदनमनुभावः । मूर्च्छादयो व्यभिचारिणः । शोकः स्थायिभावः । शोकप्रकृतिकः
करुणो रसः । सामाजिके व्यज्यते । शार्दूलविक्रीडितं छन्दः ॥ ३८ ॥

रौद्ररसमुदाहरति—कृतमिति । द्रोणवधकृदस्याश्वत्थान्नोऽर्जुनादीन्प्रत्युक्तिर्वेणीसं-
हारे । मनुजरूपैः पशुभिः अत एव निर्मर्यादैः मर्यादाशून्यैः उदायुधैरुद्यतास्त्रैर्भवद्भिरिदं
शुरोर्द्रोणस्य वधरूपं पातकं कृतं जनितमनुमतमनुज्ञातं दृष्टमनिराकृतं वा, नरकरिपुणा नरका-
सुरशत्रुणा कृष्णेन सार्धं तेषां वधादिकर्तृपृष्टद्युम्नादीमां सभोमकिरीटिनां भीमार्जुनसहितानां
भवतामसृङ्मेदोमांसै रघिरवसापिशितैरयमेतत्क्षणवतीं अहमन्यसहायोऽश्वत्थामा दिशां

क्षुद्रा; संत्रासमेते विजहत हरयः क्षुण्णशक्रेभकुम्भा
 युष्मद्देहेषु लज्जां दधति परममी सायका निष्पतन्तः ।
 सौमित्रे ! तिष्ठ पात्रं त्वमसि न हि रूपां नन्वहं मेघनादः
 किञ्चिद्भ्रूभङ्गलीलानियमितजलधिं राममन्वेपयामि ॥ ४० ॥
 ग्रीवाभङ्गाभिरामं मुहुरनुपतति स्यन्दने बद्धदृष्टिः
 पश्चार्धेन प्रविष्टः शरपतनभयाद् भूयसा पूर्वकायम् ।
 दर्भैर्द्धावलीढैः श्रमविवृतमुखभ्रंशिभिः कीर्णवर्मा
 पश्योदग्रप्लुतत्वाद्वियति बहुतरं स्तोकमुर्व्यां प्रयाति ॥ ४१ ॥
 उत्कृत्योक्त्य कृति प्रथममथ पृथुत्सेधभूयांसि मांसा-
 न्यसस्फिकृष्टपिण्डाद्यवयवसुलभान्युग्रपूतीनि जग्ध्वा ।
 आर्तः पर्यस्तनेत्रः प्रकटितदशनः प्रेतरङ्कः करङ्का-

दिन्देवतानां बलि पूजोपहारं करोमि । अत्रापकारिणोऽर्जुनादय आलम्बनम् । अत्रायुधमनमुद्दीप-
 नम् । प्रतिज्ञाऽनुभावाः । अन्यनैरपेक्ष्यगम्यगवां व्यभिचारी । क्रोधः स्थायिभावः क्रोधप्रकृ-
 तिको रौद्ररसः सामाजिके व्यज्यते । हरिणीछन्दः । “रसयुगहवैन्सौ म्रौ त्लौ गो यदा
 हरिणी तदे”ति लक्षणात् ॥ ३६ ॥

वीररसमुदाहरति—क्षुद्रा इति । इनुमन्नाटके मेघनादस्योक्तिरियम् । भो क्षुद्राः
 नीचाः ! हरयो वानराः ! एते यूयं सन्त्रासं भयं विजहत त्यजत, यतः क्षुण्णौ चूर्णितौ शक्रेभ-
 स्येन्द्रगजस्य कुम्भौ यैस्तादृशा अमी सायका एते बाणा युष्मद्देहेषु निष्पतन्तः पतमानाः सन्तः
 परं लज्जां केवलं महतीं वा ब्रीडां दधति धारयन्ति, क्षुद्रकार्यकरणात्लज्जिता इव मां नानन्द-
 यन्ति, अतो न युष्मद्देहेषु बाणान्पुनः क्षेप्यामि । हे सौमित्रे लक्ष्मण ! त्वं तिष्ठ युद्धोद्यमा-
 द्विरम, हि यतः त्वं रूपां मम क्रोधानां पात्रं विषयो नासि न भवसि । किन्तु अहं मेघनादो
 राममन्वेष्टयामि कीदृक् पराक्रमशाल इति मार्गयामि । कथंभूतम् ? किञ्चिदीषद्भ्रूभङ्गलीलया
 नियमितो बद्धो जलधियेन तथाभूतम् । अत्र राम आलम्बनम् । तत्समुद्रबन्धनमुद्दीपनम् ।
 क्षुद्रेषूपेक्षा पराक्रमशालिनि रामे स्पष्टा चानुभावौ । ऐरावतकुम्भचूर्णनस्मृतिः लज्जां
 दधतीति गम्यगर्वश्च व्यभिचारिणौ । उत्साहः स्थायिभावः । उत्साहप्रकृतिको वीररसः
 सामाजिके व्यज्यते । खगधरा छन्दः ॥ ४० ॥

भयानकरसमुदाहरति—ग्रीवेति । शाकुन्तले सूतम्प्रति दुष्यन्तस्योक्तिरियम् ।
 इदीनीमपि अयं मृगः पुनरुदग्रप्लुतत्वात् उत्कटोत्फालत्वाद् वियति आकाशे बहुतरमधिकत-
 रमुर्व्यां भूमौ स्तोकमल्पं प्रयाति गच्छति । किंभूतः ? ग्रीवाया भङ्गेन वक्त्रीभावेन अभिरामं
 सुन्दरं यथा स्यात्तथा मुहुरारम् वारं अनुपतति पश्चाद्गच्छति स्यन्दने रये बद्धदृष्टिः सन् तथा
 शरपतनभयाद् बाणपातर्मात्या भूयसा स्थूलेन पश्चार्धेन अपरार्धभागेन पूर्वकायमुपरिमाणं
 प्रविष्टः प्रवेष्टुमारब्धः, तथा श्रमेणायासेन विवृतं विकसितं यन्मुखं तस्माद्भ्रंशिभिः पतितैः अ-
 र्धावलीढैर्नमजगवैर्दर्भैः कुशैः कीर्णं व्याप्तं वर्त्म मार्गो यस्य तथाभूतः इति । पश्येति वाक्यार्थः
 कर्म । अत्र पश्चाद्गच्छन् स्यन्दनो राजा वा आलम्बनम् । शरपतनं चोद्दीपनम् । ग्रीवा-
 भङ्गादयोऽनुभावाः । श्रमादयो व्यभिचारिणः । भयं च स्थायिभावः । तज्ज्ञे सामाजिके भयप्र-
 कृतिको भयानको रसो व्यज्यते । खगधरा छन्दः ॥ ४१ ॥

ग्रीभसमुदाहरति—उत्कृत्येति । मालतीमाधवे इमशाने श्वभोजिनं प्रेतरङ्कमुद्दिश्य
 माधवोक्तिरियम् । आर्तः क्षुत्पीडितः पर्यस्ते समन्ततः क्षिप्ते नेत्रे येन सः प्रकटिता प्रका-

दङ्कस्थादस्थिसंस्थं स्थपुटगतमपि क्रव्यमव्यप्रमत्ति ॥ ४२ ॥

चित्रं महानेष वतावतारः क कान्तिरेपाऽभिनवैव भङ्गिः ।

लोकोत्तरं धैर्यमहो प्रभावः काऽप्याकृतिर्नूतन एष सर्गः ॥ ४३ ॥

एषां स्थायिभावानाह—

(४५) रतिर्हासश्च शोकश्च क्रोधात्साहौ भयन्तथा ।

जुगुप्सा विस्मयश्चेति स्थायिभावाः प्रकीर्त्तिताः ॥ ३० ॥

स्पष्टम्—

व्याभिचारिणो व्रते—

(४६) निर्वेदग्लानिशङ्काख्यास्तथाऽभूया मदश्रमाः ।

शिता दशना दन्ता येन सः, प्रेतेषु रङ्गो दरिद्रः, प्रथमं पूर्वं कृत्ति चर्म उत्कृत्योत्कृत्य उत्पा-
द्योत्पाद्य, अथानन्तरं पृथुना स्थूलेन उत्सेधेनोच्छ्रिततया भूयांसि बहुलानि अंसयोः स्क-
न्धयोः स्फिचि ऊरुमूले पृष्ठपिण्ड्या जङ्घयोर्द्व्यभागे एवमाद्यवयवेषु सुलभानि उग्रपूर्तानि
उत्कटदुर्गन्धानि मासानि जग्ध्वा भक्षयित्वा अङ्कस्थात् समीपे वर्तमानात् कण्ठात् प्रेतशरीरात्
प्रतमस्तकाद्वा अस्थिसंस्थमस्थिसम्बद्धं स्थपुटगतमपि निम्नोन्नतभागस्थितमपि क्रव्यमपक्वमांसम-
व्यग्रं शनैर्यथा तथा अति भक्षयति । अत्र शव आलम्बनम् । मासाशनमुद्दीपनम् । नासा-
कुञ्चनादयोऽनुभावाः । उद्वेगादयो व्यभिचारिभावाः । जुगुप्सा स्थायिभावः । जुगुप्साजनितो
बीभत्सो रसतण्डले सामाजिके व्यज्यते । खग्वरा छन्दः ॥ ४२ ॥

अद्भुतमुदाहरति—चित्रमिति । वामनं प्रति बलेहृत्किरियम् । महान् माहात्म्यशील
एष पुरुषविशेषः चित्रं लोकोत्तरचमत्कारिवस्तु, तथा एषोऽवतारो धर्मस्थापकसदाचारप्रवर्त्तकः
वतेति हर्षे एषा पुरो दृश्यमाना कान्तिः विलक्षणशोभा क्व न कुत्रापि, तथा एषा भङ्गिः गमनो-
पवेशनादिः अभिनवैव विलक्षणैव अपूर्वैव वा, तथा धैर्यमचलचित्तत्वम् अस्येति शेषः । लोको-
त्तरं लोकविलक्षणं प्रभावः सामर्थ्यम् अहो, अलौकिकः, आकृतिरवयवसंस्थानं काऽपि अनि-
र्वचनीया, एष सर्गः निर्माणं नूतनो ब्रह्मसर्गविलक्षणः । अत्र वामन आलम्बनम् । कान्त्यति-
शयादि उद्दीपनम् । स्तवादयोऽनुभावाः । धृतिहर्षादयो व्यभिचारिणः । विस्मयः स्थायिभावः ।
विस्मयजनितोऽद्भुतो रसोऽभिज्ञे सामाजिके व्यज्यते । उपजातिश्छन्दः ॥ ४३ ॥

ननु के ते स्थायिनो भावा इत्यपेक्षायामाह—एषामिति । एषां शृङ्गारादिरसानाम् ।
स्थायिलक्षणन्तु—

विरुद्धा अविरुद्धा वा यं तिरोधातुमक्षमाः ।

आनन्दाङ्कुरकन्दोऽसौ भावः स्थायीति संज्ञितः ॥

रतिर्हासश्चेति । शृङ्गारादिरसानां यथासंख्यमेते स्थायिभावाः कथिता इति कारिकार्थः (४५)

एषां लक्षणान्यन्यत्रोक्तानि यथा—

रतिर्मनोऽनुकूलेऽर्थे मनसः प्रवणायितम् । वागादिवैकृताच्चेतोविकासो हास उच्यते ॥

इष्टनाशादिभिश्चेतोवैकल्यं शोक उच्यते । प्रतिकूलेषु तैष्यस्य प्रबोधः क्रोधसंज्ञितः ॥

कार्यारम्भेषु संरम्भः स्थेयानुत्साह उच्यते । रौद्रशक्त्या तु जनितं वैकल्यं मनसो भयम् ॥

दोषेक्षणादिभिर्गर्हा जुगुप्सेति निगद्यते । विस्मयश्चित्तविस्तारो वस्तुमाहात्म्यदर्शनात् ॥ इति ।

भावव्युत्पत्तेर्व्यभिचारिषटितत्वेन तानाह—व्यभिचारिणो व्रते इति । कारिकास्थ-
निर्वेदादयो हि चित्तवृत्तिविशेषा एव सक्स्वप्न्यायेन नियतावस्थानं स्थायिनः. फेनबदवद-

आलस्यं चैव दैन्यं च चिन्ता मोहः स्मृतिर्धृतिः ॥ ३१ ॥

ग्रीडा चपलता हर्ष आवेगो जडता तथा ।

गर्वो विषाद औत्सुक्यं निद्राऽपस्मार एव च ॥ ३२ ॥

सुप्तं प्रबोधोऽमर्षश्चाप्यवहित्यमथोग्रता ।

मतिर्व्याधिस्तथोन्मादस्तथा मरणमेव च ॥ ३३ ॥

त्रासश्चैव वितर्कश्च विज्ञेया व्यभिचारिणः ।

त्रयस्त्रिंशदमी भावाः समाख्यातास्तु नामतः ॥ ३४ ॥

निर्वेदस्यामङ्गलप्रायस्य प्रथममनुपादेयत्वेऽप्युपादानं व्यभिचारित्वेऽपि स्थायि-
ताऽभिधानार्थं तेन—

(४७) निर्वेदस्थायिभावोऽस्ति शान्तोऽपि नवमो रसः ।

अहौ वा हारे वा कुसुमशयने वा दृषदि वा

मणौ वा लोष्ट्रे वा बलवति रिपौ वा सुहृदि वा ।

तृणे वा स्त्रौणे वा मम समदृशो यान्ति दिवसाः

क्वचित्पुण्यारण्ये शिव शिव शिवेति प्रलपतः ॥ ४४ ॥

(४८) रतिर्देवादिविषया व्यभिचारी तथाऽञ्जितः ॥ ३५ ॥

न्यायेन अनियतावस्थानं व्यभिचारिण इत्यनयोर्भेदः । एषां विशेषलक्षणानि यथासम्भवोदा-
हरणानि च साहित्यदर्पणादौ स्पष्टानि । नामत इति । उद्देशरूपेण, न तु लक्षणोदाह-
रणप्रदर्शनादिनेत्यर्थः ॥ ४६ ॥

ननु 'अहौ नाट्ये रसाः स्मृता' इत्यत्र नाट्यस्य विशिष्योपादानेन श्रव्यकाव्ये रसान्तर-
मायाति तत्कीदृगित्यपेक्षायां वृत्तिकृदाह—निर्वेदस्येत्यादि । सर्वत्र हेयबुद्धितयाऽमङ्गलत्वम्,
ईर्ष्याजन्यस्यामङ्गलत्वाभावात्प्रायेत्युक्तम् । स्थायितेति स्थायिव्यभिचारिणोर्मध्ये पाठादुभय-
रूपत्वम् । तथा च तत्त्वज्ञानजन्यस्य निर्वेदस्य स्थायित्वम्, आपदोर्घ्यादिजन्यस्य तस्य व्यभि-
चारित्वमिति विवेकः ।

निर्वेदस्थायीति । निर्वेदः स्थायिभावो यस्य सः । (४७)

शान्तरसमुदाहरति—अहाविति । कश्मीरदेशस्थस्य श्रीमदुत्पलराजस्य पद्यमि-
दम् । अत्र वाशब्दो द्वयोर्द्वयोः प्रत्येकं वा आकारतुल्यताद्योतनार्थः । अहौ सपे हारे मुक्ता-
हारे वा कुसुमशयने पुष्पाकीर्णपर्यङ्के दृषदि शिलायां वा, मणौ रत्ने लोष्ट्रे मृत्पिण्डे वा, रिपौ
सपत्ने सुहृदि मित्रे वा, तृणे घासे स्त्रौणे स्त्रीसमूहे वा, समा वैषम्यरहिता उदासीना दृक्
दृष्टिर्यस्य तस्य, तथा क्वचिद् अमेध्ये देशे वा पुण्यारण्ये नैमिषारण्यादौ वा, शिव शिव शिवेति
श्रेयस्करं वदतो वा प्रलपतोऽनर्थकं वदतो वा, मम दिवसा दिनानि यान्ति व्यतीतानि भवन्ति ।
शिखरिणी छन्दः । अत्र मिथ्यात्वेन परिभूयमानं जगदालम्बनम् । तपोवनायुद्दीपनम् ।
अहिहाराद्योः समदर्शनमनुभावः । मतिधृतिहर्षाः व्यभिचारिभावाः । निर्वेदः स्थायिभावः ।
तज्ज्ञे सामाजिके शान्तरसः निष्पत्तिर्व्यजते ॥ ४४ ॥

रसभावतदाभासेति सूत्रे भावः पठितः, स किंस्वरूप इति क्रमप्राप्तं भावं लक्षयति—
रतिरिति । रतिरिति सकलस्थायिभावोपलक्षणं, देवादिविषयस्यापि अप्राप्तरसावस्थोपलक्षणं
तथाशब्दश्चाथे तेन देवादिविषया सर्वप्रकारा कान्तविषयाऽप्युपुष्टा रतिर्हासादयश्च अप्राप्तरसा-

भावः प्रोक्तः—

आदिशब्दान्मुनि-गुरु-नृप-पुत्रादिविषया, कान्ताविषया तु व्यक्ता शृङ्गारः ।
उदाहरणम्—

कण्ठकोणविनिविष्टमीश ते कालकूटमपि मे महामृतम् ।

अप्युपात्तममृतं भवद्वपुर्भेदवृत्तिर्यदि मे न रोचते ॥ ४५ ॥

हरत्यघं संप्रति हेतुरेष्यतः शुभस्य पूर्वाचरितैः कृतं शुभैः ।

शरीरभाजां भवदीयदर्शनं व्यनक्ति कालत्रितयेऽपि योग्यताम् ॥ ४६ ॥

एवमन्यदप्युदाहार्यम् ।

वस्थाः विभावादिभिः प्राधान्येन अञ्जितो व्यञ्जितः व्यभिचारी च भावः प्रोक्तः भावपदाभिधेयः कथित इति कारिकार्थः (४८)

देवादिपदव्यावर्त्यमाह—कान्ताविषया इति । व्यक्तेति प्राधान्येन विभावादिभिः पुष्ट्यर्थः । तेनाङ्गभूताया अनुभावादिभिरपुष्टायाश्च न रसत्वं किन्तु भावत्वमेवेति भावः ।

देवविषयां रतिमुदाहरति—कण्ठेति । श्रीमदुत्पलाचार्यप्रणीतपरमेश्वरस्तोत्रावलौ पद्यमिदम् । हे ईश ! ते तव कण्ठस्य कोणे एकदेशे विनिविष्टं नितरां संलग्नं कालकूटमपि—उत्कटविषमपि मे मम महामृतम् अतिप्रियत्वाद् उत्तमममृतम् । उपात्तमपि शिरसा धृतमपि अमृतं चन्द्रकलारूपं यदि भवद्वपुषो भेदेन वृत्तिरवस्थितिर्यस्य तथाभूतं भेदेनावभासमानं तदा मे मह्यं न रोचते, अन्यस्य यथा तथा भवत्विति भावः । रथोद्धता वृत्तम् । ‘रान्नराविह रथोद्धता लगावि’ति लक्षणात् । अत्र महादेव आलम्बनम् । ईशपदप्रतिपाद्याव्याहृतैश्वर्यमुद्दीपनम् । स्तवोऽनुभावः । धृतिमाहात्म्यस्मरणादयो व्यभिचारिणः । एतैरनुमिता स्तावकरतिः । सामाजिकानां तैरेव विभावादिभिर्व्यञ्जिता भाव एवेति बोध्यम् । न चास्या रसत्वं मुनेः स्वतन्त्रेच्छत्वात् ॥ ४५ ॥

मुनिविषयां रतिमुदाहरति—हरतीति । हे मुने ! भवदीयदर्शनं शरीरभाजां प्राणिनां कालत्रितयेऽपि वर्तमानादिकालत्रयेऽपि दुरदृष्टराहित्यरूपां योग्यतां व्यनक्ति प्रकटीकरोति । तथा हि सम्प्रति वर्तमानकाले अघं पापं हरति नाशयति, एष्यत आगमिष्यतः शुभस्य श्रेयःसाधनस्य हेतुः सम्पादकम्, तथा पूर्वाचरितैः पूर्वजन्माञ्जितैः शुभैः सुकृतैः कृतं जनितम् । वंशस्थवृत्तम् । अत्र श्रीकृष्णस्य मुनिविषयाया रतेर्मुनिरालम्बनम् । दर्शनयोग्यताव्यञ्जनमुद्दीपनम् । श्रीकृष्णस्येयमुक्तिरेवानुभावः । तद्वयङ्ग्यहर्षश्च व्यभिचारी । मुनिविषयकश्रीकृष्णरतिज्ञे सामाजिके भावनिष्पत्तिः ॥ ४६ ॥

एवमन्यदपोति । गुरुविषया रतिर्यथा—

भवसागरबान्धवादुपेन्द्रप्रपदक्षालनवारितो विशिष्टम् ।

भवसागरवैरिवन्दनीयं गुरुपादोदकमेव केवलन्नः ॥

नृपविषया यथा—

सङ्कल्पेऽङ्कुरितं द्विपत्रितमथ प्रस्थानवेलागमे

मार्गे पल्लवितं पुरं प्रविशतः शाखान्तरैरावृतम् ।

प्रादुर्भाविनिदर्शनं सुकुलितं श्रीकर्णं दृष्टे त्वयि

प्रोत्कुलं फलितं च सम्प्रति मनोराज्यदुमेनाद्य मे ॥

पुत्रादिविषया यथा—

एहोहि वत्स ! रघुनन्दन ! पूर्णचन्द्र ! बुभुक्षामि मूर्धनि चिराय परिष्वजे त्वाम् ।

आरोप्य वा हृदि दिवानिशमुद्रहामि वन्देऽथ वा चरणपुष्करकद्वयन्ते ॥

इति महावीरचरिते रामं प्रति कुशध्वजस्य वात्सल्यरूपा रतिः ।

अञ्जितव्यभिचारी यथा—

जाने कोपपराङ्मुखी प्रियतमा स्वप्नेऽद्य दृष्टा मया

मां मां संस्पृश पाणिनेति रुदती गन्तुं प्रवृत्ता पुरः ।

नो यावत्परिरभ्य चादुश्नतकैराश्वासयामि प्रियां

भ्रातस्तावदहं शठेन विधिना निद्रादरिद्रीकृतः ॥ ४७ ॥

अत्र विधिं प्रत्यसूया ।

(४९)—तदाभासा अनौचित्यप्रवर्तिताः ।

तदाभासा रसाभासा भावाभासाश्च ।

तत्र रसाभासो यथा—

स्तुमः कं वामाक्षि ! क्षणमपि विना यं न रमसे

विलेभे कः प्राणान् रणमखमुखे यं मृगयसे ।

सुलग्ने को जातः शशिमुखि ! यमालिङ्गसि बलात्

तपःश्रीः कस्यैषा मदननगरि ! ध्यायसि तु यम् ॥ ४८ ॥

अत्रानेककामुकविषयमभिलाषं तथा स्तुम इत्याद्यनुगतं बहुव्यापारोपादानं व्यनक्ति ।

कान्तविषयाऽपुष्टा रतिर्यथा कुमारसम्भवे—

हरस्तु किञ्चित्परिभुक्तधैर्यश्चन्द्रोदयारम्भ इवाम्बुराशिः ।

उमामुखे त्रिभुवफलाधरोष्ठे व्यापारवामास विलोचनानि ॥

प्रधानतया वर्णितं व्यभिचारिणमुदाहरति—जाने इति । विद्युक्तस्य कस्यचित्सखायं प्रत्युक्तिरियम् । हे भ्रातः ! प्रियतमा प्राणेश्वरी कोपेन पराङ्मुखी तिर्यग्गदना सती मां मा संस्पृश इति पाणिना हस्तेन ज्ञापयित्वेति शेषः, रुदती रोदनं कुर्वती पुरोऽग्रे गन्तुं चलितुं प्रवृत्ता उद्युक्ता ततः तादृग्दर्शनोत्तरम् अहं तदवस्थां तां प्रियां परिरभ्य आलिङ्ग्य चादुश्नतकैः प्रियवचनशतैः यावद् नाश्वासयामि नानुनयं करोमि तावत् शठेन पराहितकारिणा विधिना दैवेन निद्रादरिद्रिः निद्रया विद्युक्तः कृत इति जाने निश्चिनोमि । शार्दूलविक्रीडितं छन्दः । अत्र विधिम्प्रति असूया प्राधान्येन प्रतीयते विधिरत्रालम्बनम् । विषेर्दौर्जन्यमुद्दीपनम् । शठस्वोक्तिरनुभावः । प्राधान्येन व्यञ्जितोऽसूयारूपो व्यभिचारी भावपदाभिषेयः ॥ ४७ ॥

अत्र विधिं प्रत्यसूयेति शठपदगम्या सा प्राधान्येन प्रतीयते इति शेषः ।

तदाभासा इति अनौचित्यं शास्त्रलोकातिक्रमात् प्रतिषिद्धविषयकत्वादिरूपं सामाजिकसंवेद्यम्, तेन प्रवर्तिता तदाभासा रसाभासा भावाभासाश्चेति कारिकार्थः (४६)

रसाभासमुदाहरति—स्तुम इति । परकीयां प्रति कामुकोक्तिरियम् । हे वामाक्षि ! वामं सुन्दरं विरुद्धं बाऽक्षि यस्यास्तत्सम्बुद्धौ, तं कं पुरुषं स्तुमः यं विना क्षणमपि किञ्चित्कालमपि न रमसे न हृष्यसि तथा यं मृगयसे अन्विष्यसि कोऽसौ रणः संग्राम एव मखो यागः त्वत्कर्तृकान्वेषणरूपस्वर्गफलकत्वात् तस्य मुखे पुरतः यः प्राणान् जन्मान्तरे विलेभे दत्तवान् । हे शशिमुखि विधुवदने ! यं बलादालिङ्गसि स कः सुलग्ने शोभनग्रहाधिष्ठिते काले जात उत्पन्नः । हे मदननगरि कामराजधानि ! यं तु ध्यायसि तस्य कस्य एषा त्वत्कर्तृकध्यानरूपा तपःश्रीः सुकृतजन्या सम्पत्तिः । शिखरिणीच्छन्दः ॥ ४८ ॥

अत्र रसस्याभासत्वं दर्शयति—अत्रानेकेति । तस्या वामाख्याः स्तुम इत्यादिष्वनु-

भावाभासो यथा—

राकासुधाकरमुखी तरलायताक्षी सा स्मेरयौवनतरङ्गितविभ्रमाङ्गी ।

तत्किं करोमि विदधे कथमत्र मैत्री तत्स्वीकृत्यव्यतिकरे क इवाभ्युपायः ॥ ४९ ॥

अत्र चिन्ता अनौचित्यप्रवर्तिता । एवमन्येऽयुदाहार्याः ।

(५०) भावस्य शान्तिरुदयः सन्निवः शबलता तथा ॥ ३६ ॥

क्रमेणोदाहरणम् ।

तस्याः सान्द्रविलेपनस्तनतटप्रश्लेषमुद्राङ्कितं

किं वक्षश्चरणाऽऽनतिव्यतिकरव्याजेन गोपाय्यते ।

गतं संबद्धं बहुषु बहुकामुकविषया ये व्यापारा अन्वेषणालिङ्गनध्यानरूपास्तेप्रासुपादानं ग्रहणं कर्तुं तस्या अनेके ये कामुका चारास्तद्विषयकमभिलाषं कर्म व्यनक्ति व्यञ्जयति ॥

राकेति । सीतामुद्दिश्य रावणोक्तिरियम् । राकायां पूर्णिमायां यः सुधाकरश्चन्द्र-
स्तद्वन्मुखं यस्याः सा, तरले चञ्चले आयते दीर्घे अक्षिणी नेत्रे यस्याः सा, स्मेरमीषत्व-
काशं यौवनं नूतनतारुण्य तेन तरङ्गिताः तरङ्गवदुत्तरोत्तराग्मशीला विभ्रमा विलासा येषु
तथाभूतान्यङ्गानि अवयवा यस्याः सा एतादृशी सीताऽन्तीति शेषः । तद् अनुपेक्षणीयगुणवत्त्वात्
किं करोमि तत्त्वाभाय किमाचरामि । अत्र अस्या सीताया मैत्री मित्रता वा कथं केनोपायेन विदधे
करोमि, तथा सति तथा मम स्वीकृतिः स्वीकारः ममायमिति बुद्धिविषयीकरणं तस्य व्यतिकरे
सम्बन्धे अभ्युपायो हेतुः क इव कः संभाव्यते न कोऽपि । वसन्ततिलका छन्दः ॥ ४९ ॥

अत्र भावस्याऽऽभासत्वं दर्शयति—अत्र चिन्तेति ।

आदौ वाच्यः स्त्रियो रागः पश्चात्पुंसस्तदङ्कितैः ।

इत्यौचित्यं, तद्वैपरीत्येन रतेः प्रवर्तितत्वात्तद्व्यभिचारिभावस्य चिन्ताया अभ्यनौचित्यप्र-
वर्तितत्वं व्यभिचारिभावस्य चिन्तायाः प्राधान्येनानिव्यक्तत्वाद्भावत्वम् । एवमन्येऽपीति ।
रसान्तराभासा भावान्तराभासाश्चेत्यर्थः । तत्र रौद्राभासो यथा—
रक्तोत्फुल्लविशाललोलनयनः कम्पोत्तराङ्गी मुहुर्मुक्त्वा कर्णमपेतभीर्धृतधनुर्बाणो हरेः पश्यतः ।
आध्मातः कटुकोक्तिभिः स्वमसकृदोर्विक्रमं कीर्त्तयन्संसारफोटपटुर्धुधिरिमसौ हन्तुं प्रविष्टोऽर्जुनः ॥

भावान्तराभासो यथा—

सर्वेऽपि विस्मृतिपथं विषयाः प्रयाता विद्याऽपि खेदकलुषा विमुखीवभूव ।

सा केवलं हरिणशावकलोचना मे नैवापवाति हृदयादधिदेवतेव ॥

गुरुकुले विद्याभ्याससमये तदीयकन्यालावण्यरहीतमानसस्य अन्यस्य वा कस्यचिदतिप्र-
तिषिद्धगमनां स्मरतो देशान्तरगतस्येयमुक्तिः ।

‘भावशान्त्यादिरक्रम’ इति सूत्रतः क्रमप्राप्तं भावशान्त्यादिपदप्रतिपाद्यमाह—भावस्ये-
ति । शान्तिः प्रशम उदय उत्पत्तिः सन्निवः एककालमेव तुल्यकक्षयोरास्वादः समकालमेव
तुल्यरूपयोर्विबुद्धयोरप्यास्वादो वा शबलता च पूर्वपूर्वपमर्देन परपरोदयः (५०)

भावशान्तिमुदाहरति—तस्या इति । खण्डितायाः स्वनायिकायाः कौपितच्छान्ति-
वृत्तान्तं वयस्यं प्रति कथयतो धृष्टनायकस्य अमरुशतके उक्तिरियम् । तस्याः सपत्न्याः
सान्द्रं निविडं विलेपनं श्रीखण्डाद्यनुलेपनं यत्र तथाभूतस्य स्तनतटस्य तत्पर्यन्तसमदेशस्य
यः प्रकटः श्लेष आलिङ्गनं तेन या मुद्रा स्तनाकारं विलेपनमयं चिह्नं तेनाङ्कितं युक्तं वक्ष
उरःस्थलं चरणयोरानतेः प्रणामस्य यो व्यतिकरो नैरस्तयैण सम्बन्धस्तद्व्याजेन तन्मिषेण किं

इत्युक्ते क तदित्युदीर्य सहसा तत्संप्रमाण्डं मया
साऽऽश्लिष्टा रभसेन तत्सुखवशात्तन्वा च तद्विस्मृतम् ॥ ५० ॥

एकस्मिन् शयने विपक्षरसणीनामग्रहे मुग्धया
सद्यो मानपरिग्रहग्लपितया चादूनि कुर्वन्नपि ।

आवेगादवधीरितः प्रियतमस्तूष्णीं स्थितस्तत्क्षणं
मा भूत्सुत इवेत्यमन्दवलितग्रीवं पुनर्वाक्षितः ॥ ५१ ॥

अत्रौत्सुक्यस्य ।

उत्सिक्तस्य तपःपराक्रमनिवेरभ्यागमादेकतः

सत्सङ्गाप्रियता च वीररभसोत्फालञ्च मां कपेतः ।

वैदेहीपरिरम्भ एव च मुहुश्चैतन्यमामीलय-

ज्ञानन्दी हरिचन्दनेन्दुशिथिरः स्निग्धो रुणद्धयन्त्यतः ॥ ५२ ॥

अत्रावेगहर्षयोः ।

काकार्यं शशलक्ष्मणः क च क्लृप्तं जूयोऽपि दृश्येत सा

क्रिमिति गोपायने गुप्त क्रियते इति तथा उक्ते मति मया तद् मुद्राचिह्नं संप्रमाण्डं विलोप-
यितुं सहसा अप्रसाद्यैव क तदित्युदीर्य कुत्र मुद्राचिह्नमित्युक्त्वा रभसेन वेगेन सा नायिका
आश्लिष्टा आलिङ्गिता तत्सुखवशादालिङ्गनानन्दमारदश्यात् तन्वा च तद् मुद्राङ्कितत्वं
विस्मृतम् ॥ ५० ॥

अत्र कोपरूपभावस्य शान्तावेव चमत्कारविश्रामः । अत्र कोपस्येति शान्तिरिति शेषः ।

भावोदयमुदाहरति—एकस्मिन्निति । अमरुशतके पद्यमिदम् । एकस्मिन् शयने
शय्यायां विपक्षभूताया रमण्याः सपत्न्याः नामग्रहे नायकेन नाममात्रग्रहणे कृते सति सद्य-
स्तत्कालमेव मानस्य परिग्रहेण स्वीकारेण ग्लपितया मुग्धया स्वपैर्यमज्ञानन्या नायिकया
चादूनि प्रमादात्तन्नामग्रहणं तु मे तस्यामासक्तिस्त्वादीनि प्रियभाषणानि कुर्वन्नपि प्रिय-
तमो नायकः आवेगात्कोपावेशादवधीरितस्तिरस्कृतः सन् तूष्णींमालापरहितः स्थितः, तत्क्षणं
तूष्णींस्थितिकाले एव सुप्त इव मा भूदित्यौत्सुक्येन अमन्दमतिशयितं यथा तथा वलिता वक्रोक्ता
ग्रीवा यत्र तद्यथा स्यात्तथा पुनर्वाक्षितः वारं वारं वाक्षित इति यावत् । शार्दूलविक्रीडितं
छन्दः । अत्र सुगतविषयस्यौत्सुक्यस्योदयश्चमत्करोति न तु कोपशान्तिः ॥ ५१ ॥

अत्रौत्सुक्यस्येति । उदय इति शेषः ।

भावसन्निमुदाहरति—उत्सिक्तस्येति । महावीरचरिते पञ्चुरामगमने संतामालिङ्गतो
रामस्योक्तिरियम् । उत्सिक्तस्याहङ्कृतस्य तपःपराक्रमयोर्निषेः स्थानभूतस्य पञ्चुरामस्य
अभ्यागमादागमनेन एकत एकस्यां दिशि सतः सञ्जनस्य अस्य सङ्गे संसर्गे या प्रियता प्रेम
तथा वीरस्य यो रभस उत्साहस्तस्योत्फाल उद्रेकश्च एतौ द्वावपि मां कर्षत आकर्षतः अन्य-
तोऽन्यस्यां दिशि एषोऽनुभूयमानो वैदेह्याः सीतायाः परिरम्भ आश्लेषः मुहुर्वारं वारं चैतन्यं
मम ज्ञानमामीलयन् विषयान्तराद् व्यावर्त्तयन् आनन्दी आनन्दजनको हरिचन्दनेन चन्दनभेदेन
इन्दुना च तुल्यं शिशिरः शतलः स चासा स्निग्धः प्रेमसंवलितश्च सद् मां रुणद्धि पूर्वतो
बलवत्त्वान्मुनिराश्वगमनं प्रतिवध्नाति । शार्दूलविक्रीडितं छन्दः । अत्र मुनावल्पादरणी-
यत्वज्ञानजन्यत्वारविशेषः पूर्वार्धगम्यो हर्षस्तुत्तरार्धगम्यः, अनयोस्तुल्यकालमेवास्याद् इति
तयोर्मिलनरूपः सन्धिः ॥ ५२ ॥

तदेवाह—अत्रावेगहर्षयोरिति । सन्धिरिति शेषः ।

भावशबलतामुदाहरति—काकार्यमिति । विक्रमोर्वशीये उर्वशां दृष्ट्वा पुरुरवस उक्ति-

दोषाणां प्रशमाय नः श्रुतमहो कोपेऽपि कान्तं मुखम् ।
किं वक्ष्यन्त्यपकल्मषा कृतधियः स्वप्नेऽपि सा दुर्लभा

चेतः स्वास्थ्यमुपैहि कः खलु युवा धन्योऽधरं धास्यति ॥ ५३ ॥

अत्र वितकौत्सुक्यमतिस्मरणशङ्कादैन्यधृतिचिन्तानां शबलता ।

भावस्थितिस्तूष्ठा उदाहृता च ।

(५१) मुख्ये रसेऽपि तेऽङ्गित्वं प्राप्नुवन्ति कदाचन ॥

ते भावशान्त्यादयः । अङ्गित्वं राजानुगतविवाहप्रवृत्तभृत्यवत् ।

(५२) अनुस्वानाभसंलक्ष्यक्रमव्यङ्ग्यस्थितिस्तु यः ॥ ३७ ॥

शब्दार्थोभयशक्त्युत्थस्त्रिधा स कथितो ध्वनिः ।

रियमिति बहुटीकासम्मतः । शुककन्यां देवयानीं दृष्टवतो ययातेरुक्तिरिति श्रीवत्सला-
च्छनादयः । अकार्यं मुनिकन्यायामासक्तिरूपं क शशी मृगो लक्ष्म चिह्नं यस्य तस्य
चन्द्रस्य कुलं च क क-द्वयेनात्यन्तानौचित्यं व्यज्यते भूयोऽपि पुनरपि साऽत्यन्तसौ-
न्दर्या उर्वशी दृश्येत कथं हृगोचरा भवेद् नोऽस्माकं श्रुतं शास्त्रश्रवणं दोषाणा प्रमादावे-
शादीनां प्रशमाय आत्यन्तिकनाशाय समर्थमिति शेषः । अहो आश्चर्यम्, कोपेऽपि अस्याः
मुखं कान्तम्मनोहरम् अपगतं दूरीभूतं कल्मषं पापकर्म येभ्यस्ते, कृते पुण्यकर्मणि धीर्येषान्ते
पण्डिताः किं वक्षन्ति कथयिष्यन्ति, स्वप्नेऽपि अदृष्टाश्रुतापूर्वघटकेऽपि सा दुर्लभा अत्य-
न्तालभ्या । हे चेतः ! स्वास्थ्यमुपैहि स्थिरतामुपगच्छ, कः खलु धन्यः नाहमिव मन्दभाग्यः
तरुणः अधगम् अस्या धास्यति पास्यति । शार्दूलविक्रीडितम् । अत्र पूर्वस्य वितर्कादिस्फ-
मर्देन बाधनेन उत्तरोत्तरं प्रतीयमानं चमत्कारमादधतीति तत्स्वरूपा शबलता ॥ ५३ ॥

तदेवाह—अत्र वितर्केत्यादि ।

ननु भावशान्त्यादिवत् स्थितिरप्येकाऽवस्था सम्भवति, सा पृथक् कुतो नोक्तेत्यत आह-
भावस्थितिरेति । 'ध्वभिचारी तयाऽङ्गित' इति (४८) सूत्रेणोक्तेत्यर्थः । तथा जाने
कोपपराङ्मुखीत्यनेनोदाहृता च । अयमाशयः—प्रथमाद्यवस्थारहित एव भावो भावस्थितिः
सा पूर्वदक्षितभावेनैव गतार्थेति ।

ननु विभावादिसमूहालम्बने रसेऽङ्गितां प्राप्तस्य व्यभिचारिणः कथञ्चन प्राधान्यं भवतु
तच्छान्त्यादीनामुदासीनानां कथं प्राधान्यमित्यत आह—मुख्ये रसेऽपीति । मुख्ये रसे
सत्यपि ते भावाः शान्त्यादयश्च अङ्गित्वं प्राधान्यं प्राप्नुवन्ति, कदाचन अर्थात् यदा ते एवाङ्गि-
त्वेन विवक्ष्यन्ते अथ वा रसापेक्षया सातिशयचमत्कारकारिणः स्युरिति कारिकार्थः (५१) ।

ते भावशान्त्यादय इति व्याख्यानं भावश्च शान्त्यादयश्चेति द्वन्द्वः, भावस्थितिशान्त्यादय
इति पाठः सुगमः । अङ्गित्वे दृष्टान्तमाह—राजानुगतेति । यथा हस्त्यश्वादिभिरलङ्कृतो
भृत्य आपाततः प्रेक्षकाणामुत्पादितविस्मयोऽपि दृष्टे राजनि एवमनुग्राहकोऽयं राजा यदुपकर-
णीभूय भृत्यं विवाहयतीति राजोत्कर्ष एव पर्यवसानन्तथा एतेषामपि आपाततः अङ्गित्वेऽपि
पर्यवसाने रसस्यैवाङ्गित्वमिति तात्पर्यम् ।

इत्थमसंलक्ष्यक्रमव्यङ्ग्यं सावान्तरभेदं निरूप्य अथ संलक्ष्यक्रमव्यङ्ग्यध्वनिं विभजते—
अनुस्वानेति । बाद्यमानघण्ट्याशब्दप्रतीत्यनन्तरं योऽनुस्वानः प्रतिध्वनिः तदाभस्तत्सदृशः
संलक्ष्यो श्रव्यः क्रमः पौर्वापर्यस्तस्यैवंभूतस्य व्यङ्ग्यस्य स्थितिर्यस्मिन्ध्वनौ एवंभूतो यो ध्वनिः
स शब्दश्चाश्चौर्मयं च तेषां याः शक्तयो व्यञ्जनाः तत उत्तिष्ठतीति तदुत्थस्तदुद्भव इति
त्रिधा त्रिप्रकारः कथित इति कारिकार्थः (५२) ।

शब्दशक्तिमूलानुरणनरूपव्यङ्ग्यः अर्थशक्तिमूलानुरणनरूपव्यङ्ग्य उभयशक्ति-
मूलानुरणनरूपव्यङ्ग्यश्चेति त्रिविधः ।

तत्र—

(५३) अलङ्कारेऽथ वस्त्वेव शब्दाद्यत्रावभासते ॥ ३८ ॥

प्रधानन्वेन स ज्ञेयः शब्दशक्त्युद्भवो द्विधा ॥

वस्त्वेवेति अनलङ्कारं वस्तुमात्रम् ।

उल्लास्य कालकरवालमुखास्त्वुवाहं देवेन येन जठरोर्जितगर्जितेन ।

निर्वापितः सकल एव रणे रिपूणां धाराजलैस्त्रिजगति ज्वलितः प्रतापः ॥ ५४ ॥

अत्र वाक्यस्यासम्बद्धार्थाभिधायकत्वं मा प्रसाङ्गोदिति प्राकरणिकाप्राक-
रणिकयोरुपमानोपमेयभावः कल्पनीय इत्यत्रोपमालङ्कारो व्यङ्ग्यः ।

तिग्मरुचिरप्रतापो विधुरनिशाकृद्भिरो ! मधुरलीलः ।

तदेवाह—शब्दशक्तीत्यादि । शब्दपरिवृत्त्यसहत्वं शब्दशक्तिमूलत्वं शब्दपरिवृत्ति-
सहत्वमर्थशक्तिमूलत्वम् अवच्छेदकभेदेन तत्सहत्वासहत्वमुभयशक्तिमूलत्वमिति ।

आद्यस्य द्वैविध्यमाह—तत्रेति ।

यत्र यस्मिन्ध्वनौ अलङ्कार उपमादिः अथ अथवा वस्त्वेव वस्तुमात्रं शब्दात्परिवृत्त्यस-
ह्रूपात्पदात्प्रधानत्वेन अवभासते प्रकाशते स ध्वनिः शब्दशक्त्युद्भवः शब्दशक्त्युत्थो द्विधा
अलङ्कारध्वनिर्वस्तुध्वनिश्चेति द्विविध इति कारिकार्थः (५३) ।

ननु वस्तुत्वस्य केवलान्वयित्वेन अलङ्कारोऽपि वस्त्वेवेति कथं भेद इत्यत आह—अनल-
ङ्कारमिति । गोबलीवर्दन्यायेन वस्त्वलङ्कारयोर्भेद इति भावः ।

आद्यमूलमलङ्कारध्वनिमुदाहरति—उल्लास्येति । जठरं कठोरमूर्जितं बलवद् गर्जितं
सिंहनादो यस्य तेन, येन प्रकृतेन देवेन राज्ञा कालो वैरिसंहर्ता यः करवालः खड्गस्तत्र यन्म-
हदतिशयितमम्बु धाराजलं तस्य बाहः प्रवाहः प्रसरणं तमुल्लास्य तीक्ष्णीकरणेनाविर्कं कृत्वा
धाराजलैः खड्गधाराकान्तिभिः रिपूणां त्रिजगति त्रिभुवने ज्वलितोऽतिप्रसिद्धिं गतः सकल
एव प्रतापः शौर्यख्यातिरूपः रणे संग्रामे निर्वापितो विलोपित इति प्राकरणिकोऽर्थः ।
अप्राकरणिक्पक्षे तु येन देवेन मेघाधिपेन्द्रेण जठरं गम्भीरमूर्जितं बलवद्यद्गर्जितं तेनो-
पलक्षितं कालकरं कृष्णरश्मिं वालं नवीनं महान्तमम्बुवाहं मेघमुल्लास्य प्रकाश्य रणे जल-
पातानन्तरजायमानशब्दे सति धाराकृतिभिर्जलैः त्रिभुवने रिपूणां जलशत्रूणां तेजसां
सकलः प्रकृष्टस्ताप औष्ण्यं निर्वापितः शमित इत्यर्थः । अत्र प्रथमेऽर्थेऽभिधानियन्त्रणात्
तथा वस्तुरूपो द्वितीयाऽर्थो बोधयितुमशक्य इति व्यङ्ग्य एव ततश्च तयोरर्थयोरुपमालङ्का-
रोऽपि व्यङ्ग्य एवेत्यलङ्कारध्वनित्वम् ॥ ५४ ॥

तदेव दर्शयति—अत्र वाक्यस्येति । नन्वर्थयोरसम्बन्धे वाक्यभेदः स्यादत आह—
वाक्यस्येति । करवालमुल्लास्येत्येतावतैव सिद्धे कालेत्यादिविशेषणप्रयोगो निरर्थक इत्य-
सम्बद्धार्थकत्वप्रसक्तिर्वाक्यस्य मा भूदिति प्राकरणिकाप्राकरणिकयोः राजेन्द्रयोः उपमानो-
पमेयभावः सादृश्याख्यसम्बन्धः कल्पनीयो निर्णेतव्य इति हेतोः अत्र काव्ये उपमालङ्कारः
प्राधान्येनेति शेषो व्यङ्ग्य इति व्यवहर्तव्यः ।

एवमलङ्कारान्तराण्यपि व्यङ्ग्यानीति ध्वनयन् विरोधाभासालङ्कारध्वनिमुदाहरति—
तिग्मेति । हे विभो राजन् ! भवान् तिग्मस्तीक्ष्णः शत्रुभिरुचिरो मनोहरः सुजनेषु
प्रतापो दण्डादिजनितं तेजो यस्य सः तथा विधुराणां शत्रूणां निशेध निशा मरणं तत्कर्त्तव्यं

मतिमानन्त्ववृत्तिः प्रतिपदपक्षाग्रणीर्विभाति भवान् ॥ ५५ ॥
अत्रैकैकस्य पदस्य द्विपदत्वे विरोधाभासः ।

अमितः समितः प्राप्तैरुत्कर्षैर्हर्षद ! प्रभो !

अहितः सहितः साधुयशोभिरसतामसि ॥ ५६ ॥

अत्रापि विरोधाभासः ।

निरुपादानसंभारमभित्तावेव तन्वते ।

जगच्चित्रं नमस्तस्मै कलाश्लाघ्याय शूलिने ॥ ५७ ॥

अत्र व्यतिरेकः । अलङ्कारस्यापि ब्राह्मणश्रमणन्यायेनालङ्कारता ।

वस्तुमात्रं—पंथिअ ण एत्थ सत्थरमत्थि मणं पत्थरत्थत्ते गामे ।

उण्णअ पओहरं पेक्खिऊण जड वससि ता वससु ॥ ५८ ॥

तथा मधुरा मनोज्ञा लला चेष्टा यस्य सः तथा मतिः शास्त्रतात्पर्यनिर्णायिका बुद्धिः मान-
श्चित्तसमुन्नतिः तयोस्तत्त्वेन सारेण वृत्तिवर्त्तनं यस्य सः तथा प्रतिपदं प्रतिस्थानं पक्षाणामा-
त्मीयानामग्रणीग्रंथस्य सन् विभाति शोभते इति प्रस्तुतार्थः । विरोधपक्षे तिग्मरुचिः
सूर्यः अथ च अप्रतापोऽनुष्णो विधुश्चन्द्रः अथ अनिशङ्कत् रात्रिकृष्ण विमः दीप्तिरहितः
अथ च विभाति दीप्यते मधुर्वसन्तः अथ च अलीलः क्रीडाशून्यो मतिमान् प्रशस्तबुद्धिः
अथ च अतत्त्ववृत्तिः अवस्तुभूतविषयव्यवसायः प्रतिपत् प्रथमा तिथिः अथ च अपक्षाग्रणीः
पक्षस्यादिभूता नेति विरोधाभासो व्यङ्ग्यः । गीतिश्छन्दः ॥ ५५ ॥

अत्र प्रकृतार्थवाधेन एकपदत्वं द्विपदत्वानुसन्धानं विरोधाभासो व्यङ्ग्य इत्यलङ्कारध्व-
नित्वमिति दर्शयति—अत्रैकैकेति ।

अथाभङ्गेऽपि पदे विरोधालङ्कारध्वनित्वमाह—अमित इति । हर्षं द्यति खण्डयति
ददाति चेति हे हर्षद ! प्रभो स्वामिन् ! त्वं समितः संग्रामात् प्राप्तैरुत्कर्षैरमितः अपरिच्छिन्नः
असतां खलानामहितः शत्रुः साधुभिरुत्कृष्टैर्यशोभिः सहितो युक्तोऽसीति प्रस्तुतार्थः । विरोधे
अमितः परिमाणशून्यः अथ च समितः परिमाणसहितः अहितो हितरहितः सहितो हितसहित
इत्यर्थः । श्लोकच्छन्दः ॥ ५६ ॥

अत्रापि विरोधाभासः प्राधान्येन व्यङ्ग्यः ।

व्यतिरेकालङ्कारध्वनिमाह—निरुपादानेति । निरुपादानस्तूलिकाद्युपकरणरहितः स-
म्भारः सम्पत्तिर्यत्र तद्यथा स्यात्तथा अभित्तावेव शून्ये एव चित्रं नानाकारं जगत् ब्रह्माण्डं
तन्वते कुर्वते तथा कल्या चन्द्रषोडशभागेन श्लाघ्याय स्तुत्याय तस्मै अनिर्वचनीयस्वरूपाय
शूलिने शिवाय नम इति प्रकृतार्थः । व्यञ्जनया तु चित्रमालेख्यं कला आलेख्यक्रिया-
कौशलम् एवं च व्यञ्जनया चित्रकलाशब्दाभ्यामातेख्यतत्प्राप्योपस्थित्या तूलिकाद्युपादानै-
र्भित्तावालेख्यकारिभ्यः कलावद्भ्यः शूलिन उत्कर्षः प्रतीयते इति व्यतिरेकालङ्कारो
व्यङ्ग्यः । तस्य च चित्रकलाशब्दयोः परिकृत्यसहत्वेन शब्दशक्तिमूलता ॥ ५७ ॥

ननुक्तेषु व्यङ्ग्यानामुपमादीनां प्राधान्येनालङ्कार्याणां कथमलङ्कारत्वमत आह—ब्राह्म
णेति । यथा त्यक्तशिरासूत्रनित्यादिकर्मणां बौद्धसंन्यासिनां ब्राह्मणत्वाभावेऽपि पूर्वकालि-
कब्राह्मणत्वमादाय श्रमणोऽयं ब्राह्मण इति व्यवहारस्तथैषामपि व्यङ्ग्यतादशायामलङ्कारत्वा-
भावेऽपि वाच्यतादशयां विद्यमानमलङ्कारत्वमादाय तथा व्यपदेश इति भावः ।

शब्दशक्तिमूलकं वस्तुध्वनिमुदाहरति—पंथिअ इति । “द्वयर्थैः पदैः पिशुनयेच्च

अत्र यद्युपभोगक्षमोऽसि तदा आस्वेति व्यज्यते ।

शनिश्चानिश्च तमुच्चैर्निहन्ति कुप्यसि नरेन्द्र ! यस्मै त्वम् ।

यत्र प्रसीदसि पुनः स भात्युदाराऽनुदारश्च ॥ ५९ ॥

अत्र विरुद्धावपि त्वदनुवर्तनार्थमेकं कार्यं कुरुत इति ध्वन्यते ।

(५४) अर्थशक्त्युद्भवोऽप्ययो व्यञ्जकः संभवी स्वतः ॥ ३९ ॥

प्रौढोक्तिमात्रात्मिदो वा कवेस्तेनोन्मितस्य वा ।

वस्तु वाऽलङ्कृतिर्वेति षड्भेदोऽभौ व्यनक्ति यत् ॥ ४० ॥

वस्तुवलङ्कारमथ वा तेनायं द्वादशात्मकः ।

स्वतःसंभवी न केवलं भणितिमात्रनिष्पन्नो यावद्वहिरप्यौचित्येन संभा-

नहस्यवस्ति"ति कामशास्त्रमनुस्मृत्य दूत" अधिकं पति द्वययः पदैराच्छाद्य रहस्यं कथयति—
पथिकं नात्र स्तनरत्नं न नान्द्रस्तस्थले ग्रामे । उन्नतपयोधरं प्रेक्ष्य यदि वससि तदा वस ॥

इति संस्कृतम् । हे पथिक ! प्रस्तरग्रां पाषाणानां स्थले तन्मये अत्रास्मिन् ग्रामे मनाक्
अल्पमपि स्तनरं कदाचिदनास्ति ततश्च उन्नतपयोधरं वातुकिमेवं प्रेक्ष्य यदि वससि तदा
वसेति दूत्यभिप्रायः । व्यङ्ग्यार्थस्तु पाषाणानां तत्वेनाध्यवसितानां मूर्खाणां स्थले तन्मयेऽस्मिन्
ग्रामे स्तनरं कामशास्त्रमपि नास्ति अतो निःशङ्कतया उन्नतमनुवर्तुं पयोधरं स्तनं वीक्ष्य
यदि वससि उपभोगक्षमोऽसि तदा वस आस्वेति ॥ ५८ ॥

अथ शालाभावादाकारेऽङ्गितस्तस्य सर्वथाऽनधिकरणेऽस्मिन्ग्रामे एव कामोद्दीपके मेवे
उन्नतस्तनदर्शने च को नाम उपभोगक्षमोऽन्यत्र गन्तुमर्हतीति वक्तव्यमिप्रायो व्यञ्जनया
प्रकाशत इति दर्शयति—अत्र यदीति । विपुलान्या इति पिङ्गलसूत्राद् नवनविपुलाच्छ-
न्तः । अत्र पओहर—स्तनरशब्दयोः परिवृत्त्यसहत्वाच्छब्दशक्तिमूलो वस्तुध्वनिरिति बोध्यम् ।

शब्दशक्तिमूलं वस्तुध्वनिमेव संस्कृतेनोदाहरति—शानेरिति हे नरेन्द्र ! त्वं यस्मै
कुप्यसि यमुद्दिश्य कोपं करोषि तं शनिः शनैश्चरग्रहः अशनिर्वज्रं च उच्चैरतिशयेन निहन्ति
नाशयति यत्र वस्मिन् पुनस्तु प्रसीदसि प्रसन्नो भवसि स पुरुष उदार उत्कटदाता महान्वा
अनुदारः अनुगता दारा वनिता यस्य स तथाभूतश्च भाताति वाच्यार्थः । पक्षे अशनिः
शनिविरोधी नजोऽनुन्दरादाविव विरोध्यर्थकत्वाद् अनुदारम् उदारादन्यः, अन्यत्सर्वं प्राग्वत् ।
आर्या छन्दः ॥ ५६ ॥

अत्राशनिपदात् शनिविरोधिरूपार्थस्यावगतौ विरुद्धावपि त्वदनुवर्तनार्थमेकं कार्यं कुरुत
इति वस्तु ध्वन्यत इति वस्तुध्वनिः पूर्वार्धे, उत्तरार्धे तु एककार्यकरणाप्रतीतेर्न वस्तुध्वनिः
किन्तु विरोधालङ्कारध्वनिरेवेति दर्शयति—अत्रेति ।

अथार्थशक्तिमूलमनुकरणरूपव्यङ्ग्यं द्वादशत्वेन दर्शयति—अर्थशक्तौति । अत्र ध्वना-
विति शेषः । यद् येन हेतुना व्यञ्जकोऽर्थाऽपि स्वतःसंभवी लोकेऽपि इष्टः कवेः काव्यकर्तुः
प्रौढोक्तिमात्रात्सिद्धः लोकेऽदृष्टोऽपि कविप्रतिभामात्रेण कल्पितः यथा कीर्त्यादिर्भावल्यादिः तेन
कविना उन्मितस्य पूरितस्य कविनिबद्धस्य नायकादेः प्रौढोक्तिमात्रात्सिद्ध इत्यनुषङ्ग्यते इति
त्रिविधः, सोऽपि वस्तुरूपो वा अलङ्कृतिरूपो वेति षड्विधः । असौ षड्विधोऽपि वस्तुमात्रमथ
वाऽलङ्कारं व्यनक्ति व्यञ्जयति तेन हेतुनाऽयमर्थशक्त्युद्भवोऽर्थशक्तिमूलो ध्वनिद्वादशविध
इति कारिकार्थः (५४) ।

व्याकरोति—स्वतःसंभवीत्यादि । भणितिमात्रनिष्पन्नः प्रौढोक्तिमात्रकल्पितः ।

व्यमानः । कविना प्रतिभामात्रेण बहिरसन्नपि निर्मितः । कविनिबद्धेन वक्त्रेति वा द्विविधोऽपर इति त्रिविधः वस्तु वाऽलङ्कारो वाऽसाविति षोढा व्यञ्जकः । तस्य वस्तु वाऽलङ्कारो वा व्यञ्जय इति द्वादशभेदोऽथंशक्त्युद्भवो ध्वनिः ।

क्रमेणोदाहरणम् ।

अलसशिरोमणि धुत्तारं अगिमो पुत्तिधणसमिद्धिमओ ।

इअ भणिण्ण णअङ्गी पफुल्लविलोअणो जाआ ॥ ६० ॥

अत्र ममैवोपभोग्य इति वस्तुना वस्तु व्यज्यते ।

धन्याऽसि या कथयसि प्रियसङ्गमेऽपि

विस्मयवाटुकशतानि रतान्तरेषु ।

नीवीं प्रति प्रणिहिते तु करे प्रियेण

सख्यः ! शपामि यदि किंचिदपि स्मरामि ॥ ६१ ॥

अत्र त्वमधन्या अहन्तु धन्येति व्यतिरेकालङ्कारः ।

“अत्यन्तास्त्यपि ह्यर्थे ज्ञानं शब्दः करोति हि” इति न्यायात् शब्दस्यात्यन्तास्त्यप्यर्थे ज्ञानजनकत्वादिति भावः । बहिरपि लोकेऽपि औचित्येन योग्यतया प्रतिभामात्रेण नवनवोन्मेषशालिप्रशमामात्रेण असन्नपि अविद्यमानोऽपि निर्मितः कल्पितः तेनोत्तम्भितस्येति व्याचष्टे-कविनिबद्धेनेति । वक्त्रेति नायकादिरूपेण, अन्यत्सपष्टम् ।

अथ स्वतःसम्भविन्यर्थे चतुर्षु भेदेषु मध्ये स्वतःसम्भविना वस्तुना वस्तुनो व्यक्तिसुदाहरति—अलसेति । स्वयं पतिवराम्प्रति धाव्याः पूर्वोक्तिः उत्तरार्धन्तु कवेः ।

अलसशिरोमणिधूर्ता नामग्रिमः पुत्रि ! धनसमृद्धिमयः ।

इति भणितेन नताङ्गी प्रफुल्लविलोचना जाता ॥

इति संकृतम् । हे पुत्रि ! अयं वरः अलसानां निरुद्योगानां शिरोमणिः श्रेष्ठः धूर्तानां चाग्रिमोऽग्रगण्यः धनसमृद्धिमयः प्रचुरधनसमृद्धिः इति भणितेन भाषितेन लज्जया नताङ्गी सा कुमारी प्रफुल्ले हर्षविकसिते विलोचने यस्यास्तादृशी जाता । मुखविपुला लन्दः ॥ ६० ॥

अशालसत्वेन प्रवासे नायिकान्तरगृहे वा गन्तुमनिच्छुः धूर्तत्वेन रतिकाले नायिकया दर्शितगुणेषु अनादरवान् संभोगेष्वतृप्तश्च धनसमृद्धिमत्तया कृपणः सुखी चेत्यवधारितवत्याः कुमार्या हर्षकार्येण प्रफुल्लविलोचनत्वरूपेण वस्तुना ममैवोपभोगयोग्योऽयन्नाविदग्धाया इति वस्तु सामाजिकेषु व्यज्यते इत्याह—अत्रेति ।

स्वतःसम्भविना वस्तुनाऽलङ्कारस्य व्यक्तिसुदाहरति—धन्याऽसीति । रतिकालीनं स्वप्रियालापं कथितवतीं काञ्चिदुपहसन्त्याः त्वमिदानीं स्वरतिवार्त्तां कथयेति सखीप्रेरिताया उक्तिरियम् । हे सखि ! या त्वं प्रियसङ्गमेऽपि रतिमव्येष्वपि विस्मयवानां विश्वासयुक्तानां चाटुकानां प्रियवाक्यानां शतानि कथयसि सा त्वं धन्यासि प्रशंसाहार्हाऽसि । भो सख्यः ! प्रियेण नीवीं नामिलग्नवसनग्रन्थिं प्रति करे हस्ते प्रणिहिते नीवीं करोऽर्पितव्य इति संकल्पविषयीकृते सति यदि किंचिदपि स्मरामि तदा शपामि शपथं करोमि । वसन्ततिलका लन्दः । शपथकरणकप्रकाशनविवक्षाऽभावाच्च शप उपालम्भने इत्यात्मनेपदम् ॥ ६१ ॥

अथ वाच्येन सखीं प्रति धन्यत्वोक्तिरूपेण वस्तुना स्वस्य महानन्दासिसूचनद्वारा त्वमधन्या अहन्तु धन्येति व्यतिरेकालङ्कारो व्यज्यते इत्याह—अत्रेति ।

दर्पान्धगन्धगजकुम्भकपाटकूटसंक्रान्तिनिघ्नघनशोणितशोणशोचिः ।

वीरैर्व्यलोक्य युधि कोपकषायकान्तिः कालीकटाक्ष इव यस्य करे कृपाणः ॥ ६२ ॥

अत्रोपमालङ्कारेण सकलरिपुबलक्षयः क्षणात्कारिष्यते इति वस्तु ।

गाढकान्तदशनक्षतव्यथासङ्कटादरिवधूजनस्य यः ।

ओष्ठविद्रुमदलान्यमोचयन्निर्दशन युधि रुषा निजाधरम् ॥ ६३ ॥

अत्र विरोधालङ्कारेणाऽधरनिर्दशनसमकालमेव शत्रवो व्यापादिता इति तुल्ययोगिता । मम क्षत्याऽप्यन्यस्य क्षतिर्निवर्ततामिति तद्वुद्धिरुत्प्रेक्ष्यत इत्युत्प्रेक्षा च एतदाहरणेषु स्वतःसंभवी व्यञ्जकः ।

कैलासस्य प्रथमशिखरे वेणुसंमूर्च्छनाभिः

श्रुत्वा कीर्तिं विबुधरमणीगीयमानां यदीयाम् ।

स्वतःसंभविनाऽलङ्कारेण वस्तुनो व्यक्तिमुदाहरति—दर्पेति । दर्पेण मदेनान्धो मदो-
द्विको यो गन्धगजः ।

“स्वेदं मूत्रं पुरीषं च मज्जां चैव मतङ्गजाः ।

यस्याध्राय विमाद्यन्ति तं विद्याद् गन्धहस्तिनम् ॥”

इत्युक्तलक्षणः तस्य, कुम्भयोर्गण्डस्थलयोः कपाटं विशालतया कपाटमिव मध्यभागस्तस्य कूटमग्रभागस्तदेव कठिनत्वात्कूटं लोहमुद्गर इव तस्मिन्संक्रान्त्या सम्बन्धेन सम्यक्प्रविशनेन वा निघ्नं दृढसंबद्धं घनं निघ्नं यच्छोणितं रुधिरं तेन शोण रक्तं शोचिः कान्तिर्यस्य तादृशः कृपाणः खड्गः यस्य राज्ञः करे स्थितः सन् युधि संग्रामे वीरैः प्रतिभटैः कोपेन कषायाऽति-
शयरक्ता कान्तिर्यस्य तादृशः काल्या दुर्गायाः कटाक्ष इव व्यलोक्य विशेषेण दृष्टः । वस-
न्ततिलका छन्दः ॥ ६२ ॥

अत्र कालीकटाक्ष इव कृपाणो व्यलोकीत्युपमा शोणशोचिः कषायकान्त्योर्विम्बप्रति-
विम्बभावेन समानधर्मत्वात्, सा च स्वतःसम्भविनी सादृश्यस्य लोकेऽपि सत्त्वात्, तया चोपमया सकलरिपुबलक्षयः क्षणात्कारिष्यते इति वस्तु व्यज्यते तदाह—अत्रोपमेति ।

स्वतःसम्भविनाऽलङ्कारेणालङ्कारस्य व्यक्तिमुदाहरति—गाढेति । यो राजा युधि रुषा कोपेन निजाधरं स्वाधरोष्ठं निर्दशनं दन्तैः खण्डयन् सन् अरिवधूजनस्य सपत्नस्त्रीस-
मूहस्य ओष्ठरूपाणि यानि विद्रुमस्य प्रवालस्य दलानिच्छदानि गाढा तीव्रा या कान्तदशन-
क्षतव्यथा प्रियदन्तव्रणातिः सैव संकटोऽसह्योपद्रवस्तस्मादमोचयद् मोचितवान् । क्रोधाद्वैरिववे
तद्वधूनां रतिक्रीडाविरहाद्वन्तक्षताभाव इति भावः । रथोद्धता छन्दः ॥ ६३ ॥

अत्र यो हि निजमप्यधरं दशति, स कथं परेषामधरान्मोचयतीति स्वतःसंभविना विरो-
धाभासालङ्कारेण प्रकृतयोः स्वाधरदशनशत्रुव्यापादनयोरेककालरूपैकधर्मसम्बन्धेन तुल्ययो-
गिताऽलङ्कारो व्यज्यते । एवं मम राज्ञो दन्तक्षत्या अन्यस्यापि नृपवधूजनस्यापि
क्षतिर्निवर्ततामिति नृपबुद्धिरुत्प्रेक्ष्यते इत्युत्प्रेक्षाऽलङ्कारोऽपि व्यज्यत इत्याह—अत्रेत्यादि ।
एष्विति चतुर्पदाहरणेषु व्यञ्जकोऽर्थः स्वतः सम्भवी ।

अथ कविपौढोक्तिसिद्धे व्यञ्जकेऽर्थे चतुर्षु भेदेषु वस्तुनो व्यक्तिमुदाहरति—कैला-
सस्येति । कैलासस्य पर्वतविशेषस्य प्रथमशिखरे मूलशृङ्गे वेणुना बंशवाद्यानां संमूर्च्छनाभिः
रागविशेषैः करणभूतैः विबुधानां देवानां रमणीभिरप्सरोभिः कर्षाभिर्गीयमानां यदीयां प्रकृत-

व्रस्तापाङ्गाः सरसविस्मिनीक्रोडसञ्जातशङ्का-

दिङ्मातङ्गाः श्रवणपुलिने हस्तमावर्त्तयन्ति ॥ ६४ ॥

अत्र वस्तुना येषामप्यर्थाधिगमो नास्ति तेषामप्येवमादिवुद्धिजननेन चमत्कारं करोति त्वत्कीर्तिरिति वस्तु ध्वन्यते ।

केसेसु बलामोडिअ तेष अ समरम्मि जअसिरी गहिआ ।

जह कन्दराहि विहुरा तस्स दढं कंठअम्मि संठविआ ॥ ६५ ॥

अत्र केशग्रहणायलोकनोद्दीप्तिमदना इव कन्दरास्तद्विधुरान् कण्ठे गृह्णन्ति इत्युत्प्रेक्षा । एकत्र संग्रामे विजयदर्शनात्तस्यारयः पलाय्य गुहासु निप्रन्तीति काव्यहेतुरलङ्कारः । न पलाय्य गतास्तद्वैरिणोऽपि तु ततः पराभवं संभाव्य तान् कन्दरा न त्यजन्तीत्यपह्नुतिश्च ।

गाढालिङ्गणरहसुज्जुअम्मि दइ लहुं समोसरइ ।

माणिसिणीण माणो पीलणभीअव्व हिअमाहिं ॥ ६६ ॥

राजनम्रन्विनी कीर्तिं श्रुत्वा सरसस्य स्निग्धस्य विस्मिनीकण्डस्य कमलिनीमृणालस्य सञ्जाता शङ्का भ्रान्तिर्येषामेवभूताः अत एव व्रस्तापाङ्गाः । तिर्यग्भूतनेत्रप्रान्ताः दिङ्मातङ्गाः ऐरावतादयोऽष्टौ दिग्गजाः श्रवणपुलिने कर्णसमापे हस्तं शुण्डादण्डमावर्त्तयन्ति मुहुर्मुहुर्व्यापारयन्ति चालयन्ति । मन्दाक्रान्ता छन्दः ॥ ६४ ॥

अत्र कविप्रतिभामात्रनिष्पन्नाद्यशसः श्रवणप्रवेशात् विस्मिनीसंभावनया कर्णे हस्तावर्त्तनरूपेण कविप्रतिभामात्रनिष्पन्नं वस्तुना येषां जडानामपि दिग्गजानामर्थाधिगमः गीतार्थज्ञानं नास्ति तेषामपीत्यादि वस्तु व्यज्यते तदाह—अत्रेति । कीर्तिश्रवणानन्तरं कर्णे हस्तावर्त्तनं हस्तिनो न स्वतःसंभवि किन्तु कविसंप्रदायात् कविना वर्णितमिति कविप्रौढोक्तिः सिद्धत्वम् ।

अथ कविप्रौढोक्तिमात्रसिद्धेन वस्तुनाऽलङ्कारस्य व्यक्तिमुदाहरति—केसेस्त्विति !

केशेषु बलात्कारेण तेन च समरे जयश्रीर्यहीता ।

यथा कन्दराभिर्विधुरास्तस्य दढं कण्ठे संस्थापिताः ॥

इति संस्कृतम् । तेन राज्ञा नायकेन च समरे युद्धे सुरतसंगरे च जयश्रीर्विजयलक्ष्मीः बलात्कारेण केशेषु बलादामोच्येति पाठे आमोच्य भोगाभिमुखीकृत्य तथा र्यहीता, यथा कन्दराभिर्दरीभिः नायिकाभिश्च तस्य राज्ञो नायकस्य च विधुराः शत्रवः सभोगासहिष्णवश्च कण्ठे तटे कण्ठदेशे च दढं गाढं यथा तथा संस्थापिताः । तेन पराजिताः शत्रवो गुहास्वेव तिष्ठन्तीति भावः । गीतिश्छन्दः ॥ ६५ ॥

व्यङ्ग्य दर्शयति—अत्रेति । कन्दराभिः कण्ठे स्थापिता इति कविप्रतिभामात्रसिद्धेन वस्तुनेति शेषः । केशग्रहणेति नायककर्तृकनायिकाकेशग्रहणदर्शनादपरस्याः कामोद्रेकस्य लोके दर्शनात् तद्विधुरान् प्रकृतराजशत्रून् उत्प्रेक्षेत । व्यज्यत इति शेषः । व्यङ्ग्यान्तरं दर्शयति—एकत्रेति । एकत्रैवेत्यर्थः । तस्य राज्ञः काव्यहेतुः विजयदर्शनस्य पलायनहेतुत्वात्काव्यलिङ्गमलङ्कारो व्यज्यत इत्यर्थः । व्यङ्ग्यान्तरं दर्शयति—न पलाययेति । ततो नृपान् तान् तच्छत्रून्—अपह्नुतिः । पलायनस्यापह्नुतादपह्नुत्यलङ्कारो व्यज्यते इति भावः ।

कविप्रौढोक्तिमात्रसिद्धेनालङ्कारेण वस्तुनो व्यक्तिमुदाहरति—गाढेति ।

गाढालिङ्गनरभसोद्यते दयिते लघु समपसरति । मनस्विन्या मानः पीडनभीत इव हृदयात् ॥

अत्रोत्प्रेक्षया प्रत्यालिङ्गनादि तत्र विजृम्भते इति वस्तु ।

जा ठेरं व हसन्ती कइवअण्वुरुहवद्विणिवेशा ।

दावेइ भुअणमण्डलमण्डां विअ जअइ सा वाणी ॥ ६७ ॥

अत्रोत्प्रेक्षया चमत्कारककारणं नवं नवं जगद् अजडासनम्या निर्मिमीते इति व्यतिरेकः । एषु कविप्रौढोक्तिमात्रनिष्पन्नो व्यञ्जकः ।

जे लङ्कागिरिमेहलासु खलिआ संभोगखिण्णोरई-

फारुफुल्लफणावलीकवलणे पत्तादरिदत्तणम् ।

ते एहिं मलआनिला विरहिणीणीसाससंपक्किणो-

जादा झति सिसुत्तणेवि बहला तारुणपुण्णा विअ ॥ ६८ ॥

इति संस्कृतम् । मानवतीम्प्रति मानभङ्गाय अपरमानवतावृत्तान्तं बोधयन्त्याः कत्याश्चिदु-
क्तिरियम् । दयिते स्वामिनि गाढालिङ्गनाय नमसेन हर्षेण वेगेन वा उद्यमे उद्युक्ते एव न त्वाच-
रितवति सति मनस्विन्याः वशीकृतमाननाया अपि मानः 'स्त्रीणामर्थाकृतः कोपो मानोऽन्या-
सङ्गिनि प्रिये' इत्युक्तलक्षणः पीडनार्हा इव हृदयाल्लुप्तु शार्ष्टं स सम्यक् निःशेषनोऽरसरति
गच्छति । यदि स्वाधीनचित्ताया अपि मानस्तावन्मात्रेणैव गतस्तर्हि अतादृशस्तवायं
गमिष्यतीति किं वक्तव्यमित्यवश्यम्भाविनि मानभङ्गे किमित्यात्मानं वञ्चयसीति भावः ।
गाथा छन्दः ॥ ६६ ॥

अत्र पीडनभीत इवेति भयोत्प्रेक्षालङ्कारेण आत्यन्तिकमाननिवृत्त्या तत्र प्रसङ्गे प्रत्यालि-
ङ्गनप्रहासादिकं विजृम्भते इति वस्तु व्यज्यते, तदाह—अत्रेति ।

कविप्रौढोक्तिसिद्धेनालङ्कारस्य व्यक्तिमुदाहरति—जाठेरमिति ।

या स्थविरमिव हसन्ती कविवदनाम्बुरुहवद्विनिवेशा ।

दर्शयति भुवनमण्डलमन्यदिव जयति सा वाणी ॥

इति संस्कृतम् । या वाणी काव्यरूपा कविवाक् स्थविरं वृद्धं ब्रह्माणं हसन्तीव कवेर्वदन-
मेवाम्बुरुहं कमलं तस्मिन् वद्धो रचितो विनिवेशः स्थितिर्यथा तादृशी सती भुवनमण्डलमन्य-
दिव विलक्षणमिव दर्शयति, सा जयति सर्वोत्कर्षेण वर्तत इत्यर्थः ॥ ६७ ॥

अत्र हसन्तीवेत्युत्प्रेक्षया चमत्कारककारणत्वांशलाभः अन्यदिवेत्युत्प्रेक्षया जगतो नवनवत्व-
लाभः कविवदनेत्यादिना अजडासनस्थैत्यंशलाभः । व्यतिरेक इति । उपमानापेक्षया उप-
मेयोत्कर्षरूपो व्यतिरेकाऽलङ्कारो व्यज्यत इति शेषः । अत्र हसनादिकं न लोकसिद्धं नापि
कविवाणो जगदन्यथा दर्शयतीति उत्प्रेक्षाद्वयस्य कविप्रौढोक्तिमात्रसिद्धत्वम् ।

एषु चतुर्षुदाहरणेषु व्यञ्जकोऽर्थः कविप्रौढोक्तिमात्रनिष्पन्नः ।

अथ कविनिबद्धकविप्रौढोक्तिसिद्धव्यञ्जकार्थस्य ध्वनेश्चतुर्षु भेदेषु मध्ये वस्तुना वस्तुनो
व्यक्तिमुदाहरति—जे लङ्केति ।

ये लङ्कागिरिमेखलासु स्वलिताः सम्भोगखिन्नोरगी-

स्फारोत्फुल्लफणावलीकवलने प्राप्ता दरिद्रत्वम् ।

त इदानीं मलयानिला विरहिणीनिःश्वासम्पक्किणो-

जाता झति शिशुत्वेऽपि बहलास्तारुण्यपूर्णा इव ॥

इति संस्कृतम् । कर्पूरमञ्जरीनामकसङ्ग्रेहे विभ्रमलेखाया निदेशेन विचक्षणानामन्या
सख्या कृतं वसन्तवर्णनमिदम् । ये वाताः लङ्कागिरेर्हेमकूटस्य मेखलासु नितम्बेषु स्वलिताः

अत्र निःश्वासैः प्राप्तैश्वर्या वायवः किं किं न कुर्वन्तीति वस्तुना वस्तु व्यज्यते ।

सहि विरड्गुणमाणसस मञ्ज धीरत्तणेण आसासम् ।

पिअदंसणविहलंखलखणम्मि सहसत्ति तेण ओसरिअम् ॥ ६९ ॥

अत्र वस्तुनाऽकृतेऽपि प्रार्थने प्रसन्नेति विभावना प्रियदर्शनस्य सौभाग्यबलं धैर्येण सोढुं न शक्यते इत्युत्प्रेक्षा वा ।

ओल्लोल्लकरअरणखएहिं तुह लोअणेषु मह दिण्णं ।

रक्तंसुअं पआओ कोवेण पुणो इमे ण अक्कमिआ ॥ ७० ॥

अत्र किमिति लोचने कुपिते बहसि इत्युत्तरालङ्कारेण न केवलमार्द्रनख-क्षतानि गोपायसि यावत्तेषामहं प्रसादपात्रं जातेति वस्तु ।

महिलासहस्रभरिए तुह हिअए सुहअ सा अमाअन्ती ।

सर्पत्रासात्पतिताः सन्तः सम्भोगेन खिन्नानां श्रान्तानामुरगीणां सर्पिणीनां स्फारा वितता उ-
त्फुल्ला ऊर्ध्वप्रसृता या फणावलिः फणापङ्क्तिः तया कवलने भक्षणे सति दरिद्रत्वं क्षीणत्वं
प्राप्ताः स्वल्पावशिष्टा इति यावत् । इदानीं ते मलयानिलाः विरहिर्णानिःश्वासैः सम्पकिणः
ईषत्सम्बद्धा प्राप्तैश्वर्याः सन्तः झटिति शीघ्रमेव शिशुत्वेऽपि तारुण्येन पूर्णा इव बहलाः
पुष्टावयवा विरहिजनद्वयपीडने समर्था जाता इत्यर्थः ॥ ६८ ॥

अत्र वाच्यार्थरूपेण वस्तुना निःश्वासैः प्राप्तैश्वर्यवायवः किं किं न कुर्वन्तीति वस्तु व्य-
ज्यते, तदाह—अत्रेति ।

अथ तादृशेन वस्तुनाऽलङ्कारस्य व्यक्तिमुदाहरति—सहीति ।

सखि विरचय्यमानस्य मम धीरत्वेनाश्वासम् । प्रियदर्शनविशृङ्खलक्षणे सहसेति तेनापस्तुम् ॥

इति संस्कृतम् । किमिति मानं त्यक्तवतीति वदन्ती सखी प्रति नायिकाया उक्तिरियम् । हे
सखि ! धीरत्वेन त्वद्गुणं धैर्येण कर्त्ता मम मानस्याश्वासं तवोपद्रवेऽहं सहायो भविष्यामि त्वं
स्थिरो भवेति समाश्वासनं विरचय्य विधाय प्रियदर्शनेन विशृङ्खलं कौतुकोत्तरत्त्वमेव क्षण
उत्सवस्तामन् सति तेन धैर्येण सहसेति मयेदं कर्म सहसा कृतमिति वाक्यैकदेशानुकरणम्
इति एवमुक्त्वा अपस्तुतं पलायितमित्यर्थः । गीतिश्छन्दः ॥ ६९ ॥

अत्र वाच्येन वस्तुनाऽकृतेऽपि प्रियप्रार्थने सा प्रसन्नेति विभावनालङ्कारः कारणाभा-
वेऽपि कार्यात्यक्तेः । नूनं प्रियदर्शनसौभाग्यबलं धैर्येण सोढुं न शक्यते इत्युत्प्रेक्षाऽलङ्कारश्च
व्यज्यते, तदाह—अत्रेति । अचेतने धैर्येऽपस्तुतत्वरूपचेतनधर्मोपाद् वस्तुनः कविनिबद्ध-
वक्तृप्रौढोक्तिमात्रसिद्धत्वमिति बोध्यम् ।

अथ कविनिबद्धवक्तृप्रौढोक्तिमात्रसिद्धेनालङ्कारेण वस्तुनो व्यक्तिमुदाहरति—ओल्लोल्लेति-
आर्द्रार्द्रकरजरदनक्षतैस्तव लोचनयोर्मम दत्तम् । रक्तांशुकं प्रसादः कोपेन पुनरिमे नाक्रान्ते ॥

इति संस्कृतम् । भर्तरि सपत्न्या कृतं नखक्षतादि दृष्ट्वा कोपरक्तनयना भर्तुः प्रश्नमुत्तरय-
ति—हे प्रिय ! इमे मल्लोचने कोपेन नाक्रान्ते न व्याप्ते अपि तु तव अङ्गे विद्यमानैः आर्द्रा-
दप्यार्द्रैः करजानां नखानां रदनानां दन्तानां च क्षतैः अन्यनायिकाकृतव्रणैः मम लोचनयो-
र्दत्तं रक्ता अंशवः किरणा एव रक्तांशुकं रक्तवस्त्रं प्रसादः अस्तीति शेषः । गीतिश्छन्दः ॥ ७० ॥

अत्र प्रकृतवाक्यार्थरूपोत्तरेण किमिति कुपिते लोचने बहसीति प्रश्नस्योच्चयनादुत्तराल-
ङ्कारेण न केवलमार्द्रक्षतानि गोपायसि किन्तु तेषां क्षतानामहं प्रसादपात्रमपि जातेति वस्तु
व्यज्यते तदाह—अत्रेति ।

कविनिबद्धवक्तृप्रौढोक्तिमात्रसिद्धेनालङ्कारेणालङ्कारस्य व्यक्तिमुदाहरति—महिच्छेति ।

अणुदिनमण्णकम्मा अङ्गं तणुअं वि तणुएइ ॥ ७१ ॥

अत्र हेत्वलङ्कारेण तनोस्तनूकरणेऽपि तव हृदये न वर्तते इति विशेषोक्तिः ।
एषु कविनिबद्धवक्तृप्रौढोक्तिमात्रनिष्पन्नशरीरव्यञ्जकः । एवं द्वादश भेदाः ॥

(५५) शब्दार्थोभयभूरेकः—

यथा—अतन्द्रचन्द्राभरणा समुद्दीपितमन्मथा ।

तारकातरला श्यामा सानन्दं न करोति कम् ॥ ७२ ॥

अत्रोपमा व्यङ्ग्या ।

—(५६) भेदा अष्टादशस्य तत् ॥ ४१ ॥

महिलासहस्रभरिते तव हृदये सुभग ! सा अमान्ता ।

अनुदिनमनन्यकर्मा अङ्गं तन्वपि तनयति ॥

इति संस्कृतम् । विरहकुशा नायिकां नायकायावेदन्याः सख्या उक्तिः । हे सुभग !
सौभाग्ययुक्त ! सा अकृत्रिमस्नेहा साध्वी नायिका महिलासहस्रभरिते धूर्त्तस्त्रीसहस्रयाप्ते तव
हृदये अमान्ता अवकाशमलभमाना सती अनुदिनं प्रतिदिनमनन्यकर्मा त्यक्तान्यकार्या सती
स्वतः कुशमपि अङ्गं शरीरं तनयति कथमपि प्रवेशाय कुशतरं कगोतीत्यर्थः । अत्रामान्तीत्यत्र
महिलासहस्रभरितत्वं हेतुः तनूकरणे च अमान्तीत्वं हेतुरिति द्वाभ्यां हेत्वलङ्काराभ्यां तनोस्तनू-
करणेऽपि तव हृदये न वर्तते इति विशेषोक्त्यलङ्कारः ॥ ७१ ॥

कारणसत्त्वेऽपि कार्यानुत्पत्तिरूपो व्यज्यते तदाह—अत्रेति । एष्विति चतुर्षूदाहरणेषु ।
एवं द्वादशेति । अर्थशक्त्युद्भवस्य ध्वनेरिति शेषः ।

अथैकविधमुभयशक्तिमूलं ध्वनिं निरूपयति—शब्दार्थोभयेति । शब्दश्चार्थश्च शब्दार्थौ
तद्रूपं यदुभयं तद्रूपः तच्छक्त्युद्भवः एको वस्तुनाऽलङ्काररूप इति कारिकार्थः । ननु शब्द-
शक्तिमूलेऽप्यर्थस्य अर्थशक्तिमूलेऽपि शब्दस्य व्यञ्जकत्वमस्तीति उभयशक्तिमूलकत्वं सर्वथैवा-
स्तीति चेन्न । तत्र तत्र तयोर्गुणप्रधानभावेन व्यञ्जकत्वाद् अत्र तु द्वयोरेव प्राधान्येन व्यञ्जक-
त्वमिति विशेषः । तथा च प्राधान्येन व्यङ्ग्यार्थोपस्थापकपदानामंशविशेषे परिवृत्तिसहत्वा-
सहत्वाभ्यां शब्दार्थोभयशक्तिमूलत्वमिति ध्येयम् (५५) ।

तदुदाहरति—यथेति । अतन्द्रः स्फुरद्रूपश्चन्द्र एवाभरणं यस्याः सा अत एव सम्यगुद्दी-
पितः प्रबलीकृतो मन्मथः कामो यया सा तारका नक्षत्राणि तरलाः स्वरूपा यस्यां सा श्यामा
“श्यामा रात्रिर्निशीथिनी”ति कोशात् । रात्रिः कं जनं सानन्दं न करोति अपि तु सर्वमेवा-
नन्दयतीति रात्रिपक्षेऽर्थः । अतन्द्राः सुरतालस्यरहिताः चन्द्रः कर्पूरं सुवर्णनिर्मितशिरोभूषण-
विशेषो वा आभरणं यस्याः सा पुनरेतयोः कर्मधारयः मुदा हर्षेण सहिता समुद् दीपितो
दीप्तिं प्रापितो मन्मथो यया सा तारका अक्षिगतकृष्णकनीनिका तरला चञ्चला यस्याः सा
श्यामा षोडशवार्षिका नायिका कं पुरुषं सानन्दं न करोतीति नायिकापक्षेऽर्थः ॥ ७२ ॥

अत्रैवंरीत्याऽर्थद्वयप्रतीतौ स्त्रीविशेष इव रात्रिरिति ज्यौस्ती रात्रिरिव नायिकेति बोध-
यालङ्कारः प्रतीयते व्यज्यते तदाह—अत्रोपमेति । अत्र चन्द्र-तारका-तरल-श्यामा-शब्दाः
परिवृत्यसहिष्णवः पर्यायान्तरोपादानेऽपरार्थबोधसम्भवाद् अतन्द्रा-भरण-समुद्दीपित-मन्म-
थशब्दाश्च परिवृत्तिसहिष्णवः अनिद्रा-भूषण-समुच्चैषित-कामादिपर्यायान्तरैरपि तदर्थप्रतीते-
रित्युभयशक्तिमूलत्वमिति ।

शिष्याणां सुखावबोधार्थमुक्तभेदान् परिगणयति—भेदा इति । तत् तस्मात् अस्व ध्वनेः

अस्येति ध्वनेः ।

ननु रसादीनां बहुभेदत्वेन कथमष्टादशेत्यत आह—

(५७) रसादीनामनन्तत्वाद्भेद एका हि गण्यते ।

अनन्तत्वादिति । तथा हि नव रसाः, तत्र शृङ्गारस्य द्वौ भेदौ संभोगो विप्रलम्भश्च, संभोगस्यापि परस्पर-विलोकनाऽऽलिङ्गन-चुम्बनादि-कुसुमोत्तचय-जल-केलि-सूर्यास्तभय-चन्द्रोदय-पट्टतुवर्णनादयो बहवो भेदाः, विप्रलम्भस्याऽभिलाषादय उक्ताः, तयोरपि विभावा-नुभाव-व्यभिचारि-वैचित्र्यं, तत्रापि नायकयो-रुत्तम-मध्यमा-ऽधमप्रकृतित्वं तत्रापि देश-काला-ऽवस्थादिभेद इत्येकस्यैव रसस्यानन्त्यं, का गणना त्वन्येषाम् । असंलक्ष्यक्रमस्त्वनु सामान्यमाश्रित्य रसा-दिध्वनिभेद एक एव गण्यते ।

(५८) वाक्ये द्वयुत्थः—

द्वयुत्थ इति शब्दार्थोभयशक्तिमूलः ।

—(५९) पदेऽप्यन्ये—

अपिशब्दाद्वाक्येऽपि एकावयवस्थितेन भूषणेन कामिनीव पदद्योत्येन

अष्टादश भेदा भवन्तीति कारिकार्थः । तत्राविवक्षितवाच्यस्य द्वौ भेदौ । अर्थान्तरसङ्क्रमितवाच्यः अत्यन्ततिरस्कृतवाच्यश्चेति विवक्षितान्यपरवाच्येषु मध्ये रसादिरलक्ष्यक्रमव्यङ्ग्य एक एवेति त्रयो भेदाः लक्ष्यक्रमव्यङ्ग्येषु शब्दशक्तिमूलो द्विधा अलङ्कारोऽथ वस्त्वेवेति अर्थशक्त्युद्भवस्य द्वादश भेदाः शब्दार्थोभयभूरेक इति पञ्चदश सङ्कलनवाऽष्टादशेति (५६) ।

ननु रसभावादीनां बहुत्वादष्टादशत्वमनुपपन्नमत आह—रसादीनामिति । आदिना भावादीना सङ्ग्रहः (५७) ।

कारिकाव्याख्याने तयोरपीति संभोग-विप्रलम्भयोर्द्वयोरपीति विभावा उद्दीपनरूपाः अनुभावा उक्ताऽऽलिङ्गनादिव्यतिरिक्ताः व्यभिचारिणो नानारूपास्तैर्वैचित्र्यं, तत्रापि तस्मिन्वैचित्र्ये सत्यपि नायकयोः नायिका च नायकश्चेति तयोः तत्रापि उक्तप्रकृतित्वे सत्यपि देशः निकुञ्जविजनादिः कालो वसन्तादिः अवस्थाः नवोदात्तादयः । भेदाः वैचित्र्यहेतवः । अन्येषां रस-भाव-तदाभासानाम् । कथन्तर्हि एकत्वेन गणनमत आह—असंलक्ष्येति । सामान्यं रसभावादिसाधारणधर्मः स चाखण्डोपाधिः ॥

अथ ध्वनेरष्टादशप्रवर्तितभेदमध्ये उभयशक्तिमूल्यतिरिक्तानां सप्तदशभेदानां पदवाक्यगतत्वेन द्वैविध्यं वक्तुमुभयशक्तिमूलस्य वाक्यमात्रगतत्वेनैकविधत्वमेवेत्याह—वाक्य इति । द्वाभ्यामुच्यतेति द्वयुत्थः शब्दार्थोभयशक्तिमूलो ध्वनिर्वाक्ये एव भवतीत्यर्थः । वाक्यमत्र पदसमुदायस्तेन नानार्थानां नानार्थकपदव्यतिरिक्तसमासगतत्वेऽपि न क्षतिः । एतस्योदाहरणन्तु अतन्द्रचन्द्राभरणेत्याद्युक्तम् (५८) ।

पदेऽप्यन्ये इति । अन्येऽर्थान्तरसंक्रमितवाच्यादयः सप्तदश भेदा वाक्ये पदेऽपि भवन्तीत्यर्थः । अयम्भावः—यत्रैकस्यैव पदस्य प्राधान्येन व्यङ्ग्यार्थोपस्थितावानुगुण्यम् अन्येषान्तु सहकारितामात्रं तत्रैव पदनिष्ठत्वं, नानापदानान्तथारूपत्वे तु वाक्यगतत्वमेवेति (५९) ।

ननु पदस्य व्यङ्ग्यार्थद्योतकत्वे काव्यरूपयोर्वाक्यतदर्थयोश्चास्त्वाभाव इत्यत आह—एकावयवेति । नासिक्स्थितेन मौक्तिकेन वाक्यव्यङ्ग्या श्रोत्रग्राह्यवाक्यव्यङ्ग्या स्फोट-रूपा भारती भासते चमत्कुरुते यदन्तर्गतेन पदेन द्योत्योऽर्थश्चास्तथा व्यज्यते तस्यैव ध्वनि-

व्यङ्ग्येन वाक्यव्यङ्ग्याऽपि भारती भासते तत्र पदप्रकाश्यत्वे क्रमेणोदाहरणम् ।

यस्य मित्राणि मित्राणि शत्रवः शत्रवस्तथा ।

अनुकम्प्योऽनुकम्प्यश्च स जातः स च जीवति ॥ ७३ ॥

अत्र द्वितीयमित्रादिशब्दा आश्वस्तत्व-नियन्त्रणीयत्व-स्नेहपात्रत्वादिसंक्रमितवाच्याः

खलव्यवहारा दीसन्ति दारुणा जह्यि तर्ह्यि धीराणाम् ।

हिअवअस्यबहुमआ णहु ववसाआ विमुञ्जन्ति ॥ ७४ ॥

अत्र विमुह्यन्तीति ।

लावण्यं तदसौ कान्तिमद्रूपं स वचःक्रमः ।

तदा सुधास्पदमभूदधुना तु ज्वरो महान् ॥ ७५ ॥

अत्र तदादिपदैरनुभवैकगोचरा अर्थाः प्रकाश्यन्ते । यथा वा—

त्वमुक्तकामिनीवदिति भावः । वाक्यव्यङ्ग्यत्वे 'त्वामस्मि वच्मि' इत्याद्यादाहतम्, पदप्रकाश्यत्वं पदव्यङ्ग्यत्वे उदाहरति ।

यस्येति । यस्य पुरुषविशेषस्य मित्राणि मन्त्रादः मित्राणि आश्वस्तान्येव विश्वासपात्राण्येव तथा शत्रवो विद्वेषिणः शत्रवः नियन्त्रणीया एव निःशेषतो दमनीया एव तथाऽनुकम्प्यः दयाविषयोऽनुकम्प्यः स्नेहपात्रमेव स पुरुषः जातः शोभनजन्मा स च स एव जीवति इत्याद्येजीवनवानित्यर्थः ॥ ७३ ॥

अस्य ध्वनेर्लक्षणमूलकत्वेन लक्ष्यार्थं दर्शयति—अत्रेति । अत्र द्वितीयमित्रादिशब्दा अनुपयुक्तत्वादविवक्षितवाच्याः सन्त आश्वस्तत्वादि लक्ष्यन्ति तेन नायकस्योचितव्यवहारित्वादिकं व्यङ्ग्यमुपादानलक्षणायाः फलमिति भावः ।

क्रमप्राप्तं पदप्रकाश्यमत्यन्ततिरस्कृतवाच्यमुदाहरति—खलेति ।

खलव्यवहारा दृश्यन्ते दारुणा यद्यपि तथाऽपि धीराणाम् ।

हृदयवयस्यबहुमता न खलु व्यवसाया विमुह्यन्ति ॥

इति संस्कृतम् । यद्यपि खलानां धूर्तानां व्यवहाराश्चरितानि दारुणा दुःखदा दृश्यन्ते प्रसिद्धा इति यावत्, तथापि तदर्थग्राहितया हृदयमेव वयस्यो मित्रं तेन बहुमता अनुमोदिताः धीराणां महतां व्यवसाया उद्योगाः खलु न विमुह्यन्ति न प्रतिबद्धा भवन्ति, न विरामं प्राप्नुवन्तीत्यर्थः । मुखविपुला लब्धः ॥ ७४ ॥

अत्राचेतने व्यवसाये मुख्यो विमोहो बाधितः सन् कार्यकारणभावसम्बन्धात् प्रतिबन्धरूपं विरामरूपं वाऽर्थं लक्षयति तेन च सर्वथा इष्टकार्यकारित्वं व्यङ्ग्यलक्षणलक्षणाफलन्तदाह—अत्रेति । विमुह्यन्तीति पदमत्यन्ततिरस्कृतवाच्यं सद् व्यङ्ग्यकमिति शेषः ।

पदप्रकाश्यमलक्ष्यक्रमव्यङ्ग्यमुदाहरति—लावण्यमिति । कत्यचिद्वियोगिनः परामर्शोऽयं, तदनुभवैकगोचरं लावण्यं विलक्षणसौन्दर्यम् असौ अनुभवैकगोचरा कान्तिरुज्ज्वलता तदनुभवैकगोचरं रूपं संस्थानसौष्टवं वर्णो वा सः अनुभवैकगोचरः वचःक्रमः वचनपरिपाटी सकलमिदं तदा तत्सन्निधानेनाऽनुभवदशायां सुधास्पदममृतस्थानमभूद् अधुना तु तद्वियोगात् स्मृतिदशायान्तु महान् ज्वर इव ज्वरः सर्वाङ्गीणतापहेतुत्वाद् अतिशयव्रीडाजनको ज्वरोऽयमिति ॥ ७५ ॥

अत्र तदादिपदैर्विधिष्य वचनानर्हताया लावण्यादिगतलोकोत्तरत्वप्रतिपादनद्वारा विप्रलम्भाभिव्यक्तिरिति दर्शयति—अत्रेति । अनुभवैकगोचरा अनुभवमात्रविषया अर्था

मुग्धे ! मुग्धतयैव नेतुमखिलः कालः किमारभ्यते
मानं धत्स्व धृतिं बधान ऋजुतां दूरे कुरु प्रेयसि ।
सख्यैवं प्रतिबोधिता प्रतिवचस्तामाह भीतानना
नीचैः शंस हृदि स्थितो हि ननु मे प्राणेश्वरः श्रोष्यति ॥ ७६ ॥

अत्र भीताननेति एतेन हि नीचैः शंसनविधानस्य युक्तता गम्यते । भावादीनां
पदप्रकाश्यत्वेऽधिकत्र वैचित्र्यमिति न तदुदाह्रियते ।

रुधिरविसरप्रसाधितकरवालकरालरुचिरभुजपरिषः ।
झटिति भ्रुकुटिविटङ्कितललाटपट्टे विभासि नृप ! भीमः ॥ ७७ ॥

अत्र भीषणीयस्य भीमसेन उपमानम् ।

भुक्तिमुक्तिकृदेकान्तसमादेशनतत्परः ।

लावण्याद्यतिशयरूपाः प्रकाश्यन्ते व्यज्यन्ते । अत्र विप्रलम्भप्रतीतेर्विभावादिसामग्रीसत्त्वेऽपि
तदादिशदानां प्राधान्यमिति पदव्यञ्जकता ।

न केवलं सर्वनामपदानामेव रसादिव्यञ्जकता किन्त्वव्येषाममीति ध्वनयन् संभोगेऽपि
तमेव ध्वनिमुदाहरति—मुग्धे इति । अमरुशतके मानोपदेशं कुर्वाणां सखीं प्रति नायि-
कायाः प्रत्युक्तिरियम् । हे मुग्धे ! त्वयाऽखिलः समग्रः कालो मुग्धतयैव यथोचितानाचरणेनैव
नेतुं यापयितुं किं किमिति आरभ्यते किन्तु मानं धत्स्व बलाद्वारय धृतिं धैर्यं बधान प्रेयसि
प्रियतमे ऋजुतां सरलतां दूरे कुरु त्यज हत्येषं सख्या वयस्यया प्रतिबोधितो मुहुरूपदिष्टा
अकृत्रिमानुरागा नायिका भीतानना भयजनितवैक्लव्यवद्वदना सती तां प्रतिबोधयन्तीं प्रतिवच
उत्तरमाह—हे सखि ! त्वं नीचैर्मन्दं शंस कथय हि यस्मात्प्राणेश्वरो जीवितसर्वस्वायमानः
अत एव मे मम हृदि हृदये स्थितो विद्यमानः श्रोष्यति ननु शङ्कायाम् ॥ ७६ ॥

अत्र नीचैः शंसनविधानस्यानाहार्यत्वेन युक्तत्वं तच्चाननुगतविच्छायात्वानुमितभयग-
म्यम्, भयप्रतिपाद्याकृत्रिमानुरागेण च सम्भोगः प्रकृष्यते इति तस्य प्राधान्येन भीताननपद-
प्रकाश्यतेति दर्शयति—अत्रेति । भावादीनाम् आदिना तदाभासादेः संग्रहः । अधिकं वाच्या-
पेक्षयाऽतिरिक्तं वैचित्र्यं चारुता आस्वादजनकत्वं न अतस्तत्प्रभेदा नोदाह्रियन्ते ।

अथ संलक्षकमव्यङ्ग्यध्वनिप्रभेदेषु पदप्रकाश्यत्वे शब्दशक्तिमूले वस्तुनाऽलङ्कारव्यक्ति-
मुदाहरति—रुधिरिति । हे भीम भयङ्कर ! नृप राजन् ! त्वं रुधिरस्य रक्तस्य विसरो धारा
समूहो वा तेन प्रसाधितोऽलङ्कृतो यः करवालः खड्गः तेन करालो भयजनकः स चासौ रुचिरः
शत्रुमित्रभेदेन करालत्वरुचिरत्वे यो भुज एव परिधोऽर्गला यस्य तादृशः तथा झटिति शीघ्रं
भ्रुकुट्या भ्रूमङ्गेन विटङ्कितं ललाटं भालं तदेव पट्टः फलको यस्य तथाभूतः सन् विभासि
शोभसे । गीतिश्लन्दः ॥ ७७ ॥

अत्र भीमेति भीषणीयार्थेन नृपसम्बोधनविशेषणेन भीमसेनोपमा व्यज्यते तदाह—
अत्रेति । भीषयतीति भीषणीयस्तस्य प्रकृतनृपस्य बाहुलकात्कर्त्तरि अनीयर् उपमानं व्यङ्ग्य-
मिति शेषः । अत्र भीमपदशक्तिमहिम्ना भीमसेनोपमा व्यङ्ग्येति पदप्रकाश्यता ।

अथोक्तवस्तुना वस्तुव्यक्तिमुदाहरति—भुक्तीति । जनान्तरसन्निधावुपनायके आगते-
ऽप्रस्तुतप्रशंसाव्याजेन तदागमनाधीनं हर्षं व्यञ्जयन्त्या उक्तिरियम् । सदागमः सन् आगमो
वेदः कस्य विज्ञस्य आनन्दनिष्यन्दमानन्दप्रवाहं न विदधाति न करोति अपि तु सर्वस्य
करोत्येव, कीदृशः, भुक्तिं स्वर्गादिभोगं मुक्तिं कैवल्यं च करोतीति सः तथा एकान्तेन नियमेन
सम्यगावेक्षणे “यजेत स्वर्गकाम” इत्यादि हितोपदेशने तत्पर इति वाच्योऽर्थः । सतः सुन्द-

कस्य नानन्दनित्यन्दं विदधाति सदागमः ॥ ७८ ॥ ५ ॥

काचित्सङ्केतदायिनमेवं मुख्यया वृत्त्या शंसति ।

सायं स्नानमुपासितं मलयजेनाङ्गं समालेपितं

यातोऽस्ताचलमौलमम्बरमणिर्विस्वधमत्रागतिः ।

आश्चर्यन्तव सौकुमार्यमभितः क्लान्ताऽसि येनाधुना

नेत्रद्वन्द्वममीलनव्यतिकरं शक्नोति ते नासितुम् ॥ ७९ ॥ ६ ॥

अत्र वस्तुना कृतपरपुरुषपरिचया क्लान्ताऽसीति वस्तु अधुनापदद्योत्यं व्यज्यते ।

तदप्राप्तिमहादुःखविलीनाशेषपातका । तच्चिन्ताविपुलाह्लादक्षीणपुण्यचया तथा ॥ चिन्तयन्ती जगत्सूनि परब्रह्मस्वरूपिणम् । निरुच्छ्वासतया मुक्तिं गतान्या गोपकन्यका ॥

रस्य बलभस्य आगमः कस्य रमणीजनस्य आनन्दनित्यन्दं न विदधाति, कीदृशः भुक्तिं सुर-
तादिभोगं मुक्तिं विरहादिदुःखत्यागं च करोतीति सः । तथा एकान्तस्य सङ्केतस्थानस्य
समादेशने तत्पर इति व्यङ्ग्याऽर्थः ॥ ७८ ॥

अत्र मुख्यतया विवक्षितोऽपि द्वितीयाथं गोपनायाप्राकरणिकीकृतो भवति अत्र च सदा-
गमपदेन प्राधान्येनोपपत्तिस्तुतिरूपं वस्तु व्यज्यते तदाह—काचिदिति । सङ्केतदायिनमुपनाय-
कम् अत्र सदागमपदस्य परिवृत्त्यसहत्वाच्छब्दशक्तिमूर्त्तत्वं तेन स्तुतिरूपं वस्तु व्यज्यत इति ।

तत्रैव पदप्रकाशयत्वेऽर्थशक्तिमूलध्वनेर्द्वादशभेदेषु स्वतः सम्भविवन्त्यर्थे व्यङ्ग्ये क्व वस्तुना
वस्तुनो व्यक्तिमुदाहरति—सायमिति । उपपत्तिं सम्भुज्य तज्जनितश्रमापनयनाय स्नानादि
कृतवर्ती प्रति ज्ञातरहत्वाया उक्तिरियम् । हे सखि ! तव सौकुमार्यं सुकुमारत्वमाश्चर्यं जगद्वि-
लक्षणं येन सौकुमार्येण अधुना क्लमसामग्न्यभावे तन्निवर्त्तकसामग्रीसमवधाने वा अभितो बहि-
रन्तश्च त्वं क्लान्ता श्रान्ताऽसि यतस्ते नेत्रद्वन्द्वं न विद्यते मीलनस्य मुद्रणस्य व्यतिकरः
पौनःपुन्येन प्रवृत्तिः सम्बन्धो वा यत्र तादृशमासितुं स्थातुं न शक्नोति समर्थन्न भवति । आश्चर्यं
दर्शयति सायं भानावस्तोन्मुखे स्नानमङ्गप्रक्षालनमुपासितं यत्ताच्चिरकालं कृतं तथा मलयजे-
नोत्तमचन्दनेनाङ्गं समालेपितं सम्यग् आसमन्तात् लेपितं न तु स्वयं लिप्तं तथाऽम्बरस्याका-
शस्य मणिरिव मणिः सूर्याऽस्ताचलस्य मौलिं मस्तकमुल्लङ्घ्य यातो गतः एतेन रात्रिर्जाता
तथाऽत्र कुञ्जादिना घनच्छायामार्गे देशे विस्वधं मन्थरमभीतं च यथा तथा आगतिरागमनम्,
एतेन त्वराचलनकृतोऽपि श्रमो न तथा च सामग्न्यभावात्केवलसौकुमार्यकृत एव ते श्रम
इत्यहो जगद्विलक्षणमाश्चर्यभूतं ते सौकुमार्यमिति । शार्दूलविक्रीडितं छन्दः ॥ ७९ ॥

अत्र तव सौकुमार्यमाश्चर्यं येनाधुना क्लान्ताऽसि इति वाच्यार्यरूपेण वस्तुना कृतपरपुरुष-
परिचया गाढोन्मर्दना क्लान्ताऽसीति वस्तु अधुनापदेन प्राधान्येन व्यज्यते तदाह—अत्रेति ।

तत्रैव स्वतः स्वम्भविना वस्तुनाऽलङ्कारस्य व्यक्तिमुदाहरति—तदप्राप्तीति । विष्णु-
पुराणस्थं युग्मकं पद्यम् । अन्या उक्ताभ्यो भिन्ना काचित् गोपकन्यका निरुच्छ्वासतया
निरुद्धप्राणवायुतया परब्रह्मस्वरूपिणं सच्चिदानन्दरूपं जगतः संसारस्य सूतिरुत्तियस्मात्तादृशं
श्रीकृष्णं चिन्तयन्ती भावयन्ती सती मुक्तिं मोक्षं गता कीदृशी तस्य कृष्णस्याप्राप्त्या वियो-
गेन यन्महादुःखं तेन विष्णुनानि नष्टानि अशेषाणि पातकानि यस्याः सा पुनः तस्य श्रीकृष्णस्य
चिन्तया भावनाया ध्यानेन यो विपुलो महान् आह्लाद आनन्दस्तेन क्षीणो नष्टः पुण्यस्य चयः
समूहो यस्याः सेति वाच्यार्थः ॥ ८०—८१ ॥

अत्र जन्मसहस्ररूपभोक्तव्यानि दुष्कृतसुकृतफलानि वियोगदुःखचिन्तनाह्ला-
दाभ्यामनुभूतानोक्तम् । एवं चाशेष-चयपदद्योत्ये अतिशयोक्ती ।

क्षणदाऽसावक्षणदा वनमवनं व्यसनमव्यसनम् ।

वत वीर ! तव द्विषतां पराङ्मुखे त्वयि पराङ्मुखं सर्वम् ॥ ८२ ॥ ८ ॥

अत्र शब्दशक्तिमूलविरोधाङ्गेनार्थान्तरन्यासेन विधिरपि त्वामनुवर्त्तते इति
सर्वपदद्योत्यं वस्तु ।

तुह वल्लहस्य गोसन्मि आसि अहरो मिलाणकमलदलो ।

इअ णववहुआ सोऊण कुणइ वअण महिंसमुहम् ॥ ८३ ॥ ९ ॥

अत्र रूपकेण त्वयाऽस्य सुहृदुः परिचुम्बनं तथा कृतं येन म्लानत्वमिति
मिलाणादिपदद्योत्यं काव्यलिङ्गम् । एषु स्वतः सम्भवी व्यञ्जकः ।

राईसु चंदधवलासु ललिअमफालिऊण जो चावम् ।

एकच्छत्तं विअ कुणइ भुअणरज्जं विजंभतो ॥ ८४ ॥ १० ॥

अत्र श्रीकृष्णवियोगदुःखचिन्ताह्लादयोरशेषापपुण्यफलत्वेनाध्यवसितयोरवगातरित्यतिश-
योक्तिद्वयमशेषचयपदप्राधान्येन व्यज्यते तदाह—अत्रेति ।

तत्रैव स्वतः सम्भविनाऽलङ्कारेण वस्तुनो व्यक्तिमुदाहरति—क्षणइति । व्रतेति खेदे,
भो वीर ! तव द्विषतां शत्रूणां त्वयि पराङ्मुखे विपरीते सति सर्वं पराङ्मुखं विपरीतं जातम् ।
तथा हि—असौ क्षणदा रात्रिः अक्षणदा तद्विन्ना क्षणमुत्सवं न ददातीति व्युत्पत्त्या अनुत्सवदा
च, वनमरणमवनं तद्विन्नम् अवति रक्षताति व्युत्पत्त्याः रक्षकं च, व्यसनं द्युतादि अव्यसनं
तद्विन्नम् अवीनां मेषाणामसनं प्रेरणमिति व्युत्पत्त्या कालक्षेपकं चेति वाच्यार्थः उद्गाति-
श्छन्दः । “आर्या शकलद्वितयं व्यत्ययरचितं भवेद्यस्याः । सोद्गीतिः किञ्च कथिता तद्वद्यत्य-
शसंयुक्ता” ॥ इति लक्षणात् ॥ ८२ ॥

अत्र शब्दशक्तिमूलस्य क्षणदाऽक्षणदेत्यादिविरोधस्य अङ्गेनोपपादकेन पराङ्मुखे त्वयी-
त्याद्यर्थान्तरन्यासालङ्कारेण विधिरपि त्वामनुवर्त्तते इति वस्तु सर्वपदप्राधान्येन व्यज्यते । तथा
च व्यञ्जकस्य सर्वपदस्य नानार्थत्वाभावेन वस्तुनोऽर्थशक्तिमूलालङ्कारव्यञ्जयता ।

तत्रैव स्वतः सम्भविनाऽलङ्कारेणालङ्कारस्य व्यक्तिमुदाहरति—तुहेति ।

तव वल्लभस्य प्रभाते आसीदधरो म्लानकमलदलम् ।

इति नववधूः श्रुत्वा करोति वदनं महीसम्मुखम् ॥

इति संस्कृतम् । रात्रावतिशयचुम्बितदयिताधरां बधूं प्रति कस्याश्चिदुक्तिः । हे सुभगे !
तव वल्लभस्य अधरोऽधरोष्ठः प्रभाते म्लानं यत्कमलदल तद्रूप आसीदिति सखीवचनं श्रुत्वा
नववधूर्नवोढा नायिका वदनं स्वमुखं लज्जया महीसंमुखमधोमुखं करोतीत्यर्थः । सर्व-
विपुलार्याच्छन्दः ॥ ८३ ॥

अत्राधरो म्लानकमलदलमिति रूपकालङ्कारेण त्वयाऽस्याधरस्य सुहृदुस्तथा चुम्बनं
कृतं येन तस्य म्लानत्वमासीदिति काव्यलिङ्गालङ्कारो मिलाणकमलदलप्राधान्येन द्योत्यते
तदाह—अत्रेति । एषु चतुर्षुदाहरणेषु ।

तत्रैव कविप्रौढोक्तिमात्रनिधननशरीरे व्यञ्जकेऽर्थे चतुर्षु भेदेषु मध्ये वस्तुना वस्तुनो
व्यक्तिमुदाहरति—राईसु इति ।

रात्रीषु चन्दधवलासु ललितमास्फाल्य यश्चापम् । एकच्छत्रमिव करोति भुवनराज्यं विजृम्भमाणः

अत्र वस्तुना येषां कामिनामसौ राजा स्मरस्तेभ्यो न कश्चिदपि तदादेश-
पराङ्मुख इति जाग्रद्विरूपभोगपरैरेव तैर्निशाऽतिवाह्यते इति भुअणरज्जपद-
द्योत्यं वस्तु प्रकाश्यते ॥

निश्चितशरधियाऽर्पयत्यनङ्गो दृग्नि सुदृशः स्वबलं वयस्यराळे ।

दिशि निपतति यत्र सा च तत्र व्यतिकरमेत्य समुन्मिषन्त्यवस्थाः ॥८५॥११॥

अत्र वस्तुना युगपदवस्थाः परस्परविरुद्धा अपि प्रभवन्तीति व्यतिकरपद-
द्योत्यो विरोधः ।

वारिज्जन्तो वि पुणो सन्दावकदस्थिपण हिअएण ।

थणहरवअस्सएण विमुदुजार्ड ण चळइ से हारो ॥ ८६ ॥ १२ ॥

इति संस्कृतम् । मानिनीम्प्रति माननिर्वाहः कठिन इत्येतद्बोधिका सख्युक्तिः । यः
प्रकृतः स्मरः चन्द्रेण धवलासु उज्ज्वलासु रात्रीषु ललितं सुकुमारं कुसुममयं चापं धतुरास्फा-
ल्यैव आकृष्यैव न तु वाणादि सन्धाय भुवनानां लोकत्रयस्य राज्यमेकमेव छत्रं यत्र तथाभू-
तमिव अद्वितीयमिव करोति । अत एव विजृम्भमाणः अतिसाहङ्कारतया वर्तमान इत्यर्थः ।
सर्वविपुला छन्दः ॥ ८४ ॥

अत्र चापास्फालनेन एकच्छत्रमिव भुवनराज्यं करोतीति कविप्रौढोक्तिसिद्धेन वस्तुना
स्वशासकानङ्गपारवश्येन कुशलैः कामिभिरुपभोगपरैरेव निशाऽतिवाह्यते इति वस्तु भुवन-
राज्यपदेन प्राधान्येन व्यज्यते तदाह—अत्रेति कामिनामित्यत्र ‘पुमान् स्त्रिये’त्येकशेषः ।
तदादेशपराङ्मुखः कामाज्ञाभञ्जकः आर्सादिति शेषः । इति हेतोः उपभोगपरैरुपभोगासक्तैरेव
तैः कामिभिः अतिवाह्यते नीयते ।

तत्रैव कविप्रौढोक्तिमात्रसिद्धेन वस्तुनालङ्कारस्य व्यक्तिमुदाहरति—निश्चितेति ।
अनङ्गः कामः निश्चितशरधिया तीक्ष्णबाणशुद्धया ममायं शरो निश्चित इति बुद्धया सुदृशः
कामिन्याः दृशे नेत्रे स्वस्य बलं सामर्थ्यमर्पयति, ददाति । कदा, अराले कुटिले वयसि अभि-
नवतादृश्ये उद्भूते सति अत एव साऽर्पितबला दृक् यत्र दिशि यस्मिन् युवजने निप-
तति तत्र अवस्था दशविधकामदशा व्यतिकरं मिश्रीभावमेत्य प्राप्य समुन्मिषन्ति पुनः
पुनरुपस्थान्ते युगपदुद्भवन्तीत्यर्थः । तत्कृता ममैता अवस्था वयस्यं प्रत्युक्तिः । पुष्पि-
ताग्राछन्दः ॥ ८५ ॥

अत्र व्यतिकरमेत्यावस्थाः समुन्मिषन्तीति वस्तुना परस्परविरुद्धा अपि हसित-रुदित-
निर्वेदोन्मादादयो दशविधा अवस्था युगपत्प्रभवन्ताति विरोधालङ्कारो व्यतिकरपदेन प्राधा-
न्येन व्यज्यते तदाह—अत्रेति । योद्धा शरे स्वबलापर्पणं तत्पातदिशि चावस्थासमुन्मेष इति
सर्वं कविप्रौढोक्तिसिद्धम् ।

तत्रैव कविप्रौढोक्तिसिद्धेनालङ्कारेण वस्तुनो व्यक्तिमुदाहरति—वारिज्जमिति ।

वार्यमाणोऽपि पुनः सन्तापकदर्थितेन हृदयेन ।

स्तनभरवयस्येन विशुद्धजातिर्न चलयस्या हारः ॥

इति संस्कृतम् । नायिकाविवरीतरताचरणसूचिका कवेः प्रौढोक्तिः । हारस्य गाढालि-
ङ्गान्तरायतया यः सन्तापस्तेन कदर्थितेन पीडितेन हृदयेन पुनर्वार्यमाणोऽपि मुहुस्पर्सार्य-
माणोऽपि अस्या नायिकाया हारो मौक्तिकमाला स्तनभरवयस्येन न चलति स्तनरूपामित्रस्य
पीडा मा भूदिति स्तनरूपमित्रान्नापसरति यतो विशुद्धजातिः निर्दुष्टमुक्ताजातिमान्, कुलीना
हि उत्कटक्लेशोऽपि मित्रं न त्यजन्तीत्यर्थः । गीतिरुछन्दः ॥ ८६ ॥

अत्र विशुद्धजातित्वलक्षणहेत्वलङ्कारेण हारोऽनवरतं कम्पमान एवास्ते इति न चल्हपदद्योत्यं वस्तु ॥

सो मुद्धसामलङ्को धम्मिल्लो कल्लिअल्लिअणिअदेहो ।

तीए खंधाहि वलं गहिअ सरो सुरअसङ्गरे जअइ ॥ ८५ ॥ १३ ॥

अत्र रूपकेण मुहुमुहुराकर्षणेन तथा केशपाशः स्कन्धयोः प्राप्तः यथा रति-
विरतावप्यनिवृत्ताभिलाषः कामुकोऽभूदिति खंधपदद्योत्या विभावना । एषु कवि-
प्रौढोक्तिमात्रनिष्पन्नशरीरः ॥

णव पुणिणमामिअङ्कस्स सुहअ कोत्तमि भणसु मह सच्चम् ।

का सोहग्गसमग्गा पओसरअणिव्व तुह अज्ज ॥ ८८ ॥ १४ ॥

अत्र वस्तुना मयीवान्यस्यामपि प्रथममनुरक्तत्वं न तत इति णवेत्यादिपओसे-
त्यादिपदद्योत्यं वस्तु व्यज्यते ।

अत्र विशुद्धजातित्वाद्धारो न चलतीति हेत्वलङ्कारेण हारोऽनवरतं कम्पमान एवास्ते
इति वस्तु न चलतीति पदेन प्राधान्येन व्यज्यते तदाह—अत्रेति ।

अत्रैव कविप्रौढोक्तिसिद्धेनालङ्कारेणालङ्कारस्य व्यक्तिमुदाहरति—सो मुद्धेति ।

स मुग्धश्यामलङ्को धम्मिल्लः कलितललितनिजदेहः ।

तस्याः स्कन्धाद्दलं गृहीत्वा स्मरः सुरतसङ्गरे जयति ॥

इति संस्कृतम् । स धम्मिल्लः केशपाश एव स्मरः कामस्तस्या नायिकायाः स्कन्धोऽस
एव स्कन्धः सेनानिवेशस्तस्माद्दलं सामर्थ्यमेव बलं सैन्यं गृहीत्वा सुरतसङ्गरे सुरतरूपे सङ्ग्रामे
जयति सर्वोत्कर्षेण वर्तते । कीदृशः—मुग्धं सुन्दरं श्यामलमङ्गं यस्य सः तथा कलितः पुनरा-
पादितो ललितो मनोहरो निजदेहः स्वशरीरं धम्मिल्लरूपं येन सः ॥ ८७ ॥

अत्र धम्मिल्लः स्मर इति रूपकं स्कन्धादिति बलमिति च श्लिष्टरूपके सुरतसङ्गरे इति
रूपकम् । यथा युद्धान्निवर्तमानमपि कञ्चित्कश्चिन्मित्रभूतोऽन्यतः स्कन्धावारात् बलं लब्ध्वा तं
प्रोत्साहयति तथाऽस्याः पूर्वसुरतवेलायां मुहुमुहुः कर्षणेन स्कन्धपतितकेशपाशः साक्षा-
त्स्मर एव स्कन्धाद्दलं गृहीत्वा सुरतभोगनिवृत्तमपि मनः प्रोत्साहनेन सुरते प्रवर्तयतीति
तदाह—अत्रेति । प्राप्तः पतितः स्कन्धपदद्योत्येति अभिलाषानिवृत्त्या रतिनिवृत्तौ केशानां
बन्धने स्कन्धसम्बन्धो न स्यादिति भावः । विभावनेति । रत्यनिष्पत्तिरूपाभिलाषहेत्वभावे-
ऽपि अभिलाषोदयाद्विभावनाऽलङ्कारो व्यज्यते ।

तत्रैव कविनिबद्धवक्तृप्रौढोक्तिमात्रसिद्धेन वस्तुना वस्तुनो व्यक्तिमुदाहरति—णवेति ।

नवपूर्णमासमृगाङ्कस्य सुभग ! कस्त्वमसि भण मम सत्यम् ।

का सौभाग्यसमग्रा प्रदोषरजनीव तवाद्य ॥

इति संस्कृतम् । खण्डिताया वृद्धपरवध्वनुरक्तं स्वामिनं प्रत्युक्तिः । हे सुभग ! नवः
प्रथमोदितः पूर्णिमासम्बन्धी मृगाङ्कश्चन्द्रस्तस्य त्वं कः सखा भ्राता वाऽसि तन्मम सत्यं भण
वद अन्यथा त्वयि क्षणिकानुरागित्वानुपपत्तिः । तथा चन्द्रस्य प्रदोषरजनीव तव का नायिका
सौभाग्यं नायकानुरागादि समग्रं पूर्णं यस्यां तथाभूतेत्यर्थः । मुखविपुलाच्छन्दः ॥ ८८ ॥

अत्र नवत्वेन चाञ्चल्यं क्षणिकानुरागित्वं पूर्णिमामृगाङ्कत्वेन नायिकान्तरानुरागित्वम् कल-
ङ्कित्वं प्रदोषपदेन प्रकृष्टदोषवत्त्वं रजनीपदेन मालिन्यं च व्यज्यते । तथा यथोक्तवाक्यार्थरूपेण
वस्तुना मयीवान्यस्यामपि प्रथममनुरक्तत्वमिति णवेत्यादिपदेन न तत इति पओसेत्यादिपदेन
प्राधान्येन व्यज्यत इति । अत्र इवशब्दानुपादानेऽपि प्रदोषरजनी तव केत्येतावतापि
व्यङ्ग्यव्यञ्जनं सम्भवतीति वस्तुमात्रस्यैव व्यञ्जकत्वं न तूपमालङ्कारस्येति बहुटीकासम्मतः ।

महि णवणिहुवणसमरम्मि अङ्कवाली सहिए णिविडाए ।

हारो णिवारिओ विअ उच्छेरन्तो तदो कहं रमिअम् ॥ ८९ ॥ १५ ॥

अत्र वस्तुना हारच्छेदानन्तरमन्यदेव रतमवश्यमभूत् तत्कथय कीदृगिति
व्यतिरेकः कहंपदगम्यः ।

पविसन्ती घरवारं विवलिअवअणा विलोइऊण पहम् ।

खंघे घेत्तूण घडं हाहा णट्ठोत्ति रुअसि सहि किंति ॥ ९० ॥

अत्र हेत्वलङ्कारेण सङ्केतनिकेतनं गच्छन्तं दृष्ट्वा यदि तत्र गन्तुमिच्छसि
तदाऽपरं घटं गृहीत्वा गच्छेति वस्तु किंतिपदद्योत्यम् । यथा वा—

विहलं खलं तुमं सहि दट्ठूण कुठेण तरलतरदिट्ठिम् ।

वारप्फंसमिसेण अअप्पा गुरु ओत्ति पाडिअ विट्ठिणो ॥ ९१ ॥ १६ ॥

तत्रैव कविनिबद्धवक्तृप्रौढोक्तिमिदं वस्तुनाऽलङ्कारस्य व्यक्तिमुदाहरति—सहीति ।

सखि ! तव निधुवनसमरेऽङ्कवालीतंख्या निविडया ।

हारो निवारित एवोच्छ्रियमाणस्ततः कथं रमितः ॥

इति संस्कृतम् । नवोढां प्रति रसज्ञायाः सख्या उक्तिः हे सखि ! नवं नूतनं निधुवनं
सुरतमेव समरस्तस्मिन्निविडया हृदया प्रगल्भया वा अङ्कवाली आलिङ्गनं सैव सखी तया
उच्छ्रियमाणः चलनव्यापारेण हृदयाभिघातं कुर्वन् हारो मौक्तिकमाला निवारित एव भग्न
एव, ततो हारच्छेदानन्तरं त्वया नवोढया इतरप्राढाङ्गनारतादपि विलक्षणं कथं रमितं क्रीडि-
तमित्यर्थः ॥ ८९ ॥

अत्र यथोक्तवाच्यार्थरूपेण वस्तुना प्रौढाङ्गनारतादपि विलक्षणं नवोढावास्ते रतमवश्यम-
भूदिति तत्कथय कीदृगिति व्यतिरेकालङ्कारः कथंपदेन प्राधान्येन व्यज्यते तदाह—अत्रेति ।
तत्रैव कविनिबद्धवक्तृप्रौढोक्तिसिद्धनालङ्कारेण वस्तुनो व्यक्तिमुदाहरति—पविसंतीति ।

प्रविशन्ती गृहद्वारं विवलितवदना विलोक्य पन्थानम् ।

स्कन्धे गृहीत्वा घटं हाहा नष्ट इति रोदिषि सखि ! किम् ॥

इति संस्कृतम् । जलानयनव्याजेन संकेतस्थानं गत्वा शून्यं तद्विलोक्य जलघटं स्कन्धे
गृहीत्वा गृहद्वारपर्यन्तं समागतां पश्चात्सङ्केतस्थानयायिनं स्वकामुकमवलोक्य पुनर्जलानयन-
व्याजात्सङ्केतस्थानं गन्तुं विवलितं वदनं कृत्वा द्वारस्थलनव्याजेन घटं क्षिप्त्वा लोकवञ्चनायै
रुदतीं सखीम्प्रति चतुराया उक्तिः । हे सखि ! गृहद्वारं प्रविशन्ती त्वं स्कन्धे घटं गृहीत्वा
विवलितवदना परावर्तितवदना सती पन्थानं निष्क्रान्तमपि मार्गं विलोक्य हाहा नष्ट इति
किमिति रोदिषीत्यर्थः । गीतिश्छन्दः ॥ ९० ॥

नष्ट इति हेतोः रोदिषीति हेत्वलङ्कारेण काव्यलिङ्गालङ्कारेण । संकेतस्थानं गच्छन्तं
कामुकं दृष्ट्वा यदि तत्र गन्तुमिच्छसि तर्हि अपरं घटं गृहीत्वा गच्छेति वस्तु किंतिपदेन
प्राधान्येन व्यज्यते तदाह—अत्रेति ।

विशृङ्खलां त्वां सखि ! दृष्ट्वा कुटेन तरलतरदृष्टिम् ।

द्वारस्पर्शमिषेण चात्मा गुरुक इति पातयित्वा विभिन्नः ॥

इति संस्कृतम् । कृतसंकेतस्थाने अदृष्ट्वा ततो निवृत्य गृहप्रवेशसमये पश्चादागच्छन्तं
कामुकं दृष्ट्वा पुनर्नदीगमनाय बुद्धिपूर्वकं द्वारस्पर्शव्याजेन घटं स्फोटितवतीं प्रति सख्या

अत्र नदीकूले लतागहने कृतसङ्केतमप्राप्तं गृहप्रवेशावसरे पश्चादागतं दृष्ट्वा पुनर्नदीगमनाय द्वारोपघातव्याजेन बुद्धिपूर्वं व्याकुल्या त्वया घटः स्फोटित इति मया चिन्तितम्, तत्किमिति नाश्वसिषि, तत्समीहितसिद्धये ब्रज, अहं ते श्वश्रूनि कटे सर्वं समर्थयिष्ये इति द्वारस्पर्शनव्याजेनेत्यपह्नुत्या वस्तु ।

जोह्वाह मधुरसेण अ विङ्गण तारुण उस्तुअमणा सा ।

बुद्धा वि णवोणव्विअ परवहुआ अहह हरइ तुह हिअअम् ॥९२॥१७॥

अत्र काव्यलिङ्गेन वृद्धां परवधूं त्वमस्मानुज्झित्वाऽभिलषसीति त्वदीयमाचरितं वक्तुं न शक्यमित्याक्षेपः परवधूपदप्रकाश्यः ।

एषु कविनिबद्धवक्तृप्रौढोक्तिमात्रनिष्पन्नशरीरः । वाक्यप्रकाश्ये तु पूर्वमुदाहृतम् । शब्दार्थोभयशक्त्युद्भवस्तु पदप्रकाश्यो न भवतीति पञ्चत्रिंशद्देहाः ।

—(६०) प्रबन्धेऽप्यर्थशक्तिभूः ॥ ४२ ॥

उक्तिः । हे सखि ! विशृङ्खलामतिभारव्याकुलाम् अत एव तरलतरदृष्टिम् अतिशयितचञ्चलकटाक्षां त्वां दृष्ट्वा कुटेन घटेन कर्त्ता आत्मा स्वरूपं मृन्मयो देहः गुरुकः गरीयान् त्वादृश्या अपि कष्टदायक इति दुःखेन द्वारस्पर्शस्य मिषेण व्याजेन पातयित्वा विभिन्नः स्फोटित इत्यर्थः । “कुटः कोटे पुमानस्त्री घटे स्त्रीपुंसयोरुह ।” इति मेदिनी । गीतिशृङ्गः ॥ ६१ ॥

नायं द्वारस्पर्शाद् घटनाशस्त्वया कृतः, किन्तु गुरुतया परपीडकत्वाद् घटेनैव स्वात्मा विभेदित इत्यपह्नुत्यलङ्कारेण सखीरूपवक्तृप्रौढोक्तिसिद्धेन मूलोक्तमितोत्थन्तं वस्तु व्यज्यते तदाह—अत्रेति ।

तत्रैव ‘कविनिबद्धवक्तृप्रौढोक्तिमात्रसिद्धेनालङ्कारेणालङ्कारस्य’ व्यक्तिमुदाहरति—जोह्वाति ।

ज्योत्स्नया मधुरसेन च वितीर्णतारुण्योत्सुकमनाः सा ।

वृद्धाऽपि नवोदेव परवधूरहह हरति तव हृदयम् ॥

इति संस्कृतम् । वृद्धपरवधूसक्तं नायकमुपहसन्त्या उक्तिः । अहहैति खेदे वृद्धाऽपि सा नायिका ज्योत्स्नया चन्द्रिकया मधुरसेन मद्यास्वादेन च वितीर्णं दत्तं यत्तारुण्यं तेनोत्सुकं रताभिलाषं मनो यस्यास्तथाभूताऽपि यतः परवधूः अतो नवोदेव तव हृदयं हरति न तु सौन्दर्यादिनिमित्तान्तरादिति भावः । गीतिशृङ्गः ॥ ९२ ॥

अत्र परवधूत्वं चित्तहरणे हेतुरिति हेत्वलङ्कारेण काव्यलिङ्गालङ्कारेण । अस्मानुज्झित्वा वृद्धां परवधूमभिलषसीति त्वदीयमाचरितं वक्तुं न शक्यमित्येवंरूपम् । आक्षेपालङ्कारः परवधूपदेन प्राधान्येन व्यज्यते तदाह—अत्रेति ।

एष्विति । चतुर्षूदाहरणेषु निष्पन्नशरीरो व्यञ्जक इति शेषः । उदाहृतमिति । ‘त्वामस्मि वच्मि’ इत्यादिभिः । पदप्रकाश्यत्वे उभयशक्त्युद्भवः कुतो नोक्त इत्यत आह—शब्दार्थोभयेति । एकस्य पदस्य परिवृत्यसहत्वतत्सहत्वे वक्तुमशक्ये इति भावः । पञ्चत्रिंशदिति । उक्तेन वाक्यप्रकाश्येनाष्टादशविधेन सह एतस्य पदप्रकाश्यस्य सप्तदशमेदस्य मिलनात्पञ्चत्रिंशत् । तथाहि—अर्थान्तरसङ्क्रमितवाच्या—त्यन्ततरिस्कृतवाच्या—लक्ष्य-क्रमास्त्रयः, लक्ष्यक्रमेण वस्तुलङ्कारभेदेन शब्दशक्तिमूलो द्विविधः । अर्थशक्तिमूलो द्वादशविधः, एषां सप्तदशानां वाक्यपदमूलकत्वेन द्वैविध्ये चतुस्त्रिंशत्, उभयशक्तिमूल एक इति पञ्चत्रिंशदिति ।

प्रबन्धेऽपीति । अर्थशक्तिमूलो द्वादशविधो ध्वनिर्न केवलं पदवाक्ययोरेव, किन्तु प्रबन्धेऽपि, प्रबन्धश्च संघटितनानावाक्यसमुदायो ग्रन्थरूपस्तदवान्तरप्रकरणरूपश्चेति कारिकार्थः (४२) ॥

यथा गृध्रगोमायुसंवादादौ—

अलं स्थित्वा श्मशानेऽस्मिन्गृध्रगोमायुसंकुले । कङ्कालबहले घोरे सर्वप्राणिभयङ्करे ॥
न चेह जीवितः कश्चिन्कालो धर्ममुपागतः । प्रियो वा यदि वा द्वेष्यः प्राणिनां गतिरीदृशी ॥

इति दिवा प्रभवतो गृध्रस्य पुरुषविसर्जनपरमिदं वचनम् ।

आदित्योऽयं स्थितो मूढाः स्नेहं कुरुत सांप्रतम् ।

बहुविघ्नो मुहूर्तोऽयं जीवेदपि कदाचन ॥ ९५ ॥

अमुं कनकवर्णाभं बालमप्राप्रयौवनम् ।

गृध्रवाक्यात्कथं मूढास्त्यजध्वमविशङ्किताः ॥ ९६ ॥

इति निशि विजृम्भमाणस्य गोमायोर्जनव्यावर्तननिष्ठं च वचनमिति प्रबन्ध
एव प्रथते । अन्ये त्वेकादश भेदा ग्रन्थविस्तरभयान्नोदाहृताः स्वयन्तु लक्षणतोऽनु-
सर्त्तव्याः । अपिशब्दात्पदवाक्ययोः ।

(६१) पदैकदेशरचनावर्णेष्वपि रसादयः ।

तत्र गृध्रसंवादे पद्यद्वयात्मके प्रबन्धे स्वतः संभविना वस्तुना वस्तुनो व्यक्तिमुदाहरति—
अलमिति । सन्ध्यासमये श्मशाने समानीतं मृतबालं दृष्ट्वा रात्रावन्वत्तात्तद्भक्षणेऽसमर्थस्य
गृध्रस्य बालबन्धुजनविसर्जनपरं महाभारते शान्तिपर्वणि श्लोकद्वयमिदम् । हे जनाः !
गृध्रैर्मांसदैः गोमायुभिः शृगालैश्च सङ्कुले व्याप्तं, तथा कङ्काला अस्थिनि बहला यत्र तादृशे
अस्थिप्राये, अत एव श्रोत्रे दारुणे, तथा सर्वेषां प्राणिनां भयङ्करे त्रासजनकेऽस्मिन् श्मशाने
स्थित्वाऽलं भवतां स्थितिरनुचिता । ननु बालो जीवेच्चेत्तदाह—न चेति । इह संसारे
कालधर्मं मृत्युमुपागतः प्राप्तः प्रियो मित्रं द्वेष्यः शत्रुः यदि वा कश्चिदुदासीनोऽपि न जीवितः,
अद्यपर्यन्तमिति शेषः । यतः प्राणिनां संसारिणामीदृशी अपरावृत्तिरूपा गतिः स्वभाव इत्यर्थः ॥

अत्र स्वतः संभविना वाच्यार्थरूपेण वस्तुना पुरुषविसर्जनरूपं वस्तु पदद्वयात्मकेन
प्रबन्धेन व्यज्यते तदाह—इतीति ।

गोमायुसंवादे उदाहरति—आदित्योऽयमिति । मृतबालावेक्षकजनानां निवर्तनमि-
च्छोगोमायोस्तत्रैव महाभारते श्लोकद्वयरूपः प्रबन्धः । हे मूढा मूर्खाः ! अयमादित्यः सूर्यः
स्थितः अस्तीति शेषः, अतोऽधुना रात्रिचरेभ्यो भयन्नास्ति, अतो यूयं सांप्रतमधुना स्नेहं
कुरुत, परम् अयं संध्यात्मको मुहूर्तां बहुविघ्नः भूतावेशादिरूपविघ्नबहुलः । एतन्मुहूर्तापगमे
बालः कदाचिज्जीवेदपि संभावनार्थकोऽपिशब्दः ॥ ९५ ॥

एवं जीवनसंभावनामुत्पाद्य मोहयितुमाह—अमुमिति । यूयमविशङ्किताः लोकापवाद-
शङ्कारहिताः सन्तः कनकवर्णवद् आभा कान्त्यर्थस्य त, यथा न प्राप्तं यौवनं येन तथाभूतममुं
बालं गृध्रस्य मांसलुब्धस्य वाक्यात् कथं त्यजध्वम् ॥ ९६ ॥

अत्र स्वतः संभविना वाच्यार्थरूपेण वस्तुना श्मशानपरित्यागान्नवर्तनं वस्तु पद्यद्वयात्म-
केन प्रबन्धेन व्यज्यते तदाह—इतीति । विजृम्भमाणस्य मांसभक्षणसमर्थस्य व्यावर्तननिष्ठं
निवर्तनतात्पर्यकं प्रथते व्यञ्जकत्वेन समर्थो भवति ।

अथ शक्त्युद्भवत्वेन्नां दशभेदानां मध्ये एक एवोदाहृतः, अन्ये कुतो नोदाहृता इत्यत
आह—अन्ये त्वेकादशेति । प्रबन्धेऽपीत्यपिशब्दस्योक्तसमुच्चयपरतामाह—अपिशब्दा-
दिति । ते चोदाहृता एवेति बोध्यम् ।

पदैकदेशेति । पदानां सुतिङन्तरूपाणामेकदेशेषु प्रकृतिप्रत्ययोपसर्गरूपांश्चतरेषु रच-
नायामष्टमे वक्ष्यमाणाक्षरविशेषेषु अपिशब्दात्प्रबन्धे च रसादयः रसभाव—तदाभास—भावशान्-
न्ति-भावोदय-भावसंधि-भावशबलतारूपा अलक्ष्यक्रमाः संभवन्तीति कारिकार्थः (६१) ।

तत्र प्रकृत्या यथा—

रङ्केलिहिअणिअसणकरकिसलअरुद्धणअणजुअलस्स ।

रुद्धस्स तइअणअणं पव्वईपरिचुंविअं जअइ ॥ ९७ ॥

अत्र जयतीति न तु शोभते इत्यादि । समानेऽपि हि स्थगनव्यापारे लोकोत्तरेणैव व्यापारेणस्य विधानमिति तद्वोक्तृष्टम् । यथा वा—

प्रेयान् सोऽयमपाकृतः सशपथं पादानतः कान्तया
द्वित्राण्येव पदानि वासभवनाद्यावन्न यात्युन्मनाः ।

तावत्प्रत्युत पाणिंसंपुटगलन्नीवीनिबन्धं धृतो

धावित्वेव कृतप्रणामकमहो प्रेम्णो विचित्रा गतिः ॥ ९८ ॥

अत्र पदानीति न तु द्वाराणि । तिङ्सुपोर्येथा—

पथि पथि शुक्चञ्चूचाकराभाङ्कुराणां दिशि दिशि पवमानो वीरुधां लामकश्च ।
नरि नरि किरति द्राकसायकान् पुष्पधन्वा पुरि पुरि विनिवृत्ता मानिनी मानचर्चा ॥

तत्र धातुरूपे पदैकदेशे सम्भोगशृङ्गारसस्य व्यक्तिमुदाहरति—रङ्केलीति । गाथा-
सप्तशत्यां पद्यमिदम् ।

रतिकेलिद्वतनिवसनकरकिसलयरुद्धनयनयुगलस्य । रुद्धस्य तृतीयनयनं पार्वतीपरिचुम्बितं जयति ॥

इति संस्कृतम् । काऽपि सख्याः शिक्षार्थं पार्वत्या लज्जायामपि स्नेहाभिव्यक्तिवैदग्ध्यं वर्णयति । रुद्धस्य तृतीयनयनं पार्वत्या परिचुम्बितं सद् जयति सर्वाङ्कषेण वर्तते । कीदृशस्य, रतिकेलौ सुरतक्रीडायां द्रुतं निवसनं गौर्या वल्लं येन स चासौ करकिसलयाभ्यां हस्तपल्लवाभ्यां रुद्धं पिहितं पार्वत्या नयनयुगलं येन स तस्येत्यर्थः । गाथाछन्दः ॥ ९७ ॥

अत्र शृङ्गाराभिव्यक्तौ जिघातुरूपदैकदेशस्य प्राधान्यम्, एवं च करद्वयस्य नेत्रद्वय-
पिधानव्यापृततथाऽलौकिकचुम्बनविधानवत्तया तृतीयनयनस्योत्कृष्टत्वमुच्यमानं रागातिशयहर्ष-
लज्जादिसंपत्तिमुखेन रसातिशयं पुष्पाति, तदाह—अत्रेति । इत्यादीति उक्तमिति शेषः ।
तृतीयनयनस्योत्कर्षं हेतुमाह—समानेऽपीति । करकृतनयनपिधानतुल्येऽपि स्थगनव्यापारे
नयनपिधानक्रियायां लोकोत्तरेणैव अलौकिकेन चुम्बनात्मकेन अस्य तृतीयनेत्रस्य तदेव
तादृशपिधानविशिष्टतृतीयनयनमेव उत्कृष्टं धन्यजीवितमित्यर्थः ।

नामरूपपदैकदेशे सम्भोगशृङ्गारस्य व्यक्तिमुदाहरति—प्रेयानिति । सोऽयं प्रसिद्धः
प्रेयान् प्रियतमः सशपथं शपथेन सहितं यथा तथा पादयोरानतः प्रणतः कान्तया च सशप-
थम् अपाकृतो निराकृतः सन् उन्मनाः उत्मुकमनाः वासभवनात् क्रीडाएहाद् द्वे त्रीणि वा
द्वित्राण्येव पदानि द्वाराणि यावन्न याति न प्राप्नोति तावत् कृतः प्रणामो यस्मिन्कर्मणि
तद्यथा तथा धावित्वेव दौकित्वेव प्रत्युत विपरीतं धृतः स्थापितः पाणिंसंपुटे प्रणामार्थं कृता-
ञ्जलौ गलत् स्खलन् नीवीबन्धो नाभितलवसनग्रन्थिर्यस्मिन्कर्मणि तद्यथा तथेति धारणक्रिया-
विशेषणम् । शार्दूलविक्रीडितं छन्दः ॥ ९८ ॥

अत्र सम्भोगशृङ्गाराभिव्यक्तौ द्वारादिपदमपहाय पदग्रहणाद् द्वारपर्यन्तगमनासहिष्णुतया
व्यङ्ग्ययोत्कण्ठातिशयो व्यज्यते तेन च सम्भोगो व्यज्यते इत्याह—अत्रेति ।

प्रत्ययरूपपदैकदेशयोस्तिङ्सुपोः सम्भोगरूपशृङ्गारस्य व्यक्तिमुदाहरति—पथि पथोति ।
वसन्तवर्णनमिदम् । पथि पथि प्रतिमार्गम् अङ्कुराणां नूतनप्ररोहाणामाभा कान्तिः शुक्चञ्चू-
नामिव चारुमनोहरा अस्ति, तथा दिशि दिशि प्रतिदिशं वीरुधां लतानां लसको नर्तकः
पवनो वायुश्चास्ति पुष्पधन्वा कामो नरि नरि प्रतिपुरुषं द्राक् क्षटिति सायकान् पञ्चापि
बाणान् किरति क्षिपति, इत्थं कामोद्दीपने सति पुरि पुरि प्रतिनगरं मानिनीनां मानस्य चर्चा

अत्र किरतीति किरणस्य साध्यमानत्वम् । निवृत्तेति निवृत्तनस्य सिद्धत्वं तिङा सुपा च तत्रापि क्तप्रत्ययेनाऽतीतत्वं द्योत्यते ।

यथा वा—

लिखन्नाम्ने भूमिं बहिरवनतः प्राणदयितो

निगाहाराः सख्यः सततरुदितोच्छूननयनाः ।

परित्यक्तं सर्वं हसितपठितं पञ्जरशुकै-

मत्वावस्था चेयं विसृज कठिने मानमधुना ॥ १०० ॥

अत्र लिखन्निति न तु लिखतीति तथा आस्ते इति न त्वासित इति अपि प्रसादपर्यन्तमाप्ते इति; भूमिमिति न तु भूमाविति, न हि बुद्धिपूर्वकमपरं किञ्चिल्लिखतीति तिङ् सुविभक्तीनां व्यङ्ग्यम् ।

सम्बन्धस्य यथा—

गामारुहमिम गामे वसामि णअरट्ठिइं ण जाणामि ।

णाअरिआणं पइणो हरेमि जा होमि सा होमि ॥ १०१ ॥

प्रसङ्गो वा विनिवृत्ता विशेषेण निवृत्ता गतेत्यर्थः । अत्र नरि नरि पुरि पुरीति वीप्सया एकस्यां पुरि एकस्मिन्नरि सायकपातेन सम्पूर्णनगरे त्रासात्सर्वासां मानभङ्ग इत्यतीवाखण्डाज्ञाशालित्वं मन्मथस्येति द्योत्यते । मालिनीछन्दः ॥ ९९ ॥

अत्र किरतिनिवृत्तेतिपदैकदेशयोस्तिङ्सुपोः क्रमेण प्रत्ययार्थगतसाध्यत्वसिद्धत्वाभिव्यक्तिद्वारा रत्युद्दीपनातिशयपर्यवसानात्प्राधान्यम् तदाह—अत्रेति । किरतोति तिङा साध्यमानत्वं साध्यत्वं किरणस्य निवृत्तति सुपा निवर्तनस्य सिद्धत्वं व्यज्यते ।

अथ प्रत्ययरूपपदैकदेशेषु सुप्तिङ्विशेषेषु विप्रलम्भशृङ्गारस्य व्यक्तिमुदाहरति—लिखन्निति । अमरकशतके बहुदिनव्यापिमानवर्ती प्रति सख्या उक्तिः । हे कठिने निर्दये ! तव प्राणानां दयितः प्रियः तव प्राण इव मे दयितो वा अवनतो नम्रः सन् भूमिं लिखन् शून्यदृढयतया विलिखन् बहिर्वाह्यदेशे आस्ते उपविष्टोऽस्ति, तथा सख्यः सर्ववयस्या निराहारा भोजनरहिताः सत्यः सततं रुदितेन रोदनेन उच्छूने जातशोके नयने यासां तथाभूताः सन्ति, तथा पञ्जरस्थैः शुकैर्हसितं हसनं पठितं पठनमन्यच्च सर्वं भोजनादिकमपि परित्यक्तमुज्झितम् । तवयमसह्यरीडाजनिका अवस्था जाता, ‘अतोऽधुना वसन्तचन्द्रिकादिभिरुद्गामे मन्मथविलसिते सति मानं विसृज’ विशेषेण त्यजेत्यर्थः । शिखरिणी छन्दः ॥ १०० ॥

अत्र लिखन्निति शतृप्रत्ययेन लिखनस्य यावदुपवेशनकालिकत्वम्, आस्ते इति वर्तमानत्वार्थकतडा उपवेशनस्य प्रसादरूपफलपर्यन्तत्वं, भूमिमिति द्वितीयया भूमेरेव लिखनकर्मत्वावगमाद्बुद्धिपूर्वकलिखनाभावत्वं च व्यज्यते तदाह—अत्रेति । लिखन्निति उक्तमिति शेषः, एवं सर्वत्र । व्यङ्ग्यमिति । तेन च व्यङ्ग्येन नायकस्य मोहातिशयो व्यज्यते, तेन च विप्रलम्भोक्त्या व्यङ्ग्य इति ।

षष्ठीरूपपदैकदेशस्य शृङ्गारसव्यञ्जकत्वमुदाहरति—गामेति ।

ग्रामरुहाऽस्मि ग्रामे वसामि नगरस्थितिं न जानामि ।

नागरिकाणां पतीन् हरामि या भवामि सा भवामि ॥

इति संस्कृतम् । कलहे का त्वमस्मदृष्टे इत्यधिक्षिपन्ती नागरिकां प्रति ग्रामीणाया उक्तिः । ग्रामरुहा ग्रामे उत्पन्नाऽस्मि, ग्रामे वसामि, अतो नगरस्थितिं नगरमर्यादां वैदग्ध्यं न जानामि । नागरिकाणां नगरे भवानां पतीन् हरामि वशीकरोमि ॥ १०१ ॥

अत्र नागरिकाणामिति षष्ठ्याः ।

रमणीयः क्षत्रियकुमार आसीदिति कालस्य । एषा हि भग्नमहेश्वरकार्मुकं दाशगृथिं प्रति कुपितस्य भार्गवस्योक्तिः ।

वचनस्य यथा—

ताणं गुणग्रहणाणं ताणुककंठाणं तस्स पेम्मस्स ।

ताणं भणिआणं सुन्दर ! एरिसिअं जाअमवसानम् ॥ १०२ ॥

अत्र गुणग्रहणादीनां बहुत्वं प्रेम्णश्चैकत्वं द्योत्यते ।

पुरुषव्यत्ययस्य यथा—

रे रे चञ्चललोचनाञ्चितरुचे ! चेतः ! प्रमुच्य स्थिर-

प्रेमाणं महिमानमेणनयनामालोक्य किं नृत्यसि ।

किं मन्ये विहरिष्यसे बत हतां मुञ्चान्तराशामिमा-

मेषा कण्ठतटे कृता खलु गिला संसारवाराञ्जिधौ ॥ १०३ ॥

अत्र नागरिकानित्यग्राह्य नागरिकाणां पतीनित्युक्तं तथा च सम्बन्धषष्ठ्या नागरिका-सम्बन्धेन पतिषु चातुर्वीतिशयो द्योत्यते, तेन च स्वस्यातिचातुर्यं व्यङ्ग्यन्तदाह—अत्रेति ।

प्रत्ययात्मकलङ्कारपदकदेशस्य राद्रसव्यञ्जकत्वमुदाहरति—रमणीय इति । वीर-चरिते नाटके परशुरामस्योक्तिः । कालस्येति कालार्थकलकारस्य राद्रसव्यञ्जकत्वमिति शेषः । अत्रासादित्यतीतकालबोधकलङ्का मत्क्रोधकवलितस्यास्य क्षत्रियकुमारस्य रमणीयत्वमती-तन्न तु वर्तमानं भविष्यद्वेति व्यज्यते तेन क्षणादेनं संहरामीति प्रतीत्या क्रोधातिशयो व्यज्यते ॥

प्रत्ययविशेषात्मकपदकदेशस्य विप्रलम्भशृङ्गारव्यञ्जकत्वमुदाहरति—ताणमिति ।

तेषां गुणग्रहणानां तासामुत्कण्ठानां तस्य प्रेम्णः ।

तासामभगतीनां सुन्दर ! ईदृशं जातमवसानम् ॥

इ ते संस्कृतम् । पूर्वं बहुतरुगुगश्रवगादिभिस्त्रुगागातिशयं प्रकटयति अनन्तरमन्यत्राऽऽ-सक्ते नायके कस्याश्चिदुक्तिः । हे सुन्दर ! तेषां गुणग्रहणानां गुणवर्णनानां तासामुत्कण्ठानां मम सान्निध्ये जातानां तासां भगिनीनां त्वमेव जावितसर्वस्वमित्यादिवचनानां तस्य प्रेम्णः मद्बृत्तेस्त्वद्विषयानुरागस्य ईदृशमेवविचारवकलुषमवसानं परिपाको जातमित्यर्थः । सर्वत्र तच्छब्दा अनिर्वचनीयार्थकाः । जघनविपुला छन्दः ॥ १०२ ॥

अत्र बहुवचनैकवचनान्ध्यां प्रेम न कदाचिदन्यथा भावं प्राप्तमिति व्यज्यते तेन च विप्र-लम्भोत्कर्षो व्यङ्ग्य इत्याह—अत्रेति । बहुत्वं बहुविधत्वम् । एकत्वमेकविधत्वम् । तथा च प्रेमहेतूनां गुणग्रहणादीनां नानाप्रकारत्वेऽपि तत्कार्यस्य प्रेम्ण एकजातीयत्वमेवेति भावः ।

पुरुषव्यत्ययस्य शान्तरसव्यञ्जकत्वमुदाहरति—रे रे इति । शान्तस्य सुन्दरीदर्शनेन क्षुभितं स्वचित्तं प्रति परिहासोक्तिः । चञ्चलाभ्यां लोचनाभ्यामञ्जिता प्रकटीकृता रुचिरभिलाषो यत्र एवंविध रे रे चेतः चित्त ! त्वं स्थिरं प्रेम यत्र तं महिमानं विषयानासक्त्यादिजनित-मुत्कर्षं प्रमुच्य प्रकर्षेण त्यक्त्वा एणनयनां हरिणाक्षोमालोक्य किं कस्मान्नृत्यसि ? नर्तन-हेतुमाशङ्क्य निराकरोति—अहं विहरिष्यसे इति । किं त्वं मन्ये मन्यसे बतेति खेदे हतां निन्दितामिमां पूर्वोक्तां विहरणविषयिणमन्तराशां मुञ्च यतः खलु निश्चयेन एषा स्त्री आशा वा संसारः प्रपञ्च एव वारानिधिः समुद्रस्तस्मिन् मज्जनायेति शेषः कण्ठतटे रिरंसया स्थितस्य सरागपुरुषस्य गलप्रदेशे शिला हृषत्कुता विधात्रा विहितेत्यर्थः । परिणामविरसत्वाद्धर्षो न युक्त इति भावः । मन्ये विहरिष्यसे इत्यत्र प्रहासे च मन्योपपदे इत्यादिना वचनव्यत्यासः । शार्दूलविक्रीडितं छन्दः ॥ १०३ ॥

अत्र प्रहासः । पूर्वनिपातस्य यथा—

येषां दोर्वलमेव दुर्वलतया ते सम्मतास्तैरपि

प्रायः केवलनीतिरीतिशरणैः कार्यं किमुर्वीश्वरैः ।

ये क्षमाशक्र ! पुनः पराक्रमनयस्वीकारकान्तक्रमा—

स्ते स्युर्नैव भवादृशास्त्रिजगति द्वित्राः पवित्राः परम् ॥ १०४ ॥

अत्र पराक्रमस्य प्राधान्यमवगम्यते ।

विभक्तिविशेषस्य यथा—

प्रधनाध्वनि धीरधनुर्ध्वनिभृति विधुरैरयोधि तव दिवसम् ।

दिवसेन तु नरप ! भवानयुद्धं विधिसिद्धसाधुवादपरम् ॥ १०५ ॥

अत्र दिवसेनेत्यपवर्गवृत्तीया फलप्राप्तिं द्योतयति ।

भूयो भूयः सविधनगरीरथ्यया पर्यटन्तं

दृष्ट्वा दृष्ट्वा भवनवलभोतुङ्गवातायनस्था ।

अत्र मध्यमोत्तमपुनर्विपर्ययेन प्रहासमभिव्यनक्ति प्रहासेन च शान्तरसप्रकर्षां व्यज्यते तदाह—अत्रेति ।

पूर्वनिपातस्य भावव्यञ्जकत्वमुदाहरति—येषामिति । कश्चित् कवी राजानमाह—येषां राज्ञां दोर्वलं बाहुवलमेवास्ति ते राजानो दुर्वलतया निर्बलत्वेन संमता वृद्धैः कथिताः, तैरपि उर्वीश्वरै राजभिः किं कार्यं न किमपि । तैः कैः प्रायो बहुधा केवलं नीतिः राजधर्मशास्त्रे रीतिः नीतिप्रतिपादितो वर्तनप्रकारस्तन्मात्रशरणैः, के तर्हि श्रेष्ठास्तत्राह—हे क्षमाशक्र पृथिवीन्द्र ! ये पुनः ये तु पराक्रमनययोः शौर्यनीत्योः स्वीकारेण कान्तः सुन्दरः क्रमः पूर्वं पराक्रमस्ततो नीतिरित्याचारपरिपाटी येषान्ते, तर्हि तानेवाश्रयस्वेत्यत्राह ते तथाविधाः त्रिजगति त्रिभुवनेऽपि न स्युरेव, यदि वा स्युस्तर्हि द्वित्राः द्वौ वा त्रयो वा, तथापि परं केवलं भाषादृशाः त्वत्तुल्याः पवित्राः प्रशस्ताः नैवेत्यर्थः । द्वितीयो भूलोकेऽसंभावित एवेति भावः । शार्दूलविक्रीडितं छन्दः ॥ १०४ ॥

अत्र पराक्रमनयेत्यत्र नयपदस्याल्पाचूतरत्वेऽपि पराक्रमपदस्याभ्यर्हितत्वेन पूर्वनिपातकरणेन प्राधान्यमवगम्यते द्योत्यते, तेन नयस्वीकारो राजोत्कर्षद्वारा राजविषयकरतिं पुष्णातीति भावव्यञ्जकत्वन्तदाह—अत्रेति ।

उपपदविभक्तिविशेषस्य भावव्यञ्जकत्वमुदाहरति—प्रधनेति । हे नरप ! धीराणां वीराणां यानि धनूषि तेषां ध्वनिं टङ्कारं विभतांति तथाभूते प्रधनाध्वनि संग्राममार्गे तव विधुरैः शत्रुभिः । दिवसमभिव्याप्य अयोधि युद्धमकारि तव शत्रूणां युद्धेन नैष्ठप्राप्तिरिति भावः । भवास्तु दिवसेन विवेर्ब्रह्मणः सिद्धानां देवयोनिविशेषाणां च साधु साध्वतिवादस्य पदं स्थानं यथा स्यात्तथा अयुद्धं युद्धं कृतवानित्यर्थः । गीतिश्छन्दः ॥ १०५ ॥

अत्र युद्धरूपक्रियायाः विजयप्राप्तिरूपं फलं दिवसेनेत्यपवर्गवृत्तीयया व्यज्यते, तेन च राजविषयकभावप्रकर्षो व्यज्यते इत्याह—अत्रेति ।

कप्रत्ययरूपप्रकृत्येकदेशस्य विप्रलम्भशृङ्गारव्यञ्जकत्वमुदाहरति—भूय इति । मालतीमाधवप्रकरणे कामन्दकीवचनम् । भवनस्य वासगृहस्य वा वलभी उपरितनमण्डपो गृहाच्छादनवक्रदार वा तत्र तुङ्गं मृद् उन्नतं वा यद्वातायनं गवाक्षस्तत्र स्थिता मालती भूयो भूयो वारं वारं सविषया मालतीतातृहसन्निहिता नगररथ्यया राजमार्गेण पर्यटन्तमितस्ततो

साक्षात्कामं नवमिव रतिर्मालती माधवं यद्
गाढोत्कण्ठालुलितलुलितैरङ्गकैस्ताम्यतीति ॥ १०६ ॥

अत्रानुकम्पावृत्तेः कल्पतद्वितस्य ।

परिच्छेदातीतः सकलवचनानामविषयः

पुनर्जन्मन्यस्मिन्ननुभवपथं यो न गतवान् ।

विवेकप्रध्वंसादुपचितमहामोहगहनो

विकारः कोऽप्यन्तर्जडयति च तापं च कुरुते ॥ १०७ ॥

अत्र प्रशब्दस्योपसर्गस्य ।

कृतं च गर्वाभिमुखं मनस्त्वया किमन्यदेवं निहताश्च नो द्विषः ।

तमांसि तिष्ठन्ति हि तावदंशुमान्न यावदायात्युदयाद्रिमौलिताम् ॥ १०८ ॥

अत्र तुल्ययोगिताद्योतकस्य 'च' इति निपातस्य ।

गच्छन्तं माधवं रतिः कामभार्या नवं दाहानन्तरमुत्पन्नं काममिव साक्षात्प्रत्यक्षं न तु चित्रादौ दृष्ट्वा दृष्ट्वा पुनः पुनरवलोक्य गाढा दृढा या उत्कण्ठा आकाङ्क्षा औत्सुक्यं वा तथा लुलितलुलितैरतिखिन्नैरतिम्लानैर्वा अङ्गकैः अनुकम्प्यैरङ्गैः ताम्यति ग्लायति इति यत्तत्त्व-वङ्गिकया कथितमित्यन्वयः । मन्दाक्रान्ता छन्दः ॥ १०६ ॥

अत्रानुकम्पार्थक्यरूपतद्वितव्यङ्ग्येन सौकुमार्येण दुःखासहिष्णुत्वाभिव्यक्तिद्वारा विप्र-लम्भोत्कर्षस्तदाह—अत्रेति । अनुकम्पावृत्तेरनुकम्पाद्योतकस्य विप्रलम्भशृङ्गारव्यञ्जकत्व-मिति शेषः ।

उपसर्गरूपप्रकृत्येकदेशस्य विप्रलम्भशृङ्गारव्यञ्जकत्वमुदाहरति—परिच्छेदेति । माल-तीमाधवे मकरन्दं प्रति माधवस्य स्वावस्थाकथनम् । कोऽप्यनिर्वचनीयो विकारः कामजो भावः मम अन्तःकरणं जडयति मोहयति इन्द्रियवृत्तिं स्तब्धयति तापं विरहसंतापं च कुरुते । कथंभूतः परिच्छेदमियत्तां विरामं वा अतीतोऽतिक्रान्तः सकलानां वाचकलाक्षणिकव्यञ्जकानां वचनानां शब्दानामविषयोऽगोचरः तैर्निर्वक्तुमशक्यः पुनरन्यदा कालान्तरे अस्मिञ्जन्मनि अनुभवपथमनुभवविषयत्वं यो न गतवान् न प्राप्तः तथा विवेकस्य दोषगुणविभागस्य प्रध्वंसाद् अत्यन्तनाशाद् उपचितो वृद्धिं प्राप्नोति यो महामोहः सकलविषयाणां विपरीतज्ञानं यत्र तादृश-श्चासौ गहनश्च दुर्लङ्घ्यस्तादृश इत्यर्थः । शिवरिणी छन्दः ॥ १०७ ॥

अत्र प्रध्वंसेति प्रशब्देन विवेकसमूलोन्मूलनरूपो ध्वंसप्रकर्षां द्योत्यते तेन ध्वंसप्रकर्षः तेन रागातिशयः तेनापि माधवस्य विप्रलम्भशृङ्गारप्रकर्षो व्यङ्ग्य इत्याह—अत्रेति । विप्रलम्भ-शृङ्गारव्यञ्जकत्वमिति शेषः ।

निपातरूपप्रदैकदेशस्य वीररसव्यञ्जकत्वमुदाहरति—कृतमिति । राजानमप्रति मन्त्रिण उक्तिः, हे राजन् ! त्वया मनो गर्वाभिमुखमहंकारसंमुखं कृतं च नोऽस्माकं द्विषः शत्रवो निहताश्च एवं सति अन्यच्छत्रादिग्रहणं किम् अफलमित्यर्थः । अत्र वैधर्म्येण दृष्टान्तमाह-तमांसीति । तमांसि तावत्तिष्ठन्ति यावदंशुमान्सूर्यः उदयाद्रेमौलितां शिरोऽलङ्कारतां नायाति न प्राप्नोति तस्मिन्सति न तिष्ठन्तीत्यर्थः । वंशस्थवृत्तम् ॥ १०८ ॥

अत्र चकारूपनिपातेन मनोगर्वाभिमुखीकरणारिहननक्रिययोस्तुल्यकालतारूपः समुच्च-यालङ्कारः तद्द्वारा वीररसप्रकर्षो व्यज्यते तदाह—अत्रेति । निपातस्य समुच्चयालङ्कारव्यञ्ज-नद्वारा वीररसव्यञ्जकत्वमिति शेषः ।

रामोऽसौ भुवनेषु विक्रमगुणैः प्राप्तः प्रसिद्धिं परा-

मम्मद्भाग्यविपर्ययाद्यदि परं देवो न जानाति तम् ।

वन्दीवैप यशांसि गायति मरुत्तम्येकवाणाहति-

श्रेणीभूतविशालतालविवराद्गीर्णैः स्वरैः सप्रभिः ॥ १०९ ॥

अत्रासाविति भुवनेष्विति गुणैरिति सवनानप्रातिपदिकवचनानां न त्वदिति न मदिति अपि तु अस्मदित्यस्य सर्वाक्षेपिणः, भाग्यविपर्ययादित्यन्यथासंपत्ति-
मुखेन न त्वभावमुखेनाभिधानस्य ।

तरुणिमनि कलयति कलामनुमदनधनुर्भुवोः पठत्यग्रे ।

अधिवसति सकलललनामौलिमियं चक्रितहरिणचलनयना ॥ ११० ॥

अत्र इमनिजव्ययीभावकर्मभूताधाराणां स्वरूपस्य तरुणत्वे इति धनुषः
समीप इति मौलौ वसतीति त्वादिभिस्तुल्ये एषां वाचकत्वे अस्ति कश्चित्स्वरूपस्य
विशेषो यश्चमत्कारकारी स एव व्यञ्जकत्वं प्राप्नोति ।

अथ बहूनां वीररसव्यञ्जकत्वमुदाहरति—रामोऽसाविति । राघवानन्दनाटके
रावणमुद्दिश्य विभीषणोक्तिः । असौ खरादिनिहन्ता रामो विक्रमगुणैः विक्रमोत्थैः प्रश-
स्तैर्वा गुणैरौक्तिकगाम्भीर्यादिभिर्भुवनेषु त्रिलोकेषु परामुत्कृष्टां सिद्धिं जयरूपां प्राप्नोऽस्ति
तं रामं देवो दिव्यज्ञानवानपि भवान् यदि यद् न जानाति तद् अस्माकं भाग्यस्य देवस्य
विपर्ययाद् अन्यथापरिणामादेव । तदेव विक्रमगुणोदाहरणमाह—वन्दीति । एष मरुद्
वायुर्वन्दीव वैतालिक इव सप्रभिः स्वरैर्निष्वादादिभिः यस्य रामस्य यशांसि गायतीवेत्यु-
त्प्रेक्षागर्भं, कथंभूतैः स्वरैः ? एकवाणाहत्या एकशराघातेन जातानि यानि श्रेणीभूतवि-
शालतालानां विवराणि रन्ध्राणि तैरुद्गीर्णाः प्रकाशितास्तैरित्यर्थः । शार्दूलविक्रीडितं
छन्दः ॥ १०९ ॥

अत्रासाविति सर्वनाम्नः, भुवनेष्विति न तु देशेष्विति; भुवनेष्विति भुवनरूपप्रातिपदिकस्य
बहुवचनस्य च विक्रमगुणैरिति न तु गुणेन दोषैर्वेति प्रातिपदिकवचनयोर्वीररसव्यञ्जकत्वं
किं च अस्मद्भाग्येत्यत्र न त्वद्भाग्येति न मद्भाग्येति कृतं तेनास्मदित्यस्य बहुवचनसिद्धतया
सर्वराक्षसापेक्षकत्वं, तथा भाग्यविपर्ययादित्यन्यथासंपत्तिमुखेन दुर्भाग्यरूपेण उक्तं नत्वभा-
ग्यादित्यभावमुखेन अतस्तथाविधानेन अभाग्यविरहेऽपि भाग्यान्येव तादृशत्वेन परिणतानीति
व्यज्यते तदाह—अत्रासाविति ।

बहूनां शृङ्गाररसव्यञ्जकत्वमुदाहरति—तरुणीति । इयमेषा चकितस्य हरिणस्येव चले
चञ्चले नयने यस्याः सा सकलललनानां मौलिमधिवसति सकलमुन्दरीचूडामणित्वं प्राप्नोति
कस्मिन्सति तरुणिमनि तारुण्ये कलां कटाक्षविक्षेपाद्युपचयरूपां कलयति शिक्षयति सति
अर्थान्नायिकायै पुनः कस्मिन् सति भुवोरग्रे भूलताग्रे शिष्यभूते अनुमदनधनुः मदनधनुषः
कामचापस्य गुरुभूतस्य अनु समीपे पठति सति अर्थात् कलाः । गीतिश्छन्दः ॥ ११० ॥

अत्र सुकुमाराक्षरेण इमनिचा नवं वयः प्रतीयते, तरुणत्वे इत्युक्तौ तु प्रत्ययस्य प्रौढाक्षर-
तया वयसोऽपि प्रौढत्वं प्रतीयेत, अनुमदनधनुरिति पूर्वपदार्थप्रधानाव्ययीभावसमासे उत्तरप-
दार्थभूतधनुषोऽप्राधान्यं प्रकटयता तन्निरपेक्षवर्गीकरणसामर्थ्यं भूलताग्रस्य प्रत्यास्यते, तथा
मौलिमिति कर्मप्रत्ययेन कर्माभूतसकलललनामौलिम्यासिद्धयुक्तद्वारा सौन्दर्यातिशयो व्यज्यते
मौलौ इत्युक्तौ तु आधारस्यैकदेशवृत्तिताया अपि सम्भवाद् व्याप्तिर्न प्रतीयेत, एवं चेमनिना-
दीनामेवोक्तव्यञ्जकत्वव्यञ्जनद्वारा शृङ्गाररसव्यञ्जकत्वमित्याह—अत्रेति ।

एवमन्येषामपि बोद्धव्यम् । वर्णरचनानां व्यञ्जकत्वं गुणस्वरूपनिरूपणे उदाहरिष्यते । अपिशब्दात्प्रबन्धेषु नाटकादिषु । एवं रसादीनां पूर्वगणितभेदाभ्यां सह षड् भेदाः ।

(६२) भेदास्तदेकपञ्चाशत्—

व्याख्याताः ।

(६३)—तेषां चान्योन्ययोजने ॥ ४३ ॥

संकरेण त्रिरूपेण संसृष्ट्या चैकरूपया ।

न केवलं शुद्धा एवैकपञ्चाशद्भेदा भवन्ति यावत्तेषां स्वप्रभेदैरेकपञ्चाशता संशयाऽऽस्पृष्टत्वेनानुग्राह्यानुग्राहकतयैकव्यञ्जकानुप्रवेशेन चेति त्रिविधेन सङ्करेण परस्परनिरपेक्षरूपयैकप्रकारया संसृष्ट्या चेति चतुर्भिर्गुणैः ।

(६४) वेदखाब्धिविचन्द्राः (१०४०४)—

शुद्धभेदैः सह ।

(६५)—शरेषुयुगस्वेन्दवः (१०४५५) ॥ ४४ ॥

तत्र दिङ्मात्रमुदाह्रियते ।

उपसंहारति—एवमिति । अन्येषां पदैकदेशादीनां बोद्धव्यं व्यञ्जकत्वमिति शेषः । उदाहरिष्यते अष्टमोल्लासे, अपिशब्दाद् वर्णेष्वरीत्यपिशब्दान्नाटकादिषु प्रबन्धेषु रसादयो व्यञ्जका इति शेषः । एवमुक्तरीत्या भेदाभ्यां पदवाक्यप्रकाशाभ्यां षडिति वाक्य-पद-पदैकदेश-रचना-वर्ण-प्रबन्ध-प्रकाशतया रसादानामलक्ष्यक्रमाणां षड् भेदा भवन्तीत्यर्थः ।

उक्तभेदान्परिगणयति—भेदा इति । व्याख्याताः पूर्वगणनेन व्याख्यातप्रायाः । तथा हि अविबक्षितवाक्यस्य अर्थान्तरसङ्क्रामितात्यन्ततिरस्कृतवाक्यतया द्वौ भेदौ तौ च प्रत्येकं पद-वाक्ययोरिति चत्वारः । विवक्षितान्यपरवाक्येषु मध्ये असंलक्ष्यक्रमव्यञ्जयस्य उपदर्शितरीत्या षट्, संलक्ष्यक्रमव्यञ्जयस्य तु एकचत्वारिंशद्भेदाः, शब्दशक्तिमूलस्य द्वौ भेदौ तौ च प्रत्येकं पदवाक्ययोरिति चत्वारः, अर्थशक्त्युद्भवस्य द्वादश भेदाः, ते च प्रत्येकं पदवाक्यप्रबन्धगता इति षट्त्रिंशद् उभयशक्त्युद्भवत्वैक इत्येकचत्वारिंशद् इति मिलित्वा शुद्धस्य ध्वनेरेकपञ्चाशद्भेदाः (६२)

इत्थं शुद्धभेदानुक्त्या सङ्कीर्णभेदानाह—तेषामिति । एकपञ्चाशतो भेदानां त्रिरूपेण सङ्करेण एकरूपया संसृष्ट्या च अन्योन्ययोजने परस्परगुणने सति वेदाश्चत्वारः खं त्रिन्दुः अव्ययश्चत्वारः विषाद्विन्दुः चन्द्र एक एषां वामतो गणने चतुस्तरचतुःशताधिकायुतपरिमिताः (१०४०४) भेदाः सम्पद्यन्ते (६३-६४)

तदेव दर्शयति—न केवलमित्यादि । यावत्किन्तु तेषामुक्तसंख्याकानां शुद्धभेदानामेकपञ्चाशता एकपञ्चाशत्संख्याकैः स्वप्रभेदैः चतुर्भिर्गुणैः त्रिविधेन सङ्करेण साक्षात्परम्परया वा यथाकथञ्चित् परस्परसापेक्षः संयोगः सङ्करः, तद्भिन्नः संयोगः संसृष्टिः । तथा हि एकपञ्चाशतो भेदानां एकपञ्चाशता गुणने एकोत्तरषट्शतधिकसहस्रद्वयं भवति योजनं च संसृष्ट्यादिचतुःप्रकारैरिति तावतां चतुर्भिर्गुणैः यथोक्तसंख्या सम्पद्यते अनुग्राह्यानुग्राहकतया अङ्गाङ्गिभावेन सर्वमिदं दशमोल्लासे । स्फुरीभविष्यति ।

शुद्धभेदैः सहेति । प्रागुक्तैकपञ्चाशद्भेदैः ।

शराः पञ्च इषवः पञ्च युगानि चत्वारि खं त्रिन्दुः इन्दुरेकः तथा च (१०४१५) इति भेदाः सम्पद्यन्ते (६५)

खणपाट्टणिआ देअर जाआए सुहअ किपि दे भणिआ ।
रुअइ पडोहर वलहीघग्मि अणुणिज्जउ वराई ॥ १११ ॥

अत्रानुनयः किमुपभोगलभूणेऽर्थान्तरे संक्रमितः किमनुरणनन्यायेनोपभोग
एव व्यङ्ग्ये व्यञ्जक इति सन्देहः ।

स्निग्धश्यामलकान्तिलिप्रवियतो वेल्लद्वलाका घना-
वाताः शीकरिणः पयोदसुहृदामानन्दकेकाः कलाः ।

कामं सन्तु दृढं कठोरहृदयो रामोऽस्मि सर्वं सहे
वैदेही तु कथं भविष्यति हहा हा देवि धीरा भव ॥ ११२ ॥

अत्र लिप्रेति पयोदसुहृदामिति च अत्यन्ततिरस्कृतवाच्ययोः संसृष्टिः ।
नाभ्यां सह रामोऽस्मीत्यर्थान्तरसङ्क्रमितवाच्यम्यानुग्राह्यानुग्राहकभावेन राम-

संशयात्पदं ध्वनिद्वयसङ्करमुदाहरति--खणेति ।

क्षणप्राधुणिका देवराजायया भूभग ! किमपि ते भणिता ।

रोदिति गृहपश्चाद्भागवत्भीगृहेऽनुनीयतां वराकी ॥

इति संस्कृतम् । देवरानुरक्तां तत्तत्त्या कट्टकामनुनेतु देवरं प्रति कस्याश्चिदुक्तिः । हे
भूभग सुन्दर ! हे देवर ! ते तव यः क्षण उत्सवस्तत्र प्राधुणिकाऽतिथिः सा ते तव जायया
पत्न्याः किमप्यवाच्यं भणिता उक्ता सती गृहस्य पश्चाद्भागो यद्वत्भीगृहमुत्तरितनगृहं तत्र
रोदिति अतो वराकी दोनाऽनुनीयतां, समाधीयतामित्यर्थः ॥ १११ ॥

अत्रानुनयो रोदननिवर्तको व्यापारः तेन सम्भोगो व्यङ्ग्यः गृहपश्चाद्भागेत्यनेन विनयता
क्षणप्राधुणिकेत्यनेन दुःखातिशयौचित्यम् । अत्र तात्पर्यानुसरत्या किमत्रोपभोगगततिशय-
प्रतिपत्त्ये लक्षणयाऽनुनयतेऽसम्भोग एवार्थः, उत रोदननिवर्तकानुनय एवार्थ उपभोगो व्यङ्ग्य
इत्यत्र साधकवाचकमानाभावात्सन्देहस्तदाह-अत्रेति । एवं चेति व्यङ्ग्यसन्देहेन एतन्मूक
एवाविवक्षितवाच्यध्वनिविवक्षितान्वयस्वरवाच्यध्वन्योरपि संदेहः सङ्करालङ्कारः ।

अनुग्राह्यानुग्राहकैक्यञ्जकात्प्रवेशरूपयोः सङ्करयोः संसृष्ट्यैवैकमुदाहरणमाह-स्निग्धेति ।
विरहिणो रामस्योक्तिः । स्निग्धश्यामलकान्तिलिङ्गणया कान्त्या लिप्तं निविड-
सम्बद्धे विषदाकाशं येस्ते तथा वेल्लन्त्यो वद्वरङ्कितया बहुतरं शोभमानाः सविलासं खेळन्त्यो
वा बलाका बकरङ्कृतयो येषु तथाभूताः घना मेवा एव घनाः निविडाः कामं यथेष्टं सन्तु,
तथा शीकरिणोऽम्बुकणशालिनो वाता अपि कामं सन्तु, तथा पयोदो मेघः सुहृन्मित्रं येषा-
न्तेषां मयूराणां कला अव्यक्तमधुरा आनन्दकेका आनन्दजन्या वाण्यः कामं सन्तु, तावता
न मे क्षतिरिति भावः । तदेवाह-दृढमतिशयेन कठोरहृदयोऽहं रामः सकलदुःखपान्त्रत्वेन
प्रसिद्धः अस्मि, अत एव सर्वं पूर्वाक्तोद्दीपकातिशयजनितं क्लेशं सहे; वैदेही सीता तु
राजापत्यत्वात्स्त्रोत्वाच्च सुकुमारतया दुःखाक्षमा कथं भविष्यति कथं जीविष्यति, ह हा हेति-
निगतसमुदायः खेदातिशये, हे देवि ! धीरा भव धैर्यं कुरु । शार्दूलविक्रीडितं लब्धः ॥ ११२ ॥

द्रवद्रव्यसंयोगविशेषस्य लेपनस्याऽमूर्ते विधिति कान्त्याऽसम्भवात् अचेतने मेघे चित्त-
वृत्तिविशेषस्य सौहृदस्यासम्भवाच्च व्यापने लेपनं केकाद्यनुबन्धिवहे सौहृदं चात्यन्ततिरस्कृतम्,
तयोश्च परस्परनिरपेक्षतायाऽवस्थानात्संसृष्टिः तन्मूलिकैव ध्वन्योरपि संसृष्टिः एवमत्य-
न्ततिरस्कृतवाच्यध्वनिभ्यां सह अर्थान्तरसङ्क्रमितवाच्यस्य ध्वनेरनुग्राह्यानुग्राहकभावेन

पदलक्षणैकव्यञ्जकानुप्रवेशेन चार्थान्तरसंक्रमितवाच्यरसध्वन्योः सङ्करः । एवमन्यदनुदाहार्यम् ।

इति काव्यप्रकाशे ध्वनिनिर्णयो नाम चतुर्थोल्लासः ।

अथ पञ्चमोल्लासः ।

एवं ध्वनौ निर्णोते गुणीभूतव्यङ्ग्यप्रभेदानाह—

(६६) अगूढमपरस्याङ्गं वाच्यसिद्धयङ्गमस्फुटम् ।

सन्दिग्धतुल्यप्राधान्ये काक्वाक्षितमसुन्दरम् ॥ ४५ ॥

व्यङ्ग्यमेवं गुणीभूतव्यङ्ग्यस्याष्टौ भिदाः स्मृताः ।

कामिनीकुचकलशब्दं गूढं चमत्करोति, अगूढं तु स्फुटतया वाच्यायमानमिति गुणीभूतमेव ।

अगूढं यथा—

यस्यासुहृत्कृततिरस्कृतिरेत्य तप्तसूचीव्यधव्यतिकरेण युनक्ति कर्णौ ।

काञ्चीगुणग्रथनभाजनमेष सोऽस्मि जीवन्न सम्प्रति भवामि किमावहामि ॥

सङ्करः । रामपदेन च रामपदरूपैकव्यञ्जकानुप्रवेशेन अर्थान्तरसंक्रमितवाच्यरसध्वन्योः सङ्करस्तदाह—अत्रेति ।

इति काव्यप्रकाशे नागेश्वरीटीकायां चतुर्थोल्लासः ॥

एवं भेदप्रभेदाभ्यां ध्वनौ उत्तमकाव्ये निर्णोते प्रदर्शिते गुणीभूतव्यङ्ग्यस्य मध्यमकाव्यस्य प्रभेदान् अवान्तरभेदान् आह अवसरसङ्कत्या दर्शयतीत्यर्थः—अगूढमिति । अगूढम् असहृदयैरपि ज्ञाति संवेद्यम् अपरस्मरवाक्यतात्पर्यविषयतया प्रधानस्य अङ्गसुपकारकं वाच्यस्य दुःखसंवेद्यं संदिग्धेति संदिग्धप्राधान्यं तुल्यप्राधान्यञ्चेति द्वयं वाच्यव्यङ्ग्ययोश्चमत्कारजनने संदिग्धं सन्देहविषयीभूतं प्राधान्यं यत्र तत् । वाच्येन तुल्यं समानं प्राधान्यं यत्र तद् वाच्यव्यङ्ग्ययोर्द्वयोरपि चमत्कारजनने क्षमत्वन्तुल्यता काक्वा ध्वनेर्विकारेण आक्षिप्तं ज्ञातिप्रकाशितम् असुन्दरं वाच्यापेक्षयाऽचार्य एवंभूतं व्यङ्ग्यं गुणीभूतव्यङ्ग्ये मध्यमकाव्ये भवतीत्यर्थः । एवमेतेन कारणेन गुणीभूतव्यङ्ग्यस्य अष्टौ भिदा भेदाः स्मृताः कथिता इति कारिकार्यः । (६६)

गूढस्य मुख्यत्वं सदृष्टान्तमाह—कामिनीति । यथा कामिनीकुचकलशस्य किञ्चिद्गूढतानिबन्धनमेव चारुत्वं तथा सहृदयैकवेद्यमेव व्यङ्ग्यं ध्वनित्वमुपयाति असहृदयैरपि वेद्यं तु गुणीभूतव्यङ्ग्यमेवेति भावः ।

तत्रागूढव्यङ्ग्यमर्थान्तरसंक्रमितवाच्यमुदाहरति—यस्येति । कीचकपराभवं निवेदयन्ती द्रौपदीम्प्रति बृहन्नलारूपस्यार्जुनस्योक्तिः । यस्य मम असुहृद् शत्रुः कृता तिरस्कृतिस्तिरस्कारो येन तथाभूतः सन् एत्य स्वयमेव मञ्छरणमागत्य कर्णौ स्वस्यैव श्रवणे तप्तया सूच्या लोहशलाकया यो व्यधः वेधस्तस्य व्यतिकरेण पाँनःपुन्येन युनक्ति सम्बध्नाति शरणागतस्य शत्रोस्तप्तशलाकया कर्णवेधनमिति पाश्चात्याचारः, पुरा मन्नामश्रवणेनैव शत्रवो निजात्मानं धिक्कुर्वन्तः स्वहस्तेनैव कर्णवेधं कृत्वा शरणमायान्तिस्म । स एषः अहं सम्प्रति इदानीं काञ्चीगुणस्य ग्रथनं गुम्फनं तस्य भाजनं पात्रमस्मि तत्र नियुक्तोऽस्मि अतो जीवन्न भवामि न जीवामि, अतः किमावहामि किं करोमीत्यर्थः । वसन्ततिलका छन्दः ॥ ११३ ॥

अत्र जीवन्नित्यथान्तरसंक्रमितवाच्यस्य ।

उन्निद्रकोकनदरेणुपिशङ्गिताङ्गा गायन्ति मञ्जु मधुपा गृहदीर्घिकासु ।

एतच्चकास्ति च रवेर्नवबन्धुजीवपुष्पच्छदाभमुदयाचलचुम्बिबिम्बम् ॥११४॥

अत्र चुम्बनस्यात्यन्ततिरस्कृतवाच्यस्य ।

अत्रासीत् फणिपाशबन्धनविधिः शक्त्या भवद्देवरे

गाढं वक्षसि ताडिते हनुमता द्रोणाद्रिरत्राहृतः ।

दिव्यैरिन्द्रजिदत्र लक्ष्मणशरैर्लोकान्तरं प्रापितः

केनाप्यत्र मृगाक्षि ! राक्षसपतेः कृत्ता च कण्ठाटवी ॥ ११५ ॥ (१)

अत्र केनाप्यत्रेत्यर्थशक्तिमूलानुरणनरूपस्य । “तस्याप्यत्र” इति युक्तः पाठः ।

अपरस्य रसादेर्वाच्यस्य वा वाक्यार्थाभूतस्य अङ्गं रसादि अनुरणनरूपं वा ।

अत्र जीवन्निति पदं प्रकृष्टजीवनं लक्षयति नञा तदभावबोधे अनुतापादेव जीवनं निन्द-
तीत्यनुतापातिशयो व्यङ्ग्यः, स च सर्वजनवेद्यत्वादगूढः । श्लाघ्यजीवितत्वस्यैव लक्ष्यत्वे तु
अर्थान्तरसङ्क्रमः ।

अगूढमेव व्यङ्ग्यमत्यन्ततिरस्कृतवाच्यमुदाहरति—उन्निद्रेति । अतिश्रमालसतयाऽना-
कलितप्रबोधसमयां नायकेन सह संसृतां सखाम्प्रति सख्या उक्तिः । उन्निद्रं विकसितं यत्को-
कनदं रक्तपद्मं तस्य रेणुना परागेण पिशङ्गितानि पिशङ्गवर्णीनि अङ्गानि येषान्ते मधुपा भ्रमरा
गृहदीर्घिकासु गृहवापोषु मञ्जु मनोहरं यथा स्यात्तथा गायन्ति गुञ्जारवं कुर्वन्ति । ननु सूर्यो-
दयो मया प्रतीक्ष्यतेऽत आह—एतदिति । एतद्रवेः सूर्यस्य बिम्बं मण्डलं चकास्ति प्रकाश-
ते ? कोहक् उदयाचलचुम्बि तत्संस्पृष्टि, अत एव नवस्य नूतनस्य बन्धुजीवपुष्पच्छदस्य आभा
कान्तिर्यस्मिस्तत् । वसन्ततिलका छन्दः ॥ ११४ ॥

अत्र मधुगा इत्यनेन मत्ता अपि जागरिता इति ध्वनिः । अत्र चुम्बतेर्बन्धसंयोगो मुख्यो-
र्थः, स चाचेतने रविबिम्बे बाधित इति संयोगमात्रं लक्षयतोऽस्यात्यन्ततिरस्कृतवाच्यत्वम् ।
व्यङ्ग्यश्चास्योषःकालारम्भ, स च वाच्यायमानतयाऽगूढ इति गुणोभूतव्यङ्ग्यरूपं मध्यमका-
व्यमिदं तदाह—अत्रेति । व्यङ्ग्यमगूढमिति शेषः ।

अगूढमेव व्यङ्ग्यमर्थशक्तिमूलव्यङ्ग्य उदाहरति—अत्रालोदिति । बालरामायण-
नाटके सीताम्प्रति अयोध्यामागच्छतो विमानस्थस्य रामस्योक्तिः । एकस्या एव समरभुव-
स्तत्तत्कर्माधारतया नवनवायमानाद्भुतरसालम्बनत्वेन पुनः पुनरत्रेत्यस्योपादानम् । हे
मृगाक्षि ! अत्र समरभुवि फणिपाशेन नागपाशेन यद्वन्धनम् लक्ष्मणस्य मम च तस्य विधि-
रासीद् विषेर्दुर्लङ्घ्यत्वात् स्वपराभवगूहनम् । शक्त्या आयुर्विशेषेण भवत्याः देवरे लक्ष्मणे
वक्षसि उरसि गाढं दृढं ताडिते सति हनुमता द्रोणाद्रिः न त्वौषधमात्रम् आहृतः आनीतः
अनेन हनुमतो विक्रमप्रकाशनम् भवद्देवरे इत्यनेन वात्सल्यप्रकाशनम् इन्द्रजिद्रावणपुत्रः
दिव्यैः दिवि भवैः लक्ष्मणशरैः लोकान्तरं स्वर्गं प्रापितः गमितः इन्द्रजिदित्यनेन इन्द्रतोऽपि
लक्ष्मणप्रकर्षः । राक्षसपते रावणस्य कण्ठरूपाऽटवी अरण्यं केनाऽपीति हेलायाम्, कृत्ता
छिन्नेत्यर्थः । धीरोदात्तेन रामेण स्वाहङ्कारप्रकटनमिमां मयेति नोक्तम् । शार्दूलविक्रीडितं छन्दः ॥

अत्र केनापीत्यर्थशक्तिमूलं संलक्ष्यक्रमं रामरूपं व्यङ्ग्यमगूढन्तदाह—अत्रेति ।
अनुरणनरूपस्य व्यङ्ग्यस्यागूढत्वमिति शेषः । केनाप्यत्रेत्यस्य स्थाने तस्याप्यत्रेति पाठे
गूढतया ध्वनित्वमिति स पाठो युक्तः । तस्येत्यस्य तत्तत्प्रभावातिशयत्वेन ख्यातस्येत्यर्थः ।
अपरस्याङ्गमिति द्वितीयं भेदं विवृणोति—अपरस्येति । अपरशब्दार्थमाह—रसादेरि-

यथा—अयं स रशनोत्कर्षी पीनस्तनविमर्दनः ।

नाभ्यूरुजघनस्पर्शी नीवीविस्संसनः करः ॥ ११६ ॥

अत्र शृङ्गारः करुणस्य ।

कैलासालयभाललोचनरुचा निर्वर्त्तितालक्तक-

व्यक्तिः पादनखद्युतिर्गिरिभुवः सा वः सदा त्रायताम् ।

स्पर्धाबन्धसमृद्धयेव सुदृढं रुढा यथा नेत्रयोः

कान्तिः कोकनदानुकारिसरसा सद्यः समुत्सार्यते ॥ ११७ ॥

अत्र भावस्य रसः ।

अत्युच्चाः परितः स्फुरन्ति गिरयः स्फारास्तथाभोधयः

त्यादि । आदिना भाव-रसाभास-भावाभास-भावशान्ति-भावोदय-भावसन्धि-भावशबल-
तारूपस्यासंलक्ष्यक्रमस्य संलक्ष्यक्रमस्य च ग्रहणं, वाच्यस्य वाक्यार्थस्य वाच्यार्थं विशिनष्टि—
वाक्यार्थीभूतस्येति । वाक्यतात्पर्यविषयतया प्रधानस्येत्यर्थः । अङ्गम् उपकारकम् उत्कर्षकं वा रसादि असंलक्ष्यक्रमरूपम् अनुरणनरूपम् संलक्ष्यक्रमम् एवं चासंलक्ष्यक्रमं अनुस्वा-
नाभसंलक्ष्यक्रमं चेति द्विविधमपराङ्गं व्यङ्ग्यमिति भावः ।

रसस्य रसाङ्गतायाम् अपराङ्गव्यङ्ग्यं मध्यमकाव्यमुदाहरति—अयं स इति । महा-
भारते स्त्रीपर्वणि भूरिश्रवसो रणभूमिपतितं हस्तमादाय तद्वधूपलपोक्तिः । स पूर्वानुभूत-
रशनोत्कर्षणादितत्तच्छृङ्गारावस्थः करो हस्तः अयं दृश्यमानदुरवस्थः, कथंभूतः ? रशनायाः
काञ्च्या उत्कर्षा आकर्षकः, तथा पीनयोः पुष्टयोः स्तनयोर्विमर्दनो विमर्दकारी, तथा नाभिश्च
ऊरु च जघनं चैतानि स्पृशति तच्छूलः, तथा नीव्याः नाभितलपसनग्रन्थेः विलसन्नः
विमोचकः । “जघनं कटिपुरोभाग” इति मेदिनी ॥ ११६ ॥

अत्र शृङ्गारस्य करुणरसपोषकत्वेन शृङ्गारः करुणस्याङ्गमित्याह—अत्रेति । अङ्गमिति
शेषः । अत्र करुणरस एव प्रधानं शोक्त्योल्लङ्घनतया करुणस्यैवास्वादगोचरत्वात् शोका-
वेशाच्छृङ्गारस्यापुष्टत्वेनाङ्गत्वमिति ।

रसस्य भावाङ्गतायामपराङ्गव्यङ्ग्यं मध्यमकाव्यमुदाहरति—कैलासेति । भगवति भवे
प्रणतिपरे सति भवान्या मानभङ्गेन नेत्रारुण्यनाशवर्णनम् । गिरिभुवो भवान्याः सा पादनखानां
द्युतिः वो युष्मान् सदा त्रायतां रक्षतु, कीदृशी ? कैलासः आलयः स्थानं यस्य तस्य शंभोः
भालसम्बन्धिनो लोचनस्य रुचाऽरुणकान्त्या निर्वर्त्तिताः संपादिता अलक्तकस्य लाक्षारसस्य
व्यक्तिः प्रकटता यस्यां सा एतेन शिवस्य भवानीपादपतनं ध्वन्यते, सा का ? यया नखद्युत्या
सुदृढं यथा तथा रुढा प्रवृद्धा कोकनदस्य रक्तोत्पलस्य अनुकारः सादृश्यं यस्यां सा, अत
एव सरसाऽतिशयिता नेत्रयोः कान्तिः कोपजनितशोणद्युतिः सद्यस्तत्क्षणं समुत्सार्यते
निःशेषं दूरीक्रियते । अत्रोत्प्रेक्षते—स्पष्टेति । स्पर्धाया विजिगीषाया बन्धेन सातत्येन
समृद्धया अतिदीप्ततयैव ॥ ११७ ॥

अत्र त्रायतामित्यनेन प्रतीतस्य कविनिष्ठपार्वतीविषयकरत्याख्यभावस्य भवनिष्ठपार्वती-
विषयकसम्भोगरूपः शृङ्गारोऽङ्गमित्याह—अत्रेति । कविनिष्ठपार्वतीविषयकप्रीतिरूपभावे
भवानीपरमेश्वरयोः शृङ्गारोऽङ्गमिति भावः ।

भावस्य भावाङ्गतायामपराङ्गव्यङ्ग्यं मध्यमकाव्यमुदाहरति—अत्युच्चा इति । पञ्चाश-
रीनामा कविर्भोजं स्तौति । अत्र पूर्वार्धे हे पृथ्वीति उत्तरार्धे राजन्नित्यध्याहारः । अत्युच्चा
अत्युन्नता गिरयः पर्वताः परितः सर्वतः स्फुरन्ति समन्ताद्व्याप्य तिष्ठन्ति, तथा

तानेतानपि विभ्रती किमपि न क्लान्ताऽसि तुभ्यन्नमः ।
 आश्चर्येण मुहुर्मुहुः स्तुतिमिति प्रस्तौमि यावद् भुवः
 तावद्विभ्रदिमां स्मृतस्तव भुजो वाचस्ततो मुद्रिताः ॥ ११८ ॥
 अत्र भूविषयो रत्याख्यो भावो राजविषयस्य रतिभावस्य ।
 बन्दीकृत्य नृप द्विषां मृगदृशस्ताः पश्यतां प्रेयसां
 श्लिष्यन्ति प्रणमन्ति लान्ति परितश्चुम्बन्ति ते सैनिकाः ।
 अस्माकं सुकृतैर्दृशोर्निपतितोऽस्यौचित्यवारानिधे
 विध्वस्ता विपदोऽखिलास्तदिति तैः प्रत्यर्थिभिः स्तूयसे ॥ ११९ ॥
 अत्र भावस्य रसाभास-भावाभासौ प्रथमार्धद्वितीयार्धद्यौतौ ।
 अविरलकरवालकम्पनैर्भ्रुकुटीतर्जनगर्जनैर्मुहुः ।
 दृष्टो तव वैरिणां मदः स गतः क्वापि तवेक्षणे क्षणात् ॥ १२० ॥
 अत्र भावस्य भावप्रशमः ।

स्फारा अतिवस्तृता अम्भोधयः समुद्रा अपि स्फुरन्ति, हे पृथ्वि ! तानेतान् गिरिसमुद्रान्
 विभ्रत्यपि धारयन्त्यपि त्वं किमपि किञ्चिदपि न क्लान्ता न श्रान्ताऽसि, अतस्तुभ्यन्नम इति
 भुवः पृथिव्याः स्तुतिमाश्चर्येण गिर्यादिवारणेऽप्यकलमादाश्चर्यं यावन्मुहुर्मुहुः प्रस्तौमि करोमि
 तावद् हे राजन् ! इमामेतद्विशिष्टां भुवं विभ्रत् पालयन्नेव तव भुजो न तु भुजौ स्मृतः ततो
 भुजस्मरणाद् वाचः पृथिवीस्तुतिरूपा मुद्रिताः, सङ्कुचिता इत्यर्थः । शार्दूलविक्रीडितं छन्दः ॥

अत्र भूविषयककविनिष्ठरतिभावो राजविषयककविनिष्ठरतिभावस्याङ्गन्तदाह—अत्रेति ।
 रसाभास-भावाभासयोर्भावाङ्गतायामपराङ्गव्यङ्ग्यं मध्यमकाव्यमुदाहरति-बन्दीकृत्येति ।
 कश्चित्कवी राजानं स्तौति हे नृप ! ते तव सैनिका भयः येषां द्विषां रिपूणां मृगदृशो हरिणा-
 धीर्वन्दीकृत्य हठादाकृष्य पश्यतां प्रेयसाम् अनादरे षष्ठी पश्यतः प्रियतमाननाहत्य ता मृग-
 दृशः श्लिष्यन्ति आलिङ्गन्ति प्रणमन्ति रिरसया कोपशान्तये च पादपतनेन प्रसादयन्ति
 लान्ति आदानं कुर्वन्ति आत्मसात्कुर्वन्ति परितः कामशास्त्रानुक्तस्थलेऽपि उन्मत्तवच्चुम्बन्ति,
 इत्यमनुचितप्रवर्तयिताऽपि त्वं तैः प्रत्यर्थिभिर्वैरिभिः इति अमुना प्रकारेण स्तूयसे । कथम् ?
 हे औचित्यवारानिधे औचित्यसमुद्र ! त्वमस्माकं सर्वेषां सुकृतैः पुण्यैः दृशोर्निपतितोऽसि
 चक्षुषोर्गोचरतां प्रातोऽसि तत् त्वदर्शनादखिला विपदो विपत्तयः अस्माकं ध्वस्ता नष्टा
 इत्यर्थः । शार्दूलविक्रीडितं छन्दः ॥ ११९ ॥

अत्र सैनिकनिष्ठः शृङ्गारोऽननुरक्तस्त्रीविषयतया परस्त्रीविषयकतया च प्रथमार्धे प्रवृत्तः ।
 द्वितीयार्धे तु प्रत्यर्थिनिष्ठरतिरूपो भावो राजरूपशत्रुविषयकतयाऽऽहार्यत्वेन प्रवृत्तः उभावप्य-
 नौचित्यप्रवृत्तत्वादाभासरूपौ तौ च रसाभास-भावाभासौ राजविषयककविनिष्ठरत्याख्यभाव-
 स्याङ्गभूतावित्याह—अत्रेति । अत्र च रसाभासस्य भावाभासस्य वाऽङ्गत्वेन ऊर्जस्विनामालङ्कारः ।

भावशान्तेर्भावाङ्गतायामपराङ्गव्यङ्ग्यं मध्यमकाव्यमुदाहरन्ति—अविरलेति । हे राजन्
 अविरलं निरन्तरं करवालस्य खङ्गस्य कम्पनैर्भ्रुकुटीकरणैस्तर्जनैः छिन्वि । भिन्धीत्येवंरूपैर्गर्जनैः
 सिंहनादरूपैः धान्येन घनवानितिवत्प्रकृत्यादित्वात्तृतीयाया अमेदोऽर्थः, एतद्रूपो यस्तव वैरिणां
 मदो मदकार्यम् अस्माभिः मुहुः दृष्टो दृष्टः, स मदः तवेक्षणे त्वत्कर्तृके दर्शने सति
 क्षणात्कापि गतः पलायित इत्यर्थः । वैतालीयं छन्दः ॥ १२० ॥

अत्र वैरिणो मदाख्यो गर्वरूपो भावस्तस्य प्रशमः शान्तिः कविनिष्ठराजविषयकरति-

साकं कुरङ्गकदशा मधुपानलीलां कर्तुं सुहृद्भिरपि वैरिणि ते प्रवृत्ते ।
अन्याभिधायि तव नाम विभो ! गृहीतं केनापि तत्र विषमामकरोदवस्थाम् ॥ १२१ ॥
अत्र त्रासोदयः ।

असोढा तत्कालोल्लसदसहभावस्य तपसः
कथानां विश्रम्भेष्वथ च रसिकः शैलदुहितुः ।
प्रमोदं वो दिश्यात्कपटबटुवेषापनयने
त्वरशैथिल्याभ्यां युगपदभियुक्तः स्मरहरः ॥ १२२ ॥

अत्रावेगधैर्ययोः सन्धिः ।

पश्येत्कश्चिच्चल चपल रे का त्वराऽहं कुमारी
हस्तालम्बं वितर ह ह हा व्युत्क्रमः क्वासि यासि ।
इत्थं पृथ्वीपरिवृढ ! भवद्विद्विषोऽरण्यवृत्तेः
कन्या कश्चित्फलकिसलयान्याददानाऽभिधत्ते ॥ १२३ ॥

भावेऽङ्गमित्याह—अत्रेति । भावस्य कविनिष्ठराजविषयकरत्याख्यभावस्य भावप्रथमः मदरूप-
भावस्य शान्तिः अङ्गमिति शेषः ।

भावोदयस्य भावाङ्गतायामपराङ्गव्यङ्ग्यं मध्यमकाव्यमुदाहरति—साकमिति । हे
विभो ! राजन् ! ते तव वैरिणि शत्रौ कुरङ्गकदशा बालमृगनेत्रया सुहृद्भिः स्निग्धैरपि साकं
मधुपानलीला मधुपानक्रीडां कर्तुं प्रवृत्ते सति अन्याभिधायी अनेकार्थकतया त्वद्विद्वत्स्यापि
बोधके तव नाम त्वद्वाचकं पदं कर्तुं केनापि जनेन गृहीतमुच्चारितं सत् तत्र वैरिणि विषमां
कम्पादिकर्त्रामवस्थां दशमकरोदित्यर्थः । वसन्ततिलका छन्दः ॥ १२१ ॥

अत्र विषमावस्थायव्यङ्ग्यस्य त्रासरूपभावस्योदयः कविनिष्ठराजविषयकरत्याख्यभावस्या-
ङ्गमित्याह—अत्रेति । त्रासोदयः त्रासरूपव्यभिचारिभावस्योदयः अङ्गमिति शेषः ।

भावसन्वेर्भावाङ्गतायामपराङ्गव्यङ्ग्यं मध्यमकाव्यमुदाहरति—असोद्वेति । तपः कुर्वती
भवानी बटुवेषेण छलयतो महादेवस्य वर्णनमिदम् । कपटेन यो बटोर्ब्रह्मचारिणो वेषः
कृत्रिमाकारविशेषस्तस्यापनयने त्यागे युगपत् समकालमेव त्वराशैथिल्याभ्यामभियुक्त आक्रान्तः
स्मरहरः शिवो वो युष्मभ्यं प्रमोदमानन्दं दिश्याद्दद्यात्, त्वराशैथिल्ययोर्हेतुगर्भभूते विशेषणे
आह—तत्काले पार्वत्याः बालत्वकाले उल्लसन् प्रादुर्भवन् असहभावो दुःसहत्वं यस्य तस्य
तपसोऽसोढा सोढुमसमर्थः फलदाने विलम्बयितुमक्षमः, अथ च शैलदुहितुः पार्वत्याः कथानां
विश्रम्भेषु विश्वस्ततया क्रियमाणकथासु रसिकः प्रीतिमानित्यर्थः । शिखरिणी छन्दः ॥

अत्र स्मरहरगतयोः त्वरापद-शैथिल्यपदगम्ययोरावेगधैर्याख्ययोर्भावयोः सन्धिः कवि
निष्ठविषयविषयकरतिभावस्याङ्गमित्याह—अत्रेति । सन्धिः कविनिष्ठशिवविषयकरतिभावस्या-
ङ्गमिति शेषः । भावसन्धिरलङ्कारः ।

भावशबलताया भावाङ्गतायामपराङ्गव्यङ्ग्यं मध्यमकाव्यमुदाहरति—पश्येदिति ।
फलाद्याहरणसमये किंमिच्छित्कामुके जातानुरागाया वननृपकन्याया उक्तिवर्णनम् । हे
पृथ्वीपरिवृढ भूस्वामिन् ! अरण्ये वृत्तिवर्तनं यस्य तस्य वनवासिनः भवद्विद्विषस्त्वच्छत्रोः
कन्या कुमारी फलानि किसलयानि कोमलपल्लवांश्चाददाना गृह्णती सती कश्चित्कामुकमित्य-
मभिधत्ते वक्ति, कथम् ? कश्चिज्जनः पश्येदिति शङ्का अतः रे चपल स्वच्छन्दाचरणशील !
चल अपसर इति रागानुविद्धाऽसूया का त्वरा सत्वरं जिगमिषावारणायेयं ध्वनिः अहं कुमारी
अस्मि अनेन कुमारीः स्वातन्त्र्यं नोचितमिति स्मृतिः हस्तालम्बं हस्तरूपमवलम्बनं वितर

अत्र शङ्काऽसुयाधृतिस्मृतिश्रमदैव्यविबोधौत्सुक्यानां शबलता ।

एते च रसवदाद्यलङ्काराः । यद्यपि भावोदयभावसन्धिभावशबलत्वानि नालङ्कारतया उक्तानि, तथाऽपि कश्चिद् ब्रूयादित्येवमुक्तम् ।

यद्यपि स नास्ति कश्चिद्विषयः, यत्र ध्वनिगुणोभूतव्यङ्ग्ययोः स्वप्रभेदादिभिः सह सङ्करः संसृष्टिर्वा नास्ति, तथाऽपि 'प्राधान्येन व्यपदेशा भवन्ती'ति कचित्केनचिद्व्यवहारः ।

जनस्थाने भ्रान्तं कनकमृगतृष्णान्वितधिया

वचो वैदेहीति प्रतिपदमुदश्रु प्रलपितम् ।

कृतालङ्कारभर्तुर्वदनपरिपाटीषु घटना

मयाऽऽप्तं रामत्वं कुशलवसुता न त्वधिगता ॥ १२४ ॥

देहीति श्रमः, हहेति तादृशवाक्यप्रयोगजनकभावर्जं दैन्यं व्युत्क्रमः कन्यागमनरूपविपरीता-चरणं जायते अयं विरोधः अस्मीति त्वमित्यर्थे विभक्तिप्रतिरूपकमव्ययम् त्वं क कुत्र यासी-त्यौत्सुक्यम् । मन्दाकान्ता छन्दः ॥ १२३ ॥

अत्र शङ्कादीनां पूर्वपूर्वोपमर्देनोत्तरोत्तरोदयरूपा शबलता नृपविषयककविनिष्ठरत्याख्य-भावत्याङ्गमित्याह—अत्रेति ।

ते च गुणोभूतव्यङ्ग्याभिधाने उदाहरिष्यन्ते इति चतुर्थोल्लासोक्तस्त्वचनं सङ्गमयति—एते चेति । एते एव गुणोभूता रसादयो रसवदाद्यलङ्कारव्यपदेशं लभन्ते रसवत्-प्रेय-ऊर्जस्वि-समाहित-भावोदय-भावसन्धि-भावशबलताश्चेति सप्त रसवदादयोऽलङ्काराः पूर्वमुक्तास्त एव अयं स रसनोत्कर्षात्यादिभिरुदाहृता इति भावः ।

ननु गुणोभूतो रसो रसवद् भावस्तु प्रेयः रसाभ्युस-भावाभासौ ऊर्जस्वि-भावशान्तिः समाहितः इत्येत्येव पूर्वप्रागलङ्कारव्यपदेशः अतो रसादिचतुष्टयस्य रसवदाद्यलङ्कारत्वं युक्तम्, न तु भावोदयादीनां प्राचीनैरनुक्तत्वादिति शङ्कामनुवदति—यद्यपीति । समाधत्ते—तथापीति । अयं भावः—परोत्कर्षकत्वस्यालङ्कारत्वव्यवहारस्वीजस्य गुणोभूतरसादाविव भावोदयादावपि सत्त्वादिनिगमनाविरहेण भावोदयादीनामपि अलङ्कारत्वमिति कश्चिद् ब्रूयात्तदा किमुत्तरमिति तेऽप्यलङ्कारतया मयोदाहृता इति ।

नन्वयं स रसनोत्कर्षात्यत्र प्रकरणगम्यस्य करणस्य प्राधान्येन ध्वनित्वे सम्भवति कथं गुणोभूतव्यङ्ग्यतेत्याशङ्कते—यद्यपीति । स्वप्रभेदादिभिः ध्वनिगुणोभूतव्यङ्ग्ययोर्यः प्रभेदोऽवान्तरभेदः आदिना विजातीयप्रभेदपरिग्रहः । समाधत्ते—प्राधान्येनेति । प्राधान्येन व्यपदेशा भवन्तीति न्यायेन यत्र यन्मुखेन चमत्कारस्तत्र तेनैव व्यवहार इति भावः ।

अथ शब्दशक्तिमूलानुरणनरूपोपमालङ्कारस्य लक्ष्यक्रमस्य वाच्याङ्गतायामपराङ्गव्यङ्ग्यं मध्यमकाव्यमुदाहरति—जनस्थान इति । हनुमन्नाटकं भट्टवाचस्पतेरिदं पद्यम् । मया रामत्वं रामधर्मं आप्तं परन्तु कुशलं परिणामसुरसं वसु धनं यस्य तद्भावः अथवा कुशलवौ सुतौ यस्यां सा सीता नाधिगता न प्राप्ता । कथं च रामत्वं प्राप्तमित्याह—कनकस्य सुवर्णस्य मृगे अन्वेषणे या तृष्णा कनके या मृगतृष्णा निष्फलाशा सैव कनकमृगे मारीचे तृष्णा तयाऽन्विता विवेकरहिता धीर्यस्य तादृशेन मया जनानां स्थाने ग्रामनगरादौ भ्रान्तं भ्रमणमेव जनस्थाने दण्डकारण्ये भ्रान्तं भ्रमणं कृतम् । वै निश्चयेन देहि प्रयच्छेति वचो वचनमेव वैदेहि जानकि ! इति प्रतिपदं प्रतिस्थानम् उद्गतमुत्थितं अश्रु यत्र तद्यथा तथा प्रलपितं वृथैवोक्तम्, भर्तुर्भरणकर्तुर्धनिकस्य परिपाटीषु सेवारचनाषु अलमत्यर्थं का घटना न कृता इति वद, अथवा काभर्तुः कुत्सितस्वामिनो वदनपरिपाटीषु मिथ्याभाषण-

अत्र शब्दशक्तिमूलानुरणनरूपो रामेण सहोपमानोपमेयभावो वाच्याङ्गतां नीतः ।

आगत्य संप्रति वियोगविसंष्टुलाङ्गी-

सम्भोजनीं क्वचिदपि क्षपितत्रियामः ।

एनां प्रसादयति पश्य शनैः प्रभाते

तन्वङ्गि ! पादपतनेन सहस्ररश्मिः ॥ १२५ ॥

अत्र नायकवृत्तान्तोऽर्थशक्तिमूलो वस्तुरूपो निरपेक्षरविकमलिनीवृत्तान्ता-
ध्यारोपेणैव स्थितः ।

वाच्यसिद्धयङ्गं यथा—

भ्रमिमरतिमलसहृदयतां प्रलयं मूच्छां तमः शरीरसादम् ।

प्रकारेषु घटना उपायः एव लङ्कामूर्त् रत्नगण्य वदनरिपाट्यां मुखरङ्गौ इषुघटना
शरसंयोजना अलमत्यर्थं कृतेत्यर्थः । अत्रोक्तरीत्या श्लेषोपस्थितानां पदार्थानामभेदारीपा-
द्रामत्वोपपत्तिः ॥ १२४ ॥

अत्र शब्दशक्तिमहिम्ना पादत्रयद्योत्या प्रकृताप्रकृतयोः कर्वायितुरामयोः समामयाऽतं
रामत्वमिति वाच्याया रामत्वप्राप्तेरुपकारकतयैव कवेरभिप्रेतेति उपमाया वाच्याङ्गत्वन्तदाह—
अत्रेति । उपमानोपमेयभावः साम्यं वाच्याङ्गतां वाच्यस्य मयाऽतं रामत्वमित्यस्य अङ्गताम
उत्कर्षतां नीतः प्रापितः जनस्थानादिशब्दानां परिवृत्त्यसहत्वाच्छब्दशक्तिमूलता ।

अर्थशक्तिमूलानुरणनरूपस्य लक्ष्यक्रमस्य वस्तुनो वाच्याङ्गतायामरङ्गव्यङ्ग्यं मध्यम-
काव्यमुदाहरति—आगम्येति । मौग्ध्याद्विनैवानुनयं त्यक्तमानां प्रति सखया उक्तिः । हे
तन्वङ्गि ! क्वचिदपि क्वचिदेव द्वापान्तरे एव नायिकान्तरगृहे क्षपिताऽतिवाहिता त्रियामा
रात्रियेन तथाभूतः सहस्ररश्मिः सूर्यः संप्रति प्रभाते जाते सति शनैरतिभीत इवातिलज्जित
इव मन्दमन्दमागत्य एतासम्भोजनी कमलिनामिव नायिकां पादपतनेन किरणसंयोगेनैव
चरणपतनेन प्रणामेन प्रसादयति विकासयत्येव अनुनयति एतत्पश्य । कोटशोम् ! द्वीपान्तरे
सूर्यसञ्चारेण यो वियोगः सम्बन्धाभावः स एव वियोगो विरहस्तेन विसंष्टुलाङ्गां संकुचि-
ताङ्गामेव सन्तापकद्वयादिना विषमाङ्गामित्यर्थः । वसन्ततिलका छन्दः ॥ १२३ ॥

अत्र सहस्ररश्मिरित्यनेन बहुनायिकावत्त्वं ध्वन्यते, तथा च बहुनायिकावानपि स्वय-
मेवागत्य पादपतनेनानुनयतीति कामिनोर्व्यवहारः त्वं पुनर्बहुतरकालं परनायिकासक्ते धूर्त्ते
अनुनयं विनैव मानं त्यक्त्वा प्रसन्नासोत्पुपालम्भः, एवं च नायकनायिकावृत्तान्तकथनमेवा
भिप्रेतम् । स च वृत्तान्तो व्यज्यमानः वाच्ये रतिकमलिनीवृत्तान्तेऽभिज्ञतया चारोप्यमाणः
तस्य प्रकृतार्थतां संपादयन् तदुत्कर्षमाधत्ते इत्यङ्गतयैवास्ते अयमेव समामोक्त्यलङ्कार इत्या-
शयेनाह—अत्रेति । नायकेत्यत्रैकशेषेण नायकनायिकयोरित्यर्थः । वृत्तान्तो व्यवहारः
वस्तुरूपः । नोपमारूपकध्वनी तयोर्विषयाभावात् । निरपेक्षेति । अप्रकृतवृत्तान्तोपस्थितिं
विनापि वाक्यार्थपर्यवसानान्न तत्साक्षात्क्षत्वम् । अस्याः व्यङ्ग्योक्तैर्वाच्योत्कर्षकत्वेन वाच्येन
सह सम्बन्धं च दर्शयति रविकमलिनीत्यादिप्रकृतव्यवहारेऽप्रकृतव्यवहारारोपरूपायां समा-
सोक्तौ व्यङ्ग्यार्थोपस्कृतवाच्यस्यैव प्राधान्यात्समासोक्तिवत्, तथा प्रकृताप्रकृतवृत्तान्तयोरारो-
प्यमाणारोपविषयताख्य एव सम्बन्ध इति दिक् ।

वाच्यसिद्धयङ्गव्यङ्ग्यं मध्यमकाव्यमुदाहरति—वाच्येति । इदं द्विविधं एकवक्तृकपद-
वाच्याङ्गम् अन्यवक्तृकपदवाच्याङ्गं चेति ।

तत्रार्थमाह—भ्रमिमिति । नायकाय नायिकावस्थां बोधयितुं सामान्यतो वर्षावर्णन-

मरणञ्च जलदभुजगजं प्रसङ्गं कुरुते विषं वियोगिनीनाम् ॥ १२६ ॥

अत्र हालाहलं व्यङ्ग्यं भुजगरूपस्य वाच्यस्य सिद्धिकृत् ।

यथा वा—

गच्छाम्यच्युत ! दर्शनेन भवतः किं तृप्तिरुपपद्यते

किं त्वेवं विजनस्थयोर्हतजनः संभावयत्यन्यथा ।

इत्यामन्त्रणभङ्गिसूचितवृथावस्थानखेदालसा—

माश्लिष्यन्पुलकोत्कराश्रिततनुर्गोपी हरिः पातु वः ॥ १२७ ॥

अत्राच्युतादिपदव्यङ्ग्यमामन्त्रणेत्यादिवाच्यस्य । एतच्चैकत्रैकवक्तृगतत्वेन
अपरत्र भिन्नवक्तृगतत्वेनेत्यनयोभेदः ।

अस्फुटं यथा—

अदृष्टे दर्शनोत्कण्ठा दृष्टे विच्छेदे भीरुता ।

नादृष्टेन न दृष्टेन भवता लभ्यते सुखम् ॥ १२८ ॥

परा सख्या उक्तिः । जलदो मेघ एव त्रासकत्वाद् भुजगः सर्पस्तज्जं विषं जरुमेव विषं हाला-
हलं कर्तुं प्रसङ्गं बलात्कारेण वियोगिनीनां विरहिणीनां भ्रम्यादि कुरुते भ्रमिर्भ्रमणं विभ्र-
मणमिव दर्शयन् कश्चिदान्तरो विकारः । अरतिविषयानभिलाषः । अञ्जसद्वयता उदासीनता
प्रलयो वहिरिन्द्रयचेष्टाविरहः मूर्च्छा बाह्याभ्यन्तरेन्द्रियचेष्टाविरहः तमस्तमोगुणोद्रेकेणाध्यम्
शरारसादो देहकार्यम् मरणं—“जीवस्योद्गमनारम्भो मरणं परिकीर्तितम् ।” इति पारिभा-
षिकम्, न तु प्रसिद्धम् तस्यामङ्गलरूपत्वेनाश्लोक्तत्वात् । गाथा छन्दः । “विषन्तु गरले तोये”
इति विश्वः ॥ १२६ ॥

अत्र जलद एव भुजग इति रूपकं वाच्यं तावन्न सिध्यति, यावज्जलवाचकेन विषमित्य-
नेन हालाहलं न व्यज्यते इति वाच्यसिद्धयङ्गन्तदाह—अत्रेति । वाच्यस्य सिद्धिकृद् गरला-
त्मकजलोद्गारित्वसामर्थ्येन जलदे भुजगतादात्म्यारोपरूपरूपकोपपत्तिरिति भावः ।

द्वितीयमुदाहरति—गच्छामोति । गोपीमाश्लिष्यन्हरिः वो युष्मान्पातु । कीदृशः ?
पुलकानां रोमाञ्चानामुत्करेण समूहेन अञ्चिता व्याप्ता तनुः शरीरं यस्य सः । कथंभूतां ?
हे अच्युत ! अहं गच्छामि भवतो दर्शनेन किं तृप्तिरुपपद्यते अपि तु न, किन्तु प्रत्युत एवं
विजनस्थयोरेकान्तगतयोरवयोः हतजनो दुर्जनः अन्यथा सम्भावयति रत्यर्थं समागताविति
सम्भावयतीति वाच्योऽर्थः । व्यङ्ग्यार्थस्तु हे अच्युत ! विजनेऽस्मद्विधनायिकादर्शनेपि अस्ख-
लितधैर्यं ! यतो न सम्भोगाय यतसे अतो भवता दर्शनेन किं तृप्तिरुपपद्यते अपि तु सम्भो-
गेनैव किं च सम्भोगे सति दुर्जनसम्भावनमपि न दुःखाय तस्माद् वृथैवात्मानं वञ्चयाव इति ।
इति पूर्वाक्तस्य आमन्त्रणस्य अच्युतेति सम्बोधनपरस्य भङ्ग्या स्वरविशेषोक्त्या अस्खलितधै-
र्यव्यञ्जनद्वारा सूचितं यद्वृथावस्थानं निरर्थकावस्थितिस्तेन यः खेदः तेनालसमित्यर्थः ।
शार्दूलविक्रीडितं छन्दः ॥ १२७ ॥

अत्र इत्यामन्त्रणेत्यादिगोपीविशेषणवाच्यं तावन्न सिध्यति यावदच्युतेत्यादिपूर्वाधेन
प्रागुक्तव्यङ्ग्यं न प्रतीयते इति वाच्यसिद्धयङ्गमित्याह—अत्रेति । उदाहरणद्वयभेदकमाह—
एतच्चेति । वाच्यसिद्धयङ्गं वाच्यं च एकत्र ग्रथमोदाहरणे एक एव कविर्वक्ता अपरत्र द्विती-
योदाहरणे पूर्वाधेन गोपी वक्त्री उत्तरार्धे कविर्वक्तेति भेद इति भावः ।

अस्फुटव्यङ्ग्यं मध्यमकाव्यमुदाहरति—अदृष्ट इति । कत्याश्लिष्यं प्रत्युक्तिः । त्वयि
अदृष्टे सति कदा दर्शनादि भविष्यतीति दर्शनस्योत्कण्ठा, दृष्टे सति विच्छेदे वियोगे भीरुता
भयशीलता, इत्यं अदृष्टेन दृष्टेन भवता मया सुखं न लभ्यते इत्यर्थः ॥ १२८ ॥

अत्रादृष्टो यथा न भवसि वियोगभयं च यथा नोत्पद्यते तथा कुर्या इति श्लिष्टम् ।

सन्दिग्धप्राधान्यं यथा—

हरस्तु किञ्चित्परिवृत्तधैर्यश्चन्द्रोदयारम्भ इवाम्बुराशिः ।

उमामुखे बिम्बफलाधरोष्ठे व्यापारयामास विलोचनानि ॥ १२९ ॥

अत्र परिचुम्बितुमैच्छदिति किं प्रतीयमानं किं वा विलोचनव्यापारणं वाच्यं प्रधानमिति सन्देहः ।

तुल्यप्राधान्यं यथा—

ब्राह्मणातिक्रमत्यागो भवतामेव भूतये ।

जामदग्न्यस्तथा मित्रमन्यथा दुर्मनायते ॥ १३० ॥

अत्र जामदग्न्यः सर्वेषां क्षत्रियाणामिव रक्षसः क्षणात्क्षयं करिष्यतीति व्यङ्ग्यस्य वाच्यस्य च समं प्राधान्यम् ।

काक्वाक्षितं यथा—

मथ्नामि कौरवशतं समरे न कोपाद्

दुःशासनस्य रुधिरं न पिबाम्युरस्तः ।

अत्रादृष्टो यथा न भवसि वियोगदुःखं च यथा नोत्पद्यते तथा कुर्या इति व्यङ्ग्यस्य च्युत्पन्नानामपि विलम्बवेद्यत्वादस्फुटव्यङ्ग्यं मध्यमकाव्यमित्याह—अत्रेति ।

सन्दिग्धप्राधान्यव्यङ्ग्यं मध्यमकाव्यमुदाहरति—हरस्त्विति । कुमारसम्भवे वसन्तागमने हरस्य वर्णनम् । चन्द्रोदयारम्भे अम्बुराशिः समुद्र इव किञ्चिदौषत् परिवृत्तं च्युतं धैर्यं यस्य तथाभूतो हरस्तु पुनः बिम्बफलमधरयतः तिरस्कुरुत इति बिम्बफलाधरौ ओष्ठौ यस्मिन् यद्वा बिम्बफलवदवरोष्ठो यत्र तथाभूते उमाया मुखे विलोचनानि व्यापारयामास सञ्चारयामासेत्यर्थः । उपजातिश्लन्दः ॥ १२९ ॥

अत्राधरं चुम्बितुमैच्छदिति व्यङ्ग्यम्, युगपल्लोचनप्रयव्यापारणं वाच्यम् । तयोश्च चमत्कारप्रयोजकत्वरूपे प्राधान्ये साधक-बाधकमानाभावेन सन्देहः वाच्यस्याप्यलौकिकत्वेन चमत्कारकारित्वाद् उत्कण्ठातिशयव्यञ्जकत्वाच्चेति सन्दिग्धप्राधान्यव्यङ्ग्यमित्याह—अत्रेति । प्रतीयमानं व्यङ्ग्यं प्रधानमित्यन्वयः ।

तुल्यप्राधान्यव्यङ्ग्यं मध्यमकाव्यमुदाहरति—ब्राह्मणेति । महावीरचरिते माल्यवन्तं प्रति परशुरामप्रेषिते पत्रे पद्यमिदम् । ब्राह्मणानामतिक्रमोऽवमानस्तस्य त्यागो भवतामेव भूतये कल्याणाय भवति न तु ब्राह्मणानाम्, अन्यथा ब्राह्मणातिक्रमत्यागो तथा जन्मप्रभृतिसकलरहस्यवेदि मित्रं सुहृद्भूतो जामदग्न्यः अत्यन्तं साधुजनातिक्रमासहनशीलः दुर्मनायते क्षुब्धान्तःकरणो भवतीत्यर्थः ॥ १३० ॥

अत्र जामदग्न्यः क्षत्रियाणामिव रक्षसामपि क्षयं करिष्यतीति दण्डरूपं व्यङ्ग्यमिव श्रुत्युपदेशो मित्रत्वाभिधानरूपं च सामोपायात्मकं वाच्यमपि प्रधानमेव दुर्मनायते इति गम्भीरोक्त्या वाच्यस्यापि चमत्कारित्वादिति तुल्यप्रधानव्यङ्ग्यन्तदाह—अत्रेति ।

काक्वाक्षितं इदिति प्रत्यायितं व्यङ्ग्यं यस्मिन्तन्मध्यमकाव्यमुदाहरति—मथ्नामीति । वेणीसंहारे सन्धिभ्रवणकुपितस्य भीमसेनस्योक्तिः । अहं समरे कोपात् कौरवाणां दुर्योधनादीनां शतं न मथ्नामि दुःशासनस्य उरस्तो हृदयाद् रुधिरं न पिबामि, सुयोधनस्य

सञ्चर्यामि गदया न सुयोधनोरु
सन्धिं करोतु भवतां नृपतिः पणेन ॥ १३१ ॥

अत्र मधनाभ्येवेत्यादिव्यङ्ग्यं वाच्यनिषेधसहभावेन स्थितम् ।

असुन्दरं यथा—

वाणीरकुडङ्कुड्डीणसउणकोलाहलं सुणन्तीए ।

घरकम्मवावडाए बहुए सीअन्ति अङ्गाइ ॥ १३२ ॥

अत्र दत्तसङ्केतः कश्चिज्ज्ञतागहनं प्रविष्ट इति व्यङ्ग्यात् सीदन्त्यङ्गानीति वाच्यं सचमत्कारम् ॥

(६७) एषां भेदा यथायोगं वेदितव्याश्च पूर्ववत् ॥ ४६ ॥

यथायोगमिति । 'व्यज्यन्ते वस्तुमात्रेण यदाऽलङ्कृतयस्तदा । ध्रुवं ध्वन्य-

तुयोधनस्य ऊरु सक्थियुगं गदया न सच्चूर्यामि भवतां नृपतिर्युधिष्ठिरः पणेन ग्रामपञ्चक-
रूपेण सन्धिं मैत्री करोत्वित्यर्थः । सर्वत्र वर्तमानसामीप्ये भविष्यति लट् । वसन्ततिलका
छन्दः ॥ १३१ ॥

अत्र प्रतिज्ञातकुडकुलक्षयस्य भीमस्य न मधनामीत्युक्तिर्विरुद्धेति नञ्स्व काकुः प्रतीयते,
तथा काक्वा नञर्थान्तरं प्रतीयमानं न मधनामीति न इत्येवं रूपमित्यवधारणं व्यङ्ग्यमित्याह—
अत्रेति । ननु मधनाभ्येवेत्यादिव्यङ्ग्यस्य चमत्कारित्वे ध्वनित्वमेव स्यात्तत्कथं गुणीभाव
इत्यत आह—वाच्येति । वाच्यो यो निषेधस्तस्य सहभावेन समकालं प्रतीयमानत्वेन स्थितं
व्यवस्थितं तेन व्यङ्ग्यकृतचारुत्वस्य वाच्यानिबोधत्वाग्रहान्न ध्वनित्वं किन्तु गुणीभूतव्यङ्ग्यत्व-
मेवेति भावः ।

असुन्दरव्यङ्ग्यं मध्यमकाव्यमुदाहरति— वाणीरेति ।

वानीरकुडङ्कुड्डीणसकुनिकोलाहलं शृण्वन्त्याः ।

गृहकर्मव्यापृताया वध्वाः सीदन्त्यङ्गानि ॥

इति संस्कृतम् । गृहसमीपवर्तिवैतसनिकुञ्जे पक्षिकोलाहलतर्कितोपनायकप्रवेशायाः गुरु-
जनपारतन्त्र्येण गृहकर्मव्यापृततया च तत्र गन्तुमशक्ताया अवस्थावर्णनामिदम् । वानीराणां
चेतसानां कुञ्जेष्वो गहनस्थानेष्व उड्डाना उत्प्लुताः ये शकुनयः पक्षिण्यतेषां कोलाहलं
कलकलशब्दं शृण्वन्त्याः गृहकर्मणि रन्वनादौ व्यापृताया लम्बाया वध्वा अङ्गानि सीदन्ति
आकुलतां प्राप्नुवन्तीत्यर्थः । मुखविपुला छन्दः ॥ १३२ ॥

अत्र श्रवणावसादरूपयोः कार्यकारणयोर्वर्तमानप्रत्ययभ्यां पौर्वापर्यविपर्ययरूपातिशयो-
क्तिरलङ्कारः तेन चोत्क्रष्टातिशयो व्यङ्ग्यः । अत्र चाङ्गानि सीदन्तीति वाच्यापेक्षया दत्तसङ्केतो
लतागहनं प्रविष्ट इति व्यंग्यमसुन्दरमित्याह—अत्रेति । सचमत्कारं चमत्कारकारि ।

उक्तानामेव गुणीभूतव्यङ्ग्यानामवान्तरभेदानाह—एषामिति । गुणीभूतव्यङ्ग्यानां भेदाः
पूर्ववद् ध्वनिभेदवद् यथायोगं यथासम्भवं वेदितव्या इति कारिकाार्थः । अयं भावः—न केवलं
गुणीभूतव्यङ्ग्यस्यैते अष्टावेव भेदाः किन्तु अयान्तरसंक्रमितवाच्यत्वादिभिर्गमाधिभिर्यथा ध्वने-
भेदास्तथाऽसम्भविनो विहाय अस्यापि तैरपाधिभिः शुद्धभेदाः सङ्करसंस्पृष्टिभ्यां योजने च
तेषामिवैषां च सङ्कर्णभेदा अपि बोद्धव्या इति (६७)

अत्र ध्वनिकारसम्पत्तिमाह—व्यज्यन्ते इति । यदा वस्तुमात्रेण वाच्यालङ्काररहितेन
अलङ्कृतयोऽलङ्कारा व्यज्यन्ते, तदा तासामलङ्कृतीनां ध्रुवं निश्चयेन ध्वन्यङ्गता ध्वनिव्यव-

ङ्गता तासां काव्यवृत्तेस्तदाश्रयात् ॥ इति ध्वनिकारोक्तदिशा वस्तुमात्रेण यत्रालङ्कारो व्यज्यते न तत्र गुणीभूतव्यङ्ग्यत्वम् ॥

(६८) सालङ्कारैर्ध्वनेस्तेष्व योगः संसृष्टिसङ्करैः ।

सालङ्कारैरिति । तैरेवालङ्कारैः अलङ्कारयुक्तैश्च तैः, तदुक्तं ध्वनिकृता—

स गुणीभूतव्यङ्ग्यैः सालङ्कारैः सहप्रभेदैः स्वैः ।

सङ्करसंसृष्टिभ्यां पुनरप्युद्योतते बहुधा ॥ इति ॥

(६९) अन्योन्ययोगादेवं स्याद् भेदसंख्यातिभूयसी ॥ ४७ ॥

एवमनेन प्रकारेण अवान्तरभेदगणनेऽतिप्रभूततरा गणना, तथा हि-शृङ्गा-रम्येव भेदप्रभेदगणनायामानन्त्यम् का गणना तु सर्वेषाम् ।

हारप्रयोजकता, कुतः ? काव्यवृत्तेः काव्यव्यवहारस्य तदाश्रयाद् अलङ्कारसापेक्षत्वाद् यत्र वाच्यालङ्कारापेक्षया व्यङ्ग्यस्य तस्य चास्त्वं तत्र गुणाभूतव्यङ्ग्यत्वमेव यथा प्रतिवस्तूपमा-व्यङ्ग्यायामगूढायामुपमायामिति भावः । न गुणीभूतव्यङ्ग्यत्वम्, अपि तु ध्वनित्वमेव तथा च तैर्भेदैर्न्यूनोऽत्र प्रकारः । तथा हि स्वतः सम्भवि कविप्रांढांक्तसिद्ध-कविनिबद्धवक्तृप्रो-ढोक्तिसिद्ध-वस्तु-व्यङ्ग्यालङ्काराणां पद-वाक्य प्रवचनगतत्वेन त्रिरूपतया वस्तुव्यङ्ग्यालङ्कार-स्य नवविधत्वमिति ध्वनिभेदसंख्यैकपञ्चाशतो नवन्यूनेन अष्टानां भेदानां प्रत्येकं द्विचत्वारिंशद्विधत्वमिति मिलित्वा गुणीभूतव्यङ्ग्यस्य षट्त्रिंशदधिकत्रिंशतभेदाः (३३६) शुद्धाः । एवमस्य संसृष्टिसङ्कराभ्यां चतुरशीत्यधिकपञ्चाशताधिकैकपञ्चाशत्सहस्रोत्तरचतुर्लक्षभेदाः (४५१५८४) संकीर्णाः । शुद्धभेदैः सह विंशत्यधिकनवशतोत्तरैकपञ्चाशत्सहस्राधिकचतु-र्लक्षभेदाः (४५१९२०) ॥

ध्वनिगुणीभूतव्यङ्ग्यमिश्रणमाह—सालङ्कारैरिति । तैर्गुणीभूतव्यङ्ग्यैः शुद्धैः सजातीयविजातीयमिश्रीभूतैश्च सह ध्वनेयोंगो मिश्रणं संसृष्ट्या एकया सङ्करैस्त्रिभिः (६८)

तैरेवालङ्कारैरिति । समासोक्तिरसवदादिरूपैर्गुणीभूतव्यङ्ग्यैरेवालङ्कारैरित्यर्थः, आग-त्येत्याद्युदाहरणे गुणीभूतव्यङ्ग्यस्य नायिकानायकवृत्तान्तस्य वाच्यरविकमलनीवृत्तान्तोत्कर्षकस्य समासोक्त्यलङ्कारत्वादिति भावः ॥ अलङ्कारयुक्तरिति । वाच्यालङ्कारसहितैः उपमाद्यलङ्कारसहितैर्वस्तु रूपगुणीभूतव्यङ्ग्यैरिति यावत् । स्वोक्तेऽर्थे सम्मतिमाह—तदुक्त-मिति । ध्वनिकृता आनन्दवर्धनेन स ध्वनिः सालङ्कारैः वाच्यालङ्कारसहितैः गुणीभूतव्यङ्ग्यैः स्वैः प्रभेदैः अर्थान्तरसंक्रमितवाच्यादिभिश्च सह सङ्करसंसृष्टिभ्यां पुनर्बहुधा बहुप्रकारः उद्योतते प्रकाशत इत्यर्थः ।

अन्योन्ययोगादेवमिति । एवं ध्वन्यादिभेदैस्तत्प्रभेदैश्च योजनेऽतिप्रभूतसंख्या भवतीति कारिकार्थः (६९)

अत उदाहर्तुमशक्येति भावः । एतैः प्रभेदैरुपनिबध्यमानः पुरातनोऽप्यर्थो नवनवी-भवतीति तद्व्यर्थं ध्वनिभेदानन्त्यप्रदर्शनम् तदेव व्याकरोति—एवमिति । अनेन उक्तेन । अतिप्रभूततरेति । शुद्धसजातीयविजातीयसंमिश्रणभेदेन निर्वक्तुमशक्येति भावः । तदु-पपादयति—तथाहीति । प्रभेदोऽवान्तरभेदः । आनन्त्यमिति । तत्तु रसादीनामनन्त-त्वादित्यादिना चतुर्थोल्लासे स्पष्ट कृतम् । सर्वेषामिति । ध्वनिगुणीभूतव्यङ्ग्यानाम् । अयं भावः । एकस्यैव शृंगारस्य भेदप्रभेदगणनायामानन्त्ये किं वक्तव्यं सर्वेषां तद्गणनायामानन्त्यं स्यादिति । तथा हि—

शुद्धैः सहैकपञ्चाशद्भेदैर्भेदाद्यथा ध्वनेः ।

संकीर्णा हि समाख्याताः शरेषुयुगलेन्दवः (१०४५५) ॥

सङ्कलनेन पुनरस्य ध्वनेस्त्रयो भेदाः व्यङ्ग्यस्य त्रिरूपत्वान् , तथा हि—किञ्चिद्वाच्यतां सहते किञ्चित्त्वन्वयथा, तत्र वाच्यतासहमविचित्रं विचित्रं चेति । अविचित्रं वस्तुमात्रम् विचित्रं त्वलङ्काररूपम् । यद्यपि प्राधान्येन तदलङ्कार्यम् तथापि ब्राह्मणश्रमणन्यायेन तथोच्यते । रसादिलक्षणस्त्वर्थः स्वप्नेऽपि न वाच्यः । स हि रसादिशब्देन शृङ्गारादिशब्देन वाऽभिधीयेत नचाभिधीयते तत्प्रयोगेऽपि विभावाद्यप्रयोगे तस्याऽप्रतिपत्तेस्तदप्रयोगेऽपि विभावादिप्रयोगे तस्य प्रतिपत्तेश्चेत्यन्वयव्यतिरेकाभ्यां विभावाद्यभिधानद्वारेणैव प्रतीयते इति निश्चीयते, तेनाऽसौ व्यङ्ग्य एव मुख्यार्थबाधाद्यभावात् पुनर्लक्षणीयः ॥

शुद्धैः शरयुगव्यक्तैः (४५) सहात्रापि तथा बुधैः ।

गुणीभूतव्यङ्ग्यभेदा बाणाव्हीन्दुगजाः स्मृताः (८१४५) ॥

मध्यमोत्तमयोरेवं भेदयोर्गुणे पुनः ।

भूताश्चाङ्गेषुशरभूषणस्तम्बेरमा मताः (८५१५५६७५) ॥

चतुर्भिर्गुणे प्राग्वद्विशेषा गणकोत्तमैः ।

खाकाशाङ्गाग्निमक्षतुर्व्योमवारिधिवह्नयः (३४०६२६००) ॥

एव रीत्या परार्थाधिको ध्वनेर्भेदः सुधासागरे वर्णित इति नातां वोपयुज्यते इति दिक् ।

एवं ध्वनिगुणीभूतव्यङ्ग्यभेदाभिरूप्य सम्प्रति व्यञ्जनायां वादिविप्रतिपत्तिनिरामाय प्रकरणांतरमारभते—सङ्कलनेनेति । सङ्कलनेन संक्षेपेण अस्य गुणीभूतव्यङ्ग्यस्य ध्वनेः ध्वनन-व्यापाररूपव्यञ्जनोपहितस्य तेन गुणीभूतव्यङ्ग्यस्यापि संग्रहः त्रिरूपत्वाद् वस्त्वलङ्काररसादिरूपत्वात् किञ्चिदिति व्यङ्ग्यम् वस्तुमात्ररूपमलङ्काररूपं चेति यावत् । वाच्यतां सहते वाच्यत्वसहम् वाच्यमपि कर्तुं शक्यते इति यावद् । तत्र तयोर्मध्ये । वस्तुमात्रमिति । अलङ्कारं वस्तुमात्रमित्यर्थः । ननु अलङ्कारे व्यङ्ग्ये मुख्यध्वनित्वात्कथमलङ्कारत्वव्यपदेशोऽन्यानलङ्कारणादत आह—यद्यपीति । तच्चित्रं व्यङ्ग्यम् । अलङ्कार्यमिति । न त्वलङ्काररूपं तथोच्यते अलङ्कार इत्युच्यते अलङ्कारस्य प्राधान्येऽपि यथाऽलङ्कारत्वं तथा चतुर्थो-ल्लासे ब्राह्मणश्रमणन्यायेनेत्यादिनोक्तमिति भावः । रसादिलक्षण इति । लक्ष्यते ज्ञायतेऽनेनेति लक्षणं नाम रसादिनामक इत्यर्थः, आदिना भावादिरलक्ष्यक्रमः सर्वोऽपि गृह्यते । स्वप्नेऽपीति । कदाचिदपि न वाच्यः न वाच्यत्वं सहते । अत्र हेतुमाह—स हीति । हि यस्माद् । रसादिशब्देनेति । सामान्यतो रसभावादपदैः । 'शृङ्गारादिशब्देनेति । विशेषतः शृङ्गारनिर्वेदादिपदैर्वैत्यर्थः । अभिधीयेतेति । लिङ्गार्थवर्णनारूपेष्टसाधनत्वम् न चेति । नैवेत्यर्थः । तत्प्रयोगेऽपि तस्य रसादिपदस्य शृङ्गारादिपदस्य वा प्रयोगेऽपि विभावाद्यप्रयोगे आदिना अनुभावव्यभिचारिभावयोर्ग्रहणम् तस्य रसादिलक्षणस्य अप्रतिपत्तेरिति चमत्कारिप्रतिपत्तेरभावादित्यर्थः । तदप्रयोगेऽपि रसादिपदाप्रयोगेऽपि । यथा 'शून्यं वासगृहमि'त्यादौ विभावादिप्रयोगे इति । तेन विभावादिघटिततत्तद्वसवोऽग्न्यरचनादिरूपसामग्रया एव तद्व्यञ्जकत्वं न रसादिपदस्येति भावः । अन्वयव्यतिरेकाभ्यां तत्स्त्व तत्स्त्वमन्वयः तदेभावे तदभावां व्यतिरेकस्ताभ्यां द्वारेणैव मुखेनैव नियतपूर्ववर्तित्वेन द्वारत्वम् प्रतीयते चमत्कारविषयीक्रियते निश्चीयते निर्णयते असौ रसादिलक्षणोऽर्थः । ननु वृत्त्यभावात्कथं प्रतीयत इत्यत आह—व्यङ्ग्य एवेति । व्यञ्जनाविषय एवेत्यर्थः । चमत्कारगोचर इति शेषः । ननु विभावादिबाधकेभ्यो रसप्रतीतिनिश्चयेन तत्र तेषां सङ्केताभावेन शक्यभावात्लक्षणाऽस्तु इत्याशङ्क्य निराकरोति—मुख्यार्थबाधेति । आदिपदेन योगरूढिप्रयोजनानां संग्रहः ॥

अर्थान्तरसंक्रमितात्यन्ततिरस्कृतवाच्ययोर्वस्तुमात्ररूपं व्यङ्ग्यं विना लक्षणैव न भवतीति प्राक् पतिपादितम् शब्दशक्तिमूले तु अभिधाया नियन्त्रणेनानभिधेयस्यार्थान्तरस्य तेन सहोपमादेरलङ्कारस्य च निर्विवादं व्यङ्ग्यत्वम् ॥

अर्थशक्तिमूलेऽपि विशेषे सङ्केतः कर्तुं न युज्यत इति सामान्यरूपाणां पदार्थानामाकांक्षासन्निधियोग्यतावशात्परस्परसंसर्गो यत्रापदार्थोऽपि विशेषरूपो वाक्यार्थस्तत्राभिहितान्वयवादे का वार्त्ता व्यङ्ग्यस्याभिधेयतायाम् । येऽप्याहुः—

शब्दवृद्धाभिधेयैश्च प्रत्यक्षेणात्र पश्यति ।

श्रोतुश्च प्रतिपन्नत्वमनुमानेन चेष्टया ॥ १ ॥

अन्यथाऽनुपपत्त्या तु बोधेच्छक्तिं द्वायात्मिकाम् ।

ननु रसादौ मा भवतु लक्षणा वस्तुनि व्यङ्ग्ये सा तु न हस्तपिहितेत्यत्र दूषणमाह— अर्थान्तरेति । ‘त्वामस्मि वच्मि’ इत्यत्र वचनादि उपदेशादिरूपेऽर्थान्तरे संक्रमितम् । ‘उपकृतं बहु तत्रैत्यत्र अपकारातिशये व्यङ्ग्ये वाच्यमत्यन्तं तिरस्कृतमिति लक्षणामूले तत्रोभयत्र वस्तुमात्रं व्यङ्ग्यं विना लक्षणैव न सम्भवतीति भावः । प्रतिपादितमिति । एवमप्यनवस्था स्यादित्यादिना द्वितीयोल्लासे प्रपञ्चितमित्यर्थः । तथा च व्यञ्जनासिद्धौ लक्षणासिद्धिरिति भावः । एवं लक्षणामूले वस्तुमात्रस्य व्यङ्ग्यत्वं समर्थं अभिधामूलेऽपि वस्त्वलंकारयोर्व्यङ्ग्यत्वं समर्थयति—शब्दशक्तिमूले इति । अभिधामूले इत्यर्थः । ‘उल्लास्य कालकरवाले’त्यत्रेति भावः । अभिधायाः शब्दशक्तेः । नियन्त्रणेन राज्ञरूपे प्रथमेऽर्थे प्रकरणादिभिन्नयमनेन अनभिधेयस्य अभिधया बोधयितुमशक्यस्य अर्थान्तरस्य इन्द्रमेवादिरूपस्य तेन सह इन्द्रमेवादिरूपार्थान्तरेण सह उपमादेरलंकारस्य अभिधावृत्त्यविषयस्येति भावः । निर्विवादं व्यङ्ग्यत्वं सर्वसम्मतमित्यर्थः ।

अथार्थशक्तिमूलयोर्वस्त्वलंकारयोर्वाक्यार्थावगमोत्तरगम्यतया अभिहितान्वयवादिमते वृत्त्यन्तरेणैवावगम इत्यभिदधद् अभिहितान्वयवादिमते व्यङ्ग्यस्याभिधेयतां निराकरोति— अर्थशक्तिमूलेऽपीति । विशेषे सन्निहितगवादिव्यक्तौ संकेतः संकेतग्रहः न युज्यते आनन्त्याद्वचमिचाराच्च न पार्यते सामान्यरूपाणां जातिरेव पदार्थ इति मीमांसकसिद्धान्ताद् जातिरूपाणाम् । कथन्तर्हि वाक्यार्थावगतिरित्यत आह—आकांक्षेत्यादि । निरूपितमिदं द्वितीयोल्लासे तात्पर्यायांऽपि केपुचिदित्यत्र । यत्र मते अपदार्थः अभिधयाऽनुपस्थितो विशेषरूपो वृत्तित्वानुकूलत्वादिविशेषात्मको वाक्यार्थस्तात्पर्यवृत्त्या वाक्यप्रतिपाद्यः, तत्राभिहितान्वयवादे भट्टैकदेशिनां मीमांसकानाम्मते का वार्त्तत्यादिव्यङ्ग्यस्य वाक्यार्थादपि दूरभावित्वादभिधेयतायां कः प्रसंग इत्यर्थः । वाक्यार्थबोधोत्तरकालिकायां व्यङ्ग्योपस्थितौ नैवाभिधाप्रभाव इति भावः । एवमभिहितान्वयवादे व्यङ्ग्यार्थस्याभिधेयत्वं निरस्य अन्विताभिधानवादेपि तन्निरसयितुन्तन्मतमुपपादयति—येऽप्याहुरित्यादिना । कारिकाद्वये बाल इत्यध्याहारः शब्दः श्रूयमाणो देवदत्त गामानयेत्यादिवाक्यरूपः वृद्धौ प्रयोजकवृद्धप्रयोज्यवृद्धौ अभिधेयः अर्थो गवान्यनादिरूपः एतान् प्रत्यक्षेण प्रत्यक्षहेतुश्रोत्रादिना अत्र व्युत्पत्तिकाले पश्यति साक्षात्करोति श्रोत्रेण शब्दं चक्षुषा च वृद्धाभिधेयानिति भावः । ततः श्रोतुः प्रयोज्यवृद्धस्य प्रतिपन्नत्वं वाक्यार्थाभिज्ञत्वं च अनुमानेन अनुमितिकरणभूतवा चेष्टया श्रोतुर्गवान्यनादिचेष्टारूपेण पश्यति अयमेतच्छब्दजन्येतदर्थगोचरज्ञानवान् एतच्छब्दश्रवणानन्तरमेतदर्थगोचरचेष्टावत्त्वादित्यनुमिनोति ॥ १ ॥

अनन्तरं द्वायात्मिकां वाचकत्वं वाच्यत्वं चेति द्विविधां शक्तिं सङ्केतापरनामकं वाक्य-

अर्थापत्त्याऽवबोधेत संबन्धं त्रिप्रमाणकम् ॥ २ ॥

इतिप्रतिपादितदिशा—

देवदत्त गामानयेत्याद्युत्तमवृद्धवाक्यप्रयोगोद्देशान्तरं सास्नादिमन्तमर्थं मध्य-
मवृद्धे नयति सति अनेनास्माद्वाक्यादेवंविधोऽर्थः प्रतिपन्न इति तच्चेष्टयाऽनुमाय
तयोरखण्डवाक्यवाक्यार्थयोरर्थापत्त्या वाच्यवाचकभावलक्षणं सम्बन्धमवधार्य
बालस्तत्र व्युत्पद्यते परतः 'चैत्र गामानय, देवदत्त अश्वमानय, देवदत्त गां नय'
इत्यादिवाक्यप्रयोगे तस्य तस्य शब्दस्य तन्तमर्थमवधारयतीति अन्वयव्यतिरे-
काभ्यां प्रवृत्तिनिवृत्तिकारिवाक्यमेव प्रयोगयोग्यमिति वाक्यस्थितानामेव पदाना-
मन्वितैः पदार्थैरन्वितानामेव सङ्केतो गृह्यते इति विशिष्टा एव पदार्था वाक्यार्थो
न तु पदार्थानां वैशिष्ट्यम् ॥

वाक्यार्थयोः सम्बन्धं अन्यथानुपपत्त्या गामानयेत्यादिवाक्यश्रवणाद् गवानयनाद्यर्थज्ञानमेतद्वा-
क्येनैतदर्थस्य वाच्यवाचकतासम्बन्धं विनाऽनुपपन्नमित्यनुपपत्तिरूपया अर्थापत्त्या प्रमाण-
विशेषेण बोधेत जानीयात् । अनन्तरं च त्रिप्रमाणकम् उक्तरीत्या प्रत्यक्षानुमानार्थापत्तिरूप-
प्रमाणत्रयाधिगतं सम्बन्धं संकेतम् अवबोधेन आवापोद्वापाम्नां गोशब्दस्य गौरैवार्थः अम्बि-
भक्तेः कर्मत्वमिति रीत्या विशेषतः पदपदार्थनिष्ठतया अवधारयेदिति कारिकार्थः ॥ २ ॥

इति प्रतिपादितदिशा इत्युक्तमार्गेण ॥

उत्तकारिकाद्वयं विवृणोति—देवदत्तेत्यादि । प्रतिपन्नः ज्ञातः तत्र व्युत्पद्यते तस्मिन्
वाक्ये व्युत्पन्नो भवति परतः अनन्तरं 'चैत्र गामानयेत्यावापः, देवदत्त गां नये'त्युद्वापः वाक्य-
प्रयोगे उत्तमवृद्धस्य वाक्यप्रयोगे तस्य तस्य गवादिपदस्य तन्तं गवादिरूपं विशेषशक्त्यवधारणे
हेतुमाह—इत्यन्वयव्यतिरेकाभ्यामिति । ननु तथापि पदार्थवैशिष्ट्यरूपो वाक्यार्थ
आकांक्षादिमहिम्ना भासतां किन्तत्र शक्त्येत्यत आह—प्रवृत्तीत्यादि । गामानयेति वाक्यं
गवानयने प्रवृत्तिकारि गां नानयेति निवृत्तिकारि प्रयोगयोग्यमिति शब्दप्रयोगस्य परार्थत्वाद्
वाक्येनैव परस्येष्टानिष्टसाधनयोः प्रवृत्तिनिवृत्तिसंभवादन्वितेऽर्थे उपस्थितत्वात्पदानामभि-
धानसामर्थ्यमवधार्यत इति वर्तुलितोऽर्थः । इतीति । यस्मादेवं व्युत्पत्तिग्रहणप्रकारस्तस्मा-
दित्यर्थः । वाक्यस्थितानां वाक्यत्वेन परस्परान्वितबोधकतया स्थितानामेव पदानामित्यादि ।
अन्वितानां परस्परसाकांक्षाणां पदानां अन्वितैः पदार्थैः पदार्थान्तरेण संसृष्टैः पदार्थैः सह
सङ्केतः शक्तिरूपो गृह्यते ज्ञायते इतीति । यतोऽन्विते व्यवहारस्ततः विशिष्टा एव परस्पर-
न्विता एव पदार्थाः पदवृत्तिविषयाः वाक्यार्थः वाक्यप्रतिपाद्यः परस्परसंसृष्टानामेव पदार्थानां
वाक्यप्रतिपाद्यत्वमिति भावः । एवकारव्यवच्छेद्यमाह—न त्विति । न तु पदार्थानां षड-
शक्यानां वैशिष्ट्यं सम्बन्धः वाक्यार्थ इत्यनुषज्यते वाक्यप्रतिपाद्य इत्यर्थः । अयं भावः
उक्तरीत्या सङ्केतग्रहः प्रथमेतो व्यवहारादेव भवति व्याकरणादीनां सङ्केतग्राहकाणां शब्दबोध-
सापेक्षतया प्राथम्याभावाद् व्यवहारश्च मध्यमवृद्धस्य गवानयनप्रवृत्त्यादिरूपः सर्वदैवीतमवृद्धोक्त-
गामानयेतिवाक्यश्रवणादेव भवति न कदापि गोपदमात्रश्रवणाद् वाक्यस्थितानां पदानां त्वार्थाः
नियतमेव परपदार्थान्विताः अतो व्यवहारमूलकः सङ्केतग्रहोऽन्वितगवादिष्वेव भवतीति तदुत्त-
रभाविनोऽपि व्याकरणादिभ्यः शक्तिग्रहास्तथैवान्वितपदार्थविषयका इति नान्वयबोधार्थं
तात्पर्यवृत्तिः स्वीकार्येति ।

ननु गामानयेत्यादौ यदेवानयनपदं तदेव अश्वमानयेत्यादावपीति प्रत्यभिज्ञाबलेन उम-
यत्रैकमेवानयनपदमिति निर्णयिते एवं चानयनपदस्य गवान्वितत्वमश्वान्वितत्वं नार्थः किन्तु

यद्यपि वाक्यान्तरप्रयुज्यमानान्यपि प्रत्यभिज्ञाप्रत्ययेन तान्येवैतानि पदानि निश्चीयन्ते इति पदार्थान्तरमात्रेणान्वितः सङ्केतगोचरः तथापि सामान्यावच्छादितो विशेषरूप एवासौ प्रतिपद्यते व्यतिषक्तानां पदार्थानां तथाभूतत्वादित्यन्विताभिधानवादिनः । तेषामपि मते सामान्यविशेषरूपः पदार्थः सङ्केतविषय इत्यतिविशेषभूतो वाक्यार्थान्तरगतोऽसंकेतितत्वाद्वाच्य एव यत्र पदार्थः प्रतिपद्यते तत्र दूरेऽर्थान्तरभूतस्य निःशेषच्युतेत्यादौ विध्यादेश्चर्चा ॥

अनन्वितोऽर्थोऽभिहितान्वये पदार्थान्तरमात्रेणान्वितस्त्वन्विताभिधाने अन्वितविशेषस्त्ववाच्य एव इत्युभयनयेऽप्यपदार्थ एव वाक्यार्थः ॥

यद्यप्युच्यते नैमित्तिकानुसारेण निमित्तानि कल्प्यन्ते इति, तत्र निमित्तत्वं

भयसाधारण्याय सामान्यतोऽपरपदार्थान्वितानयनत्वेनापरपदार्थान्वितानयनमेवार्थ इत्येव वाच्यम् तथा च गामानयेत्यादौ गवान्वयरूपविशेषान्वयबोधनाय तात्पर्यवृत्तिः स्वीकार्येत्याशङ्कते-यद्यपीत्यादि । वाक्यान्तरेति गामानयेति वाक्यमित्रे अश्वमानयेति वाक्ये उक्तानि यथा नैयायिकसिद्धान्ते गोत्वेन सामान्यतः शक्तिग्रहेऽपि आकांक्षादिवशात् समभिव्याहृतगामितिपदार्थान्वयबलाच्च गवान्वितत्वरूपविशेषान्वयस्य बोधः गामितिपदार्थेनान्वितस्य आनयनपदार्थस्यैव गवान्वितानयनरूपत्वादिति समाधत्ते-तथापीति । सामान्यावच्छादितः गोत्वेन सकलगाव इव अपरपदार्थान्वितानयनत्वादिसामान्यधर्मप्रकारेण गृहीतसंकेतः सर्व एवानयनाद्यर्थः विशेषरूपः आनयनाद्यन्वितगवादिरूपः असौ संकेतः प्रतिपद्यते ज्ञायते व्यतिषक्तानां परस्परान्वितानां तथाभूतत्वाद् विशेषरूपत्वात् अन्विताभिधानेति । अन्वितानां परस्परसंबद्धानामेवाथानामभिधानं शब्देनाभिधेया प्रतिपादनं तद्वादिन इत्यर्थः, आहुरिति शेषः । एतन्मते व्यङ्ग्यस्याभिधेयत्वं निरस्यति-तेषामपीति । सामान्येति । सामान्येनापरपदार्थान्वितानयनत्वादिसाधारणधर्मेण विशेषरूपः वस्तुगत्या गवानयनादिरूपोऽर्थः । यत्र मते अतिविशेषभूतः गवानयनत्वादिना गवानयनादिरूपविशेषस्वरूपः पदार्थः असंकेतितत्वात् सामान्यलक्षणप्रत्यासत्त्यभावेन सङ्केतग्रहकालेऽप्रत्यासन्नतया सङ्केतग्रहाविषयत्वाद् अवाच्य एव अनभिधेय एव वाक्यार्थान्तर्गतगामानयैत्पादिवाक्यार्थमध्यनिविष्टः प्रतिपद्यते इत्यन्वयः, तत्र तस्मिन्मते दूरे वक्त्रादिवैशिष्ट्येन अतिविप्रकृष्टे प्रतीयमानस्य अर्थान्तरभूतस्य तदन्तिकगमननिषेधविरोधिनः तदन्तिकगमनरूपस्य विध्यादेः व्यङ्ग्याद्यर्थस्य चर्चा प्रसंगाः वाच्यत्वस्येति शेषः । व्यङ्ग्यबोधेऽभिधाविरामादिति भावः ।

अथ वादिद्वयमतं युगपदुपसंहरति-अनन्वितेति । अभिहितान्वये अभिहितान्वयवादे अनन्वितोऽसंसृष्टः अर्थो वृत्तिविषयः । अन्विताभिधाने अन्विताभिधानवादे । अन्वितविशेषस्तु गवान्वितानयनरूपस्तु अवाच्य एव अनभिधेय एव उभयनयेऽपि मतद्वयेऽपि वाक्यार्थः संसर्गः अपदार्थ एव पदवृत्त्यविषय एव ।

ननु व्यङ्ग्यप्रतीतिर्नैमित्तिकी निमित्तान्तरानुपलब्धेः शब्द एव निमित्तं तच्च बोध्यबोधकत्वरूपनिमित्तत्वं वृत्तिं विना न संभवतीति अभिधैव वृत्तिरिति मीमांसकैकदेशिमताशङ्कते-यद्यपीति । शब्दध्रुवणानन्तरं यावानर्थः प्रतीयते तत्र सर्वत्रापि उपस्थितत्वाच्छब्द एव निमित्तं कल्प्यते 'नैमित्तिकानुसारेण निमित्तानि कल्प्यन्ते' इति न्यायात् तथा च व्यङ्ग्यप्रतीतिर्नैमित्तिकी निमित्तान्तरानुपलब्धेः शब्द एव निमित्तमिति शब्दस्य पुनः पुनरनुसंधानं कल्प्यत इति वाक्यार्थ इव व्यङ्ग्यार्थेऽपि न वृत्त्यन्तरकल्पनं किन्त्वभिधैव वृत्तिरिति

कारकत्वं ज्ञापकत्वं वा ? शब्दस्य प्रकाशकत्वान्न कारकत्वं ज्ञापकत्वन्तु अज्ञानस्य कथं ज्ञातत्वं च सङ्केतैतेनैव स चान्वितमात्रे एवं च निमित्तस्य नियतनिमित्तत्वं यावन्न निश्चितं तावन्नैमित्तिकस्य प्रतीतिरेव कथमिति नैमित्तिकानुसारेण निमित्तानि कल्पन्ते इत्यविचारिताभिधानम् ॥

ये त्वभिदधति सोऽयमिषोरिव दीर्घदीर्घतरो व्यापार इति यत्परः शब्दः स शब्दार्थ इति च विधिरेवात्र वाच्य इति, तेऽप्यतात्पर्यज्ञास्तात्पर्यवाचोयुक्तेर्देवानां प्रियाः तथा हि 'भूतभव्यसमुच्चारणे भूतं भव्यायोपदिश्यते' इति

तन्मतं दूषयति-तत्रेत्यादिना । तत्र तदुक्तौ कारकत्वं जनकत्वं ज्ञापकत्वं बोधकत्वं वा प्रकाशकत्वाद् अर्थबोधकत्वात् न कारकत्वन्नार्थजनकत्वं कथमिति अज्ञातस्य ज्ञापकत्वे तु सर्वथाऽर्थ-प्रतीतिरूपातिप्रसङ्गादिति भावः । अस्तु तर्हि ज्ञातस्य ज्ञापकत्वमत आह-ज्ञातत्वं चेति । सङ्केतैतेनैव शक्तिरूपसङ्केतवत्त्वेनैव नतु स्वरूपमात्रेण स च सङ्केतः अन्वितमात्रे नत्वन्वितविशेषे न वा विध्यादौ । नन्वस्तु विशेषे एव संकेत इत्यपेक्षायामाह-एवं चेति । निमित्तस्य शब्दस्य नियतनिमित्तत्वं विशेषसङ्केतवत्त्वं नैमित्तिकस्य व्यङ्ग्यस्य प्रतीतिज्ञानम् कथं तन्मते विशेषे सङ्केतज्ञाने तदुपस्थितिस्तदुपस्थितौ च सङ्केतज्ञानमित्यन्योन्याश्रय इति भावः अविचारिताभिधानम् । अविचारितकथनम् । अयं भावः शब्दस्यार्थज्ञापकत्वरूपनिमित्तत्वं व्यापारसापेक्षमेव नियतम् यथा वाच्यार्थस्यार्थयोरभिधालक्षणे व्यापारौ एवमिहापि कोपि व्यापारोऽवश्यमङ्गीकार्यः अन्यथा शब्दस्य निमित्तत्वानिश्चयेन नैमित्तिको व्यंग्यार्थ इति भवदभिमतोऽपि न सिद्ध्यति यदि तु व्यापारमन्तरेणापि शब्दस्य निमित्तत्वं स्यात्तदाऽभिधालक्षणे अपि दत्तजलाङ्गली स्यातामिति ॥

अथ भट्टमतोपजीविनां भट्टलोल्लटादीनां मतमाशङ्कते-ये त्विति । यथा प्रवलेन प्रेरित एक एव बाण एकेनैव वेगाख्येन व्यापारेण रिपोर्वमच्छेदं मर्मभेदं प्राणहरणं च विधत्ते एवं सुकविप्रयुक्त एक एव शब्दः एकेनैवाभिधाख्यव्यापारेण पदार्थोपस्थितिमन्वयशोधं व्यंग्यप्रतीतिं च जनयति अतो व्यंग्यत्वमिममत्स्यार्थस्य वाच्यत्वमेवेति । नचैकार्यप्रतीतौ शब्दस्य विराम इति वाच्यम् । विवक्षितार्थप्रतीत्युत्तरेव विरामाङ्गाकारादिति तन्मतम् । अत्र युक्त्यन्तरमाह-यत्पर इति । यदर्थे यस्य शब्दस्य तात्पर्यं स शब्दार्थ इत्यर्थकेन यत्परः शब्दः स शब्दार्थ इति न्यायेन च अत्र निःशेषव्युत्पत्त्यत्र विधिनार्थकान्तिकगमनरूपः तात्पर्यविषयतया वाच्य एव न तु व्यंग्य इति एवंप्रकारेण अभिदधति कथयन्तीति पूर्वोक्तान्वयः । एवमाशङ्क्य खण्डयति-तेऽपीति । तात्पर्यवाचोयुक्तेः । यत्पर इत्यादिमीमांसकनियमोक्तेः अतात्पर्यज्ञाः तात्पर्यमज्ञानन्तः-किमुद्दिश्य प्रयुज्यते इत्यस्यानभिज्ञाः अतएव देवानां प्रियाः बलिभूताः पशवो मूर्खा इति यावत् । यत्परः शब्द इति नियमस्य मीमांसकैरित्यमर्थान्निरणायि वाक्यान्तर्बन्धिपदार्थेषूपस्थितेषु सिद्धरूपाणां प्राप्ततया विधानमनर्थकमिति साध्यरूपस्यैव विधेयत्वं यस्य च विधेयत्वं तत्रैव तद्वान्यस्य तात्पर्यम् यस्मिन् तात्पर्यं स एव वाक्यार्थस्तदर्थबोधनायैव तद्वान्यं प्रयुक्तं तदंशस्य प्रमाणान्तराप्राप्ततया तदंशे एव तद्वान्यस्यानवगातार्थबोधकत्वेन प्रामाण्यनिर्वाह इतीति । सिद्धान्तयति-तथाहीत्यादिना अर्थे तात्पर्यमित्यन्तेन । नतु विधेयत्वं प्रवर्तनारूपविधिविषयत्वं तच्च क्रियाया एव न द्रव्यादेरिति दध्ना जुहोतीत्यादेर्दध्यंशे प्रामाण्यं न स्यादत आह-भूतेति । भूतं सिद्धं कारकादि भव्यं साध्यं क्रियारूपं तयोः समुच्चारणे सङ्गोच्चारणे भूतं सिद्धं भव्याय साध्याय उपदिश्यते अज्ञातं ज्ञाप्यते इति न्यायार्थः । नन्वेवमपि कारकपदार्थानामक्रियारूपत्वात्कथं प्रवर्तनविषयत्वमत आह-कारकपदार्था इति ।

कारकपदार्थाः क्रियापदार्थेनान्वीयमानाः प्रधानक्रियानिर्वर्तकस्वक्रियाभिसंबन्धात् साध्यायमानतां प्राप्नुवन्ति ततश्चादग्धदहनन्यायेन यावदप्राप्तं तावद्विधीयते यथा ऋत्विक्प्रचरणे प्रमाणान्तरात्सिद्धे लोहितोष्णीषाः ऋत्विजः प्रचरन्तीत्यत्र लोहितोष्णीषत्वमात्रं विधेयं हवनस्यान्यतः सिद्धेः दध्ना जुहोतीत्यादौ दध्यादेः करणत्वमात्रं विधेयम् ।

क्वचिदुभयविधिः क्वचित्त्रिविधिरपि यथा रक्तं पटं वयेत्यादौ एकविधिद्विविधिस्त्रिविधिर्वा ततश्च यदेव विधेयं तत्रैव तात्पर्यमित्युपात्तस्यैव शब्दस्यार्थे तात्पर्यं तु प्रतीतमात्रे एवं हि पूर्वं धावतीत्यादावपराद्यर्थेऽपि क्वचित्तात्पर्यं स्यात् ।

यत्तु 'विषं भक्षय मा चास्य गृहे भुङ्क्था' इत्यत्र एतद्गृहे न भोक्तव्यमि-

कारकपदार्थाः गामानयेत्यादौ गामित्यादयः क्रियापदार्थेन आनयनपदार्थेनान्वीयमानाः सम्बद्धाः प्रधानक्रियायाः आनयनरूपायाः निर्वर्तिका संपादयित्री या स्वस्य गोः क्रिया चलनरूपा तस्या अभिसम्बन्धाद् आश्रयत्वात् साध्यायमानतां प्राप्नुवन्ति साध्या इव भवन्ति । नन्वेवमपि स्वतः क्रियारूपस्य होमस्यैव विधेयता स्यादत आह—ततश्चेति । उक्तन्यायाद् अदग्धदहनेति यथा तृणान्वितभस्मराशौ अग्निरदग्धमेव तृणं दहति न तु दग्धं भस्म तथा साध्यान्वितसिद्धेः साध्यमेव विधीयते नतु सिद्धमिति भावः । तदेवाह—यावदिति । अप्राप्ते शास्त्रमर्थवदिति न्यायेन यावदप्राप्तं तावदेव शब्देन विधीयते अंशान्तरे त्वनुवादः । प्रचरणे तत्तदनुष्ठाने प्रमाणान्तरात् श्येनयागे ज्योतिष्टोममतिदेशाद् ज्योतिष्टोमविकृतिश्येनयागप्रकरणस्थं वाक्यमुदाहरति—लोहितेति । इत्यत्र इति विधिवाक्ये लोहितोष्णीषत्वमात्रं न तु ऋत्विक्प्रचरणम् तत्रापि सोष्णीषा विनीतवसना ऋत्विजः प्रचरन्तीति वाक्यादुष्णीषस्यापि प्राप्तत्वाद्भौहित्यमात्रं विधेयमिति भावः । उदाहरणान्तरं दर्शयति—हवनस्येति । अन्यतः अग्निहोत्रं जुहोतीत्युत्पत्तिवाक्यात् करणत्वमात्रं साधनद्रव्यत्वेनाक्षेपतो दध्नोऽपि प्राप्तत्वात्करणत्वमात्रस्यैवाप्राप्तत्वेन विधेयत्वमिति भावः ॥

क्वचित्कस्मिंश्चाद्वैवाक्ये उभयविधिः । यथा सोमेन यजेतेत्युत्पत्तिवाक्ये सोमयागयो-रुभयोरप्यप्राप्तत्वेन विधेयत्वम् । त्रिविधिः यथा यदाग्नयोऽष्टाकपाल इत्यत्र हव्यदेवता यागानाम् वेद इव लोकेऽपि विधेरप्राप्तांश्च एव तात्पर्यमिति दर्शयति—यथा रक्तमिति । अत्र रक्तगुणपटभाववयनानां मध्ये एकस्य द्वयोर्हयाणां वाऽसिद्धौ विधेयत्वमिति भावः । प्रकृतमनुमरन् फलितमाह—ततश्चेति । यदेवेति यावदेव विधेयं तावदेवेत्यर्थः । उपात्तस्यैव उच्चारितस्यैव अर्थे—वृत्त्युपस्थिते तस्यैव विधेयत्वादिति भावः । तात्पर्यम् अनधिगतार्थ-गन्तृत्वरूपप्रामाण्यनियामकमिति शेषः । अतिप्रसङ्गवारणयाह—न त्विति । प्रतीतमात्रे तत्कालं येन केनापि सम्बन्धेन शायमाने एवं च व्यङ्ग्यस्य शब्दोपात्तत्वाभावात्सर्वत्र विधेय-त्वाभावाच्च न तत्र प्रागुक्तप्रामाण्यनियामकं तात्पर्यं नापि शक्तिरिति भावः । नन्वस्तु प्रतीत-मात्रे तात्पर्यं तावता को दोष इत्यत आह—एवं हीति । येन केनचित्सम्बन्धेनापि प्रती-तेऽर्थे तात्पर्याङ्गीकारे हि पूर्वं धावतीत्यत्र पूर्वत्वं हि नियतमेवापरसापेक्षमिति पूर्वत्वज्ञानकाल-शायमानः पश्चिमपदार्थांऽपि कदाचित्तात्पर्यविषयः सन् पूर्वशब्दवाच्यतां भजेत तथा च पूर्वा-धावतीत्यतोऽपरो धावतीत्यादिबोधापत्तिरिति भावः ।

ननूपात्तस्यैव शब्दस्यार्थे तात्पर्यं न तु प्रतीतमात्रे इति यदुक्तं तदसंगतं विषं भक्षयेत्यत्र व्यभिचारोदिति शङ्कते—यत्स्विति । विषं भक्षयेति वाक्यस्य मा चास्य गृहे भुङ्क्था इति

त्यत्र तात्पर्यमिति न एव वाक्यार्थ इति उच्यते—तत्र चकार एकवाक्यतासूचनार्थः । न च ख्यातवाक्ययोर्द्वयोरङ्गाङ्गिभाव इति विप्रभक्षणवाक्यस्य सुदृढाक्यत्वेनाङ्गना कल्पनीयेति विप्रभक्षणार्थाप दुष्टमेतद्गृहे भोजनमिति सर्वथा साम्यं गृहे भुङ्क्ता इत्युपात्तशब्दार्थे एव तात्पर्यम् ॥

यदि च शब्दश्रुतेरन्तरं यावानर्थं लभ्यते तावति शब्दस्याभिधेय व्यापारः, ततः । कथं ब्राह्मणं पुत्रस्ते जातः, ब्राह्मणं कन्या तं गर्भिणीत्यादौ हर्षशोकादीनामपि न वाच्यत्वम्, कस्माच्च लक्षणा लक्षणीयेऽप्यर्थे दीर्घदीर्घतराभिधाव्यापारेणैव प्रतीतिसिद्धेः । किमिति च श्रुति-लिङ्ग-वाक्य-प्रकरण-स्थान-समाख्यानं पूर्वपूर्वबलीयस्त्वमित्यान्वनाभिधानवादेऽपि विधेरपि सिद्धं व्यङ्ग्यत्वम् ।

वाक्यार्थे तात्पर्यादुपात्तशब्दार्थान्वयत्र तात्पर्यं प्रसक्तमिति पूर्वपक्षिणोऽभिप्रायः तदेवाह—इत्यत्र तात्पर्यमिति । एव चैतद्वाक्यवर्तिपदोपस्थितातिरिक्तेऽपि तात्पर्यदर्शनाद् व्यङ्ग्यार्थेऽपि तात्पर्यं स्यादिति भावः । परिहरति—उच्यते इत्यादितात्पर्यमित्यन्तेन । सुदृढकृत्यविषं भक्षयेत्यस्य स्वार्थेऽपि भ्रान्तस्य साकांक्षतया सन्ननन्नेच्चारितेन मा चेत्वादिना एकवाक्यता सा च चकारेण सूच्यते । अन्यथा तद्वैयर्थ्यप्रसङ्गः परस्परनिरपेक्षत्वेन प्रधानभूतयोः भक्षणं सुदृढा इत्येव रूपारख्यातान्तक्रियापदार्थयोर्द्वयोरङ्गाङ्गिभावः विशेषणविशेष्यभावो न संभवति “गुणानां च परार्थत्वादसम्बन्धः समत्वादि” ति न्यायेन यथा सन्नत्वेन गुणयोः परस्परसम्बन्धस्तथा प्रधानयोरपि सम्बन्धेनैव परस्परमनन्वयादिति भावः । कल्पनीयेति । विप्रभक्षणं न सुदृढपदेशयोग्यमिति विषं भक्षयेति वाक्यं स्वार्थे सबाधं सत् विप्रभक्षणवादपि दुष्टमेतद्गृहे भोजनमित्यर्थं लक्षयत् मा चास्येति वाक्यस्य हेतुत्वेनाङ्गतामापन्नं च कृत् परस्परमेकवाक्यत्वं भजत इत्येकवाक्यान्तर्वर्तिपदार्थे एव तात्पर्यमिति नियमस्य न व्यभिचार इति भावः । तथा च यत्र स्वार्थबोधोत्तरमितरप्रतीयते तत्र व्यञ्जनेति प्रवृत्त्यर्थः ।

यच्चोक्तं सोऽयमिषोरिवेति तद् दूषयति—यदि चेति । शब्दश्रुतेरन्तरं शब्दश्रवणानन्तरम् अभिधेयं न व्यञ्जना । कन्या कुमारी अनूढाया गर्भे पापाद्राजदण्डादिभयाद्वा शोकः न वाच्यत्वं कथञ्च वाच्यत्वमिति पूर्वोक्तान्वयः, तन्मते हि दीर्घदीर्घतराभिव्यक्तिरूपव्यापारेणैव हर्षशोकादिप्रतीतेर्वाच्यत्वमेव स्यादिति भावः । ननु अनन्यलभ्यः शब्दार्थ इति न्यायेन अनन्यलभ्येऽर्थेऽभिधाकल्पनं हर्षशोकादयस्तु सुखप्रसादान्निन्यादिलिङ्गेनानुमानात्प्रत्याशयन्त-इति न हर्षादिषु अभिधेत्यरुचेर्दोषान्तरमाह—कस्माच्चेति । लक्षणीये मुख्यार्थवाचाप्रतीयमाने प्रतीतिसिद्धेः तथा च तन्मते लक्षणाया उच्छेद एवेति भावः । ननु गङ्गायां घोष इत्यादौ मुख्यार्थवाधेनाभिधाया विच्छेदान्न दीर्घतरव्यापार इत्यरुचेराह—किमिति चेति । पूर्वपूर्वबलीयस्त्वमित्यन्वयः । अयं भावः—“श्रुतिलिङ्गवाक्यप्रकरणस्थानसमाख्यानं सभाये पारदार्ढ्यमर्थविप्रकर्षादि”ति सूत्रेण यथाक्रममुक्तानां श्रुत्यादीनामेकत्रोपनिपाते परपरस्य बिलम्बेनाथापस्थापकतया दुर्बलत्वमभिदधता भगवता जैमिनिना पूर्वपूर्वस्य श्रुत्यादेः प्राशस्त्यं निरणायि यदि शब्दश्रुतेरन्तरोपस्थितान् सर्वानेव प्रत्यवाप्नोति अभिधेयं व्यापार स्यात्तदा श्रुत्युपस्थापितार्थस्येव लिङ्गाद्यनुगृहीतार्थानामप्यभिधेयतया सर्वेषां समकालत्वमथापस्थापकत्वप्रसक्त्या अर्थविप्रकर्षाभिधानं मुनेरनुचितं स्यादिति । उपसंहरति—इत्यन्वितेति । तद्वाद्येकदेशिमतेर्पत्यर्थः । मतान्तरान्तु प्रागुपसंहृतम् । विधेरपीति । निःशेषेत्यादौ तदन्ति-कगमन्नरूपस्य विधेरपि व्यङ्ग्यत्वं सिद्धमित्यर्थः ।

नन शब्दश्रुतेरन्तरं यावानर्थः प्रतीयते स न केवलमभिधया प्रतिपाद्यते किन्तु आकां-

किञ्च कुरु रुचिमिति पदयोर्वैपरीत्ये काव्यान्तर्वर्तिनि कथं दुष्टत्वम्, नह्यत्रा-
सम्भोऽर्थः पदार्थान्तरैरन्वित इत्यनभिधेय एवेति एवमादि अपरित्याज्यं स्यात् ।

यदि च वाच्यवाचकत्वव्यतिरेकेण व्यङ्ग्यव्यञ्जकभावो नाभ्युपेयते
तदाऽसाधुत्वादीनां नित्यदोषत्वं कष्टत्वादीनामनित्यदोषत्वमिति विभागकरण-
मनुपपन्नं स्यात्, न चानुपपन्नं सर्वस्यैव विभक्ततया प्रतिभासाद् वाच्यव्यञ्जक-
भावव्यतिरेकेण व्यङ्ग्यव्यञ्जकताश्रयणे तु व्यङ्ग्यस्य बहुविधपदवाक्यचिदेव
कस्यचिदेवौचित्येनोपपद्यत एव विभागव्यवस्था ।

द्वयं गतं संप्रति शोचनीयतां समागमप्रार्थनया पिनाकिनः ॥

धादिसापेक्षतयेति श्रुत्यादेः पूर्वपूर्वसहकारेण उत्तरोत्तरस्य बोधकत्वमिति न जैमिनिसूत्रावरो-
धोऽतो दूषणान्तरमाह—किञ्चेति । वैपरीत्ये रुचिं कुरु इत्येवंरूपे विपर्यये दुष्टत्वमिति
सन्धौ चिह्नपदस्य निष्पादनाद् चिह्नपदं कदमीरादिभाषायामश्लोकार्थबोधकम् । ननु चिह्न-
पदस्य वाचकत्वमेवेत्यत आह—नहीति । अत्र वैपरीत्ये असम्भोऽर्थः व्यङ्ग्यो योत्यन्तर्वर्ति
अङ्कुररूपोऽन्वितः, अन्विते एवाभिधाङ्गीकारादिति भावः । एवमादौति । पदमिति शेषः ।
अपरित्याज्यं काव्ये इति शेषः रुचिं कुरु इत्यादिशब्दस्य दुष्टत्वं न स्यात् तदर्थस्या-
न्यानन्वितत्वेनाशङ्क्यतया व्यञ्जनानङ्गीकारे तदनुपस्थित्या तस्य परित्याज्यत्वं काव्ये न
स्यादिति भावः ।

ननु आनुभाषिकी शक्तिरेवान्विते स्मारिका त्वनन्वितेऽपीति चिह्नकादिपदस्यासम्भार्थ-
स्मारकत्वाद् दुष्टत्वं स्यादित्यतो दूषणान्तरमाह—यदि चेति । व्यतिरेकेण वाच्यवाचक-
भावं विना अभिधां विनेति यावद् व्यङ्ग्यव्यञ्जकभावो व्यञ्जना नाभ्युपेयते नाङ्गीक्रियते असा-
धुत्वादीनां न्युतसंस्कृतित्वादीनां, कष्टत्वादीनां, श्रुतिकटुत्वादीनामनित्यदोषत्वं कष्टत्वादीनां
शृङ्गारादौ दुष्टत्वेऽपि रौद्रादावदुष्टत्वादित्यत्वम् । ननु अस्त्वनुपपन्नमत आह—नचेति ।
चत्स्वर्थे सर्वस्य तत्तद्रसाविष्टस्य पुरुषस्य प्रतिभासादनुभवात् । ननु त्वन्मतेऽपि कथं विभाग
इति शङ्कायां व्यञ्जनाभ्युपगम एव विभागबीजमित्याह—वाच्यवाचकत्वादि । वाच्य-
वाचकभावोऽभिधारूपो व्यापारस्तदपेक्षया व्यतिरेकेण भिन्नतया व्यङ्ग्यव्यञ्जकताया व्यञ्जना-
रूपव्यापारस्याश्रयणे स्वीकारे व्यङ्ग्यस्य रसदेर्विभागव्यवस्थेति नित्यानित्यत्वेनेत्यर्थः । अयं
भावः—असाधुत्वादयो हि सर्वदैव हेया इति नित्यदोषाः कष्टत्वादयस्तु शृङ्गाराद्यभिव्यक्तिप्र-
तिकूलतया तत्रैव हेया अपि रौद्रादौ व्यङ्ग्याऽनुगुणतयोपादेया एवेत्यनित्यदोषाः इत्थं च
व्यङ्ग्यव्यञ्जकभावे प्रातिकूल्यानुकूल्याभ्यामेव नित्यानित्यदोषविभागः स च व्यञ्जनाया असत्त्वे-
नोपपन्नः वाच्यवाचकभावे हि कष्टत्वादीनामौदासीन्येन सर्वत्रैव दुष्टत्वमदुष्टत्वं वा अन्यतर-
न्नियतमेव स्यादिति ॥

एवं व्यञ्जनाऽनङ्गीकारे पर्यायेषु मध्ये कस्यचिदेव कुत्र चित्काव्यानुगुणत्वमित्यपि
व्यवस्था न स्याद् वाच्यार्थस्याविशेषाद् दृश्यते च व्यवस्था यथेत्याह—द्वयमित्यादि ।
कुमारसम्भवे तपस्यन्तीं पार्वतीं वटुवेषेण ञ्छलयतः शिवस्य स्वनिन्दापरेयमुक्तिः—

कला च सा कान्तिमती कलावतस्त्वमस्य लोकस्य च नेत्रकौमुदी ।

इत्युत्तरार्थम् । हे पार्वति ! कपालिनोऽस्थिविशेषधारिणो हरस्य समागमप्रार्थनया प्राप्ति-
कामनया संप्रति इदानीं तवैवं निश्चये सति द्वयं शोचनीयतां शोच्यत्वं गर्ह्यत्वं गतं प्राप्तम् ।
किन्तदाह—सा प्रसिद्धा कान्तिमती कलावतश्चन्द्रस्य कला षोडशो भागश्च अस्य लोकस्य
नेत्रकौमुदी आह्लादकतया नेत्रयोश्चन्द्रिकारूपा त्वं चेत्यर्थः । एतावत्कालं कपालिनोऽयोग्यस्य

इत्यादौ पिनाक्यादिपदवैलक्षण्येन किमिति कपाल्यादिपदानां काव्यानुगुणत्वम् ।

अपि च वाच्योऽर्थः सर्वान् प्रतिपत्तन् प्रति एकरूप एवेति नियतोऽसौ । न हि “गतोऽस्तमर्कः” इत्यादौ वाच्योऽर्थः क्वचिदन्वया भवति । प्रतीयमानस्तु तत्तत्प्रकरणवक्तृप्रतिपत्तादिविशेषसहायतया नानात्वं भजते । तथा च “गतोऽस्तमर्कः” इत्यतः सपन्नं प्रत्यवस्कन्दनावसर इति, अभिसरणमुपक्रम्य-तामिति, प्राप्तप्रायस्ते प्रेयानिति, कर्मकरणान्निवर्तामहे इति, साध्यो विधिरुपक्रम्यनामिति, दूरं मा गा इति, सुरभयो गृहं प्रवेश्यन्तामिति, संतापोऽधुना न भवतीति, विक्रयवस्तूनि संहियन्तामिति, नागतोऽद्यापि प्रेयानित्यादिरनवधिव्यङ्ग्योऽथस्तत्र तत्र प्रतिभाति ॥

वाच्यव्यङ्ग्ययोः निःशेषेत्यादौ निषेधविध्यात्मना—

मात्सर्यमुत्सार्य विचार्य कार्यमार्गाः समर्यादमुदाहरन्तु ।

सेव्या नितम्बाः किमु भूधराणामुत स्मरस्मेरविलासिनीनाम् ॥ १३३ ॥

सङ्गादेका चन्द्रकलैव शोच्या आसीत् सम्प्रति तु त्वमप्यपरेति द्वयं शोच्यमिति पिण्डतोऽर्थः । अत्र कपालिपदेनाशुचिर्वाभस्तकपालधारणेन स्पर्शं दर्शनेष्वयोग्यतया सर्वथा हेयत्वं व्यज्यते कपालिपदस्थाने पिनाकिपदप्रयोगे तु कपालि-पिनाकिपदयोरभिधेयोपस्थापनाविशेषेऽपि पिनाकवक्त्या वीरावगतेर्निन्दना न स्यात्, व्यञ्जनोपगमे तु कपालसम्बन्धकृतसकलामङ्गलनिधानत्वदुराचारत्वस्पर्शसम्भाषणाद्यनर्हत्वाद्यवगमेन भगवतो बीभत्सालम्बनत्वेन निन्दतिशयबोधनात् तत्सङ्गार्थिनां शोच्याऽतिरेकद्वारेण तत्र पार्वत्या भावनिवृत्तौ कपालिपदं प्रभवतीति तस्य काव्यानुगुणतेति भावस्तदाह—इत्यादाविति । कपाल्यादौति । पिनाकिपदस्यादिपदानामभिधायकत्वे विशेषाभावाद्, व्यञ्जनाङ्गीकारे तु कपालिपदस्य बीभत्साद्यालम्बनत्वं व्यङ्ग्यतो देव्याः शोचनीयतोपपत्तौ भवति काव्यानुगुण्यमिति भावः । काव्यानुगुणत्वं कान्योत्कर्षकत्वम् ॥

किञ्च वाच्यव्यङ्ग्ययोर्वाच्योऽर्थः सर्वसाधारणः व्यङ्ग्यस्य भेद इत्याह—अपि चेत्त्यादि प्रतिभातीत्यन्तेन । सर्वान् विदग्धाविदग्धान् प्रतिपत्तन् बोद्धून् एकरूपः शक्यतावच्छेदकस्यैक्याद् असौ वाच्योऽर्थः । अन्यथा भवति नानात्वं भजते प्रतीयमानः व्यङ्ग्यस्तु नानात्वं भजते व्यङ्ग्यतावच्छेदकानैयत्यादनियतः । अवस्कन्दनं युद्धान्निवर्तनम् रात्रियुद्धस्याऽधर्मत्वात् । अनवधिरनन्तः तत्र तत्र योद्भ्रमिसारिका—वासकसज्जा—कर्मकर—ब्राह्मण—पथिक—गोरक्षक—संतापनीत—वणिग्विरहिण्यादिरूपे बोद्धरि बोद्धरि प्रतिभाति प्रकाशते ॥

वाच्यव्यङ्ग्ययोर्भेदे उपपादकान्तराण्याह—वाच्यव्यङ्ग्ययोरिति भेदो न स्यादित्यन्तेन । वाच्यो निषेधः व्यङ्ग्यो विचिस्तदात्मना तद्रूपेण वाच्यव्यङ्ग्ययोः स्वरूपस्य भेदेऽपि यद्येकत्वं तदा क्वचिदपि नीलपीतादौ भेदो न स्यादित्यन्वयः ।

अन्यं स्वरूपभेदमाह—मात्सर्यमिति । भर्तृहरिश्चङ्कारश्चतुर्के पद्यमिदम् । हे आर्या मान्याः भवन्तः भूधराणां पर्वतानां नितम्बा मध्यप्रदेशाः किमु सेव्याः सेवनीयाः, उत स्मरेण कन्दर्पेण स्मेराः स्मितयुक्ता या विलासिन्यः प्रमदाः तासां नितम्बाः कटिप्रदेशाः सेव्या इति संशये मात्सर्यमेकतरपक्षपातेनेतरासूयामुत्सार्य त्यक्त्वा विचार्य विचारं कृत्वा समर्यादं प्रमाणमर्यादासहितं यथा स्यात्तथा सप्रमाणं कार्यं कर्तव्यम् उदाहरन्तु सयुक्तिकं कथयन्तु इत्यर्थः । उपजातिश्छन्दः ॥ १३३ ॥

अत्र वाच्यः संशयः व्यङ्ग्यस्तु शान्तशृङ्गार्यन्यतरगतनिश्चय इति स्वरूपवैलक्षण्यम्

इत्यादौ संशय-शान्त-शृङ्गार्यन्यतरगतनिश्चयरूपेण,

कथमवनिप ! दर्पो यन्निशातासिधारा—

दलनगलिनमूर्ध्ना विद्विषां स्वीकृता श्रीः ।

ननु तव निहतारेण्यसौ किं न नीता

त्रिदिवमपगताङ्गैर्वल्लभा कीर्तिरेभिः ॥ १३४ ॥

इत्यादौ निन्दास्तुतिवपुषा स्वरूपस्य, पूर्वपश्चाद्भावेन प्रतीतेः कालस्य, शब्दाश्रयत्वेन शब्दतदेकदेशतदर्थवर्णसंघटनाश्रयत्वेन च आश्रयस्य, शब्दानुशासनज्ञानेन प्रकरणादिसहायप्रतिभानैर्मल्यसहितेन तेन चावगम इति निमित्तस्य, बोद्धृमात्रविदग्धव्यपदेशयोः प्रतीतिमात्रचमत्कृत्योश्च कारणात् कार्यस्य गतोऽस्तमर्क इत्यादौ प्रदर्शितनयेन संख्यायाः,—

स्वरूपस्य भेदः किमु उतेति च संशयार्थकम् आपाततः संशयरूपेणोत्तरेण शान्तैः पर्वतनि-
तम्बा एव सेव्याः शृङ्गारिभिर्विलासिनीनितम्बा एव सेव्या इति निश्चयरूपमुत्तरं ध्वन्यते
तदाह—इत्यादाविति । संशयश्च शान्तशृङ्गारिणोः एतद्रसप्रधानपुरुषयोरन्यतरगतोऽन्य-
तरविषयको यो निश्चयश्च तद्रूपेण तदात्मना वाच्यव्यङ्ग्ययोः स्वरूपस्य भेदेऽपीत्यर्थः ॥

अन्यमपि स्वरूपभेदमाह—कथमिति । हे अवनिप ! त्वया यद् निशाता तीक्ष्णा
याऽसिधारा खड्गधारा तथा दलनं छेदनं तेन गलिता पतिता मूर्ध्ना नो मस्तका येषां ताह-
शानां विद्विषां वैरिणां श्रीः सम्पत्तिः स्वीकृता गृहीता तत् तस्माद्धेतोः दर्पो गर्वः कथं युक्त
इति शेषः । कथमयुक्तो गर्वस्तत्राह—नन्विति । नन्विति यत् इत्यर्थे यतो निहतारेणपि
मारितशत्रोरपि तव असौ प्रसिद्धा कीर्तिरेव वल्लभा प्रिया एभिः शत्रुभिः अपगताङ्गैः हीना-
ङ्गैरपि किं त्रिदिवं स्वर्गं न नीता अपि तु नीतैवेत्यर्थः । मालिनी छन्दः । व्याजस्तुति-
श्चालङ्कारः ॥ १३४ ॥

अत्र रक्षणसमर्थं च त्वयि जीवत्येव त्वत्प्रियायाः हीनाङ्गैः शत्रुभिरपहरणाद् मृतानां
श्रीहरणे गर्वोऽनुचित इत्यापाततः प्रतीयमानया निन्दया सकलशत्रुविनाशनेन त्रैलोक्यविश्रु-
तकीर्तिस्त्वमिति स्तुतिर्व्यज्यते । तदाह—इत्यादाविति । अत्र वाच्या निन्दा व्यङ्ग्या
स्तुतिः । तद्रूपेण तत्स्वरूपेण वाच्यव्यङ्ग्ययोः स्वरूपस्य भेदेऽपीत्यर्थः । वाच्यव्यङ्ग्ययोः
कालभेदमाह—पूर्वेति । वाच्यस्य व्यङ्ग्यत्वेन कारणत्वात्तस्य च पूर्ववर्तित्वात्पूर्वं प्रतीतेः
व्यङ्ग्यस्य तु पश्चात्प्रतीतेर्वाच्यव्यङ्ग्ययोः कालस्य भेदेऽपीत्यर्थः । अभिधाव्यञ्जनयोरश्रयभे-
दमाह—शब्देति केचिद् । वाच्यव्यङ्ग्ययोरश्रयभेदमाह—शब्देति बहवः । वाच्यस्य
शब्दाश्रयत्वेन व्यङ्ग्यस्य तु शब्दः तदेकदेशः प्रकृतिप्रत्ययादिः तदर्थः शब्दार्थः वणाः
संघटना रचना तदाश्रयत्वेन च वाच्यव्यङ्ग्ययोरश्रयभेदेऽपीत्यर्थः । निमित्तभेदमाह—शब्दानु-
शासनेति । वाच्यस्य व्याकरणकोशादिरूपशब्दानुशासनज्ञानेनावगमः । व्यङ्ग्यस्य तु
प्रकरणवक्त्रादिसहायं यत्प्रतिभाया नैर्मल्यं दोषगुणविवेकस्तसहितेन तेन शब्दानुशासनज्ञाने-
नावगम इति वाच्यव्यङ्ग्ययोर्निमित्तस्य ज्ञापकरूपकारणस्य भेदेऽनीत्यर्थः । कार्यभेदेन वाच्य-
व्यङ्ग्ययोर्भेदमाह—बोद्धृमात्रेति ।

वाच्येन बोद्धृमात्रव्यपदेशस्य केवलं बोद्धेति व्यवहारस्य व्यंग्येन तु विदग्धः सहृदय
इति व्यङ्ग्यस्य च करणात् तथा वाच्येन प्रतीतिमात्रस्य केवलप्रतीतेः व्यंग्येन तु चमत्कृतेः
आस्थादरमपि करणादुत्पादनात् कार्यस्य भेदेऽपीत्यर्थः । प्रदर्शितनयेन वाच्यस्तावदेक एव
यंगस्तु प्रकरणादिसहायतयाऽनेकप्रकार इति प्रदर्शितरीत्या संख्याया भेदेऽपीत्यर्थः ॥

कस्स वा ण होइ गोसो द्दट्ठण पिआइ सव्वणं अहरं ।

सभमरपडमग्वाइणि वारिअवामे सहसु एहि ॥ १३५ ॥

इत्यादौ मखीनत्कान्तादिगतत्वेन विषयस्य च भेदेऽपि यद्येकत्वं तत्कचिदपि नीलपीतादौ भेदा न भ्यान् । उक्तं हि—“अयमेव हि भेदो भेदहेतुर्वा यद्विरुद्धधर्माध्यासः कारणभेदश्च”—इति ।

वाचकानामर्थोपेक्षा व्यञ्जकानान्तु न तदपेक्षत्वमिति न वाचकत्वमेव व्यञ्जकत्वम् । किं च वाणीरकुडङ्गित्यादौ प्रतीयमानसमन्वित्यस्य वाच्यं स्वरूपे एव यत्र विश्राम्यति तत्र गुणीभूतव्यङ्ग्येऽनात्पर्यभूतोऽप्यर्थः स्वशब्दानभिधेयः

विषयभेदमाह—कस्स वेति ।

कस्य वा न भवति रोषो दृष्ट्वा प्रियायाः सन्नममधरम् ।

सभ्रमरपद्माव्रायिणि वारितवामे सहस्वेदानम् ॥

इति सत्कृतम् । स्वकान्ताया उपपत्तिदष्टमधरं वीक्ष्य रुष्टे प्रेषितागते पत्यौ सख्या निरपराधत्वबोधनाय तत्प्रतारणोक्तिरियम् । प्रियायाः स्वकान्तायाः सन्नममधरमधरोष्ठं दृष्ट्वा कस्य वा पुरुषस्य रोषो न भवति अधरदशनपर्यवसायि सभ्रमरपद्माव्राणं तत्त्वेनाध्यवसितषिङ्गनिधुवनं च मा कृथा इति वारितेऽपि वामे विरुद्धाचरणत्प्रतिकूले त्वमिदानीमविचारदशायां प्रतिनायिकासंनिधौ च सहस्र अनुभव रुष्टपतियंत्रणमिति शेषः ॥ १३५ ॥

इय भ्रमरेण दृष्टाधरा न तु षिङ्गेनेति व्यङ्ग्यस्य तु तत्कान्तो नायको विषयः । वाच्यस्य नायिका विषयः आदिपदात् समैवं वैदग्ध्यमित्यस्य प्रतिवेशिनी विषयः । इदं मया समाहितं पुनरेवं त्वया न विषेयमित्यस्योपपत्तिविषयः । भ्रमरेणास्या अधरो दृष्टो न तु भ्रंजति त्वयेष्ट्या न कार्या इत्यस्य सपत्नीविषय इत्यादिपरिग्रहस्तदेवाह—इत्यादाविति । सखी वक्तव्याः सैव कान्ता यस्य स तत्कान्तो गृहपतिर्नायकश्च तदादिगतत्वेन तदादिविषयकत्वेन वाच्यव्यङ्ग्ययोर्विषयस्य च भेदेऽपि वैधर्म्ये सत्यपि यदि एकत्वं वाच्यव्यङ्ग्ययोरभेदः स्यात् तत् तदा नीलपीतादौ गुणे तद्वति घटादौ च भेदो न स्यात् इदं नैत्यमिदं पैत्यमिति, इदं नीलमिदं पीतमिति च भेदो न स्याद् वैधर्म्याविशेषाद्, एवं स्वरूपादिभेदादवश्यमङ्गाकर्तव्यो वाच्यव्यङ्ग्ययोर्भेद इति संदर्भाभिप्रायः ॥ उक्तोऽर्थः वृद्धसम्मतिमाह—उक्तमिति । अयमेव हि भेदः अन्योन्याभावः यद् विरुद्धस्य तद्वृत्तेर्धर्मस्याध्यासो ज्ञानम्, अथ वा कारणभेदः भेदहेतुः अन्योन्याभावज्ञापकः अयमेव । यदिति च विषेयप्राधान्यात्तुस्त्वनपुसकत्वे । अयमेव घटयटयोर्भेदः जलाहरणशोतत्राणादिविरुद्धधर्माध्यासः अयमेव भेदहेतुः यत्कारणभेदश्चेति वार्थः ।

न केवलं वाच्यव्यङ्ग्ययोरेव वैधर्म्यं किन्तु वाचकव्यञ्जकयोरपीत्याह—वाचकानामिति । गृहीतसङ्केतं सन्तमेवार्थं वाचका बोधयन्तीति तेषामर्थोपेक्षा व्यञ्जकास्तु असदेव पावनत्वादिकं तदे बोधयन्तीति तेषां नार्थापेक्षा निरर्थकवर्णानामपि व्यञ्जकत्वाङ्गीकारादिति भावः । सोऽयमिषोरिवेत्यादिना यत्परः शब्दः स शब्दार्थ इत्यादिना चोक्तं मतद्वयम् सिहावलोकनन्यायेन पुनराक्षिपति—किंचेति । प्रतीयमानं दत्तसङ्केतः कश्चित्कालागहनं प्रविष्ट इति व्यङ्ग्यमभिधेय्य बोधयित्वा वाच्यं अङ्गावसादरूपं स्वरूपे एव स्वस्मिन्नेव विश्राम्यति चारुत्वेन तात्पर्यविषयोऽभवत् आस्वाद्य भवति व्यङ्ग्यमनपेक्ष्यैव विप्रलम्भं पोषयतीति भावः । तत्र तस्मिन् गुणीभूतव्यङ्ग्ये असुन्दराख्ये अतात्पर्यभूतोऽपि तात्पर्याविषयोऽपि अर्थः व्यङ्ग्यरूपः । स्वशब्देति । स्वस्य व्यङ्ग्यस्य शब्दस्तद्बोधकस्तस्यानभिधेयः विषेयत्यैवमभिधेय

प्रतीतिपथमवतरन् कस्य व्यापारस्य विषयतामवलम्ब्यतामिति ॥

ननु—‘रामोऽस्मि सर्वं सहे, इति’

‘रामेण प्रियजीवितेन सुकृतं प्रेम्णः प्रिये नोचितम्’ इति, ।

‘रामोऽसौ भुवनेषु विक्रमगुणैः प्राप्तः प्रसिद्धिं पराम्’ इत्यादौ लक्षणीयोऽप्यर्थो नानात्वं भजते विशेषव्यपदेशहेतुश्च भवति तदवगमश्च शब्दार्थायत्तः प्रकरणादिसव्यपेक्षश्चेति कोऽयं नूतनः प्रतीयमानो नाम ? उच्यते, लक्षणीयस्यार्थस्य नानात्वेऽपि अनेकार्थशब्दाभिधेयवर्त्तयतत्वमेव न खलु मुख्येनार्थेनाऽनियतसम्बन्धो लक्षयितुं शक्यते प्रतीयमानस्तु प्रकरणादिविषयवशेन नियतसम्बन्धः अनियतसम्बन्धः सम्बद्धसम्बन्धश्च द्योत्यते ।

त्वात् । प्रमाणमुत्थापयति—प्रतीतिपथमिति । प्रतीतिरेव तत्र प्रमाणमिति भावः । कस्य व्यापारस्येति । व्यञ्जकव्यापारं विनेति शेषः । अयं भावः । यत्र गुणीभूतव्यंग्ये वाच्ये एव चारुत्वविश्रामस्तत्र व्यंग्यार्थेऽभिधातात्पर्यवृत्त्योरुभयोरप्यभावेन कथं व्यंग्योऽर्थः प्रतीयेत तदर्थमवश्यं व्यञ्जनापि स्वीकार्येति । इति शब्दो वाच्यव्यङ्ग्ययोर्वाचकव्यञ्जकयोश्च विभागस्य समाप्तिं द्योतयति ।

ननु अर्थान्तरसंक्रमितवाच्यध्वनित्वादिविशेषविषयत्व-शब्दार्थाधीनत्व-प्रकरणादिसापेक्षत्वेति नानाधर्मा व्यङ्ग्येषु दृश्यन्ते ते च लक्ष्येष्वपीति व्यंग्या लक्ष्या एव तथा च व्यंग्यस्यार्थस्य लक्षणागम्यत्वमेवेति शङ्कते—नन्विति । रामोऽस्मीति चतुर्थोल्लासे पद्यैकदेशः । रामेणेति ।

प्रत्याख्यानरुचेः कृत समुचितं क्रूरेण ते रक्षसा

सोढं तच्च तथा त्वया कुलबनो धत्ते यथोच्चैः शिरः ।

व्यर्थं संप्रति विभ्रता धनुरिदं त्वद्व्यापदां साक्षिणा

इति पूर्वचरणत्रयम् । भावनोपनीतां सीतां प्रति रामस्योक्तिरियम् । रामोऽसाविति चतुर्थोल्लासे पद्यम् ।

नानात्वमिति रामोऽस्मीत्यत्र सकलदुःखपात्रत्वेन रामेणेत्यत्र निष्करणत्वेन रामोऽसावित्यत्र खरदूषणादिनिहन्तृत्वेन प्रतीतेरनेकविधत्वम् । विशेषव्यपदेशाः अर्थान्तरसंक्रमितवाच्यादयो लक्षणास्तद्धेतुस्तद्विषयः । तदवगमः तस्य लक्ष्यस्यावगमो बोधः शब्दार्थायत्तः लक्षणाया शब्देन प्रतिपाद्यत्वात्तदायत्तः शब्दाधीनः । मुख्यार्थवाधज्ञाने मुख्यार्थज्ञानस्यावश्यकतयाऽर्थायत्तः । प्रकरणादीति । आदिना वक्त्रादिवैशिष्ट्यस्य तात्पर्यानुपपत्तेश्च ग्रहणम् । एवं च प्रागुक्तवैधर्म्याभावात्किमतिरिक्तव्यंग्यस्वोकारेणेत्याह—कोऽयमिति । प्रतीयमानो व्यञ्जकः । अनेकार्थेति । नानार्थकसैन्धवादपिदाभिधेयस्येव नियतत्वं एकस्मिन्वाक्ये नियतसम्बन्धत्वं व्यङ्ग्यस्य तु एकस्मिन्नेव वाक्येऽनियतत्वम् यथा गतोऽस्तमर्क इत्यादौ । नन्वनियते लक्षणापि कुतो न स्यादत आह—न खल्विति । अनियतः सामीप्यादिप्रसिद्धसम्बन्धादन्यसम्बन्धो यस्य तादृशोऽर्थः । नहि कदाचिन्मूषिका गङ्गामनुसरन्ती अनुसरणसम्बन्धेन गङ्गापदलक्ष्या भवति । नन्वनियतसम्बन्धस्य व्यङ्ग्यत्वेऽतिप्रसङ्गः स्यादत आह—प्रकरणादीति । नियतसम्बन्धादित्रिकस्योदाहरणमनुपदमेव मूले स्पष्टम् । सम्बद्ध-सम्बन्धः सम्बन्धपरंपराश्रयत्वेन प्रतीतिपरंपराविषयः ।

प्रतीतेः प्रसङ्गाद् एवं च सम्बन्धाद् व्यङ्ग्यव्यञ्जकभावोऽप्रतिबन्धेऽवश्यं न भवतीति व्याप्तत्वेन नियतधर्मिनिष्ठत्वेन च त्रिरूपात्तिङ्गाल्लिङ्गज्ञानमनुमानं तद्रूपः पर्यवस्यति । तथा हि—

भ्रम धम्मिअ वीसद्धो सो सुणओ अज्ज मारिओ तेण ।

गोलाणईकच्छकुडङ्गवासिणा दरिअसीहेण ॥ १३८ ॥

अत्र गृहे श्वनिवृत्त्या भ्रमणं विहितं गोदावरीतीरे सिंहोपलब्धेरभ्रमणमनुमापयति । यद् यद् भीरुभ्रमणं तत्तद्भयकारणनिवृत्त्युपलब्धिपूर्वम्, गोदावरीतीरे च सिंहोपलब्धिरिति व्यापकविरुद्धोपलब्धिः ।

अत्रोच्यते—भीरुरपि गुरोः प्रभोर्वा निदेशेन, प्रियाऽनुरागेण, अन्येन

दिना विरुद्धोपलब्धिरित्यन्तेन । व्याप्तिं साधयति—वाच्यादिनि । वाच्यादर्थोदसम्बद्धं वस्तु न प्रतीयते, हेतुमाह—यत इति । यद्यसम्बद्धमपि प्रतीयेत तदा यतः कुतश्चिच्छब्दाद् यस्य कस्यचिदर्थस्य प्रतीतिः स्यात्, तावता प्रकृते किमायातन्तत्राह—एवं चेति । सम्बन्धाद् व्याप्तिरूपाद् व्यङ्ग्यव्यञ्जकभावः व्यञ्जनावार्थविषयकशब्दप्रतीतिः अप्रतिबन्धे व्याप्त्याख्यानितसम्बन्धरहिते अवश्यं नियमेन न भवतीति हेतोः व्याप्तत्वेन सपक्षमत्त्वेन नियतत्वेन विपक्षव्यावृत्तत्वेन धर्मिनिष्ठत्वेन पक्षवृत्तित्वेन च रूपत्रयेण, तदेवाह—त्रिरूपादिति । सपक्षसत्त्व-विपक्षासत्त्व-पक्षसत्त्व-लक्षणरूपत्रयवतः लिङ्गाद् हेतोः लिङ्गज्ञानं साध्यविषयकं ज्ञानम् अनुमानम् अनुमितिः यद् तद्रूपः अनुमित्यात्मकः व्यङ्ग्यव्यञ्जकभावः पर्यवस्यति सिद्धो भवति । अथ व्यञ्जनावेदिनो मूर्धाऽभिषिक्तध्वन्युदाहरणे प्रथममनुमानं योजयति—तथा हीति । गाथासप्तशत्यां पद्यमिदम् ।

भ्रम धार्मिक विश्रब्धः स शुनकोऽद्य मारितस्तेन ।

गोदानदीकच्छकुडङ्गवासिना दत्तसिहेन ॥

इति संस्कृतम् ॥ पुष्पावचचार्यं स्वसङ्केतस्थानभूते गोदानदीकूलनिकुञ्जे यान्तमभिसरण-विघ्नकारिणं कञ्चन धार्मिकं भीषयितुं कस्याश्चिदभिसारिण्या स्वविनयं सूचयन्त्या उक्तिरियम् । हे धार्मिकेति । परश्रेयोविघातकत्वेन सापक्षेसम्बोधनम् त्वं विश्रब्धः विश्वस्तः सन् भ्रम गृहे यथेच्छं विचर स यद्वाद् ग्रामे भ्रमणं त्यक्तमार्गात्स शुनकः द्वा अद्य तेन प्रसिद्धेन गोदानद्याः कच्छकुञ्जे जलप्रायदेशसम्बन्धिनि कुञ्जे वासिना दर्पयुक्तेन सिहेन मारित इति वाच्यार्थः । मिहस्य दत्तता नगरमागत्य हननात् तेनेत्यनेन मिथ्या मया नोच्यते इति व्यज्यते ॥ १३८ ॥

अत्र किं वाच्यं किमनुमेयमिति दर्शयति—अत्रेति । विहितं भ्रमेतिविधिविषयभूतं गृहे भ्रमणमभ्रमणमनुमापयतीत्यर्थः । तदेव दर्शयति—यद्यदिति । अनेन यद्यद्भीरुभ्रमणं तत्तद्भयकारणाभावज्ञानपूर्वकमिति व्याप्तिः सूचिता । व्यापकविरुद्धेति । भीरुभ्रमणस्य व्यापिका भयकारणाभावोपलब्धिः । तद्विरुद्धम् भयकारणम् तदुपलब्धिः । अनेन व्यतिरेकव्याप्तिर्दर्शिता तथा च गोदावरीतीरं भ्रमभ्रमणायोग्यं सिंहवत्त्वाद् यन्नैवं तन्नैवं यथा गृहमिति भ्रमणाभावाऽनुमितिः ॥

इत्थं पूर्वपक्षमनूय दूषयति—अत्रोच्यत इति साध्यसिद्धिरित्यन्तेन । प्रथमं व्याप्तिविवर्कं व्यभिचारमाह—भीरुरपीति । निदेशेन आज्ञया अन्येन निविलाभादिना अनैकान्तिको व्यभिचारी अनेन यद्यद्भीरुभ्रमणं तत्तद्भयकारणनिवृत्त्युपलब्धिपूर्वकमिति व्यतिरे-

चैवंभूतेन हेतुना सत्यपि भयकारणे भ्रमतीत्यनैकान्तिको हेतुः, शुनो विभ्यदपि वीरत्वेन सिंहात्र विभेतीति विरुद्धोऽपि गोदावरीतीरे सिंहसङ्कावः प्रत्यक्षादनुमानाद्वा न निश्चितः, अपि तु वचनात् न च वचनस्य प्रामाण्यमस्ति अर्थेनाप्रतिबन्धादित्यसिद्धश्च, तत्कथमेवंविधाद्वेतोः साध्यसिद्धिः ।

तथा निःशेषच्युतेत्यादौ गमकतया यानि चन्दनच्यवनादीन्युपात्तानि, तानि कारणान्तरतोऽपि भवन्ति, अतश्चात्रैव स्नानकार्यत्वेनोक्तानीति नोपभोगे एव प्रतिबद्धानीत्यनैकान्तिकानि । व्यक्तिवादिना चाधमपदसहायानामेषां व्यञ्जकत्वमुक्तम् । नचात्राधमत्वं प्रमाणप्रतिपन्नमिति कथमनुमानम् । एवंविधादर्थोदेवविधोऽर्थ उपपत्त्यनपेक्षत्वेऽपि प्रकाशते इति व्यक्तिवादिनः पुनस्तत् अदूषणम् ॥

इति श्रीकाव्यप्रकाशे ध्वनिगुणीभूतव्यङ्ग्यसङ्कीर्णभे-

दर्निर्णयो नाम पञ्चमोल्लासः ॥ ५ ॥

—*—

कव्याप्तेरेवासिद्धिरिति सूचितम् ॥ अथ हेतोर्विरुद्धत्वमाह—शुन इति । विभ्यदपि स्पशेन पापजननदोषाद् वीरत्वेन धार्मिकस्य भयानास्पदत्वाद् एवं च सिंहवत्त्वभीरुभ्रमणाभावयोर्न सामानाधिकरण्यमित्याह—विरुद्धोऽपीति । पक्षधर्मताविघटनमाह—गोदावरीतीर इति । वचनात् कुलटावाक्याद् अनातोक्ततयाप्रामाण्यमाह—न वचनस्येति । प्रामाण्यं नियतमिति शेषः । तदेवाह—अर्थेनाऽप्रतिबन्धादिति । शाठ्योक्तौ प्रामाण्यसन्देहाच्छब्दार्थयोर्निघतसम्बन्धाभावादिति भावः । एवं चार्थानिश्चयस्तदाह—इत्यसिद्ध इति । हेतुरसिद्धः । तथा च हेत्वनिश्चयान्नानुमितिरित्युपसंहरति—तत्कथमिति । एवंविधाद् अनैकान्तिकविरुद्धासिद्धरूपात् ।

एवं ध्वनिकारोक्तोदाहरणेऽनुमानं निरस्य स्वोक्तोदाहरणेऽपि तन्निराकुर्वन् ध्वनिलक्ष्यं समर्थयति—तथेति अदूषणमित्यन्तेन । गमकतया सम्भोगज्ञापकतया । दूषयति—तानीति । कारणान्तरतः कारणान्तरमुपभोगभिन्नं स्नानादि तस्मात् तदेव दर्शयति—अतश्चेति । अत एवेत्यर्थः । अत्रैवेति । निःशेषेत्यत्रैव प्रतिबद्धानि व्याप्तानि अनैकान्तिकानि व्यभिचारीणि तत्कथमनुमितिः स्यादिति भावः । तर्हि व्यभिचारे तदन्तिकगमनस्य व्यञ्जनाऽपि कथमित्याह—व्यक्तिवादिनेति । व्यञ्जनावादिना एषां चन्दनच्यवनादीनाम् । ननु अधमपदार्थसहकारेण यथा व्यञ्जकत्वन्तथा अधमपदार्थसहकारेणानुमापकत्वमपि स्यादत आह—न चात्रेति । प्रमाणेन प्रतिपन्नमवधारितमित्यर्थः । तथा चाधमत्वस्य पक्षधर्मतासन्देहान्नानुमानम् न च शब्दादेव निश्चयः तस्य कोपाकुलितकामिनीवचनत्वेनानिश्चयकत्वात् । ननु व्यञ्जनापक्षेऽप्येष दोषोऽस्त्येव तथा च व्यञ्जना कथमत आह—एवंविधादिति । उपपत्तिः व्याप्त्यादिः । अनपेक्षत्वेऽपि अनङ्गत्वेऽपि प्रकाशते प्रतीयते तद् अनैकान्तिकत्वादि अदूषणम् न दुष्टम् अत्र व्याप्तेरनङ्गत्वेन सम्भावनामात्रादेव व्यङ्ग्यप्रतीतिरिति न किमपि व्यञ्जनावादिनां दूषणमिति भावः ॥

इति श्रीकाव्यप्रकाशे नागेश्वरीटीकायां ध्वनिगुणीभूतव्यङ्ग्य-

सङ्कीर्णभेदनिर्णयो नाम पञ्चमोल्लासः ॥ ५ ॥

—*—

अथ षष्ठोल्लासः

(७०) शब्दार्थचित्रं यत्पूर्वं काव्यद्वयमुदाहृतम् ।

गुणप्राधान्यतस्तत्र स्थितिश्चित्रार्थशब्दयोः ॥ ४८ ॥

न तु शब्दचित्रेऽर्थस्याचित्रत्वम् अर्थचित्रे वा शब्दस्य । तथा चोक्तम्—

रूपकादिरलङ्कारस्तस्यान्यैर्बहुधादितः ।

न कान्तमपि निर्भूषं विभाति वनिनाननम् ॥

रूपकादिमलङ्कारं बाह्यमाचक्षते परे ।

सुपां तिङां च व्युत्पत्तिं वाचां नाञ्छन्त्यलङ्कृतिम् ॥

तदेतदाहुः सोऽशब्दं नार्थव्युत्पत्तिरीदृशी ।

शब्दाभिधेयालङ्कारभेदादिष्टं द्रव्यन्तु नः ॥ इति ॥

अथ क्रमप्राप्तमधमकाव्यं निरूपयति—शब्दार्थेति । शब्दचित्रमर्थचित्रं चेति-यत्काव्यद्वयं पूर्वं प्रथमोल्लासे उदाहृतं स्वच्छन्देत्याद्युदाहरणार्थां बोक्तं तत्र काव्ये चित्रार्थशब्दयोः चित्रौ तावर्थशब्दौ च तयोर्गुणप्राधान्यतः गुणत्वेन प्राधान्येन च स्थितिरवस्थानमित्यर्थः, शब्दचित्रेऽर्थस्य गुणभावः शब्दस्य प्राधान्यम् अर्थचित्रे शब्दस्य गुणभावः अर्थस्य प्राधान्यम् एतदेव व्यतिरेकमुखेन व्याचष्टे—न त्विति । एवं च यत्कृतं कवेरुत्कटचारुत्वं विवक्षितं तस्य प्राधान्यमन्यस्य गुणत्वं तथा च नैकैकासत्त्वप्रयुक्तोऽयं विभागः अपि तूत्कटचमत्कारजनकत्वरूपप्राधान्यपुरस्कारेणेति युक्तोऽयं विभाग इति बोध्यम् ।

शब्दालङ्काराणामर्थालङ्काराणां च चमत्कारप्रयोजकत्वे प्रामाणिकसम्प्रतिमाह—तथा चोक्तमिति इतीत्यन्तेन । उक्तमिति ध्वनिकारेणेति शेषः ।

ननु विवादाभावात्किमर्थं प्रामाणिकादरणमिति वादिनो मतमाह—रूपकादिरिति । तस्य काव्यस्य रूपकादिः रूपकोपमादिरेव अलङ्कारः अन्यैः कैश्चिदालङ्कारिकैः बहुधा बहु-प्रकार उदित उक्तः । अर्थस्य विभावादिरूपस्य रसव्यञ्जकत्वेन अर्थनिष्ठो रूपकादिरेवालङ्कारः कैश्चिदुक्त इति भावः । तत्र व्यतिरेकदृष्टान्तमाह—न कान्तमिति । यथाऽङ्गनाननं कान्तं सलावण्यमपि निर्भूषं निरलङ्कारं सन्न विभाति नाह्लादाय पर्याप्यते तथा शब्दार्थशरीरं काव्यं सगुणमपि निरलङ्कारं न विभातीत्यर्थः । शब्दालङ्कार एवादरणीयो न त्वर्थालङ्कार इति केषांचिन्मतमाह—रूपकादिमिति । परे अन्ये रूपकादिमर्थालङ्कारं बाह्यं काव्यार्थप्रतीत्युत्तरवर्तिनम् आचक्षते कथयन्ति यतस्ते हि सुपां सुवन्तानां तिङां तिङन्तानां च पदानां व्युत्पत्तिं विशेषेणानुप्रासादिरूपेण उत्पत्तिं सन्निवेशं वाचामलङ्कृतिं शब्दालङ्कारं वाञ्छन्ति अत्यन्तोपादेयत्वेनाभिलषन्तीत्यर्थः । तस्या एवालङ्कृतित्वे हेतुमाह—तदेतदिति । सौशब्दं शोभनशब्दस्य काव्यस्य शोभनत्वमेतदाहुः स्वत एव शब्दालङ्काराणां चमत्कारित्वमिति भावः । अर्थव्युत्पत्तिः अर्थालङ्कारः नेहशी न शब्दवत् स्वतश्चमत्कारिका अपि तु विभावाद्युत्कर्षमुखेनैव । स्वसिद्धान्तमाह—शब्देति । नोऽस्माकन्तु शब्दाभिधेयालङ्कारभेदात् शब्दार्थालङ्कारयोर्भेदाद् द्वयं शब्दार्थालङ्कारयुगलमिष्टमभिमतमित्यर्थः । अयं भावः—न हि शब्दे स्वरूपेणालङ्कारः निरर्थकेऽपि तदापत्तेः नाप्यर्थे सर्वदाऽर्थसत्त्वेन तदापत्तेः किन्तु शब्दबोधितेऽर्थे अर्थबोधके शब्दे च चित्रता अत एव द्वे काव्ये तेन द्वयोर्प्यास्वादोपकारकत्वस्य सदृश्यैकवेद्यत्वात् कविसंरम्भगोचरत्वाच्च द्वावप्यलङ्काराविति ।

शब्दचित्रं यथा—

प्रथममरुणच्छायस्तावत्ततः कनकप्रभः

तदनु विरहोत्ताम्यत्तन्वीकपोलतलद्युतिः ।

उदयति ततो ध्वान्तध्वंसक्षमः क्षणदामुखे

सरसबिसिनीकन्दच्छेदच्छविर्मृगलाञ्छनः ॥ १३९ ॥

अर्थचित्रं यथा—

ते दृष्टिमात्रपतिता अपि कस्य नात्र

क्षोभाय पक्षमलदृशामलकाः खलाश्च ।

नीचाः सदैव सविलासमलीकलग्ना

ये कालतां कुटिलतामिव न त्यजन्ति ॥ १४० ॥

यद्यपि सर्वत्र काव्येऽन्ततो विभावादिरूपतया पर्यवसानम् तथापि स्फुटस्य

तत्र शब्दचित्रमुदाहरति—प्रथमेति । मृगलाञ्छनश्चन्द्रः क्षणदामुखे रञ्जनीप्रारम्भे प्रथममरुणच्छायो रक्तकान्तिः तावदित्यवधारणे अरुणच्छाय एवेत्यर्थः । ततः कनकप्रभः पीतवर्णः तदनु विरहेण प्रियवियोगेन उत्ताम्यन्ती क्लिश्यमाना या तन्वी कामिनी तस्याः कपोलस्य गण्डस्थलस्य द्युतिरिव द्युतिर्यस्य तादृशः पाण्डुवर्णः ततः सरसा स्निग्धा या बिसिनी कमलिनी तस्याः कन्दो मूलं तस्य च्छेदः खण्डस्तद्वच्छविः कान्तिर्यस्य स. अतिधवलत्वात्तथाभूतः अत एव ध्वान्तस्यान्धकारस्य ध्वंसे नाशे क्षमः समर्थः अत एव विपक्षजयाद् उदयतीत्यर्थः । अत्र मकारयोस्तकाराणां ककारयोर्धकारयोः क्षकारयोश्चकारयोः सकारश्चकारलकाराणामनुप्रासः शब्दालङ्कार एव प्रधानम् आसमाप्ति कवेस्तत्रैव संरम्भात् प्राधान्यस्य कवि-विषक्षामात्रनिबन्धनत्वादिति शब्दचित्रता स्वभावोत्तयुपमयोरर्थचित्रयोः सत्त्वेन तयोर्गोणतैव । हरिणी छन्दः ॥ १३९ ॥

अर्थचित्रमुदाहरति—ते दृष्टीति । ते प्रसिद्धाः सकलवशीकरणसमर्था वा पक्षमले बहुपक्षयुक्ते दृश्यौ यासान्तासां मुन्दरीणाम् अलकाश्चूर्णकुन्तलाः खला दुर्जनाश्च दृष्टिमात्रे पतिता दृग्गोचरतां गता अपि अत्र संसारे कस्य पुरुषस्य क्षोभाय धैर्यविधाताय अस्वस्थत्वाय च न भवन्ति अपि तु सर्वस्यापि क्षोभं जनयन्ति कथंभूताः नीचाः अधोगामिनः अनुच्चाः शयाश्च तथा सदैव सविलासं विलाससहितं यथा तथा अलीके ललाटे मिथ्याभाषणे च लम्बा आसक्ता एतादृशास्ते के ये कुटिलतामिव कालतां न त्यजन्ति कालता कृष्णरूपता यमस्वरूपता च । वसन्ततिलका छन्दः । अत्रानुप्राससंभवेऽपि श्लेषप्रतिभाहेतुर्यालङ्कारः समुच्चयः । प्रधानमित्यर्थचित्रता आसमाप्ति कवेस्तत्रैव संरम्भात् क्षोभरूपैककार्येऽलकखलयोः समुच्चयोक्तेः समुच्चयोऽर्थालङ्कारः श्लेषोपमयोस्तदङ्गत्वात्तस्यैव प्राधान्यमिति दिक् ॥ १४० ॥

ननु प्रथमश्लोके चन्द्रोदयरूपस्योद्दीपनविभावस्य वर्णितत्वेन शृङ्गाररसस्य व्यङ्ग्यत्वाद् द्वितीये खलसदृशा अलका इत्युपमायास्तन्मूळकविप्रलम्भस्य च व्यंग्यत्वात्कथमुपमयव्यङ्ग्यं कथं वाऽधमं व्यंग्यरहितस्यैवाऽधमत्वकथनादित्याशङ्कते—यद्यपीति । विभावादीति । तेषामेव रसत्वेन पर्यवसानम् । समाधत्ते—तथापीति । अयं भावः—अव्यङ्ग्यं त्ववरं स्मृतमिति सूत्रे अव्यंग्यशब्दस्य स्फुटव्यंग्यरहितत्वमित्यर्थवर्णनाद् अत्र चित्रस्यैवाद्भुततया चमत्कारस्त्वेन कवितात्यर्थविषयत्वाद्रसरूपव्यंग्यस्य चातथात्वादधमत्वव्यवहार इति । ननु ऋनिगुणीभूतव्यंग्यभेदवत् शब्दार्थचित्रावान्तरभेदास्त्वत्र नोक्ताः ते किं न सन्त्येव आहोस्वि-

रसस्यानुपलम्भादव्यङ्ग्यमेतत्काव्यद्वयमुक्तम् । अत्र च शब्दार्थालङ्कारभेदाद्भवो भेदाः ते चालङ्कारनिर्णये निर्णेष्यन्ते ।

इति श्रीकाव्यप्रकाशे शब्दार्थचित्रनिरूपणं नाम षष्ठोल्लासः ॥ ६ ॥

—*—

अथ सप्तमोल्लासः

काव्यस्वरूपं निरूप्य दोषाणां सामान्यलक्षणमाह—

(७१) मुख्यार्थइतिदोषो रसश्च मुख्यस्तदाश्रयाद्वाच्यः ।

उभयोपयोगिनः स्युः शब्दाद्यास्तेन तेष्वपि सः ॥ ४९ ॥

हतिरपकर्षः । शब्दाद्या इत्याद्यग्रहणाद्वर्णरचने ।

विशेषलक्षणमाह—

(७२) दुष्टं पदं श्रुतिकटु च्युतसंस्कृत्यप्रयुक्तमसमर्थम् ।

निहतार्थमनुचितार्थं निरर्थकमवाचकं त्रिधाऽश्लीलम् ॥ ५० ॥

सन्दिग्धमप्रतीतं गड्यं नेयार्थमथ भवेत्किष्टम् ।

न ते सचमत्कारा इत्याशङ्कयामाह—अत्र चेति । शब्दार्थचित्रकाव्ययोः । एतद्भेदश्चालङ्कारभेदाद्भवन्तीति अलङ्कारनिर्णयेनैव ते निर्णेष्यन्ते इति भावः ।

इति श्रीकाव्यप्रकाशे नागेश्वरीटीकायां षष्ठोल्लासः ।

—*—

उद्देशकमप्राप्तं दोषाभावं निरूपयितुमादौ दोषसामान्यलक्षणमाह—मुख्यार्थेति । मुख्य-
स्यार्थस्य हतिरपकर्षो यस्मात्स दोषः । अथ च मुख्यार्थो हन्यतेऽपकृष्यतेऽनेन स दोषः
तथा च मुख्यायापकर्षकत्वन्दोषत्वमिति सिद्धम् । मुख्यत्वं च इतरेच्छानधीनेच्छाविषयत्वम् ।
तच्च मुख्यरूपे रसेऽक्षतमित्याह—रसश्च मुख्य इति । रसशब्देन रस्यते आत्माद्यते
इति व्युत्पत्त्या भावादिरप्युपसंगृह्यते । नन्वेवं नीरसेषु विघात्यस्य रसस्याभावेन न कश्चिद्दोषः
स्यादत आह—तदाश्रयादिति । तेन रसेन आश्रयादुपकारकतयाऽपेक्षणाद्वाच्यः शब्द-
बोध्योऽपि मुख्य इति केचित् । वस्तुतो रसस्यैव मुख्यत्वेऽर्थे मुख्यत्वव्यवहारः कथमत आह—
तदाश्रयादिति । तथा च गौणोऽयं व्यवहार इति भावः । नन्वेवं रसवाच्ययोरेव दोषाधार-
त्वमुचितं तु शब्दादीनामत आह—उभयोपयोगिन इति । विभावादिप्रतीतिद्वारा रसप्र-
त्यायकत्वेन शब्दाद्या उभयो रसवाच्ययोः उपयोगिनः व्यञ्जकवाचकत्वादिना उपकारकाः
स्युः तेन तेषु अर्थशब्दादिष्वपि स दोषो न तु रस एवेत्यर्थः । अपकर्षश्च आनन्दोऽस्य-
गावरणध्वंसभावः ॥ ७१ ॥

काव्यदोषाणां विशेषलक्षणमाह—दुष्टं पदमिति । श्रुतिकटु श्रुत्युद्देशजनकं परष्वर्णं
पदं दुष्टं भवेत् च्युतसंस्कृति व्याकरणलक्षणहानम् असाधु अप्रयुक्तं तथाऽऽन्नातमपि
कविभिर्नाहितम् असमर्थं तदर्थबोधकम् निहतार्थम् अर्थान्तर्प्रतीत्या प्रकृतव्यवधायकम्
अनुचितार्थम् अव्यग्यार्थकम् निरर्थकं पादपूरणमात्रार्थकम् अवाचकम् अनभिधा-
यकम् अश्लीलं ब्रीडानिन्दाऽशुभविषया त्रिधा त्रिप्रकारकम् सन्दिग्धं नानार्थं सन्देह-
विषयभूतम् अप्रतीतं यत्किञ्चिच्छास्त्रपरिभाषितम् ग्राम्यं लोकमात्रप्रयुक्तम् नेयार्थं

अविमृष्टविधेयांशं विरुद्धमतिकृतसमासगतमेव ॥ ५१ ॥

१-श्रतिकटु परुपवर्णरूप दुष्टं यथा—

अनङ्गमङ्गलगृहापाङ्गभङ्गितरङ्गितैः ।

आलिङ्गितः स तन्वङ्गया कार्तार्थ्यं लभते कदा ॥ १४१ ॥

अत्र कार्तार्थ्यमिति ।

२-च्युतसंस्कृति व्याकरणलक्षणहीनं यथा—

एतन्मन्दविपक्तिन्दुकफलश्यामोदरापाण्डर-

प्रान्तं हन्त पुलिन्दसुन्दरकरस्पर्शक्षमं लक्ष्यते ।

तत् पल्लीपतिपुत्रि ! कुञ्जरकुलं कुम्भामयाभ्यर्थना-

दीनं त्वामनुनाथते कुचयुगं पत्रावृतं मा कृथाः ॥ १४२ ॥

अत्रानुनाथते इति सर्पिषो नाथते इत्यादाविवशिष्येव नाथतेरात्मनेपदं विहितम् (आशिषि नाथ इति) अत्र तु याचनमर्थः । तस्मादनुनाथति स्तनयुगमिति पठनीयम् ।

निषिद्धमपि लक्षणया प्रयुक्तम् एते दोषाः केवलपदगताः समासगताश्च क्लिष्टत्वादयस्तु समासगता एव । क्लिष्टं बलाद्व्याख्येयार्थकम् । अविमृष्टविधेयाशम् अविमृष्टः प्राधान्येनानुक्तो गुणीभूतो विधेयांशो यत्र तादृशम् विरुद्धमतिकृत् विरुद्धस्य मतिं विरुद्धां विपरीतां वा मतिं करोतीति तादृशमिति कारिकार्थः । पदशब्देनात्र सुवन्तं तिङन्तं तत्प्रकृतिभूतं प्रातिपदिकादि च गृह्यते । पदानां वाक्यघटकत्वेन प्राथम्यात्प्रथमं तद्दोषलक्षणमिति बोध्यम् ॥ ७२ ॥

क्रमेणोदाहरति—अनङ्गमङ्गलेति । कयोश्चिक्कामिनोः समागमानुधानभिदं कुट्टिन्याः । स मद्वुद्धितो युवा अनङ्गमङ्गलगृहापाङ्गानां कन्दर्पोत्सवमन्दिरायमाणकटाक्षाणां वा भङ्गचः प्रकारास्तासां तरङ्गितैः तरङ्गवदाचरणैः उपलक्षितया तन्वङ्गया आलिङ्गितः सन् कार्तार्थ्यं कृतार्थतां कदा लभते प्राप्स्यति भविष्यति लट् अत्र स्वायत्ते शब्दप्रयोगे निरर्थं प्रयुक्तो दुःश्रवः कार्तार्थ्यमिति शब्दः श्रोतुर्विरक्तिमापादयतीति दुष्टः । यमकार्थं प्रयुक्तस्तु न दुष्ट इति बोध्यम् ॥ १४१ ॥

द्वितीयं पददोषमुदाहरति—एतन्मन्देति । पल्लीपतिपुत्र्याः कुचयुगं दिदृक्षोः कस्य चिद्विदग्धस्योक्तिरियम् । हे पल्लीपतिपुत्रि ! पल्लीशब्दः पिप्पल्यादिङीषन्तः क्षुद्रग्रामवाची तत्स्वामिनः प्रधानशबरस्य पुत्रि ! एतत्पुरोदृश्यमानं त्वत्कुचयुगम् पुलिन्दसुन्दरस्य शबरयूनः करस्पर्शक्षमं हस्तमर्दनयोग्यं यतो लक्ष्यते दृश्यते तत्तस्मात्कारणात् कुञ्जरकुलं हस्ति-मूहं त्वामनुनाथते याचते, किमित्याह—त्वं कुचयुगं पत्रैः पर्णैः आवृतमाच्छन्नं मा कृथाः मा कुरु इति याचने हेतुगर्भं कुञ्जरकुलविशेषणमाह—कुम्भेति । कुम्भयोः कुम्भस्थलयोर्याऽभयस्याभ्यर्थना प्रार्थना तथा दीनं कातरम् । कुचयोः पत्रानावृतत्वे तदासक्तमनसः पुलिन्दसुन्दरस्य अनयोः कतरः कुम्भ इति संशयेन हनने मौढ्यं भविष्यतीति भावः । कीदृशं कुचयुगम् मन्दमीषत् विपक्वं तिन्दुकस्य कालस्कन्धस्य यत्फलं तद्वत् श्याममुदरं मध्यभागो यस्य तथाभूतं च तत् आपाण्डर ईषत्पाण्डरः प्रान्तो यस्य तथाभूतमित्यर्थः । हन्तेति हर्षे । अत्राशिषि नाथ इति वार्तिकेन आशिष्येवात्मनेपदविधानादनुनाथते इति पदं व्याकरणलक्षणविरुद्धं च्युतसंस्कृतिः । शार्दूलविक्रीडितं छन्दः ॥ १४२ ॥

३—अप्रयुक्तन्तथाऽऽम्नातमपि कविभिर्नादृतम् यथा—

यथाऽयं दारुणाचारः सर्वदैव विभाव्यते ।

तथा मन्ये दैवतोऽस्य पिशाचो राक्षसोऽथ वा ॥ १४३ ॥

अत्र दैवतशब्दो दैवतानि पुंसि वा इति पुंस्याम्नातोऽपि न केनचित्प्रयुज्यते ॥

४—असमर्थं यत्तदर्थं पठ्यते न तत्रास्य शक्तिः यथा—

तीर्थान्तरेषु स्नानेन समुपार्जितसत्कृतिः ।

सुरस्रोतस्विनीमेष हन्ति सम्प्रति सादरम् ॥ १४४ ॥

अत्र हन्तीति गमनार्थम् ॥

५—निहतार्थं यदुभयार्थमप्रसिद्धेऽर्थे प्रयुक्तम् । यथा—

यावकसार्द्रपादप्रहारशोणितकचेन दयितेन ।

मुग्धा साध्वसतरला विलोक्य परिचुम्बिता सहसा ॥ १४५ ॥

अत्र शोणितशब्दस्य रुधिरलक्षणेनार्थेनोज्ज्वलीकृतत्वरूपोऽर्थो व्यवधीयते ।

६—अनुचितार्थं यथा—

तपस्विभिर्या सुचिरेण लभ्यते प्रयत्नतः सन्निभिरिध्यते च या ।

तृतीयं पददोषमुदाहरन् अप्रयुक्तपदं व्याचष्टे—अप्रयुक्तमिति । तथा प्रयुज्यमान-
तावच्छेदकरूपेण आम्नातमनुशिष्ट कोशव्याकरणादिसिद्धम् कविभिर्नादृतम् प्रयुक्तम् कवि-
प्रदायनिषिद्धप्रयोगवत् ।

उदाहरति—यथायमिति । यथा यतः अयं पुरुषः दारुणाचारः क्रूरकर्मा सर्वदैव
न तु कदाचित् विभाव्यते दृश्यते तथा ततः अस्य पुरुषस्य दैवत उपात्यः पिशाचः अथ
वा राक्षस इत्यहं मन्ये इत्यर्थः ॥ १४३ ॥

अत्र—“वृन्दारका दैवतानि पुंसि वा देवताः स्त्रियाम् ।” इत्यमरकोशे पुंस्त्रिंशे दैवत-
शब्द आम्नातोऽपि कविभिर्न क्वापि प्रयुक्त इत्यप्रयुक्तत्वं दोषः । यमकादौ तु नायं दोषः ॥

चतुर्थमसमर्थपदं व्याचष्टे—असमर्थमिति । यत्तदर्थं परिपठितमपि प्रकृतस्थले विवक्षि-
तार्थसामर्थ्यरहिततन्तदसमर्थम् यत्किञ्चित्सिद्धकारं विनाऽनुशिष्टार्थबोधकत्वमसमर्थत्वमिति भावः ।

तीर्थेति । एष पुरुषः तीर्थान्तरेषु स्नानेन समुपार्जितसत्कृतिः लब्धसत्फलजनकपुण्यः
सन् संप्रति सुरस्रोतस्विनीं गङ्गां सादरं यथा तथा हन्ति गच्छतीत्यर्थः । अत्र हन हिंसा-
गत्योरिति गमनार्थं परिपठितोपि हन्तिस्तत्प्रत्यायने स्वरूपायोग्य इत्यसमर्थम् ॥ १४४ ॥

पञ्चमं निहतार्थपदं व्याचष्टे—निहतार्थमिति । अविवक्षितप्रसिद्धार्थप्रत्ययव्यवधानेन
विवक्षिताप्रसिद्धार्थबोधकत्वमिति फलितम् ।

यावकेति । यावकस्याल्लक्तकस्य रसेन आर्द्रो यः पादस्तेन यः प्रहारस्ताडनं तेन
शोणिता उज्ज्वलीकृता ईषदारक्तीकृताः कचाः केशा यस्य तादृशेन दयितेन प्रियेण
साध्वसेन रुधिरभ्रमाद्भयेन तरला व्याकुला अत एव मुग्धा मूढा विलोक्य इयं साध्वसवतीति
ज्ञात्वा सहसा तत्क्षणमेव परिचुम्बिता । सति विलम्बे नायिकाया भ्रमोच्छेदसम्भवादिति भावः ॥

अत्र नानार्थकस्य शोणितपदस्य रुधिरे प्रसिद्धिः अप्रसिद्धिस्तुज्ज्वलीकृतत्वरूपे विवक्षितार्थे
इति निहतार्थत्वम् ॥

षष्ठमनुचितार्थमुदाहरति—अनुचितार्थमिति । अनुचितो विवक्षितार्थतिरस्कारकधर्म-
व्यञ्जकोऽर्थो यस्य तदित्यर्थः ।

तपस्विभिरिति । या गतिः तपस्विभिः सुचिरेण चिरकालेन लभ्यते या च सन्निभिः

प्रयान्ति तामाशुगतिं यशस्विनो रणाश्रमेवे पशुतामुपागताः ॥ १४६ ॥

अत्र पशुपदं कातरतामभिव्यनक्तित्यनुचितार्थम् ।

७--निरर्थकं पादपूरणमात्रप्रयोजनं चादिपदम् यथा—

उत्फुल्लकमलकेसरपरागगौरद्युते ! मम हि गौरि ! ।

अभिवाञ्छितं प्रसिद्धयतु भगवति ! युष्मत्प्रसादेन ॥ १४७ ॥

अत्र हिशब्दः ।

८--अवाचकं यथा--

अवन्ध्यकोपस्य विहन्तुरापदां भवन्ति वश्याः स्वयमेव देहिनः ।

अमर्षशून्येन जनस्य जन्तुना न जातहार्देन न विद्विषादरः ॥ १४८ ॥

अत्र जन्तुपदमदातर्यर्थे विवक्षितन्तत्र च नाभिधायकम् ।

यथा वा—

हा धिक् सा किल तामसी शशिमुखी दृष्टा मया यत्र सा

याज्ञिकैः प्रयत्नतः प्रयत्नेन इष्यते कालान्तरभावित्वान्न प्राप्यते तां गतिं रणः संग्राम एवा-
श्रमेधः तत्र पशुतां वध्यतामुपागताः प्राप्ताः अत एव यशस्विनः आशु शीघ्रं यथा स्यात्तथा
प्रयान्ति प्राप्नुवन्ति । वंशस्थवृत्तम् ॥ १४६ ॥

अत्र पशुतामित्यनेन कातरत्वाभिव्यक्त्या वर्णनीयस्य तिरस्कारादनुचितार्थत्वन्तदाह—
अत्रेति ।

सप्तमं निरर्थकपदं व्याचष्टे—निरर्थकमिति । अविवक्षितार्थकं वृत्तन्यूनतापरिहारमात्र-
प्रयोजनकमिति यावत् ।

उत्फुल्लेति । नागानन्दनाटके मलयवत्या गौरीस्तुतिरियम् । उत्फुल्लं विकसितं यत्कमलं
तस्य केसरेषु किजल्लेषु लूनो यः परागो रेणुस्तद्वद् गौरी गौरवर्णा द्युतिः कान्तित्वस्यास्तथा-
भूते भगवति ! सकलैश्वर्यसम्पन्ने हे गौरि ! युष्मत्प्रसादेन ममाभिवाञ्छितमिष्टं प्रसिद्धयति-
त्यर्थः । अत्र द्विपदं निरर्थकमर्थस्याविवक्षितत्वात् ॥ १४७ ॥

अष्टमवाचकपदं व्याचष्टे—अवाचकमिति । विवक्षितधर्मविशिष्टस्य विवक्षितधर्मिणः
क्वापि न वाचकं यत्तदित्यर्थः । एतादृशविशिष्टविरहश्च क्वचिद्धर्मिणि शक्तावपि धर्मिणि शक्ति-
विरहात् क्वचित्प्रकारधर्मिणोरुभयोरपि शक्तिविरहात् । तत्राद्यं द्विधा—अपेक्षितावयवशक्ति, अन-
पेक्षितावयवशक्ति च, तयोराद्यमुदाहरति—

अवन्ध्येति । किराते दुर्योधननिग्रहाय युधिष्ठिरमुद्रोधयन्त्या द्रौपद्या उक्तिः—अवन्ध्यः
सफलः कोपो यस्य तस्य शूरस्य तथा आपदां परकीयदारिद्र्यरूपाणां विहन्तुर्नाशयितुः दातुः
जनस्य स्वयमेव यत्नं विनैव देहिनः शत्रुमित्ररूपा जना वश्या भवन्ति भयलोभाभ्यामाक्रान्त-
त्वाद् अर्थान्तरं न्यस्यति—अमर्षेति । यतः अमर्षशून्येन अशूरेण भवाद्दशेन विद्विषा
शत्रुणापि जनस्य शत्रुरूपस्य दशे भयं न भवति लोके इति शेषः । तथा जातहार्देन जान-
स्नेहेन मित्रेणापि जन्तुना अदात्रा जनस्य मित्रस्य आदरो न भवतीत्यर्थः । वंशस्थं वृत्तम् ॥

अत्र जन्तुपदं विवक्षितेनादातृत्वेन रूपेणावाचकन्तदाह—अत्रेति ।

अनपेक्षितावयवशक्तिमुदाहरति—हा धिगिति । स्तूपे उर्वशी दृष्टवतः पुरुरवस उक्ति-
र्बिक्रमोर्वशीये । निर्वेदातिशयसूचकं हा धिगिति । यत्र रात्रौ साऽनिर्वचनीयरमणीयगुणा
शशमुखी चन्द्रवदना उर्वशी मया दृष्टा सा रात्रिः किल तामसी तमोगुणयुक्ता कल्पितेति

तद्विच्छेदरुजाऽन्धकारितमिदं दग्धं दिनं कल्पितम् ।

किं कुर्मः कुशले सदैव विधुरो घाता न चेत्तत्कथं

तादृग्याभवतीमयो भवति मे नो जीवलोकोऽधुना ॥ १४९ ॥

अत्र दिनमिति प्रकाशमयमित्यर्थेऽवाचकम् ।

यच्चोपसर्गसंसर्गादर्थान्तरगतम् यथा—

जङ्घाकाण्डोरुनालो नखकिरणलसत्केसरालीकरालः

प्रत्यग्रालक्तकाभाप्रसरकिसलयो मञ्जुमञ्जीरभृङ्गः ।

भर्त्तृत्तानुकारे जयति निजतनुस्वच्छलावण्यवापी—

सम्भूताम्भोजशोभां विदधद्भिनवो दण्डपादो भवान्याः ॥ १५० ॥

अत्र दधदित्यर्थे विदधदिति ।

१—त्रिवेति व्रीडाजुगुप्साऽमङ्गलव्यञ्जकत्वाद् यथा—

साधनं सुमहद्यस्य यन्नान्यस्य विलोक्यते ।

लिङ्गविपरिणामेनान्वयः । घात्रेति विभक्तिविपरिणामेन च । तथा तस्या उर्वस्या विच्छेदो वियोगः तद्रूपया रुजा रोयेण अन्धकारितं अन्धकारीकृतम् अत एव दग्धं दुःखत्वान्निधं इद-
मनुभूयमानं कालरूपं वस्तु दिनं प्रकाशमयं कल्पितमित्यनुचितम् विषयाग्राहकस्य प्रकाशमय-
त्वायोगाद्, एवमनुचितकारिणि घातरि किं कुर्मः इति साकूतोक्तिः । घाता कुशले इष्टे सदैव
विधुरः प्रतिकूलः चेद्यदि न विधुरः तत्तदा जावलोको भूलोकः अधुना इदानीं मे मम तादृक्
तन्नायिकादशनजनकयामिनीमयः कथं नो न भवतीत्यर्थः । यत्र सा दृष्टा तद्रात्रिरूपः कथं न
भवतीति भावः । शार्दूलविक्रीडितं छन्दः । अत्र सुखावच्छिन्नकालस्वरूपे दिनत्वे रूढ्या दिन-
पदं शक्तं न पुनः प्रकाशमयत्वे इति धर्मिणि योगमनपेक्ष्यैव तत्पदं प्रयुक्तमित्यवाचकम् ॥ १४९ ॥

द्वितीयोदाहरणन्तु—

जलं जलधरे क्षारमयं वर्षति वारिदः । इदं वृंहितमश्मनां ककुद्धानेष हेषते ॥

अत्र जलधरशब्दस्य जलाधारकत्वे प्रकारे सामर्थ्येऽपि न समुद्रे धमिणि सामर्थ्य-
मित्यवाचकत्वम् ॥

तृतीयभेदरूपमवाचकं. पदन्तुपसर्गसंसर्गादर्थान्तरवाचकम् अन्यथा च, तयोराद्यमुदा-
हरति—जंघेति । भर्तृमहेश्वरस्य नृत्तस्य ताललयाभितस्यानुकारेऽनुकरणदशायां भवान्या
अभिनवः कोमलः दण्डपादः प्रसह्योर्ध्वाकुतः पादो दण्डपादोऽभिधीयत इत्युक्तलक्षणलक्षित
श्चरणो जयति सर्वाङ्गेष्वेव वर्त्तते । कीदृशः ? निजा भवानीसम्बन्धिनी या तनुः सैव
स्वच्छा लावण्यस्य वापी तत्र संभूतं यदम्भोजं तस्य शोभां विदधत् विशेषेण धारयन् ।
अत्र जलस्थानीयं लावण्यम्, एतदेव विशेषणचतुष्टयेनोपपादयति—जंघेति । जङ्घाकाण्ड
एव उरुर्महान् नालो यस्य तादृशः तथा नखानां किरणा एव लसन्तः शोभमानाः केसराः
किञ्जल्कास्तेषां माला पङ्क्तिस्तथा कराळो नतोन्नतः तथा प्रत्यग्रा नूतनो यः अलक्तको
यावकरसस्तस्याभा कान्तिस्तस्याः प्रसराः प्रसरणान्येव किसलयानि नवदलानि यत्र तथाभूतः
एवं मञ्जुमञ्जीरः सुन्दरपादभूषणमेव भृङ्गो यस्य यत्र वा तथाभूतः ।

अत्राम्भोजशोभाया दण्डपादे आरोपान्निदर्शनालङ्कारः । अत्र विधा-घातोर्विधाने शक्ते-
नियमितत्वेन धारणेऽर्थेऽवाचक इत्याह—अत्रेति । स्रग्धरा छन्दः ॥ १५० ॥

नवमं दोषमुदाहरन् त्रिधा शब्दार्थमाह—त्रिवेति । अश्लीलमशोभनम् । “लक्ष्मी-
वॉल्लक्ष्मणः श्रीलः श्रीमान्” इत्यमरात् । व्रीडा लजा । दोषेक्षणादिभिर्गर्हा जुगु-
प्सेति निगद्यते । अमङ्गलं मङ्गलविरोधि ।

साधनमिति । यद् यादृशमन्यस्य न विलोक्यते तादृशं सुमहदतिविपुलं साधनं

तस्य धीशालिनः कोऽन्यः सहेतारालितां भ्रुवम् ॥ १५१ ॥

लीलातामरसाहतोऽन्यवनिनानिःशङ्कदृष्टाधरः

कश्चित्केसरदूषितेक्षण इव व्यामील्य नेत्रे स्थितः ।

मुग्धा कुड्मलिताननेन ददती वायुं स्थिता यत्र सा

भ्रान्त्या धूर्ततयाऽथ वा नतिमृते तेनानिशं चुम्बिता ॥ १५२ ॥

मृदुपवनविभिन्नो मत्प्रियाया विनाशाद् घनरुचिरकलापो निःसपत्नोऽद्य जातः ।

रतिविगलितबन्धे केशपाशे सुकेदयाः सति कुसुमसनाथे कं हरेदेव बहीं ॥ १५३ ॥

एषु साधन-वायु-विनाशशब्दा ब्रीडादिव्यञ्जकाः ।

१०—सन्दिग्धं यथा—

आलिङ्गितस्तत्र भवान् सन्पराये जयश्रिया ।

आशीःपरम्परां बन्धां कर्णे कृत्वा कृपां कुरु ॥ १५४ ॥

अत्र बन्धां किं हठहतमहिलायां किंवा नमस्यामिति सन्देहः ।

सैन्यं यस्य धीशालिनः बुद्धिमत्तः विलोक्यते तस्य राज्ञः अरालितां कोपेन कुटिलीकृतां भ्रुवं कोऽन्यः सहेतेत्यर्थः । अत्र सैन्यार्थकसाधनशब्दस्य पुरुषलिङ्गव्यञ्जनमर्थान्तरम् एवं च सैन्यार्थकं साधनपदं पुरुषलिङ्गरूपाथान्तरोपस्थापकतया ब्रीडादायीत्यश्लीलम् ॥ १५१ ॥

लीलेति । अन्यस्य वनितया निःशङ्कं यथा तथा दष्टोऽधरो यस्य तथाभूतः अत एव लीलातामरसेन क्रीडाकमलेन आहतः क्रीडातिशयात्स्ववनिनया ताडितः कश्चिद्विलासी केसरदूषितेक्षण इव परागपीडितनयन इव नेत्रे व्यामील्य निमील्य स्थितोऽभूत् । ततो मुग्धा तदीयधूर्तत्वानभिज्ञतया मूढा कुड्मलितेन कुड्मलाकारीकृतेन आननेन तत्र नायकनेत्रयोः वायुं फूलारं ददती स्थिताऽभूत्, मुखमारुतेन नेत्रपीडा शाम्यतीति प्रसिद्धिः । अथ तेन नायकेन भ्रान्त्या धूर्ततया वा नति प्रणतिं ऋते विनैव सा मुग्धा अनिशं बहुकालं चुम्बितेत्यर्थः । कोपोऽस्या अपगत इति भ्रान्तिः । कोपानपगमेऽपि एनां चुम्बेयमिति धूर्तता । अत्र वायुशब्दोऽपानवायुस्मारकतया जुगुप्सादायी । शार्दूलविक्रीडितं छन्दः ॥ १५२ ॥

मृदुपवनेति । विक्रमोर्वशीये—पुरूरवस उक्तः । मृदुपवनेन मन्दानिलेन विभिन्नः संयोगध्वंसवान् घनो निचिडः रुचिरः सुन्दरः कलापो मयूरपिच्छं मत्प्रियायाः उर्वश्याः विनाशाद् अदर्शनाद् अद्य प्रियारहिते जगति निःसपत्नः सदृशरहितो जातः सुकेदयाः शोभनकेशायां उर्वस्याः केशपाशे सति एष बहीं मयूरः कं जनं हरेद् अनुरज्जयेन्न कमपि कीदृशे केशपाशे ? रतौ रतिकाले विगलितः विस्खलितः बन्धो ग्रन्थिर्यस्य तथाभूते, तथा कुसुमैः सनाथे युक्ते चन्द्रकसाम्नाय कुसुमसनाथत्वोक्तिः । अत्र विनाशशब्दस्य मरणार्थकतयाऽमङ्गलत्वम् । मालिनी छन्दः । अनुभवसिद्धरसापकर्षकाश्लीलाथोपस्थितिशूषकताबीजम् ॥ १५३ ॥

दशमं सन्दिग्धदोषमाह—सन्दिग्धमिति । तात्पर्यसन्देहविषयीभूतार्थद्वयोपस्थापकत्वं सन्दिग्धत्वम् । संपराये युद्धे जयश्रिया आलिङ्गितः तत्रभवान् पूज्यस्त्वं बन्धां वन्दनीया-माशीःपरंपरामाशीर्वादपङ्क्तिं जितशत्रुप्रयुक्तां कर्णे कृत्वा आकर्ष्य कृपां कुरु ॥ १५४ ॥

अत्र बन्धामिति पदं वन्दीशब्दे सप्तम्यन्तं बन्धाशब्दे द्वितीयान्तम् तथा च हठेन बलात्कारेण इत्यायां स्वपत्नीकृतायां महिलायां सपत्नराजपत्न्यां दयां कुरु इत्यर्थे च सन्देहः ।

११—अप्रतीतं यत्केवले-शास्त्रे प्रसिद्धम् । यथा—

सम्यग्ज्ञानमहाज्योतिर्दलिताशयताजुषः ।

विधीयमानमप्येतन्न भवेत्कर्म बन्धनम् ॥ १५५ ॥

अत्राशयशब्दो वासनापर्यायो योगशास्त्रादावेव प्रयुक्तः ।

१२—ग्राम्यं यत्केवले लोके स्थितम् । यथा—

राकाविभावरीकान्तसंक्रान्तश्रुति ते मुखम् ।

तपनीयशिलाशोभा कटिश्च हरते मनः ॥ १५६ ॥

अत्र कटिरिति ।

१३—नेयार्थम्—

निरूढा लक्षणाः काश्चित्सामर्थ्यादभिधानवत् ।

क्रियन्ते साम्प्रतं काश्चित्काश्चिन्नैव त्वशक्तितः ॥

इति यन्निषिद्धं लाक्षणिकम् । यथा—

शरत्कालसमुल्लासिपूर्णिमाशर्बरीप्रियम् ।

एकादशं दोषमुदाहरन् अप्रतीतपदं व्याचष्टे—अप्रतीतमिति । शब्दानुशासनातिरिक्त-
शास्त्रमात्रप्रसिद्धम् ।

सम्यगिति । सम्यग्ज्ञानं तत्त्वज्ञानं तदेव महज्ज्योतिः सकलाज्ञाननिवारकत्वेन सर्व-
प्रकाशकत्वात् तेन दलितः विनाशितः आशयो मिथ्याज्ञानजनितसंस्कारविशेषो यस्य तस्य
भावस्तत्ता तत्ताजुषस्तत्तासेविनः पुरुषस्य एतद् विहितप्रतिषिद्धमपि कर्म कर्तुं विधीयमान-
मपि हस्तादिना क्रियमाणमपि बन्धनं बन्धजनकं संसारप्रयोजकं न भवेदित्यर्थः । अत्राश-
यशब्दः “क्लेशकर्मविपाकाशयैरपरामृष्टः पुरुषविशेष ईश्वरः” इति सूत्रेण वासनार्यो योग-
शास्त्रे एव प्रसिद्धो नान्यत्रेत्यप्रतीतम् । अत्र च तच्छास्त्रानभिज्ञस्यार्थानुपस्थितिदूषकताबीज-
मिति बोध्यम् ॥

द्वादशं ग्राम्यं व्याचष्टे—ग्राम्यमिति । ग्रामे भवो ग्राम्योऽविदग्धस्तत्प्रयुक्तं ग्राम्यम्
आपामरं सर्वलोकप्रसिद्धम् ।

राकेति । हे प्रिये ! राका पूर्णचन्द्रा पूर्णिमा तत्सम्बन्धी यो विभावर्याः रात्रेः कान्त-
श्चन्द्रस्तस्य संक्रान्ता प्रतिबिम्बिता द्युतिर्यत्र तथाभूतं ते तव मुखं तपनीयस्य स्वर्णस्य
शिलायाः शोभा यत्र तादृशी कटिर्नितम्बश्च मे मनः हरते अनुरज्यतीत्यर्थः । अत्र कटिपदं
ग्राम्यम् ग्राम्यशब्दश्रवणेन वक्तुरवैदग्ध्योन्नयनात् श्रोतुर्वैमुख्यं दूषकताबीजम् ॥ १५६ ॥

त्रयोदशं नेयार्थं व्याचष्टे—नेयार्थमिति । रुढिं प्रयोजनं च विना शक्यसम्बन्धमात्रे-
णाशक्यार्थोपस्थापनं नेयार्थम् ।

अत्र कुमारिलभट्टकृतं तन्त्रवार्तिकं प्रमाणवति—निरूढा इति । अभिधानवत् शक्ति-
मत् सामर्थ्यात् प्रसिद्धेः शब्दस्वभावाद्वा निरूढा अनादिप्रसिद्धाः काश्चिन्नलक्षणा भवन्ति यथा
शुक्लो घट इत्यादौ साम्प्रतमधुना प्रयोजनवशादिति शेषः । काश्चिन्नलक्षणाः क्रियन्ते यथा
गङ्गायां घोष इत्यादौ काश्चित् अशक्तितः प्रत्यायनसामर्थ्याभावात् नैव क्रियन्ते रुढिप्रयोजना-
न्यतराभावादिति शेषः यथा रूपो घट इत्यादाविति वार्तिकार्थः ।

निषिद्धम् रुढिप्रयोजनान्यतराशून्यम् ।

शरदिति । हे तन्वि ! ते मुखं कर्तुं शरत्काले समुल्लासी यः पूर्णिमासम्बन्धी शर्बरी-
प्रियस्तं चपेय प्रसूतकरतलं तस्यातनस्य तत्प्रहारस्यातिथिं पात्रं करोतीत्यर्थः । अत्र चपेय-

करोति ते मुखं तन्नि चपेटापातनातिथिम् ॥ १५७ ॥

अत्र चपेटापातनेन निर्जितत्वं लक्ष्यते ।

अथ समासगतमेव दुष्टमिति सम्बन्धः । अन्यत्केवलं समासगतं च ।

१४—क्लिष्टं यतोऽर्थप्रतिपत्तिर्व्यवहिता यथा—

अत्रिलोचनसम्भूतज्योतिरुद्गमभासिभिः ।

सदृशं शोभतेऽत्यर्थं भूपाल ! तव चेष्टितम् ॥ १५८ ॥

अत्राऽत्रिलोचनसम्भूतस्य चन्द्रस्य ज्योतिरुद्गमेन भासिभिः कुमुदैरित्यर्थः ।

१५—अविमृष्टः प्राधान्येनानिर्दिष्टो विधेयांशो यत्र तद् यथा—

मूर्ध्नामुद्वृत्तकृत्ताविरलगलगलद्रक्तसंसक्तधारा—

धौतेशाङ्घ्रिप्रसादोपनतजयजगज्जातमिथ्यामहिम्नाम् ।

कैलासोल्लासनेच्छाव्यतिकरपिशुनोत्सर्पिर्दोषां दधुराणां

दोष्णां चैषां किमेतत्फलमिह नगरीरक्षणे यत्प्रयासः ॥ १५९ ॥

अत्र मिथ्यामहिमत्वं नानुवाद्यम् अपि तु विधेयम् ।

पातनातिथिपदं मुख्यार्थवाधान्निर्जितत्वे लक्षणाया प्रयुक्तम् तच्च रुढेः प्रयोजनस्य वाऽभावेन नेयार्थम् लक्षणाजन्यबोधे रुढिप्रयोजनान्यतरज्ञानस्य हेतुत्वेन प्रकृते तदभावाद् वृत्त्यभावेनार्थानुपस्थितिर्दूषकतात्रीजम् ॥ १५७ ॥

अथ भवेत्क्लिष्टमिति कारिकांशं व्याचष्टे—अथेति । क्लिष्टादिकं दुष्टं पदं समासगतमेव पदान्तरसाहित्येनैव दोषत्रयसम्भवात् । अन्यत् श्रुतिकट्वादि केवलमसमासगतं समासगतं च ।

तत्र क्लिष्टं व्याचष्टे—क्लिष्टमिति । अर्थप्रतीतौ वलेशवत् आकाङ्क्षादिकाकरणविलम्बेन विलम्बात्स्वार्थबोधजनकम् तदाह—यत इति ।

अत्रीति । हे भूपाल ! तव चेष्टितं चरित्रं यद्यः अत्रेमुनिविशेषस्य लोचनात् सम्भूतं यज्ज्योतिश्चन्द्रस्त्योद्गमेनोदयेन भासिभिर्भासनशालैः कुमुदैः सदृशम् अत्यर्थमतिशयेन शोभत इत्यर्थः । अत्र कुमुदैरित्यस्य व्यवधानेनोपस्थितिस्सत्मादिदं क्लिष्टम् विवक्षितावशिष्टार्थप्रतीतिविलम्बो दूषकतात्रीजम् ॥ १५८ ॥

पञ्चदशमविमृष्टविधेयांशं व्याचष्टे—अविमृष्ट इति । अनिर्दिष्टोऽनुक्तो विधेयांशो विधेयरूपोऽंशो वाक्यार्थस्य भागः उद्देश्यविधेययोः पृथक्पदाम्बामेवोपस्थितिर्नतु समासेनेति यथा यः क्रियावान् स पण्डित इत्यादौ ।

मूर्ध्नेति । गमसेनया लङ्कायां वेष्टितायां रावणस्योक्तिर्हनुमन्नाटके । एषां मदीयानां सम्यग्विद्यमानानां वा मूर्ध्नां मस्तकानां दोष्णां सुजानां च किमेतदेव फलं यदिह अस्मिन्नगरीरक्षणे प्रयासोऽसामर्थ्यमिति निर्वेदः । किमित्यनेन सूचितमनौचित्यं विशेषणैः प्रकटयति—उद्वृत्तेति । उद्वृत्तं निर्मयादं यत्कृतं छेदनं तेनाविरलं सान्द्रं यथा तथा गलात्कण्ठाद् गलन्ती या रक्तस्य संसृक्ता अविच्छिन्ना धारा तथा धौतौ प्रक्षालितौ यौ ईशाङ्घ्रौ महेश्वरचरणौ तत्प्रसादेन उपनतः प्राप्तो यो जयस्तेन जगति जातो मिथ्याभूतो महिमा येषान्तादृशानामिति मूर्धविशेषणम् । कैलासस्योल्लासने उत्थापने च इच्छाया व्यतिकर व्याधिक्यं तस्य पिशुनानां सूचकानाम् तथा उत्सर्पी उत्कथे यो दर्पां गर्वस्तेनोदधुराणाम् समर्थानामिति दोषिशेषणम् । अत्रैवंविधानां मूर्ध्नां दोष्णां चैतत्फलमनुचितमित्यतो महिमा मिथ्येति मिथ्यात्वस्य विधेयत्वं विवक्षितन्तच्च समासे गुणीभूतमित्यविमृष्टविधेयांशत्वं दोषः ॥

यथा वा—

स्रस्तां नितम्बादवरोपयन्ती पुनः पुनः केसरदामकाञ्चीम् ।

न्यासीकृतां स्थानविदा स्मरेण द्वितीयमौर्वीमिव कार्मुकस्य ॥ १६० ॥

अत्र द्वितीयन्वमात्रमुत्प्रेक्ष्यम् मौर्वीं द्वितीयामिति युक्तः पाठः ।

यथा वा—

वपुर्विरूपाक्षमलक्ष्यजन्मता दिगम्बरत्वेन निवेदितं वसु ।

वरेषु यद्बालमृगाक्षि ! मृग्यते तदस्ति किं व्यस्तमपि त्रिलोचने ॥ १६१ ॥

अत्रालक्षिता जनिरिति वाच्यम् ।

यथा वा—

आनन्दसिन्धुरतिचापलशालिचित्तसन्दाननैकसदनं क्षणमप्यमुक्ता ।

या सर्वदैव भवता तदुदन्तचिन्ता तान्ति तनोति तव सम्प्रति धिग् धिगस्मान् ॥

बहुब्रोहोबुदादृत्य समासान्तरे तदुदाहरति—यथा वेति । (स्रस्तामिति ।)

कुमारसम्भवे पार्वत्या वर्णनमिदम् । किम्भूता सा नितम्बात्कटिपश्चाद्भागत् स्रस्तां विगलितां केसरो वकुलस्तस्य दाम माला सैव काञ्ची नितम्बभूषणं तां पुनः पुनः अवरोपयन्ती नितम्बे निवेशयन्ती । अत्रोत्प्रेक्षते स्मरेण कामेन न्यासीकृतां पुनर्ग्रहणाय निक्षेपीकृतां कार्मुकस्य धनुःसम्बन्धिनीं द्वितीयमौर्वीमिवेति । अत्रैव किमिति न्यस्ता नान्यत्रेत्यत आह—स्थानविदेति । स्वान्नभूता पार्वत्यैव स्वीयमौर्वीस्थापनस्थानमिति जानता । उपजातिश्छन्दः । अत्र द्वितीयत्वं मौर्व्यामुत्प्रेक्ष्य विधेयं तच्च कर्मधारयसमासे गुणीभूतमित्यविमृष्टविधेयांशत्वम् ॥ १६० ॥

पुनर्बहुब्रोहोबावेव तद्वितार्थगुणीभूतेऽन्यपदार्थे गुणीभावमुदाहरति—वपुरिति । कुमारसम्भवे बहुवेषधारिणः शिवस्य पार्वतीम्प्रत्युक्तिः । भो बालमृगाक्षि ! वरेषु बोटुषु यद् रूपकुलघनादि समस्तं मृग्यते ।

कन्या वरयते रूपं माता चित्तं पिता श्रुतम् ।

वान्धवाः कुलमिच्छन्ति मिश्रान्नमितरे जनाः ॥

इत्युक्तदिशा कन्यातद्वन्धुभिरन्विष्यते तद् व्यस्तमेकैकमपि त्रिलोचने किमस्ति अपि तु न तथा हि वपुः शरीरं विरूपाणि विषमाणि भीषणानि वा अक्षीणि यस्य तादृशम् अलक्ष्यमज्ञातं जन्म यस्य तस्य भावस्तत्ता अस्ताति शेषः । जन्मैव न ज्ञायते गोत्रं कुलं च दूरापास्तम् वसु धनं दिगम्बरत्वेन नग्नतयैव निवेदितं नास्तीति ज्ञापितम् । अत्र जन्मनि अलक्ष्यत्वं विधेयन्तञ्च गुणीभूतमित्यविमृष्टविधेयांशत्वम्, कथमत्र पठनीयमित्याह—अत्रेति ॥ १६१ ॥

नज्जसमासे तदुदाहरति—आनन्देति । विरक्तनायकम्प्रति नायिकासखीनामुक्तिः । याऽस्मत्सखी भवता सर्वदैव क्षणमपि अमुक्ता त्यक्ता न तदुदन्तचिन्ता तस्या वार्तायाश्चिन्तापि सम्प्रति तव तान्ति ग्लानिं तनोति अतोऽस्मान्धिग् धिग् एवंविधदुःखदर्शित्वादतिशोच्या वयमिति भावः । कथंभूता सखी आनन्दस्य त्वत्प्रमोदस्य सिन्धुः सागरः तथा अतिचापलेन शालते शोभते इत्यतिचापलशालि यत्तव चित्तं तस्य यत् सन्दाननं बन्धनं तस्यैकं केवलं सदनं स्थानं तत्रैव तव चित्तस्य विश्रान्तेरिति भावः । अत्रामुक्तेति नजा निषेधो विधेयः मुक्ता न भवतीत्यर्थात् स च समासे गुणीभूत इत्यविमृष्टविधेयांशत्वं दोषः ॥ १६२ ॥

अत्र न मुक्तेति निषेधो विधेयः ।

यथा—नवजलधरः सन्नद्धोऽयं न हृत्तनिशाचरः

सुरधनुरिदं दूराकृष्टं न तस्य शरासनम् ।

अयमपि पटुधारासारो न बाणपरम्परा

कनकनिकषस्निग्धा विद्युत् प्रिया न ममोर्वशी ॥ १६३ ॥

इत्यत्र, न त्वमुक्ततानुवादेनान्यदत्र किञ्चिद्विहितम् ।

यथा—जुगोपात्मानमत्रस्तो भेजे धर्ममनातुरः ।

अगृध्नुश्चाददे सोऽर्थानसक्तः सुखमन्वभूत् ॥ १६४ ॥

इत्यत्र अत्रस्तत्वाद्यनुवादेनात्मनो गोपनादि ।

१६—विरुद्धमतिकृत्यथा—

सुधाकरकराकारविशारदविचेष्टितः ।

अकार्यमित्रमेकोऽसौ तस्य किं वर्णयामहे ॥ १६५ ॥

अत्र कार्यं विना मित्रमिति विवक्षितम् अकार्यं मित्रमिति तु प्रतीतिः ।

निषेधप्राधान्ये समासाभावं दृष्टान्तयति—यथेति । उर्वशीविरहे पुरुरवसो मेघादौ निशाचरादिभ्रमानन्तरं विशेषदर्शने सति उक्तिरियम् । अयं सन्नद्धः कवची हन्तुमुद्यतो वा नवजलधरो नूतनमेघः हृत्तनिशाचरो न गर्वितराक्षसो न इदं दूराकृष्टं सुरधनुः इन्द्रधनुः तस्य राक्षसस्य शरासनं धनुर्न अयमपि पटुस्तीव्रो धारासारो धारावर्षः बाणपरम्परा न इय-मपि कनकस्य निकषः कषणरेखा तद्वत् स्निग्धा दीप्तिमती विद्युत् तडित् मम प्रिया उर्वशी न । सर्वत्र भवतीति शेषः । अत्र चतुर्षु वाक्येषु गम्यमानभवतिक्रियान्वयिनो नजोऽसामर्थ्यान्न समासः अत एव प्राधान्यान्निषेधस्य विधेयत्वम् । ननु अमुक्तेत्यत्र पर्युदासादमुक्तत्वमनुवाद्य-मेवास्तु जुगोपात्मानमत्रस्त इति वक्ष्यमाणेऽत्रस्तत्ववदित्याद्यस्य निराकरोति—न त्विति । दुरप्यर्थे यद्यनुवादार्थं तर्हि किञ्चिद्विधेयं स्यात् न चात्र तदस्ति अतो नानुवादः ॥ १६३ ॥

विधेयान्तरसत्त्वे त्वनुवाद्यत्वात्पर्युदासो दृष्टो नान्यथेत्याह—यथेति । जुगोपेति । स दिलीपः अत्रस्तः निर्भोकः सन् आत्मानं शरीरं जुगोप अनातुरः अरोगी सन् धर्मं भेजे अगृध्नुः अलुब्धः सन् अर्थान् आददे स्वीकृतवान् असक्तः अनासक्तः सन् सुखमन्वभूत् सुखानुभवं चक्रे । अत्र पर्युदासे गुणीभूतो निषेधोऽनुवाद्यो नतु विधेयस्तदाह—अत्रेति । गोपनादौति विधेयमिति शेषः ॥ १६४ ॥

षोडशं दोषं व्याचष्टे—विरुद्धेति । प्रकृतार्थधीप्रतिबन्धकीभूताप्रकृतार्थधीजनकं विरुद्ध-मतिकृत् इदञ्च पदान्तरसन्निधानेनैव प्रतीयते तेनानुचितार्थाश्लीलनिहतार्थानां व्युदासः । सुधाकरेति । सुधाकरस्य चन्द्रस्य कराकारं निर्मलतया किरणसदृशं विशारदं प्रगल्भं च विचेष्टितं यस्य तादृशः असौ एकः अकार्यमित्रं कार्यं विनैव मित्रं तस्य पुरुषस्य किं वर्ण-यामहे अर्थाद् गुणान् ॥ १६५ ॥

अत्र कार्यस्याभावोऽकार्यमित्यर्थाभावेऽव्ययीभावः ततोऽकार्यं मित्रमिति मयूरव्यंसकादि-त्वात्समासः तथा च कार्यं प्रयोजनं विनैव मित्रमित्यर्थो विवक्षितस्तदाह—अत्रेति । इति तु प्रतीतिरिति । न कार्यमकार्यमिति नञ्समासे नजोऽल्पार्थकत्वे कुकार्ये मित्रमित्यपि प्रतीति-रिति विरुद्धमतिकृत् ॥

यथा वा—

चिरकालपरिप्राप्तलोचनानन्ददायिनः ।

कान्ता कान्तस्य सहसा विदधाति गलग्रहम् ॥ १६६ ॥

अत्र कण्ठग्रहमिति वाच्यम् ।

यथा वा—

न त्रस्तं यदि नाम भूतकरुणासन्तानशान्तात्मन-

स्तेन व्यारुजता धनुर्भगवतो देवाङ्गवानोपतेः ।

तत्पुत्रस्तु मदान्धतारकवधाद्विश्वस्य दत्तोत्सवः

स्कन्दः स्कन्द इव प्रियोऽहमथ वा शिष्यः कथं विस्मृतः ॥ १६७ ॥

अत्र भवानीपतिशब्दो भवान्याः पत्यन्तरे प्रतीतिं करोति ।

यथा वा—

गोरपि यद्वाहनतां प्राप्तवतः सोऽपि गिरिसुतासिंहः ।

सविधे निरहङ्कारः पायाद्वः सोऽन्विकारमणः ॥ १६८ ॥

क्वचित्समाप्ते विरुद्धार्थे निरुद्धस्य पदस्य घटनया संभवतीत्युदाहरति—चिरेति । कान्ता चिरकालेन परिप्राप्तस्य लोचनानन्ददायिनं कान्तस्य गलग्रहं गलस्य कण्ठस्य ग्रहो ग्रहणम् आलिङ्गनं सहसा झटिति विदधाति करोति । अत्रालिङ्गनार्थकतया विविक्षितो गलग्रहशब्दो रोगविशेषे अर्थचन्द्रदाने च निरुद्ध इति रुढियोगमपहरतीति न्यायेन रोगविशेषस्यैव प्रतीत्या विरुद्धमतिकृत् ॥ १६६ ॥

क्वचिद्विवक्षितविशेषपरत्वे पदवैयर्थ्यप्रसङ्गेन अविवक्षितविशेषपरत्वज्ञानात्संभवतीत्याह—यथेति । वीरचरिते कृतधनुर्भङ्गं राममुद्दिश्य परशुरामस्योक्तिः । धनुर्व्याख्याता भङ्गं कृतवता तेन दाशरथिना-देवाद् विजिगीषोरपि भगवतो भवानोपतेः सकाशाद् यत् न त्रस्तं न भीतं तद् नाम युक्तम् । अत्र हेतुगर्भविशेषणं भूतेत्यादि । भूतेषु प्राणिषु करुणासन्तानो दयासमूहस्तेन शान्त आत्मा यस्य तादृशाद् ननु तत्पुत्र एव योत्स्यते । कन्तवेत्याह—तदिति । तस्य भवानीपतेः पुत्रस्तु स्कन्दः जगदात्स्कन्दनसमर्थोऽपि मदेनान्धस्य तारकासुरस्य वधाद् विश्वस्य सर्वलोकस्य दत्त उत्सवो येन तादृशः अतस्तद्विपरीतं कर्तुं नेष्टे इति भावः । ननु तथापि मुनेस्तव किम्प्रयोजनं कश्च सम्बन्धो येन त्वत्तो भयं कार्यमत आह—स्कन्द इवेति । स्कन्द इव तस्य देवस्य यतोऽहं प्रियः अतः कथं विस्मृतः । अनुचितं मम विस्मरणमिति भावः । ननु त्वत्प्रियत्वं नास्माकं विदितन्तप्राह-अथवेति । शिष्यः शिष्यत्वं जगद्विदितमिति भावः । अत्र भवस्य पत्नीत्यर्थे सिद्धो भवानीशब्दो देवदत्तपत्न्या पतिरितिवत्पतिशब्दसमभिव्याहारे भवान्याः पत्यन्तरे प्रतीतिमुपस्थापयति एवं चाराध्याया देव्या एवं प्रतीतिरातङ्काधर्मदायिनीति मतिर्विरुद्धेति दिक् ॥ १६७ ॥

क्वचित्समाप्तैक्येऽपि समस्यमानपदयोर्द्वयार्थकतया भवति । गोरपीति । सः अम्बिकायाः पार्वत्या रमणो वो युष्मान्, पायात्, स कः यस्य वाहनतां प्राप्तवतो गोवृषस्यापि सविधे निकटे सोऽपि अतिक्रुतया प्रसिद्धोऽपि गिरिसुताया वाहनभूतः सिंहः निरहङ्कारः सौम्यो भवतीत्यर्थः । अत्राम्बिकाशब्दस्य ॥ १६८ ॥

“मृडानी चण्डिकाम्बिके” ति कोशाद् गौरीव “अम्बा माते” त्यमरकोशादम्बैवाम्बिकेति व्युत्पत्त्या च माताप्यर्थः एवं रमणपदस्य प्रीतिकर इव चारूपासम्योप्यर्थोऽस्ति तथा चाम्बिका-

अत्राम्बिकारमण इति विरुद्धां धियमुत्पादयति ।
श्रुतिकटु समासगतं यथा—

सा दूरे च सुधासान्द्रतरङ्गितविलोचना ।
बर्हिनिर्हीदनाहोऽयं कालश्च समुपागतः ॥ १६९ ॥

एवमन्यदपि ज्ञेयम् ।

(७४) अपास्य च्युतसंस्कारमसमर्थं निरर्थकम् ।

वाक्येपि दोषाः सन्त्येते पदस्यांशेऽपि केचन ॥ ५५ ॥

केचन न पुनः सर्वे क्रमेणोदाहरणम् ।

सोऽध्यैष्ट वेदांस्त्रिदशानयष्ट पितृनताप्सीत्सममस्तं बन्धून् ।

व्यजेष्ट पडवर्गमरस्तं नीतौ समूलघातं न्यवधीदरींश्च ॥ १७० ॥

स रातु वो दुश्च्यवनो भावुकानां परम्पराम् ।

अनेडमूकताद्यैश्च द्यतु दोषैरसम्मतान् ॥ १७१ ॥

अत्र दुश्च्यवन इन्द्रः अनेडमूको मूकवधिरः ।

सायकसहायबाहोर्मकरध्वजनियमितक्षमाधिपतेः ।

रमणपदस्य गौरीपतिरित्यर्थ इव मातृपतिरित्यर्थोऽपि प्रतीयत इति विरुद्धमतिकृतस्वन्तदाह-
अत्रेति ॥

क्लिष्टादित्रयेषु समासगतत्वनियमात् श्रुतिकटुप्रभृतिष्वनियमोऽप्यनुज्ञातः तत्रासमासगतानि
उदाहृतान्येव इदानीं समासगतेषु श्रुतिकटूदाहरति—सा दूरेति । विरहिणो रामस्योक्तिः ।
सुधाया अमृतस्य सान्द्रतरङ्गाः संजाता ययोस्तथाविधे विलोचने यस्याः सा सीता दूरे
स्थितेति शेषः । अयं बर्हिणां मयूराणां यन्निर्हीदनम् । अव्यक्तशब्दस्तदर्थस्तद्योग्यः कालो
घनसमय एव कालोऽन्तकश्च समुपागतः समागत इत्यर्थः ॥ १६९ ॥

अत्र बर्हिनिर्हीदनाहं इति समासगतं श्रुतिकटु समासे च्युतसंस्कृत्यादि स्वयमूहमित्याह—
एवमिति ॥

उक्तान् पददोषानेव वाक्ये पदैकदेशे चातिदिशति—अपास्येति । च्युतसंस्कारं च्युतसं-
स्कृतित्वम् असमर्थम् असमर्थत्वं निरर्थकं निरर्थकत्वं च अपास्य विहाय एते श्रुतिकटुत्वाद-
यस्त्रयोदश दोषाः वाक्येऽपि भवन्ति के चन दोषाः पदस्यांशे एकदेशेऽपि भवन्तीति
सूत्रार्थः ॥ ५५ ॥

तत्र वाक्यगतं श्रुतिकटुत्वमुदाहरति—सोऽध्यैष्टेति । भट्टिकाव्ये दशरथवर्णनम् ।
स दशरथो वेदान् ऋग्यजुःसामादीन् अध्यैष्ट अधीतवान्, त्रिदशान् देवान् अयष्ट अपू-
जयत्, पितृनताप्सीत् श्राद्धादिभिस्तर्पितवान्, बन्धून् सममस्तं दानमसूतादिभिः सम्मानं
कृतवान्, षड्वर्गं कामादिसमुदायं व्यजेष्ट विजितवान्, नीतौ अरस्तं रमे, अरीन् समूलघातं
न्यवधीत् समूलं हतवानित्यर्थः । अप्राप्तेकपक्षगतत्वेन श्रुतिकटुत्वस्य दोषत्वम् ॥ १७० ॥

वाक्यगतमप्रयुक्तत्वमुदाहरति—स रात्विति । स प्रसिद्धो दुश्च्यवन इन्द्रो वो युष्माकं
भावुकानां कल्याणानां परंपरां सन्तति रातु ददातु च पुनः असम्मतान् शत्रून् अनेडमूक-
ताद्यैर्मूकवधिरत्वाद्यैर्दोषैः करणभूतैः द्यतु खण्डयतु । “अनेडमूक उद्दिष्टं शठे वाक्श्रुति-
वञ्जिते” इति मेदिनी । अत्र दुश्च्यवनशब्दो इन्द्रे अनेडमूकशब्दो मूकवधिरे कोशे पठितोऽपि
कविभिरप्रयुक्तः ॥ १७१ ॥

वाक्यगतं निहतार्थत्वमुदाहरति—सायकेति । हे अवनिप राजन् ! तव श्लोको यशः

अब्जरुचिभास्वरस्ते भातितरामवनिपश्लोकः ॥ १७२ ॥

अत्र सायकादयः शब्दाः खड्गाविधभूचन्द्रयशःपर्यायाः शराद्यर्थतया प्रसिद्धाः
कुविन्दस्त्वं तावत्पटयसि गुणग्राममभितो
यशो गायन्त्येते दिशि दिशि च नग्नास्तव विभो ! ।
शरज्ज्योत्स्नागौरस्फुटविकटसर्वाङ्गसुभगा
तथापि त्वत्कीर्त्तिर्भ्रमति विगताच्छादनमिह ॥ १७३ ॥

अत्र कुविन्दादिशब्दोऽर्थान्तरं प्रतिपादयन् उपश्लोक्यमानस्य तिरस्कारं व्य-
नक्तीत्यनुचितार्थः ।

प्राभ्रभ्राड्विष्णुधामाप्य विषमाश्वः करोत्ययम् ।

निद्रां सहस्रपर्णानां पलायनपरायणम् ॥ १७४ ॥

अत्र प्राभ्रभ्राड्विष्णुधाम-विषमाश्व-निद्रा-पर्ण-शब्दाः प्रकृष्टजलद-गगन-
सप्ताश्व-सङ्कोच-दलानामवाचकाः ।

अब्जस्य चन्द्रस्य रुचिवत् भास्वरो भासनशालः भातितरामतिशयेन शोभते । कोटशस्य ते ?
सायकः खड्गः सहायो यस्य तथाविधो बाहुयस्य तथाभूतस्य तथा मकरो नक्र एव ध्वज-
केतुर्यस्य तेन समुद्रे नियमिता परिच्छिन्ना या क्षमा भूमिस्तस्या अधिपतेः सार्वभौमस्य ॥ १७२ ॥

अत्र सायक-मकरध्वज-क्षमा-अब्ज-श्लोकशब्दानां शर-मदन-क्षान्ति-पद्म-पद्येषु
प्रसिद्धिबाहुल्यात्प्रकृतार्थतिरोधानमिति निहतार्थत्वम् ॥

वाक्यगतमनुचितार्थत्वमुदाहरति-कुविन्द इति । राजानं प्रति कवेरुक्तिः । हे विभो !
कुं पृथिवीं विन्दति लभते इति कुविन्दो भूपतिः त्वं तावद् गुणानां शौर्यादीनां ग्रामं समूहम्
अभितः समन्तात् पटयसि पटुं करोषि ईदृशी विद्या ईदृशन्दानम् अहो शौर्यमिति प्रशंसया निर्म-
ल्लोकरोषांति यावत् च पुनः एते नग्नाः वन्दिनः 'नग्नो वन्दिक्षणयोरिति मेदिनी । दिशि
दिशि तव यशो गायन्ति तथापि एवंविधवैभवे सत्यपि त्वत्कीर्त्तिः इह अस्मिन्ल्लोके विगत-
माच्छादनम् आवरणं यस्यां क्रियायां तद्यथा भवति तथा भ्रमति पर्यटति इति व्याजस्तुतिः
कोटशी शरज्ज्योत्स्नावत् गौराणि अतिनिर्मलानि स्फुटानि प्रकाशमानानि विकटानि विपुलानि
यानि सर्वाङ्गाणि तैः सुभगा मुन्दरीत्यर्थः । व्यङ्ग्यार्थस्तु कुविन्दस्तन्नुवायस्त्वं तावद्गुणग्रामं
तन्नुसमूहम् अभितः सव्यापसव्यतुरीचालनेन पटयसि वस्त्रं करोषि एते नग्ना वस्त्रहीनाः त्वत्तः
पटलाभे सति तव यशो गायन्ति तथापि एवं वस्त्रसमृद्धावपि त्वत्कीर्त्तिरूपा स्त्री इह विगता-
च्छादनं विगतवस्त्रं यथा तथा भ्रमतीति शेषं प्राग्वत् । शिखरिणी छन्दः । अत्र प्राकरणिक-
राजरूपार्थवत् तन्नुवायरूपोऽप्यर्थो व्यञ्जनया गम्यते ततश्चास्य पद्यस्यासंबद्धानां भिषागकृत्वा-
पत्या तद्भयेनोपमायां पर्यवसानम् एवं च वाक्यमहिमलभ्यं तन्नुवायौपम्यं राज्ञोऽनुचित-
मित्यनुचितार्थत्वन्तदाह वृत्तिकारः-अत्रेति । अर्थान्तरं तन्नुवायरूपम् प्रतिपादयन् व्यञ्ज-
नया बोधयन् उपश्लोक्यमानस्य वर्णनीयस्य राज्ञः ॥ १७३ ॥

वाक्यगतमवाचकत्वमुदाहरति-प्राभ्रेति । अयं विषमाश्वः विषमसंख्याका अश्वा यस्य
स सूर्यः अभ्रे आकाशे भ्राजते इति अभ्रभ्राट् जलदः प्रकृष्टोऽभ्रभ्राट् यत्र तादृशमपि विष्णु-
धाम विष्णुपदमाकाशम् आप्य प्राप्य सहस्रं पर्णानि पत्राणि येषान्तेषां कमलानां निद्रां संकोचं
पलायनपरायणां पलायनतत्परं करोति कमलानि विकासयति । अत्र प्राभ्रभ्राडिति प्रकृष्टजलदे
विष्णुधामेति गगने विषमाश्व इति सप्ताश्वे निद्रेति संकोचे सहस्रपर्णेति सहस्रदले प्रकृष्टजल-
दत्वादिना प्रकारेणावाचकानीत्याह-अत्रेति ॥ १७४ ॥

भूपतेरुपसर्पन्ती कम्पना वामलोचना ।

तत्तत्प्रहरणोत्साहवती मोहनमादधौ ॥ १७५ ॥

अत्रोपसर्पण-प्रहरण-मोहनशब्दा ब्रीडादायित्वादश्लोकाः ।

तेऽन्यैर्वान्तं समश्नन्ति परोत्सर्गश्च भुञ्जते ।

इतरार्थग्रहे येषां कवीनां स्यात्प्रवर्तनम् ॥ १७६ ॥

अत्र वान्तोत्सर्गप्रवर्तनशब्दा जुगुप्सादायिनः ।

पितृवसतिमहं ब्रजामि तां सह परिवारजनेन यत्र मे ।

भवति सपदि पावकान्वये हृदयमशेषितशोकशल्यकम् ॥ १७७ ॥

अत्र पितृगृहमित्यादौ विवक्षिते श्मशानादिप्रतीतावमङ्गलार्थकम् ।

सुरालयोल्लासपरः प्राप्तपर्याप्तकम्पनः ।

मार्गणप्रवणो भास्वद् भूतिरेष विलोक्यताम् ॥ १७८ ॥

अत्र किं सुरादिशब्दा देव-सेना-शर-विभूत्यर्थाः किं मदिराद्यर्था इति सन्नेहः ।

त्रिविधेष्वश्लोकेषु ब्रीडामुदाहरति—भूपतेरिति । वामे शत्रून्प्रति विरुद्धे लोचने यस्यास्तादृशी उपसर्पन्ती द्विपदभिमुखं गच्छन्ता भूपतेः कम्पना सेना तत्तत्प्रहरणे तत्तच्छस्त्रादि-प्रक्षेपे उत्साहवती सती मोहनं विपक्षसम्मोहनम् आदधौ चकारेति विवक्षितार्थः । व्यङ्ग्यार्थस्तु उपसर्पन्ती रतोद्यता कम्पना स्वदर्शनेन पुंसः कम्पयुक्तान्कुर्वता वामलोचना सुन्दरनयना नायिका तत्प्रहरणे कामशास्त्रप्रसिद्धे दम्पतिजघनताडने उत्साहवती सती भूपतेर्मोहनं निधुवन-विलासातिशयम् आदधौ कृतवतीति एवं च विवक्षितवाक्यार्थप्रतीतिदशायामर्थान्तरव्यञ्जनेन ब्रीडादायित्वादुपसर्पन्तीत्यादिशब्दा अश्लोका इत्याह—अत्रेति ॥ १७५ ॥

जुगुप्सादायिवाक्यमुदाहरति—तेऽन्यैरिति । येषां कवीनामितरार्थग्रहे अन्यकविनि-बद्धार्थग्रहणे प्रवर्तनं प्रवृत्तिः स्यात् ते कवयः अन्यैर्वान्तं छर्दितं समश्नन्ति भक्षयन्ति तथा परेषामुत्सर्गं पुरीषं भुञ्जत इत्यर्थः । अत्र वान्तोत्सर्गशब्दौ छर्दिपुरीषार्थकतया जुगुप्सां प्रयच्छतः प्रवर्तनशब्दः प्रवृत्त्यर्थकतयोपात्तोऽपि व्यञ्जनया पुरीषत्यागरूपार्थान्तरतया जुगुप्सादायी तदाह—अत्रेति ॥ १७६ ॥

अमङ्गलदायिवाक्यमुदाहरति—पित्रिति । पतिग्रहे प्राप्तशोकायाः कस्याश्चिदुक्तिः अहं परिवारजनेन सह तां पितृवसति जनकग्रहं ब्रजामि गच्छामि यत्र पितृवसतौ मे मम हृदयं पावकान्वये पवित्रत्वकारके वंशे सपदि तत्कालमेव अशेषितमुन्मूलितं शोकरूपं शल्यकं कुत्सितशल्यं यस्मात्तादृशं भवतीति विवक्षितवाक्यार्थः । एतद्बोधकाले व्यञ्जनया तां पितृवसति श्मशानं ब्रजामि यत्र श्मशाने पावकान्वये अग्निसम्बन्धे सति मे हृदयम् अशेषितशोकशल्यकं भस्मरूपं भवतीत्यर्थान्तरव्यञ्जनेन पितृवसति-पावकान्वयशब्दौ अमङ्गलार्थकत्वादश्लोका-वित्याह—अत्रेति ॥ १७७ ॥

वाक्यगतं सन्दिग्धत्वमुदाहरति—सुरेति । सुरालयो देवताग्रहं तत्रोल्लासो हर्षस्तत्परः प्राप्ता पर्याप्ता शत्रुवधक्षमा कम्पना सेना येन तादृशः मार्गणेषु बाणेषु प्रवणो रतो भास्वती शोभमाना भूतिः संपत्तिर्यस्यैवंभूतः एष राजा विलोक्यतामिति विवक्षितार्थः । अथवा सुरा-ल्लयो मदिराग्रहं तत्र य उल्लासस्तत्परः प्राप्तं पर्याप्तमतिशयितं कम्पनं कम्पो येन सः मार्गणे अन्वेषणे याचने वा प्रवणस्तत्परः भास्वती उज्ज्वला भूतिर्भस्म यस्य स एष जनो विलोक्य-तामित्यर्थो विवक्षित इति सन्नेहेन स्तुतिर्निन्दा वेति संशयस्तदाह—अत्रेति ॥ १७८ ॥

तस्याधिमात्रोपायस्य तीव्रसंवेगताजुषः ।

दृढभूमिः प्रियप्राप्तौ यत्नः सफलितः सखे ॥ १७९ ॥

अत्राधिमात्रोपायादयः शब्दाः योगशास्त्रमात्रप्रयुक्तत्वादप्रतीताः ।

ताम्बूलभृतगल्लोऽयं भल्लं जल्पति मानुषः ।

करोति खादनं पानं सदैव तु यथा तथा ॥ १८० ॥

अत्र गल्लादयः शब्दाः ग्राम्याः ।

वस्त्रवैदूर्यचरणैः क्षतसत्त्वरजःपरा ।

निष्कम्पा रचिता नेत्रयुद्धं वेदय साम्प्रतम् ॥ १८१ ॥

अत्राम्बररत्नपादैः क्षततमा अचला भूमिः कृता नेत्रद्वन्द्वं बोधयेति नेयार्थता ।

धम्मिल्लस्य न कस्य प्रेक्ष्य निकामं कुरङ्गशावाक्ष्याः ।

रज्यत्यपूर्वबन्धव्युत्पत्तेर्मानसं शोभा ॥ १८२ ॥

अत्र धम्मिल्लस्य शोभां प्रेक्ष्य कस्य मानसं न रज्यतीति सम्बन्धे क्लिष्टत्वम् ।

न्यक्कारो ह्ययमेव मे यदरयस्तत्राप्यसौ तापसः

वाक्यगतमप्रतीतत्वमुदाहरति—तस्येति । हे सखे ! तीव्रः परमः संवेगो वैराग्यम् उपायाद्द्वान्नैर्ग्रयं वा यस्य तत्तायुक्तस्य अधिमात्रो दृढशानकारी उपायो यमनियमादिर्यस्य तादृशस्य तस्य योगिनः दृढभूमिः दृढसत्कारः स लोकोत्तरो यत्नः निदिध्यासनादिरूपः प्रयत्नः चित्तैकाग्र्यविषयको वा यत्नः प्रियस्य आत्मसाक्षात्कारस्य प्राप्तौ सत्यां फलितः मोक्षरूपफलभाग् जात इत्यर्थः । अत्र अधिमात्र-उपाय-तीव्र-संवेग-भूमिशब्दानां योगशास्त्रमात्रप्रसिद्धत्वेनाप्रतीतत्वन्तदाह-अत्रेति ॥ १७९ ॥

ग्राम्यं वाक्यगतमुदाहरति—ताम्बूलेति । ताम्बूलेन भृतः पूर्णः गल्लुः कपोलो यस्य सः अयं मानुषः सदैव यथा खादनं भक्षणं पानं च करोति तथा तु तथैव भल्लं सम्यक् जल्पति वदतीत्यर्थः । अत्र गल्ल-भल्ल-मानुष-खादन-पानशब्दाः ग्राम्याः । विदग्धैस्तु गण्डादिषु गल्लादयो न प्रयुज्यन्ते किन्तु कपोलादय एवेति भावस्तदाह—अत्रेति ॥ १८० ॥

वाक्यगतं नेयार्थत्वमुदाहरति—वस्त्रेणि । निद्रितां सखीं प्रबोधयन्त्याः कस्याश्चिदुक्तिः हे सखि ! वस्त्रमम्बरम् आकाशन्तस्य वैदूर्यमणिः सूर्यस्तस्य चरणैः पादैः कर्तृभिः क्षतं निरस्तं सत्त्वरजोभ्यां परं तमः अन्धकारो यस्तास्तादृशां निष्कम्पा अचला भूमिः रचिता कृता तस्मात्साम्प्रतम् अधुना नेत्रयुद्धं नेत्रद्वन्द्वं वेदय बोधय उद्घाटयेत्यर्थः । अत्र वस्त्र वैदूर्य-चरण-सत्त्वरजःपरा-निष्कम्पा-युद्धं-वेदयेति पदैः स्ववाच्यवस्त्रादिवाचकत्वसम्बन्धेन यथा-क्रमम् अम्बर-रत्न-पाद-तमः-अचला-द्वन्द्व-बोधयेति पदानि-लक्ष्यन्ते तैश्च क्रमेण आकाशमणि-किरण-अन्धकार-भूमि-युगल-उद्घाटयेत्यर्था उपस्थाप्यन्ते इति लक्षितलक्षणाङ्गीकारे रुद्रिप्रयोजनान्यतराभावाच्चेयार्थत्वन्तदाह—अत्रेति ॥ १८१ ॥

वाक्यगतं क्लिष्टत्वमुदाहरति—धम्मिल्लेति । कुरङ्गशावाक्ष्याः हरिणशावकलोचनायाः अपूर्वस्य बन्धस्य व्युत्पत्तिर्विशिष्टा उत्पत्तिः सम्बन्धो यत्र तादृशस्य धम्मिल्लस्य शोभां प्रेक्ष्य कस्य पुरुषस्य मानसं निकाममतिशयेन न रज्यति दृश्यति अपि तु सर्वस्येत्यर्थः । ‘धम्मिल्लः संयताः कचाः’ इत्यमरः । अत्र व्यवहितान्वयात्क्लिष्टत्वम् अत्र च आसत्तिज्ञानविलम्बादन्वयबोधविलम्बो दूषकतात्रीजन्तदाह—अत्रेति ॥ १८२ ॥

वाक्यगतमविमृश्य विषेयांशत्वमुदाहरति—न्यक्कार इति । रामेण राक्षसक्षये रावण-

सोऽप्यत्रैव निहन्ति राक्षसकुलं जीवत्यहो रावणः ।

धिग धिग् शक्रजितं प्रबोधितवता किं कुम्भकर्णेन वा

स्वर्गग्रामटिकाविलुण्ठनवृथोच्छूनैः किमेभिर्भुजैः ॥ १८३ ॥

अत्रायमेव न्यक्कार इति वाच्यम् उच्छूनत्वमात्रं चानुवाद्यम् न वृथात्व-
विशेषितम् । अत्र च शब्दरचना विपरीता कृतेति वाक्यस्यैव दोषो न वाक्यार्थस्य ।
यथा वा—

अपाङ्गसंसर्गितरङ्गितं दृशोर्ध्रु वोरगलान्तविलासि वेल्लितम् ॥

विसारिरोमाञ्जनकञ्चुकं तनोस्तनोति योऽसौ सुभगे तवागतः ॥ १८४ ॥

अत्र योऽसाविति पदद्वयमनुवाद्यमात्रप्रतीतिकृत् । तथा हि प्रक्रान्तप्रसिद्धाऽ-
नुभूतार्थविषयस्तच्छब्दो यच्छब्दोपादानं नापेक्षते ।

स्य स्वाधिक्षेपोक्तिः । अयमेव मे न्यक्कारः निन्दा यद् अरयः सन्तीति शेषः । अत्र बहुव-
चनेन पूर्वमेकोऽपि नासौदयुनाऽकस्मादेव युगपदेव बहवो जाता इति ध्वन्यते । तत्रापि तेष्वपि
अरिषु मध्ये असौ मानुषो रामः सोऽपि तापसः तपस्वी मुख्य इति शेषः । एतेन भक्ष्यत्वश्च-
स्नानभिज्ञत्वे श्रौत्येते तेन च तपस्विषहस्रभक्षकस्यैकतपस्वी रिपुमुख्य इत्यन्तमेव न्यक्कार इति
भावः । सोऽपि अत्रैव मत्समीपे एव न तु दूरे राक्षसानां कुलमाशालवृद्धाङ्गनं निहन्ति नितरां
मारयति अहो महदाश्चर्यं रावणो जीवति एवंविधपराभवातिशये क्रोधाग्निदग्धोऽपि रावणो
न भस्मीभवतीति भावः । यद्वा जीवतीति काका न जीवतीत्यर्थः । शक्रजितमिन्द्रजितं
धिग्विभिति वीप्सया निन्दातिशयः । प्रबोधितवता उत्थापितेन कुम्भकर्णेन किम् न किञ्चित्फलम्
एवं स्वर्ग एव ग्रामटिकाऽल्पग्रामस्तस्य विलुण्ठनेन ध्वंसनेन वृथोच्छूनैर्वृथापुष्टैः एभि
प्रसिद्धपराक्रमैः विंशतिसंख्याकैर्वा भुजैः किम् भुजद्वयशालिशत्रोरप्यजयान्न किञ्चित्फलमित्यर्थः ।
अत्रानुवाद्यमनुक्तवैव न विषेयमुदीरयेदिति वृद्धवचनेन उद्देश्यविषेययोः पौर्वापर्यप्रयोगनि-
यमेनैव प्रतीतिर्नियमिता तथा चायपद-न्यक्कारपदयोः पौर्वापर्यविपर्ययो दोष इति निर्दुष्टं
पाठमुपदिशति-अत्रेति । वाच्यं वक्तुं योग्यम् प्राप्तातिरिक्तत्वम् अयमित्यननूय अप्राप्तस्य
न्यक्कारत्वस्य विधानात् । प्रसङ्गादस्य पद्यस्यान्त्यपाददोषं दर्शयति-उच्छूनत्वमेति । उच्छून-
त्वमुद्दिश्य-विधीयमानं वृथात्वं समासे गुणीभूतमिति समासगतमविमृष्टविषेयांशत्वं पददोष
एव न वाक्यदोषः । ननु न्यक्कारोऽयमित्यत्रानूद्यविषेयभावानुपपत्तिरर्थयोरेव तथा चार्थस्यै-
वायं दोषो न वाक्यस्येत्याशङ्क्याह-अत्र चेति । रचनायाः शब्दधर्मत्वेन तद्दोषतैवेति
भाव इति दिक् ॥ १८३ ॥

न केवलं विषेयस्योपसर्जनत्वभिन्नक्रमाभ्यामेवायन्दोषः किन्तु विषेयानुपस्थित्यापीत्याश-
येनोदाहरणान्तरं दर्शयति-यथा वेति । नायकागमनोत्सवं निवेदन्यत्याः सख्या उक्तिः-
हे सुभगे सुन्दर ! यस्तव दृशोर्ध्वोरपाङ्गसंसर्गि नेत्रान्तसम्भ्रजं तरङ्गितं वक्रप्रेक्षणपरंपरां
तनोति विस्तारयति तथा तव भ्रुवोः अरालान्ते कुटिलप्रान्तभागे विलासि विलासयुक्तं
वेल्लितं वक्रताधिक्यं नर्तनं वा तनोति तथा तव तनोर्विसारि प्रकाशयोग्यं रोमाञ्जनमेव कञ्चुकं
तनोति असां स नायक आगत इत्यर्थः । वंशस्थं वृत्तम् ॥ १८४ ॥

अत्र यच्छब्दार्थानुवादेन तच्छब्दार्थपरामर्शकतयाऽसावित्यस्य विषेयपरामर्शकत्वमभि-
प्रेतम् तच्च न सम्भवति यच्छब्दसान्निध्येन प्रयुज्यमानस्यादसादेर्यच्छब्दार्थगतप्रसिद्धिबोध-
कतयाऽनुवाद्यकोटिप्रविष्टार्थकत्वाद् एवं च विषेयवाक्यस्यापूर्णतया उद्देश्यविषेयभावानवगम
इत्यविमृष्टविषेयांशत्वन्तदाह-अत्रेति । ननु केवलयोरपि यत्तदोः त्रयोदशान्तात्सापेक्षत्वमे-

क्रमेणोदाहरणम्—

कातर्यं केवला नीतिः शौर्यं श्वापदचेष्टितम् ।

अतः सिद्धिं समेताभ्यामुभाभ्यामन्वियेष सः ॥ १८५ ॥

द्वयं गतं सम्प्रति शोचनीयतां समागमप्रार्थनया कपालिनः ।

कला च सा कान्तिमती कलावतस्त्वमस्य लोकस्य च नेत्रकौमुदी ॥ १८६ ॥

उत्कम्पिनी भयपरिस्खलिनांशुकान्ता ते लोचने प्रतिदिशं विधुरे क्षिपन्ती ।

क्रूरेण दारुणतया सहसैव दग्धा धूमान्धितेन दहनेन न वीक्षिताऽसि ॥ १८७ ॥

यच्छब्दस्तुत्तरवाक्यानुगतत्वेनोपात्तः सामर्थ्यात्पूर्ववाक्यानुगतस्य तच्छब्दस्योपादानं नापेक्षते यथा—

साधु चन्द्रमसि पुष्करैः कृतं मीळितं यद्भिरामताधिके ।

उद्यता जयिनि कामिनीमुखे तेन साहसमनुष्ठितं पुनः ॥ १८८ ॥

प्रागुपात्तस्तु यच्छब्दस्तच्छब्दोपादानं विना साकाक्षः । यथा तत्रैव श्लोके

वानयोरसिद्धम् तथा चानयोरैकतरोपादानेऽपि निराकांक्षाप्रतीतिः स्यादेवेति नायमत्र दोष इत्याशंक्याह—तथा हीति परामृश्यते इत्यन्तेन । प्रक्रान्तः पूर्वप्रतीतिविषयः प्रसिद्धः लोकप्रसिद्धः अनुभूतोऽनुभवविषयो वा अर्थो विषयो यस्य तादृशस्तच्छब्दो यच्छब्दोपादानं नापेक्षते आक्षेपादेव सिद्धिरिति भावः ।

क्रमेणोदाहरति—कातर्यामिति । रघुवंशे दशमे सर्गे राज्ञोऽतिथेर्वर्णनमिदम्, केवला शौर्यरहिता नीतिः सामदानादिरूपा कातर्यं कातरता भीरुत्वरूपा केवलं नीतिरहितं शौर्यं श्वापदादीनां व्याघ्रादिपशूनां चेष्टितं चेष्टितप्रायम् अतो हेतोः स प्रक्रान्तोऽतिथिर्नाम राजा समेताभ्यां संयुक्ताभ्यामुभाभ्यां नीतिशौर्याभ्यां सिद्धिं जयप्राप्तिरूपाम् अन्वियेष गवेषितवानित्यर्थः । अत्र स इति तच्छब्दः प्रक्रान्तार्थकत्वाद्यच्छब्दोपादानं नापेक्षते ॥ १८५ ॥

द्वयमिति । व्याख्यातमेतद् अत्र सा इति तच्छब्दः प्रसिद्धार्थकत्वाच्च यच्छब्दोपादानमपेक्षते ॥ १८६ ॥

अनुभूतार्थकमुदाहरति—उत्कम्पिनीति । रत्नावलीनाटिकायां वासवदत्तां दग्धां सम्भाव्य तामनुध्याय शोचतो वत्सराजस्योक्तिरिति बहवः । हे प्रिये ! उत्कम्पिनी कम्पयुक्ता तथा भयेन परिस्खलितो गलितः अंशुकान्त उत्तरीयवस्त्रप्रान्तो यस्यास्तादृशी तथा ते मदनशोभाविशेषे विधुरे कातरे लोचने प्रतिदिशं दिशि दिशि क्षिपन्ती त्वं क्रूरेण अतिप्रवृद्धेन दारुणतया निष्करुणतया दहनेन अग्निना सहसा अविचार्यैव दग्धा दग्धैव यतो धूमो धूमस्तेनान्धितेन आवृतेन तेन न वीक्षिताऽसि यदि पश्येत्तर्हि न दहेदिति भावः । वसन्ततिलका छन्दः । अत्र ते इति तच्छब्दोऽनुभूतार्थकत्वाच्च यच्छब्दोपादानमपेक्षते ॥ १८७ ॥

एवं तच्छब्दस्य यच्छब्दोपादानानपेक्षत्वं प्रदर्श्य यच्छब्दस्यापि तदर्थयति—यच्छब्दस्त्विति । उत्तरवाक्यगतो यच्छब्दः सर्वत्र तच्छब्दाक्षेपसमर्थ इति तदुपादानं नापेक्षत इति भावः ।

साध्विति । अभिरामतया सौन्दर्येण अधिके चन्द्रमसि उदिते सति पुष्करैः पद्मैः यद् मीळितं युक्कुलितं तत् साधु समीचीनं कृतम् तेन चन्द्रमसा पुनस्तु कामिनीमुखे जयिनि उत्कर्षशालिनि सति उद्यता उदयं प्राप्नुवता साहसम् अविचार्यकारित्वमनुष्ठितं कृतमित्यर्थः । रथोद्धता छन्दः । अत्र यन्मीळितमित्युत्तरवाक्यगतो यच्छब्दः पूर्ववाक्ये तत्साधुकृतमिति तच्छब्दोपादानं नापेक्षते ॥ १८८ ॥

आद्यपादयोर्व्यत्यासे द्वयोरुपादाने तु निराकांक्षत्वं प्रसिद्धम् । अनुपादानेऽपि सामर्थ्यात्कुत्र चिद्द्वयमपि गम्यते यथा—

ये नाम के चिदिह न प्रथयन्त्यवज्ञां जानन्ति ते किमपि तान् प्रति नैष यत्नः । उत्पत्स्यतेऽस्ति मम कोऽपि समानधर्मा कालो ह्ययं निरवधिर्विपुला च पृथ्वी ॥

अत्र य उत्पत्स्यते तं प्रतीति । एवं च तच्छब्दानुपादानेऽत्र साकांक्षत्वम् । न चासाविति तच्छब्दार्थमाह—

असौ मरुचुम्बितचारुकेसरः प्रसन्नताराधिपमण्डलाग्रणीः ।

वियुक्तरामानुरदृष्टिवीक्षितो वसन्तकालो हनुमानिवागतः ॥ १९० ॥

अत्र हि न तच्छब्दार्थप्रतीतिः ।

पूर्ववाक्यगतो यच्छब्दस्तच्छब्दाक्षेपासमर्थतया तदुपादानमपेक्षते इत्याह—प्रागिति । आद्यपादयोः पूर्वार्धपादयोः व्यत्यासे विपर्यासे द्वयोः यत्तच्छब्दयोः प्रसिद्धमिति यदुवाच तन्मिथ्येत्याद्युदाहरणे प्रसिद्धमेवेत्यर्थः । कचिद् द्वयोरनुपादानेऽपि सामर्थ्यात्प्रतीतिरित्याह—अनुपादानेपीति

उभयोरुपादानेऽनुपादाने चैकमेवोदाहरणमाह - ये नामेति । मालतीमाधवे भवभूते-रुक्तिः । ये नाम के चिज्जनाः नोऽस्माकमिह प्रबन्धे अवज्ञामवहेलनां प्रथयन्ति कुर्वन्ति ते किमपि जानन्ति अपि तु किमपि न जानन्ति अतस्तान्प्रति एष प्रकरणारम्भरूपो यत्नः प्रयत्नः न भवति न हि बधिरे गीयते इति न्यायात् । तर्हि कं प्रति यत्न इत्याह—उत्पत्स्यत इति । कालोऽयं निरवधिरनन्त इति हेतोः कोऽप्येकः मम समानधर्मा तुल्यगुणो स उत्पत्स्यते जन्माप्स्यति पृथ्वी विपुला विस्तृतेति हेतोश्च अस्ति विद्यते वा तं प्रति यत्न इति यत्तच्छब्दयोर्विशब्दस्य चाध्याहारेण योजना । अनेन इयता कालेनानुत्पन्नस्य कथमुत्पत्स्यमानत्वं विद्यमानत्वे वा कथमदृश्यत्वमिति शङ्काद्वयं हेतुद्वयेन परिहृतम् । वसन्त-तिलका छन्दः ॥ १८६ ॥

अत्र पूर्वार्धे द्वयोरुपादानान्निराकांक्षत्वम् उत्तरार्धे यः तमिति द्वयोरनुपादानेऽपि सामर्थ्या-दध्याहारेण द्वयोरवगतिस्तदाह—अत्रेति ॥ इत्थं च तनोति योऽसौ सुभगे इत्यत्र पूर्ववाक्यो-पात्तस्य यच्छब्दस्य तच्छब्दसाकांक्षत्वव्यवस्थापनेनाविमुष्टविषेयांशत्वं सिद्धमित्याह—एवं चेति । अत्र तनोति योऽसावित्यत्र न चासाविति असाविति शब्दः तच्छब्द-स्यार्थं नह्याहेत्यर्थः ।

अत्र हेतुमाह—असौ मरुदिति । हनुमन्नाटकीयं पद्यम् । हे प्रिये ! असौ दृश्य-मानचिह्नः वसन्तकालः लङ्कातो हनुमानिवागतः उभयसाधारणानि विशेषणान्याह—मरु-त्पवनो दक्षिणानिलः तेन चुम्बिताः संयुक्ताः चारवः सुन्दराः केसराः बकुलाः नागकेसरा वा यस्मिन्स्तथाभूतः पक्षे मरुता स्वपित्रा चुम्बिता आघ्राताश्चारवः केसराः स्कन्धलोमानि यस्य सः । तथा प्रसन्नः स्वच्छो यस्ताराधिपश्चन्द्रः तस्य मण्डलं बिम्बन्तदैव अग्रणि मुख्यं यस्मि-न्स्तथाभूतः पक्षे प्रसन्नस्तुष्टो यस्ताराधिपः सुग्रीवस्तस्य मण्डले राष्ट्रे अग्रणीः अग्रेसरः तथा वियुक्ता वियोगिन्यो वा रामाः कामिन्यस्तासामातुरया खिन्नया दृष्टया वीक्षितः पक्षे वियुक्तः सीताविरहितो यो रामस्तेनातुरया उत्सुकया दृशा वीक्षित इत्यर्थः । वंशस्थवृत्तम् ॥ १९० ॥

अत्रादःशब्देन प्रत्यक्षत्वोक्तेर्न तच्छब्दार्थस्य परोक्षस्य प्रतीतिस्तदाह—अत्रेति ॥

प्रतीतौ वा—

करवालकरालदोःसहायो युधि योऽसौ विजयार्जुनैकमल्लः ।

यदि भूपतिना स तत्र कार्ये विनियुज्येन ततः कृतं कृतं स्यात् ॥ १९१ ॥

अत्र स इत्यस्यानर्थक्यं स्यात् । अथ—

योऽविकल्पमिदमर्थमण्डलं पश्यतीश ! निखिलं भवद्रूपः ।

आत्मपक्षपरिपूरिते जगत्यस्य नित्यसुखिनः कुतो भयम् ॥ १९२ ॥

इतीदंशब्दवदःशब्दस्तच्छब्दार्थमभिधत्ते इति उच्यते तत्रैव वाक्यान्तरे
उपादानमर्हति न तत्रैव । यच्छब्दस्य हि निकटे स्थितः प्रसिद्धिं परामृशति—
यथा—

यत्तदूर्जितमत्युग्रं क्षात्रं तेजोऽस्य भूपतेः ।

दीव्यताऽक्षैस्तदाऽनेन नूनं तदपि हारितम् ॥ १९३ ॥

अदःशब्दस्य तच्छब्दपर्यायत्वे साधकमाह—प्रतीतौ वेति । अदःशब्दस्य परोक्षरूप-
तच्छब्दार्थकत्वेन प्रतीतौ स इत्यस्यानर्थक्यं स्यादित्यन्वयः ।

करवालेति । योऽसौ प्रसिद्धः कर्णः स भूपतिना दुर्योधनेन यदि तत्र तस्मिन् सेना-
धिपत्ये कार्ये विनियुज्येत ततस्तदा कृतं पाण्डवराज्यत्यागादिकं कृतं सफलं युक्तं वा स्यात् कीदृ-
शः करवालेन खड्गेन करालो भयजनको दोषादुरेव सहायो यस्य सः । तथा युधि विजयनामा
योऽर्जुनः स इव एक एव मल्लः । अथवा विजयः पार्थः अर्जुनः कार्तवीर्यस्तयोर्वैकमल्लः
प्रतीकारसमर्थ इत्यर्थः । मालभारिणी छन्दः । विषमे ससज्जा गुरु अनोजे सभरा यश्च तु
मालभारिणीयमिति लक्षणात् । अत्र स इत्युपादानाददःशब्दस्य तच्छब्दार्थत्वं नास्तीति
तदाह—अत्रेति ॥ १९१ ॥

नन्वत्रानर्थक्याददःशब्दस्य तच्छब्दसमानार्थकत्वाभावेऽपि तनोति योऽसावित्यत्र तच्छ-
ब्दसमानार्थकत्वं स्यादेव नानार्थकत्वाद् इदमादिबद् इदमेतददसां तुल्यार्थकत्वादिति शङ्कते—
अथेति । अभिधत्त इत्यन्तेन । अथ शब्दोऽत्र प्रश्नार्थकः ।

योऽविकल्पमिति । ईश्वरं प्रति अद्वैतदर्शिना भक्त्योक्तिः—हे ईश ! यः पुरुषः इदं
प्रसिद्धं सर्वमर्थमण्डलं जगद्रूपं पदार्थसमूहम् अविकल्पं निःसन्देहं यथा तथा भवद्रूपः त्वत्स्व-
रूपं त्वदभिन्नं पश्यति नित्यसुखिनः प्रकाशमानमित्यानन्दस्य अस्य तस्य आत्मैक्यदर्शिनः
पुरुषस्य आत्मपक्षेण आत्मस्वरूपेण पक्षेण परिपूरिते ध्याते आच्छादिते बाधिते जगति प्रपञ्चे
कुतः कस्माद् भयं न कुतोऽपीत्यर्थः । रथोद्धता छन्दः ॥ १९२ ॥

अत्र यथा अस्येतीदंशब्दस्य शब्दार्थे तथा प्रकृतेऽदःशब्दोपीति शङ्कार्थस्तदाह—इती-
दमिति । दूषयति—उच्यते इति । अत्रैव योऽविकल्पमित्यत्रैव तत्रैव एकस्मिन्वाक्ये एव
तथा च अस्येतिवत् असावित्यस्य वाक्यान्तरे प्रयोगः स्यात् तत्रैवैकवाक्ये यच्छब्देन सह
प्रयोगो न स्यात् सहप्रयोगे किं स्यात्तत्राह—यच्छब्दस्येति । हि यतः निकटे स्थितः तच्छब्द-
इति शेषः । अव्यवहितानन्तरवर्ती समानलिङ्गविभक्तिवचनक एकवाक्योपासत्तच्छब्द-
इत्यर्थः । प्रसिद्धिं प्रसिद्धिमात्रं परामृशति बोधयति एवं चैतादृशस्तच्छब्दोऽपि प्रसिद्धिमात्र-
बोधको न तु विधेयसमर्पकः किं पुनरिदमादिशब्द इति भावः ।

प्रसिद्धौ तच्छब्दप्रयोगमाह—यत्तदिति । वेणीसंहारे युधिष्ठिरं निन्दतो भीमस्य सहदेवं
प्रत्युक्तिः । अस्य भूपतेर्युधिष्ठिरस्य तत् प्रसिद्धं यदूर्जितं उद्भूतम् अत्युग्रं क्षात्रं क्षत्रसम्बन्धि-
तेजः प्रतापरूपम् आसीत् तदा द्यूतप्रसङ्गे अश्वैः पाशकैः दीव्यता क्रीडता अनेन भूपतिना
नूनं तदपि तेजोऽपि हारितं शत्रुभिर्ग्राहितमित्यर्थः । अत्र यच्छब्दानन्तरवर्ती तच्छब्दोऽपि

इत्यत्र तच्छब्दः ॥

ननु कथं—

कल्याणानां त्वमसि महसां भाजनं विश्वमूर्ते !

धुर्यां लक्ष्मीमथ मयि भृशं धेहि देव ! प्रसीद ।

यद्यत्पापं प्रतिजहि जगन्नाथ ! नम्रस्य तन्मे

भद्रं भद्रं वितर भगवन् ! भूयसे मङ्गलाय ॥ १९४ ॥

अत्र यद्यदित्युक्त्या तन्मे इत्युक्तम् । उच्यते यद्यदिति येन केन चिद्रूपेण स्थितं सर्वात्मकं ब्रह्माक्षिप्तम् तथाभूतमेव तच्छब्देन परामृश्यते ।

यथा वा—

किं लोभेन विलङ्घितः स भरतो येनैतदेवं कृतं

मात्रा स्त्रीलघुतां गता किमथ वा मातैव मे मध्यमा ।

मिथ्यैतन्मम चिन्तितं द्वितयमप्यार्यानुजोऽसौ गुरु-

र्भाता तातकलत्रमित्यनुचितं मन्ये विधात्रा कृतम् ॥ १९५ ॥

प्रसिद्धिपरामर्शकः किं पुनरिदमादिरिति एवं च तनोति योसावित्यत्रोक्तदोषो वज्रतेपायित इति सिद्धम् । तदाह—इत्यत्रेति । यद्यत्र तच्छब्दः प्रसिद्धिन्न परामृशेत्तदा द्वितीयं तच्छब्दोपादानं निरर्थकं स्यादिति भावः ॥ १९३ ॥

ननुक्तविषयादन्यत्र यत्तत्पदयोः सांकाङ्क्षत्वं वक्ष्यमाणलक्ष्ये व्यभिचारीत्याशङ्कते—
नन्विति इत्युक्तमित्यन्तेन ।

कल्याणानामिति । मालतीमाधवे सूत्रधारस्योक्तिः हे—विश्वमूर्ते ! सर्वात्मक ! सूर्य ! त्वं कल्याणानां कल्याणकारिणां महसां तेजसा भाजनम् आश्रयः असि अथ नृत्यारम्भे मयि मद्रिषये धुर्यां नृत्यभारक्षमां लक्ष्मीं संपत्तिं भृशमतिशयेन धेहि अर्पय दे देव ! प्रसीद हे जगन्नाथ ! भुवनपते ! नम्रस्य मे यद्यत् ज्ञातमज्ञातं च पापम् आरब्धविरुद्धं तत् प्रतिजहि नाशय भो भगवन् ! भूयसे महत्तमाय मङ्गलाय निःश्रेयसे भद्रं भद्रम् अत्यन्ताभीष्टं वितर देहीत्यर्थः । मन्दाक्रान्ता छन्दः ॥ १९४ ॥

अत्र यद्यदिति यत्पदद्वयमुक्त्वा तन्मे इति तत्पदमेकमेव कथमुक्तं यत्तदोर्भित्यमभिसम्बन्धात् अत्र हि एकेन तत्पदेन एकस्य यत्पदस्य निराकाङ्क्षत्वेऽपि द्वितीयस्य साकाङ्क्षत्वमस्त्येवेत्यविमृष्टविषेयांशत्वमत्र दुर्वारमेवेति शङ्कितुराशयः । समाधत्ते—उच्यते इति । येन केनचिद्रूपेण ज्ञानत्वादिरूपेण सर्वात्मकं सकलं वस्तु पापरूपं तच्छब्देन एकेनैव बुद्धिविषयतावच्छेदकावच्छिन्ने तदादीनां शक्तेर्यत्पदद्वयेन ज्ञानत्वाज्ञानत्वाभ्यां रूपाभ्यां परामृष्टस्य सकलस्य पापस्यैकैव तत्पदेन पापत्वेन रूपेण परामर्शोपपत्तेर्न द्वितीयतत्पदापेक्षा यत्पदार्थस्तत्पदेन परामृश्यते इति नियमादिति भावः ।

इत्थमसमासे सप्रपञ्चं वाक्यगतमविमृष्टविषेयांशत्वमुदाहृत्य समासेऽप्यनेकपदगतत्वेनास्य वाक्यदोषत्वमित्युदाहरति—यथा वेति । रामवनवासे हेतुं चिन्तयतो लक्ष्मणस्योक्तिः । सः विनयादिमत्त्वेन प्रसिद्धो भरतो लोभेन विलङ्घितः आक्रान्तः किं येन भरतेन कर्त्रा कैकेय्या एतद् रामवनवासादि एवं कपटेन कृतमुत्पादितम् अथवा मे मम मध्यमा माता कैकेया एव स्त्रीषु निसर्गसिद्धां लघुतां क्षुद्रतां गता प्राप्ता किमिति वितर्कः । पुनर्विमृश्याह—मिथ्येति । एतन्मम चिन्तितं द्वितयमपि मिथ्या यतः असौ भरतः आर्यस्य श्रेष्ठस्य श्रीरामस्य अनुजः कनिष्ठभ्राता गुरुर्मम ज्येष्ठभ्राता माता च तातस्य पितुः कलत्रं भार्या इति अतो हेतोः विधात्रा विधिना अनुचितं कृतमित्यहमन्ये इत्यर्थः । शार्दूलविक्रीडितं छन्दः ॥ १९५ ॥

अत्रार्थस्येति तातस्येति च वाच्यं न त्वनयोः समासे गुणीभावः कार्यः । एवं समासान्तरेऽप्युदाहार्यम् ।

विरुद्धमतिकृत्वा—

श्रितक्षमा रक्तभुवः शिवालिकितमूर्त्तयः ।

विग्रहक्षपणेनाद्य शेरते ते गतासुखाः ॥ १९६ ॥

अत्र क्षमादिगुणयुक्ताः सुखमासते इति विवक्षिते हता इति विरुद्धा प्रतीतिः ।

पदैकदेशे यथासम्भवं क्रमेणोदाहरणम्—

अलमितिचपलत्वात्स्वप्नमायोपमत्वात्परिणतिविरसत्वात्संगमेनाङ्गनायाः ।

इति यदि शतकृत्वस्तत्त्वमालोचयानस्तदपि न हरिणाक्षीं विस्मरत्यन्तरात्मा ॥

अत्र त्वादिति ।

अत्रानुजे आर्यसम्बन्धस्य कलत्रे च तातसम्बन्धस्योत्कर्षाधायकत्वेन विधित्सितस्य प्राधान्यमुचितन्तः समासे गुणीभूतमित्यविमृष्टविषेयांशत्वन्तदाह—अत्रेति । षष्ठीतत्पुरुषे उदाहृत्य समासान्तरेऽप्येवमेवोक्तमित्याह—एवमिति । यथा बहुव्रीहौ—

यः स्थलीकृतविन्ध्याद्रिराचान्तापरवारिधिः । यश्च तापितवातापिः स मुनिः श्रेयसेऽस्तु वः ॥

अत्र 'येन स्थलीकृतो विन्ध्यो येनाचान्तः पयोनिधिरित्यादिवाच्यः । तृतीयासमासे—

धात्रा स्वहस्तलिखितानि ललाटपट्टे, को वाऽक्षराणि परिमार्जयितुं समर्थः ॥

इत्यत्र स्वहस्तेनेति वाच्यम् । द्वन्द्वे—सीताया ऊर्मिलायाश्च सदृशौ रामलक्ष्मणौ ।

इत्यत्र रामो लक्ष्मणश्चेति वाच्यम् । द्विगौ—ब्रह्मा विष्णुश्च रुद्रश्च त्रिलोकीमधिकुर्वते ।

अत्र त्रीन् लोकानिति वाच्यम् ॥

वाक्यगतं विरुद्धमतिकृत्वमुदाहरति—श्रितेति । सामोपायलब्धसिद्धीनां राशं वर्णनमिदम् । अद्य ते राजानः विग्रहस्य युद्धस्य क्षरणेन त्यागेन सामोपायाभिनिवेशाद्युद्धत्यागेन गतम् असुखं सुखविरुद्धं दुःखं येषां तादृशाः सन्तः शेरते निश्चितान्तःकरणाः सन्तो निद्रां लभन्ते कीदृशाः श्रिता आश्रिता क्षमा क्षान्तिर्यैस्तथाभूताः तथा रक्ताऽनुरक्ता भूः लक्षणया तद्गतनिखिलजना येषु तादृशाः तथा शिवेन कल्याणेन आलङ्किताः सम्बद्धाः मूर्त्तयः शरीराणि येषां तथाभूता इति विवक्षितोऽर्थः । विरुद्धार्थस्तु श्रिता क्षमा भूमिर्यैस्ते भूमिपतिता रक्तस्य रुधिरस्य भुवः स्थानभूताः शिवाभिः क्रोष्टीभिः आलङ्कितमूर्त्तयः विग्रहस्य शरीरस्य क्षपणेन नाशेन गता असवः प्राणाः खानि इन्द्रियाणि च येषान्तथाभूताः शेरते इति प्रतीयते ॥ १९६ ॥

अथ पदस्योऽपि के चनेति सूत्रांशस्योदाहरणं प्रदर्शयन्नाह—पदैकदेश इति ।

अलमिति कस्यांचित्कामिन्यामनुरक्तस्योक्तिः । अतिचपलत्वाद् अस्थिरत्वात् स्वप्नश्चित्तवृत्तिमात्रपरिकल्पितः सृष्टिः माया मन्त्रादिसामर्थ्यादविद्यमानार्थप्रकाशनन्तरयोरुपमत्वात्सदृशत्वात् परिणतौ परिणामे विरसत्वाद् विरहादिदुःखानुबन्धित्वाच्च हेतोः अङ्गनायाः सङ्गमेन अलं प्रयोजनाभाव इति तत्त्वं परमार्थ शतकृत्वोऽनेकवारं यदि यद्यपि आलोचयामो विचारयामस्तदपि तथापि अन्तरात्मा जीवः हरिणाक्षीं न विस्मरतीत्यर्थः । मालिनी छन्दः । अत्र पदैकदेशस्य त्वादित्यस्य श्रुतिकटुत्वं तदेवाह—अत्रेति । एकस्मिन्पदै वर्णद्वयकटुत्वे पददोषत्वम् एकस्य कटुत्वे पदैकदेशदोषत्वमिति विवेकः ॥ १९७ ॥

यथा वा—

तद् गच्छ सिद्ध्यै कुरु देवकार्यमर्थोऽयमर्थान्तरलभ्य एव ।

अपेक्षते प्रत्ययसङ्गलब्धै बीजाङ्कुरः प्रागुदयादिबाम्भः ॥ १९८ ॥

अत्र द्वयै लब्धै इति कटुः ।

यश्चाप्सरोविभ्रममण्डनानां संपादयित्रीं शिखरैर्विभर्ति ।

बलाहकच्छेदविभक्तरागामकालसंध्यामिव धातुमत्ताम् ॥ १९९ ॥

अत्र मत्ताशब्दः क्षीबार्थं निहतार्थः ।

आदावञ्जनपुञ्जलिप्तवपुषां श्वासानिलोज्झासित-

प्रोत्सर्पद्विरहानलेन च ततः सन्तापितानां दृशाम् ।

संप्रत्येव निषेकमश्रुपयसा देवस्य चेतोभुवो

भल्लीनामिव पानकर्म कुरुते कामं कुरङ्गक्षणा ॥ २०० ॥

अत्र दृशामिति बहुवचनं निरर्थकम्, कुरङ्गक्षणाया एकस्या एवोपादानात् ।

नचालसवलितैरित्यादिबद् व्यापारभेदाद्बहुत्वम् व्यापारणामनुपात्तत्वात् । न च

त्वादित्यस्य श्रुतिकटुत्वेऽनुभवविरोध इति विप्रतिपत्ताबुदाहरणान्तरमाह—यथा वेति । कुमारसम्भवे कामं प्रतीन्द्रस्योक्तिः । हे काम ! त्वं तत् तस्मात्कारणात् सिद्ध्यै कार्य-सिद्ध्यर्थं गच्छ किन्तदित्याह—देवकार्यं स्कन्दोत्पत्तिरूपं कुरु यद्यपि अयं स्कन्दोत्पत्तिरूपः अर्थः प्रयोजनम् अर्थान्तरेण शिवयोः सङ्गमरूपकारणान्तरेण लभ्य एव लभ्योऽपि तथापि बीजसा-ध्योऽङ्कुरो बीजाङ्कुरः उदयादुत्पत्तेः प्राक् अम्भो जलमिव अङ्गलब्धै स्वरूपलाभाय प्रत्ययं कारणं त्वाम् अपेक्षत इत्यर्थः । एतद्व्याख्याने टीकाकृतां मतभेदा विस्तारभयान्नोपदर्शिताः उपजातिश्छन्दः । अत्र सिद्ध्यै लब्धै इत्युभयोः पदयोरेकदेशौ दुष्टावित्याह—अत्रेति ॥

पदैकदेशे निहतार्थत्वमुदाहरति—यश्चेति । कुमारसम्भवे हिमालयवर्णनम् ! चकारः किंचेत्यर्थकः । किञ्च यो हिमालयः शिखरैः शृङ्गैः कारणभूतैः धातवः सिन्दूरादयस्तेऽस्य सन्तीति धातुमान् तस्य भावस्तदां विभर्ति घत्ते कीदृशोम् अप्सरसां देवाङ्गनानां विभ्रमाय विलासार्थं यानि मण्डनानि तिलकपत्रादीन्यलङ्करणानि तेषां सम्पादयित्रीम् तथा बलाहकस्य मेघस्य छेदेषु खण्डेषु विभक्तः अवयवभेदेन स्थितो रागो लौहित्यं यस्यास्तथाभूताम् अकाल सन्ध्यामिव अनियतकालप्राप्तसन्ध्यामित्युत्प्रेक्षा । उपजातिश्छन्दः । अत्र पदैकदेशो मत्ता-शब्दः क्षीबार्थं उन्मत्ततायां सुप्रसिद्ध इति क्षीबार्थेन मत्वर्थो निहन्यते तिरोधीयते तदा—अत्रेति ॥ १९९ ॥

पदैकदेशे निरर्थकमाह—आदाविति । भाविविरहेण रदत्याः कस्याश्चिद्वर्णनम्—कुरङ्गीव ईक्षणे यस्याः सा कुक्कुट्यादीनामण्डादिष्विति पुंवद्भावः नायिका यद् दृशां नेत्राणां सम्प्र-त्येव सन्तापनाद्यव्यवहितमेव अश्रुपयसा निषेकमभिषेचनं काममतिशयेन कुरुते तद् चेतो-भुवो देवस्य कामस्य भल्लीनां बाणविशेषाणां पानकर्म इव कुरुते धारातैक्ष्णाय शब्दं पङ्केन लिप्त्वाऽग्नौ सन्ताप्य पयसि निक्षिप्यते इति पानकर्मस्वरूपम् । अत्र लेपतापयोः सम्पादनाय दृशां विशेषणद्वयमाह—आदौ पूर्वम् अञ्जनस्य कज्जलस्य पुञ्जेन समूहेन लिप्तं वपुर्यासां तासाम् ततोऽनन्तरं श्वासानिलेन निःश्वासावतेनोल्लासितः प्रवृद्धः अत एव प्रोत्सर्पन् सम-न्तात्प्रसरन् सर्वाङ्गं व्याप्नुवन् यो विरहजन्माऽनलस्तेन सन्तापितानां चेत्पर्यः । अञ्जनसत्त्वेन भविष्यत्पवाशपतिका नायिकेति सूच्यते । शाङ्खविक्रीडितं छन्दः । अत्र दृशामिति बहुवचनं निरर्थकमुदाह—अत्रेति । ननु दृशोद्वित्वेऽपि व्यापारभेदाद्बहुत्वं दृष्टमत आह—न चेति ।

व्यापारेऽत्र दृक्शब्दो वर्तते अत्रैव कुरुते इत्यात्मनेपदमप्यनर्थकम् प्रधान-
क्रियाफलस्य कर्त्रसम्बन्धे कर्त्रभिप्रायक्रियाफलाभावात् ।

चापाचार्यस्त्रिपुरविजयी कार्तिकेयो विजेयः

शस्त्रव्यस्तः सदनमुद्धिभूरियं हन्तकारः ।

अस्त्येवैतन् किमु कृतवता रेणुकाकण्ठबाधां

बद्धस्पर्धस्तव परशुना लज्जते चन्द्रहासः ॥ २०१ ॥

अत्र विजेय इति कृत्यप्रत्ययः क्तप्रत्ययार्थेऽवाचकः ।

अतिपेलवमतिपरिमितवर्णं लघुतरमुदाहरति शठः ।

परमार्थतः स हृदयं वहति पुनः कालकूटघटितमिव ॥ २०२ ॥

अत्र पेलवशब्दः ।

यः पूयते सुरसरिन्मुखतीर्थसार्थस्नानेन शास्त्रपरिशौलनकीलनेन ।

अलसवलितैः प्रेमाद्रिर्मुहुर्मुकुलीकृतैः क्षणमभिमुखैर्लज्जालोलैर्निमेषपराङ्मुखैः ।

हृदयनिहितं भावाकृतं वमद्भिरिविषणैः कथय सुकृती कोऽयं मुखं त्वयाऽद्य विलोक्यते ॥

इत्यमरकथकतपय इवेत्यर्थः । समाधत्ते—व्यापार इति । तत्र दर्शनरूपव्यापारार्थकै-
क्षणैरितिवदत्र व्यापाराणामनुपादानादित्यर्थः । ननु संपदादिक्विबन्तदृक्शब्द एव व्यापारे
वर्तते एवेत्याह—न चेति । अञ्जनलेपादीनां क्रियायामसम्भवेन विशेषेणान्वयमिष्या दृक्-
शब्दः करणसाधन एव न व्यापारे वर्तते इति भावः । अत्रैव पदान्तरांशोऽपि निरर्थकत्वं
दर्शयति—अत्रैवेति । प्रधानस्य मुख्यस्य क्रियाफलस्य सकलविलासिजनविजयरूपस्य कर्त्तरि
कुरङ्क्षेणारूपे असम्बन्धे अविद्यमानत्वे कर्त्रभोस्तुप्रेक्षितमहोपायनकर्मसाध्यमन्मथसम्बन्धि-
सकलजगद्विजयलक्षणकार्यस्य मृगहृदोऽनभिप्रेतत्वेन तदसम्बद्धत्वेन च कर्तृगामिक्रियाफला-
दात्मनेपदमनुपपन्नम् अत एव निरर्थकम् असाधुत्वन्न कामदेवगतफलस्य तत्सम्बन्धिन्यायिका-
यामारोपमात्रेण दृग्दृष्टेऽपि बहुत्वारोपेण च साधुत्वस्य निरूपयितुं शक्यत्वादित्यास्तां विस्तरेण
॥ २०० ॥

पदैकदेशोऽवाचकत्वमुदाहरति—चापेति । बालरामायणे परशुरामं प्रति रावणस्योक्तिः—
हे परशुराम ! तव चापाचार्यः धनुर्विद्यागुरुः त्रिपुरविजयी महेश्वरः, तथा कार्तिकेयः स्कन्दः
विजेयः विजितः तथा शस्त्रेण बाणेन व्यस्तः स्वस्थानाद् दूरमुत्क्षिप्तः उदधिः समुद्रः तव सदनं
गृहं तथा इयं भूमिः तव हन्तकारः षोडशग्रामरूपाऽतिथिभिक्षा एतैर्विशेषणैर्देवासुरमनुष्य-
जेतेति वदान्य इति च फलितम् । अस्त्येवैतत् सर्वं श्लाघ्यमेतदिति सत्यम् किमु किन्तु रेणु-
कायाः त्वन्मातुः कण्ठबाधां गलकत्तनं कृतवता तव परशुना कुठारेण सह बद्धस्पर्धः चन्द्र-
हासः मन खङ्गः लज्जत इत्यर्थः । अनेन एवंविधनिन्द्यकर्मकारिणा त्वया सह स्पर्धितुमहं
लज्जे इत्युक्तं भवति । मन्दाक्रान्ता लज्जः ॥ २०१ ॥

अत्र यत्प्रत्ययः क्तप्रत्ययार्थे प्रयुक्तोऽवाचकस्तदाह—अत्रेति ।

पदैकदेशं ब्रीडादायिनमश्लीलमुदाहरति—अतीति । मित्रं प्रति आप्तस्योपदेशोक्तिः ।
शठः खलः अतिपेलवमत्यन्तकोमलम् अतिपरिमिता अल्पा वर्णा यत्र तथाभूतं वाक्यं लघु-
तरमतिसुन्दरं यथा स्यात्तथा उदाहरति वदति परमार्थतः तत्त्वतस्तु स शठः कालकूटेन
उत्कटविषेण घटितमिव हृदयं वहति । अत्र पेलेति पेलवशब्दैकदेशो लटभाषायां वृषणरूप-
गुह्याङ्गबोधकतया ब्रीडादायीत्याह—अत्रेति । पेलवशब्दैकदेशः पेलशब्दः । पदैकदेशं जुगुप्साव्य-
ञ्जकमुदाहरति—यः पूयेति । कस्यचिन्महापुरुषस्य प्रशंसनम्, सुरसरिर् गङ्गा तन्मुखानि तत्प-

सौजन्यमान्यजनिरुजितमूर्जितानां सोऽयं दृशोः पतति कस्यचिदेव पुंसः ॥२०३॥
अत्र पूयशब्दः ।

विनयप्रणयैककेतनं सततं योऽभवदङ्ग ! तादृशः ।

कथमद्य स तद्वदोक्ष्यतां तदभिप्रेतपदं समागतः ॥ २०४ ॥

अत्र प्रेतशब्दः ।

कस्मिन्कर्मणि सामर्थ्यमस्य नोत्तपतेतराम् ।

अयं साधुचरस्तस्मादञ्जलिर्वध्यतामिह ॥ २०५ ॥

अत्र किं पूर्वं साधुः उत साधुषु चरतीति सन्देहः ।

किमुच्यतेऽस्य भूपालमौलिमालामहामणेः ।

सुदुर्लभं वचोवाणैस्तेजो यस्य विभाव्यते ॥ २०६ ॥

अत्र वचःशब्देन गी शब्दा लक्ष्यते अत्र खलु न केवलं पूर्वपदम् यावदुत्तर-
पदमपि पर्यायपरिवर्तनं न क्षमते जलध्यादावुत्तरपदमेव वडवानलादौ पूर्वपदमेव ।

भृतीनि यानि तीर्थानि तेषां सार्थः समूहस्तत्र स्नानेन शास्त्राणां वेदान्तादीनां परिशालनेन
अभ्यासेन यत्कीलनं संस्कारदृढकरणं तेन च कर्त्रा यः पूयते पवित्रीक्रियते तथा सौजन्येन
मान्या जनिदत्तस्त्रिरस्य सः । तथा उज्जितानां बलवतामूर्जितं बलं सोऽयं महापुरुषः कस्य
चिदेव अथापुण्यशालिनः पुंसः दृशोः पतति दृग्गोचरो भवति न तु सर्वस्येत्यर्थः । वसन्त-
तिलका छन्दः । अत्र पूयेत्येकदेशो विकृतरुधिररूपपूयव्यञ्जकतया जुगुप्सादायीत्याह—
अत्रेति ॥ २०२—२०३ ॥

अमङ्गलव्यञ्जकं पदैकदेशमुदाहरति—विनयेति । कस्य चित्पूर्ववृत्तमैत्रीकस्य पुरुषस्य
सखायं प्रति वृत्तान्तकथनम् । हे अङ्ग ! भोः ! अद्य तस्य नीचस्य अभिप्रेतं अभिलषितं
यत्पदं नीचपदं तत्समागतः उपगतोऽपि स तद्वत् नीचपुरुषवत् कथमीक्ष्यतां दृश्यतां यः सततं
विनयो नम्रता प्रणयः प्रीतिस्तयोरेक केतनं मुख्यं स्थानं यस्तादृशः अनिर्वचनीयगुणवान्
अभवदित्यर्थः । अत्र प्रेतशब्दो मृतयोश्चकतयाऽमङ्गलव्यञ्जकः ॥ २०४ ॥

पदैकदेशे सन्दिग्धत्वमुदाहरति—कस्मिन्निति ! अस्य पुरुषस्य सामर्थ्यं शक्तिः कस्मि-
न्कर्मणि न प्रकाशते अयं पुरुषः साधुचरः साधुषु चरतीति भूतपूर्वः साधुर्वा तस्मादिह
अस्मिन्पुरुषे अञ्जलिर्वध्यतामित्यर्थः । अत्रैकदेशश्चरशब्दः कुरुचर इतिवत् टप्रत्ययान्त उत
आद्यो भूतपूर्व आद्यचर इतिवत् चरट्प्रत्ययान्त इति प्रकरणाद्यभावाद्रक्तृतात्पर्यसन्देहस्त-
दाह—अत्रेति ॥ २०५ ॥

पदैकदेशे नेयार्थकमुदाहरति—किम्विति । भूपालानां या मौलिमाला किरीटसमूहस्तत्र
महामणेः मेरुस्थानीयमणेः अस्य राज्ञः किमुच्यते किं वर्ण्यते न किमपि वर्णयितुं शक्यम् यस्य
तेजः वचोवाणैः गीर्वाणैः देवैरपि सुदुर्लभं सुतरां दुर्लभमिति विभाव्यते ज्ञायत इत्यर्थः ।
अत्र स्ववाच्यवाचकत्वसम्बन्धेन वचःशब्देन गीःशब्दो लक्ष्यते न चात्र लक्षणायां रूढिः प्रयो-
जनं वेति नेयार्थत्वन्तदाह—अत्रेति । अस्य शब्ददोषत्वं प्रतिपादयति—अत्रेति न क्षमते
इत्यन्तेन । अत्र गीर्वाणशब्दे पूर्वपदं गीरूपं यावत् किन्तु उत्तरपदमपि वाणपदमपि गीःशर-
शब्देनापि देवताया अप्रतीतेः कुत्र तर्हि उत्तरपदमेव कुत्र वा पूर्वपदमेव पर्यायपरिवर्तनं न
क्षमते तदाह—जलध्यादाविति । जलधर—जलपातादिशब्देन पयोध्यप्रतीतेः । अश्वान-
लेल्यादिना वडवानेरप्रतीतेः वचोवाणशब्दे कवेर्लक्षणायां तात्पर्यान्नावाचकत्वम् ॥ २०६ ॥

यद्यप्यसमर्थस्यैवाप्रयुक्तादयः के चन भेदाः तथाप्यन्यैरालङ्कारिकैर्विभागेन प्रदर्शिता इति भेदप्रदर्शनेनोदाहर्त्तव्या इति च विमज्ज्योक्ताः ।

(७५) प्रतिकूलवर्णमुपहतलुप्तविसर्गं विमन्धि हतवृत्तम् ।

न्यूनाधिककथितपदं पतत्प्रकर्षं समाप्तपुनरात्तम् ॥ ५३ ॥

अर्धान्तरैकवाचक्रमभवन्नतयोगमनभिहितवाच्यम् ।

अपदस्थपदसमासं संकीर्णं गर्भितं प्रसिद्धिहतम् ॥ ५४ ॥

भग्नप्रक्रमसमक्रमसमतपरार्थं च वाक्यमेव तथा ।

रसानुगुणत्वं वर्णानां वक्ष्यते तद्विपरीतं प्रतिकूलवर्णम् ।

यथा शृङ्गारे—

अकुण्ठोत्कण्ठया पूर्णमाकण्ठं कलकण्ठ ! माम् ।

कम्बुकण्ठ्याः क्षणं कण्ठे कुरु कण्ठार्त्तिमुद्धर ॥ २०७ ॥

रौद्रे यथा—

देशः सोऽयमरातिशोणितजलैर्यस्मिन्हृदाः पूरिताः

क्षत्रादेव तथाविधः परिभवस्तातस्य केशग्रहः ।

तान्येवाहितहेतिघस्मरगुरुण्यस्त्राणि भास्वन्ति मे

ननु यत्र यस्याप्रयोगस्तत्र तस्याबोधकत्वमिति अप्रयुक्तावाचकनहतार्थादयोऽप्यसमर्थ-
भेदा एव एवं विरुद्धमतिक्रुदपि शक्यान्तरबोधकमिति तदप्यसमर्थम् एवेति कथममी दोषाः
पृथगुक्ता इत्याह—यद्यपीति । प्राचीनालङ्कारिकमार्गानुसारेण शिष्याणां प्रभेददर्शनद्वारा
उदाहरणज्ञापनानुरोधेन च एवं कृतमित्याशयेन सिद्धान्तयति—तथापीति ।

अथ वाक्यमात्रगामिदोषाणां लक्षणमाह—प्रतिकूलचेत्यादि । क्रमेण दोषस्वरूपप्रदर्शनद्वारा
उदाहरणप्रदर्शनम् । तद्विपरीतमिति आस्वादोद्बोधप्रतिबन्धकम् प्रतिकूलवर्णम् प्रतिकूल-
विवक्षितरसादेरननुगुणा आस्वादोद्बोधप्रतिबन्धका वर्णा यत्र वाक्ये तत् । श्रुतिकटौ तु परस्पर-
वर्णमात्रं दुष्टम् इह तु सुहृद्वारा अपि वर्णा रौद्रादौ दुष्यन्तीति ततोऽस्य भेदः ॥

शृङ्गारे उदाहरति—अकुण्ठेति । नायिकासमागमोत्सुकस्य कस्यचिदुक्तिः । हे कल-
कण्ठ ! मधुरस्वरे ! त्वं मा कम्बुः शलः स इव कण्ठो ग्रीवा यस्यास्तस्या नायिकायाः कण्ठे
क्षणं क्षणमात्रं कुरु तदालिगनशालिनं कुर्विति भावः । कण्ठस्यार्त्तिं तदालिगनौत्सुक्यरूपां
कण्ठपीडाम् उद्धर अपहर । कीदृशं मां अकुण्ठा अप्रतिहता उत्कण्ठा औत्सुक्यं तथा आकण्ठं
कण्ठपर्यन्तं पूर्णं व्याप्तमित्यर्थः । अत्र शृङ्गाररसानुगुणन कौमल्यवर्णनोच्चारणे कर्त्तव्ये तद्वि-
परीतकारोच्चारणात्प्रतिकूलवर्णत्वं वाक्यदोषः ॥ २०७ ॥

रौद्ररसे उदाहरति—देश इति । वर्णासंहारे क्रुद्धस्यास्वस्थाम्नः कर्णं प्रत्युक्तिः । यस्मि-
न्देसो अगतीनां शोणितान्येव जलानि तैः हृदाः पंचहृदाः परशुरामेण पूरिताः सोऽयं कुरु-
क्षेत्ररूपो देशः क्षत्रात् क्षत्रियादेव कार्त्तवीर्यात् घृष्टद्युम्नाच्च तातस्य पितुः जमदग्नेर्द्रोणाचार्यस्य
च तथाविधः तुल्य एव केशग्रहः केशाकर्षणरूपः परिभवोऽनादरः परशुरामतातस्य जमद-
ग्नेरपि कार्त्तवीर्यार्जुनेन केशग्रहणं कृतं मत्तातस्य द्रोणस्यापि घृष्टद्युम्नेन केशान् गृहीत्वा
शिरश्छिन्नमिति भावः । अहितानां या हेतयोऽस्त्राणि तेषां घस्मराणि भक्षकाणि अत एव
गुरुणि श्रेष्ठानि भास्वन्ति भास्वराणि मे मम अस्त्राणि ब्रह्मास्त्रादीनि तान्येव यानि मत्तातेन

यद्रामेण कृतं तदेव कुरुते द्रोणात्मजः कोपनः ॥ २०८ ॥

अत्र हि विकटवर्णत्वं दीर्घसमासत्वं चोचितम् ।

यथा—

प्रागप्राप्तनिशुम्भशाम्भवधनुर्द्वैधाविधाविर्भव-

त्क्रोधप्रैरितभीमभार्गवभुजस्तम्भापविद्धः क्षणात् ।

उज्ज्वालः परशुर्भवत्वशिथिलस्त्वत्कण्ठपीठातिथि-

र्येनानेन जगत्सु खण्डपरशुर्देवो हरः ख्याप्यते ॥ २०९ ॥

यत्र तु न क्रोधस्तत्र चतुर्थपादाभिधाने तथैव शब्दप्रयोगः ॥

उपहत उत्वं प्राप्नो लुप्तो वा विसर्गो यत्र तत् यथा—

धीरो विनीतो निपुणो वराकारो नृपोऽत्र सः ।

यस्य भृत्या बलोत्सिक्ता भक्ता बुद्धिप्रभाविताः ॥ २१० ॥

परशुरामात्प्राप्तानि अतः क्रोधनः क्रोधशीलो द्रोणात्मजो मद्रूपो जनो यद् रामेण परशुरामेण कृतं क्षत्रक्षयरूपं पितृवैरनिर्यातनं तदेव कुरुते इत्यर्थः । शार्दूलविक्रीडितं छन्दः । अत्र रौद्रे रसे विकटवर्णत्वस्य दीर्घसमासत्वस्य चानुगुणत्वेन तत्प्रतिकूला मृदवो वर्णाः ॥ २०८ ॥

विकटवर्णत्वस्य दीर्घसमासत्वस्य च रौद्रे दर्शयति—यथेति । वीरचरितनाटके कृत-धनुर्भङ्गं रामं प्रति जामदग्नेरुक्तिः । रे रे क्षत्रियाभक्त ! स परशुर्मम कुठारः क्षणात्क्षणमात्रेण त्वत्कण्ठरूपे पीठे आसने अतिथिस्तत्सदृशो भवतु येनानेन परशुना देवो हरो जगत्सु लोकेषु खण्डपरशुरिति ख्याप्यते हरेणार्धांकृतः परशुः स्वशिष्याय परशुरामाय दत्त इति प्रसिद्धिः क्रियते अतो यद्धनुस्त्वया खण्डितं तत्परशुना त्वमपि खण्डिष्यसे इति ध्वनिः । कथंभूतः परशुः प्राक् पूर्वमप्राप्तो निशुम्भो नमनं भंगो वा येन तथाभूतं यच्छाम्भवं शम्भु-सम्बन्धि धनुः तस्य वा द्वेधा विधा द्वैर्धाकरणं तेनाविर्भवत्प्रकटो यः क्रोधस्तेन प्रेरितो भीमो भयङ्करो यः भार्गवस्य मम भुजो बाहुः स एव पुष्टदीर्घत्वात् स्तम्भस्तेनापविद्धः क्षिप्तः अत एव अशिथिलो वेगवन्तरः तथा उज्ज्वल उद्गतदीप्तिरित्यर्थः । अत्र परशोरवारणीयत्वद्यौ-तनायातिथित्वोक्तिः । शार्दूलविक्रीडितं छन्दः । अत्र रौद्ररसप्राधान्यात्तदुचितो विकटवर्ण-दीर्घसमासयोः पादत्रये विन्यासः ॥ २०९ ॥

ननु चतुर्थपादे दीर्घसमासविकटवर्णयोर्भावात्साध्यविकलोऽयं दृष्टान्तोऽत आह—यत्र-त्विति । तत्रेत्यस्यैवार्थमाह—चतुर्थपादाभिधाने इति तुरीयचरणकथने तथैव शिथिल एव । चतुर्थपादे गुरुस्मरणेन तद्विषयकभावोद्रेकात्तदौचित्येन मसृणवर्णादिविन्यास इति भावः ॥

अथोपहतविसर्गत्वं लुप्तविसर्गत्वं च दोषद्वयमेकेनैव वाक्येन विवृणोति—उपहत इति । अत्रैकवचनं जाल्यमिप्रायकं तथा च उपहता उत्वं प्राप्ता लुप्ता वा विसर्गा यस्मिन्वाक्ये तदि-त्यर्थः । उक्तदोषद्वयं चैकयैव श्लोकस्यार्धद्वयेनोदाहरति—धीर इति । सर्वं विशेषणं साव-धारणमिति न्यायेन स एव नृपो धीरः पण्डितो विनीतः सुशिक्षितः निपुणः प्रवीणः परः श्रेष्ठ आकारः आकृतिरित्यस्य स सुन्दराकृतिः यस्य नृपस्य भृत्याः सेवका बलेनोत्सिक्ताः अहंकृताः बुद्धिप्रभाविताः बुद्धिजनितसामर्थ्ययुता भक्ताः सेवानिरता इत्यर्थः । अत्र पूर्वार्धे उपहत-विसर्गत्वम् उत्तरार्धे विसर्गस्यादर्शनात्लुप्तविसर्गत्वम् आम्भ्यां बन्धशैथिल्येन सहृदयोद्वेगो दूषकताबीजमिति सहृदयानुभवः । एवं विसर्गबहुत्वमपि दोषः । यथा—‘स्मरः खरः खलः कायः कृशतरः सखि’ इत्यादौ । यमके तु चमत्कारातिशयाच्चायं दोषः । यथा—पिकोऽपि कोऽपि कोपिको वियोगिनीरभर्त्सयदि’ त्यादाविति दिक् ॥ २१० ॥

विसन्धि सन्धेर्वैरूप्यम्, विश्लेषोऽश्लीलत्वं कष्टत्वं च । तत्रार्थं यथा—
राजन् ! विभान्ति भवतश्चरितानि तानि इन्दोर्द्युतिं दधति यानि रसातलेऽन्तः ।
धीदोर्वले अतिसते उचितानुवृत्ती आतन्वती विजयसम्पदमेत्य भातः ॥ २११ ॥

यथा वा—

तत उदित उदारहारहारिद्युतिरुच्चैरुदयाचलादिवेन्दुः ।

निजवंश उदात्तकान्तकान्तिर्वत मुक्तामणिवच्चकास्त्यनर्घः ॥ २१२ ॥

संहितां न करोमीति स्वेच्छया सकृदपि दोषः । प्रगृह्यादिहेतुकत्वे न्वसकृत् ।
वेगादुड्डीय गगने चलण्डामरचेष्टितः । अयमुत्तपते पत्नी ततोऽत्रैव रुचिकुरु ॥ २१३ ॥
अत्र सन्धावश्लीलता ।

विसन्धिपदं विवृणोति—विसम्धीति । वैरूप्यं त्रिधा भवतीत्याह—विदलेप इति ।
विश्लेषः सन्ध्यभावः अश्लीलत्वं प्रागुक्तमेव कष्टत्वं श्रुतिकदृष्टं एषु च विश्लेषो द्विविधः
ऐच्छिकः आनुशासनिकश्चेति आनुशासनिकोऽपि प्रगृह्यहेतुकः प्राप्तसंहिताकार्याभावः असिद्धि-
हेतुकश्चेति द्विविध इति त्रिविधोऽयं विश्लेषः । तत्रैच्छिकः प्रगृह्यहेतुकानुशासनिकश्चेति
द्विविधमुदाहरति—राजन्निति । हे राजन् ! भक्तस्तव तानि चरितानि चरित्राणि विभान्ति
शोभन्ते यानि रसातले पाताले अन्तर्मध्ये गम्भीरप्रदेशे वा इन्दोर्द्युतिं दधति धारयन्ति
इन्दुवत्प्रकाशमानानि सन्ति एवं भवतः धर्मांत्यनुसारिणी बुद्धिः दोर्वलं बाहुबलं ते उभे
विजयस्य संपदं संपत्तिमेव प्राप्य भातः शोभेते । कथंभूते अतिसते अत्यन्तविस्तृते तथा
उचितयोः अवसरयोः अनुवृत्ती अनुसरणे आतन्वती कुर्वाणे इत्यर्थः । अत्र पूर्वार्धे तानि
इन्दोरित्यत्र वाक्ये तु सा विवक्षासपेक्षत इतिवचनादैच्छिकः । उत्तरार्धे तु “इदूदेद्विवचनं
प्रगृह्यामि” त्यनुशासनबलादानुशासनिकः संहिताकार्याभावः अनयोरैच्छिकः सकृदपि दोषः
द्वितीयस्तु असकृदेवेति बोध्यः यथा प्रकृते । छेदादिना विच्छिद्य पाठे नैच्छिकस्य दुष्टत्वम्
यथा एका एका शिरोरुहेत्यत्रेति केचित् । वसन्ततिलका छन्दः ॥ २११ ॥

असिद्धिहेतुकमानुशासनिकान्तदुदाहरति—तत उदित इति । पतिवत्प्रति संख्या
उक्तिः । उच्चैरुदयात् उदयाचलादुदित उदयं प्राप्तः इन्दुरिव उच्चैरुदयात् ततः पूर्वांक-
वंशाद् उदित उत्पन्न उदारो महान् हारो मुक्तादाम तेन हारिणी मनोहारिणी द्युतिः कान्ति-
र्यस्य सः । अयं राजा निजवंशे मुक्तामणिवत् मौक्तिकमणिरिव चकास्ति दीप्यते ।

गजेन्द्रजीमूतवराहशंखमस्त्यादिशुक्ल्युद्धवेषुजानि ।

मुक्ताफलानि प्रथितानि लोके तेषान्तु शुक्ल्युद्धवेषुभूय भूरि ॥

इति प्रसिद्धया मुक्तामणिरपि स्ववंशे वेणो चकास्ति । पुनः कीदृशः उदात्ता उदग्रा कान्ता
मनोहरा कान्तिः शोभा यस्य सः तथाऽनर्घः श्रेष्ठोऽमूल्यश्चेत्यर्थः । बतेति हर्षं विस्मये वा ।

भिन्नचिह्नचतुष्पादं विषमं परिकीर्तितम् ।

इति लक्षणात् । विषमं छन्दः । अत्र तत इत्यादिषु “लोपः शाकल्यस्ये”ति विहितलो-
पस्य आदगुण इति गुणप्रत्यसिद्धत्वविधानादसिद्धहेतुक आनुशासनिको विश्लेषः । अत्रापि
बन्धशैथिल्यमेव दूषकतात्रीजम् । उक्तोदाहरणत्रये दोषविवेकमाह—संहितामिति ॥ २१२ ॥

अश्लीलत्वमुदाहरति—वेगादिति । नायकाधिष्ठितं संकेतस्थानं बोधयन्त्या दूत्या
उक्तिः । हे सखि ! अयं पत्नी पक्षी वेगाद् उड्डीय गगने चलन् गच्छन् उत्तपते ततस्तस्मात्
अत्रैव प्रदेशे रुचिं प्रीतिम् अवस्थिति कुरु कीदृशः डामरमुद्धतं चेष्टितं चेष्टा यस्य तादृश
इत्यर्थः । अत्र सन्धौ लंडाचिह्नशृङ्गश्यां कश्मीरदेशप्रसिद्धशिङ्गन-योन्यन्तर्गतांकुगर्भयोरभि-
धानात् जुगुप्साव्रीडाव्यञ्जकत्वेना अश्लीलः सन्धिरिति बोध्यम् ॥ २१३ ॥

उर्व्यसावत्र तर्वाली सर्वन्ते चार्धवस्थितिः ।

नात्रजु युज्यते गन्तुं शिरो नमय तन्मनाक् ॥ २१४ ॥

हत् लक्षणाऽनुसरणेऽप्यश्रव्यम्, अप्राप्तगुरुभावान्तलधु, रसाननुगुणं च वृत्तं यत्र तत् हतवृत्तम् । क्रमेणोदाहरणम्—

अमृतममृतं कः सन्देहो मधून्यपि नान्यथा

मधुरमधिकं चूतस्यापि प्रसन्नरसं फलम् ।

सकृदपि पुनर्मध्यस्थः सन् रसान्तरविज्जनो

वदतु यदिहान्यत्स्वादु स्यात्प्रियादशनच्छदात् ॥ २१५ ॥

अत्र यदिहान्यत्स्वादु, स्यादित्यश्रव्यम् ।

यथा वा—

जं परिहरिचं तीरई मणअं पिण सुन्दरत्तणगुणेण ।

कष्टत्वमुदाहरति—उर्व्यसाविति । अध्वगम्प्रति कस्यचिदुपदेशोक्तिः । अत्र अस्मिन् मेरोर्मरुदेशस्य अन्ते समीपे चार्वां सुन्दरी अवस्थितिरवस्थानं यस्यास्तथाभूता उर्वी महती असौ दृश्यमाना तर्वाली तरुपंक्तिः अस्तीति शेषः । अतः अत्र वने ऋजु सरलं यथा स्यात्तथा गन्तुं न युज्यते तत्समात्कारणात् त्वं मनाक् किञ्चित् शिरो मस्तर्कं नमय नीचैः कुवित्यर्थः । उर्व्यसावित्यादौ सन्धेः श्रुतिकदुत्तरूपं कष्टत्वम् । अत्र च तरुश्रण्या विशेषणविशेष्यभावेनान्वयाद्वाक्यदोषत्वम् ॥ २१४ ॥

त्रिविधं हतवृत्तं वदन् तद्विग्रहं दर्शयति—हतमित्यादि । हतं निन्दितं वृत्तं छन्दो यत्र तदित्यर्थः । तत्र प्रथमार्थमाह—लक्षणैति । लक्षणं पिङ्गलादिप्रणीतं छन्दःशास्त्रम् । द्वितीयमाह—अप्राप्तेति । वा पादान्ते इत्युक्तेः अप्राप्तो गुरुभावो गुरुत्वं येन तथाभूतः अन्ते लघुर्लघुवर्णां यत्र तत् । तृतीयमाह—रसेति । प्रकृतरसप्रतिकूलम् । वृत्तस्याश्रव्यत्वं च लक्षणानुसरणे छन्दोभङ्गात्, लक्षणानुसरणे यतिभङ्गात्, स्थानविशेषे गणविशेषयोगाच्चेति त्रिविधम् । तत्राद्यं प्रसिद्धत्वादुपेक्ष्य अन्ययोः प्रथममुदाहरति—अमृतमिति । कश्चिद्विद्याया अधरस्य स्वादिष्टतामभिधित्तुः स्वादुतया प्रसिद्धास्तांस्तानर्थाननुजानाति अमृतं लक्षणया स्वादुतरं कः सन्देहः न कोपि मधूनि माक्षिकाण्यपि अन्यथा अमधूनि न किन्तु मधुराण्येव चूतस्य आम्रस्यापि प्रसन्नरसं स्वच्छरसं फलम् अधिकं मधुरं इदमप्यन्यथा न पुनः परन्तु प्रियाया दशनच्छदात् अधरात् तदपेक्षया अन्यत् यद् इह जगति यदि स्वादु मधुरं स्यात् तर्हि रसानामन्तरं तारतम्यम् आन्तरं मर्म वा वेत्तीति तथाभूतो जनो मध्यस्थः पक्षपातरहितः सन् सकृदेकवारमपि वदत्वित्यर्थः, तादृशं जगति न किमपीति भावः । अत्र हरिणीच्छन्दसि प्रतिपादं षष्ठाक्षरे यतिरुचिता चतुर्थपादे हा इति षष्ठाक्षरे परपदानुसन्धानापेक्षत्वेन यतिभङ्गादश्रव्यत्वन्तदेवाह—अत्र यदीत्यादि ॥ २१५ ॥

तृतीयमुदाहरति—जं पगेति ।

यत्परिहर्तुं तीर्थते मनागपि न सुन्दरत्वगुणेन ।

अथ केवलं यस्य दोषः प्रतिपक्षैरपि प्रतिपन्नः ॥

इति संस्कृतम् । मानिनीं प्रति दूत्याः समाधानोक्तिः ॥ तादृशमेतत्कामचेष्टितं यत्सुन्दरत्वगुणेन रमणीयत्वरूपेण गुणेन युक्तं वस्तु मनागीषदपि परिहर्तुं त्यक्तुं न तीर्थते न पार्यते अथ च यस्य दोषः उक्तापरिहार्यत्वरूपः प्रतिपक्षैः यत्यादिभिरपि विरक्तैरपि केवलं प्रतिपन्नोऽङ्गीकृतः न तु परिहृतः त्वत्कान्तस्य तु कथैव का तस्य दैवादव्यवनितासङ्गेपि

अहं णवरं जस्स दोसो पडिपक्खेहिं पि पडिबण्णो ॥ २१६ ॥

अत्र द्वितीयतृतीयगणौ सकारभकारौ ।

विकसितसहकारतारहारि-परिमलगुञ्जितापुञ्जितद्विरेफः ।

नवकिसलयचारुचामरश्रीदंशनि मुनेरपि मानसं वसन्तः ॥ २१७ ॥

अत्र हागिशब्दः । हारिप्रमुदिनमौग्धेनि पाठो युक्तः ।

यथा वा—

अन्यास्ता गुणरत्नरोहणभुवो धन्यः मृदुन्यैव सा

सम्भाराः खलु तेऽन्य एव विदन्तः परेषु मृष्टो युवा ।

श्रीमत्कान्तिजुषां द्विषां करतलाच्छोणां नितम्बस्थलाद्

दृष्टे यत्र पतन्ति मूढमनसामस्त्राणि वस्त्राणि च ॥ २१८ ॥

अत्र वस्त्राण्यपि इति पाठे लघुरपि गुरुतां भजते ।

हा नृप ! हा वुध ! हा कविबन्धा ! विप्रसहस्रसमाश्रय ! देव ! ।

मुग्ध विदग्ध ! सम्भान्तरस्त्न ! कासि गतः क वयं च तवेति ॥ २१९ ॥

कोपातिशयो न विषेय इति भावः । अत्र सगणभगणो अन्तर्गुर्वादिगुरु प्रथमगणस्यान्ते यत्यकरणादश्रब्धौ सगणस्य प्रागुपादानं तूचितमिति यावत् ॥ २१६ ॥

अप्राप्तगुल्भवान्तलुषु वृत्तमुदाहरति—विकसितंति । वसन्तः मुनेरपि मानसं हरति वशाकरोति कीदृशः विकसितः पुष्पितो यः सहकारः आस्रस्तस्य तारोऽत्युत्क्रये हारी मनोहरश्च यः परिमलो गन्धस्तेन गुञ्जिता उन्मत्ततया शब्दं कुर्वाणाः पुञ्जिताः मिलिताश्च द्विरेफा यस्मिन्सः । पुनः नवकिसलयानि नवपल्लवा एव चारुचामराणि तेषां श्रीः शोभा यत्र । अनेन तस्मिन् राजत्वं तेन च हरणे शक्तिर्ध्वन्यते । पुष्पिताग्रा वृत्तम् । अत्र वा पाठान्ते इति छन्दः-शास्त्रनियमनात्पादान्तस्य गुरुत्वाच्छन्दोभङ्गाभावेऽपि प्रथमपादान्तवर्तिन इकारस्य लघोर्गुहकार्यकरणाक्षतत्वं बन्धशैथिल्यात् वा पाठान्ते इति सूत्रस्य वसन्ततिलकेन्द्रवज्रादिवृत्तपरत्वं मेवेति तत्त्वम् । तदेव प्रकाशयति—अत्रेत्यादि । युक्तञ्च पाठमुपदिशति—हारोति ॥ २१७ ॥

पुष्पिताग्रावृत्ते दोषमुदाहृत्य शार्दूलविक्रीडितेप्युदाहरति—यथा वेति । राजवर्णनमिदम् । एष युवा विधिना विधात्रा दैः पदार्थैः मृष्ट उत्पन्नः तास्तदन्तर्याताः गुणरूपाणां रत्नानां सम्बन्धिन्यो रोहणस्य रत्नात्पत्तिहेतुभूतपर्वतशिखेष्वस्य भुवो भूमयः अन्या भिन्ना विलक्षणा वा सा मृत् समवायिकारणभूत पार्थिवो भागः अन्यैव परं धन्या तत्सम्बन्धलाभेन प्रशस्त्या एवं ते खलु सम्भाराः सामग्न्यः इतरकारणकलापभूताः अन्य एव भिन्ना भिन्ना एव स कः यस्मिन्यूनि दृष्टे सति द्विषां शत्रूणां करतलाद् अस्त्राणि शोणां नितम्बस्थलाद् वस्त्राणि च पतन्ति कथंभूतानां श्रीमन्तश्च ते कान्तिजुषः कान्तियुक्तास्तेषां श्रीमत्यश्च ताः कान्तिजुषस्तासां पुनः मूढमनसा भयात्कामाच्च मोहयुक्तचेतसामित्यर्थः । अत्र शार्दूलविक्रीडिते चतुर्थचरणे चकारस्य गुरुत्वनियामकलक्षणानुसरणेऽपि बन्धशैथिल्याद् गुरुकार्यकरणाक्षमत्वेन दोषः । वस्त्राण्यपीति पाठे तु लघोरपि संयोगपरत्वेन गुरुकार्यकारित्वान्न दोष इत्याह—अत्रेत्यादि ॥ २१८ ॥

प्रकृतरसाननुगुणं वृत्तमुदाहरति—हा नृपेति । राजनि मृते सति तदीयानां विलापोक्तिः । हा शब्दः खेदे मुग्धा मुन्दरा विदग्धा चतुरा या सभा तदन्तरे तन्मध्ये स्तन ! हे राजन् ! त्वं क्व गतोऽसि तव सम्बन्धिनः एते वयं क अन्यत्सुगमम् । दोषकवृत्तम् । इदञ्च हास्यरसोचितं करुणरसाननुगुणं दोषः । प्रकृतरसप्रतिकूलवर्णनं दुष्टताबीजम् । करुणे

हास्यरसव्यञ्जकमेतद्वृत्तम् ।

न्यूनपदं यथा—

तथाभूतां दृष्ट्वा नृपसदसि पाञ्चालतनया
वने व्याधेः सार्धं सुचिरमुषितं वल्कलधरैः ।
विराटस्यावासे स्थितमनुचितारम्भनिभृतं
गुरुः खेदं ग्विन्ने मयि भजति नाद्यापि कुरुषु ॥ २२० ॥

अत्राम्भाभिरिति खिन्नै इत्यस्मात्पूर्वमित्यमिति च ।

अधिकं यथा—

स्फटिकाकृतिनिर्मलः प्रकाशं प्रतिसंक्रान्तनिशातशास्त्रतत्त्वः ।
अविरुद्धसमन्वितोक्तियुक्तिः प्रतिसल्लास्तमयोदयः स कोऽपि ॥ २२१ ॥
अत्राकृतिशब्दः ।

यथा वा—

इदमनुचितमक्रमश्च पुंसां यदिह जरास्वपि मान्मथा विकाराः ।
यदपि च न कृतं नितम्बिनोनां स्तनपतनावधि जीवितं रतं वा ॥ २२२ ॥

अत्र कृतमिति, कृतं प्रत्युत प्रक्रमभङ्गमावहति तथा च यदपि च न कुरङ्ग-
लोचनानामिति पाठे निराकाङ्क्षैव प्रतीतिः ।

मन्दाक्रान्ता-पुष्पिताग्रादीनां, शृङ्गारे पृथ्वा-लम्बरादीनां, वीरादौ शिखरिणी-शार्दूलविक्री-
डितादीनां, हास्ये च दोषकस्यानुगुण्यमिति भरतादीनां संप्रदायः ॥ २१६ ॥

न्यूनपदमुदाहरति—न्यूनपदमिति । न्यूनमनुपात्तविवक्षितार्थकं पदं वाचकशब्दो
यत्र वाक्ये तदित्यर्थः । तथाभूतामिति । तृतीयोल्लासे व्याख्यातमिदम् । अत्र पादत्रयमध्ये
अस्माभिरिति खिन्नं इत्यस्मात्पूर्वमित्यमिति च पदं नास्ति ते चावश्यकं अन्यथा कर्तुरेका-
भादेकवाक्यत्वासम्भवाच्च तदर्थस्य विवक्षितत्वाद् अर्थश्चेतादृश एव विवक्षित इति शब्दस्यैवा-
पराधाच्छब्ददोषः ॥ २२० ॥

अधिकपदमुदाहरति—अधिकमिति । अविवक्षितार्थकपदकवाक्यमित्यर्थः । स्फटिके-
ति । कस्य चिद्विदुषो वर्णनम् स्फटिकाकृतिवन्निर्मलः स्वच्छान्तःकरणः रागादिरहितः प्रकाश-
मत्यन्तं प्रतिसंक्रान्तं हृदयमारूढं निशातानि तीक्ष्णानि गूढार्थानि यानि शास्त्राणि तेषां तत्त्वं
गूढाथरूपं यस्मिंस्तादृशः पुनः अविरुद्धाः लोकवेदशास्त्रसिद्धाः समन्विताः परस्परांस्विताः
उक्तयो युक्तयश्च यस्य तादृशः पुनः प्रतिसल्लानां प्रतिवादिनाम् अस्तमयस्य पराभवस्य उदयः
प्रादुर्भावो यस्मात्तादृशः स कोपि महापुरुष इत्यर्थः । मालभारिणी छन्दः । अत्र निर्मलतायाः
स्फटिकपदेनैव प्राप्तत्वादाकृतिपदमधिकमिति बोध्यम् ॥ २२१ ॥

असमासेऽप्यधिकपदमुदाहरति—यथा वेति । इह जगति पुंसां जरास्वपि चरमावस्था-
स्वपि यत् मान्मथाः कामसम्बन्धिनो विकाराः इतीदमनुचितम् असामर्थ्येऽपि तत्प्रवृत्तत्वालो-
कविरुद्धम् अक्रमश्च असंप्रदायः शास्त्रविरुद्धश्च वा । इत्थं पुरुषधर्मनिन्दित्वा स्त्रीधर्मं निन्द-
ति—यदपि चेति । यदपि च नितम्बिनोनां स्त्राणां जीवितं जीवनं रतं रमणं वा स्तनपतन-
मवधिः सोमा यस्य तथाभूतं न कृतं विधात्रेति शेषः तदपि वैरस्याधायकत्वादननुचितमित्यर्थः ।
पुष्पिताग्रा वृत्तम् । अत्र कृतमिति पदं विनापि पूर्वार्धवत् निराकाङ्क्षप्रतिपत्तेः सम्भवात्तदधि-
कमिति । भग्नप्रक्रमत्वरूपं दोषान्तरमाह—कृतमिति । प्रत्युत विपरीतं पूर्वार्धेऽकरणात्प्रक्रम-
भङ्गम् । निर्दुष्टं पाठमुपादिशति—तथा चेति ॥ २२२ ॥

कथितपदं यथा—

अधिकरतलत्पं कल्पितस्वापलीलापरिमिलननिमीलम्पाण्डिमा गण्डपाली ।

सुतनु ! कथय कस्य व्यञ्जयत्यञ्जसैव स्मरनरपतिलीलायौवगाज्याभिषेकम् ॥ २२३ ॥

अत्र लीलेति ।

पतत्प्रकर्षं यथा—

कः कः कुत्र न घुर्घुरायितघुरीचारां घुरेतमूकरः

कः कः कं कमलाकरं विकमलं कर्तुं करी नोद्यतः ।

के के कानि वनान्यरण्यमहिषां नोन्मूलयेयुर्यतः

सिंहोन्नेहविलासवद्वसतिः पञ्चाननां वर्त्तते ॥ २२४ ॥

समाप्तपुनरात्तं यथा—

ऋङ्कारः स्मरकार्मुकस्य सुरतक्रोडापिकीनां रवो

झङ्कारो रतिमञ्जरीमधुलिहां लीलाचक्रागीध्वनिः ।

योजनद्यन्यत्वेऽपि समानार्थकनमानानुपूर्वाकमद्वयं कथितपदत्वन्तदुदाहरति—अधिकेति । करतले कपोले समाधाय चिन्तयन्तं नायिका प्रति सख्या उक्तिः । हे सुतनु 'करतलत्पे' इति अधिकरतलत्पं करतलरूपे तल्पे शय्यायां कल्पिता या स्वापलीला तया यत्परिमिलनं करतलकपोलयोर्दृढतरसम्बन्धस्तेन निर्मालन् तिरोभवन् पाण्डिमा विरहधावल्यं यस्यां सा तथाभूता तच्च गण्डपाला कपोलस्थली अञ्जसा शीघ्रं कस्य नायकस्य स्मर एव नरपतिस्तस्य लीलाश्चुम्बन-दर्शनादयस्तत्र यौवगाज्यं युवगाज्यं तत्राभिषेकं व्यञ्जयति सूचयतीति त्वं कथयेत्यर्थः । त्मरेणावशाकृतानपि त्वां वशाकुर्वाणं तं जनमवलोक्य अवश्यमेव रमणीयलक्षणे स्वराज्ये प्रवृद्धः स्मरोऽभिषेक्ष्यतीति भावः । एतेन तन्नायकस्य कन्दर्पादप्यधिकवशाकरणकर्तृता ध्वन्यते । मालिनी छन्दः । अत्र लालापद वारद्वयमुपरात्तमिति कथितपदत्वन्तदाह—अत्रेति । अत्र स्मरनरपतिरुद्गीति पाठे नाय दोषः ॥ २२३ ॥

अलङ्कारकृतस्य बन्धकृतस्य वा प्रकर्षस्य यत्र वाक्ये उत्तरोत्तरं पातो निकर्षो वर्त्तते तत्प-तत्प्रकर्षमुदाहरति—कः क इति । पञ्च विस्तृतमाननं यस्य स सिंहः यद्यस्मात् सिंहाः स्वप्रियायाः स्नेहेन यो विलासः दन्तादिना कण्डूयनादिः तेन बद्धा नियतीकृता वसतिः एक-देशवासो येन तादृशो वर्त्तते अतः कः कः सूकरः कुत्र न घुरेत् भीमशब्दं कुर्वीत अपि तु सर्व एव सर्वत्र कीदृशः घुर्घुरायिता घुर्घुरशब्दवती या घुरी नासिका तया घोरो भीमः । एवं कः कः करी कं कमलाकरं कमलोत्पत्तिस्थानं विकमलं विगतोत्पल कर्तुं नोद्यतः अपि तु सर्वः सर्वमपि एवं के के अरण्यमहिषाः कानि वनानि दोन्मूलयेयुः न समूलं नाशयेयुः अपि तु सर्वे सर्वाणीत्यर्थः । अत्र राजनि व्यसनशोले सति क्षुद्रा अपि निर्मर्यादा भवन्तीति ध्वननाद-प्रस्तुतप्रशंसाऽलङ्कारः । अत्रानुप्रासकृतस्य प्रकर्षस्य सिंहाभिधाने पतनात्पतत्प्रकर्षत्वम् । पूर्वापेक्ष-योत्तरत्र बन्धयैथित्यमेव दूषकताञ्जम् । शार्दूलविक्रीडितं छन्दः ॥ २२४ ॥

क्रियाकारकभावेनान्वयबोधकसकलपदोक्त्यनन्तरं तदुद्धतकयल्किञ्चित्पदान्वयिविशेषणो-पादानं समाप्तपुनरात्तत्वमुदाहरति—ऋङ्कार इति । स्वयं प्रति प्रस्थितान्पथिकान्प्रति कस्य-चित्कवेरुक्तिः । तन्व्याः कुशाङ्गथाः कञ्चुलिका चोलिका तस्या अपसारणे निष्कासने सति यो भुजयोरपेक्षो धूननं तेन स्खलन्ति यानि कङ्कणानि करभूषणानि तेषां क्राणः शब्दो वो युष्माकं प्रेम प्रीतिं तनोतु कीदृशः स्मरकार्मुकस्य कामघनुषः ऋङ्कारः शत्रुविजयकालिकज्या-कर्षणजः शब्दः । तथा सुरतक्रोडारूपाणां पिकीनां कोकिलानां रवः कूजितम् तथा रतिः

तन्व्याः कञ्चुलिकापसारणभुजाक्षेपस्खलकङ्कणः

क्वाणः प्रम तनोतु वो नववयोलास्याय वेणुध्वनः ॥ २२५ ॥

द्वितीयार्धगतैकवाचकशेषप्रथमार्धं यथा—

नसृणचरणपातं गम्यतां भूः सदर्भा विरचय सिचयान्तं मूर्ध्नि घर्मः कठोरः ।

तदिता जनकपुत्री लोचनेरश्रुपूर्णैः पथि पथिकवधूर्भर्वीक्षिता शिक्षिता च ॥ २२६ ॥

अभवन्मत इष्टा योगः सम्बन्धो यत्र तत् यथा—

येषां तास्त्रिदशेभदानसरितः पीताः प्रतापोष्मभि-

लीलापानभुवश्च नन्दनवनच्छायासु यैः कल्पिताः ।

सुरतमेव मञ्जरी विलासादिफलजनकत्वात् तस्मिन्निनो ये मगुलिहो भ्रमरास्तेषां झकारः रवः । तथा लीला कटाक्षादिरूपः तद्रूपायाश्चक्रायाः ध्वनिः । तथा नववयसस्तारण्यस्य लास्याय नृत्याय वेणुध्वनः वंशीध्वनिरूपः । अत्रैतादृशः काणो वः प्रेम तनोत्विति समाप्तमेव वाक्यं नवेत्यादि पञ्चविशेषणेन पुनरुपान्तमिति समाप्तपुनरास्तत्वम् । एतद्विशेषणानुगुणत्वेऽपि तन्निरपेक्षतया विवक्षितबोधसत्त्वेन पुनरन्वये आकांक्षाभावादिति निराकांक्षत्वमेवास्य दूषकता-बीजम् शार्दूलविक्रीडितं छन्दः ॥ २२५ ॥

अर्धान्तरैकवाचकमुदाहरन् व्याचष्टे—द्वितीयार्धेति । द्वितीयार्धगतमेक वाचकं शेष-मवशिष्टं यस्य तादृशं प्रथमार्धं यत्र वाक्ये तत् अर्थात् प्रथमाधगतं वाक्यं द्वितीयार्धगतेनैव पदेन यत्र पूर्यते तत् । मसृणोति । राजशेखरकृते बालरामायणे वनाग्निवृत्तस्य सुमन्त्रस्य दशरथं प्रत्युक्तिः । जनकपुत्रां पथि पथिकानां वधूभिः कत्रांभिः अश्रुपूर्णैः लोचनैः करणैः वीक्षिता दृष्टा इति पूर्वार्धोक्तप्रकारेण शिक्षिता च । शिक्षाप्रकारमाह—हे बाले ! यतः भूर्भूमिः सदर्भा कुशांकुरसहिता तत् तस्मात् त्वया मसृणो मन्दो लघुर्वा चरणयोः पातो यस्मिन्कर्मणि तद्यथा स्यात्तथा गम्यताम् तथा यतो घर्म आतपः कठोरस्तीक्ष्णः तस्मान्मूर्ध्नि सिचयान्तं वल्लाञ्जलं विरचयेति । अहो धन्यतमेय राजपुत्ररि कोमलाभ्यां पद्मधामेव पथिकं स्वभर्तार-मनुयाति अधन्यतमा वय या एवं विरहदुःखेन पीड्यमहि इत्यश्रुपूर्णता । अत्र भूः सदर्भा तन्मसृणचरणपातं गम्यतामिति वाक्यं द्वितीयार्धगतेन तदित्यनेन पूर्यते इत्यर्धान्तरैकवाच-कत्वम् । अत्र निराकांक्षतादुष्टिबीजम् । मात्स्निनी छन्दः ॥ २२६ ॥

अभवन्मतयोगमुदाहरन् व्याचष्टे—अभवन्निति । अवनन्नविद्यमानो गतोऽभिमतो योगः सम्बन्धो यत्र वाक्ये तत् । अत्र पदार्थयोरन्वयस्यैवासम्भवः, अविमृष्टविधेयांशे तु अन्वय-सम्भवेऽपि उद्देश्यविधेयभावानवगम इति भेदः । एतच्च कचिद्विभक्तिभेदनिबन्धनम् कचिन्मृगतादिनिबन्धनम्, कचिदाकांक्षाविरहनिबन्धनम्, कचिद्वाच्यव्यंग्ययोर्विवक्षितयोगा-भावादिबन्धनम्, कचित्तमसासन्नतया मतयागाभावनिबन्धनं, कचिद्भूयस्त्वतिविरोधनिब-न्धनं चेति षड्विधम् तन्नाद्यमुदाहरति—येषामिति । हनुमता लंकायां दम्भायां वीराराज्ञसा-नधिपक्षपतः कस्यचिद्रावणं प्रत्युक्तिः । हे प्रभो ! येषां क्षपाचारिणां राक्षसानां प्रतापस्य ऊष्मभिः ताः प्रसिद्धाः त्रिदशानां इभस्य ऐरावतगजस्य दानं मदजलं तस्य सरितो नद्यः पीताः शोषिताः । तथा यैः क्षपाचारिभिर्निन्दनवनस्य छायासु लील्या यत्नानं अर्थान्मद्यस्य तस्य भुवो भूमयः कल्पिता रचिताः । अनेन स्वर्गापि येषां भूतल्य इति सूचितम् तथा येषां हुंकृतयः हुंकाराः कृतो विहितः अमरपतेरिन्द्रस्य क्षोभो भयविक्रमो यामिस्तथाभूताः तैः क्षपाचारिभिः तव रावणस्य परितोषकारि सन्तोषदायि प्रषादोचितं सदसि कथनयोग्यं स्वख्या-तेरचितं वा किञ्चिद्विहितं कृतम् अपि तु न किञ्चिदपि कृतमित्यर्थः । शार्दूलविक्रीडितं छन्दः ।

येषां हुंकृतयः कृतामरपतिक्षोभाः क्षपाचारिणां

किन्तैस्त्वपरितोषकारि विहितं किं चित्प्रवादोचितम् ॥ २२७ ॥

अत्र गुणानां च परार्थत्वादसम्बन्धः समत्वात्स्यादित्युक्तनयेन यच्छब्दनि-
र्देश्यानामर्थानां परस्परप्रसमन्वयेन यैरित्यत्र विशेष्यस्याप्रतीतिरिति । क्षपाचा-
रिभिरिति पाठे युज्यते समन्वयः ।

यथा वा—

त्वमेवंसौन्दर्या स च रुचिरतायाः परिचितः

कलानां सीमानं परमिह युवामेव भजथः ।

अपि द्वन्द्वं दिष्टया तदिति सुभगे संवदति वा-

मतः शेषं यस्याज्जितमिह तदानीं गुणितया ॥ २२८ ॥

अत्र यदित्यत्र तदिति तदानीमित्यत्र यदेति वचनं नास्ति चेत्स्यादिति युक्तः
पाठः ।

यथा वा—

संग्रामाङ्गणमागतेन भवता चापे समारोपिते

देवाकर्णय येन येन सहसा यद्यत्समासादितम् ।

कोदण्डेन शराः शरैरगिशिरस्तेनापि भूमण्डलं

तेन त्वं भवता च कीर्त्तिरतुला कीर्त्या च लोकत्रयम् ॥ २२९ ॥

अत्र दोषमाह-अत्रेत्यादि अप्रतीतिरित्यन्तेन । गुणानामप्रधानानां परार्थत्वात् प्रधान-
न्यापेक्षितत्वात् असम्बन्धः परस्परमनन्वयः समत्वात् परापेक्षया नियतत्वादिति हि पूर्वमी-
मांसायां जैमिनिना सूत्ररूपेण पठितस्वार्थः । पदार्थानां गुणप्रधानभावेनैवान्वयो न तु गुणानां
प्रधानानां वा परस्परम् निराकांक्षत्वादिति परमार्थः । इत्युक्तनयेन इत्युक्तन्यायेन । प्रकृते
यैरिति यदर्थस्य विशेष्यनया क्षपाचारिसम्बन्धो विवक्षितः । न च न सम्भवति भिन्नविभक्ति-
कत्वादित्यभ्यवन्तयोगत्वम् ॥ कीदृशपाठे समन्वय इत्याकाशायामाह-क्षपाचारिभिरिति ।

नृन्नादिनिबन्धनमुदाहरति-त्वमेवमिति । क्रुद्धाभ्रति सखीवाक्यम् । हे सुभगे !
तन् एव विशिष्य वक्तुमशक्यं सौन्दर्यं यस्यास्तथाभूता स च प्रकृतनायकोऽपि रुचिरतायाः
परिचितः ख्यातः इह संसारे कामिलोके वा कलानां वैदग्ध्याना सीमानं पराकाष्ठा परमति-
शयेन युवामेव भजथः आश्रयथः । अपीति सम्भावनायां वा युवयोः तत् अनिर्वचनीयगुणः
गरिमद्वन्द्वं मिथुनं दिष्टया भाग्येन इति पूर्वाघातप्रकारेण संवदति योग्यं भवति अतो
हेतोः शेषमवाशिष्टं यत् संगमरूपं तद् यदि स्यात्तदानीं गुणितया गुणवत्तया इह संसारे जितं
सर्वमित्यर्थः । अन्यथा योग्यसमागमाभावेन गुणवत्त्वमेव विफलमिति भावः । अत्र शेषं यत्
तत् यदा स्यादित्यर्थोऽपेक्षितः । यत्पदेन तदानींपदस्यान्वये आकांक्षाया अभावादित्यभ्य-
वन्तयोगत्वन्तदाह-अत्रेति । युक्तं पाठमुपदिशति-चेत्स्यादिति शिखरिणी छन्दः ॥ २२८ ॥

आकांक्षाविरहनिबन्धनमुदाहरति-संग्रामेति । हे देव ! राजन् ! संग्रामो युद्धमेवाङ्गण-
मजिरं तदागतेन प्राप्तन भवता चापे धनुषि समारोपिते ज्याविशिष्टं कृते सति येन येन
सहसा इदिति यद्यत्समासादितं प्राप्तं तद् आकर्णय शृणु केन केन किं किं समासादितमि-
त्याह—कोदण्डेन धनुषा शराः बाणाः, शरैः अरिशिरः, तेनारिशिरसापि भूमण्डलं, तेन त्वं,
भवता च अतुलाऽनुपमा कीर्त्तिः, कीर्त्या च लोकत्रयमित्यर्थः । समासादितमित्यत्र “नपुंसक-
मनपुंसकेनैकवच्चास्यान्यतरस्यामि” त्येकशेषैकवद्भावेन सर्वत्रान्वयः । मालार्दापकमलंकारः ।

अत्राकर्णनक्रियाकर्मत्वे कोदण्डं शरानित्यादिवाक्यार्थस्य कर्मत्वे कोदण्डः शरा इति प्राप्तम् न च यच्छब्दार्थस्तद्विशेषणं वा कोदण्डादि । न च केन केनेत्यादिप्रश्नः ।

यथा वा—

चापाचार्यस्त्रिपुरविजयी ॥ २३० ॥

इत्यादौ भार्गवस्य निन्दायां तात्पर्यम्, कृतवर्तेति परशौ सा प्रतीयते कृतवत इति तु पाठे मतयोगो भवति ।

यथा वा—

चत्वारो वयमुत्विजः स भगवान्कर्मोपदेष्टा हरिः

संग्रामाध्वरदीक्षितो नरपतिः पत्नी गृहीतव्रता ।

अत्राभवन्मतयोगदर्शयति अत्रेत्यादि प्रश्न इत्यन्तेन । अत्राकर्णनक्रियायां कोदण्डादीनां कर्मतयाऽन्वये द्वितीयापत्त्या कोदण्डं शरानित्यादिप्राप्तम् । ननु परस्परमनन्वितानामपि कोदण्डादीनां वाक्यार्थविषया एकैव कर्मत्वमिति न द्वितीयापत्तिः अप्रातिपदिकत्वादिति चेन्न । यो यो वीरः समायातन्तं तं शृणु महीपते ! । भोघ्नो द्रोणः कृपः कर्णः सोमदत्तिधनञ्जयः ॥ इत्यादाविव कोदण्डादिभ्यः प्रथमापत्त्या कोदण्डः शरा इत्यापत्तेः । ननु यच्छब्दस्य बुद्धिस्त्वाचकतया कोदण्डादिपदार्थ एव यच्छब्दार्थ इति यच्छब्दार्थस्य क्रियान्वये कोदण्डादीनामन्वयो लभ्यत एव तथा च तदभिप्रायः कोदण्डादीनां तृतीयाद्युपपत्तिरित्याशङ्क्य निराकरोति—नचेति । यदि हि यच्छब्देन कोदण्डत्वादिरूपेण कोदण्डादिकर्तृकशरादिकर्मकासादनावगमस्तदा कोदण्डादीनां पुनस्तदादानं घटो घट इतिवद्वयार्थमेव स्यादिति भावः । अर्थवदर्थयोः कर्तृकर्मणोः विशेष्याणि विशेषणानि वा कोदण्डादीनीत्याशङ्क्य निराकरोति—तद्विशेषणं वेति । न च कोदण्डादि तद्विशेषणमित्यन्वयः । अत्र स यच्छब्दार्थ एव विशेषणं यस्य तस्य यच्छब्दार्थस्य विशेषणमिति वा विग्रहः आद्ये येन कोदण्डेन यत् शराः समासादितं तदाकर्णयेति वाक्यार्थपर्यवसानेन केन कोदण्डेन के शरा इति विशेषाकांक्षाया अनिवृत्तिः । द्वितीये कोदण्डेन येन शराः यत्समासादितं तदाकर्णयेति वाक्यार्थपर्यवसाने नोक्तदोषतादवस्थमिति भावः । ननु येन यदिति सामान्यतोऽयमेव केन के ते किं किमिति विशेषप्रश्ने सति तदुत्तरतया कोदण्डेन शरा इत्युत्तरार्थमुक्तमित्याशङ्क्य निराकरोति—नच केन केनेति । आदिशब्दात्किं किमिति येन येन यद्यत्समासादितं तदाकर्णयेति प्रतिज्ञैव कोदण्डादीनामुक्तत्वादिति भाव इति दिक् ॥ २२६ ॥

व्यङ्ग्यस्यापि विवक्षितयोगाभावेऽस्यावान्तरभेदमुदाहरति—यथा वेति । चापाचार्य इति पद्यमत्रैवोल्लासे व्याख्यातम् अत्र रावणस्य भार्गवेण सह युद्धमनभिषिक्तमिति तदुपेक्षा-वाक्यार्थः स च भार्गवनिन्दायामेव, परशोर्निन्दायामपि भार्गवस्यानुपेक्ष्यत्वात् निन्दितशस्त्रं विना शस्त्रान्तरेणापि भार्गवेण सह युद्धसम्भवात् कृतवर्तेत्यस्य परशुविशेषणत्वेन परशुनैव तदर्थ-मिसम्बन्धात्परशावेव निन्दा प्रतीयते तथा सति न संगतिरित्यभवन्मतयोगत्वम् । इति तु पाठे इति तदैवोपेक्षावगमात् । मतयोग इति । भार्गवनिन्दायोगरूप इत्यर्थः ॥ २३० ॥

समासाच्छन्नतया मतयोगाभावमुदाहरति—यथा वेति । वेणीसंहारे भीमसेनस्योक्तिः । भीमार्जुननकुलसहदेवाश्चत्वारो वयम् ऋत्विजः संग्रामाध्वरे स सर्वशस्त्रेण प्रसिद्धः भगवान् पूज्यः हरिः श्रीकृष्णः कर्मणामुपदेष्टा प्रधानसदस्यः नरपतिः राजा युधिष्ठिरः संग्राम एवाध्वरो

कौरव्याः पशवः प्रियापरिभवक्लेशोपशान्तिः फलं

राजन्योपनिमन्त्रणाय रसति स्फीतं हनो दुन्दुभिः ॥ २३१ ॥

अत्राध्वगशब्दः समासे गुणीभूत इति न तदर्थः सर्वः संयुज्यते ।

जङ्घाकाण्डोक्तताला सत्त्वकिमगलमन्त्रेणालीकरालः

प्रत्यगालक्तकानां प्रसरकिसलयो संजुप्तनोरभृङ्गः ।

भर्तुर्नृत्तानुकारे जयति निजतनुस्वच्छलावण्यवापी-

सम्भूताम्भाजशाभां विदधदभिनवो दण्डपादो भवान्याः ॥ २३२ ॥

अत्र दण्डपादगता निजतनुः प्रतीयते भवान्याः सम्बन्धिनी तु विवक्षिता ॥

अवश्यवक्तव्यमनुक्तं यत्र, यथा—

अप्राकृतस्य चरितातिशयश्च दृष्टैरत्यद्भुतैरपहृतस्य तथापि नास्था ।

कोऽप्येष वीरशिशुकाकृतिरप्रमेयसौन्दर्यसारसमुदायमयः पदार्थः ॥ २३३ ॥

अत्रापहतोऽस्मि इत्यपहृतत्वस्य विधिर्वाच्यः । तथापीत्यस्य द्वितीयवाक्यग-
तत्वेनैवोपपत्तेः ॥

यज्ञस्तत्र दीक्षितो गृहीतनियमो यज्ञमानः । पत्नी द्रौपदी गृहीतं व्रतं यथा तथाभूता कौरव्याः
दुयोधनादयः पशवः छागलकाः प्रियायाः द्रौपद्याः परिभवः सभायां केशाम्बराकर्षणादिरूपः
तज्जनितस्य क्लेशस्य उपशान्तिरेव फलम् । 'योऽश्वमेधेन यजते स शोकं तरती' त्यादिश्रुतेः ।
राजन्यानां क्षत्रियाणां उपनिमन्त्रणाय आह्वानाय हतस्ताडितः दुन्दुभिर्भेरी स्फीतं स्निग्धं
यथा तथा रसति शब्दं करोतीत्यर्थः । शार्दूलविक्रीडितं छन्दः । अत्र संग्रामाध्वगस्य कृत्वि-
गादिषु सर्वत्रान्वयो विवक्षितः स च समासच्छन्नत्वाच्च प्रतीयत इत्यभवनमतयोगत्वन्तदाह—
अत्रेति ॥ २३१ ॥

व्युत्पत्तिविरोधनिबन्धनमुदाहरति—जङ्घाकाण्डेति । अत्रैवोल्लासे व्याख्यातमिदम् अत्र
ससम्बन्धिनां निजस्वात्मादिपदार्थानां प्रधानक्रियान्वयिकारकनदार्थे एवान्वय इति व्युत्पत्त्या
निजपदार्थस्य दण्डपादे एवान्वयः स्यान्नतु भवान्याम् भवान्यामन्वयस्तु विवक्षित इत्यभवनम-
तयोगत्वन्तदाह—अत्रेत्यादि ॥ २३२ ॥

अनभिहितवाच्यं व्याचष्टे—अवश्येति । अनभिहितमनुक्तं वाच्यं वाचकपदातिरिक्तम्
अवश्यवक्तव्यं यस्मिन्वाक्ये तद् उद्देश्यविधेयभावादित्योक्तविभक्तीनां निपातानां च न्यूनत्वेऽयं
दोषः । वाचकपदस्य न्यूनत्वे न्यूनपदत्वं दोष इति भेदः । तत्र विभक्तिन्यूनत्वे उदाहरति—
अप्राकृतस्येति । वीरचरितनाटके रामेण धनुर्भङ्गे कृते परशुरामस्य स्वगतोक्तिः । अप्राकृ-
तस्य अनन्यसामान्यस्य श्रीरामस्य यद्वा अप्राकृतस्य विदग्धस्य मम अत्यद्भुतैः अमानुषैः
दृष्टैः श्रुतैश्च चरितातिशयैः चरित्रोत्कर्षैः अपहृतस्य वर्शकृतमनसः मम तथापि नास्था नादरः
न निश्चयः दशरथपुत्रेण धनुर्भग्नमिति निश्चयो नेति भावः । अत्र हेतुमाह—कोऽप्येष इति ।
एष पुरोवतिपदार्थः रामरूपः कोऽपि जनागम्यः वीरशिशुकाकृतिः वीरबालकाकृतिः अप्रमेय-
सौन्दर्यसारसमुदायमयः अन्यत्रादृष्टसौन्दर्यसारसमुदायप्रचुर इत्यर्थः । वसन्ततिलका छन्दः ।
अत्र तथापीति तच्छब्दार्थः पूर्ववाक्योक्तं कमप्यर्थमपेक्षत इति पृथग्वाक्यसम्पादयित्री यद्यपि
अपहृतोऽस्मीति प्रथमाविभक्तिरवश्यं वाच्या तदभावादनभिहितवाच्यत्वम् तथापीति तच्छब्दश्च
पूर्वप्रक्रान्तपरामर्शकः न चैकवाक्यतयाऽन्वये तत्सम्भव इत्याह—अत्रेत्यादि । उपपत्तेरित्य-
न्तेन ॥ २३३ ॥

यथा वा—

एषोऽहमद्रितनयामुखपद्मजन्मा प्राप्नः सुरासुरमनोरथदूरवर्ती ।

स्वप्नेऽनिरुद्धघटनाधिगताभिरूपलक्ष्मीफलामसुरराजसुतां विधाय ॥ २३४ ॥

अत्र मनोरथानामपि दूरवर्तीत्यर्थो वाच्यः । यथा वा—

त्वयि निबद्धरतेः प्रियवादिनः प्रणयभङ्गपराङ्मुखचेतसः ।

कमपराधलवं मम पश्यसि त्यजसि मानिनि ! दासजनं यतः ॥ २३५ ॥

अत्रापराधस्य लवनर्पीति वाच्यम् ।

अस्थानस्थपदं यथा—

प्रियेण संग्रथ्य विपक्षसन्निधानुवाहिनां वक्षसि पीवरमन्ते ।

स्रजं न काचिद्विजहौ जलात्रिलां वसन्ति हि प्रेम्णि गुणा न वस्तुषु ॥ २३६ ॥

अत्र काचिन्न विजहाविति वाच्यम् ।

यथा वा—

लग्नः केलिकचग्रहश्लथजटालम्बेन निद्रान्तरे

निपातानां न्यूनत्वे उदाहरति—एषोऽहमिति । उदाहरणनाटके चित्रलेखामुषासखीं प्रति अनिरुद्धस्याक्तिः । सुरासुराणां देवदैत्यानामपि ये मनोरथास्तेषामपि दूरवर्ती दुष्प्रापः अद्रितनयायाः पार्वत्याः मूलपद्मात् जन्म उत्पत्तिर्यन्व तादृशोऽहं वरः असुरराजस्य त्राणासुरस्य सुता उपानाम्नं स्वप्ने दृग्गतावस्थायामनिरुद्धेन श्रीकृष्णपौत्रेण सह घटनया समागमरूपया अधिगतं प्राप्तमभिरूपलक्ष्म्याः परमसौन्दर्यसम्पत्ते फलं यथा तथाभूतां विधाय कृत्वा एष प्राप्तः परावृत्त इत्यर्थः । वसन्ततिलका छन्दः । अत्र सुरासुराणामपि मनोरथानामपि दूरवर्त्तात्यर्थद्वयमवश्यं वाच्यम् अन्यथाऽन्यमनोरथविषयत्वं सुरासुरवहिरिन्द्रियविषयत्वं च प्रतीयत इत्यननिहितवाच्यत्वन्तदाह—अत्रेति ॥ २३४ ॥

असमासेऽयुदाहरति—त्वयीति । विक्रमोर्वंशोये गिरिनद्यामुर्वशीं सम्भाव्य ताम्प्रति पुरुरवस्य उक्तिः । हे मानिनि ! मम कमपराधस्य लवं तेषां पश्यसि यतोऽपराधलेशात् दासभूतं जनं मां त्यजसि कादृशस्य मम त्वयि निबद्धरतेः स्थिरानुरागस्य तथा प्रियवादिनः मधुरभाषणशीलस्य एवं प्रणयभङ्गे पराङ्मुखं चेतो यस्य तथाभूतस्येत्यर्थः । द्रुतविलम्बितं छन्दः । अत्र लवमपीत्यप्ययांऽवश्यं वाच्यः । अन्यथा लवनिषेधे स्थूलप्रतीतिप्रसङ्गादित्यनभिहितवाच्यत्वन्तदाह—अत्रेति ॥ २३५ ॥

अपदस्थपदसमासमिति सूत्रे 'पदं स्थाने विभक्त्यन्ते' इत्यादिकोशत्रलेन पदशब्दस्य स्थानार्थकत्वेन अस्थानस्थपदमस्थानस्थसमासं चेति दोषद्वयम् तत्राद्यमुदाहरति—प्रियेणेति । किराताजुनीये जलक्रीडावर्णने नायिकाया वर्णनमिदम्—विपक्षस्य सपत्नीजनस्य सन्निधौ प्रियेण भर्त्रा संग्रथ्य सम्यगदरेण ग्रथित्वा पीवरौ स्तनौ यस्मिन्स्थिताभूते वक्षसि उगाहितां स्पर्शपूर्वकनिवेशितां स्रजं मालां जलेन आविलां मलानामपि काचिन्नायिका न विजहौ न तस्याज हि यतः प्रेम्णि गुणा उत्कर्षा वसन्ति न तु वस्तुषु प्रेम्णि सति वस्तुनि उत्कर्षो न तु वस्तुमात्रे इत्यर्थः । सपत्नीसमक्षं निर्माय प्रेमपूर्वकं कान्तेन हृदि निहितायाः स्रजो बलाविलतया सौरभाभावेऽपि प्रेमास्पदतयाऽपरित्याज्यत्वं युक्तमेवेति भावः । अत्र काचिन्न विजहौ इति वक्तव्ये न काचिदित्युक्तं तस्मान्नकारोऽस्थानस्थ इत्यपदस्थपदत्वं दोष इत्याह—अत्रेति । एवं पाठे न काचिद्विजहौ अपि तु सर्वा एव विजहुरिति विरुद्धं प्रतीयते ॥ २३६ ॥

विरुद्धप्रतीतिजननादिव विवक्षितोपयोगस्य पदस्योपयोगासम्भवादपि स्थानस्यायोग्यत्वमुदाहरति—यथा चेति । कदाचित्प्रणयकलहे हरजयमाकृष्य चन्द्रखण्डसहितां तां कपोल-

मुद्राङ्कः शितिकन्धरेन्दुशकलेनान्तःकपोलस्थलम् ।

पार्वत्या नखलक्ष्मशक्तिनसर्गमर्मस्मिन्हीतया

प्रोन्मृष्टः करपल्लवेन कुटिलाताम्रच्छविः पातु वः ॥ २३७ ॥

अत्र नखलक्ष्मेत्यनः पूर्वं कुटिलाताम्र इति वाच्यम् ।

अस्थानस्थसमसं यथा—

अद्यापि स्तनशैलदुर्गविषमे सीमन्तिनीनां हृदि

स्थातुं वाञ्छति मान एव धिगिति क्रोधादिवालोहितः ।

प्रोद्यद्दूरतरप्रसारितकरः कर्षत्यसौ तत्क्षणात्

फुल्लकैरवकोशनिःसरदल्लिप्रेणीकृपाणं शशी ॥ २३८ ॥

अत्र क्रुद्धस्योक्तौ समासो न कृतः । कवेरुक्तौ तु कृतः ।

संकीर्णं यत्र वाक्यान्तरस्य पदानि वाक्यान्तरमनुप्रविशन्ति । यथा—

किमिति न पश्यसि कोपं पादगतं बहुगुणं गृहाणेमम् ।

ननु मुखं हृदयनाथं कण्ठे मनसस्तमोरूपम् ॥ २३९ ॥

तले निधाय भवानी निद्रिताऽऽसीत् ततः प्रभाते चन्द्रवर्णमुद्राङ्कितं कपोलं दृष्ट्वा नखक्षतनेत्रे दिति शङ्कमानायाः सख्या हास्येन लज्जिता सती कपोलस्थं चन्द्रमुद्राङ्कं हस्तेन ममार्जेति कवि कल्पितं वर्णनाम् । शितिकन्धरो महादेवस्तस्येन्दुशकलेन निद्रान्तरे अन्तःकपोलस्थलं पार्वती-कपोलस्थलमध्ये लग्नः सक्तः मुद्राङ्कः वो युष्मान्पातु । कीदृशेन केलिः सुरतक्रीडा तत्र वः कच ग्रहः पार्वतीकर्तृकं केशाकर्षणं तेन श्लथा शिथिला या जटा तस्यां लम्बेन लम्बायमानेन । कीदृशो मुद्राङ्कः नखलक्ष्म नखचिह्नं तत्र शङ्किता सज्जातशङ्का या सखी तस्या नर्मस्मितं लीला स्मितं रहस्यहास्य वा तेन हीतया लज्जितया पार्वत्या करपल्लवेन प्रोन्मृष्टः प्रमार्जितः । पुन कीदृशः कुटिला वक्रा आताम्रा ईषद्रक्ता छविः कान्तिर्यत्येत्यर्थः । इदं च नखलक्ष्मशङ्काहेतुः । अत्र कुटिलाताम्रच्छवित्वं नखक्षतशङ्कावीजमिति नखलक्ष्मेत्यतः पूर्वमेव प्रयोग उचितो न तु पश्चादित्यपदस्थपदत्वन्तदाह—अत्रेति । हेतुहेतुमद्भावेन इदित्यन्वयलाभेन पूर्वं वाच्यमिति भावः

अद्यापीति । असौ हृदयमानः शशी फुल्लद्विकसत् यत्कैरवं कुमुद तस्य कोशः कुड्मल-मेव कोशः खड्गपिधानं तस्मान्निःसरन्ती याऽल्लिप्रेणी भ्रमरपक्तिः सैव कृपाणं करवालिका तां तत्क्षणात्कर्षति निष्कासयति कुत इत्याकांक्षाया हेतुमुत्प्रेक्षते—अद्यापीति । अद्यापि मत्स्रानि ध्येऽपि एष मानः सीमन्तिनीनां कान्तानां हृदि स्थातुं वाञ्छति धिक् निन्द्यमिदमिति क्रोधादिव आलोहितः आरक्तः कोपेन रक्तिमोदयात् हृदि तिष्ठसाया हेतुगर्भं तद्विशेषमाह—स्तनेति । स्तनावेव शैलौ तद्रूपेण दुर्गेण विषमे अनाक्रमणीये । शशी कीदृक् प्रोद्यन्त एव दूरतर-प्रसारिताः कराः किरणा एव करा हस्ता येन तथाभूतः । खड्गकर्षणेऽपि हस्तस्य तथात्वादिति भावः । एवं च यथा कान्तौ जारवधार्थं खड्गमाकर्षति तथा शशी मानवधार्थं खड्गमा-कर्षतीति भावः । अत्र पूर्वार्धे क्रुद्धस्य शशिन उक्तिरिति तत्र दीर्घसमासव्यंग्यौजोगुणलाभाय दीर्घसमासः कर्तव्यः स च न कृतः । कवेरुक्तौ दीर्घसमासव्यंग्यौजोगुणस्याप्रयोजकत्वादपि दीर्घसमासः कृत इत्यस्थानस्य समासत्वन्तदाह—अत्रेति ॥ २३८ ॥

संकीर्णं व्याचष्टे—संकीर्णमिति । वाक्यान्तरपदे मिश्रमित्यर्थस्तदाह—यत्रेति । उदा-हरति—किमिति । मानिनीम्रति सख्या उक्तिः । पादगतं पादप्रणतं बहुगुणं हृदयनाथं किमिति न पश्यसि इमं हृदयनाथं कण्ठे गृहाण आलिंग्य मनसस्तमोरूपं तमोगुणात्मकं कोपं

अत्र पादगतं बहुगुण हृदयनाथं किमिति न पश्यसि इमं कण्ठे गृहाण मन-
सस्तमोरूपं कोपं मुञ्चति । एकवाक्यतायां तु क्लिष्टमिति भेदः ।

गर्भितं यत्र वाक्यस्य मध्ये वाक्यान्तरमनुप्रविशति यथा—

परापकारनिरतैर्दुर्जनैः सह सङ्गतिः ।

वदामि भवस्तत्त्वं न विवेया कदाचन ॥ २४० ॥

अत्र तृतीयपादो वाक्यान्तरमध्ये प्रविष्टः ।

यथा वा—

लग्नं रागावृताङ्गया सुदृढमिह ययैवासियष्टयारिकण्ठे

मातङ्गानामपोहोपरि परपुरुषैर्या च दृष्टा पतन्तो ।

तत्सक्तोऽयं न किञ्चिद् गणयति विदितं तेऽस्तु तेनास्मि दत्ता

भृत्येभ्यः श्रीनियोगाद् गदितुमिव गतेत्यम्बुधिं यस्य कीर्तिः ॥ २४१ ॥

अत्र विदितं तेऽस्तु इत्येतत्कृतं प्रत्युत लक्ष्मीस्ततोऽपसरतीति विरुद्धमतिकृतम् ।

मुञ्चेत्यर्थः । अत्र विवक्षितमन्वयं दर्शयति—अत्रेत्यादि । अत्र वाक्यत्रये अन्योन्यवाक्यस्थप-
दमादाय अनभिमतं प्रतीयते । इष्टावोषविलम्बाद्रसमङ्गो दूषकतावीजम् । ननु संकोर्णत्वं
क्लिष्टत्वदोष एवेत्याशङ्क्यामाह—एकवाक्येति । अनेकवाक्यतायां सङ्कीर्णत्वं एकवाक्यता-
यान्तु क्लिष्टत्वमिति भेदः ॥ २३९ ॥

गर्भितं व्याचष्टे—गर्भितमिति । अन्तःस्थितवाक्यान्तरं वाक्यमित्यर्थस्तदाह—यत्रेति
वाक्यान्तरे अन्यवाक्यीयपदप्रवेशे, सङ्कीर्णता अन्यवाक्यस्यैव प्रवेशे तु गर्भितत्वमिति भेदः ।
इदं च द्विविधं क्वचित्त्वभावत एवैकं वाक्यं क्वचिद् हेतुहेतुमद्भावेन वाक्यैकवाक्यतया एकी-
भूतं, तत्राद्यमुदाहरति—परापकारेति । परापकारनिरतैः परपीडारतैः दुर्जनैः सह सङ्गतिः कदा-
चन कदापि न विवेया न कार्या भवतस्तव तत्त्वं वास्तविकस्वरूपत्वं वदामीत्यर्थः । अत्र
वदामि भवतस्तत्त्वमिति वाक्यान्तरं प्रथमवाक्यस्य मध्ये प्रविष्टम् सङ्गतेः सदसत्त्वसंशयः
अन्यपादे कर्मसाकांक्षत्वं चेति दूषकतावीजम् ॥ २४० ॥

द्वितीयमुदाहरति—लग्नमिति । यस्य राज्ञः कीर्तिः श्रियो लक्ष्म्याः नियोगात् शासनात्
अम्बुधिं प्रति गदितुमिव तत्सन्देशं वक्तुमिव गता यस्य कीर्तिः समुद्रपर्यन्तगा-
मिनीति भावः । सन्देशस्वरूपमाह—लग्नमिति । हे अम्बुधे ! रागो रुधिरलौहित्यन्तेनावृतं
लिप्तमङ्गं विशिष्टलोहरेखाविशेषो यस्याः पक्षे रागोऽनुरागस्तेनावृतानि व्याप्तानि अङ्गान्यव-
यवा यस्यास्तथाभूतया ययैव असियष्ट्या कृपाण्या नायिकया इह सङ्ग्रामे अरीणां कण्ठे
सुदृढं यथा तथा लग्नम् खण्डनाय रमणाय चेति भावः । तथा या च असियष्टिरेव या च
नायिका इह संप्राप्ते मातंगानां गजानामुपरि स्वयमेव गत्वा खण्डनाय पतन्ती परपुरुषैः शत्रु-
भटैर्दृष्टा पक्षे मातंगानां चण्डालानामुपरि स्वयमेव गत्वा रमणाय पतन्ती परपुरुषैरुदासीनैः
श्रेष्ठपुष्पैर्वा दृष्टा एतेन मिथ्यात्वनिरासः तत्सक्तः तस्यामसियष्ट्या समृद्ध एव तस्यां
नायिकायामनुरक्तः अयं त्वज्जामाता मम भर्ता राजा न किञ्चिद् गणयति न किमपि युक्ता-
युक्तं विचारयति तेनाविचारेणैव हेतुना अहं भृत्येभ्यः दत्ताऽस्मि इदं ते तव मत्पुत्रः
विदितमस्त्वित्यर्थः । अत्र भङ्गिविशेषेण शौर्यदातृत्वयशसामुत्कर्षो वर्णितः व्याजस्तुतिरत्रा-
लङ्कारः । अत्र विदितं तेऽस्त्विति वाक्यान्तरं प्रविष्टमिति गर्भितत्वन्तदेवाह—अत्रेति । एत-
त्कृतमिति प्रयोजनं विनैव गर्भितं कृतमित्यर्थः । दोषान्तरमपीत्याह—प्रत्युतेति । विपरीतं
यतो राज्ञः सकाशात् अपसरति अपगच्छति विरुद्धेति विदितं तेऽस्त्वित्यनेन स्वापराधेन

मञ्जीरादिषु रणितप्रायं पक्षिषु च कूजितप्रभृति ।

स्तनितमणितादि सुरते मेघादिषु गर्जितप्रमुखम् ॥ २ ॥

इति प्रसिद्धिमतिक्रान्तम् । यथा—

महाप्रलयमारुतक्षुभितपुष्करावत्तक-प्रचण्डघनगर्जितप्रतिरुतानुकारी मुहुः ।

रवः श्रवणभैरवः स्थगितरोदसीकन्दरः कुतोऽद्य समरोदधेरयमभूतपूर्वः पुरः ॥

अत्र रवो मण्डूकादिषु प्रसिद्धो न तूक्तविशेषे सिंहनादे ।

भग्नः प्रक्रमः प्रस्तावो यत्र । यथा—

नाथे निशाया नियतेर्नियोगादस्तंगते हन्त निशाऽपि याता ।

कुलाङ्गनानां हि दशानुरूपं नातः परं भद्रतरं समस्ति ॥ २४३ ॥

अत्र गतेति प्रक्रान्ते यातेति प्रकृतेः । गता निशाऽपि इति तु युक्तम् ।

ननु नैकं पदं द्विः प्रयोऽयं प्रायेण इत्यन्यत्र कथितपदं दुष्टमिति चेद्देवोक्तम् ।

नाहमपसरामि किन्तु राजकीयेनैवेति प्रतीयते अनो लम्भास्ततोऽपसरतीति स्तुतिविरुद्ध-
प्रतीतिकृतित्यर्थः । अत्राप्यनासत्तिः प्रतीतिविच्छेदो वा दूषकतावीजम् ॥ २४२ ॥

प्रसिद्धिहृत प्रसिद्धिमतिक्रान्तमिति व्याकुर्वन्प्रसिद्धिं तावद्दर्शयति—मञ्जीरादिष्विति ।
मञ्जीरादिषु नृपुरादिषु रणितप्रायं प्रसिद्धिमिति शेषः । सवत्र आदिना रक्षणा घण्टा-भ्रमरादि-
परिग्रहः । प्रायं पदं प्रभृत्यर्थकत्वेन कणितशिञ्जितगुञ्जितादिपरिग्रहः । पक्षिषु च कूजितप्रभृ-
ति । अत्र प्रभृतिपदेन रववासितादिः । सुरते स्तनितमणितादि आदिना भणितादिः ।
स्तनितादिकं सुरते एव चमत्काराय नान्यत्रेति कविप्रयोगनियमात् । स्तनितं गर्जितं मेघनि-
र्घोष इत्यमरेण न विरोधः । मेघादिषु गर्जितप्रमुखं आदिना सिंहादिः प्रमुखपदेन ध्वन्या-
दिः । इति प्रसिद्धिमिति । उक्तरूपा या प्रसिद्धिस्तामतिक्रान्तमित्यर्थः । उदाहरति-
महाप्रलयेति । वेणीसंहारेऽश्वथाम्न उक्तिः । अथायमभूतपूर्वो नूतनः रवः सिंहनादः
पुरः अग्रे समरोदधेः सङ्ग्रामसमुद्रात् मुहुर्वारवारं कुतो जायत इति प्रश्नः । कीदृशः महा-
न्यः प्रलयमारुतस्तेन क्षुभितौ प्रचण्डौ यौ पुष्करावत्काख्यौ मेघौ तयोः प्रचण्डं भीषणं घनं
निविडं च यद्गर्जितं गर्जनं तस्य प्रतिरुतं प्रतिध्वनिस्तदनुकारी तत्सदृशः अत एव श्रवण-
योर्भैरवो भयङ्करः । तथा स्थगिता आच्छादिता रोदस्योः स्वर्गान्म्योः कन्दरा अन्तरं येन
तथाभूत इत्यर्थः । अत्र रवशब्दस्य मण्डूकादिशब्द एव कविप्रयोगप्रसिद्धिर्न त्वेवविधे वीरानां
गर्जित इति प्रसिद्धयतिरक्रामत्प्रसिद्धिहेतुत्वन्तदाह—अत्रेति ॥ २४२ ॥

भग्नप्रक्रमपदं व्याचष्टे—भग्न इति । भग्नो नष्टः प्रक्रमः प्रस्तावः उपक्रमो यत्र वा-
क्ये । प्रस्ताव औचित्यं भग्नप्रक्रमत्वं च प्रकृतिप्रत्ययसर्वनामपर्यायादिविषयत्वाद्नेकधा व्यव-
स्थितम् । तत्राद्यमुदाहरति—नाथे इति । नियतेरदृष्टस्य नियोगादाज्ञया निशाया नाथे चन्द्रेऽ-
स्तंगते सति निशाऽपि अस्त याता गता हन्तेति हर्षे एतद्युक्ततरमिति भावः । इदमेवा-
र्थान्तरन्यासेन समर्थयति—कुलेति । हि यस्मात् कुलाङ्गनानां पतिव्रतास्त्रीणां दशानुरूपं वैध-
व्यदशायोग्यं भद्रतरं कल्याणातिशयः अतः परमनुगमनादन्यत् न समस्ति न सम्भव-
तीत्यर्थः । पतिव्रतालक्षणन्तु स्मृतावुक्तं—

आत्तां मुदिते दृष्ट्वा प्रोषिते मलिना कुशा ।

मृते वा म्रियते पत्यौ सा स्त्री ज्ञेया पतिव्रता ॥ इति ।

अत्र गते इति गमधातोः प्रक्रामात् अग्रेऽपि तत्प्रयोग एवोचितो न तु यातेति प्रकृते
प्रक्रमभङ्गस्तदाह—अत्रेति ॥ २४३ ॥

ननु गतेतिपाठं पूर्वाचार्यवचनविरोधः स्वग्रन्थविरोधश्चेति शङ्कते—नन्वित्यादिना ।

तत्कथमेकस्य पदस्य द्विः प्रयोगः । उच्यते उद्देश्यप्रतिनिर्देश्यव्यतिरिक्तो विषय एकपदप्रयोगनिषेधस्य तद्वति विषये प्रत्युत तस्यैव पदस्य सर्वनाम्नो वा प्रयोगं विना दोषः । तथा हि—

उदेति सविता ताम्रस्ताम्र एवास्तमेति च ।

सम्पत्तौ च विपत्तौ च महतामेकरूपता ॥ २४४ ॥

अत्र रक्त एवास्तमेतोति यदि क्रियते तदा पदान्तरप्रतिपादितः स एवार्थोऽर्था-
न्तरतयेव प्रतिभासमानः प्रतीतिं स्थगयति ।

यथा वा—

यशोऽधिगन्तुं सुखलिप्सया वा मनुष्यसङ्ख्यामतिवर्त्तितुं वा ।

निरुत्सुकानामभियोगभाजां समुत्सुकेवाङ्गमुपैति सिद्धिः ॥ २४५ ॥

अत्र प्रत्ययस्य । सुखमोहितुं वा इति युक्तः पाठः ।

ते हिमालयमामन्त्र्य पुनः प्रेक्ष्य च शूलिनम् ।

एकं पदं प्रायेण द्विवारं न प्रयोज्यमित्यर्थः । यमकनिरासार्थं प्रायेणेति । अन्यत्रेति । वामनेन स्वकृतकान्यालङ्कारसूत्रवृत्त्याख्यग्रन्थे उक्तमित्यभिनेषान्वयः । त्वग्रन्थविरोधं दर्शय-
ति—कथितेति । इहैवेति अस्मिन्नैवोद्देशे । विषयभेदेन विरोधो नास्तीति समाधत्ते—उच्यत
इति । उद्देश्यः प्राक्प्रत्यायित एव प्रतिनिर्देश्यः पुनः प्रत्याख्यो यत्र तस्माद्व्यतिरिक्त इति
विग्रहः । उद्देश्यप्रतिपदनिर्देश्यकादतिरिक्तं हि एकपदद्विःप्रयोगनिषेधस्य विषय इत्यर्थः ।
प्रकृतेऽभेदज्ञापनार्थं पुनरुक्तिरेवोक्तपि कति न दोष इति भावः । तद्वति उद्देश्यप्रतिनिर्देश्यकत्वं
वति तु विषये प्रत्युत विपरीतं तस्यैव प्रागुक्तस्यैव पदस्य सर्वनाम्नो वा प्रयोगं विना दोष
एव भवतीति उदेति सवितेत्यादौ तस्यैव पदस्य प्रयोगं विना कोटडेन शरा इत्यादौ च
सर्वनाम्नः प्रयोगं विनाऽभेदप्रत्यभिज्ञानापत्तिरूपदोषः स्यादिति भावः । इदमत्र तत्त्वम्—
यदि वाक्यद्वये एकस्योद्देश्यत्वं विधेयत्वं वा स्यात् यदि वा पूर्वस्मिन्विधेयस्योद्देश्यस्य वा
परस्मिन्नुद्देश्यत्वं विधेयत्वं वा भवेत्तदा पुनर्निर्देश आवश्यकः । यथोदेति सवितेत्यादावुभय-
त्रैव सवितुर्नुद्देश्यत्वं ताम्रत्वस्य विधेयत्वं कोटडेनेत्यादौ पूर्वत्र शरादेर्विधेयस्य परस्मिन्नुद्देश्य-
त्वमिति दिक् ।

कथितपदस्यादोषत्वे दृष्टान्तं दर्शयन्नुद्देश्यप्रतिनिर्देश्यभावे द्विःप्रयोगावश्यकत्वमुदाहरति—
उदेतीति । स्पष्टार्थः । अत्र न सोऽस्ति प्रत्ययो लोके इत्यादिन्यायेन शब्दस्यापि विशेष-
णतथा शब्दत्रोधे भानात् भिन्न इव प्रतीयमानः एकरूपताप्रतीतिं व्यवदर्धतित्यर्थः । अर्था-
न्तरतयेवेति भिन्न इवेत्यर्थः । प्रतीतिम् एकरूपताप्रतीतिं स्थगयति तिरोधत्ते । एवं च यथाऽत्र
प्रक्रान्तमेव ताम्रपदं प्रयुज्यते तथा पूर्वोदाहरणे गतेति प्रक्रान्तमेव प्रयोक्तुमुचितमिति भावः ॥

प्रत्ययस्य प्रक्रमभङ्गमुदाहरति—यशोऽधिगन्तुमिति । किरातार्जुनीयेऽर्जुनं प्रति द्रौपद्या
उक्तिः । यशः कीर्त्तिमधिगन्तुं लब्धुं सुखस्य लिप्सया लब्धुमिच्छया वा मनुष्येषु संख्यां
गणनामतिवर्त्तितुमतिक्रम्यावस्थातुं वा निरुत्सुकानामनुत्कण्ठानाम् अभियोगभाजां यत्नवतां
पुंसां सिद्धिः समुत्सुकेव उत्कण्ठितेव अङ्गमुत्संगमुपैति स्वयमागच्छतित्यर्थः । अत्र तुमुनः
प्रक्रमे सनोऽभिधानमेकरूपताप्रतीतिं स्थगयति तदेवाह—अत्रेति ॥

सर्वनाम्नः प्रक्रमभङ्गमुदाहरति—ते इति । कुमारसंभवे षष्ठे सर्गे पद्यमिदम् । ते
शरीर्यादौ हिमालयमामन्त्र्य दृष्ट्वा पुनः शूलिनं शिवं प्रेक्ष्य च अस्मै शूलिने अर्थं पार्व-

सिद्धं चाम्मै निवेद्याथं तद्विस्तृष्टाः खमुद्ययुः ॥ २४६ ॥

अत्र सर्वनाम्नः । अनेन विस्तृष्टा इति वाच्यम् ।

महीभृतः पुत्रवतोऽपि दृष्टिस्तस्मिन्नपत्ये न जगाम वृप्तिम् ।

अनन्तपुष्पस्य मधोर्हि चूने द्विरेफमाला सविशेषसङ्गा ॥ २४७ ॥

अत्र पर्यायस्य । महीभृतोऽपत्यवतोऽपीति युक्तम् । अत्र सत्यपि पुत्रे कन्यारूपेऽपत्यस्य स्नेहोऽभूदिति केचित्समर्थयन्ते ।

विपदोऽभिभवन्त्यविक्रमं रहयत्यापदुपेतमायतिः ।

नियता लघुता निरायतेरगरीयान्न पदं नृपश्रियः ॥ २४८ ॥

अत्रोपसर्गस्य पर्यायस्य च । तदभिभवः कुरुते निरायतिं लघुतां भजते निरायति-लघुतावान्न पदं नृपश्रिय इति युक्तम् ।

का चित्कोर्णा रजोभिर्दिवमनुविदधौ मन्दवक्त्रेन्दुलक्ष्मी

रश्रीकाःकाश्चिदन्तर्दिश इव दधिरे दाहमुद्भ्रान्तसत्त्वाः ।

तीव्रानरूपं सिद्धं पित्रङ्गीकृतं निवेद्य ज्ञापयित्वा तेन शूलिना विस्तृष्टा आक्रान्ताः सन्तः खमाकाशमुद्ययुरूपेतुरित्यर्थः । अत्रात्मै इतीदमः सर्वनाम्नः प्रकृमात्तद्विस्तृष्टा इत्यत्रान्यनेन विस्तृष्टा इत्येव युक्त इति सर्वनाम्नः प्रक्रमभंग इत्याह—अत्रेति । ॥ २४६ ॥

पर्यायस्य प्रक्रमभंगमुदाहरति—महाभृत इति । कुमारसम्भवे प्रथमसर्गस्थोऽयम् पुत्राः मैनाकादयोऽस्य सन्तीति तस्य पुत्रवतोऽपि महीभृतो हिमालयस्य दृष्टिः तस्मिन्नौर्याख्यकन्यारूपेऽपत्ये तृप्तिमिच्छाविच्छेदं न जगाम न प्राप हि यतः अनन्तपुष्पस्य बहुतरकुसुमस्य मधोर्वसन्तस्य सम्रन्धिनी द्विरेफमाला भ्रमरपत्निः चूतस्य पुष्पं चूतं तस्मिन्सविशेषः सातिशयः संग आसक्तिर्यस्यास्तथाभूता भवतीत्यर्थः । अत्रापत्येषु बहुषु सत्त्वपि तस्मिन्कन्यारूपेऽपत्ये स्नेहातिशयविवक्षणादपत्यशब्दे प्रयोक्तव्ये पुत्रशब्दप्रयोगात्सामान्य-पर्यायप्रक्रमभंगस्तदाह—अत्रेति । केषाञ्चिन्मतमनुवदति—अत्रेति । पुत्रे मैनाके अपत्यशब्दस्य वंशायतनहेतुत्वरूपमपत्यत्वं शक्यतावच्छेदकन्तदेव च पुत्रशब्दस्यापीति पर्यायतेत्याहुरिति दिक् ॥ २४७ ॥

उपसर्गपर्याययोः प्रक्रमभंगनैकस्मिन्नेव पद्ये उदाहरति—विपद इति । किरातार्जुनीये युधिष्ठिरमृति भोमोक्तिः । विपदो विपत्तयः अविक्रमं पराक्रमरहितं कातरम् अभिभवन्ति तिरस्कुर्वन्ति आयतिः उत्तरकालः आपदा आपत्त्या उपेतं युक्तं रहयति त्यजति शुभोदको न भवतीति भावः । निरायतेः आयतिरहितस्य लघुता नीचता नियता अवश्यं भाविनी अगरीयान् गौरवहीनो लघुर्जनः नृपश्रियो राजलक्ष्म्याः पदं स्थानं न भवतीत्यर्थः । अत्र पूर्व-पूर्वस्थोत्तरोत्तरं प्रति कारणत्वात्कारणमालाऽलङ्कारः । मुन्दरी छन्दः । अत्र विपद इति व्युपसर्गमुपक्रम्य आपदुपेतमित्याहुः उपादानादुपसर्गस्य प्रक्रमभङ्गः । लघुतेत्युपक्रम्य अगरीयानिति पर्यायान्तरोपादानात्पर्यायस्य प्रक्रमभङ्गस्तदेवाह—अत्रेति । द्वितीयादिपादत्रये युक्तं पाठमुपदिशति—तदिति । ॥ २४८ ॥

वचनस्य प्रक्रमभङ्गमुदाहरति—का चिदिति । माघकाव्ये पंचदशे शिशुपालपक्ष्यमही-पतिरु युद्धप्रस्थानोद्यतेषु तत्पत्नीनाममङ्गलचेष्टावर्णनम् नार्यः पार्थिवानां प्रस्थाने पुरोऽग्रे भुवि उत्पत्त्यमानं अशिवममगलमिति अनेन प्रकारेण शशंसुः प्रकटयामासुः । केनेत्याह—का चिदित्यादि । काचिद्रजोभिरार्त्तवैः कीर्णा व्याप्ता रजस्वला अत एव मन्दा वक्त्रेन्दोर्मुखचन्द्रस्य लक्ष्मीः शोभा यस्यास्तादृशी सती दिवमाकाशमनुविदधौ अनुकृतवती द्यौरपि रजोभिः ।

भ्रेमुर्वात्या इवान्याः प्रतिपदमपरा भूमिवत्कम्पमानाः

प्रस्थाने पार्थिवानामशिवमिति पुरो भावि नार्यः शशंसुः ॥ २४९ ॥

अत्र वचनस्य, काश्चित्कोर्णरजोभिर्दिवमनुविदधुर्मन्दवक्त्रेन्दुशोभानिः-

श्रीका इति, कम्पमाना इत्यत्र कम्पमापुरिति च पठनीयम् ।

गाहन्तां महिषा निपानसलिलं शृगैर्मुहुस्ताडितं

छायावद्धकदम्बकं मृगकुलं रोमन्थमभ्यस्यताम् ।

विश्रब्धैः क्रियतां वराहपतिभिर्मुस्ताक्षतिः पल्वले

विश्रान्तिं लभतामिदं च शिथिलज्यावन्धमस्मद्वनुः ॥ २५० ॥

अत्र कारकस्य । विश्रब्ध्या रचयन्तु सूकरवरा मुस्ताक्षतिमित्यदुष्टम् ।

अकलिततपस्तेजोवीर्यप्रथिम्नि यशोनिधा-

ववितथमदाध्माते रोषान्मुत्तावभिगच्छति ।

अभिनवधनुर्विद्यादर्पक्षमाय च कर्मणे

स्फुरति रभसात्पाणिः पादोपसङ्ग्रहाय च ॥ २५१ ॥

पांसुभिः कीर्णा मन्दवक्त्रमदृशचन्द्रशोभा जाता । सकलनृपक्षयत्नोत्पातसूचकत्वात् । उद्भ्रान्तं न्वाकुलीभूतं सत्त्वं चित्तं यानां नथान्ताः काश्चित् अश्रीका शोभाहीनाः मत्यः दिश इव अन्तर्हृदये दाहं मन्तां दविरे दिशोऽपि तत्काले उद्भ्रान्ता इतस्ततो विक्षिप्ताः सत्त्वाः प्राणिनो यानु तथाभूताः सन्त्योऽन्तर्मध्ये दाहं वह्निं दधुः । अन्या वात्या वातसमूहा इव प्रतिपदं पदे पदे भ्रेमुः भ्रमणं चक्रुः । तत्काले अमगलमूचका वात्या अपि जाताः । अपराः भूमिवत्कम्पमानाः कम्पयन्ता जाताः । तत्काले भूकम्पोऽयमङ्गलमूचको जात इत्यर्थः । अत्र काचिदित्येकवचनमुपक्रम्य काश्चिदित्यादिवहुवचनोपादानाद्वचनस्य प्रक्रममङ्गस्तदाह-अत्रेति । युक्तमुपदिशति काश्चिदिति । आख्यातप्रक्रममङ्गमपि पाठान्तरेण परिहरति-कम्पेति ॥ २४९ ॥

कारकस्य प्रक्रममङ्गमुदाहरति-गाहन्तामिति । शकुन्तले शकुन्तलादर्शनान्निवृत्तमृगायाभिलाषस्य राज्ञो दुष्यन्तस्य । सेनापति प्रत्युक्तिः । महिषाः शृङ्गैर्मुहुस्ताडितम् उत्फालितं निपानस्याहावस्य सलिलं गाहन्तां विलोडनं कुर्वतां त्रासत्यागात्पृकृतिस्वाच्छन्द्येन शृगैः सलिलम् ऊर्ध्वं क्षिप्त्वा शरीरोपरि पातयन्त्विति भावः । तथा मृगकुलं छायायां वद्धं कदम्बकं समूहो येन तादृशं सत् रोमन्थमाकृष्य चर्वणमभ्यस्यताम् । एवं वराहपतिभिः सूकरश्रेष्ठैः विश्रब्धैर्विश्रामयुतैः सद्भिः पल्वले अल्पमर्यास मुस्तावास्तुणविशेषस्य क्षतिर्नाशः उत्खननं वा क्रियतान् तथा इदमस्मद्वनुः शिथिलो ज्यावन्धो मौर्वीवन्धनं यस्य तथाभूतं सत् विश्रान्तिं विश्रामं लभतामित्यर्थः । अत्र गाहन्तामिति कर्तृकारकवाचकतटः प्रक्रमे क्रियतामिति कर्मकारकवाचकत्योपादानात्कारकप्रक्रममङ्गस्तदाह-अत्रेति । युक्तमुपदिशति-विश्रब्धेति ॥ २५० ॥

क्रमस्य प्रक्रममङ्गमुदाहरति-अकलितेति । वीरचरितनाटके धनुर्भंगकुपिते भार्गवे आगते श्रीरामस्योक्तिः । अकलितमपरिमितं यत्तपस्तेजो वीर्यञ्च ताभ्यां प्रथिमा पृथुता यत्र तथाभूते यशोनिधौ अतिप्रसिद्धे अविद्यो यथार्थो यो मदोऽहङ्कारस्तेनाध्माते उद्धीपिते मुनौ परचुरामे रोषाद् अभिगच्छति अभ्यागते सति पाणिर्मद्वस्तः अभिनवाऽलौकिकी या धनुर्विद्या तथा यो दर्पस्तस्य क्षमाय योग्याय कर्मणे बाणाकर्षणरूपाय च पादयोरुपसंग्रहाय वन्दनाय च रभसादावेगं स्फुरति चेष्टत इत्यर्थः । चकारद्वयेन तुल्यकालत्वाभिव्यक्तिः । हरिणो छन्दः । अत्र नानेश्वरीविर्ये क्रमेणोपक्रम्य तदुभयोचितयोः पादग्रहणबाणाकर्षणयोः

अत्र क्रमस्य । पादोपसङ्ग्रहणायेतिपूर्वं वाच्यम् एवमन्यदध्यनुसर्त्तव्यम् । अविद्यमानः क्रमो यथा—

इयं गतं संप्रति शोचनियतां समागप्रार्थनया कपालिनः ।

कला च सा कान्तिमती कलावतस्त्वमस्य लोकस्य च नेत्रकौमुदी ॥ २५२ ॥

अत्र त्वंशब्दानन्तरं चकारो युक्तः

यथा वा—

शक्तिर्निस्त्रिशजेयं तवभुजयुगले नाथ ! दोषाकरश्री

वक्त्रे पाद्वे तथैषा प्रतिवसति महाकुट्टनी खड्गयष्टिः ।

आज्ञेयं सर्वगा ते विलसति च पुरः किं मया वृद्धया ते

प्रोच्येवेत्थं प्रकोपाच्छशिकरसितया यस्य कीर्त्या प्रयातम् ॥ २५३ ॥

अत्रेत्थं प्रोच्येवेति वाच्यम् । तथा—

लग्नं रागावृताङ्गया ॥ २५३ ॥ इत्यादौ इति श्रीनियोगादिति वाच्यम् ।

पौर्वापर्यं योग्यत्वं तदन्यथाकरणेन क्रमप्रक्रममङ्ग इत्याह—अत्रेति अन्यदपीति । शशी दिवनभूतरो गलितयौवना कामिनी इत्याद्युदाहरणे शोभनत्वेन प्रतीतस्य धूसरत्वादिनाऽशोभनत्वमिति विवक्षितः क्रमस्तस्य द्वितीयचतुर्थषष्ठवाक्येष्वन्यथात्वेन भङ्गः । अत्र सर्वत्रैकरूप-प्रसूनायाः प्रतीतेः स्थगनमुपधातो वा दूषकताबीजमिति दिक् ॥ २५१ ॥

अक्रमपदं व्याचष्टे—अविद्यमान इति । यस्य यदव्यवहितपूर्वत्वेन यदव्यवहितपरत्वेन विवक्षितार्थानुभावकत्वन्तस्य तत्परिहारेणान्यत्र स्थितत्वमक्रमत्वमिति यथोपसर्गाणां धातोः पूर्वमेव एवेत्यादीनां व्यवच्छेदानन्तरमेव इवादीनानुपमानानन्तरमेव प्रयोगः । उदाहरति यथेति व्याख्यातं प्राक् । अत्र त्वंशब्दार्थस्यैव शोच्यतायां समुच्चयस्य द्योतनीयत्वात् लोकमदार्थं नमुच्चयाभावात् त्वंशब्दानन्तरं चकारो युक्त इत्याह—अत्रेति ॥ २५२ ॥

न चायं चादिपदेष्वेव दोषः किन्तु इत्थमादिष्वपीत्याशयेनोदाहरति—यथा वेति । यस्य राज्ञः शशिकरसितया चन्द्रकिरणवद्धवला कीर्त्या प्रकोपात् इत्यनेन प्रकारेण प्रोच्येव उक्तवेव प्रयातम् दूरं पलायितम् कीर्त्तौ पत्नीत्वाव्यवसायः । शक्त्यादेरसन्नायिकात्वस्याध्यवसायः । कथमित्याह—शक्तिरिति । हे नाथ ! इयं प्रत्यक्षा निर्गतास्त्रिशतोऽङ्गुलिभ्यो निस्त्रिंशः खड्गः तज्जा तदुत्पन्ना त्रिशद्वयो निर्गताः निस्त्रिंशाः त्रिशदधिकाः तज्जा तदुत्पन्ना च नानापितृज्या वेद्येति फलितम् । एतादृशो शक्तिः सामर्थ्यमेव नायिका तव भुजयुगले प्रतिवसति तथा दोषाकरस्य चन्द्रस्य दोषाणामाकारस्य महामूर्खस्य च श्रीः शोभा तव वक्त्रे प्रतिवसति तथा तव पाद्वे प्रदेशे एषा प्रत्यक्षा कुट्टयति च्छिनत्तीति कुट्टनी छेदिका परस्त्रीपुद्गपादिसंघटनकर्त्री च महती चासौ सा खड्गयष्टिः प्रतिवसति । अनेनात्यन्तं परवनितासक्त इति व्यज्यते । तथा सर्वगा सर्वगामिनी सर्वजनग्राह्या सर्वोपभोग्या कुलटा इयं ते तव आज्ञा ते तव पुरः पुरतो विलसति ईदृशस्य दुर्बुत्तस्य ते मया वृद्धया महत्या जरत्या च किं किंप्रयोजनमिति त्वमुक्तेत्यर्थः । अत्रेत्थंशब्दस्याव्यवहितपूर्वपरामर्शकत्वात्पादत्रयस्यैव च परामर्शनीयत्वान्न तु वचनस्येति तदन्यथाकरणादक्रमत्वमिति तदाह—अत्रेति ॥ २५३ ॥

लग्नं रागावृताङ्गया इति गर्भितोदाहरणेऽपि अक्रमत्वदोषं प्रकटयति—लग्नमिति । इतिशब्दस्याव्यवहितपूर्वपरामर्शकत्वादिति भावः । उद्देश्यप्रतीतिविरहोऽत्र दूषकताबीजम् उद्देश्यप्रतीतिविरहश्च आकाङ्क्षाविरहादासत्तिविरहादपि वा बोध्याः । आद्यो यथा शक्तिरित्यत्र । अन्त्यो यथा लग्नमित्यत्रेति ॥ २५३ ॥

अमलः प्रकृतविरुद्धः परार्थो यत्र । यथा—

राममन्मथशरेण ताडिता दुःसहेन हृदये निशाचरी ।

गन्धवदुधिरचन्दनोक्षिता जीवितेश्वसति जगाम सा ॥ २५४ ॥

अत्र प्रकृते रसे विरुद्धस्य शृङ्गारस्य व्यञ्जकोऽपरोऽर्थः ॥
अर्थदोषानाह—

(७६) अर्थोऽपुष्टः कष्टो व्याहतपुनरुक्तदुष्क्रमग्राम्याः ॥ ५५ ॥

सन्दिग्धा निर्हेतुः प्रसिद्धिविद्याविरुद्धश्च ॥

अनर्वाकृतः सनियमा नियमविशेषा विशेषपरिवृत्ताः ॥ ५६ ॥

साकाङ्क्षोऽपदयुक्तः सहचरभिन्नः प्रकाशितविरुद्धः ॥

विध्यनुवादायुक्तत्यक्तपुनःस्वीकृतोऽश्लालः ॥ ५७ ॥

दुष्ट इति सम्बध्यते ॥

क्रमेणादाहरणम् ।

(१) अतिविततगगनसरणिप्रसरण-परिमुक्तविश्रमानन्दः ॥

मरुदुल्लासितसौरभकमलाकरहासकृद्विर्जयति ॥ २५५ ॥

अत्रातिविततत्वाद्योऽनुपादानेऽपि प्रतिपाद्यमानमर्थं न बाधन्त इत्यपुष्टा न त्वसङ्गताः पुनरुक्ता वा ॥

अमतपरार्थं व्याचष्टे—अमत इति । प्रकृतविरुद्धः 'प्राकरणिकरसविरुद्धरन्व्यञ्जकः परार्थो द्वितीयार्थो यत्र । उदाहरति—रामेति । रघुवंशे रामेण हतायास्ताटकाया वर्णनमिदम् । दुःसहेनासन्धेन रामो मन्मथ इव पक्षे राम एव मन्मथो मदन्तस्तस्य शरेण हृदये उरसि मनसि च ताडिता अत एव गन्धवत् गन्धयुक्तं रुधिरचन्दनं रुधिरमेव चन्दनं रक्तचन्दनं च तेनोक्षिता सिक्ता कृताङ्गरागा, सा प्रस्तुता निशाचरी ताटका निशायां चरतीति निशाचरी अभिसारिका च जीवितेशस्य यमस्य प्राणनाथस्य च वसति गृहं मुरतस्थानं च जगामेत्यर्थः । रथोद्धता छन्दः । अत्र रूप्यमाणानामप्रकृतार्थानां प्रकृतवीभत्सरसविरोधि-शृङ्गाररसव्यञ्जकत्वादमतपरार्थत्वं दोषस्तदाह—अत्रेति । द्वितीयार्थोपस्थित्या प्रकृतवीभत्सरसापकर्षतास्य दोषत्वमतोऽयं नित्यो दोषः ॥ २५४ ॥

इत्थं शब्ददोषानभिधायेदानां त्रयोविंशतिमर्थदोषानाह—अर्थेति । अर्थदोषलक्षणाभ्या-हेत्यर्थः । अर्थस्य शब्दाद्यत्तत्वाच्छब्ददोषलक्षणकथनानन्तरमेवार्थदोषलक्षणकथनस्यौचित्यादिति भावः । अर्थोऽपुष्ट इति । एतेषां स्वरूपं विशेषतस्तदुदाहरणावसरे स्फुटीभविष्यति । अत्रापुष्टः पुष्टाभिन्नः पुष्टत्वं च विवक्षितार्थवाच्यप्रयोजकानुपादानकत्वम् । तद्विरहश्च द्विधा अप्रयोजकत्वात् प्रयोजकत्वेऽप्यन्यलभ्यत्वाच्च अपुष्टमर्थमुदाहरति—

(१) अनोति । विर्जयति सर्वोत्कर्षेण वर्तते कीदृशः अतिवितत अत्यन्तदीर्घं यद्गगनं तद्गूना या सरणिर्मार्गस्तत्र प्रसरणे गमनागमने परिमुक्तः परित्यक्तो विश्रमानन्दो विश्रान्तिजं सुखं येन तादृशः तथा मरुद्विः पवनैरुल्लासितं प्रसारित सौरभं सौगन्ध्यं यस्य तथाभूतस्य कमलाकरस्य कमलममूहत्वं हासकृत् विक्रान्तैत्यर्थः । गीतिच्छन्दः । अत्रातिविततत्व-सरणिः-मरुदुल्लासितसौरभत्व-रूपाणामर्थानामनुपादानेऽपि प्रकृतार्थस्याश्वतेरपुष्टार्थत्वन्तदाह-अत्रेति । नन्विदमपुष्टार्थत्वमधिकपदत्वं पुनरुक्तत्वं वा स्वादित्यत आह—नत्विति । असंगता अधिक्राः प्रयोजनान्तराभावात्तदर्थविवक्षायामपि तत्पदभिधानेऽधिकत्वम् । स्वरूप-

(२) सदा मध्ये यासामियममृतनिस्यन्दसुरसा

सरस्वत्युद्दामा वहति बहुमार्गा परिमलम् ।

प्रसादं ता एता घनपरिचिताः केन महतां ।

महाकाव्यव्योम्नि स्फुरितमधुरा यान्तु रुचयः ॥ २५६ ॥

अत्र यासां कविरुचीनां मध्ये सुकुमारविचित्रमध्यमात्मकत्रिमार्गा भारती चमत्कारं वहति ताः गम्भीरकाव्यपरिचिताः कथमितरकाव्यवत्प्रसन्ना भवन्तु । यासामादित्यप्रभाणां मध्ये त्रिपथगा वहति ताः मेघपरिचिता कथं प्रसन्ना भवन्तीति संक्षेपार्थः ॥

(३) जगति जयिनस्ते ते भावा नवेन्दुकलादयः

प्रकृतिमधुराः सन्त्येवान्ये मनो मदयन्ति ये ।

मम तु यदियं याता लोके विलोचनचन्द्रिका

कथनार्थं प्रस्तुताऽनुपयोगिनोऽर्थस्य विवक्षायां पुनरुक्तार्थत्वमित्यनयोर्भेदः पुनरुक्ता वेति तु स्वेट्टोपाशयेनोक्तम् ॥ २५५ ॥

(२) कष्टः प्रतीतिक्लेशवान्दुरुह इत्यर्थस्तमुदाहरति—सदा मध्ये इति । स्वकाव्यत्व गम्भीरचमत्कृतार्थशालितया स्फुटार्थत्वाभावेऽपि दोषाभाससमर्थनाय कस्य चित्क्वेदन्तिः । यासां कविरुचीनां कवेरभिप्रायाणां काव्यरूपाणां मध्ये सदाऽमृतनिस्यन्दा मुधास्त्राविणी चासौ सुरसा सुधुरसाः शृङ्गारादयो यत्र तादृशा उद्दामा प्रौढा बहुमार्गा सुकुमारविचित्रमध्यमात्मक-मार्गात्रयवती एतादृशाय सरस्वती कवित्वरूपा भारती परिमलं चमत्कारं वहति दधाति ता एता महतां कर्मानां रुचयोऽभिप्रायाः काव्यरूपाः घनपरिचिताः निविडाम्बस्ताः स्फुरिताः अनुभवारूढाः सत्यो मधुरा अमीष्टाः अथ वा स्फुरितो विपरीकृतो मधुरः शृङ्गारादिरनौ याभिस्ता महाकाव्यव्योम्नि व्योमसदृशान्यन्तापरिच्छेद्ये महाकाव्ये केन प्रकारेण प्रसादं सुवो-धत्वं स्फुटतां यान्तु गच्छन्तु कथमितरकाव्यवत् सुवोधा भवन्तु कथमपि नेति भाव इति प्रकृतोऽर्थः । अप्रकृतपक्षे तु यासामादित्यप्रभाणां मध्ये सदाऽमृतनिस्यन्दा जल्लाविणी चासौ सुरसा सुधुस्वादा उद्दामा महती बहुमार्गा त्रिपथगामिनीयं गङ्गारूपा सरस्वती नदी परिमलं सुराङ्गनाङ्गसम्भवं सौगन्ध्यं वहति ता एताः स्फुरितेन प्रकाशेन मधुरा मनोहरा मरुतां द्वादशा-दित्यानां रुचयः प्रभाः महाकाव्यव्योम्नि महाकाव्यसदृशाकारो घनपरिचिता मेघसम्बद्धाः वर्षाकालीनाः सत्यः केन प्रकारेण प्रसादं स्वच्छतां यान्तु कथमितरशरदादिकालिकप्रभावत् स्वच्छा भवन्वित्यर्थः । शिखरिणी छन्दः । कठिनत्वात्पद्यं संक्षेपेण व्याचष्टे—अत्रेति । सुकु-मारेति वैदर्भी गौडी पांचाल्याख्यरीतित्रयवती च । अप्रकृतपक्षे योऽर्थस्तमाह—यासामादि-त्येति । अत्रायं विवक्षितोऽर्थः शब्दान्तरैः कथं चिद्योजितोऽपि क्लेशेनैव प्रतीयते इत्यर्थ एवायं दुष्टः ॥ क्लिष्टत्वादिकं तु शब्ददोषः घटनान्तरेणार्थस्य सुखेनैव प्रतिपत्तेः । सम्यक् प्रतीतिविरहश्च दूषकतावीजमिति नित्योऽयं दोषः ॥ २५६ ॥

(३) निन्दित्वा पुरस्कृत्य वा तदन्यथाकरणं व्याहतत्वमिति द्विविधं व्याहतत्वन्तत्रा-द्यमुदाहरति—जगतीति । मालतीमाधवे माधवस्योक्तः । ये नवेन्दुकलादयः भावाः पदार्थाः सन्ति ते जगत्येव जयिन उत्कृष्टाः न तु ममेति भावः । येऽप्यन्ये मनो मदयन्ति हर्षयन्ति तेऽपि जगत्येव प्रकृतिमधुराः स्वभावरमणीयाः । लोका एव तान् प्रकृतिमधुरत्वेन व्यवहरन्तु न त्वहं व्यवहरिष्ये इति भावः । तव किं तथेत्याह—मम त्विति । मम तु इयं

नयनविषयं जन्मन्येकः स एव महोत्सवः ॥ २५७ ॥

अत्रेन्दुकलाद्यो यं स एव चन्द्रिकात्वमुत्कर्षार्थमारोपयतीति व्याहृतत्वम् ॥

(४) कृतमनुमतमित्यादि ॥ २५८ ॥

अत्रार्जुनार्जुनेति भर्वाद्भिरिति चोक्ते समकिरीटिनामिति किरीटिपदार्थः पुनरुक्तः
यथा वा—

अस्त्रं बालावलीढप्रतिबलजलधेरन्तरौर्वायमाणे

सेनानाथे स्थितेऽस्मिन्मम पितरि गुरौ सर्वधन्वोश्चराणाम् ।

कर्णाऽलं सम्भ्रमेण व्रज कृप ! समरं मुञ्च हार्दिक्यशङ्कां

ताते चापद्वितीये वहति रणधुरं को भयस्यावकाशः ॥ २५९ ॥

अत्र चतुर्थपादवाक्यार्थः पुनरुक्तः ॥

मालत्येव लोके विलोचनयोर्नैत्रयोश्चन्द्रिका आह्लादिका सा च यन्नयनविषयं दृष्टिगोचरतां
वाता गता स एक एव जन्मनि महोत्सवो नन्वन्य इत्यर्थः । हरिणी छन्दः । अत्र पूर्वार्धे
येन साधारणचन्द्रिकाचन्द्रकलाद्यः स्वयं प्रत्युत्पन्नतया प्रतिपादिता तेनैवोत्तरार्धे चन्द्रिकात्व-
मुत्कर्षावारोप्यत इति व्याहृतत्वं तदाह—अत्रेति । य प्रति माधवं प्रति पत्न्यश्राप्याः तुच्छ-
प्रायाः । न एव माधव एव आरोपयति माल्यमिति शेषः । अत्र हेयोपादेयत्वविरोधो दूष-
कतावोजम् ॥ २५७ ॥

द्वितीयस्य पुरस्कृत्य तदन्यथाकरणव्याहृतत्वस्योदाहरणम्—

देवि ! त्वन्नुत्पपङ्कजेन शशिनः शोभातिरस्कारिणा

पश्याऽवजानि विनिर्जितानि सहसा गच्छन्ति विच्छाद्यताम् ।

श्रुत्वा ते परिवारवारवनिता गोतानि भृङ्गाङ्गना

लीयन्ते मुकुलान्तरेषु शनकैः सज्जातलज्जा इव ।

इति रत्नावल्यां पूर्वार्धे सुखोपमानतया पङ्कजान्युत्कर्ष्य तेषामेवाग्रे विनिर्जितानीति तत्कृ-
तापकर्षवर्णनाद्याहृतत्वम् ॥

(४) पुनरुक्तः शब्देनावगतत्वे सति पुनस्तद्वाचकेन पर्यायान्तरेण प्रतिपादितः स चायं
द्विविधः पदार्थवाक्यार्थभेदात् । तत्र पदार्थस्य पुनरुक्तत्वमुदाहरति कृतमिति । व्याख्यातमिदं
चतुर्थोऽहमे । अत्रार्जुनार्जुनेति सम्बोध्य यैर्भवद्भिरित्यनेन परामर्शादर्जुनस्यापि प्राप्तेः सभाम-
किरीटिनामिति किरीटिपदार्थः पुनरुक्तस्तदाह—अत्रेति ॥ २५८ ॥

द्वितीयं वाक्यार्थस्य पुनरुक्तत्वमुदाहरति—यथा वेति । वेणीसंहारनाटकेऽश्वत्थाम्न
उक्तिः । अस्त्राण्येव ज्वाला वह्निश्शिखास्ताभिरवलीढो व्यातो योऽसौ प्रतिबलं शत्रुसैन्यमेव
जलाधिः समुद्रस्तस्यान्तर्मध्ये और्वायमाणे वाडवाग्निमुल्लेख्य सर्वधन्वीद्वराणां सकलधनुर्धरश्रेष्ठानां
गुरौ सेनानथे दुर्योधनसेनापतौ अस्मिन्ममीपवर्तिनि मम पितरि द्रोणाचार्ये स्थिते विश्वमाने
सति हे कर्ण ! सम्भ्रमेण पलायनवेगेन अलम् । हे कृप ! हे कृपाचार्य ! समरं व्रज हे
हार्दिक्य ! कृतवर्मन् ! शंकां मुञ्च यतः चापं धनुरेव द्वितीयं यस्य चापैकसहाये ताते मत्पितरि
रणधुरं युद्धभार वहति सति भयस्य कोऽवकाशोऽवसर इत्यर्थः स्तब्धरा छन्दः । अत्रालं
सम्भ्रमेण को भयस्यावकाश इत्यभिप्रायार्थाविति चतुर्थपादवाक्यार्थः । पुनरुक्तस्तदाह—
अत्रेति । निष्प्रयोजनद्वितीयाभिधानेन श्रोतुर्वैमुख्यं दूषकतावीजम् ॥ २५९ ॥

(५) भूपालरत्ननिर्दयप्रदानप्रथितोत्सवः ।

विश्राणय तुरङ्गं मे मातङ्गं वा मदालसम् ॥ २६० ॥

अत्र मातङ्गस्य प्राङ्निर्देशो युक्तः ॥

(६) स्वपिति यावदयं निकटे जनः स्वपिमी तावदहं किमपैति ते ।

तदयि ! साम्प्रतमाहर कूर्परं त्वरितमूरुमुदञ्चय कुञ्चितम् ॥ २६१ ॥

एषोऽविदग्धः ॥

(७) मात्सर्यमुत्सार्येत्यादि ॥ २६२ ॥

अत्र प्रकरणाद्यभावे सन्देहः शान्तशृङ्गार्यन्यतराभिधाने तु निश्चयः ।

(८) गृहीतं येनासीः परिभवभयान्नोचितमपि

प्रभावाद्यस्याभून्न खलु तव कश्चिन्न विषयः ।

(५) दुष्कमः दुष्टोऽनुचित क्रमो यत्र । दुष्टत्वञ्च क्रमस्य लोकशान्त्विरुद्धत्वं तत्राद्य-
मुदाहरति—भूपालेति । राजानं प्रति कस्यचिदर्थिन उक्तिः ॥ हे भूपाले पु रत्न ! श्रेष्ठ !
निर्गतं दैन्यं यस्मान्मथानूते प्रदाने प्रकृष्टदाने प्रथितः ख्यातः उत्सवो यस्य तादृश हे राजन् !
त्वं मे नद्यं तुरङ्गमश्वं विश्राणय देहि, मदेनालममालस्ययुक्त मातङ्गं गजं वा विश्राणयेत्यर्थः ।
अत्र तुरङ्गं मातङ्गं वेति क्रमो लोकविरुद्धः गुरुदानाशक्तौ लघुदानौचित्यात् तदाह—अत्रेति ॥

शान्त्विरुद्धं तु—कारयित्वा क्षौरं ग्रामवृद्धो मङ्क्त्वा (रत्नात्वा) भुक्त्वा च नक्षत्रं तिथि-
वारौ ज्यौतिषिकं प्रष्टुं चलित इत्यत्र नक्षत्रादिज्ञानपूर्वकं क्षौरस्य धर्मशास्त्रेण विधानादयं
क्रमो धर्मशास्त्रविरुद्धः विरोधेनाथाप्रतीतिदूषकतावीजम् ॥ २६० ॥

(६) ग्राम्यो ग्रामसम्भवः अविदग्धोक्तिप्रतिपादितो रिरंसादिस्तमुदाहरति—स्वपि-
तीति । नवोदां प्रति रिरंसोरुक्तिः । अयं जनः कश्चित् यावत्स्वपिति स्वापं करोति तावदहं
निकटे त्वत्समीपे स्वपिमी आरमामि ते तव किमपैति अपगच्छति । न काचित् क्षतिरिति
भावः । अवीति सम्बोधनम् तत्तस्मात्साम्प्रतमिदानीं कूर्परः कफोणित्तमाहरं अपसारय । तथा
कुञ्चितं संकुचितमूर्धं जानूपरिभागम् त्वरितं शोभं उदञ्चय प्रसारयेत्यर्थः । द्रुतविलम्बितं
छन्दः ॥ अत्र निकटे तावदहं स्वपिमीत्यविदग्धस्य रिरंसोरुक्तिरित्ययमर्थो ग्राम्य इत्याह—
एष इति । एष नायकः अविदग्धः पामरः सहृदयहृदयवैमुख्यं दूषकतावीजम् । रिरंसादि-
रित्यत्रापिदस्योदाहरणम्—

गोरपत्यं बलीवदौ वासमिति मुखेन सः । मूर्धं सुञ्चति शिश्नेन अपानेन तु गोमयम् इति ॥

(७) सन्दिग्धः सन्देहविषयः तत्प्रयोजकरूपवानिति यावत् प्रकरणाद्यभावात्सन्दिह्य-
मानोऽर्थः सन्दिग्धः । तमुदाहरति—मात्सर्यमिति व्याख्यातमिदं पञ्चमोऽध्याये ॥ अत्र भूधर-
नितम्बानां कामिनीनितम्बानां वा सेव्यत्वं व्यञ्जनया प्रतिपिपादयिषितम् तद्विरुद्धद्वयोपस्थित्या
द्वितीयेन संदिह्यते प्रकरणाद्यभावात्तदाह—अत्रेति । उद्देश्यनिश्चयविरहो दूषकतावीजम् ।
शान्तेति वक्तुः शान्तत्वे शृङ्गारित्वे वा निश्चय एवेति भावः ॥ २६२ ॥

(८) निर्हेतुः निष्क्रान्तो हेतुर्यस्मात् अनुपात्तहेतुकोऽर्थो निर्हेतुस्तमुदाहरति—गृहीत-
मिति । वेषीसंहारे द्रोणाचार्ये हते सति सशोकस्याश्वत्थाम्नः स्वशस्त्रं प्रत्युक्तिः ॥ हे शत्रु !
येन मत्पित्रा नोचितमपि ब्राह्मणवृत्तिविरोधात् अनुचितमपि त्वं परिभवभयात्सात्रकृतानादर-
भयाद् गृहीतमङ्गीकृतमासीः यस्य प्रभावात्सामर्थ्यात्तव खलु कश्चिद्विषयो गोचरो नाभूदिति न

परित्यक्तं तेन त्वमसि सुतशोकान्न तु भयाद्
विमोक्ष्ये शस्त्र ! त्वामहमपि यतः स्वस्ति भवते ॥ २६३ ॥

अत्र शस्त्रविमोचने हेतुर्नोपात्तः ।

इदं ते केनोक्तं कथय कमलानङ्कवदने !
यदेतस्मिन् हेम्नः कटकमिति धत्से खलु धियम् ।
इदं तद्दुःसाध्याक्रमणपरमात्रं स्मृतिभुवा
तव प्रीत्या चक्रं करकमलमूले विनिहितम् ॥ २६४ ॥

अत्र कामस्य चक्रं लोकेऽप्रसिद्धम् ॥

यथा वा—

उपपरिसरं गोदावरीः परित्यज्जनाध्वगाः !
सरणिमपरो मार्गस्तावद्भवद्भिरवेक्ष्यनाम् ।
इह हि विहितो रक्ताशोकः कयापि हताशया
चरणनलिनन्यासोदञ्चन्नवाङ्कुरकञ्चुकः ॥ २६५ ॥

अपि तु सर्वोऽपि सुतुष्टुविप्रबोऽभूदित्यर्थः । तेन विप्रः त्वं सुतशोकात् मम मिथ्यामरणश्रवण-
जाच्छोकात्परित्यक्तमुज्झितमनि न तु भयात् । अतो हेतोरहमपि त्वां विमोक्ष्ये त्यध्यामि
केत्यपेक्षायामाह यतः यत्र भवते तुभ्य स्वस्ति विश्राममुखं तत्रेत्यर्थः । शिखरिणी छन्दः ।
अत्र यथा द्रोणाचार्यकर्तृकशस्त्रमोचने सुतशोकः इति हेतुरक्तस्तथाऽश्वत्थामकर्तृकशस्त्रमोचने
पितृशोकादिति हेतुर्वक्तव्यं स च नोक्त इति निर्हेतुत्वं तदाह—अत्रेति । ॥ २६३ ॥

प्रसिद्धिविद्याविरुद्ध इत्यत्र द्वन्द्वान्ते श्रूयमाण पदमिति न्यायेन विरुद्धपदस्य प्रत्येकमन्वयः
प्रसिद्धिविरुद्धो विद्याविरुद्धश्चेति दोषद्वयम् । तत्र यत्रार्थं न प्रसिद्धिः प्रसिद्धिविरुद्धः स च
द्विविधः लोकप्रसिद्धि विरुद्धः कविप्रसिद्धिविरुद्धश्चेति—तत्रायमुदाहरति—इदन्त इति । कम-
लानामातङ्को भयं यस्मात्तादृशं वदनं यस्यास्तत्सम्बुद्धौ हे कमलातङ्कवदने ! चन्द्रमुखि ! ते
तव इदं केन प्रतारकेणोक्तम् कथय यदेतस्मिन्वस्तुनि करस्थिते कटकारे चक्रे हेम्नः सुवर्णस्य
कटकं कङ्कणमिति खलु धियं बुद्धि धत्से धारयसि निश्चयं करोषीति यावत् तर्हि किमिदं
तत्राह—इदं प्रत्यक्षतो दृश्यमानं तत्प्रसिद्धं दुःखेन साधयितुं शक्या दुःसाध्या दुराराध्याः तरुणा
जितेन्द्रियाश्च तेषामाक्रमणे वशीकरणे परमास्त्रभूतं स्मृतिभुवा कामेन प्रीत्या तव करकमल-
नूत्ने प्रकोष्ठे विनिहितं स्थापितं चक्रमित्यर्थः । अपह्नुतिरत्रालङ्कारः । शिखरिणी छन्दः । अत्र
कामस्य चक्रं लोके न प्रसिद्धमिति लोकप्रसिद्धिविरुद्धोऽर्थस्तदाह—अत्रेति । कामस्य पञ्चशरत्व-
मेव प्रसिद्धम् ॥ २६४ ॥

कविप्रसिद्धिविरुद्धमर्थमुदाहरति—यथा वेति । अशोककलिकादर्शनमूर्च्छितस्य कथञ्चिद्-
ग्रहमाणच्छतः पथिकस्य तेनैव पथा व्रजतोऽन्यान्पथिकान्प्रत्युक्तिरियम् । भो अध्वगाः !
पान्थाः ! यूयं गोदावरीः उपपरिसरं तटसमीपे सरणिं मार्गं परित्यजत इह प्रदेशे भवद्भि-
स्तावत् यावदशोकोऽङ्कुरितस्तावत् अपरो मार्गः ईक्ष्यताम् अन्वेष्यताम् तत्र हेतुमाह—हि यतः
इह गोदावरीपरिसरे सरणौ वा हताशया हता पापजननेन निन्द्या आज्ञा पथिकमारणेच्छा
यस्यास्तथाभूतया कयाचिन्मत्तदण्या रक्ताशोकः चरणनलिनन्यासेन पादपद्मावातेन उदञ्चन्तः
उदञ्चन्तः नवाङ्कुरा एव कञ्चुकः कवचौ यस्य तादृशो विहितः कृत इत्यर्थः । “हरिणी
छन्दः” अत्र वनितायाः पादावातेनाशोकस्य पुष्पोदगम एव कविप्रसिद्धो नत्वङ्गुयोद्गम इति

अत्र पादाघातेनाशोकस्य पुष्पोद्गमः क्विपु प्रसिद्धो न पुनरङ्कुरोद्गमः ।

सुसितवसनालङ्कारायां कदाचन कौमुदी
महसि सुदृशि स्वैरं यान्त्या गतोऽस्तमभूद्विधुः ।
तदनु भवतः कीर्तिः केनाप्यगीयत येन सा
प्रियगृहमगान्मुक्ता शका क नासि शुभप्रदः ॥ २६६ ॥

अत्रामूर्तापि कीर्तिः ज्योत्स्नावत्प्रकाशरूपा कथितेति लोकविरुद्धमपि कवि
प्रसिद्धेर्न दुष्टम् ॥

सदा स्नात्वा निशीथिन्यां सकलं वासरं बुधः ।
नानाविधानि शास्त्राणि व्याचष्टे च शृणोति च ॥ २६७ ॥

अत्र ग्रहोपरागादिकं विना रात्रौ स्नानं धर्मशास्त्रेण विरुद्धम् ॥
अनन्यसदृशं यस्य बलं बाह्योः समोदयते ।
षाडगुण्यानुसृतिस्तस्य सत्यं सा निष्प्रयोजना ॥ २६८ ॥

एतद् अर्थशास्त्रेण ॥

कविप्रसिद्धिविरुद्धोऽर्थस्तदाह—अत्रेति ! यद्यपि पुष्पोद्गमेन नवङ्कुरोद्गमोऽपि स्यादेवेति न
बाधस्तथापि तथाकविवर्णनाविरहेण तद्विरुद्धः । उक्तञ्च—

स्त्रोणां स्पर्शातिव्यङ्गविकसति वकुलः सीधुगण्डूपसेकात्
पादाघातादशोकस्तिलककुरवकौ वीक्षणालिगनाभ्याम् ।
मन्दारो नर्मवाक्यात्पदुमधुसनाच्चम्पको वक्त्रवाता-
च्चूतो गीतान्नमेरुविकसति च पुरो नर्तनात्कारिणः ॥ २६५ ॥

लोकविरुद्धस्यापि कविप्रसिद्धत्वेन न विरुद्धत्वमिति दर्शयति—सुसितेति । राजानं
प्रति कवेरुक्तिः । हे राजन् ! कदाचन एकदा कौमुदीमहसि ज्योत्स्नोद्योते सुसितानि
अत्यन्तधवलानि वसनानि वस्त्राणि अलङ्कारा आभरणानि च यस्यास्तथाभूतायां सुदृशि मृग-
नयनायां स्वैरं यान्त्यामभिसरन्त्या सत्यां विधुश्चन्द्रोऽस्तगतोऽभूत् तदनु तदनन्तरं केनापि
केनचित्पुरुषेण भवतस्त्व व कीर्तिरगीयत गोता येन कीर्तिगानेन साऽभिसारिका मुक्ता त्यक्ता
आशङ्का दवेतवस्त्राभरणैल्लोकदृश्यत्वमयं यथा तथाभूता सती प्रियगृहं कान्तवसतिम् अगात्
गतवती अतस्त्व क कस्मिन्देशेऽवसरे वा शुभप्रदो नासि अपि तु सर्वत्र सुखप्रदोऽसीत्यर्थः ॥
हरिणी छन्दः । अर्थान्तरन्यासोऽत्राऽलङ्कारः । अत्र कीर्तिर्धवलतागुणाश्रयत्वरूपं मूर्तत्वं
ज्योत्स्नावत्प्रकाशकता च लोकविरुद्धे अपि कविसमयसिद्धे इत्यदोपस्तदाह—अत्रेति । कविस-
मयश्च साहित्यदर्पणे सप्तमपरिच्छेदे द्रष्टव्यः ॥ २६६ ॥

विद्याविरुद्ध इत्यत्र विद्याशब्दस्य शास्त्रपरत्वेन शास्त्रस्य चानेकत्वादधर्मशास्त्रविरुद्धं ताव-
दुदाहरति—सदा स्नात्वेति । बुधः पण्डितः सदा प्रतिदिनं निशीथिन्यां रात्रौ स्नात्वा
सकलं वासरं दिनमभिव्याप्य नानाविधानि अनेकप्रकाराणि शास्त्राणि दर्शनानि व्याचष्टे व्या-
करोति शृणोति चेत्यर्थः ॥ अत्र निमित्तं ग्रहोपरागादिकं विना रात्रौ मध्ययामद्वये स्नानं
धर्मशास्त्रेण प्रतिषिद्धमिति तद्विरुद्धोऽयमर्थस्तदाह—अत्रेति । रात्रिस्नाननिषेधकेषु वचनेषु
रात्रिशब्दो मध्ययामद्वयपर एवेति दिक् ॥ २६७ ॥

नीतिशास्त्रविरुद्धमुदाहरति—अनन्येति । यस्य पुरुषस्य बाह्योर्बलं सामर्थ्यं अनन्यस-
दृशम् अनुपमं समीक्ष्यते विलोक्यते—तस्य सा प्रसिद्धा षाडगुण्यानुसृतिः सन्धिविग्रहयानास-
नद्वैधसंश्रयाः षड्गुणास्त एव षाड्गुण्यम् तस्यानुसृतिरनुसरणं निष्प्रयोजनेति सत्यमित्यर्थः ॥
अत्र महावल्गुस्यापि सन्ध्यादिषाडगुण्यानुसरणमर्थशास्त्रेण विहितमिति तद्विरोधस्तदाह—
एतदिति । अर्थशास्त्रेण नीतिशास्त्रेण विरुद्धमिति शेषः ॥ २६८ ॥

विधाय दूरे केयूरमनङ्गाङ्गणमङ्गना ।

वभार कान्तेन कृतां करजोल्लेखमालिकाम् ॥ २६९ ॥

अत्र केयूरपदे नखक्षतं न विद्धितमिति, एतत्कामशास्त्रेण ।

अष्टांगयोगपरिशीलनकीलनेन दुःसाध्यसिद्धिसिद्धिं विदधद्विदूरे ।

आसादयन्नभिमतमधुना विवेकख्यातिं समाधिधनमौलिमणिर्विमुक्तः ॥ २७० ॥

अत्र विवेकख्यातिस्ततः सम्प्रज्ञातसमाधिः पश्चादसंप्रज्ञातस्ततो मुक्तिर्न तु विवेकख्यातौ, एतन् योगशास्त्रेण । एवं विद्यान्तरैरपि विरुद्धमुदाहार्यम् ॥

प्राप्ताः श्रियः सकलकामदुष्पास्ततः किं दत्तं पदं शिरसि विद्विषतां ततः किम् ।

सन्तर्पिताः प्रणयिनो विभवैस्ततः किं कल्पं स्थितं तनुभृतां तनुभिस्ततः किम् ॥

अत्र ततः किमिति न नवीकृतम् ॥

कामशास्त्रविरुद्धमुदाहरति—विधयेति । अनङ्गाङ्गणं कन्दर्पविलासस्थानरूपा श्रंगना काचिद्वनिता केयूर बाहुभूषण दूरे विधाय दूरीकृत्य कान्तेन भर्त्रा कर्त्रा करजानां नखानामुल्लेखाः क्षतानि तेषां मालिका पङ्क्तिं वभार दधावित्यर्थः ॥ अत्र केयूरस्थाने नखक्षतवर्णनं कामशास्त्रविरुद्धं तदाह—अत्रेति ।

स्तने नखक्षतं प्रोक्तं जघनेऽपि क्वचिद्ववेत् ।

इत्यादिमतमेवेन स्थानानि कामशास्त्रे वर्णितानि ॥ २६९ ॥

योगशास्त्रविरुद्धमुदाहरति—अष्टांगेति । समाधिश्चित्तवृत्तिनिरोधः स एव धनं येषां ते समाधिधनस्तेषां मौलिमणिः शिरोमणिः प्रसिद्धौ योगी ।

यमश्च नियमश्चैवमासनं प्राणसयमः ।

प्रत्याहारो धारणा च ध्यानं चैव समाधियुक् ॥

एतानि कथितान्यष्टौ योगाङ्गानि मनीषिभिः ।

इति पठितानि अष्टावङ्गानि यस्य तथाभूतस्य योगस्य परिशीलनं मुहुर्मुहुराचरणं तेन यत्कीलनमभ्यासदाढ्यन्तेन दुःसाध्या दुष्प्राप्या या सिद्धिर्मुक्तिस्तस्याः सविधं समीपवर्तिनं असंप्रज्ञातलक्षणं पुरुषमात्रविश्रान्तमनोवृत्तिरूपं योगं दूरे विदधत् दूरीकुर्वन् । तमनपेक्षैव अभिमतमभिष्टां विवेकख्यातिं प्रकृतिपुरुषयोर्भिन्नत्वज्ञानरूपां आसादयन्प्राप्नुवन् अधुना सम्प्रतं विमुक्तो मुक्तिगत इत्यर्थः ॥ वसन्ततिलका छन्दः ॥ अत्र प्रथमं प्रकृतिपुरुषयोर्भिन्नत्वज्ञानरूपा विवेकख्यातिः । ततो वितर्कविचाराद्यनुसारिरूपः संप्रज्ञातयोगस्ततः पुरुषमात्रावलम्बनस्वरूपोऽसंप्रज्ञातयोगः ततो मुक्तिर्न तु विवेकख्यातिमात्र एवेति योगशास्त्रेण विरुद्धः असंप्रज्ञातयोगमनपेक्षैव मोक्ष इति तदाह—अत्रेति । विवेकख्यातौ मुक्तिरिति शेषः ॥ विद्यान्तरैरिति गजतुरगखड्गादिलक्षणशास्त्रैरपि विरुद्धमेवं रीत्या स्वयमूहनीयम् ग्रन्थविस्तरमिमा नोदाहृतमिति भावः । विरुद्धार्थप्रतीत्या सहृदयहृदयवैरस्यं दूषकतावीजम् ॥ २७० ॥

अनवीकृतः भङ्ग्यन्तरेण प्रकारान्तरेण यन्नवत्वं तन्न प्रापितस्तमुदाहरति—प्राप्ता इति । वैराग्यशतके शान्तस्य भर्तृहररुक्तिः । सकलकामदुष्पाः श्रियः सम्पदः प्राप्ताः ततः किम् तत्त्वज्ञानं विना सर्वमकिञ्चित्करमिति भावः । विद्विषतां शत्रूणां शिरसि पदं चरणं दत्तं न्यस्तं प्रणयिनो मित्राद्याः विभवैः समृद्धिभिः संतर्पितस्तोषिताः तनुभृतां शरीरिणां तनुभिः शरीरैः कल्पं व्याप्य स्थितं जीवितं ततोऽपि किमित्यर्थः ॥ वसन्ततिलका छन्दः ॥ अत्र ततः किमिति पुनः पुनरुक्त्याऽनवीकृतत्वं तदाह—अत्रेति । सर्वेष्वप्येव ततः किमित्येकैव भङ्गिभङ्ग्यन्तराभावान्न नवीकृतमित्यर्थः । पिष्टपेषणन्यायेनाशक्तिप्रकाशनेन वा सहृदयोद्वेजकत्वं दूषकतावीजम् । एकप्रकारकार्याभिधानेऽनवीकृतत्वं भिन्नधर्मप्रकारेणार्थाभिधाने नवीकृतत्वमिति ॥

तत्त यथा—

यदि दहत्यनलोऽत्र किमद्भुतं यदि च गौरवमद्विषु किं ततः ।
लवणमम्बु सदैव महोदधेः प्रकृतिरेव सतामविषादिना ॥ २७२ ॥
यत्रातुल्लिखितार्थमेव निखिलं निर्माणमेतद्विधे
रुत्कर्षप्रतियोगिकल्पनमपि न्यक्कारकोटिः परा ॥
याताः प्राणभृतां मनोरथगतीरुल्लङ्घ्य यत्संपद-
स्तस्याभासमणीकृताश्मसु मणेरश्मत्वमेवोचितम् ॥ २७३ ॥

अत्र “छायामात्रमणीकृताश्मसु मणस्तस्याश्मनैवोचिता” इति सनियमत्वं
वाच्यम् ॥

वक्त्राभोजं सरस्वत्यधिवसति सदा शोण एवाधरस्ते
बाहुः काकुत्स्थचौर्यस्मृतिकरणपटुर्दक्षिणस्ते समुद्रः ॥

नवीकृतं दर्शयति—तत्त यथेति । मतां नाधूनमविषादिता विषादग्रन्थता प्रकृतिरेव
स्वभाव एव नाश्चर्यकरी तत्र दृष्टान्तनुखेनोत्तमानभूतं वाक्यार्थत्रयमुपन्यस्यति—यदेति ।
यथाऽनलो वह्निर्यदि दहति । अत्रान्तेदाहकत्वे किमद्भुतं किमश्चर्यं स्वाभाविकत्वाद्वाश्चर्य-
मिति भावः नाद्भुतमित्यर्थः । यदि च अद्विषु गौरव गुरुत्वमस्ति किं ततः तदपि स्वाभावि-
कत्वाद्वाद्भुतं महोदधेः अम्बु सदैव लवणं क्षारं अतस्तदपि स्वाभाविकत्वाद्वाद्भुतमित्यर्थः ।
मालारूपा प्रतिवल्गुपमाऽत्रालङ्कारः । द्रुतविलम्बितं वृत्तम् । अत्रैक एवाश्चर्याभावरूपः पर्यव-
सितोऽर्थः किमद्भुतम् किं ततः सदैव प्रकृतिरेवेति भङ्गिभेदेन प्रकारभेदेनोक्त इति नवीकृ-
तत्वमिति बोध्यम् ॥ २७२ ॥

सनियमानियमविशेषाविशेषपरिवृत्ता इत्यत्र सनियमादिभिश्चतुर्भिः परिवृत्तपदान्वयात्
सनियमपरिवृत्तादिचतुष्टयं लभ्यते परिवृत्तिश्च सनियमानियमयोर्विशेषाविशेषयोश्च तत्र सनिय-
मपरिवृत्तः सनियमेन वक्तुमुचितोऽनियमत्वेनोक्तस्तनुदाहरति—यत्रेति । यत्र यस्मिन्निन्तामणौ
सति एतन्निखिलं सर्वमपि विधेर्ब्रह्मणो निर्माणं जगत् अनुल्लिखितोऽविभाविताऽर्थः प्रयोजनं यस्य
तथाभूतमेव अप्रयोजकमेव भवतीति शेषः । किञ्च यत्र चिन्तामणौ उत्कर्षस्य प्रतियोगिनोऽवधेः
कस्य चित्कल्पनमपि परा न्यक्कारकोटिः अवज्ञायाः परा काष्ठा सर्वोत्कृष्टतया यत्किञ्चिन्नि-
रूपितोत्कर्षकथनत्यापकर्षहेतुत्वादिति भावः । किञ्च यत्संपदः यस्य चिन्तामणेर्गुणनियाना-
दिसम्पत्तयः प्राणभृतां मनोरथगतीरभिलाषसञ्चाराद् उल्लङ्घ्यातिक्रम्य याताः प्राणिमनोगोचरा
अपि न भवन्ति तस्य मणेरिन्तामणेराभासेन ईषत्स्फुरणेन मणीकृता अमणयोऽपि मणित्वेन
कल्पिता येऽश्मानः पाषाणाश्तेषु मध्ये अश्मत्वमेवोचितम् अश्मत्वव्यवहार एवोचितो नतु
मणित्वव्यवहार उचित इत्यर्थः । चिन्तामणेराभासेनैव मणीकृतैः पाषाणैः सह चिन्तामणे-
र्गुणे चिन्तामणेरेव वरं पाषाणत्वमस्तु तेषान्तु मणित्वमिति सोपहासान्योक्तिरियम् ॥
शार्दूलविक्रीडितं छन्दः ॥ अत्राऽन्योक्तौ आभासमात्रेण मणीकृतेषु इति सनियमत्वं वक्तु-
मुचितम् निन्दनीयानां मणीनां गुणान्तरव्यावर्तनेन निन्दातिशयप्रतीतिः ॥ अनियमे तु न
निन्दनीयानां मणीनां गुणान्तरव्यवच्छेदप्रत्ययः । तस्माच्छायामात्रमणीकृताश्मसु मणस्तस्या-
श्मतैवोचितेति पठनीयं तदाह—अत्रेति । ॥ २७३ ॥

अनियमपरिवृत्तमुदाहरति—वक्त्रेति । भोजप्रवृत्ते राजानं प्रति मगधस्योक्तिः । हे
अवनिपते ! ते तव अस्मिन् स्वच्छं पवित्रमेव स्वच्छं निर्मलं तादृशं मानसं मानसाख्यं सर-
स्तस्मिन्सति अतः अम्यन्तरे अम्बुपानत्याभिलाषः इच्छा कथं भवतीति शेषः । जला-
धारतया तव पिपासाऽनुचितेति भावः । अनौचित्यातिशयं प्रतिपादयितुमाह—वक्त्रेति ।
ते तव वक्त्राभोजं मुखकमलं कर्म सरस्वती वाण्येव सरस्वती नदीविशेषः सदा अधिवसति ते

वाहिन्यः पार्श्वमेताः क्षणमपि भवतो नैव मुञ्चत्वमोक्षं
स्वच्छेऽन्तर्मानसेऽस्मिन् कथमवनिपते ! तेऽम्बुपानाभिलाषः ॥ २७४ ॥
अत्र शोण एव इति नियमो न वाच्यः ॥

श्यामां श्यामलिमानमानयत भोः ! सान्द्रैर्मषीकूर्चकै
मन्त्रं तन्त्रमथ प्रयुज्य हरत श्वेतोत्पलानां श्रियम् ।
चन्द्रं चूर्णयत क्षणाच्च कणशः कृत्वा शिलापट्टके
येन द्रष्टुमहं क्षमे दशदिशस्तद्वक्त्रमुद्राङ्किताः ॥ २७५ ॥

अत्र “ज्योत्स्नाम्” इति श्यामाविशेषो वाच्यः ॥

कल्लोलवेक्षितदृषत्परुषप्रहारै रत्नान्यमूनि मकरालय ! मावमंस्थाः ॥
किं कौस्तुभेन विहीतो भवतो न नाम याच्चाप्रसारितकरोः पुरुषोत्तमोऽपि ॥ २७६ ॥

अत्र एकेन किं न विहीतो भवतः स नाम इति सामान्यं वाच्यम् ॥

तव अवरः अयोधः शोणो रक्त एव शोणो नदविशेषः ॥ ते तव बाहुः दक्षिणो दानदक्षः
सन्वेतरो वा स एव दक्षिणः दक्षिणदेशस्थः समुद्रः समुद्रया राजचिह्नभूतया सहित एव समुद्रो
जलधिः कीदृशो बाहुः काकुत्स्थस्य रामस्य वीर्यस्मृतिः पराक्रमस्मरणं तस्याः करणे उत्पादने
पट्टः समर्थः समुद्रोऽपि सेतुदर्शनाद्रामस्य स्वकथनकर्तृत्वेन रामवीर्यस्मारकत्वात्तथाभूतः एता
वाहिन्यः सेना एव वाहिन्यो नद्यो भवतः पार्श्वे क्षणमपि अभीक्ष्णं निरन्तरं नैव मुञ्चन्ति
नैव त्यजन्तीत्यर्थः ॥ लग्नरा छन्दः ॥ अत्र शोण एवेत्यवधारणमनुचितम् अन्यजलाशय-
व्यावृत्तेः निपाताऽनौचित्यातिशयप्रतिकूलत्वादित्यनियमपरिवृत्तत्वं तदाह—अत्रेति ।

विशेषपरिवृत्तमुदाहरति—श्यामामिति । विद्वशालभञ्जिकायां राज्ञो विद्याधर-मल्ल-
देवस्योक्तिः ॥ भोः परिजनाः ! यूयं सान्द्रैर्निविडैः मषोकूर्चकैः मषीयुक्ततुलिकाभिः श्यामां
रात्रिं श्यामलिमानं श्यामलतामानयत प्रापयत अथ अथवा मन्त्रं तन्त्रं च प्रयुज्य श्वेतो-
त्पलानां श्रियं शोभां हरत नाशयत ॥ चन्द्रस्यैव रात्रिश्वेतोत्पलयोः शोभाहेतुत्वात् द्वेष्टि
चन्द्रमिति चन्द्रं च चन्द्रं वा शिलापट्टके विपुलपषाणफलके कृत्वा निधाय क्षणात् कणशः
चूर्णयत येन एवंविधकरणेन अहं तस्या मृगाङ्गवत्या वक्त्रमेव मुद्राङ्कः सञ्जातो यासु तथा
भूताः दश दिशो द्रष्टुं अवलोकयितुं क्षमे शक्नोमीत्यर्थः ॥ भावनोपनीतं तन्मुखं दशसु दिक्षु
पश्यतो मम चन्द्रादिभिरुद्दीपकतया सन्तापकैः क्रियमाणं प्रतिवन्धमुक्तरीत्याऽपहरतेति
भावः ॥ शार्दूलविक्रीडितं छन्दः ॥ अत्र ज्योत्स्नीरूपरात्रिविशेषस्य विवक्षितत्वाद्विशेषत एव
तदभिधातुमुचितम् अन्यथा ‘श्यामा स्याच्छ्रुिका निशे’त्यमराच्छ्यामाशब्दस्य निशासामान्य-
वाचितया तद्विशेषस्य प्रतीतौ विलम्बापत्तेस्तदाह—अत्रेति ॥ २७५ ॥

अविशेषपरिदृष्टमुदाहरति—कल्लोलेति । मल्लदशतके पद्यमिदम् । हे मकरालय !
समुद्र ! त्वं कल्लोलैर्महोर्मिभिर्वेष्टिता या दृषदः पापाणास्तासां परुषप्रहारैः कठोरताडनैः
अमूनि स्वाश्रितानि रत्नानि माऽवमंस्थाः मा तिरस्कुरु, कुत इत्यत आह—कमिति ।
नामेति प्रसिद्धौ भवतः कौस्तुभेन तदास्वरत्नेन पुरुषोत्तमः श्रीकृष्णोऽपि पुरुषश्रेष्ठोऽपि च
याच्चार्यं प्रसारितः करो येन तादृशः किन्न विहितः अपि तु याचकः कुत एवेत्यर्थः ॥ वस-
न्ततिलका छन्दः ॥ अत्रैकेन रत्नेन एवंविधोत्कर्षलाभादन्येषामपि रत्नानामवमाननं नोचित-
मित्यर्थो विवक्षितः स च कौस्तुभेनेति विशेषतोऽभिधानेन निर्वहति कौस्तुभस्योपकारकत्वेऽपि
अन्यरत्नसामान्यावमानननिषेधायोगात् कौस्तुभस्य रत्नसामान्यान्तर्गतत्वेनाप्रतीतेः अतः
सामान्यपरिवृत्तत्वं तदाह—अत्रेति ॥ २७६ ॥

“साकांक्षः” आकांक्षया सह वर्तते इत्यर्थः । साकांक्षत्वं च ‘अनुपात्तार्थाकाङ्क्षाविषया-

अर्थित्वे प्रकटीकृतेऽपि न फलप्राप्तिः प्रभो ! प्रत्युत-
द्रुह्यन् दाशरथिविरुद्धचारतो युक्तस्तया कन्यया ।

उत्कर्षञ्च परस्य मानयशसोर्विस्मसनं चात्मनः

स्त्रीरत्नञ्च जगत्पतिर्दशमुखो देवः कथं मृष्यते ॥ २७७ ॥

अत्र स्त्रीरत्न “मुपेक्षितु” इत्याकांक्षति ॥ नहि परस्येत्यनेन सम्बन्धो योग्यः ॥

आज्ञा शक्रशिखामणिप्रणयिनो शास्त्राणि चक्षुर्नयं

भक्तिर्भूतपतौ पिनाकिनि पदं लङ्घेति दिव्या पुरी ॥

उत्पत्तिर्द्रुहिणान्वये च तदहो नेष्टवरो लभ्यते

स्याच्चेदेष न रावणः क नु पुनः सर्वत्र सर्वे गुणाः ॥ २७८ ॥

अत्र “स्याच्चेदेष न रावणः” इत्यत एव समाप्यम् ।

श्रुतेन दुद्धिर्व्यसनेन मूर्खता मदेन नारी सलिलेन निम्नगा ।

र्थकत्वम्” तनुदाहरति—अर्थित्व इति । वीरचरिते सीताप्राप्तिनिराशस्य भाव्यवत उक्तिः ॥ अर्थित्वे याचकत्वे प्रकटीकृतेऽपि प्रभोः रावणस्य फलप्राप्तिः सीतालभो न । केवलं फल-
प्राप्तिरेव, किन्तु वैपरीत्यमपीत्याह—प्रत्युतेति । विपरीतं द्रुह्यन् ताडकावधादिना द्रोहं कुर्वन्
विरुद्धचरितो यज्ञादिसंरक्षकौ दाशरथिः रामः तथा प्रार्थ्यमानया कन्यया सीतया युक्तः संयुक्तः
स्वप्रार्थितं स्वयं न लब्धं किन्तु शत्रुणेति वैपरीत्यम् एव सति परस्य शत्रोः रामस्य मानयश-
सोत्कर्षञ्च आत्मनो विस्मसनमवमाननञ्च स्त्रीरत्न सीतारख्यञ्च जगतां पतिः देवो विजिगीषु-
र्दशमुखो रावणः कथं मृष्यते क्षमते न कथंचिदपीत्यर्थः ॥ शार्दूलविक्रीडितं छन्दः ॥ अत्र
साकांक्षितत्वं दर्शयति—अत्रेति । स्त्रीरत्नमित्यस्यार्थः उपेक्षितुमित्यस्यार्थमाकांक्षति अन्यथा
कथं मृष्यत इत्यनेनामर्षार्थकेनान्वयप्रसङ्गः नहि स्त्रीरत्ने एवामर्षः किन्तु तदुपेक्षायाम् । ननु
परस्येत्यनेन सम्बन्धात्परस्त्रीष्वमर्षो युज्यत एव तथा च स्त्रीरत्नस्य नाऽनर्षायोग्यत्वमित्याशङ्क्य
निषेधति—नहीति । परस्येत्यस्योत्कर्षेण सह जनितान्वयत्रोधत्वेन निराकांक्षत्वादिति भावः ॥

अपदयुक्तः अपदेऽस्थाने युक्तः सम्बद्धः ॥ प्रकृतार्थविरुद्धार्थकपदशालित्वमपदयुक्तत्वम्

तदुदाहरति—आज्ञेति । बालरामायणे जनकं प्रति शतानन्दस्योक्तिः ॥ यत्नं रावणस्याज्ञा
शक्रस्य शिखामणेः प्रणयिनी प्रिया शिरोधारा यस्य शास्त्राण्येव नवं नूतनं चक्षुः शास्त्रदृष्ट्यै-
वाचरणात् तथा भूतपतौ सकलप्राणिनामीश्वरे पिनाकिनि हरे भक्तिः । तथा लङ्घेति प्रसिद्धा
दिव्या उत्कृष्टा पुरी पदं निवासस्थानम् द्रुहिणान्वये ब्रह्मणः कुले चोत्पत्तिर्जन्म तत्तस्मादहो
आश्चर्यम् ईदृक् उक्तगुणगणयुक्तो वरो न लभ्यते दुर्लभ इत्यर्थः । एष रावणः रावयति पीडा-
जननेन लोकानक्रन्दयतीति तथाभूतश्चेन्न स्यात्तदा क्व नु पुनः सर्वत्र जने सर्वे गुणा न
क्वापीत्यर्थः ॥ रावण एव सर्वगुणशालितयोत्कृष्टा स्यात् जगदाक्रन्दकारित्वेन तु बलवता
दोषेणायमुपेक्ष्य इति भावः ॥ शार्दूलविक्रीडितं छन्दः ॥ अत्र आश्चर्यम् एकोऽपि गरीया-
न्दोषः समग्रमपि गुणग्रामं दूषयतीति चूर्णिकासाहास्येन रावणोपेक्षैव विवक्षिता सा च स्याच्चे-
देष रावण इत्येतावतैव सम्पन्ना रावणपदस्य जगदाक्रन्दकारित्वरूपार्थान्तरसंक्रमितवाच्यत्वात्
अतः स्याच्चेदेष न रावण इत्यत्रैव काव्यार्थसमाप्तिरुचिता तदनन्तरं क्व नु पुनः इत्यभि-
धानं समाधाने पर्यवस्यद्विवक्षतां रावणोपेक्षाप्रतीति स्थगयतीति अपदयुक्तत्वन्तदाह—अत्रेति ।
समाप्यं पद्यमिति शेषः । न त्वग्रे वक्तव्यमिति भावः ॥ २७८ ॥

सहचरभिन्नः सहचरेषु समभिव्याहृतेषु सहचरेभ्यः समभिव्याहृतेभ्यो वा भिन्नो विजा-
तीयः एवञ्च समभिव्याहृतविजातीयार्थकत्वं सहचरभिन्नत्वं तदुदाहरति—श्रुतेनेति । श्रुतेन

निशा शशाङ्केन धृतिः समाधिना नयेन चालक्रियते नरेन्द्रता ॥ २७९ ॥

अत्र श्रुतादिभिरुक्तैः सहचरितैर्व्यसनमूर्खनयोर्निःकृष्टयोर्भिन्नत्वम् ॥

लग्नं रागाधुनाङ्गया ॥ २८० ॥

इत्यत्र विदितं तेऽस्त्वित्यनेन श्रीमन्स्मादपमरतीति विरुद्धं प्रकाश्यते ।

प्रयत्नपरिवाधितः स्तुतिभिरद्य शेषे निशा-

मकेशवमपाण्डवं भुवनमद्य नःसोमकम् ।

इयं परिमम प्यते रणकथाऽद्य दोःशालिना-

मपैतु रिपुकानन'तिगुरुरद्य भारो भुगः ॥ २८१ ॥

अत्र “शयितः प्रयत्नेन बाध्यते”—इति विधेयम् । यथा वा—

वाताहारतया जगद्विषधैराश्वास्य निःशेषितं

ते प्रस्ताः पुनरभ्रतोयकणिकानोत्रवर्तैर्बहिभिः ।

तेऽपि क्रूरचमरुचर्मवसनैर्नानाः क्षयं लुब्धकै-

शाल्लेण शाल्लश्रवणेन वा बुद्धिरलक्रियते एवं सर्वत्र योज्यम् व्यसनं द्यूतादि मदो यौवनादि-
जन्मा निम्नगा नदी धृतिः धैर्यम् नमाधिर्धर्मचिन्ता योगो वा नयो नीतिमार्गः नरेन्द्रता
राजत्वम् ॥ अत्र क्रियादीपकाऽन्तरः ॥ वक्ष्यन् वृत्तम् । अत्र श्रुतबुद्ध्यादिभ्य उक्तद्वेभ्यः
सहचरेभ्यो व्यसनमूर्खनयोर्निःकृष्टतया विजतीयत्वमित्याह—अत्रेति । सहचरितानां हि प्रायश
एकरूपतया मूर्खानुवादयेत्य त्याज्यत्वं वा प्रतोयेत तथा हि श्रुतादिसमभिवाहारेण मूर्खत्व
व्यसनं कर्तव्यमित्यदि त्यात् व्यसनादिनसमभिवाहारेण बुद्धिशालिनः श्रुतमपि त्याज्यं त्या-
दिति एतदेवात्र दृष्यतावीजम् ॥ २७९ ॥

प्रकाशितविरुद्धः, प्रकाशितो व्यञ्जितः विरुद्धो विवक्षितार्थस्य प्रतिकूलोऽर्थो येन न ।
तथा च प्रतिपादितविवक्षार्थविरोधिष्यत्कार्थकत्वं प्रकाशितविरुद्धत्वम् ॥ सहचरभिन्ने पदा-
र्थस्यैव तथात्वं अत्र तु वाक्यार्थस्येति ततो भेदः तदुदाहरति—लघ्नमिति । अत्रैवोलासे
व्याख्यातमिदम् । अत्र विदितं तेऽस्त्विति वाक्यव्याथां लक्ष्मीस्ततोऽपमरतीति राजन्तुनि-
विरोधिनमर्थं प्रकाशयतीति प्रकाशितविरुद्धत्वमित्याह—अत्रेति । विरुद्धप्रकाशनमेव दृष्य-
तावीजमिति नित्योऽयं दोषः ॥ २८० ॥

विध्यनुवादायुक्त इति सूत्रांशेन विध्ययुक्तोऽनुवादायुक्तश्चेति दोषद्वयमुक्तम् ॥ तत्र
विध्ययुक्तोऽयुक्तविधिः विवेरयुक्तत्वं च अविधेयस्यैव विधेयत्वेन अयुक्तक्रमतया वेति द्विविध-
स्तत्राद्यमुदाहरति—प्रयत्नेति । वेणीसहारे दुर्बोधनं प्रति अश्वत्थाम्ना उक्तिः । हे राजन् !
अद्य त्वं निशां रात्रिं व्याप्य शेषे निद्रात्यमि । वर्तमानसामीप्ये इति भविष्यति लट् ।
कीदृशत्वं स्तुतिभिः वैतालिकस्तवैः प्रयत्नेन परिवोधितः प्रबोधितः तथा निद्रात्यसि यथैवं
प्रतिबोध्यनीय इति भावः । अद्य भुवनमकेशवं श्रीकृष्णरहित अपाण्डवं पाण्डवैश्च रहित
निःसोमकं निर्गताः सोमकाः पाचाला यस्मात्तथाभूतं च यतः करोमीति शेषः । अद्य दोःशा-
लिनां बाहुबलशालिनं वीरशत्रिवाणां इयं रणकथा संग्रामवार्ता परिममाप्यते दूरतस्तु संग्राम
इति भावः । अद्य भुवः पृथिव्याः भारोऽपैतु दूर्गं यातु कीदृशः रिपुरुपेण काननेनातिगुरु-
रित्यर्थः । कालान्तरकर्तव्यत्वसंभावनायाः सर्वथैव निरामात्र प्रतिपादमन्नेत्युक्तिः । पृथ्वी लब्धः ।
अत्र पाण्डवभयेनाद्यावधि तव निद्रा नाभूदेव अद्य तु मया शमितपु निःशंकतया निद्रा
णस्त्वं वैतालिकस्तुतिभिः प्रयत्नेन बोध्यसे इति तात्पर्यम् एवं च शयितत्वं प्रयत्नेन बोध्यसे
इति विधिर्युक्तो न तु शेषे इति शयनस्य यतः शयित एव बोध्यते न तु बोधितः शेते इत्य-
युक्तविधित्वम् तदाह—अत्रेति ॥ २८१ ॥

द्वितीयमुदाहरति—वातेति । भल्लटशतके पद्यमिदम् । विषधैः सपैः वाताहारतया

दम्भस्य स्फुरित विद्वन्निपि जनो जालमो गुणानोहते ॥ २८२ ॥
अत्र वाताहारादित्रयं व्युत्क्रमेण वाच्यम् ॥

अरे रामाहस्ताभरणभसलश्रेणिशरण !

स्मरक्रीडाव्रीडाशमन ! विरहिप्राणदमन !

नगोहसोत्तम ! प्रथलदलनोलोत्पलसखे !

सखेदोऽहं मोहं रुलथय कथय केन्दुवन्दना ॥ २८३ ॥

अत्र “विरहिप्राणदमन” इति नानुवाद्यम् ॥

लग्नं रागावृताङ्गत्यत्यादि ॥ २८४ ॥

अत्र विदितं तेऽस्तु इत्युपसंहृतोऽपि तेनेत्यादिना पुनरुपात्तः ॥

हन्तुमेव प्रवृत्तस्य स्तब्धस्य विवरैषिणः ॥

यथास्य ज्ञायते पातो न तथा पुनरुन्नतिः ॥ २८५ ॥

वायुभक्षणव्रतधारितया आश्वास्य सर्वेषां विश्वासमुत्पाद्य जगन्निःशेषितं नाशितं जगन्ति निःशेषितमेव वाताहारत्वमाचरितमिति भावः । ते पुनर्विषधराः अभ्रतोयकणिकापानरूपं व्रतं येषां तादृशैः मेघजलविन्दुमन्त्राहारैः बहिर्भिर्मयूरैर्ग्रस्ता भञ्जिताः सपान्त्रमित्युक्तेषु अभ्रतोयकणिकायाः पानव्रतमाचरितमिति भावः । ते बहिर्णिगोऽपि क्रूर कर्कश यच्चमूरोश्चित्रमृगत्य चर्म तदेव वसनं येषां तथाभूतैः लुब्धकैः व्याधैः क्षयं नाश नांताः प्राणिताः ॥ बहिर्मारणायैव चर्मधारिव्रताचरणमिति भावः युक्तोऽयमर्थ इत्याह—दम्भस्येति । जालमीऽनमोक्षकारी मूर्खः जनः परप्रतार्यः शास्त्रेण धर्माचरणं दम्भः तस्य स्फुरित चेष्टितं परहिसारूपं विद्वन्निपि जानन्नपि गुणान्यामिकत्वादीन् ईहते सम्भावयति दाम्निचेष्टितं शेषः । अत्रार्थान्तरन्यासोऽलंकारः । अत्र चर्मवसनं मेघतोयकणिकापानं वा वसुभक्षणं चेत्तुत्तरोत्तरं तीव्रमिति तत्क्रमेणैव विधिर्युक्तः तदन्यथाकरणनायुक्तक्रमतया विध्ययुक्तत्वन्तदाह—अत्रेति ॥ २८२ ॥

अनुवादायुक्तः अयुक्तानुवादः ॥ अयुक्तत्वं चात्र विध्यननुगुणत्वम् ॥ अनुवादश्च निद्वत्योपन्यासः । तमुदाहरति—अरे इति । नीलोत्पलं प्रति विरहिणः पुरुषश्च न उक्तिः । अरे सखे ! नीलोत्पल अहं सखेदो दैन्यतहितः अस्मि अत इन्दुवन्दना क्व तत् कथय मदीयं मोहं रुलथय शिथिलीकुरु । कांक्षः रामायाः सुन्दर्या हस्तस्याभरणं अलंकारभूत ! अनेन तदागमनस्य तत्र सम्भावना ध्वनिता । पुनः भसलश्रेणिशरण ! भ्रमरावलीगृहभूत ! पुनः स्मरक्रीडाव्रीडाशमन ! उद्दीपकतया कामकौतुकत्रयाशमन ! । अनेन मदनोपकारकत्वं ध्वनितम् ! पुनः विरहिप्राणदमन ! स्मरसपक्षत्वेन विद्योगिप्राणसत्रासक ! पुनः सरोहंसोत्तम सरःश्रेष्ठभूषण ! पुनः प्रचलानि मन्दमारुतेन चचलानि दलानि पत्राणि यस्य तथाभूतेत्यर्थः । शिखरिणी छन्दः । अत्र विरहिणः पुरुषस्य स्वमोहश्लथनप्राथेनायां विरहिप्राणदमनत्वेनानुवादो न युक्तः विरहिविरोधित्वेन तन्मोहश्लथनायोगात् विधिविरुद्धत्वमेव दूषकताव्रीजमिति नित्योऽयं दोषस्तदाह—अत्रेति ॥ २८३ ॥

त्यक्तपुनःस्वीकृतः ॥ पूर्वं त्यक्तोऽनन्तरं पुनःस्वीकृतः पुनरुपात्तस्तमुदाहरति—लग्नमिति । व्याख्यातमत्रैव अत्र न किञ्चिद्गणयति इत्यन्तेन कर्मकारकेण विदिक्रियान्वये समाप्तेऽपि भृत्यस्य इत्यादिना पुनः कर्मकारकाभिधानमित्युक्तपुनःस्वीकृतत्वम् ॥ समाप्तपुनराच्चे तु पूर्वोक्तस्य कारकस्य विशेषणदानमिति भेदस्तदाह—अत्रेति । लोके यथा त्यक्तस्य भक्ष्यादेः पुनरुपादानं वैरत्यमायहति तथा सहृदयवैरत्याधानं दूषकताव्रीजमिति नित्योऽयं दोषः ॥ २८४ ॥

अश्लीलः व्रीडादिसमर्पको दोषमुदाहरति—हन्तुमिति । हन्तुं हिंसां सुरतक्रियारूपयोनिताडनं च कर्तुमेव प्रवृत्तस्य स्तब्धस्यानम्रस्य निष्क्रियोन्नतस्य च विवरैषिणः परदोषान्वेषिणः स्त्रीवरांगमध्यान्वेषिणश्च अस्य दुष्टस्य लिंगस्य च यथा पातोऽपचयः वीरत्याग-

अत्र पुंव्यञ्जनस्यापि प्रतीतिः ॥

यत्रैको दोषः प्रदर्शितस्तत्र दोषान्तराण्यपि सन्ति तथापि तेषां तत्राप्रकृतत्वा-
त्प्रकाशनं न कृतम् ।

कर्णावतंसादिपदं कर्णध्वनिनिर्मितिः । सन्निधानादिबोधनार्थम् । अवतंसादीनि
कर्णाद्याभरणान्येवाच्यन्ते, तत्र कर्णादिशब्दाः कर्णादिस्थितिप्रतिपत्त्ये ॥ यथा—

अस्याः कर्णावतंसेन जितं सर्वं विभूषणम् ॥

तथैव शोभतेऽत्यथमस्याः श्रवणकुण्डलम् ॥ २८६ ॥

अपूर्वमधुरामोदप्रमोदितदिशस्ततः ॥

आयुभृद्भुङ्गमुखराः शिरःशेखरशालिनः ॥ २८७ ॥

अत्र कर्ण-श्रवण-शिरःशब्दाः सन्निधानप्रतीत्यर्थाः ॥

विदीर्णाभिमुखारातिकराले सङ्गरान्तरे ॥

धनुर्ज्याकिणचिह्नेन दोष्णा विस्फुरितं तव ॥ २८८ ॥

अत्र धनुःशब्द आरूढत्वावगतये । अन्यत्र तु—

जनितशैथिल्यं च जायते तथा उन्नतिरुपचयः रागोद्रेकेण दृढता च पुनर्न जायत इत्यर्थः ।
अत्र पुंव्यञ्जनस्य पुरुषलिङ्गास्यापि प्रतीतेरदलोलत्वं तदाह—अत्रेति ॥ २८५ ॥

नूक्तेषु दोषोदाहरणेषु किमुदाहृता एव दोषाः, तथा सत्यन्यलक्षणानां तेषु दर्शनादति-
व्याप्तिः ॥ अथ तत्र दोषान्तराण्यपि सम्भवन्ति तर्हि किमिति न प्रकाशितान्तीत्याशङ्काया-
मप्रकृतत्वान्तेति समाधत्ते—यत्रैक इति ॥

अथ दोषाणामेव विषयविशेषे यथासम्भवमदोषत्वे प्रतिपादयितव्येऽर्थदोषाणां सन्निधा-
नत्पथममर्थदोषस्यैवादोषत्व प्रतिपादयति—कर्णेत्यादिना । कर्णावतंसादिपदे कर्णादि-
शब्दप्रयोगः सन्निधानादिबोधनार्थं कर्णस्थित्यादिरूपाधिकार्थप्रतिपत्त्यर्थं क्रियत इत्यर्थः ॥ सूत्रं
व्याचष्टे—अवतंसेति—आदिना शेखरादिपरिग्रहः ॥ तदुदाहरति—अस्या इति । अस्याः
कामिन्याः कर्णावतंसेन कर्णाभरणेन सर्वं विभूषणं जितं तथैवास्याः श्रवणकुण्डलमत्यर्थं शोभत
इत्यर्थः ॥ अत्रावतंसपदेनैव च कुण्डलपदेनैव च कर्णश्रवणाभरणोक्तावपि कर्णादिपदस्य
कर्णादिस्थितिव्यञ्जकतया न पुनरुक्तत्वादि दोषः ॥ २८६ ॥

न केवलं कर्णश्रवणपदयोरैवायं महिमा किन्त्वन्येषामपीत्युदाहरणान्तरमाह—अपूर्वेति ।
अपूर्वो लोकोत्तरो मधुरो दृढो य आमोदो गन्धपुष्पादिपरिमलस्तेन प्रमोदिताः सुगन्धिता
दिशो यैः भृङ्गैर्भ्रमरैर्मुखराः सञ्जातशब्दाः भ्रमरकृतगुंजारवयुक्ताः शिरःशेखरशालिनः शिरो-
भूषणशोभिन्ः पुरुषा आयुदुरागता इत्यर्थः ॥ अत्रापि शिखास्वापीडशेखराविति कोशात्
शेखरपदेनैव शिरोभूषणोक्तावपि शिरःपदस्य शिरःस्थितिव्यञ्जकतया न पुनरुक्तत्वादिदोषस्त-
दाह—अत्रेति ॥ २८७ ॥

सन्निधानादीत्यादिशब्दार्थं दर्शयन्तुदाहरणान्तरमाह—विदीर्णोत । हे राजन् ! आदौ
विदीर्णाः विजताः शरनिर्मिन्नाः पश्चादभिमुखा अनुकृत्याः वशात् गताः ये अरातयः शत्रवस्तैः
कराले व्याप्ते भीषणे वा संगरान्तरे सत्रासमध्ये तव धनुर्ज्यायाः धनुर्मौर्व्याः किणो व्रणः स
एव चिह्नं लिङ्गं यस्य तादृशेन दोष्णा बाहुना विस्फुरितमित्यर्थः ॥ अत्र मौर्वीज्या शिजनी
गुण इति कोशात् ज्याशब्देनैव धनुर्गुणोक्तावपि धनुःशब्दप्रयोगो ज्याया आरूढत्वप्रतीत्ये
तत्प्रतीत्या च किणस्य प्रहारकृतत्वमवगम्यते तदवगमे च वर्णनीयोत्कर्ष इति न पुनरुक्तत्वा-
दिदोषस्तदाह—अत्रेति ॥ २८८ ॥

यश्च तु आरूढत्वप्रतीतिरूपं प्रयोजनं नास्ति तत्र न धनुःशब्दोपादानं तदाह—अन्यत्र

व्यावन्धनिष्पन्दभुजेन यस्य विनिःश्वसद्वक्त्रपरम्परेण ॥
 कारागृहे निजितवासवेन लङ्केश्वरेणोषितमाप्रसादान् ॥ २८९ ॥
 इत्यत्र केवला व्याशब्दः ।
 प्राणेश्वरपरिष्वङ्गविभ्रमप्रतिपत्तिभिः ॥
 मुक्ताहारेण लसता हसतीव स्तनद्वयम् ॥ २९० ॥
 अत्र मुक्तानामन्यरत्नामिश्रितत्वबोधनाय मुक्ताशब्दः ।
 सौन्दर्यसम्पत्तारुण्य यस्यास्ते ते च विभ्रमाः ॥
 षट्पदान् पुष्पमालेव कान् नाकर्षति मा सखे ! ॥ २९१ ॥
 अत्रोक्तपुष्पविषये पुष्पशब्दः । निरुपपदो हि मालाशब्दः पुष्पस्रजमेवाभिधत्ते ।
 (७८) स्थितेष्वेतत्समर्थनम् ॥ ५८ ॥
 न खलु कर्णावतंसादिवज्रघनकाञ्चीत्यादि क्रियते ।
 जगाद मधुरां वाचं विशदाक्षरशालिनोम् ॥ २९२ ॥

त्विति । तादृशमुदाहरति—व्यावन्धनेति । रघुवशे इन्दुमती प्रति नुनन्दया उक्तिः यस्य कार्त्तवीर्यस्य कारागृहे बन्धनागारे निजितवासवेन लङ्केश्वरेण आप्रमादान्प्रसादपर्यन्तमुषितं स्थितम् कर्दाहणेन व्याया मौव्या यो बन्धो बन्धन तेन निषन्दा निष्क्रिया निश्चेष्टा भुजा यस्य तथाभूतेन अत एव विशेषतो निश्वसती वक्त्रपरंपरा मुक्त्वक्तिर्यस्य तथाभूतेनेत्यर्थः ॥ पुरा किल जलक्रीडार्थं स्वविलामिनीसार्धं रेखावारिप्रवाहपतितं कर्त्तवीर्यं दृष्ट्वा रुषित स्वयं युद्धे जित्वा कार्त्तवीर्यो निजचापबन्धनेन त ववन्वेति श्रीमद्रामायणीया कथाऽत्रानुसंधेया ॥ उपजातिश्छन्दः ॥ अत्रालङ्कारप्रतीतिरूपप्रयोजनाभावादतु शब्दानुपादानन्तदाह—अत्रेति ॥ २८९ ॥

उदाहरणान्तरमाह—प्राणेश्वरेति । स्तनद्वय प्राणेश्वरस्य परिष्वंगे आलिंगने ये विभ्रमाः नायिकाया हावभावभेदास्ते पा प्रतिपत्तिभिर्ज्ञानैरुपलक्षितं लसता शोभमानेन मुक्ताहारेण हसतीत्युत्प्रेक्षा ॥ मुक्ताहार एव शुभ्रत्वास्तनद्वयस्य हाम इत्यर्थः ॥ अत्र हारशब्दस्य मुक्तासः न्दर्भशक्तत्वेऽपि न मुक्ताशब्दवैयर्थ्यम् पद्मरागादिरत्नान्तरामिश्रितत्वप्रतिपादनेनोत्प्रेक्षायामुपयोगात्तदाह—अत्रेति ॥ २९० ॥

उदाहरणान्तरमाह—सौन्दर्येति । हे सखे ! मा वनिता कान्पुरुषान्नाकर्षति न वशीकरोति अपि तु सर्वानेव, केव षट्पदान् पुष्पमालेव मा का यस्याः सौन्दर्यसम्पत् सौन्दर्यातिशयः तारुण्य चास्ति ते ते अनुभवैकवेद्या विभ्रमा हावभावभेदाः नन्तीत्यर्थः । अत्र निरुपपदान्मालाशब्दादेव पुष्पस्रजप्रतीतेः पुष्पपञ्चकृतपुष्पवे सक्तमितवाच्यन्तदाह—अत्रेति । ननु रत्नमाला शब्दमालेत्यादिप्रयोगदर्शनात् मालाशब्दस्य पुष्पस्रज्मात्रे शक्तिरिति चेन्न निरुपपदस्य तथात्वात् तदाह—निरुपपदो हीति ॥ २९१ ॥

नन्वेवं जितमपुष्टार्थेन ईदृशप्रयोजनस्य सर्वत्र वक्तुं शक्यत्वात् तथा च जवनकाञ्च्यादिपदप्रयोगप्रसंग इत्यत आह—स्थितेष्विति । स्थितत्वं चादिप्रयोगविषयत्वम् समर्थनं युक्तिप्रदर्शनम् तथा च चमत्कारजनकतया स्थितेषु महाकविप्रयुक्तेष्वेव हि पदेष्वेतत्समर्थनं न तु स्वेच्छया पदमात्रे तादृशं च कर्णावतंसादिपदमेव न जवनकाञ्च्यादि । न खल्विति ॥ क्रियते प्रयुज्यते महाकविमिरिति शेषः ॥

ननु वामनेन काञ्चालङ्कारे जगाद मधुरां वाचमिष्यत्र जगादेति क्रिययोक्तार्थस्यापि वाचमिति विशेष्यस्य नानर्थक्यं मधुरां विशदाक्षरशालिनीमिति विशेषणदानार्थं तदुपादानात् अन्यथाऽनन्वयः स्यादित्युक्तम् तदुदाहरणं निगकरोति—जगादेत्यादिना न युक्तमित्य-

इत्यादौ क्रियाविशेषणत्वेऽपि विवक्षितार्थप्रतीतिसिद्धौ “गतार्थग्यापि विशेष-
णस्य विशेषणदानार्थं कचित्प्रयोगः कार्यः”-इति न युक्तम् । युक्तत्वे वा,
चरणत्रपरित्राणरहिताभ्यामपि द्रुतम् ।

पादाभ्यां दूरमध्वानं व्रजन्नेव न खिद्यते ॥ २९३ ॥

इत्युदाहार्यमिति—

(७६) ख्यातेऽर्थे निर्हेतोरदुष्टता । यथा—

चन्द्रगता पद्मगुणान्न भुङ्क्ते पद्माश्रिता चान्द्रमसीमभिख्याम् ॥

उमामुख तु प्रतिपद्य लोला द्विसंश्रया प्रीतिमवाप लक्ष्मीः ॥ २९४ ॥

अत्र रात्रौ पद्मस्य सङ्कोचः, दिवा चन्द्रमसश्च निष्प्रभत्वं लोकप्रसिद्धमिति तु
न भुङ्क्ते इति हेतु नापेक्षते ।

(८०) अनुकरणे तु सर्वेषाम् ॥

सर्वेषां श्रुतिकटुप्रभृतीनां दोषाणाम् । यथा—

मृगचक्षुपमद्राक्षमित्यादिकथयत्ययम् ॥

प्रथमं च गवित्याह सुत्रामाणं यजेति च ॥ २९५ ॥

न्तेन ॥ गतार्थस्य पदान्तरेणोक्तार्थस्य इति न युक्तमिति । किन्तु जगाद मधुरं विद्वान्
विशदाक्षरशालि चेति पठनेन मधुरं विशदाक्षरशालि च यथा त्याक्तथा जगादेत्यादिरीत्या
क्रियाविशेषणतया विवक्षितार्थप्रतीतिनसम्भवाद्वाचमित्यनर्थकमेवेति भावः ॥ २९२ ॥

अत्र क्रियाविशेषणत्वं न योग्यं स्वयं तदुदाहरति—चरणेति । एषः पुरुषः चरणौ त्रायते
इति चरणत्रनुपानहं तेन यत्परित्राणं तद्रहिताभ्यामपि पादाभ्यां द्रुतं दूरमध्वानं व्रजन् गच्छन्
न खिद्यते दुःखं न प्राप्नोतीत्यर्थः । अत्र चरणत्रेत्यादिपादविशेषणमेव न क्रियाविशेषणार्हं
मित्युत्तरदेशमयोगानुकूलपादविहरणार्थकेन व्रजधानुना उक्तार्थस्यापि पादाभ्यामित्यस्य नान-
र्थक्यम् उक्तविशेषणदानार्थमुपास्तत्वात् तदाह—इत्युदाहार्यमिति । तथा च यत्र यदुपादानं
विना विशेषणदानासम्भवेन विवक्षितार्थप्रतीतिविघातस्तत्रैव गताऽस्यापि तस्योपादानं युक्तं
नान्यत्रेति सिद्धम् ॥ २९३ ॥

अथ निर्हेतोरदुष्टत्वं गीतिवृत्तेनाह—ख्यातेऽर्थे इति । ख्याते तद्वेतुक्त्वेन प्रसिद्धे उदा-
हरति—यथेति । कुमारसम्भवे पद्ममिदम् लोला लक्ष्मीः चन्द्रगता सती पद्मगुणान् सौरभा-
दीन् न भुङ्क्ते नानुभवति रात्रौ पद्मस्य संकुचितत्वात् पद्माश्रिता दिवा विकसत्कमलाश्रिता सती
चान्द्रमसी चन्द्रसम्बन्धिनीमभिख्यां परमां शोभां न भुङ्क्ते उमायाः पार्वत्या मुखं तु प्रतिपद्य
प्राप्य द्विसंश्रयां चन्द्रपद्मोभयगतां प्रीतिमवापेत्यर्थः । उमामुखस्योभयगतगुणशोभाश्रयत्वादिति
भावः । अत्र रात्रौ चन्द्रगताया लक्ष्म्याः पद्मगुणानुपभोगे पद्मसंकोचो हेतुः दिवा च पद्माश्रि-
तायाः चन्द्रगुणानुपभोगे चन्द्रस्य निष्प्रभत्वं हेतुः ते चातिप्रसिद्धरेवावगम्येते इति न तदुपा-
दानापेक्षेति न निर्दोषहेतुत्वदोषस्तदाह—अत्रेति ॥ २९४ ॥

अथ पदादिदोषाणामपि कचिददोषत्वमाह—अनुकरणे त्विति । अनुकरणत्वं च
सदृशशब्दमात्रबोधतात्पर्यकोच्चारणविषयत्वम् तस्मिन्सर्वेषां श्रुतिकटवादीनामदुष्टत्वेत्यर्थः ।
उदाहरति—मृगेति । मृगचक्षुषं मृगनेत्राम् सुत्रामाणमिन्द्रम् अत्र प्रथमोर्ध्वं शृगारव्यञ्जकेऽद्रा-
क्षमिति पदं श्रुतिकटु तृतीयपादे न केवला प्रकृतिः प्रयोक्तव्येति विरोधाद् गोपदं च्युतिसं-
स्कृति चतुर्थपादे सुत्रामपदं काव्यादराविषयत्वादप्रयुक्तम् परन्तु परोक्तानुकरणादेतेषामदुष्टता
गतिपादितदूषकतावीजस्य वैरस्योत्पादनरूपस्याभावादिति भावः ॥ २९५ ॥

(८१) वक्त्राद्यौचित्यवशादोषोऽपि गुणः कचित्कचिन्नोभौ ॥५९॥

वक्तृ-प्रतिपाद्य-व्यङ्ग्य-वाच्य-प्रकरणादीनां महिम्ना दोषोऽपि कचिद्-
गुणः कचिन्न दोषो न गुणः । तत्र वैयाकरणादौ वक्तरि प्रतिपाद्ये च, रौद्रादौ
च रसे व्यङ्ग्ये कष्टत्वं गुणः क्रमेणोदाहरणम् ।

दोषोऽवेवीडिसमः कश्चिद् गुणवृद्धयोरभाजनम् ॥

किंप्रत्ययेतिभेः कश्चिद्यत्र सन्निहिते न ते ॥ २९६ ॥

यदा त्वामहमद्राक्षं पदविद्याविशारदम् ॥

उपाध्याय तदाऽस्माप समम्प्राक्षं च सम्मदम् ॥ २९७ ॥

अन्त्रप्रोतवृहत्कपालनलककरकणत्ककणप्रायप्रेङ्खितभूरिभूषणरदैराधोषयन्त्यम्बरम् ।

पीतच्छर्दितरक्तकर्दमघनप्राग्भारघोरोल्लस-

द्ब्यालोलस्तनभारभैरववपुर्दोषोद्धतं धावति ॥ २९८ ॥

इदानीं वक्त्रादिमहिम्ना दोषस्यापि क चित्तोत्कर्षकारिणाभावोऽप्युक्तोऽप्युक्तम्
कचिन्नु प्रकृतसतोत्कर्षकत्वात् भाक्तो गुणव्यवहारोऽनीत्याह-वक्त्रादीनि । वक्त्रादीनाम्
औचित्यवशात्तदनुमारात् नृत्रं व्याकरोति-वक्त्रिणि । दोषस्य गुणत्वं कुत्रेत्याह-तत्रेति ।
स्ववैयाकरणस्य प्रतिपिपादयिषौ वक्तरीत्यर्थः । रौद्रादौ अर्पिना वीरवीर्यस्योः परिग्रहः । कष्ट-
त्वमर्थस्य दुरुहस्य शब्दस्य श्रुतिकटुत्वं च वैयाकरणे वक्तरि कष्टत्वन्पदोपत्य गुणत्वमुदाह-
रति-दोषोऽवेवीडिसमः । अस्मिन् ग्रामे कीदृशा लोका इति प्रश्नस्योत्तरम् कश्चित्पुरुषः दोषोऽ-
वेवीडि धातुद्वयम् इदिति आगमस्तैः समः यतः गुणस्य पांडित्यदानशौर्यधैर्यादेः वृद्धेः समृद्धेश्च
अभाजनमनाश्रयः धातुपक्षे दीर्घविबीटामिति गुणवृद्धिनिषेधेन तेषां तथात्वम् कश्चित्पुरुषः
किंप्रत्ययेन निभत्तुल्यः सर्वतः प्राप्तोऽपि । किंप्रत्ययोऽपि तथाभूतः । यत्र यस्मिन् पुरुषे
सन्निहिते समीपस्य सति ते गुणवृद्धौ न अन्यस्यापि न भवतः किंप्रत्यये सन्निहितेऽपि लिट्
भित्भुट् इत्यत्र किङिति चेति निषेधात् गुणवृद्धौ न भवत इत्यर्थः । अत्र विलम्बेनाथप्रत्ययेऽपि
वक्तृवैयाकरणव्युत्पत्त्यतिशयप्रतीतेर्गुणत्वमिति भावः ॥ २९६ ॥

वैयाकरणे प्रतिपाद्ये कष्टत्वरूपदोषस्य गुणत्वमुदाहरति-यदा त्वामिति । पदानां
सुतिङन्तरूपाणां विद्या शास्त्रं व्याकरणशास्त्रं तत्र विशारदं निपुणं त्वामहं यदाऽद्राक्षं दृष्टवान्
तदा उपाध्यायं गुह्यमस्मापं सादृश्यात् स्मृतवान् मन्मदं हर्षञ्च समम्प्राक्षं प्राप्तवानस्मीत्यर्थः ।
अत्र पदविद्याविशारदं त्वामिति वैयाकरणस्य मन्मदोध्यत्वेन श्रुतिकटुत्वरूपकष्टत्वं गुणः । वैया-
करणसामाजिकस्य वक्तृव्युत्पत्तिज्ञानेन चमत्कारात् दोषत्वभावः ॥ २९७ ॥

रसरूपव्यङ्ग्यमहिम्ना श्रुतिकटोर्गुणत्वमुदाहरति-अन्त्रेति । वीरचरिते लक्ष्मणकर्तृकं
ताटकायां वर्णनमिदम् । का पुनरियं द्रपेण गर्वेणोद्धतं यथा तथा धावति । कीदृशी
अन्त्रेषु पुरीतस्तु प्रोतानि ग्रथितानि बृहन्ति महान्ति यानि कपालानि शिरोऽस्थीनि नलकानि
जंवास्थीनि च तान्येव क्रूरं यथा स्वात्तथा कणन्ति सशब्दानि कङ्कणानि करभूषणानि तत्पा-
याणि तद्बहुलानि प्रेखितानि चञ्चलानि यानि भूरिभूषणानि बहुभूषणानि ग्रैवेयकाङ्गदादीनि
तेषां रवैः शब्दैः अम्बरमाकाशमाधोषयन्ती समन्ताच्छब्दायमानं कुर्वती तथा पूर्वं पीतं
पश्चाच्छर्दितं वान्तं यद्रक्तं तदेव कर्दमः पङ्कस्तेन घनी व्याप्तो यः प्राग्भारः उत्तरका-
यस्तत्र घोरं यथा तथा उल्लसन्तौ विपुलतया व्यक्तं दृश्यमानौ व्यलोलौ वेगवशाच्चलन्तौ
यौ स्तनौ तयोभारेण भैरवं भयङ्करं वपुः शरीरं यस्यास्तथाभूतेत्यर्थः । अत्र कठिनशब्दस्य
बीभत्सरसगतौजोगुणव्यञ्जनद्वारा बीभत्सरसव्यञ्जकत्वात् कष्टत्वं गुणः ॥ २९८ ॥

वाच्यवशाद्यथा—

मातङ्गाः ! किमु बलितैः किमफलैराडम्बरैजम्बुकाः !

सारङ्गा ! महिषा ! मदं ब्रजथ किं शून्येषु शूरा न के ॥

कोपाटोपसमुद्भटोत्कटसटाकोटेरिभारेः पुरः

सिन्धुध्वानिनि दृढकृते स्फुरति यत्तद्रजितं गर्जितम् ॥ २९९ ॥

अत्र सिंहे वाच्ये परुषाः शब्दाः । प्रकरणवशाद्यथा—

रक्ताशोक ! कुशोदरो क नु गता त्यक्त्वानुरक्तं जनं

नो दृष्टेति मुधैव चालयसि किं वानावधूतं शिरः ।

उत्कण्ठाघटमानषट्पदघटासङ्घट्टदष्टच्छद्—

स्तत्पादाहतिमन्तरेण भवनः पुष्पोद्गमोऽयं कुतः ॥ ३०० ॥

अत्र शिरोननेन कुपितस्य वचसि ! कचिन्नोरसे न गुणो दोषः । यथा—

शीर्णघ्राणांघ्रिपाणोन्त्रणिभिरपघनैर्धराव्यक्तघोषान्

दीर्घाघ्रातानघौवैः पुनरपि घटयत्येक उल्लाघयन् यः ।

वाच्यमहिम्ना कष्टत्वस्य गुणत्वमुदाहरति—मातङ्गा इति । हे मातङ्गाः ! गजाः ! बलितैर्गतिविशेषैः किमुप्रयोजनमिति शेषः । हेजम्बुकाः ! शृगालाः अफलेर्वर्ज्यैः आडम्बरैर्गर्जितैः किम् । तथा हे सारङ्गाः ! मृगाः महिषाः अरण्यलुलायाः मदं किम् किमर्थं ब्रजथ शून्येषु बलवद्रहितेषु के न शूरा अपि तु सर्वेऽपि । किं तर्हि सार्थकं तत्राह—कोपेति । कोपस्य आटोप उद्रेकस्तेन समुद्भटा उत्कटा उत्थिताः सटानां ग्रीवारीर्म्णां कोटयोऽग्रभागा यस्य तथाभूतस्य इभारेः सिंहस्य सिन्धुध्वानिनि समुद्र इव ध्वनिशालिनि तादृशे दृढकृते हुङ्कारे पुरः अग्रे स्फुरति सति यद्रजितं तदेव गर्जितं सफलगर्जितमित्यर्थः । अत्र सिंहे ओजस्विनि वाच्ये तन्निष्ठौजोगुणप्रकाशकाः दीर्घसमासविकटवर्णा अनुगुणा एव न दुष्टा इत्याह—अत्रेति ॥ २९९ ॥

प्रकरणमहिम्ना कष्टत्वस्य गुणत्वमुदाहरति—रक्तेति । विक्रमोर्वशीये पुरुरवस उक्तिः । हे रक्ताशोक ! वृक्षविशेष ! अनुरक्तं जनं मद्रूपं त्यक्त्वा कुशोदरी उर्वशी क नु गता । चातचालित्वां तदग्रशाखां दृष्ट्वा पुनराह—नो दृष्टेतीति । इतीत्यनन्तरं सूचयितुमिति शेषः । चातेनावधूतं कम्पितं शिरः मुधैव वृथैव किं कुतः चालयसि । मिथ्यात्वं समर्थयति—उत्कण्ठेति । तस्याः कुशोदर्याः पादाहति पादघातमन्तरेण विना भवतस्तवायमदृष्टपूर्वः पुष्पोद्गमः पुष्पैदयः कुतः कथं जातः स्त्रोणां पादाघातादशोके पुष्पोद्गम इति कविप्रसिद्धेः । कीदृशः पुष्पोद्गमः उत्कण्ठया औत्सुक्येन घटमाना युक्ता मिलिता वा ये षट्पदास्तेषां या घटा समूहस्तस्या यः सघट्टो गाढमिलनं तेन दष्टाः खण्डिताश्छदाः पत्राणि यस्य तथाभूत इत्यर्थः । अत्र मिथ्याशिरोऽवधूतनेन, कोपप्रकरणम् तदौचित्यात्कष्टत्वं गुण इत्याह—अत्रेति । दीर्घसमासविकटवर्णयोः क्रीधप्रकर्षद्योतकत्वेन गुणत्वमिति भावः ॥ ३०० ॥

कचिन्न दोषो न गुण इत्यस्योदाहरणं प्रदर्शयन्नाह—कचिदिति । नीरसे शृंगारादिरस्यून्ये । यथेत्युदाहरति—शोर्णघ्राणेति । मयूरकविकृते सूर्यशतके सूर्यमृतिरियम् । तस्य धर्मांशोः सूर्यस्य घृणवः किरणा वो युष्माकं ग्रहसां पाप्मनां विघातं शीघ्रं विदधतु स कः य एकोऽसहायः सन् शीर्णं विदीर्णं घ्राणांघ्रिपाणि येषां तान् तथा ब्रणिभिर्व्रणयुक्तैः अपघनैरङ्गैः शेषावयवैः उपलक्षितान् अत एव घर्घरो बलवद्दारिद्र्यनिस्तब्धव्यक्तो वर्णप्रतिभारहितो घोषः शब्दो येषां तान् अथवा अघौवैः पापसमूहैः दीर्घाघ्रातान् दृढव्याप्तान् गल्लकुष्ठिनो जनान् उल्लाघयन् नीरोगीकुर्वन् पुनरपि घटयति भूयोऽपि नवीकरोति कीदृशस्य धर्मांशोः

धर्माशोस्तस्य वोऽन्तर्द्विगुणघनघृणानिघननिर्विघ्नवृत्ते-
दत्तार्थाः सिद्धसङ्घैर्विदधतु घृणयः शीघ्रमहोविघातम् ॥ ३०१ ॥

अप्रयुक्तनिहतार्थौ श्लेषादावदुष्टौ । यथा—

येन ध्वस्तमनोभवेन वलिजित्कायः पुरा स्त्रीकृतो
यश्चाद्वृत्तभुजङ्गहारवलयो गङ्गां च योऽधारयत् ॥
यस्याहुः शशिमच्छिरो हर इति स्तुत्यं च नामामराः
पायात्स स्वयमन्धकक्षयकरस्त्वां सर्वदोमाधवः ॥ ३०२ ॥

अत्र माधवपक्षे शशिमदन्धकक्षयशब्दावप्रयुक्तनिहतार्थौ ।

अश्लीलं क चिद्गुणः । यथा सुरतारम्भगोष्ठ्याम्, “द्वयर्थैः पदैः पिशुनयेच्च
रहस्यवस्तु” इति कामशास्त्रस्थितौ—

करिहस्तेन सम्वाधे प्रविश्यान्तर्विलोडिते ॥

अन्तर्द्वये द्विगुणा बहुला घना निविडा या घृणा कृपा तन्निम्ना तदायत्ता निर्विघ्ना विमरहिता
वृत्तिव्यवसायो यस्तैवभूतस्य कीदृशा घृणयः सिद्धाना देवविशेषाणा सवैः दत्ता अर्थाः
पूजोपहारा येषां तथाभूता इत्यर्थः । तन्महारा छन्दः । शब्दचित्रेऽस्मिन्काव्ये सतोऽपि कवि-
निष्ठसूर्यविषयकभावस्य न प्राधान्यमिति नीरसत्वव्यपदेशः । तेनानुप्राप्तैकपरतया नीरसत्वा-
त्कष्टत्वं न गुणो न दोष इति बोध्यम् ॥ ३०१ ॥

श्लेषे अप्रयुक्तनिहतार्थयोरदोषत्वमुदाहरति—येनेति । चन्द्रकवेः पद्यमिदम् अत्र
विष्णुपक्षे स माधवो लक्ष्मीपतिः त्वां स्वयं पापात् रक्षतु स कः येन अनः शकटं शकटानुरः
ध्वस्तं पातितं तथा अभवेन अजन्मना येन बलिं जयतीति बलिजिद्वल्लिजयनशीलः स्वस्य
कायो देहः पुरा अमृतहरणप्रस्तावे स्त्रीकृतः मोहिनीरूपतां प्रापितः यश्च उद्वृत्तस्य हतस्य
भुजङ्गस्य कालियसर्पस्य हन्ता रवाणा शब्दानां नान्तां लयो यत्र तादृशः नामरूपात्मकजगतो
ब्रह्मणि लय इति वेदान्तसमातम् । यः अगं गोवर्द्धनं गां पृथिवीं च आधारयत् धृतवान्
अमरा देवा यस्य शशिनं चन्द्रं मन्थतीति शशिमत् राहुस्तस्य शिरो हरतीति शशिमच्छि-
रोहर इति स्तुत्य स्तवनीयं नाम आहुः । अन्धकानां यादवानां अयं निवामं द्वारकारूप गृहं
कृतवान् सर्वदः सर्वदाता चतुर्वर्गप्रदः । अयो गेहे च कल्पान्ते इति हैमः । शिवपक्षे तु स
उमाधवः शिवः सर्वदा त्वा पायात् स कः ध्वस्तमनोभवेन नाशितकन्दर्पेण येन पुरा त्रिपुर-
वधकाले बलिजितो विष्णोः कायः अस्त्रीकृतो बाणरूपतां प्रापितः । यश्च उद्वृत्ता उद्धता ये
भुजङ्गा वासुक्यादयस्त एव हारा वलयानि च यस्य सः यो गङ्गामधारयत् उत्तमांगेन धृतवान्
यस्य शिरः शशिमच्चन्द्रयुक्तम् यस्य हर इति ब्रह्मादिसहस्रकत्वेन स्तुत्यं नाम अमरा आहुः ।
अन्धकनामदैत्यस्य शत्रो नाशस्तत्कर्तृत्वार्थः ॥ अत्र विष्णुपक्षे शशिमत्पदस्य राहवप्रयुक्तत्वं क्षय-
पदस्य गृहे निहतार्थत्वं च न दोषः श्लेषनिर्वाहकत्वात्तदाह—अत्रेति । शार्दूलविक्रीडितं छन्दः ॥

अनुचितार्थनिरर्थकावाचकानां नित्यदोषत्वेन तानपहाय अश्लीलस्य प्रतिप्रसवमाह—
अश्लीलमिति । सुरतारम्भाय गोष्ठ्यां वार्तायाम् ।

ताम्बूलदानविधिना विसृजेद्वयस्याम् । द्वयर्थैः पदैः पिशुनयेच्च रहस्यवस्तु ॥

इत्यादिकामशास्त्रस्य स्थितौ सत्यामित्यर्थः । ब्रीडावपञ्चकस्याश्लीलस्य गुणत्वमुदाहरति—
करोति । पुंसो वीरस्य ध्वजः केतुः साधनस्य सैन्यस्यान्तः मन्त्रे प्रविश्य उपसर्पन्नितस्ततो

उपसर्पन् ध्वजः पुंसः साधनान्तर्विराजते ॥ ३०३ ॥

शमकथासु—

उत्तानोच्छूनमण्डूकपाटितोदरसन्निभे ॥

क्लेदिनि स्त्रीव्रणे सक्तिगृहमेः कस्य जायते ॥ ३०४ ॥

निर्वाणवैरदहनाः प्रशमादरीणां नन्दन्तु पाण्डुतनयाः सह माधवेन ।

रक्तप्रसाधितभुवः क्षतविग्रहाश्च स्वस्था भवन्तु कुरुराजसुताः सभृत्याः ॥

अत्र भाव्यमङ्गलसूचकम् ।

मन्दिग्धमपि वाच्यमहिम्ना काचिन्नियतार्थप्रतीतिकृत्वेन व्याजस्तुतिपर्यव-
सायित्वे गुणः यथा—

पृथुकार्तम्बरपात्रं भूषितनिःशेषपरिजनं देव ।

गच्छन् विराजते, कीदृशे माधनान्तःसन्वाधे नराश्चादिभिः सङ्कटे तथा करिणां हस्तेन गुण्डेन विलोडिते सावकाशे कृते इत्यर्थः । अत्र पुंसः कामिनः ध्वजो लिङ्गं साधनस्य स्त्रीवरा-
ङ्गस्य अन्तः प्रविश्य उपनर्पन् गतागतं कुर्वन् विराजते कीदृशे सम्वाधे सङ्कुचिते कथं प्रवेश-
स्तत्राह—करोति ।

तर्जन्यनामिके युक्ते मध्यमा त्वाद्बहिष्कृता । करिहस्तः समुद्दिष्टः कामशास्त्रविशारदैः ॥

इति । करिहस्तो नाम कटिनयोनिशैथिल्यापादको बहिष्कृतमध्यमाङ्गुलीकः संयुक्ततर्ज-
न्यनामिकान्धः । तेन विलोडिते विकसिते क्लेदिने वा इति गुताऽश्लीलार्थः । अत्रोक्तकाम-
शास्त्रेण सुरतारम्भोऽनुक्तवातायामश्लीलार्थस्यानुमतत्वात् व्युत्पत्तिप्रकटनात् उदासीनवञ्चनया
त्वार्थनग्नस्या च रसोत्कर्षत्वाच्च करिहस्तादिष्वश्लीलेषु गुणत्वम् ॥ ३०३ ॥

शमकथास्वपि अश्लीलत्वस्य गुणत्वमित्युदाहरति—उत्तानेति । उत्तानो वैपरीत्येन
स्थितः उच्छूनः शोफवोश्च यो मण्डूको भेकस्तस्य पाटितं विदारितं यदुदरं तत्सन्निभे
तत्तुल्ये क्लेदिनि क्लिप्ते खवन्मन्मथजले स्त्रीव्रणे वराङ्गभूते कस्य अङ्गमेः कृमिभिन्नस्य
सक्तिरासक्तिजायत इत्यर्थः । तदासक्तः कृमिरेवेति भावः । अत्र शान्तिकथायां जुगुप्सा-
श्लीलत्वं गुणः वैराग्यहेतुवृणोत्पादनेन शान्तिपोषकत्वात् ॥ ३०४ ॥

अमङ्गलव्यञ्जकस्याश्लीलस्य भाव्यर्थसूचकतया गुणत्वमुदाहरति—निर्वाणेति । वेणीसंहारे
संहारे सूत्रधारस्योक्तिः ॥ पाण्डुतनयाः युधिष्ठिरादयः अरीणां प्रशमात्कलहोपशमात् निर्वाणः
शान्तो वैरं विरोध एव दहनोऽग्निर्वेषां तथाभूताः सन्तः माधवेन श्रीकृष्णेन सह नन्दन्तु
समृद्धा भवन्तु तथा सभृत्याः कुरुराजस्य धृतराष्ट्रस्य सुताः रक्ताऽनुरक्ता प्रसाधिता प्रकर्षेण
साधिता वर्शकृता च भूयैस्तादृशाः क्षतो निवृत्तो विग्रहः कलहो तेषां ते खण्डितयुद्धाश्च सन्तः
स्वस्थाः सुखिनो भवन्त्वित्यर्थः । अत्र प्रशमात् नाशात् रक्तं रुधिरं तेन प्रसाधितालंकृता
भूयैस्तादृशाः क्षतविग्रहाः खण्डितशरीराश्च सन्तः स्वस्था मृताः भवन्त्वित्यमङ्गलार्थो व्यव्यजेते
इदञ्चामङ्गलाश्लीलत्वं भाव्यर्थसूचकतया गुणस्तदाह—अत्र भाव्येति ॥ ३०५ ॥

सन्दिग्धत्वस्यापि कचिद्गुणत्वमित्याह—मन्दिग्धमिति । वाच्यो वर्णनीयो राजादिस्तस्य
महिम्ना सामर्थ्यप्रतिपत्त्या नियतार्थप्रतीतिकृत्वेन प्रकृतार्थनिश्चयकारित्वेन गुणः । गुणत्वे
हेतुमाह—व्याजेति । सम्पत्तिबाहुल्येन राजोत्कर्षप्रतीतेर्याजस्तुतेर्भावोत्कर्षकतया सन्दिग्ध-
त्वस्य गुणत्वमिति भावः । उदाहरति—पृथुकेति । राजानं प्रति कवेरुक्तिः हेदेव ! सम्प्रति

विलसत्करेणुगहनं सम्प्रति सममावयोः सदनम् ॥ ३०६ ॥

प्रतिपाद्यप्रतिपादकयोर्ज्ञत्वे सत्यप्रतीतत्वं गुणः । यथा—

आत्मारामा विहिनरतयो निर्विकल्पे समाधौ

ज्ञानोद्रेकाद्विचटिततमोग्रन्थयः सत्त्वनिष्ठाः ।

यं वीक्षन्ते कमपि तमसां ज्योतिषां वा परस्तात्

तं मोहान्धः कथमयममुं वेत्ति देवं पुराणम् ॥ ३०७ ॥

स्वयं वा परामर्शे यथा—

षडधिकदशनाडो चक्रमध्यस्थितात्मा हृदि विनिहितरूपः सिद्धिदस्तद्विदां यः ।

अविचलितमनोभिः साधकैर्मृग्यमाणः स जयति परिणद्धः शक्तिभिः शक्तिनाथः ॥

आवयोः सदनं गृहं समं तुल्यन् तथा हि राजसदनपक्षे पृथूनि विपुलानि कार्त्तस्वरस्य सु-
वर्णस्य पात्राणि भाजनानि यत्र तत् तथा भूषिता अलङ्कृता निःशेषाः सकलाः परिजनाः
सेवकाः यत्र तत् तथा विलम्ब्यः शोभमानाः करेणवः करिष्यस्ताभिर्गहनं सङ्कीर्णन् कवि-
सदनपक्षे पृथुकानां शिष्टानां आर्त्तस्वरस्य वृद्धाधाकृतकातरध्वनेः पात्रमधिकरणम् भुवि
पृथिव्यामुषिताः निःशेषाः परिजनाः पुत्रकलत्रादयो यत्र तत् विले छिद्रे नीदन्तीति विलस-
त्काः मूपकास्तेषां रेणुभिर्धूलिभिर्गहनं व्याप्तमित्यर्थः । आयो छन्दः । अत्र पृथुकार्त्तया-
दिविशेषाणि उक्तरीत्या द्वयर्थकत्वेन मन्दिग्धानि तथाप्यत्रोक्तविशेषणानां योग्यतया तत्त्व-
क्षानुकूलार्थनिर्णयाद्व्याजलुतिनिर्वाहकतया मन्दिग्धत्वं गुणः ॥ ३०६ ॥

अप्रतीतत्वस्यापि क्व चिद्गुणत्वमुदाहर्तुमाह—प्रतिपाद्येति । प्रतिपाद्यः शब्दप्रयोगोद्देश्यः
प्रतिपादको वक्ता तयोर्ज्ञत्वे शङ्खपटुत्वं मति । उदाहरति—आत्मेति । वेणोसंहारे श्री-
कृष्णवन्धनोद्यतं दुर्योधनं श्रुत्वा पृच्छन्तं महदेव प्रति भीमस्योक्तिः । मोहेनाज्ञानेनान्धो
बन्तुतत्त्वप्रतिपत्तिरहितः अयं दुर्योधनः पुराणं प्रकृतेरपि प्राग्वर्त्तिनं तमनु देवं श्रीकृष्णं कथं
वेत्ति केन प्रकारेण जानाति न कथमपि वेत्तीति भावः । तं क्व आत्मनि चिदानन्दे आरमन्ति
प्रत्याहृतेन्द्रियाः सन्तस्तदेकतानां भवन्तीति आत्मारामाः । अथ वा आत्मैवारामः क्रीडान्थानं
येषां तादृशा योगिनः निर्विकल्पे भेदमसर्गमानश्चान्ये समाधौ ध्याने विहिता कृता रतिः
निरन्तरा प्रीतियैस्तादृशाः ज्ञातोद्रेकात् आत्मसाक्षात्कारदाढ्येन विचटितो नाशितस्तमोग्रन्थि-
मिथ्याज्ञानजन्यः स्त्कारो येषां तथाभूताः सत्त्वनिष्ठाः सत्त्वगुणमात्रविश्रान्ताः सन्तः यं श्री-
कृष्णं कमपि वागाद्यगोचरं वीक्षन्ते साक्षात्कुर्वन्तीत्यर्थः । कथं त एव पश्यन्तीत्यत्र हेतुगर्भं
वत्पदार्थविशेषणमाह—तमसांमिति । तमसां तामसानां ज्योतिषां राजसानां वा परस्तात्
दूरं वर्तमानमिति शेषः । रजस्तमःस्पृष्टैरलम्ब्यमित्यर्थः । मन्दाक्रान्ता छन्दः । अत्र निर्वि-
कल्पादिशब्दा आत्ममात्रावलम्बनत्वादावर्थे योगशास्त्रमात्रप्रसिद्धा इत्यप्रतीताः । तथाप्यत्र
प्रतिपाद्य—प्रतिपादकौ सहदेव—भीमसेनौ तौ च योगशास्त्रज्ञाविति प्रतीतिविलम्बाभावान्न दो-
षत्वमिति ॥ ३०७ ॥

सहृदयविमर्शवेलयामपि अप्रतीतत्वस्य गुणत्वमाह—स्वयं वेति । परामर्शे पर्यालो-
चने अप्रतीतत्वं गुण इत्यनुषंगः । उदाहरति—षडधिकेति । मालतीमाधवे कपालकुण्डला-
याः स्वयं परामर्शोऽयम् । स मत्परामर्शविषयीभूत ईश्वरो जयति स कः षड्भिरधिका दश
षोडश या नाड्य इडादयस्तासां यच्चक्रं मणिपूराख्यं हृदयस्थितं तन्मध्ये स्थित आत्मा स्वरूपं
यस्य तादृशः हृदि हृदये विशिष्टं निहितं रूपं ज्योतिरादिरूप आकारो यस्य तथाभूतः ।
तद्विदां तथा ज्ञानवतां सिद्धयोऽणिमादयस्ता ददातीति सिद्धिदः । पथाऽविचलितं निश्चलं मन

अधमप्रकृत्युक्तिषु ग्राम्यो गुणः । यथा—

फुल्लुक्करं कलमकूरणिहं वहन्ति जे सिन्धुवारविडवा मह वल्लहदे ।

जे गालिदस्स महिसोदहिणो सरिच्छा दे किं च मुद्धविअइल्लपसूणपुञ्जा ॥

अत्र कलम-भक्त-महिषी-दविशब्द। ग्राम्या अपि विदूषकोक्तौ ।

न्यूनपदं क्वचिद्गुणः । यथा—

गाढालिङ्गनवामनोक्तकुचप्रोद्भूतरोमोद्गमा

सान्द्रस्नेहरसातिरेकविगलच्छोमन्नितम्बाम्बरा ।

मा मा मानदं माऽति मामलमिति क्षामाक्षरोल्लापिनो

सुमा-किं नु-मृता नु किं मनसि से-लीना विलीना नु किम् ॥ ३१० ॥

श्रितं येषां तादृशैः सायकैरुपामकैर्मृग्यमाणोऽन्विष्यमाणः । तथा शक्तिभिः ब्राह्मयाद्यष्टभिः परिणद्धो व्याप्तो नित्ययुक्तो वा तथा शक्त्याः पार्वत्या नाथः पतिरित्यर्थः मालिनी छन्दः । अत्र नाडीमिद्धयादिपदानामागममात्रप्रसिद्धत्वेनाप्रतीतत्वेऽपि वक्तव्याः कपालकुण्डलायाः स्वयं परामशात्प्राग्वद् गुणत्वम् ॥ ३०८ ॥

नीचपात्रोक्तिषु ग्राम्यत्वस्य गुणत्वमित्याह-अधमेति । विटचेदविदूषकाणां हास्यरसप्रधानानामुक्तिषु हास्यकरीषु तथैवौचित्याद्ग्राम्यो गुणः । उदाहरति-फुल्लुक्करमिति ।

पुष्पोत्करं कलमभक्तनिनं वहन्ति ये सिन्धुवारविटपा मम वल्लभास्ते ।

ये गालितस्य महिषीदध्नः सहस्रास्ते किञ्च सुखं विचकिलप्रसूतपुञ्जाः ॥

इति सङ्कृतम् ॥ कर्पूरमञ्जरीसङ्के विदूषकाक्तिः । कलमाः शालिवान्यानि तेषां भक्त-मोदनं तन्निभं तत्तुल्यं पुष्पोत्करं कुमुदपुञ्जं ये वहन्ति ते सिन्धुवारस्य निर्गुण्डीवृक्षस्य विटपाः शाखाः मम वल्लभाः प्रियाः । तथा ये गालितस्य निर्जलीकृतस्य महिषीदध्नः सहस्राः सहस्राः किं चेति समुच्चये तेऽपि सुखस्य सुन्दरस्य विचकिलप्रसूतस्य मल्लिकापुष्पस्य पुञ्जाः मम वल्लभा इत्यनुपङ्गः । वमन्ततिलका छन्दः । अत्र कलम, कूर, महिषी, दविशब्दानामविदग्धप्रयोज्यत्वाद्वागम्यत्वेऽपि विदूषकोक्तौ हास्यरसपरिपोषकत्वाद् गुणत्वम् । तदाह-अत्रे न । मूलतु प्राकृतविवरणमाश्रित्योक्तम् ॥ ३०९ ॥

न्यूनपदमपि क्वचिद्गुण इति दर्शयति-न्यूनेति । क्वचित् यत्र न्यूनतयैवाभिमतविशेषसिद्धित्वत्र उदाहरति-गाढेति । अमरशतके कस्यचिन्नायकस्य रतिश्रमनिमग्नां प्रेयसीमनेकधोल्लिख्य वितर्कायम् । गाढालिङ्गनेन वामनोक्तौ कटोरत्वात्कथंचिन्नामितौ कुचौ यस्याः सा चासौ अत एव प्रोद्भूताः प्रकटा-रोमोद्गमा रोमाश्च यस्याः सा तथा सान्द्रः प्रिय-सम्बन्धेन निविडो यः स्नेहरसः आनन्दस्तस्यातिरेकेणाधिक्येन विगलद्विस्तस्य श्रीमन्नितम्बात् सुन्दरतमकटिपश्चाद्गाताम् अम्बरं वस्त्रं यस्यास्तादृशी हे मानद ! मानखण्डक ! सम्मानदायक ! च मा मा आयासय मामति अत्यन्तं मा पीडयेति शेषः । अलं पूर्वतौ इति क्षमाणि कुशानि न्यूनानि अस्पष्टानि वा अक्षराणि यस्मिन्कर्मणि तद्यथा तथा उल्लापिनी वदन्ती एवंभूता प्रेयसी मुप्ता किं नु मृता किं नु मे मनसि लीना जतुकाष्ठन्यायेनैक्यं गता किन्तु विलोना नीरक्षीरन्यायेन मिश्रीभावं गता किन्तु वितर्के नु शब्दः सर्वत्र । शार्दूलवि-क्रीडितं छन्दः । अत्र मा मा इत्यत्र आयास्य माऽतीत्यत्र पीडयेति च न्यूनम् । हर्षसम्भो-हातिशयप्रत्यायकत्वेन रसातिरेकव्यञ्जकत्वाद् गुणो न दोषः । झटित्यध्याहारेण प्रतीतेः स्फुटत्वात् । एवं शोकादावपि गुणत्वं बोध्यम् ॥ ३१० ॥

क्वचिन्न गुणो न दोषः । यथा—

तिष्ठेत्कोपवशात्प्रभावपिहिता दीर्घं न सा कुप्यति

स्वर्गायोत्पतिता भवेन्मयि पुनर्भावाद्द्रमस्या मनः ।

तां हर्तुं विबुधद्विषोऽपि न च मे शक्ताः पुरोवर्तिनां

सा चात्यन्तमगोचरं नयनयोर्यातेति कोऽयं विधिः ॥ ३११ ॥

अत्र पिहितेत्यतोऽनन्तरं “नैनद्यतः” इत्येतैन्यूनैः पदैर्विशेषबुद्धेरकरणात्
गुणः । उत्तरा प्रतिपत्तिः पूर्वा प्रतिपत्ति बाधते इति न दोषः ।

अधिकपदं क्व चिद्गुणः । यथा—

यद्वञ्चनाहितमतिर्बहुचाटुगर्भं कार्योन्मुखः खलजनः कृतकं ब्रवीति ।

तत्साधवो न न विदन्ति विदन्ति किंतु कर्तुं वृथा प्रणयमस्य न पारयन्ति ॥ ३१२ ॥

अत्र “विदन्ति”—इति द्वितीयमन्ययोगव्यवच्छेदपरम् । यथा वा—

वद वद जितः स शत्रुर्न हतो जल्पश्च तव तवास्मीति ।

चित्रं चित्रमरोदीद्धा हेति परं मृते पुत्रे ॥ ३१३ ॥

क्व चिदिति न्यूनपदमित्यनुपपन्नः । उदाहरति—तिष्ठेदिति । विक्रमोर्वशीये विरहिणाः
पुरुषवस उक्तिः । सा उर्वशीः कोपवशात्प्रभावणान्तर्धानकरणविद्यया पिहिता तिरोहिता
सती अत्रैव तिष्ठेदिति वितर्कः । एतदुत्तरं नैतद्युक्तं यत इति शेषः पूरणीयः । यतो यस्मा-
त्कारणात् सा दीर्घा चिरकालं न कुप्यति स्वर्गाय स्वर्गं गन्तुमुत्पतिता ऊर्ध्वगमनानुकूलव्या-
पारवती भवेत् । नैतदपि युक्तं यतः अस्या मनः पुनर्भयि मद्रिषये भावेन स्नेहेन आर्द्रम् सर-
सम् । मे मम पुरोवर्तिनीश्च तां प्रियां हर्तुं विबुधद्विषः अनुरा अपि न शक्ताः किमुतान्ये सा
च अत्यन्तं नयनयोरगोचरमविषयत्वं यातेति कोऽयं विधिः प्रकारो वर्तत इति शेष इत्यर्थः ।
शार्दूलविक्रीडितं छन्दः । अत्र पिहितेत्यनन्तरं नैतद्युज्यते यत इत्येतैः पदैर्न्यूनम् एवं द्विती-
यपादेऽपि । न चात्र गुणत्वं विशेषबुद्धेरनुत्पादात् नापि दोषत्वम् तद्व्यतिरेकेणापि दीर्घं न
सा कुप्यतीत्यादिप्रतीत्या तिष्ठेत्कोपवशादित्यादिप्रतीतिनां बाध्यत्वावगमाद् भ्रमत्वेनावगमात्
तदाह—अत्रेति । विशेषबुद्धेरिति वितर्करूपभावस्य न्यूनपदेनाप्रकषात् । उत्तरेति—दीर्घं न
सा कुप्यतीत्यादिरूपा प्रतिपत्तिः ज्ञान पूर्वा तिष्ठेत्कोपवशादित्यादिरूपम् ॥ ३११ ॥

अधिकपदस्य गुणत्वमाह—यथेति । वञ्चनायां प्रतारणायामाहिता स्थापिता मतिर्धेन
सः । कार्ये स्वकार्ये उन्मुखस्वतत्परः खलजनः बहु अनल्पं चाटुगर्भं प्रियवाक्यगर्भं कृतकं
मिथ्याभूतं यद्वचनं ब्रवीति तत्साधवः पण्डिता न विदन्ति इति न किन्तु विदन्ति, कथं तर्हि
ज्ञात्वाप्युपकुर्वन्तीत्याह—कर्तुमिति । तथापि अस्य खलस्य प्रणयं कृतकमपि स्नेहं वृथाकर्तुं
न पारयन्ति न शक्नुवन्तीत्यर्थः । वसन्ततिलका छन्दः । अत्र द्वितीयं विदन्तीति पदमन्य-
योगव्यवच्छेदं प्रतिपादयन्नाधिकपदत्वेऽपि दुष्टमित्याह—अत्रेति । अन्यस्य साधुभिन्नस्य योगो
वेदनसम्बन्धस्तस्य व्यवच्छेदो व्यावृत्तिस्तत्परमित्यर्थः । तथा च साधव एव विदन्ति नान्यं
ज्ञापयन्तीत्यर्थविशेषप्रत्यायकतया गुणत्वमिति भावः ॥ ३१२ ॥

एवं हर्षभयादियुक्ते वक्तुरि अधिकपदस्य गुणत्वमुदाहरति—यथा वेति । स शत्रुः
जितः वद वदेति रणादागतं प्रति स्वामिनः प्रश्नः । तवास्मि तवास्मीति जल्पन् न हतः
परं किन्तु पुत्रे मृते सति चित्रं चित्रं यथा स्यात्तथा हा हेति अरोदीदित्युत्तरम् । अत्र
पादचतुष्टये क्रमेण हर्ष-भय-विस्मय-विषादयुक्ता वक्तारः । तत्राधिकपदस्य गुणत्वम् त्वरादि-

इत्येवमादौ हर्षभयादियुक्ते वक्तव्ये । कथितपदं क्वचिद्गुणः लाटानुप्रासे अर्था-
न्तरसंक्रमितवाच्ये विहितस्यानुवाद्यत्वे च । क्रमेणोदाहरणम् ।

सितकरकररुचिरविभा विभाकराकार ! धरणिधर ! कीर्तिः ।

पौरुषकमला कमला सापि तवैवास्ति नान्यस्य ॥ ३१४ ॥

ताला जायति गुणा जाला दे सद्भिर्वाहिं घेष्यति ।

रङ्गकिरणगुग्गुहिआई होन्नि कमलाई कमलाई ॥ ३१५ ॥

जितेन्द्रियत्वं विनयस्य कारणं गुणप्रकर्षो विनयादवाप्यते ।

गुणप्रकर्षेण जनोऽनुरज्यते जनानुरागप्रभवो हि सम्पदः ॥ ३१६ ॥

पतत्प्रकर्षमपि क्व चिद्गुणः । यथा—

उदाहृते 'प्रागप्राप्तेत्यादौ' ॥ ३१७ ॥

समाप्तपुनरात्तं क्विन्न गुणो न दोषो यत्र न विशेषणमात्रदानार्थं पुनर्ग्रह-

व्यक्त्या हर्षाद्यभिव्यञ्जकत्वात् तदाह—इत्येवमिति ।

विषादे विस्मये हर्षे दैन्ये कोपेऽवधारणे । प्रमाधनेऽनुकम्पायां द्वित्रिरुक्तं न दुष्यति ॥

इति मिद्वान्तात् ॥ ३१३ ॥

कथितपदस्यापि त्रिषु गुणत्वमाह—कथितपदमिति । उदाहरति—सितकरेति । हे

विभाकराकार ! सूर्यसदृशप्रचण्डप्रताप ! हे धरणिधर ! राजन् ! सितकरस्य चन्द्रस्य करवत्
किरणवत् रुचिरा आङ्गुलिका विभा कान्तिर्यस्यास्तादृशी कीर्तिः । तथा पौरुषकमला
पराक्रमलक्ष्मीः सा प्रमिता कमला लक्ष्मीश्च तवैवास्ति नान्यस्येत्यर्थः । अत्र कर करोति,
विभा विभेति, कमला कमलेति च लाटानुप्रासं तन्निर्वाहकत्वात्कथितपदस्य गुणत्वम् ॥ ३१४ ॥

अथान्तरसंक्रमितवाच्ये ध्वनौ कथितपदस्य गुणत्वमुदाहरति—तालेति ।

तदा जायन्ते गुणा यदा ते सहृदयैर्गृह्यन्ते ।

रविकिरणानुद्गीतानि भवन्ति कमलानि कमलानि ॥

इति संस्कृतम् । अत्र द्वितीयकमलपदम् विकास—सौरभ—सौन्दर्यादिमत्कमलार्थतयाऽ-
र्थान्तरसंक्रमितवाच्यं तेन कमलपदमुत्कर्षवैधकम् । रविकिरणानुग्रहेण कमलानि यथोक्त-
ष्टानि तथा सहृदयैर्गृह्यमाणा गुणा इत्यर्थान्तरसंक्रमितवाच्यलक्षणासाध्या विच्छित्तिः कमला-
न्युत्कृष्टानीति मुख्यप्रयोगात्तदप्रतीतिः ॥ ३१५ ॥

विहितस्यानुवाद्यत्वे कथितपदस्य गुणत्वमुदाहरति—जितेन्द्रियेति । जितेन्द्रियत्वं विन-
यस्य नम्रतायाः कारणं भवति विनयात् गुणप्रकर्षो गुणोत्कर्षः अवाप्यते प्राप्यते गुणप्रकर्षेण
जनोऽनुरज्यते अनुरक्तो भवति हि प्रमिद्धौ सम्पदः जनानुरागः प्रभवः कारणं यासां तथाभूता
भवन्तीत्यर्थः । अत्र कारणमालालङ्कारः । अत्र पूर्ववाक्ये जितेन्द्रियत्वेन विनयो विहितः
स एव चोत्तरवाक्ये गुणप्रकर्षार्थं निमित्तत्वेनानूद्यते एवमुत्तरत्रापि विहितस्यानुवाद्यत्वम्
विहितस्यानुवाद्यत्वे हि कारणमालालङ्कारनिर्वाहकतया कथितपदस्य गुणत्वम् ॥ ३१६ ॥

उदाहृते इति । अत्रैवोक्तं अत्र हि चतुर्थपादे गुरुस्मृत्या क्रोधाभावात्कोमलमेव पदं
युक्तमिति दोषत्वभावः । गुणत्वन्तु परशूत्कर्षस्य परशुत्वामिविषयकवक्तृनिष्ठविनयप्रकाशक-
तयेति बोध्यम् ॥ ३१७ ॥

समाप्तपुनरात्तस्यापि प्रतिप्रसवमाह—समाप्तेति । यत्रेति प्रागप्राप्तेत्यादौ येनानेनेत्यादि

णम् । अपि तु वाक्यान्तरमेव क्रियते यथा अत्रैव 'प्रागप्राप्ते'त्यादौ ॥ ३१८ ॥

अपदस्थसमामं कचिद्गुणः यथा उदाहृते 'रक्ताशोके'त्यादौ ॥ ३१९ ॥

गर्भितं तथैव यथा—

हुमि अवहृत्थिअरेहो णिग्कुसो अह विवेअरहिओवि ।

सिविणे वि तुमम्मि पुणो पत्तिहि भत्ति ण पुलसिम्मि ॥ ३२० ॥

अत्र प्रतीहोनि मध्ये दृढप्रत्ययोत्पादनाय । एवमन्यदपि लक्ष्याल्लक्ष्यम् ।

(८८) व्यभिचारिरसस्थायिभावानां शब्दवाच्यता ।

कष्टकल्पनया व्यक्तिरनुभावविभावयोः ॥ ६० ॥

प्रतिकूलविभावादिग्रहो दीप्तिः पुनः पुनः ।

अक्राण्डे प्रथनच्छेदावङ्गस्याप्यतिविस्तृतिः ॥ ६१ ॥

अङ्गिनोऽननुसन्धानं प्रकृतीनां विपर्ययः ।

अनङ्गस्याभिधानं च रसे दोषाः स्युरीदृशाः ॥ ६२ ॥

स्वशब्दोपादानं व्यभिचारिणो यथा—

सत्रीडा^१दयितानने सकरुणा मातङ्गचर्माश्वरे

न विशेषणदानमात्रार्थं किन्तु वाक्यान्तरमेवाववेयम् अतो बीजाभावान्न दोषः । न च गुणः विशेषबुद्धेरकरणादिति भावः ॥ ३१८ ॥

अपदस्थसमासस्य प्रतिप्रसवमाह -अपदेति । उदाहृते'अस्मिन्नेवोल्लासे । अत्र हि शृंगारे दीर्घसमासस्यानौचित्यमित्यपदस्थसमासोऽपि उद्दीपकं रक्ताशोकं प्रति कोपमुत्कर्षयन् विप्रलम्भमेव पुष्पातीतिगुणः ॥ ३१९ ॥

गर्भितं तथैवेति । गर्भितमपि दृढप्रत्ययहेतुत्वात् न च दोषः प्रतीतेरव्यवधानाद् उदाहरति—हुमोनि । पञ्चब्राणलालया स्तर प्रति यौवनोक्तिः ।

भवाभ्यप्यद्वित्तरेन्दो निग्कुशोऽथ विवेकरहितोऽपि

त्वान्नेऽपि त्वयि पुनः प्रतीहि भक्ति न प्रस्मरामि ॥

इति नस्तुतन् हे त्वामिन् ! अहम् अपहृतिता त्वका रेखा मर्यादा येन तथाभूतः निरङ्कुशः अनुरोधशून्यः उच्छृङ्खलो वा अथ विवेकरहितः धर्म्मार्थमर्थशून्योऽपि भवामि स्वप्नेऽपि त्वयि पुनः प्रतीहि त्व मत्तयं जानीहि भक्ति न प्रस्मरामि न विस्मारयिष्यामीत्यर्थः । वर्तमानसामीप्ये भविष्यति लट् । अत्र प्रतीहीति वाक्यगर्भितत्वं दृढप्रत्ययार्थकतया गुणस्तदेवाह—अत्रेति । प्रतीहीति सत्यप्रतीतिपर तेन स्तोत्रेणमिध्यात्वप्रतिपादकेन प्रतीहीत्यनेन शपथसमानशीलेन सौहार्दविषयदाढ्यावगम इति भावः । एवमन्यत् दोषान्तरमपि कचिद्गुणः कचिन्न गुणो न दोषश्चेति लक्ष्यादुदाहरणाद् ऊहनीयम् यथा—

पथिअ ण एत्थ सत्थरमत्थि इत्यादौ सत्तरं संभोगं वा श्लिष्टशब्देन याचते इति पथिकाभिप्रायनन्देहान्नाधिकया तथैवोत्तरितमिति सन्देहस्य विवक्षायां सन्दिग्धस्यादोषत्वमिवाद्युक्तम् ॥ ३२० ॥

अथ साक्षाद्रसविरोधिनां दोषानाह—व्यभिचारिति । रसविरोधिनामेतेषां त्रयोदशदोषाणां स्वरूपनिर्णयस्तदुदाहरणावसरे भविष्यति । तत्र सव्यभिचारिभावस्य स्वशब्दवाच्यत्वं दोषमुदाहरति—सत्रीडेति । पार्वत्या दृष्टिर्वा युष्माकं शिवाय कल्याणायास्तु । दृष्टिं विशिनष्टि—

सत्रोसा भुजगे सविम्भयरसा चन्द्रेऽमृतस्यन्दिनि ।

सेष्या जह्नुमुतावलोकनविधौ दीना कपालोदरे

पार्वत्या नवसङ्गमप्रणयिनो दृष्टिः शिवायाऽस्तु वः ॥ ३२१ ॥

अत्र ब्रीडादीनाम् ।

व्यानम्रा दयितानने मुकुलिता मानङ्गचर्माम्बरे ।

सोत्कम्पा भुजगे निमेषरहिता चन्द्रेऽमृतस्यन्दिनि ।

मोलद्भूः सुरसिन्धुदर्शनविधौ म्लाना कपालोदरे,

इत्यादि तु युक्तम् । रसस्य स्वशब्देन शृङ्गारादिशब्देन वा वाच्यत्वम् ।

क्रमेणोदाहरणम्—

तामनङ्गजयमङ्गलश्रियं किञ्चिदुच्यभुजमूललोकिताम् ।

नेत्रयोः कृतवतोऽस्य गोचरे कोऽप्यजायत रसो निरन्तरः ॥ ३२२ ॥

आलोक्य कोमलकपोलतलाभिषिक्तव्यक्तानुरागसुभगामभिराममूर्तिम् ।

पश्यैष बाल्यमतिवृत्त्य विवर्तमानः शृङ्गारसोमनि तरङ्गितमातनोति ॥ ३२३ ॥

स्थायिनो यथा—

सम्प्रहारे प्रहरणैः प्रहारणास्परस्परम् ।

ठणत्कारैः श्रुतिगतैरुत्साहस्तस्य कोऽप्यभूत् ॥ ३२४ ॥

सत्रोडेत्यादि । शिवस्य नन्मुखदर्शनाद् ब्रीडा गजचर्माम्बरदर्शनेन कारुण्यं विभावाभावेन शोकोदयाद् भुजगदर्शनेन भयम् आकाशस्थायो कथमत्रेति चन्द्रदर्शनाद्विस्मयः । पत्युरन्य-
त्स्त्रीलङ्गदर्शनादीर्घ्या मणिस्थाने कपालदर्शनादैन्यम् । नवसङ्गमे प्रणयिनी प्रीतियुक्ता चेत्यर्थः ।
अत्र ब्रीडादीनां व्यभिचारिणाम् शब्दवाच्यत्वं दोषस्तदाह—अत्रेति । सति सम्भवेऽनुभावा-
दिनाऽभिव्यक्तत्वे चमत्कारात्वादयोक्त्यर्थः तत्र वाच्यत्वे तु अगूढत्वापरोस्तयोरपकर्ष इति
दूषकतावीजम् । युक्तं पाठमुपदिशति—व्यानम्रेति । एवं च ब्रीडादीनां व्यभिचारिणां न
स्वशब्देनोपादानं किन्तु अनुभावैर्नप्रतादिभिरभिव्यक्तिरेवेति भावस्त्वनिर्भवतीति भावः ॥ ३२१ ॥

रसस्य सामान्यतो रसशब्देन वाच्यत्वं दोषमुदाहरति तामिति । तां नायिकां नेत्र-
योगोचरे कृतवतोऽस्य नायकस्य निरन्तरोऽविच्छिन्नः कोऽपि अनिर्वचनीयः रसः शृङ्गारोऽ-
जायत कीदृशीम् अनङ्गजयमङ्गलश्रियम् कामसम्बन्धिविजयमङ्गलक्ष्मीरूपाम् तथा किञ्चिदु-
च्यमीषदुन्नतं यद् भुजमूलं लोकितं दृष्टं यया तामित्यर्थः । नखक्षताद्यवलोकनाय भुजमूलस्य
किञ्चिदौन्नत्यकारणम् । रथोद्धता छन्दः । अत्र रसस्य सामान्यतो रसवाक्यता दोषः । रस-
पदवाच्यत्वादात्वादापकर्ष इति भावः ॥ ३२२ ॥

रसस्य विशेषतः शृङ्गारपदेन वाच्यत्वं दोषमुदाहरति—आलोक्येति । कोमलयोः
कपोलतलयोरभिपन्नः प्रतिष्ठितः व्यक्तो रोमाञ्चादिना प्रकटीभूतो योऽनुरागो रिरसारूपस्तेन
सुभगां दर्शनीयरूपाम् अभिराममूर्तिम् रमणीयतरावयवसंस्थानां बालाम् आलोक्य एष बा-
ल्यमतिवृत्त्यातिरम्य विवर्तमानः पुलककटाभादिभिश्चेष्टमानः सन् शृङ्गारसोमनि तरङ्गितमव-
च्छिन्नखेलनमातनोति करोतीति त्वं पश्येत्यर्थः । वमन्ततिलका छन्दः । अत्र रसस्य विशेष-
तः शृङ्गारपदवाच्यत्वं दोषः । शृङ्गारपदवाच्यत्वादात्वादापकर्ष इति भावः ॥ ३२३ ॥

स्थायिभावस्य विशेषतः उत्साहपदेन वाच्यत्वं दोषमुदाहरति—सम्प्रहार इति । सम्प्र-
हारे युद्धे प्रहरणैः शस्त्रैः परस्परं क्रियमाणानां प्रहाराणां ताडनानां श्रुतिगतैः कर्णप्राप्तैः ठण-
त्कारैस्तादृशशब्दविशेषैस्तस्य प्रकृतवीरस्य कोऽयनिर्वचनीय उत्साहो वीररसस्थायी अभू-

अत्रोत्साहस्य ।

(४) कर्पूरधूलिवलद्युतिपूरधौतदिङ्मण्डले शिशिरोचिषि तस्य यूनः ।
लीलाशिरोऽंशुकनिवेशविशेषकल्पिव्यक्तस्तनोन्नतिरभून्नवयौवना सा ॥ ३२५ ॥
अत्रोद्दीपनालम्बनरूपाः शृङ्गारयोग्या विभावा अनुभावपर्यवसायिनः स्थिता
इति कष्टकल्पना ।

(५) परिहरति रतिं मतिं लुनीते स्खलति भृशं परिवर्तते च भूयः ।
इति बत विषमा दशाऽस्य देहं परिभवति प्रसभं किमत्र कुर्मः ॥ ३२६ ॥
अत्र रतिपरिहारादीनामनुभावानां करुणादावपि सम्भवात्कामिनीरूपे
विभावो यत्नतः प्रतिपाद्यः ।

(६) प्रसादे वर्तस्व प्रकटय मुदं संत्यज रुषं

प्रिये ! शुष्यन्त्यङ्गान्यमृतमिव ते सिञ्चतु वचः ।

दित्यर्थः । अत्रोत्साहस्य स्थायिभावस्योत्साहशब्दवाच्यत्वं दोषस्तदाह-अत्रेति । अत्र प्रमो-
दस्तस्य कौण्डिन्यभूदिति पाठे न दोषः ॥ ३२४ ॥

(४) कष्टकल्पनया व्यक्तिरित्यादेरयमर्थः, अनुभावविभावयोः कष्टकल्पनया पृथक्
श्लोकाद्यनुसंधेयप्रकरणादिपयालोचनया विलम्बेन व्यक्तिरभिव्यक्तिर्दोषः । तत्रानुभावस्य कष्ट-
कल्पनया व्यक्तिमुदाहरति-कर्पूरेति । शिशिरोचिषि चन्द्रे कर्पूरधूलिवद्वलो यो द्युतिपूरः
कान्तिसमुदायस्तेन धौतं निर्मलीकृतं दिङ्मण्डलं येन तथाभूते सति लीलया शिरोऽंशुकनि-
वेशस्य शिरःसम्बन्धवन्ननिवेशस्य या विशेषकल्पतिविशेषरचना तया व्यक्ता स्तनोन्नतिर्य-
स्यास्तादृशी सा नायिका तस्य प्रसिद्धतारुण्यस्य यूनः नयनावनौ नयनप्रसारणभूमौ अभूत्
दृष्टिपथमवतीर्णेत्यर्थः । वसन्ततिलका छन्दः । अत्र दम्भः स्वेदश्च रोमाञ्च इत्यादिना प्रागु-
क्तः स्तम्भादिरूपः कश्चन पुंनिष्ठस्य शृङ्गारसस्यानुभावोऽभिमतः स च प्रकरणाद्यनुसंधान-
सापेक्षतया विलम्बेन प्रतीयत इति कष्टेन गम्यत्वाद् दोषस्तदाह-अत्रेति । उद्दीपनरूपो विभा-
वश्चन्द्रः लीलाशिरोऽंशुकेति च । आलम्बनरूपो विभावो नायिका । अनुभावं पर्यवसाययन्ति
प्रकरणाद्यनुसंधानसापेक्षतया विलम्बेनावगमयन्ति तेऽनुभावपर्यवसायिन इत्यर्थः ॥ ३२५ ॥

(५) विभावस्य कष्टकल्पनया व्यक्तिमुदाहरति-परिहरति । वतेति खेदे विषमा
कठिना दशा विरहावस्था अस्य नायकस्य देहं प्रसभं हठाद् इति एवंप्रकारेण परिभवति
तिरस्करोति, अत्र अस्मिन्विषये वयं किं कुर्मः न कश्चिदुपायः परिस्फुरति केनेत्याह-परि-
हरतीति । रतिं वस्तुनि स्पृहां परिहरति दूरीकरोति मतिमथावधारणं लुनीते छिनत्ति ।
भृशमत्यर्थं स्खलति विपर्येति परिवर्तते विशेषदर्शी च भवतीत्यर्थः । क्षणं क्षणविलक्षणोऽव-
स्थाऽस्य नायकस्य देहं प्रसभं परिभवतीति भावः । पुष्यिताग्रा छन्दः । अत्र कामिनीरूपो
नायकनिष्ठस्य विप्रलम्भशृङ्गारस्यालम्बनविभावोऽभिमतः । स च नोपात्तः । न च रतिपरि-
हारादिभिरनुभावैराक्षेप्तुमपि शक्यते, तेषां करुणभयानकबीभत्सेष्वपि सम्भवेन श्रुतित्याक्षे-
पात्, किन्तु प्रकरणाद्यनुसंधानेन विलम्बेनेति कष्टेन कल्पनीयत्वादोषस्तदाह-अत्रेति ।
विभावः आलम्बनात्मको विप्रलम्भशृङ्गारविभावः । बहूनां करुणादीनां सङ्गमेनैकतरविश्रान्त्य-
भावादास्तादृक्विधो दूषकताबीजम् ॥ ३२६ ॥

(६) प्रतिकूलविभावादिग्रहः प्रतिकूलः प्रकृतरसादेर्विक्रद्धो यो रसादिस्तद्विभावानुभाव-
व्यभिचारिणां ग्रहो ग्रहणमुपादानमित्यर्थः । तत्र तादृशविभावव्यभिचारिणोर्ग्रहमुदाहरति-
प्रसाद इति । प्रणयकहकुपितां प्रति नायकस्योक्तिः । हे प्रिये ! प्रसादे वर्तस्व प्रसन्ना

निधानं सौख्यानां क्षणमभिमुखं स्थापय मुखं
न मुखे ! प्रत्येतुं प्रभवति गतः कालहरिणः ॥ ३२७ ॥

अत्र शृंगारे प्रतिकूलस्य शान्तस्यानित्यताप्रकाशनरूपा विभावस्तत्प्रकाशितो
निर्वेदश्च व्यभिचारी उपात्तः ।

णिहुअरमणम्मि लाअणपहम्मि पडिअ गुरुअण मउक्कम्मि ।

सअलपरिहारहिअआ वणगमणं एव महइ च्हू ॥ ३२८ ॥

अत्र सकलपरिहार-वनगमने शान्तानुभावौ । इन्धनाद्यानयनव्याजेनोप-
भोगार्थं वनगमनं चेत् न दोषः ॥

(७) दोषिः पुनः पुनर्यथा कुमारसम्भवे रनिविलापे ॥

(८) अकाण्डे प्रथमं यथा-वेणीसंहारे द्वितीयेऽङ्केऽनेकवीरक्षये प्रवृत्ते भानु-
मत्या सह दुर्योधनस्य शृङ्गारवर्णनम् ॥

भव मुदं हर्षं प्रकटय रूपं कोऽन सत्यज अमृतमिव ते तव वचः कर्तुं शुष्यन्ति शुष्कीभवन्ति
मे अङ्गानि सिञ्चतु नौख्यानां निधाननाकर मुखं क्षणमभिमुखं सम्मुखं स्थापय । हे
मुखे ! विवेकरहिते ! गतः कालन्दो हरिणः प्रत्येतुं परावर्तितुं न शक्नोतीत्यर्थः ।
शिखरिणी छन्दः । अत्र प्रकृते शृङ्गारे प्रतिकूलस्य शान्तरमस्य प्रकाश्यमानकालानित्यता-
रूप उद्दीपनविभावः । एतत्प्रकाशितो निर्वेदरूपः शान्तस्थाय्याख्यो व्यभिचारी च, स्फुटमेव
गृह्यते इति दोषस्तदाह-अत्रेति । अनित्यता कालानित्यता विभाव उद्दीपनविभावः तत्प्रका-
शितः कालानित्यताप्रकाशनप्रकाशितत्वेन निर्वेदस्य प्रतिकूलता निर्वेदश्च निर्वेदरूपः शान्त-
स्थाय्याख्यो व्यभिचारी चेत्पञ्चद । उपात्त इति । एवञ्च विभावादीनां प्रतिकूलरसस्या-
प्युपस्थित्या विरोधेन प्रकृतरनानात्वादप्रसङ्ग इति दूषकतावीजम् ॥ ३२७ ॥

प्रतिकूलानुभावग्रहमुदाहरति-णिहुअरेति ।

निभृतरमणे लोचनपथे पतिते गुरुजनमध्ये । सकलपरिहारहृदया वनगमनमेवेच्छति वधूः ॥
इति मस्कृतम् । निभृतरमणे गुप्तकानुके जारे । गुरुजनानां मध्ये लोचनपथे नेत्रमार्गे
पतिते सति सकलस्य गृहकार्यस्य परिहारे त्यागे हृदयं यत्प्रास्तथाभूता वधूः तेन सह रन्तुं
वनगमनमेवेच्छतीत्यर्थः । अत्र व्याजादिकं विना वनगमनं सकलपरिहारश्च गान्तानुभावः
न च व्याजः प्रतिपादित इति शृङ्गारस्य प्रकृतस्य विच्छेद इति प्रतिकूलानुभावग्रहो दोषः ।
इन्धनाद्यानयनव्याजेन संभोगार्थं वनगमनं यद्युच्यते तदा न शान्तानुभावग्रह इति न दोष-
स्तदाह-अत्रेति । शान्तेति । तेन प्रतिकूलानुभावग्रहेण प्रकृतविप्रलम्भशृङ्गाररसविच्छेद
इति भावः । तयोरेव शृङ्गारानुभावत्वोपायतामाह-इन्धनेति । चेदिति । निवध्यत इति
शेषः । तथा सति शृङ्गारे एव पर्यवसानं न तु शान्त इति न दोषः ॥ ३२८ ॥

(७) पुनः पुनर्दीप्तिः दीपितस्य स्वसामग्रीलब्धपरिपोषस्य अन्तरा विच्छिद्य विच्छिद्य
ग्रहणम् इयं च प्रवन्धे एव सम्भवतीत्याह-कुमारेति । तत्र हि अथ मोहपरायणा सती-
त्यादिना दीपितोऽपि करुणा अथ सा पुनरेव विह्वलेत्यादिना पुनर्दीपितः । अत्रैकस्यैव पुनः
पुनरास्वादः सहृदयानां वैरत्यायेति दूषकतावीजम् ।

(८) अकाण्डेऽनवसरे रसस्य प्रथमं वर्णनमित्यर्थः । तदुदाहरति-यथा वेणीति । नहि
शोकोत्साहवाप्तानि रुद्धं प्रतिपृच्छेत्तसि शृङ्गारादिः पदमपि लभते सुतरामास्वाद इति दोषः ।

(९) अकाण्डे छेदा यथा वीरचरिते द्वितीयेऽङ्के राववभार्गवयोर्धाराधिरूढे वीररसे कङ्कणमोचनाय गच्छामि इति राघवस्योक्तौ ॥

(१०) अङ्गस्याप्रधानम्यानिविस्तरेण वर्णनं यथा हयग्रीववधे हयग्रीवस्य ॥

(११) अङ्गिनोऽननुसंधानम् यथा रत्नावल्यां चतुर्थेऽङ्के बाभ्रव्यागमने सागरिकाया विस्मृतिः ॥

(१२) प्रकृतयो दिव्या अदिव्या दिव्यादिव्याश्च, वीररौद्रशृङ्गारशान्तरस-प्रधाना धीरोदात्त-धीरोद्धत-धीरललित-धीरप्रशान्ताः, उत्तमाधममध्यमाश्च ।

(९) अकाण्डे छेदो रसस्य विच्छेदस्तमुदाहरति—यथा वीरेति । धाराधिरूढे धारावा-हिनि अविच्छिन्नप्रसरतया प्रवृत्ते वीररसे युद्धोत्साहे राघवस्योक्तौ अकाण्डे तथोक्तिव्याजेन निर्गमनं प्रतिपादयन्ती श्रीरामत्यार्दारत्वे पर्यवस्यतीति नायके श्रीरामे वीररसो नात्वाद्येतेति दोषः

(१०) अङ्गस्याप्यतिविस्तृतिरिति व्याचष्टे—अंगस्येति । अप्रधानस्य प्रतिनायकादेः हय-ग्रीववधनायके विष्णुः प्रधानभूतो नायकः तद्वर्णनं परित्यज्याप्रधानस्य हयग्रीवनाम्नो दैत्यस्य जलकेलिबनविहारादेर्विस्तरेण वर्णनं हयग्रीवस्यैव नायकत्वप्रत्याययति तथा च तद्वत् एव रसः प्राधान्येनास्वाद्येतेति दोषः ।

(११) अङ्गिनः प्रधानस्य नायकस्य नायिकाया वा अननुसंधानमपरामर्शो विस्मरण-न्तदुदाहरति—यथेति । तत्र बाभ्रव्यनाम्नः सिंहलेश्वरकञ्चुकिन आगमनकाले विजयवर्मवृत्तान्त-श्रवणासक्तद्वयेन राज्ञा वत्सराजेन नायकेन सागरिकाया रत्नवत्याख्याया मुख्यनायिकायाः नाममात्रस्याप्यग्रहणाद्विस्मृतिस्तेन नाटिकाप्रतिपाद्यशृंगाररसो विच्छिन्नप्राय इति दोषः ।

(१२) प्रकृतीनां विपर्ययः, यत्प्रकृतौ यद्वर्णनमनुचितं तत्र तद्वर्णनं प्रकृतिविपर्ययस्तद्व्याख्यातुं प्रकृतीराद-प्रकृतय इति । प्रकृतयो नायकाः । तल्लक्षणान्तु—

नेता विनीतो मधुरस्त्यागी दक्षः प्रियवदः । रक्तलोकः शुचिवाग्मी रूढवंशः स्थिरो युवा ॥
बुद्धयुक्ताहम्भुतिप्रज्ञाकलामानसमन्वितः । शूरो दृढश्च तेजस्वी शास्त्रचतुश्च धार्मिकः ॥
इति । दिव्या दिवि त्वर्गे भवा देवतैकरूपा इन्द्रादयः । अदिव्या मानुषैकरूपा वत्सरा-जादयः । दिव्यादिव्या मानुषरूपेणाप्यवतीर्णा देवाः श्रीरामादयः । त्रिविधा अप्येते धीरोदा-त्तादिभेदेन चतुर्धा भवन्तीत्याह—वीरेत्यादि । इदं धीरोदात्तादियु यथाक्रममन्वेति तथा च वीररसप्रधानो धीरोदात्तः । रौद्ररसप्रधानो धीरोद्धतः । शृङ्गाररसप्रधानो धीरललितः । शान्त-रसप्रधानो धीरप्रशान्त इति पर्यवसितः । श्रीराम-भार्गव-श्रीकृष्ण-जीमूतबाहनाः क्रमेणोदा-हरणानि । एतेषां क्रमेण लक्षणानि—

महासत्त्वोऽतिगम्भीरः क्षमावानविकल्थनः । स्थिरो निगूढाहंकारी धीरोदात्तदृढव्रतः ॥ १ ॥

दर्पमात्सर्यभूयिष्ठो मायालक्ष्मणपरायणः । धीरोद्धतस्त्वहंकारी चलश्चण्डो विकल्थनः ॥ २ ॥

निश्चिन्तो धीरललितः कलासक्तः सुखी मृदुः । सामान्यगुणयुक्तस्तु धीरश्चान्तो द्विजादिकः ॥ ३ ॥

द्वादशविधा अप्येते उत्तमादिभेदेन प्रत्येकं त्रिधा भवन्तीत्याह—उत्तमेति । गुणोत्कर्षा-पकर्षतदुभयैरेते त्रयो भेदा बोध्याः । तथा च दिव्यादिभेदेन त्रिविधा अपि पुनर्धीरोदात्ता-दिभेदेन प्रत्येकं चतुर्विधा भूत्वा पुनर्गुणोत्कर्षापकर्षतदुभयमूलकेनोत्तमादिभेदेन प्रत्येकं त्रिधा भूत्वा षट्त्रिंशद्विधाः प्रकृतयः सम्पद्यन्ते, साहित्यदर्पणादिरित्या अनुकूलो दक्षिणो धृष्टः शठश्चेति चत्वारोऽपि प्रकृतिभेदेन गणनीयाः । उक्तस्तु प्रकृतिषु विपर्ययाभिधानाय तदौचित्य-

रतिहासशोकादभुनानि अदिव्योत्तमप्रकृतिवत् दिव्येष्वपि । किन्तु रतिः सम्भोग-
शृङ्गाररूपा उत्तमदेवताविषया न वर्णनीया । तद्वर्णनं हि पित्रोः सम्भोगवर्णनमिवा-
त्यन्तमनुचितम् ।

क्रोधं प्रभो ! सहरं संहरेति यावद्गिरः स्वे मरुतां चरन्ति ।

तावत् स बह्निर्भयनेत्रजन्मा भस्मावशेष मर्दं चकार ॥ ३२९ ॥

इत्युक्तवद् भ्रुकुट्यादिविकारवर्जितः क्रोधः सद्यःफलदः स्वर्गपातालगत-
समुद्रोल्लङ्घनाद्युत्साहश्च दिव्येष्वेव । अदिव्येषु तु यावदवदानं प्रसिद्धमुचितं वा
तावदेवापनिबद्धव्यम् । अधिकं तु निबध्यमानमसत्यप्रतिभासनं नायकवद्वर्तित-
व्यम् न प्रतिनायकवद् इत्युपदेशेन पर्यवस्येत् । दिव्यादिव्येषु उभयथाऽपि ।
एवमुक्तस्यौचित्यस्य दिव्यादीनामिव धीरोदात्तादीनामप्यन्यथावर्णनं विपर्ययः ।
तत्रभवन् भगवन्नित्युत्तमेन न अधमेन मुनिप्रभृतौ न राजादौ, भट्टारकेति नोत्तमेन
राजादौ प्रकृतिविपर्ययापनोर्वाच्यम् । एवं देशकालवयोजात्यादीनां वेषव्यवहारा-
दिकमुचितमेवोपनिबद्धव्यम् ॥

(१३) अनङ्गस्य रसानुपकारकस्य वर्णनम् । यथा-कर्पूरमञ्जर्या नायिकया

मनुववति-त्रेति । उक्तानु प्रकृतिषु मध्ये । अदिव्याः वा उत्तमप्रकृतयस्तास्विवेत्यर्थः ।
विपर्ययमनौचित्यं दर्शयति-किन्त्विति । अनुचितमिति यथा—

दृष्टमुक्तमथोष्टमम्बिका वेदनाविधृतपाणिपल्लवा ।

शीतलेन निरवाप तल्लक्षण मौलिचन्द्रशकलेन शूलिनः ॥

इत्यनुचितम् । एवं भयं नोत्तमेषु जुगुप्सा दिव्येषु बोध्यम् ।

क्रोधोत्साहविशेषावपि दिव्येष्वेव वर्णनीयावित्याह-क्रोधमिति । कुमारसम्भवे पद्यमि-
दम्-हे प्रभो ! शङ्कर ! क्रोधं सहरं सहरं निवर्त्तय इत्येवं मरुतां देवानां गिरो वाचः स्वे याव-
च्चरन्ति प्रवर्तन्ते तावत्तत्कालमेव भयनेत्रजन्मा शिवनयनोत्थः स बह्निर्मर्दनं भस्मावशेषो
यस्य तादृशं चकार ददाहेत्यर्थः । इन्द्रवज्रा छन्दः इत्युक्तवद् ईदृशः । दिव्येष्वेव वर्णनीय
इति शेषः । अदिव्येषु वर्णनीयमाह—अदिव्येष्विति । अवदानं वृत्तं कर्म भूतपूर्वचरितम्
प्रसिद्धं लोकप्रसिद्धमुपनिबद्धव्यं वर्णनीयम् । अधिकवर्णने दोषमाह-अधिकन्त्विति । मनुष्ये-
ष्वधिकवर्णनेऽसत्यत्वेन रामादिवद् वर्तितव्यम् न रावणादिवदिति प्रागुक्तोपदेशे पर्यवसानं न
स्यादिति भावः ॥ ३२९ ॥

दिव्यादिव्येष्वपि वर्णनीयमाह-दिव्यादिव्येष्विति । उभयेति । उभयोरप्युचितं वर्ण-
नीयमित्यर्थः । एवमिति । एवं दिव्यादीनामुक्तस्यौचित्यस्यान्यथावर्णनमिव धीरोदात्तादीनाम-
प्यौचित्यस्यान्यथावर्णनं प्रकृतिविपर्यय इत्यर्थः । इदानीं सम्बोधनौचित्यमाह-अत्रेति ।
तत्रभवन् भगवन्निति, उत्तमेनैवः प्रयोक्तव्यं नाधमेन । मनोति । उत्तमेनापि मुनिप्रभृतावेव
वाच्यं न तु राजादौ । तथा भट्टारकेति पदं राजादावुत्तमेन न वाच्यम् किन्तु देवादावेव,
अन्यथा प्रकृतिविपर्ययापत्तेरित्यर्थः । एवं देशादिष्वप्यनुचितवर्णने विपर्ययप्रसङ्गात्तदुचितमेव
वर्णनीयमित्याह-एवमिति । यथा स्वर्गाङ्गनासु मानुषीवेषादिवर्णनम् । रसातलादौ मेघादिव-
वर्णनम् । वसन्ते च मेघवर्णनम् । जरायां सम्भोगादिवर्णनम् । कुलवधूजातीयस्य साभिप्राय-
वचनादिवर्णनमनुचितमिति भावः ॥

(१३) अनङ्गस्याभिधानमिति कारिकांशं व्याचष्टे—अनङ्गस्येति । उदाहरति—
यथेति ; कर्पूरमञ्जरीसट्टके नायिकया विनम्रलेखया स्वात्मना च स्वेन च रासा चण्डपालेन

स्वात्मना च कृतं वसन्तवर्णनमनादृत्य बन्दिवर्णितस्य राज्ञा प्रशंसनम् ॥ ईदृशा
इति नायिकापादप्रहारादिना नायककापादिवर्णनम् । उक्तं हि ध्वनिकृता—

अनौचित्यादृते नान्यद् रसभङ्गस्य कारणम् ।

औचित्योपनिबन्धस्तु रसस्योपनिषत्परः । इति ।

इदानीं कचिदोषा अप्येते—इत्युच्यन्ते ।

(८३) न दोषः स्वपदेनोक्तावपि संचारिणः कचिन् ।

यथा—

औत्सुक्येन कृतत्वेरा सहस्रं व्यावर्तमाना ह्रिया

तैस्तैर्वन्धुवधूजनस्य वचनैर्नीताभिमुख्यं पुनः ।

दृष्ट्वाऽग्रे वरमात्तसाध्वसरसा गौरी नवे संगमे

सरोहत्पुलका हरेण हसता श्लिष्टा शिवायाम्नु वः ॥ ३३० ॥

अत्रौत्सुक्यशब्द इव तदनुभावो न तथा प्रतीतिकृत् । अत एव दूरादुत्सुकम्
इत्यादौ ब्रीडाप्रेमाद्यनुभावानां विवर्तितत्वादीनामिवोत्सुकत्वानुभावस्य सहसा
प्रसरणादिरूपस्य तथाप्रतिपत्तिकारित्वाभावादुत्सुकमिति कृतम् ॥

बन्दिवर्णितस्य वसन्तस्य वर्णनं प्रकृतरसस्यानुपकारकमित्यनुचितमिति भावः । कारिकाया-
मीदृशा इत्यनेनेदमुक्तम्, यदनौचित्यहेतवः सर्व एव दोषा भवन्ति परिगणितप्रकारस्तु प्रदर्श-
नार्थमुक्तं इति, अतः परिगणितादन्यदुदाहरति—नायिकेति । नायिकापादाघातादिना नाय-
कस्य कोपादिवर्णनमनुचितमिति भावः । अनौचित्यं रसविच्छेदहेतुस्तत्र बृद्धसम्प्रतिमाह—
उक्तं हीति, उपनिषत्परेति । नित्यादित्वरूपप्रबोधोपस्थापकवेदमाग इव औचित्योपनिबन्धो
रसोपस्थितिनिदानमित्यर्थः ।

पूर्वोक्तदोषाणां प्रतिप्रसवमाह—इदानीमिति । सञ्चारिणो व्यभिचारिणः कचिन् यत्रैत-
रविलक्षणो नानुभावोऽर्थाद्यत्रासाधारणो नानुभावादस्तत्र स्वपदेनोक्तावपि न दोष इत्यर्थः ।
यथेत्युदाहरति—औत्सुक्येनेति । रत्नावलीनाटिकाया मङ्गलमिदम् । नवे सङ्गमे हसता
हरेण श्लिष्टा अत एव सरोहत्पुलका उद्गतरोमांश्चा गौरी वः शिवाय अस्तु । कीदृशी
औत्सुक्येन दयितसमीपगमने उत्कण्ठया कृता त्वरा सहसा गमनारम्भो यथा तादृशो, तथा
सहस्रं सहोत्पन्नया स्वाभाविकया ह्रिया लज्जया व्यावर्तमाना परावर्तमाना पुनस्तैस्तैस्त-
त्कालोचितैर्वन्धुवधूजनस्य भ्रातृजायादेर्वचनैरभिमुख्यं प्रियस्य सम्मुखत्वं नीता प्रापिता तथा
अग्रे वरं श्रेष्ठं पतिञ्च दृष्ट्वा आत्तो गृहीतः साध्वनरमो भयनो यया तथाभूतेत्यर्थः । शार्दूल-
विक्रीडितं छन्दः । अत्रौत्सुक्यस्य नैकोऽपि तादृशोसाधारणोऽनुभावादिरस्ति । येनोपात्ते-
नौत्सुक्यमसंशयं प्रतीयते, येऽपि च त्वरादयस्तेऽपि नासाधारणाः, गुरुजनसज्जनभयादिनाऽपि
तेषां सम्भवादित्यौत्सुक्यस्य सञ्चारिणः स्वशब्दवाच्यता न दोषस्तदाह—अत्रेति । औत्सुक्य-
शब्द इव औत्सुक्यशब्दवत् तदनुभावस्तस्यौत्सुक्यस्य त्वरारूपाऽनुभावः न तथेति नौत्सुक्य-
मसन्दिग्धं प्रतिपादयितुमीष्टे भयादिसाधारणत्वात् । उक्तमर्थं कव्यन्तरप्रयोगेण द्रढयति—अत
एवेति । त्वरारूपानुभावस्यौत्सुक्यव्यञ्जनाक्षमत्वादेव । इत्यादाविति । प्रागुक्तेऽस्मिन्
पद्येऽमरुक्विनौत्सुक्यमेव स्वशब्देनोपात्तमिति भावस्तदेवाह—ब्रूडेति । ब्रीडा प्रेमादिरूपाः
संचारिणस्तेषां येऽनुभावास्तेषाम् उत्सुकत्वमौत्सुक्यरूपो व्यभिचारिभावस्तस्य योऽनुभावस्तस्य
तथा प्रतीतिः असन्दिग्धप्रतिपत्तिरित्यर्थः । स्पष्टमन्यत् ॥ ३३० ॥

(८४) सञ्चार्यादेर्विरुद्धस्य बाध्यस्यः कितर्गुणावहा ॥ ६३ ॥

बाध्यत्वेनोक्तिर्न परमदोषः, यावत्प्रकृतरसपरिपोषकृत् । यथा—

काकार्यं शशालक्ष्मणः क च कुलम्—इत्यादौ ॥ ३३१ ॥

अत्र वितर्कादिषु उद्भूतेष्वपि चिन्तायामेव विश्रान्तिरिति प्रकृतरसपरिपोषः ॥

पाण्डुक्षामं वदन् हृदयं सरसं तवालसं च वपुः ।

आवेदयति नितान्तं क्षेत्रियरोगं सखि । हृदन्तः ॥ ३३२ ॥

इत्यादौ साधारणत्वं पाण्डुतादीनामिति न विरुद्धम् ॥

सत्य मनोरमा रामाः सत्यं रम्या विभूतयः ।

किन्तु मत्ताङ्गनापाङ्गभङ्गलालं हि जीवितम् ॥ ३३३ ॥

इत्यत्राद्यमर्थं बाध्यत्वेनैवाक्तम् । जीवितादपि अधिकमपाङ्गभङ्गस्यास्थिरत्व-

प्रतिकूलविभावादिग्रहत्यागोपत्वमाह—सञ्चार्यादेरिति । आदिनाऽनुभावविभावयोः

परिग्रहः । विरुद्धस्य प्रकृतरसविरोधिरसाङ्गभूतस्य सञ्चार्यादेर्व्यभिचायादेः बाध्यस्योक्तिः बाध्य-

त्वेनोक्तिर्गुणावहा भवतीत्यर्थः । यदि स्वभावत एव बाध्यत्वं न तदा विरोध इत्यन्यथा व्या-

चष्टे—बाध्यत्वेनेति । तथा निर्देष्टव्यं यथा बाध्यतावगमः स्यादित्यर्थः । गुणपदं विवेचयति—

न परमिति । परं केवलम् । यावदिनि । प्रत्युत प्रकृतरसपरिपोषकतया गुण इत्यर्थः ॥ ६३ ॥

तत्र विरुद्धस्य व्यभिचारिणो बाध्यत्वेनोक्तौ, गुणावहत्वमुदाहरति—कार्यमिति । चतु-

थोल्हासे व्याख्यातम् । अत्र चतुर्षु पादेषु पूर्वभागप्रतिपाद्यानां शमाङ्गानां शान्तसञ्चारिणां शृङ्गा-

रविरोधिना वितर्कशङ्कावृत्तीनानुत्तरभागप्रतिपाद्याभिरभिलाषाङ्गभूताभिरौत्सुक्यस्मृतिर्देव्यचिन्ता-

भिस्तिरस्कारपुरःसरचिन्तायामेव पर्यवसानम् इति भावशचलतापरिपोषकत्वाद् गुणत्वन्तदाह—

अत्रेति । विश्रान्तिः पर्यवसानम् । प्रकृतेति । भावशचलतापरिपोष इत्यर्थः ॥ ३३१ ॥

तृतीयोद्घोते ध्वनिकारोक्तमन्यथा समर्थयितुमाह—पाण्डुवति । नायिकां प्रति सख्या

उक्तिः । हे सखि ! तव पाण्डु शुभ्रं श्राम कृशं च वदन् सरसं सानुरागं अन्तरससहितं च

हृदयमत एव अलसम् आलस्ययुक्तम् बाह्यक्रियायामक्षमं वपुः शरीरं च वदनादित्रयं कर्तुं

नितान्तं हृदन्तः हृदयमध्ये क्षेत्रियरोगं देहान्तरे चिकित्सरोगमावेदयति ज्ञापयतीत्यर्थः ।

तुल्ययोगिताऽत्रालङ्कारः । अत्र पाण्डुतादीनां राजयक्ष्मादिरोगानुभावकतया करुणरसो-

चित्ततया च विरुद्धत्वेऽपि विप्रलम्भशृङ्गारे समावेशादङ्गभावप्राप्त्या उत्कर्षकत्वलाभेन दोषत्वा-

भाव इति ध्वनिकारः, तदयुक्तम् तेषामुभयसाधारण्याद्विरोधस्यैवासिद्धेरित्याह—इत्यादा-

विति । साधारणत्वं करुणविप्रलम्भोभयसाधारणत्वमित्यर्थः ॥ ३३२ ॥

सञ्चार्यादेरित्यादिपदग्राह्यस्य विरुद्धस्य विभावस्य बाध्यत्वेनोक्तौ गुणावहत्वमुदाहरति—

सत्यमिति । रामा रमण्यः मनोरमा रम्या इति सत्यम् विभूतय ऐश्वर्याण्यपि रम्या इति

सत्यम् किन्तु जीवितं जीवनं हि मत्ताङ्गनायास्तरुण्या अपाङ्गभङ्गः कटाक्षस्तद्वल्लोलमस्थि-

रमित्यर्थः । अत्र पूर्वार्धे रामा इति विभूतय इति च पुरुषनिष्ठशृङ्गारस्य विभावः अपरार्धे

जीवितस्य लौल्यं शान्तस्य विभावः अनयोर्विरुद्धत्वेऽपि पूर्वार्धस्य बाध्यत्वेनैवोक्तत्वात् दोष-

त्वम् अपि तु गुणत्वम् शान्तपरिपोषकत्वात् । सर्वा रामादयः सत्येव जीविते तत्सौकर्यार्थ-

मुपादेयाः जीवितं चातिभङ्गरमिति किं कृतं तासामुपादेयत्वम् अतो रम्यत्वेऽपि निष्फला

एवेतिपर्यवसानादित्याह—इत्यत्रेति । नन्येवं पूर्वार्धप्रतिपाद्यस्य बाध्यत्वेऽपि मत्ताङ्गनापाङ्गभङ्गे-

मिति प्रसिद्धमङ्गुरोपमानतयोपासं शान्तमेव पुष्पाणि न पुनः शृङ्गारस्यात्र प्रतीतिस्तद्भाप्रतिपत्तेः । न तु विनेयोन्मुखोक्तरणमत्र परिहासः, शान्त-शृङ्गारयो-
नैरन्तर्यभावात् । नापि काव्यशोभाकरणम्, रसान्तरेदनुप्रासमात्राद्वा तथा-
भावान् ।

(८५) आश्रयैक्ये विरुद्धो यः स कार्यो भिन्नसंश्रयः ।

रसान्तरेणान्तरितो नैरन्तर्येण यो रसः ॥ ६४ ॥

वीर-भयानकयोरेकाश्रयत्वेन विरोध इति प्रतिपक्षगतत्वेन भयानको निवेश-

त्यनुभावेन त्विति शृङ्गारस्य प्रतीतिरिति विरोधोऽस्त्येव न च तत्र न शृङ्गारप्रतीतिरिति वक्तुं
शक्यम्, तदुपादानवैयर्थ्यप्रसङ्गादित्युक्तम् । न विरोध परिहर्ति-जीवितादपीति । शान्त-
मेवेति । यथाऽनङ्गमङ्गोऽस्थिरस्तथा जीवितमिति, जीविने क्षणस्थायित्वप्रत्ययः तत्प्रत्यये
त्वानङ्गमङ्गादीनां निष्फलत्ववर्तिः शान्तमेव रसं पुष्पादीत्यर्थः । एवञ्च शान्तस्य परिपोष-
कत्वेन नापागमङ्गोऽदन्त्य वैयर्थ्यमिति भावः । नतु शान्तशृङ्गारयोर्द्विद्वयोरपि रसत्वेनात्रैकेना-
पग्न्य वधाने किं विनिरसकमित्यपेक्षायमाह—न पुनरिति । अत्र हेतुमाह—नदङ्केति ।
शृङ्गारयोग्यविभावाद्यकरणमित्यर्थः । शृङ्गाराङ्गविभावादिमन्वाद्यवत्त्वेवात्र शृङ्गारप्रतीतिः ।
पण्णु तथा गुडजिह्वाकान्यायेन शिष्या अभिमुखीकृत्य शान्ते निवेद्यन्ते इत्युद्घोषता, यद्वा
काव्यशोभानिमित्तमेव तदुपादानम् अतोऽद्घोषता, इति द्विविधं ध्वनिकारसमाधानम्, तत्राद्यं
दूषयति—न निर्वति । विनेयः शिष्यास्तेषामुन्मुखीकरणमभिमुखीकरणमित्यर्थः । नैरन्त-
र्यस्य अव्यवधानस्य अभावादिति विरोधेनेति शेषः । एवञ्च शृङ्गारोद्घोषे शान्तोद्घोषो दुर्घट
इति भावः । एव प्रथमं दूषयित्वा द्वितीयमपि समाधानं दूषयति—नापीति । शोभाकरण-
मिति परिहार इति शेषः । काव्यशोभानुपपादकमाह—रसान्तरेणान्तरितो । शान्तरूपादि-
त्यर्थः । अनुप्रासेति । सत्ताङ्गनापागमगति । कोमलानुप्रासमात्राद्वेत्यर्थः । अत एव
चित्रकाव्येऽलङ्कारदेव चारुत्वप्रत्ययः । तथाभावात् काव्यशोभासत्त्वात् ॥ ३३३ ॥

इदानीं रसविरोधं सक्षिप्य तत्परिहरोपायमाह—आश्रयैक्य इति । रसानां विरोधो
द्विधा वैशिकः कालिकश्च तत्राद्य समाधने—भिन्नसंश्रय इति । अत्राश्रयसंश्रयशब्दौ
आलम्बनाधारोभयपरो तेनालम्बनैक्येन विरोधो भिन्नालम्बनतया निवेद्यः आधारेक्येन च
विरोधो भिन्नाधारतया निवेद्य इत्यर्थः । द्वितीयं समाधत्ते—रसान्तरेणेति । यो रस इत्यत्र
विरुद्ध इत्यनुषज्यते नैरन्तर्येणाव्यवधानेन यो रसो विरुद्धः स रसान्तरेणान्तरितो व्यवहितः
कार्य इत्यर्थः ॥ ६४ ॥

कारिकायाः प्रथमाद्यं व्याचष्टे—वीरभयेति । प्रतिपक्षेति । वर्णनीयनायकादेर्यः प्रतिपक्षः
शत्रुस्तद्गतत्वेन निवेशयितव्यो वर्णनीयः । तथा सति दूरे तस्य दोषत्वं प्रत्युत वीररसपरिपोष
इति शेषः । भयानकस्य प्रतिपक्षगतत्वेनोपन्यासे नायकवीररसपरिपुष्टिरिति भावः ।

यथा—आहूताऽपि पदं ददाति न पुरो न प्रार्थिताऽपीति

साकृतं परिभाषिताऽपि बहुशः किं चित्रं चाभापते ।

आश्लिष्टाऽपि न संमुखानि रचयत्यङ्गानि सूटाशया

कोपोद्रेकवशंवदेव तरुणी श्रेणी यदीयद्विषाम् ॥

इति कस्य चित्राज्ञो वर्णनम् । यस्य प्रकृतस्य राज्ञो द्विषां श्रेणी पंक्तिः कोपोद्रेकस्य-

यितव्यः शान्तशृंगारयोस्तु नैतन्तर्येण विरोध इति रसान्तरमन्तरे कार्यम् ।
यथा—नागानन्दे शान्तस्य जीमूतवाहनस्य “अहो गीतम् अहो वादित्रम्”—इत्यद-
भुतमन्तर्निवेश्य मलयवतीं प्रति शृंगारो निबद्धः । न परं प्रबन्धे यावदेकस्मिन्नपि
वाक्ये रसान्तरव्यवधिना विरोधो निवर्तते । यथा—

भूरेणुदिग्धान् नवपारिजातमालारजोवासितबाहुमध्याः ।

गाढाश्वाभिः परिरभ्यमाणान् सुरांगनाश्छिद्यभुजान्तरालाः ॥ ३३४ ॥

सशोणितैः क्रव्यभुजां स्फुरद्भिः पक्षैः खगानामुद्वीज्यमानान् ।

संयोजिताश्चन्दनवारिसेकैः सुगन्धिभिः कल्पलतादुकूलैः ॥ ३३५ ॥

विमानपर्यङ्कतले निषण्णाः कुतूहलाविष्टतया तदानीम् ।

निर्दिश्यमानान् ललनांगुलीभिर्वीराः स्वदेहान् पतितानपश्यन् ॥ ३३६ ॥

अत्र बीभत्स-शृङ्गारयोरन्तर्वीररसो निवेशितः ॥

कीर्तिशयस्य वशवदा अंगना कुर्वता तदगोच मूढः भयान्तर्णोपक्षे कोयात् किं कर्तव्यता-
मूढः आशयोऽन्तःकरणं यथास्तदृशो सती च हूतऽपि पुतोऽपे पदं न ददाति नागच्छति
प्रार्थिताऽपि नैव ते साकृतं नाभिप्रायं यथा तथा बहुशः परिभाषिताऽपि किञ्चिदपि नामाषते
आश्लिष्टापि सन्निधिं प्राप्तितापि तरुणोपक्षे आलिङ्गितापि अङ्गानि हस्त्यश्वादीनि तत्पक्षे मुखा-
दीनि सम्मुखाणि न रचयतीत्यर्थः । अत्र भयानकस्य प्रतिपक्षगतत्वेनोपन्यासात् नायकवीररस-
परिपुष्टिः । कारिकाया द्वितीयार्धं व्याचष्टे—गान्तेति । अन्तरे मध्ये कार्यं निवेशनीयम् ।
तदुदाहरति—यथेति । नागानन्दे नायकस्य जीमूतवाहनस्य शान्तो रसः मलयवतीनायिकाविषयः
शृङ्गारस्वेति विरोधशङ्का सा च अहो गीतमहो वादित्रमित्यनेनादभुतरमस्य द्वयोर्मध्ये निवेश-
नात्परिहृतेति । न चायमविरोधः प्रबन्धे एव किन्वेकस्मिन्वाक्येऽपीत्याह—न परमिति ।
व्यवधाना व्यवधानेन विरोधो रसयोरिति शेषः । निवर्तते परिहृतो भवति ।

तदुदाहरति—भूरेण्विति । ध्वन्यालोक उदाहृतानीमानि पद्यानि विशेषकमिदन्निभि-
र्वाक्यार्थसमाप्तेः । विशेषेण शत्रून् ईरयन्ति कम्पयन्तीति वीरा विमानमध्ये यः पर्यङ्कस्ततले
निषण्णा उपविष्टाः सन्तः तदानीं ललनानां स्वदेहयानामङ्गुलीभिर्निर्दिश्यमानान् प्रदर्श्यमानान्
रणभूमौ पतितान् स्वदेहान् कुतूहलाविष्टतया आश्चर्ययुक्ततया अपश्यन् । कौतुकहेतुधर्मं
यथाक्रममेकं देहविशेषणमपरं वीरविशेषणमाह—भूरेण्विति । भूसम्बन्धिरेणुना दिग्धान् व्या-
प्तान् नवानां पारिजातमालानां रजोभिः परागैर्वासितं सुरमीकृतं बाहुमध्यं वक्षो येषां तथाभूताः
शिवाभिः शृगालीभिर्गाढं यथा तथा परिरभ्यमाणान् आलिङ्गयमानान् सुराङ्गनाभिरम्बरोभिरा-
श्लिष्टम् भुजयोरन्तरालं येषां तथाभूताः सशोणितैः सरधिरैः क्रव्यभुजां मांसशिनां खगानां
गन्धादिपक्षिणां स्फुरद्भिश्चलद्भिः पक्षैरुपवीज्यमानान् चन्दनवारिणा सेका यत्र तादृशैः
सुगन्धिभिः कल्पलता एव दुकूलानि पट्टवस्त्राणि तैः संयोजिता इत्यर्थः । उपजातिश्चन्दः ।
भूरेणुदिग्धेत्यादिकर्मविशेषणेन बीभत्सः । नवपारिजातमालारजोवासितत्वादेष्व रणोत्साह-
मूलकतया रणोत्साहप्रतीत्या वीररसः । एवं च प्रथमतो बीभत्सः ततो वीरः ततश्च शृङ्गारः
ततः पुनर्वीर इति व्यवधानम् तेनानन्तर्याभावाद् बीभत्सशृङ्गारयोरविरोधः । वीरस्यालम्बनमत्र
प्रतीत्येता शृङ्गारस्य तु स्वर्गाङ्गना इत्यालम्बनभेदादनयोरप्यविरोधः, तदेतत्सर्वमभिप्रेत्याह—
अत्रेति ॥ ३३४-३३६ ॥

(८६) स्मर्यमाणो विरुद्धोऽपि साम्येनाथ विवक्षितः ।

अङ्गिन्यङ्गत्वमाप्तौ यौ तौ न दुष्टौ परस्परम् ॥ ६५ ॥

अयं स रशनोत्कर्षी पीनस्तनविमर्दनः । नाभ्यूरुजघनस्पर्शी नोबोविसंजनः करः ॥

एतद् भूरिश्रवसः समरनुवि पतितं हस्तमालोक्य तद्वधूरभिदधौ । अत्र पूर्वावस्थास्मरणं शृङ्गाराङ्गमापि करुणं परिपोषयति ॥

दन्तक्षतानि करजैश्च विपाटितानि प्रोद्धिन्नसान्द्रपुलकैर्भवतः शरीरे ।

दत्तानि रक्तमनसा मृगराजवध्वा जातस्पृहैर्मुनिभिरप्यवलोकितानि ॥ ३३७ ॥

अत्र कामकस्य दन्तक्षतादीनां यथा चमत्कारकारीणि तथा जिनस्य । यथा वापरः शृङ्गारो तदवलोकनात्सस्पृहत्तद्वद् एतद्वदशो मुनय इति साम्यविवक्षा ॥

कामन्त्यः क्षतकोमलाङ्गुलिगलद्रक्तैः सदर्भाः स्थलीः

अविरोधहेत्वन्तरमाह-स्मर्यमाण इति । दुष्टो इत्यत्र दुष्ट इति विरुद्ध इत्यत्र विरुद्धा-
विति च विपरिणम्यते तथा च विरुद्धोऽपि कश्चिद्रसः प्रधानरसेन नह स्मर्यमाणश्चेन्न दुष्ट
इत्येकः प्रकारः । अथ विरुद्धोऽपि कश्चिद्रसः साम्येन विवक्षितश्चेन्न दुष्ट इति द्वितीयः प्रकारः,
विरुद्धावपि यौ रसौ अग्नि प्रधाने उत्कर्षाश्रये अङ्गत्वसुपकारकत्वम् उत्कर्षकारकत्वम् आप्तौ
प्राप्तौ चेत्तावपि परस्परं न दुष्टाविति तृतीयः प्रकारः ॥ ६५ ॥

तत्र स्मर्यमाणत्वेनाविरोधो यथेत्युदाहरति-अयमिति । व्याख्यातमिदं पञ्चमोल्लासे ।
अत्र करुणो रसः प्रधानमस्ति शृङ्गाराङ्गस्मृत्या शृङ्गारोऽपि स्मृतः । स्मृतस्य तस्य प्राधा-
न्येनास्वाद्यत्वाभावादविरोधः । अत्र करुणः प्रकृतत्वात्प्रधानम् शृङ्गारस्याप्रकृततया हीनबल-
त्वेनाङ्गत्वम् । एतदेव कथयन् शृङ्गारस्य स्मर्यमाणत्वम् दर्शयति-एतदिति । पोषयतीति ।
एवं चात्र स्मर्यमाणशृङ्गारस्य करुणोद्दीपकतया तदङ्गत्वान्न विरोध इति भावः ।

साम्यविवक्षयाऽविरोधो यथेत्युदाहरति-दन्तक्षतेति । प्रसवजनितातिबुभुक्षावशेन निजा-
पत्यमेव भोक्तुमारभमाणायै सिंहै तदक्षार्थं स्वशरीरदायकं परमदयालुं जिनं प्रतीयमुक्तिः ।
हे जिन ! प्रोद्धिन्नाः प्रकटाः सान्द्राः निबिडाः पुत्रका यत्र तादृशे भवतः शरीरे रक्तमनसा
रक्ते रुधिरं मनो यस्यास्तथाभूतया रक्तमनुरक्तं मनो यस्यास्तथाभूतया च मृगराजस्य सिंहस्य
मृगाख्यपुंजातिविशेषनृपस्य च वध्वा सिंहिकया रात्र्या च कुर्या । दत्तानि यानि दन्तक्षतानि
करजैर्नलैर्विपाटितानि विदारणानि च तानि जातस्पृहैः (वयमप्येवंविधा भूयास्मेति) जाता-
भिलाषैः मुनिभिरपि अवलोकितानि दृष्टानीत्यर्थः । अपिर्विरोधे गतस्पृहाणां मुनीनामपि तदुद्रे-
कादिति बोध्यम् । वसन्ततिलका लन्दः । अत्र यथा कामुकस्य कान्तादत्तदन्तक्षतादीन्यव-
लोक्य परः शृङ्गारी अहमप्येवं भूयांसमिति जाताभिलाषो भवति तथा जिनस्य सिंहिदत्तदन्त-
क्षतादीन्यवलोक्य मुनयोऽपि वयमप्येवं दयालवो भूयास्मेति जाताभिलाषा भवन्तीत्यर्थबोधात्
'दन्तक्षताद्यात्मकोद्दीपनविभवारूपयोरंगयोः साम्यविवक्षयाऽङ्गिनोरपि मुनिनिष्ठपरशृङ्गारिनि-
ष्ठयोर्दयावीरशृङ्गारयो रसयोः साम्यं विवक्षितमिति न तयो रसयोर्विरोधरूपो दोषस्तदाह-
अत्रेति । एतद्वदशः सिंहिदत्तजिनशरीरस्थदन्तक्षतादिद्रष्टार इति दिक् ॥ ३३७ ॥

अङ्गिनीति तृतीयप्रकारे एकत्राङ्गिनि विरुद्धयोरङ्गत्वं द्विधा भवति राज्ञि सेनापतिद्वयवत्,
तुल्यक्षतया राज्ञि सेनापतितदभृत्यवत् परस्याङ्गत्वमापाद्य वा, तत्राद्येनाविरोधो यथेत्युदाह-
रति-कामन्त्य इति । राजानं प्रति कवेरुक्तिः । हे राजन् ! त्वद्वैरिनार्यः अधुना क्षता

पादैः पातितयावकैरिव गलद्राप्तास्वधौताननाः ।

भीता भर्तृकरावलम्बितकरास्त्वच्छत्रुनाय्योऽधुना

दावाग्निं परितो भ्रमन्ति पुनरप्युद्यद्वाहा इव ॥ ३३८ ॥

अत्र चाटुके राजविषया रतिः प्रतीयते तत्र करुण इव शृङ्गारोऽप्यङ्गमिति
तयोर्न विरोधः । यथा—

एहि गच्छ पतोत्तिष्ठ वद मौनं समाचर ।

एवमाशाग्रहग्रस्तैः क्रोडन्ति धनिनोऽर्थिभिः ॥ ३३९ ॥

इत्यत्र एहीति क्रोडन्ति गच्छेति क्रोडन्तीति क्रोडनापेक्षयोरगमन-गमन-
योर्न विरोधः ।

क्षिप्रो हस्तावलग्नः प्रसभमभिहनोऽप्याददानोऽशुकान्तं

गृह्णन् केशेष्वपास्तश्चरणनिपतिता नेक्षितः संभ्रमेण ।

आलिङ्गनं याऽवधूतान्त्रिपुरयुवतिभिः साश्रुनेत्रोत्पलाभिः

कामीवार्द्रापराधः स दहतु दुरितं शांभवो वः शराग्निः ॥ ३४० ॥

दर्भाङ्कुरैर्विद्धा वाः कोमदाङ्कुयस्ताभ्यो गलद्रक्तं येन तादृशैः अत एव पातितयावकैरिव दत्ता-
लक्तनैरिव पादैः सदभाः मकुशाङ्कुराः स्थलीः प्रदेशान् कामन्त्यः लङ्घयन्त्यः । गलता
पतता वाष्पान्नुना अश्रुजलेन धौतं प्रक्षालितमाननं यामान्ताः । वाष्पपतनं शोकेन होमधूमेन
च । भीता भययुक्ताः । भर्तुः पत्युः वरस्य च करेणावलम्बिता गृहीताः । यद्वा करेऽवलम्बिताः
स्थापिताः कराः त्वकराः यानां तथानूताः अत एव पुनरप्युद्यद्वाहा इव जायमानपरिणया
इव दावाग्निं वनवह्निं वैवाहिकाग्निं च परितः समन्ततो भ्रमन्ति पर्यटन्ति परिभ्रमणं च
कुर्वन्तीत्यर्थः । शार्दूलविक्रीडितं छन्दः । अत्र प्रधानभूते राजविषयकरतिभावे द्वावपि करुण-
शृङ्गारौ राज्ञि सेनापतिद्वयवत् साक्षादङ्गे इति न विरोधः । तदाह—अत्रेति । चाटुके प्रियवाक्ये
तत्र रतौ तयोः करुणशृङ्गारयोः अत्र शोच्यावस्थायः करुणो विवाहावस्थायश्च शृङ्गारः ॥ ३३८ ॥

प्रधानस्य साक्षादङ्गभूतयोर्विरोधिनोरप्यविरोधं दृष्टान्तेन द्रढयति—यथेति । पञ्चतन्त्रे पद्य-
मिदम् । धनिनो धनिका नरा एहि आगच्छ गच्छ पत उत्तिष्ठ वद मौनमभाषणं समाचर
धारय इत्येवंप्रकारेण अर्थिभिर्याचकैः सह क्रीडन्ति कीदृशैः आशा वाञ्छैव रव्यादिलपो ग्रह-
स्तैरभिभूतैरित्यर्थः । अत्र गमनागमनयोः पतनोत्थानयोर्वचनमौनाचरणयोश्च स्वभावतो
विरुद्धत्वेऽपि मिलित्वा क्रीडातिशयत्वाद्यथा न विरोधस्तथा प्रकृतेऽपि करुणशृङ्गारयोः स्वभावतो
विरुद्धत्वेऽपि राजविषयकरतिभावपोषकत्वाच्च विरोध इत्याह—इत्यत्रेति ॥ ३३९ ॥

तृतीयप्रकारस्य द्वितीयभेदमुदाहरति—क्षिप्र इति । अमरशतके पद्यमिदम् स त्रिपुरदाह-
कालिकः शाम्भवः शराग्निर्वाणाग्निः वो दुरितं दहतु, स कः यः आर्द्रापराधः तत्कालकृता-
पराधः कामीव प्रणयीव हस्तावलग्नः हस्तस्पर्शङ्कुर्वन् सन् साश्रुनेत्रोत्पलाभिः अश्रुसहिते
नेत्रे यासां तथानूताभिः त्रिपुरयुवतिभिः क्षिप्तः प्रक्षिप्तः । तथा प्रसभं बलात् अशुकान्तं
वल्लप्रान्तमाददानो गृह्णन् सन्नपि अभिहतस्ताडितः । तथा केशेषु गृह्णन् सन् अपातो दूरीकृतः
कमिनाऽपि चुम्बना केशग्रहणम् । तथा चरणयोर्निपतितः सन् सम्भ्रमेण भयेन आदरेण
च नेक्षितो नावलोकितः । तथा आलिङ्गनं सन् श्रवधूतो निराकृत इत्यर्थः । अत्र करुणशृङ्गा-
रागिमावेन प्रधानांगतया विरोधाभाव इत्याह—इत्यत्रेति । अङ्गमिति । करुणोद्दीपनविभा-

इत्यत्र त्रिपुररिपुप्रभावानि शयस्य करुणोऽङ्गम् तस्य तु शृङ्गारः तथापि न करुणे विश्रान्तिरिति न स्यादङ्गत्तैव । अथवा प्राक् यथा कामुक आचरति स्म तथा शराग्निरिति शृङ्गारोपापितेन करुणेन मुख्य एवार्थ उपोद्बल्यते । उक्तं हि—

गुणः कृतात्ममस्कारः प्रधानं प्रतिपद्यते ।

प्रधानस्योपकारे हि तथा भूयसि वर्तते ॥ इति ।

प्राक्प्रतिपादितस्य रसस्य रसान्तरेण न विरोधो नाप्यङ्गाङ्गिभावो भवति इति रसशब्देनात्र स्थायिभाव उपलक्ष्यते ॥

इति काव्यप्रकाशे दोषदर्शनो नाम सप्तमोऽङ्काः ॥ ७ ॥

अथाष्टमोऽङ्काः ।

(८७) ये रसस्याङ्गिनो धर्माः शौर्यादय इवात्मनः ।

वन्तः त्रिपुररिपुप्रभावानि शयस्य करुणोऽङ्गम् तस्य तु शृङ्गारः तथापि न करुणे विश्रान्तिरिति न स्यादङ्गत्तैव । अथवा प्राक् यथा कामुक आचरति स्म तथा शराग्निरिति शृङ्गारोपापितेन करुणेन मुख्य एवार्थ उपोद्बल्यते । उक्तं हि—
गुणः कृतात्ममस्कारः प्रधानं प्रतिपद्यते ।
प्रधानस्योपकारे हि तथा भूयसि वर्तते ॥ इति ।
प्राक्प्रतिपादितस्य रसस्य रसान्तरेण न विरोधो नाप्यङ्गाङ्गिभावो भवति इति रसशब्देनात्र स्थायिभाव उपलक्ष्यते ॥
इति काव्यप्रकाशे दोषदर्शनो नाम सप्तमोऽङ्काः ॥ ७ ॥
अथाष्टमोऽङ्काः ।
(८७) ये रसस्याङ्गिनो धर्माः शौर्यादय इवात्मनः ।
वन्तः त्रिपुररिपुप्रभावानि शयस्य करुणोऽङ्गम् तस्य तु शृङ्गारः तथापि न करुणे विश्रान्तिरिति न स्यादङ्गत्तैव । अथवा प्राक् यथा कामुक आचरति स्म, करावलम्बनादिकमकार्षीत् मुख्य त्रिपुररिपुविषयकरतिभाव उपोद्बल्यते उद्गतवल् क्रियते । अत्र करुणे न विश्रान्तिरिति भावः । प्रभावातिशयाङ्गकरुणाङ्गस्यापि शृङ्गारस्य प्रधानप्रभावातिशयांगत्वमित्युक्तेऽर्थे न्यायानुग्रहं दर्शयति—उक्तं हीति । गुणः अप्रधानं कृत आत्मनः स्वस्य संस्कारोऽन्त्येन परिपुष्टिर्यस्य तादृशः सन् प्रधानमङ्गिनं प्रतिपद्यते प्राप्नोति, तथा आत्मसंस्कारेण प्रधानस्याङ्गिनः भूयसि महति उपकारे वर्तते इति न्यायार्थः । एवं चानेन न्यायेन शृङ्गारोपकृतस्य करुणस्योपकारविशेषाधायकतया शृङ्गारस्यायुपकारकत्वेन प्रभावातिशयांगत्वमुपपन्नमिति भावः । ननु विगलितवेद्यान्तरत्वं वेद्यान्तरमम्पर्कशून्यत्वम्, तथा च एकदा द्वितीयाभावात्कथं रसस्य रसान्तरेण विरोधः कथं वाऽङ्गाङ्गिभाव इत्यसम्बद्धमेवैतत्सर्वमित्याशङ्क्यामाह—प्रागित्यादि चतुर्थोल्लासे । रसशब्देनेति । रस्यते आत्वाद्यते इति व्युत्पत्त्या रसशब्देन स्थायिभावोऽभिधीयते इत्यर्थ इति शिवम् ॥ ३४० ॥
इति काव्यप्रकाशे नागेश्वरीटीकायां सप्तमोऽङ्काः ।

एवं दोषे निरूपिते गुणालङ्कारौ प्राप्तावसरौ तयोर्गुणस्यान्तरङ्गतया प्राथम्यम् । विप्रतिपद्यन्ते हि केचिद् गुणालङ्कारयोर्भेदे । किञ्च सामान्यतौ लक्षिते विशेषलक्षणमुचितमिति कारिकाद्वयेन तयोः स्वरूपदर्शनमुखेन लक्षणं दर्शयन्नेव भेदकमाह—ये रस्येति । रसस्याङ्गिन इत्यभेदान्वयः अङ्गिनः प्रधानस्य रसस्य धर्माः साक्षात्सम्बद्धाः ते गुणा इत्यर्थः । अत्र समुचितदृष्टान्तमाह—शौर्यादय इति शौर्यं ज्ञानविशेषः स च यथा चेतनस्य जीवात्मन एव नाचेतनस्य शरीरस्य तथा काव्ये आत्मस्थानीयस्य रसस्य शृङ्गारादेर्ये धर्माः साक्षात्तदाश्रिताः ते गुणा इत्यर्थः । गुणानां रसधर्मत्वकथनेन नालङ्कारेष्वतिप्रसंगः तेषां रसधर्मत्वाभावात् । नन्वेवमपि रसत्वे स्थायित्वे रसदोषेषु चातिप्रसंगः तेषां रसधर्मत्वादित्यत आह—उत्कर्षहेतव

उत्कर्षहेतवस्ते स्युरचलस्थितयो गुणाः ॥ ६६ ॥

आत्मन एव हि यथा शौर्यादयो नाकारस्य तथा रसस्यैव माधुर्यादयो गुणा न वर्णानाम् । कच्चित् शौर्यादिसमुचितभ्याकारमहत्त्वादेर्दर्शनात्, 'आकार एवास्य शूरः' इत्यादेर्व्यवहारादन्यत्राशूरेऽपि त्रितनाकृतित्वमात्रेण 'शूर' इति कापि शूरेऽपि मूर्तिलाघवमात्रेण 'अशूरः' इति अविश्रान्तप्रतीतयो यथा व्यवहरन्ति तद्वन्मधुरादिव्यञ्जकसुकुमारादिवर्णानां मधुरादिव्यवहारप्रवृत्तेरमधुरादिरसाङ्गानां वर्णानां सौकुमार्यादिमात्रेण माधुर्यादिमधुरादिरसोपकरणानां तेषामसौकुमार्यादेर-माधुर्यादि रसपर्यन्तविश्रान्तप्रतीतिवन्ध्या व्यवहरन्ति । अत एव माधुर्यादयो रसधर्माः समुचितैर्वर्णैर्व्यज्यन्ते न तु वर्णमात्राश्रयाः । यथैषां व्यञ्जकत्वं तथो-दाहरिष्यते ।

(८८) उपकुर्वन्ति ते सन्तं येऽङ्गद्वारेण जातुचित् ।

इति । रसोत्कर्षस्य हेतुभूताः रसस्योत्कर्षश्च अनुभवसिद्धचित्तद्वत्यादिरूपकार्यविशेषप्रयोजकत्वरूपः । एवं च रसधर्मत्वे सति रसोत्कर्षकत्वं गुणलक्षणं फलितम् । अथवा रसधर्मत्वं नोपा-देयमिति मनसि निवायाह-अचलेति । अचलाऽव्यभिचारिणी स्थितिर्येषां ते तथा च ये रसं विना नावतिष्ठन्ते, अवस्थिताश्चावश्यं रसमुपकुर्वन्ति ते गुणा इत्यर्थः । एवं च रसोत्कर्षकत्वे सति रसाव्यभिचारिस्थितित्वमव्यभिचारेण रसोपकारकत्वं चेति लक्षणद्वयं फलितम्, अलङ्काराणाम्नु रसव्यभिचारिस्थितित्वेन नियमेन रसोपकारकत्वाभावेन च तेषु नातिप्रसंग इति दिक् ।

तदेतत्सर्वमभिप्रेत्य वृत्तिकारो दृष्टान्तमुखेन वर्णादीनामेव धर्मा गुणा इति वामनमतं निराकुर्वन् मूत्रं व्याचष्टे-आत्मन इति । आकारस्य शरीरस्य न वर्णानामिति शरीरस्य शौर्यादयो न धर्माः मृतशरीरे व्यभिचारान्ति लोके यथा प्रसिद्धं तथा माधुर्यादयो रसस्यैव धर्मा न वर्णानामिति भावः । ननु मधुरा वर्णा इति लोकव्यवहारात् गुणस्य वर्णधर्मत्वं स्यात् उक्तं च "गुणस्य वर्णधर्मत्वं वामनादिभिरपि" इत्याद्यं व्यभिचारिक्य अभियुक्ता औपचारिक वर्णधर्मत्व-मादाय मधुरा वर्णा इति व्यवहरन्ति । न वास्तविकी गुणस्य वर्णधर्मत्वसिद्धिरिति सहृष्टान्तं सिद्धान्तयति-कच्चित्त्विति व्यवहरन्तीत्यन्तेन । समुचितस्य व्यञ्जकस्य महत्त्वमारोह-परिणाहवत्त्वम् । अस्य पुरुषस्य अविश्रान्तेति । न विश्रान्ता यायाथ्यं पर्यवसन्ना प्रतीति-र्येषां ते अदूरदर्शिनो भ्रान्ता इत्यर्थः । एवं दृष्टान्ते भ्रमबीजं प्रदर्श्य दार्ष्टान्तिकेऽपि तद्दर्शयति-तद्वदिति । व्यवहारप्रवृत्तेः अभियुक्तानामौपचारिकस्य मधुरादिव्यवहारस्य प्रवृत्तेः अमधुरादिरसो वीरादिरसस्तदङ्गानां तद्व्यञ्जकत्वेनोपात्तानाम् सौकुमार्यादिमात्रेण माधुर्यादि-विरहेऽपि मृदुत्वादिना । माधुर्यादिति । माधुर्यादि अमाधुर्यादि च व्यवहरन्तीत्यन्वयः । मधुरादिरसोपेति, शृङ्गारादिरसव्यञ्जकत्वेनोपात्तानामित्यर्थः । तेषां वर्णानाम् । रसपर्य-न्तेति । रसस्य पर्यन्ते सीमायां विश्रान्ताः पर्यवसन्ना रसमर्यादाप्राहिणां या प्रतीतिस्तया बन्ध्या हीनाः माधुर्यादि न शब्दवृत्ति किन्तु रसवृत्तीत्यजानन्तो वामनादय इति यावत् । तदेतत्सर्वं सूचयन्नाह-अत एवेत्यादि । रसनैयत्यादेव समुचितैर्योग्यैर्वर्णैः वर्णादिभिः । उदाहरिष्यते, अत्रैवोल्लासे अनङ्गरङ्गप्रतिममित्यादिना ।

अलङ्कारेषु उक्तगुणधर्मादित्यं दर्शयितुमलङ्कारस्वरूपमाह-उपकुर्वन्तीति । ये धर्माः श्रङ्गद्वारेण श्रङ्गिनो रसस्याङ्गभूतौ शब्दार्थौ तद्वद्वारेण तदुत्कर्षजननमुखेन तमङ्गिनं रसं सन्तं

हारादिवदलंकारास्तेऽनुप्रासोपमादयः ॥ ६७ ॥

ये वाचक-वाच्य-लक्षणाङ्गानि शयमुखेन मुख्यरसं सम्भवितमुपकुर्वन्ति ते कण्ठाद्यङ्गानामुत्कर्षाधानद्वारेण शरीरिणोऽपि उपकारका हारादय इवालङ्काराः । यत्र तु नास्ति रसस्तत्रोक्तिवैचित्र्यमात्रपर्यवसायिनः क्वचित्तु सन्तमपि नोपकुर्वन्ति । यथाक्रममुदाहरणानि—

अपसारय घनसारं कुरु हारं दूर एव किं कमलैः ।

अलमलमालिमृणालैरिति वदति दिवानिशं बाला ॥ ३४१ ॥

इत्यादौ वाचकमुखेन ।

मनोरागस्तोत्रं विषमिव विसर्पत्यविरतम्

प्रमाथी निर्धूमं ज्वलति विधुतः पावक इव ।

हिनस्ति प्रत्यङ्गं ज्वर इव गरीयानित इतो

न मां त्रातुं तातः प्रभवति न चाम्बा न भवती ॥ ३४२ ॥

सम्भविनं जातुचित्कदाचित् तु न नियमेन उपकुर्वन्ति उत्कर्षयन्ति ते धर्मो अनुप्रासोपमादयोऽलङ्कारा हारादिवत् यथा कण्ठाद्यङ्गोत्कर्षद्वारेण शरीरिणोऽप्युपकारका हारादयोऽलङ्कारा इति सूत्रार्थः । अमुमेव सूत्रार्थं दर्शयन्नादावङ्गद्वारेणेति व्याचष्टे—ये वाचकेति । वाचकः शब्दो वाच्योऽर्थस्तल्लक्षणं तद्रूपं यदङ्गं तदतिशयमुखेन तदतिशयाधानद्वारेणेत्यर्थः । तमिति तत्पदेनाङ्गिपरामर्शस्तदाह—मुख्यामिति । स तु प्रकृते रस इत्याह—रसमिति । सन्तमित्यस्यार्थमाह—सम्भविनमिति । यत्र रसस्य सम्भवस्तत्र तमुपकुर्वन्ति यत्र तु तस्यासम्भवस्तत्रोक्तिवैचित्र्यमात्रपर्यवसिता इति भावः । यथा हारादयोऽपि कामिनीसौन्दर्ये सति तदङ्गानामुत्कर्षकाः कुरुपागे तु दृष्टिवैचित्र्यमात्रहेतवस्तदेवाह—तत्र त्विति । उक्तिः काव्यम् वैचित्र्यं शब्दानां सुश्रवत्वं बन्धकौशलादि च । अर्थानान्तु ईषन्मनोहारितेति बोध्यम् । जातु-चिदिति विवृणोति—क्वचित्त्विति । सन्तमपि रसं क्वचिन्नोपकुर्वन्ति यथाऽतिसुकुमारनायिका-ङ्गग्रामीणालङ्काराः ॥ ६७ ॥

तत्र शब्दद्वारेण रसोपकारकत्वमलङ्कारस्योदाहरति—अपसारयेति । दामोदरगुप्तकृते कुट्टनीमताख्ये काव्ये कस्याश्चिद्विरहिण्या वर्णनम्—हे आलि ! त्वं 'घनसारं कर्पूरमपसारय दूरीकुरु हारं मौक्तिकमालं दूरे एव कुरु, कमलैः पुष्पैः जलमलभूतैश्च किं न किमपि मृणालैर्विसैः अलमलं न किमपि साध्यम् । इत्येवंप्रकारेण दिवानिशं सततं बाला तथाविध-दुःखासहिष्णुः वदतीत्यर्थः । अत्र रेफानुप्रासः शब्दमलं कुर्वन् विप्रलम्भशृंगारमुपकरोति रेफस्य विप्रलम्भशृंगारगतमाधुर्यव्यञ्जकत्वादाह—इत्यादाविति । वाचकमुखेन शब्दद्वारेण अनुप्रासस्य शब्दालङ्कारत्वात् ॥ ३४१ ॥

अर्थद्वारेण रसोपकारकत्वमलङ्कारस्योदाहरति—मनोरागेति । मालतीमाधवे माधवानु-रक्ताया मालत्या लवंगिकाम्प्रत्युक्तिः । हे सखि ! अद्य मम मनोरागो माधवविषयकचित्तानु-रागोऽविरतं निरन्तरं तोत्रं विषमिव हलाहलमिव विसर्पति विविधप्रकारेण सर्वतः संचरति व्याप्नोति वा तत उत्कर्षं प्रातः प्रमाथी प्रकर्षेण मथनशीलः विधुतः वातेन प्रज्वालितः अत एव निर्धूमं यथा तथा पावक इव ज्वलति ततोऽप्युत्कर्षकाष्ठां गतः गरीयानतिशयेन गुरुः ज्वर इव सान्निपातिक इव प्रत्यङ्गं हिनस्ति पीडयति, इतः कारणात् इतो दुःसहानुरागात् मां त्रातुं तातः पिता न प्रभवति नन्दनरूपवरान्तरानुसरणात् राजानुवर्तनाच्च नचाम्बा माता प्रभवति । तयाऽपि तदप्रतिषेधात् । न भवती प्रभवति । पित्रोः सम्मते सख्याः प्रतिषेधा-

इत्यादौ वाच्यमुखेनालङ्कारौ रसमुपकृतः ।

चित्ते विहट्ट दिण दुट्टदि सा गुणेषु सेज्जासु लोट्टदि विसट्टदि दिम्मुहेसु ।

बोलम्मि बट्टदि पवट्टदि कव्वबन्धे ज्ञाणेण दुट्टदि चिरं तरुणी तरट्टी ॥ ३४३ ॥

इत्यादौ वाचकमेव ।

मित्रे कापि गते सरोरुहवने बद्धानने ताम्यति

क्रन्दत्सु भ्रमरेषु वीक्ष्य दायिनासन्नं पुरः सारसम् ।

चक्राह्वेन वियोगिना विसलता नास्वादिना नोज्झिता

कण्ठे केवलमर्गलेव निहिता जीवस्य निर्गच्छतः ॥ ३४४ ॥

इत्यादौ वाच्यमेव न तु रसम् अत्र विसलता न जीवं रोद्धुं क्षमेति प्रकृतान-
नुगुणोपमा ।

सम्भवात् मालापमालङ्कारः । शिखरिणी छन्दः । अत्र विषमिवेत्यादिरुपमा, सा चार्थ-
मलङ्कुर्वाणा रसमुत्कर्षयति विषमिवेत्युपमावशेन विसर्पणादेरतिशयप्राप्त्या विप्रलम्भोत्कर्षा-
त्तदाह-इत्यादाविति । वाच्यमुखेन अर्थद्वारेण उपमाया अर्थालङ्कारत्वात् । अलङ्कारावि-
ति-पूर्वोदाहरणे रेफानुप्रासः, अत्र तु मालोपमेत्यर्थः ॥ ३४२ ॥

स्वच्छन्दोच्छलदित्यादौ चित्रकाव्ये स्फुटरसं विनाऽप्यलङ्कारप्रदर्शनादत्र पुनर्नोदाहृतम् ।
सत्यपि रसे तदनुपकारकत्वं शब्दालंकारस्योदाहरति-चित्ते इति । कर्पूरमञ्जरीसट्टके कर्पूर-
मञ्जरीमुपक्रम्य सौत्साहमिव राज्ञश्चण्डपालस्योक्तिः ।

चित्ते विवट्टते न वुट्टयति सा गुणेषु शय्यासु लुठति विसर्पति दिङ्मुखेषु ।

वचने वर्तते प्रवर्तते काव्यबन्धे ध्यानेन वुट्टयति चिरं तरुणी प्रगल्भा ॥

इति संस्कृतम् । तरट्टी चलाश्रीति कश्चित् सा प्रगल्भा प्रतिभान्विता तरुणी चित्ते विव-
ट्टते विशेषेण घटिता भवति गुणेषु न वुट्टयति गुणविषये हीना न भवति शय्यासु लुठति
मुहुर्मुहुः पार्श्वपरिवर्तनं करोति न तु स्वपिति दिङ्मुखेषु विसर्पति सर्वतः संचरति वचने
वर्तते अविरतं प्रलपति काव्यबन्धे प्रवर्तते प्रवृत्ता भवति । चिरं चिरकाल ध्यानेन चिन्तया
वुट्टयति कुशा भवतीत्यर्थः । वसन्ततिलका छन्दः । अत्र टवर्गानुप्रासः शब्दालङ्कारः स च
शब्दमात्रमलङ्करोति न तु सन्तमपि विप्रलम्भशृंगारं रसं टवर्गस्य शृंगारप्रतिकूलत्वात् तदाह-
इत्यादाविति । वाचकमेव शब्दमेवोपकरोतीत्यर्थः । न तु रसमित्यग्निमेणान्वयः ॥ ३४३ ॥

सत्यपि रसे 'तदनुपकारकत्वमर्थालंकारस्योदाहरति-मित्रे इति । सन्ध्याकालिकचक्र-
वाकचेष्टावर्णनमिदम्-मित्रे सूर्ये सुहृदि च कापि अज्ञातदेशविशेषे गते सति सरोरुहवने कम-
लवने बद्धानने मुद्रिते मौनिनि च ग्लायति शोकात्तप्यमाने च सति भ्रमरेषु भृंगेषु भ्रमं
रान्तीति व्युत्पत्त्या पान्येषु च क्रन्दत्सु शब्दायमानेषु रुदत्सु च सत्सु पुरः अग्रे दयितया
कान्तया सारस्या आसन्नं युक्तं सारसं पक्षिविशेष रसिकं च वीक्ष्य वियोगिना चक्रवाकीवि-
च्छेदवता च चक्रवाकपक्षिणा विसलता मृणालवल्ली नास्वादिता न भुक्ता न वा उज्झिता
त्यक्ता किन्तु केवलं निर्गच्छतो जिगमिषोर्जीवस्य अर्गलव कण्ठे निहिता स्थापितेत्यर्थः । अत्रा-
र्गलेवेत्युपमाऽर्थालंकारः स चार्थमेवोपकरोति । न तु सन्तमपि रसमित्याह-इत्यादाविति ।
वाच्यमेव जीवनिरोधरूपमर्थमेव न तु रसम् न तु सन्तमपि विप्रलम्भशृंगाररसम् न तु
चक्रवाकगतविप्रलम्भाभासरसमितियावत् । अत्र हेतुमाह-अत्रेति । अत्र एतादृशविप्रलम्भावस्था-
याम् जीवं रोद्धुं जीवनिरोधाय न क्षमा नार्पयितुं योग्या । जीवनिरोधनिमित्तं कण्ठे विसल-
ताऽर्पणमनुचितमिति भावः । अत इयमुपमा प्रकृतं विप्रलम्भरसमपकर्षतीति तत्त्वम् ॥ ३४४ ॥

एष एव च गुणालङ्कारप्रविभागः । एवं च “समवायवृत्त्या शौर्यादयः संयोग-
वृत्त्या तु हारादय इत्यस्तु गुणालङ्काराणां भेदः, ओजःप्रभृतीनामनुप्रासोपमादीनां
चोभयेषामपि समवायवृत्त्या स्थितिरिति गडुलिकाप्रवाहेणैत्रैषां भेदः” इत्य-
भिधानमसत् ।

यदप्युक्तम् “काव्यशोभायाः कर्तारो धर्मा गुणास्तदतिशयहेतवस्त्वलङ्काराः”
इति तदपि न युक्तम् यतः किं समस्तैर्गुणैः काव्यव्यवहारः, उत कतिपयैः । यदि
समस्तैः तत्कथमसमस्तगुणा गौडी पाञ्चाली च रीतिः काव्यस्यात्मा ।

अथ कतिपयैः, एतः—

अद्रावत्र प्रज्वलत्यग्निरुच्चैः प्राज्यः प्राद्यन्नुल्लसत्येष धूमः ॥ ३४५ ॥

इत्यादावोजःप्रभृतिषु गुणेषु सत्सु काव्यव्यवहारप्राप्तिः ।

स्वर्गप्राप्तिरनेनैव देहेन वरवर्णिनो ।

अस्या रदच्छदरसो न्यक्करोतितरां सुधाम् ॥ ३४६ ॥

इत्यादौ विशेषोक्तिव्यतिरेकैः गुणनिरपेक्षौ काव्यव्यवहारस्य प्रवर्त्तकौ ।

उक्तमुपसंहरति—एष एवेति । पूर्वोक्त एव । रसाधर्मत्व-चलस्थितिवरूप एवेत्यर्थः ।
प्रविभागो भेदकः । भामहवृत्तौ भट्टोज्जदेनोक्तमुत्थाप्य दूषयति—एवं चेति । गुणालंकार-
योक्तरीत्या भेदसत्त्वे चेत्यर्थः । अस्य असदित्यग्निमेणान्वयः । दूषणीयं ग्रंथमुपन्यस्यति—
समवायवृत्त्येति । अयं भावः, लौकिका गुणालंकाराः शौर्यादिहारादयः समवेतत्व-समु-
क्तत्वसम्बन्धेन तिष्ठन्तीति तेषां भेदोऽस्तु काव्ये पुनरलौकिकानां गुणालंकाराणां माधुर्याद्यनु-
प्रासोपमादीनामेकेनैव समवायसम्बन्धेनावस्थितिरिति भेदोऽनुपपन्नः तस्मात्तयोर्भेदाभिधानं
गडुलिकाप्रवाहस्यायेन यथा गडुलिका मेषां काचिदेका केनचिद्धेतुना पुरो गच्छति इतरास्तु
विनैव निमित्तविचारं तामनुगच्छन्ति, अग्निमायाः कृपादिपाते इतरा अपि पतन्ति तथा
केनापि प्राकृतेन गुणालंकारौ कयाचिद् भ्रान्त्या भिन्नत्वेनोक्तौ इतरे आधुनिकास्तु विनैव
हेतुविचारं तदनुसारेण तद्भेदं वदन्तीति तदसम्यग्बोधितव्यम् इति । इत्यभिधानमिति ।
इति एवं प्रकारेण कथनमित्यर्थः । असदिति । अमम्यगित्यर्थः ।

अथ वामनोक्तं भेदलक्षणं दूषयितुमुपन्यस्यति—यदप्युक्तमिति । काव्यशोभायाः
काव्यव्यवहारनिदानस्योत्कर्षस्य कर्तारो हेतवः । तदतिशयेति । तस्या गुणकृतशोभाया
अतिशयस्याधिक्यस्य हेतवः । इति तयोर्भेद इत्यध्याहारः । दूषयितुं विकल्पयति—यत
इत्यादि । काव्यशोभाहेतवो गुणा इत्युक्तं तत्र किं समस्तैर्गुणैः काव्यशोभोत्पत्तिः उत
येन केनापीति । आद्येऽव्याप्तिमाह—यदीति । तत्कथमिति । गौडीपाञ्चाल्योर्वक्ष्यमाण-
योर्माधुर्याद्यभावेन समस्तगुणाभावाच्छोभाया अनुत्पत्त्या शोभाहीनेन च काव्यत्वस्यैवाभावा-
दिति भावः । एवमाद्येऽव्याप्तिमुक्त्वाऽन्त्येऽतिव्याप्तिमाह—अथेति । अथशब्दः प्रश्नार्थकः ।
कतिपयैरसमस्तैर्येन केनापीति यावत् । तत् इति । अस्य काव्यव्यवहारप्राप्तिरित्यत्रान्वयः ।
ओजःप्रभृतिषु वामनोक्तौजःप्रसादार्थव्यक्तिषु । काव्येति । वामनेन गुणमात्रेणैव काव्य-
व्यवहारस्वीकारात्तत्प्रसङ्गः । मन्मते तु तद्व्यवहारेऽलंकारापेक्षत्वाच्चेति बोध्यम् ॥

एवं गुणलक्षणं दूषयित्वाऽलंकारलक्षणं दूषयति—स्वर्गेति । वरवर्णिनी उत्तमाङ्गना
अनेन मानुषदेहेनैव स्वर्गप्राप्तिः स्वर्गसुखलभः । तदेव व्यतिरेकेणोपपादयति—अस्या इति ।
अस्याः रदनच्छदस्याधरस्य रसः सुधाममृतं न्यक्करोतितरामतिशयेन तिरस्करोतीत्यर्थः ।
अत्र पूर्वार्धे विशेषोक्तिः उत्तरार्धे व्यतिरेकश्चालंकारः । एकगुणहानिकल्पनया शेषगुणदाढर्य-

व्यक्तिर्गृहीता । मार्गाभेदरूपा समता कचिदोपः । तथा हि 'मातङ्गाः किमु वल्गितैः' इत्यादौ सिंहाभिधाने मसृणमार्गत्यागो गुणः कष्टत्वग्राम्यत्वयोर्दुष्टता-
भिधानान्तराकरणेनापारुष्यरूपं सौकुमार्यम् औज्ज्वल्यरूपा कान्तिश्च स्वीकृता ।
एवं न दश शब्दगुणाः ।

पदार्थे वाक्यरचनं वाक्यार्थं च पदाभिधा ।

प्रौढिर्व्यासममासौ च साभिप्रायत्वमस्य च ॥

इति या प्रौढिः ओज इत्युक्तं तद्वैचित्र्यमात्रं न गुणः । तदभावेऽपि काव्य-

त्यर्थोपस्थापनसामर्थ्यम् सा यथा—'वागर्थाविव मपृक्तौ वागर्थप्रतिपत्तये' इति रघुवशे । गृहीता
उपात्ता तस्य गणस्य प्रसादेऽन्तर्भाव इति भावः । मार्गाभेदेति । मार्गो वैदग्ध्यदीरितिस्त-
स्याभेदोऽपरित्यागः । यथा रीत्या उपक्रमस्तथा रीत्या समापन मार्गाभेदः । तद्रूपा या समता
सा कचिदोप एवेति तद्दर्शयति—मानङ्गा इति । व्याख्यातमिदं सप्तमोल्लासे । अत्र प्रारब्धस्य
मसृणवर्णत्वस्य सिंहाभिधानेऽप्यत्यागो दोषायेति भावः । मार्गाभेदे गुणत्व दर्शयति—मिहेति ।
गुण इति । सिंहापेक्षया मृदुत्वेन मातङ्गादीना मृदुभिरेव वर्णरूपक्रमः सिंहे तु कोपसम्बन्धा-
त्तत्यागः समुचित इति भावः । समतोपयोगस्तु वृत्त्यनुशासालङ्कारे । दोषाभावत्वेन नग्र-
हणमाह—कष्टत्वेत्यादि । कष्टत्वं श्रुतिकटुत्व ग्राम्यत्व च पूर्वोक्त अनयोर्दोषवत्त्वकथनात्
तन्निराकरणेन तयो परित्यागेन अपारुष्य श्रुतिमुखावहत्वम् । औज्ज्वल्यं हालिकादिसाधार-
णपदविन्यास वैपरीत्येनालौकिकशोभाशालित्वम् स्वीकृतेन । अनिष्टुराक्षरप्राप्यत्वं सुकुमा-
रत्वं तच्च कष्टत्वरूपदोषाभावपर्यवसन्नम् ग्राम्यपदाद्यवटितत्वरूपोच्चलत्वरूपा कान्तिः सापि
ग्राम्यत्वरूपदोषाभावपर्यवसन्नैवेति सौकुमार्यं यथा—'अपसारय घनसार'मित्यत्र । कान्तिर्यथा-
'निरानन्दः कौन्दे मधुनि विधुरो बालवकुले न माले सालम्बा लवमपि लवङ्गे न रमने ।
प्रियङ्गौ नासङ्गं रचयति न चूने विवरति स्मरल्लक्ष्मोलीलाकमलमधुपान मधुकरः' ॥

इत्यत्र । एवं दशानां शब्दगुणानां त्रिष्वन्तर्भावमुपसंहरति—'अत्रमिति ।

एवं दश शब्दगुणान्दूषयित्वा संप्रति उक्तश्लेषादिनामकान्दशार्थगुणान्दूषयति—पदार्थ
इति तेन नार्थगुणः इत्यन्तेन । वामनादिमतेऽर्थगुणानां दशानां श्लेष इत्यादौन्येव नामा
नि लक्षणानि तु भिन्नानि । एकपदार्थस्य बहुभिः पदैरभिधानं पदार्थे वाक्यरचनम् बहूना
च पदार्थानमेकपदेनाभिधानं वाक्यार्थे पदाभिधा । एकवाक्यार्थस्यानेकवाक्येन प्रतिपादनं
व्यासः । अनेकवाक्यार्थस्यैकवाक्येन प्रत्यायन समासः । अस्य विशेषणस्य साभिप्रायत्व प्रकृतो-
पयुक्तत्वम् । एते पञ्चप्रकाराः प्रौढिरिति फलितोऽर्थः । तत्राद्या यथा—'चन्द्र' इत्येकपदार्थं वक्तव्ये
'अत्रिलोचनसंभूत ज्योतिरिति वाक्यकथनम् यथा वा चन्द्रपदार्थं 'अथ नयनसमुत्थ ज्योतिर-
त्रैरिति वचनम् । द्वितीया यथा—'कान्तार्थिनी सकेतस्थानं गच्छतीति वाक्यार्थं वक्तव्ये अभि-
सारिकेति पदाभिधानम् । यथा वा—

यद्गु-खेन संभिन्न न च ग्रस्तमनन्तरम् । अभिलाषोपनीत च तन्मुख स्व-पदास्पदम् ॥

इति वाक्यार्थे स्वर्ग इति पदाभिधानम् । तृतीया यथा—'परस्वं नापहर्तव्यमित्येकन्मि-
न्वाक्यार्थे वक्तव्ये, 'परान्न नापहर्तव्य परवन्त्रापहारोऽनुचितः । पराभरणाहरणमिहामुत्रानिष्ट-
करमि'त्यादिव्यासेन प्रतिपादनम् । चतुर्थी यथा—'ते हिमालयमामन्त्र्येत्यत्र एकेनैव वाक्येन
नानावाक्यार्थोभूतस्यामन्त्रणादेरुक्तिः । एकवाक्ये बहुवाक्यार्थनिघन्तासमास इति भावः ।
पञ्चमी यथा—'कुर्या हस्व्यापि पिनाकपाणेरित्यत्र पिनाकपाणेरिति साभिप्रायत्वमिति ।
इतीति । इत्युक्तपञ्चप्रमेदा या प्रौढिः प्रतिपादनवैचित्र्यम् । ओज इति । वामनादि-

व्यवहारप्रवृत्तेः । अपुष्टार्थत्वाधिकपदत्वानवोक्तत्वाभङ्गलरूपाश्लोभप्राम्याणां निराकरणेन च साभिप्रायत्वरूपभोजः, अर्थवैमल्यत्वात्मा प्रसादः, उक्तिवैचित्र्यरूपं माधुर्यं, अपारुध्यरूपं सौकुमार्यम्, अग्राम्यत्वरूपा उदारता च गवीकृतानि । अभिधास्यमानस्वभावोक्त्यलङ्कारेण रसध्वनिगुणीभूतव्यङ्ग्याभ्यां च वस्तुस्वभावस्फुटत्वरूपा अर्थव्यक्तिः दीप्तरसत्वरूपा कान्तिश्च स्वीकृता । क्रमकौटिल्यानुलवणत्वोपपत्तियोगरूपघटनात्मा श्लेषोऽपि विचित्रत्वमात्रम् अवैषम्यस्वरूपा समता दोषाभावमात्रं न पुनर्गुणः । कः खल्वनुत्तमोऽन्यस्य प्रस्तावेन्यदभिदध्यात् । अर्थस्यायोनेरन्यच्छायायोनेर्वा यदि न भवति दर्शनं तत् कथं

भिरर्थगुणस्वरूपभोज इत्युक्तमित्यर्थः । तद्दिनि । वामनाद्युक्तभोजः । वैचित्र्यमात्रमिति । उक्ते वैचित्र्यं सौष्टवं तन्मात्रमित्यर्थः । गुणत्याभावे हेतुमाह—तदभावेऽपीति । पदार्थे वाक्यरचनमित्यादिभिश्चतुर्भिर्विनापीत्यर्थः । इदानीं प्रौढैः पञ्चमप्रभेदं तथा प्रसाद माधुर्यं सौकुमार्यमुदारतां च दूषयति—अपुष्टार्थत्वेत्यादिना स्वीकृतानोत्यन्तेन । अर्थवैमल्यम् अपेक्षितार्थमात्रपरिग्रहः । उक्तिवैचित्र्यम् । एकस्यैवाव्यक्त्य भङ्ग्यन्तरेण पुनः कथनमुक्तिवैचित्र्यम् । अपारुध्येति । परुषेऽप्यर्थे वक्तव्येऽपरुषरूपेणाभिधानं यथा मृत इति वक्तव्ये कीर्तिशेषं गत इति । अग्राम्येति । ग्राम्येऽप्यर्थे वक्तव्ये विदग्धतयाऽभिधानम् यथा—

‘कामं कन्दर्पचञ्चालो मयि वामाक्षि निर्दयः । त्वयि निर्मत्सरो दिष्ट्या, इति ।

स्वीकृतानीति । तेषां तदनन्यत्वात् । अर्थव्यक्तिः स्वभावोक्त्यलङ्कारे कान्तिस्तु रसध्वनौ गुणीभूतव्यङ्ग्ये वाऽन्तर्भवतीत्याह—अभिधास्यमानेति । दशमोऽङ्कासे वक्ष्यमाणेत्यर्थः । वस्तुस्वभावेति । वस्तुनो वर्णनीयस्य डिम्भादेः स्वभावोऽसाधारणो रूपक्रियादिस्तस्य स्फुटत्वं स्फुटत्वेन वर्णनं तद्रूपेत्यर्थः । यथा—

कलक्वणनैर्गर्भेण कण्ठेनाधूर्णितेक्षणः । पारावतः परिभ्रम्य रिरंसुश्चुम्बति प्रियामिति ॥

दीप्तरसेति । स्फुटप्रतीयमानरसत्वरूपेत्यर्थः । स्वीकृतेति । तयोस्तेष्वेवान्तर्भाव इति भावः । श्लेषस्वरूपवर्णनपूर्वकं तस्य गुणत्वमेव नास्तोत्याह—क्रमेति । क्रमकौटिल्यमतिक्रमः तस्यानुलवणत्वमस्फुटता तत्रोपपत्तिर्युक्तिस्तस्या योगः सम्बन्धस्तद्गुणं या घटना तदात्मा तद्रूपः श्लेषः । यथा ‘दृष्टैकासनसंस्थिते प्रियतमे’ इत्यादौ । विचित्रत्वमात्रमिति । कवेर्वैदग्ध्यप्रतिपादनाद्वैचित्र्यमात्रं न गुणः रसोपकाराभावात् चुम्बनरूपसंभोगोपकारेऽपि छले एव चमत्कारातिशयात् । समताया दोषाभावेऽन्तर्भावमाह—अवैषम्येति । उपक्रान्ततस्योपसंहारे परित्यागः प्रक्रमभङ्गदोषस्वरूपो वैषम्यं न वैषम्यमवैषम्यं तत्स्वरूपेत्यर्थः । यथा—‘उदेति सविता ताम्र’ इत्यादौ । प्रस्तावभङ्गे न केवलं रस एव हीयते किन्तु कविरप्यपराध्यतीत्याह—कः खल्विति । अभिदध्यात् कथयेत् न कोऽप्यभिधत्ते इति भावः । अर्थदृष्टिरूपस्य समाधेः काव्यशरीरनिर्वाहकत्वमेव न गुणत्वमित्याह—अर्थस्येत्यादिः । “अर्थदृष्टिः समाधिर” इति वामनसूत्रम् । अयोन्यन्यच्छायायोनिरूपस्य द्विविधस्यार्थस्य दृष्टिर्दर्शनं समाधिः । समाधिनामको गुण इति तदर्थः । तत्रायोनिरर्थः कविसंप्रदायपरिशीलितपद्धतिमन्तरेण स्वबुद्धिविभवमात्रप्रादुर्भावितः । उपमानोपमेयभावादिरूपः यथा ‘सद्योमुण्डितमत्तहूणचिबुकप्रत्यर्थिना-रङ्गकम्’ इति । हूणः पाश्चात्यो यवनविशेषः चिबुकमोष्ठावोभागः । अत्र नारङ्गकस्य हूणचिबु-

काव्यम्-इत्यर्थदृष्टिरूपः समाधिरपि न गुणः ।

(९७) तेन नार्थगुणा वाच्याः ॥

वाच्याः वक्तव्याः ।

(९८) प्रोक्ताः शब्दगुणाश्च ये ॥

वर्णाः समासो रचना तेषां व्यञ्जकतामिताः ॥ ७३ ॥

के कस्य इत्याह—

(९९) मूर्ध्नि वर्गान्त्यगाः स्पर्शा अटवर्गा रणौ लघू ।

अवृत्तिर्मध्यवृत्तिर्वा माधुर्ये घटना तथा ॥ ७४ ॥

ट-ठ-ड-ढ वर्जिताः कादयो भान्ताः शिरसि निजवर्गान्त्ययुक्ताः तथा रेफ-
लकारौ ह्रस्वान्तरिताविति वर्णाः समासभावो मध्यमः समासो वेति समासः
तथा माधुर्यवती पदान्तरयोगेन रचना माधुर्यस्य व्यञ्जिका । उदाहरणम्—

अनङ्गरङ्गप्रतिभं तदङ्गं भङ्गीभिरङ्गीकृतमानताङ्ग्याः ।

केन सहोपमानोपमेयभावो न केनापि प्राक्तनकविना प्रदर्शितः केवलमेतत्कविनैव स्वबुद्ध्या
प्रादुर्भावितः । अन्यच्छायायोन्यर्थस्तु प्राक्तनकविपरम्पराव्यवहृतः किञ्चिदभ्यन्तरेण
वर्णितः यथा—

निजनयनप्रतिबिम्बैरभुनि बहुशः प्रतारिता कापि ।

नीलोत्पलेऽपि विमृशति करमर्पयितुं कुसुमलावी ॥

इति अत्र नयननीलोत्पलयोः सादृश्यं कविसम्प्रदायप्रसिद्धं विच्छित्तिविशेषेणात्र निबद्धम् ।

न गुण इति । काव्यशरीरनिर्वाहकत्वादिति भावः ।

दशानां गुणस्वदूषणमुपसंहरति—तेनेति । वामनादिभिरङ्गीकृता अर्थगुणा उक्तयुक्त्या
न पृथग्वक्तुमर्हा इत्यर्थः । ननु गुणवृत्त्या पुनस्तेषामित्यादिना शब्दगुणत्वेनैकानां माधुर्या-
दीनामभिव्यञ्जकाः के इत्याकांक्षायामाह—प्रोक्ता इति । गुणवृत्त्येति शेषः । वस्तुतो रस-
गुणा एवेति भावः । ये माधुर्यौजःप्रसादास्त्रयो गुणवृत्त्या उपचारेण शब्दगुणाश्च प्रोक्ता-
स्तेषां गुणानां व्यञ्जकतां वर्णादय इताः प्राप्ता इत्यर्थः । वर्णा अक्षराणि समासो बहूनामेकप-
दता रचना पदसंघटना ॥ ७३ ॥

के वर्णादयः कस्य गुणस्य व्यञ्जका इत्याकांक्षायामाह—मूर्ध्नीति । अटवर्गा इति
व्याचष्टे-टठेति । स्पर्शा इति व्याचष्टे—कादय इति । मूर्ध्नि वर्गान्त्यगा इति व्याचष्टे—
शिरसीति । स्वस्ववर्गान्त्यवर्गयुक्ता इत्यर्थः । यथाऽनङ्गकुञ्ज इत्यादि । रणाविति व्याचष्टे—
रेफणकाराविति । लघू इति व्याचष्टे—समासेति । अत्राभावपदमीषदर्थकं तेनाल्पसमास
इत्यर्थो बोध्यः । अनेन वैदर्भी रीतिरुक्ता । मध्यवृत्तिरिति व्याचष्टे—मध्यम इति ।
अस्य च मध्यमतो द्वित्रिचतुःपदकृता । एषा पाञ्चाली रीतिः शृंगारकरुणान्तेषु । तथेत्य-
स्यार्थः—माधुर्यवतीति सौकुमार्यवतीत्यर्थः । शेषपूरणलब्धमाह—पदान्तरिति । पदान्तरयोगः
सन्धिः यथा अलङ्कारविति पदयोः सन्धौ मधुरवर्णोत्पत्तिः ॥ ७४ ॥

वर्णादीनां माधुर्यव्यञ्जकत्वमुदाहरति—अनङ्गोत् । अनङ्गस्य रङ्गो नृत्यस्थानं तत्प्रतिभं
बलसदृशं तद् अनुभवैकगोचरम् आनतं स्तनभारेण ईषन्नतमङ्गं यस्यास्तादृश्याः रमण्याः
अङ्गं भङ्गीभिः वशीकरणहेतुवदनगमनादिगतविशेषैः तथाङ्गीकृतं स्वयमादरेण गृहीतं यथा

कुर्वन्ति यूनां सहसा यथेताः स्वान्तानि शान्तापरचिन्तनानि ॥ ३४७ ॥
(१००) योग आद्यतृतीयाभ्यामन्त्ययो रेण तुल्ययोः ।

टादिः शषौ वृत्तिर्द्वैर्गुम्फ उद्धत ओजसि ॥ ७५ ॥

वर्गप्रथमतृतीयाभ्यामन्त्योः द्वितीय-चतुर्थयोः रेफेण अथ उपरि उभयत्र वा यस्य यस्यचित् तुल्ययोस्तेन तस्यैव सम्बन्धः टवर्गोऽर्थात् णकारवर्जः शकार-
पकारौ दीर्घसमासः विकटः सङ्घटना ओजसि । उदाहरणम्—

मूर्ध्नामुद्वृत्तकृत्तेत्यादि ॥ ३४८ ॥

(१०१) श्रुतिमात्रेण शब्दात्तु येनार्थप्रत्ययो भवेत् ।

साधारणां समग्राणां स प्रसादो गुणो मतः ॥ ७६ ॥

समग्राणां रसाना सङ्घटनानां च । उदाहरणम्—

परिम्लानं पीनस्तनजघनसङ्गादुभयत-

रतनोर्मध्यस्यान्तः परिमिलनमप्राप्य हरितम् ।

इदं व्यस्तन्यासं श्लथभुजलताक्षेपबलनैः

कुशाङ्गयाः सन्तापं वर्द्धति विसिनापत्रशयनम् ॥ ३४९ ॥

एता भङ्ग्यो यूनां स्वान्तानि मनांसि शान्तानि अपरिचिन्तनानि येषान्तानि तथाभूतानि सहसा झटिति कुर्वन्तीत्यर्थः । अत्र गकारास्तकाराश्च स्वस्ववर्गान्त्यमूर्धानः हुस्वान्तरितो रेफश्चेति वर्णाः । अनङ्गारङ्गप्रतिममिति मध्यवृत्तिः प्रतिम तदङ्गमिति अङ्गं भङ्गीभिरिति च माधुर्यवती रचना, तथा चात्र वर्णसमासरचनारूपं त्रयमपि विप्रलम्भशृङ्गारे माधुर्यस्य व्यञ्जकमिति ॥ ३४७ ॥

ओजोगुणव्यञ्जकान्याह—योग इति । वर्गाणामाद्यः प्रथमो वर्णस्तृतीयो वर्णस्ताम्यां सह अन्ययोस्तदन्त्ययोः द्वितीयचतुर्थयोः योगः सम्बन्धः । तथा रेण रेफेण अथः उपरि उभयत्र वा यस्य कस्यापि योगः । यथा वक्त्रार्कनिर्हानादयः तथा तुल्ययोः सहशयोः कयो-
श्चित् योगः यथा चित्तवित्तादौ तथा टादिः णकारवर्जं टादिचतुष्टयम् शषौ शकारषकारौ चेति वर्णाः । वृत्तिर्द्वैर्गु दीर्घसमास—उद्धतो विकटः गुम्फो रचना च ओजसि गुणे व्यञ्जकतामिता इति पूर्वोणान्वय इति कारिकार्थस्तदेव व्याचष्टे—वर्गेति । स्पष्टमन्यत् ॥ ७५ ॥

मूर्ध्नामुद्वृत्तेति सप्तमोल्लासे व्याख्यातम् । अत्र मूर्ध्नामिति उत्सर्पिदपेति चोपरि रेफेण योगः, अङ्ग्रीयथो योगः, उद्वृत्तेति च तकारस्य तकारेणैव योगः, ईश-पिशुन-
शब्दयोः शकारः । दोष्णामिति । प्रकारः समासद्वैर्गु संघटनौद्धत्यं च स्पष्टमेव ॥ ३४८ ॥

प्रसादव्यञ्जकमाह—श्रुतिमात्रेणेति । येन शब्देन समासेन वा रचनया च श्रुतिमात्रेण शब्दार्थप्रत्ययोऽभिधेयप्रतीतिर्भवेत्स प्रसादव्यञ्जक इत्यर्थः । समग्राणां समग्रसद्वृत्तिरिति समग्राणां समासानां घटनानां चापेक्षित इति चार्थः । अत्र चाप्रसिद्धपदक्लिष्टत्वादितोषाभावो निदानम् ॥ ७६ ॥

परिम्लानमिति । रत्नावल्यां सागरिकामुद्दिश्य वन्मराजम्याक्तिः । इदं विसिनी-
पत्रशयनं कुशाङ्गयाः सन्तापं विरहतापं वर्द्धति आवेदयति कथंभूतम् पीनयोर्मनांसलयोः
स्तनजघनयोः सङ्गात्संबन्धात् उभयतः पीनस्तनजघनस्थानयोः परिम्लानं शिथिलं शुष्कं वा
तथा तनोः श्लीणस्य मध्यस्य मध्यभागस्य परिमिलनम् आमर्दनम्—अप्राप्य अन्तः मध्यभागे
हरित हरिद्वर्णम् तथा श्लथं शिथिलं यथा तथा भुजलतासम्बन्धी य आक्षेपोऽभिधातस्तस्य

यद्यपि गुणपरतन्त्राः सङ्घटनादयस्तथापि,

(१०२) वक्तृवाच्यप्रबन्धानामौचित्येन क्वचित्क्वचित् ।

रचनावृत्तिवर्णानामन्यथात्वमपीष्यते ॥ ७७ ॥

क्वचिद्वाच्यप्रबन्धानपेक्षया वक्तृरौचित्यादेव रचनादयः । यथा—

मन्थायस्तार्णवाम्भःप्लुनकुहरचलन्मन्दरध्वानधोरः

कोणाघातेषु गर्जत्प्रलयधनघटान्योन्यसङ्घट्टचण्डः ।

कृष्णाक्रोधाग्रदूतः कुरुकुलनिधनोत्पातनिर्घातवातः

केनास्मत्सिंहनादप्रतिरसितसखो दुन्दुभिस्ताडितोऽसौ ॥ ३५० ॥

अत्र हि न वाच्यं क्रोधादिव्यञ्जकम् अभिनेयार्थं च काव्यमिति तत्प्रतिकूलं

बलनैः सम्बन्धैः व्यस्तो विपरीतो न्यासो रचना यत्र तथाभूतम् । अत्र सङ्गात्कृशाङ्गया इत्यादौ साधुर्योचिता वर्णाः । मध्यमः समासः संघटना चानुद्धता । झटिति चान्वयबोधोपात्तसादः ।

नन्वेवं साधुर्यादावुद्धतादयो रचनाद्याः सर्वत्र विरुद्धाः स्युरित्यतः प्रतिप्रसवमाह—यद्य-
पीति । गुणपरतन्त्रा गुणव्यञ्जकत्वनियताः संघटनादयः आदिना वर्णसमासौ । वक्तृवा-
च्येति । वक्ता कविर्वाच्यो वर्णनीयः प्रबन्धो महाकाव्यनाटकदिस्तेषामौचित्येन योग्यताव-
शात् क्वचित् कुत्रचित् रचना संघटना वृत्तिः समासः वर्णा अक्षराणि तेषामन्यथात्वं गुणपा-
रतन्त्र्याभावोऽपि इष्यते । तथा चैषां गुणव्यञ्जकत्वनियम औत्सर्गिकः । वक्त्राद्यौचित्येन
क्वचिद्वाधात् तद्भिन्नस्थल एव च गुणव्यञ्जकत्वनियम इति भावः ॥ ७७ ॥

तत्र क्वचिद्वाच्यप्रबन्धापेक्षया वक्तृरौचित्यादेव रचनादीनामन्यथात्वं यथेत्युदाहरति—
मन्थाय इति । वेणीसंहारे रणभूमौ दुन्दुभिध्वनिं श्रुत्वा भीमसेनस्योक्तिः । असौ दुन्दुभि-
र्दुन्दुभिश्चन्दः केनातिबलवता ताडितस्ताडनेनोत्पादितः कथम्भूतः मन्थो मन्थनदण्डस्तेनायस्तं
दूरमुत्क्षिप्तं यदर्णवाम्भस्तेन प्लुतं व्याप्तं यत्कुहरं गुहा तत्र चलतो मन्दरगिरेर्यो ध्वानो ध्वनि-
स्तद्वद्वीरो गम्भीरः । तथा कोणस्य वादनदण्डस्य आघातेषु ताडनेषु सत्सु । यद्वा—

मेरीशतसहस्राणि दक्काशतशतानि च । एकदा यत्र हन्यन्ते कोणाघातः स उच्यते ॥

इति परिभाषितेषु शब्देषु सत्सु गर्जन्तो ये प्रलयकालीनाः घनास्तेषां घटाः स्मूहास्ता-
सामान्येन परस्परं यः संघट्टः संहर्षः स इव चण्डः प्रचण्डो दुःसहः । तथा कृष्णाया द्वौपद्याः
क्रोधस्य अग्रदूतः भविष्यदर्थस्य प्रथमावेदकः । तथा कुरुकुलस्य दुर्योधनादेर्निधनार्थं
मृत्यवे उत्पातरूपो निर्घातयुक्तो वातः । मेघवातयोः संघट्टजो ध्वनिश्चुभसूचको निर्घात
उच्यते तथा योऽस्मत्सिंहनादस्तस्य च यत्प्रतिरसितं प्रतिध्वनिस्तत्सखः तन्मित्र तत्सहश
इत्यर्थः । अत्र वाच्यं न क्रोधादिदीर्घस्वरव्यञ्जकं प्रश्नरूपत्वात् प्रबन्धश्च नाटकात्माऽभिनय-
बोधनीयार्थक इति दीर्घसमासत्वं प्रतिकूलम् दीर्घसमासेन अर्थप्रतिपत्तौ । विलम्बाद् अभिन-
येन झटिति प्रत्यायनासंभवाच्च क्रोधाभावेन तद्व्यञ्जकदीर्घसमासादेरनौचित्याच्च तथापि
वक्ता भीमसेन इति वक्तुरौचित्यात् वक्तुरौचित्यव्यञ्जनाय उद्धता रचना च । तदेवाह—अत्र
होति । न क्रोधेति । प्रश्नरूपत्वादिति शेषः । नच प्रश्नविषयो दुन्दुभिश्चन्दस्तथा केने-
त्यस्य केन कारणेनेत्यर्थात् युद्धेच्छया प्रवृत्तत्वसंदेहात् अत्रादिनोत्साहस्य संग्रहः । अभि-
नेयः श्रृङ्गादिक्रियया नायकाद्यवस्थानुकरणरूपोऽर्थो यस्य तत् नाटकमित्यर्थः । तत्प्रति-

उद्धता रचनादयः । वक्ता चात्र भीमसेनः ॥

कचिद्वक्तृप्रबन्धानपेक्षया वाच्यौचित्यादेव रचनादयः । यथा—

प्रौढच्छेदानुरूपोच्छलनरवभवत्सैहिकेयोपघात-

त्रासाकृष्टाश्चतिर्यग्वलितरविरथेनारुणेनेक्ष्यमाणम् ।

कुर्वत्काकुत्स्थवीर्यस्तुतिमिव मरुतां कन्धरारन्ध्रभाजाम्

भाङ्कारैर्भीममेतन्निपतति वियतः कुम्भकर्णोत्तमाङ्गम् ॥ ३५१ ॥

कचिद्वक्तृवाच्यानपेक्षाः प्रबन्धोचिता एव ते । तथा हि—आख्यायिकायां शृङ्गारेऽपि न ममृणवर्णादयः, कथायां रौद्रेऽपि नान्यन्तमुद्धताः, नाटकादौ रौद्रेऽपि न दीघसमासादयः । एवमन्यदप्यौचित्यमनुसर्तव्यम् ।

इति काव्यप्रकाशे गणालङ्कारभेदनिवृत्तगुणनिर्णयो नाम अष्टमोऽङ्कासः ॥ ८ ॥

कूनेति । अभिनयस्थले हि इदित्यर्थप्रत्यायनमेवोचित दीर्घसमासादिना तु तद्विलम्बादिति भावः । रचनादयः । आदिना दीर्घसमासवर्णयोः सग्रहः । वक्तृतेति । रौद्ररसप्रधाने वीरोद्धतो भीमसेनो ह्यत्र वक्ता स च समुद्धताभिधानस्वभावः एव चेवं कृते सति तदालम्बनकं रसादिकमभिव्यक्तं भवतीति भावः ॥ ३५० ॥

कचित्तु वाच्यौचित्यादेव रचनादीनामन्यथात्वं यथेत्युदाहरति—प्रौढेति । उल्लितरामनाम्नि नाटके पद्यमिदम् । भीमं भयजनकमेतत्कुम्भकर्णस्योत्तमाङ्गं शिरः वियतः आकाशाभिपतति कीदृशं प्रौढेन वलवता प्रयुक्तो यश्छेदः करणव्युत्पत्त्या छेदजनकः खड्गाभिघातः तदनुरूपं यदुच्छलनमूर्ध्वगमनन्तेन जनितो यो रयो वेगस्तेन भवन् जायमानो यः सैहिकेयोपघात-त्रासः राहूपनिपातभय तेनाकृष्टा गमनात्प्रतिषिद्धा ये अश्वास्तैस्तिर्यग्वलितस्तिर्यक्कृतः वक्रतया स्थापितः रविरथो येन तथाभूतेन अरुणेन अनूराणा ईक्ष्यमाणं तथा कन्धराया ग्रीवाया यानि रन्त्राणि तद्भाजां तत्प्रविष्टानां मरुतां वायूनां भाकारैः भामितिशब्दैः काकुत्स्थवीर्यस्य रामपराक्रमस्य स्तुतिमिव कुर्वदित्यर्थः । अत्र वक्ता वैतालिकः प्रवन्वश्चाभिनेयात्मक इति दीर्घसमासोद्धतरचनादयो यद्यपि नोचितान्तथापि वाच्यस्य कुम्भकर्णोत्तमाङ्गस्य भीमत्वेनौजस्वितया श्रौद्धत्यात्तदौद्धत्यव्यञ्जनायोद्धता रचनादयः ॥ ३५१ ॥

प्रबन्धौचित्यादेव रचनादीनामन्यथात्वमुदाहर्तुमाह—कचिदिनि । ते रचनादयः । आख्यायिका च प्रवन्वविशेषः । यथा वाणभट्टादिकृतो हर्षचरितादिः । तत्र हि शृङ्गारेऽपि व्यग्येऽनुद्धतेऽपि वक्तरि नातिमसृणा वर्णादयः प्रत्युत विकटवन्धवत्त्वेनैव शोभावत्वम्—आख्यायिकायां गद्यप्राधान्यात् । गद्ये च विकटवर्णस्यैवाभ्यर्हितत्वात्—विप्रलम्भकरणयोस्तु तस्यामपि न दीर्घसमासादि तयोरतिमौकुमार्यात् । कथायामिति । कथालक्षणं साहित्यदर्पणे—

कथायां सरमं वस्तु पद्यैरेव विनिर्मितम् । कचिदत्र भवेदार्था कचिद्वक्त्रापवक्त्रके ।

आदौ पद्यैर्ममस्कारः खलादेवृत्तकार्तातम् ।

यथा कादम्बर्यादिकथायान्तु रौद्रेऽपि व्यग्ये नात्यन्तमुद्धरा वर्णादयः । वर्णनीयस्य सुगव-प्रतिपत्तेरवोद्देश्यत्वात् नाटकादाविति । आदिशब्देन प्रकरणादिपरिग्रहः । नाटकादावभिनेये तु रौद्रेऽपि व्यग्येन दीर्घसमासादयः विच्छेदेनाभिनयसौकुमार्यात् । एव मुक्तकाग्रौचित्यमनुसरणीयमित्याह—एवमिति । एकैकच्छन्दसि वाक्यसमाप्तिर्मुक्तकम् । द्वयोः सन्दानितकं

अथ नवमोल्लासः

गुणविवेचने कृतेऽलङ्काराः प्राप्तावसरा इति सम्प्रति शब्दालङ्कारानाह—
(१०३) यदुक्तमन्यथावाक्यमन्यथाऽन्येन योज्यते ।

श्लेषेण काक्वा वा ज्ञेया सा वक्रोक्तिस्तथा द्विधा ॥ ७८ ॥

तथेति श्लेषवक्रोक्तिः काकुवक्रोक्तिश्च । तत्र पदभङ्गश्लेषेण यथा—

नारीणामनुकूलमाचरसि चेज्जानासि कश्चेतनो

वामानां प्रियमादधाति हितकृन्नैवावलानां भवान् ।

युक्तं किं हितकर्तनं ननु बलाभावप्रसिद्धात्मनः

सामर्थ्यं भवनः पुरन्दरमतच्छेदं विधातुं कुनः ॥ ३५२ ॥

त्रिषु विशेषकम् चतुषु कलापकम् । पञ्चादिचतुर्दशान्तेषु कुलकम् द्वयोर्युग्ममिति । तत्र मुक्तकेषु कवेः रसवत्त्वाभिनिवेशित्वे रसाश्रयमौचित्यम् । यथा शून्यं वासगृहमित्यादौ रसाभिनिवेशित्वाभावे तु कामचारः । संदानितकादिषु काव्यपरिसमाप्तेः यतो नैकट्याभावः अतो दीर्घमध्यमसमासतापि तत्र कार्या प्रबन्धगतेषु पुनस्तेषु प्रबन्धोचिता एव रचनादय इति दिक् ॥

इति काव्यप्रकाशे नागेश्वरीटीकायामष्टमोल्लासः ॥ ८ ॥

एवं गुणे विवेचितेऽलङ्कारा विवेचनीयाः तत्रानलङ्कृती पुनः कापीति काव्यलक्षणेऽलं-
कारस्योक्तत्वाच्च काव्यलक्षणेऽर्थापेक्षया शब्दस्य प्राथम्येन तदलंकारस्यावसरसंगत्या प्रथमं
वक्तुमुचितत्वम् ते च शब्दालङ्काराः—

वक्रोक्तिरप्यनुप्रासो यमकं श्लेषश्चित्रके । पुनरुक्तवदाभासः शब्दालंकरणस्तु षड् ॥

इति प्राचां संमत्या प्रथमं वक्रोक्तिं लक्षयति—**यदुक्तमिति** । एकेन वक्त्रा, अन्यथा-
अन्याभिप्रायेण उक्तं यद्वाक्यं अन्येन श्रोत्रा श्लेषेण शब्दबोधान्तरेण काक्वा ध्वनि
विकारेण वा अन्यथा अन्यार्थकतया योज्यते संगम्यते सा वक्रोक्तिः सा च तथा द्विधा
श्लेषवक्रोक्तिः काकुवक्रोक्तिश्चेति द्विविधेत्यर्थः । अपह्नुतौ स्वोक्तेः स्वयमेवान्यथाकरणान्नाति-
व्याप्तिः ॥ ७८ ॥

तत्र श्लेषो द्विविधः सभंगपदोऽभङ्गपदश्चेति तत्र सभङ्गपदश्लेषेण या वक्रोक्तिस्तामुदाह-
रति—नारीणामिति । चेद्यदि नारीणामनुकूलमाचरसि तदा जानासि अभिशोऽसि इति
वक्त्रभिप्रायकं वाक्यं अरीणां अनुकूलं नाचरसि चेत्तदा जानासीत्यर्थपरत्वेन योजयित्वा श्रोता
आह कश्चेतनो ज्ञानवान् वामानां प्रतिहूलानां प्रियं हितमादधाति आतनोति काक्वा
कोऽपि नादधातीत्यर्थः । वामानामित्यस्य नारीणामित्यर्थपरतया योजयित्वा प्रथमः पुनराह-
भवान् अवलानां स्त्रीणां हितकृत् प्रियकारको नैव भवतीत्यर्थः । अथापरः अवलानां दुर्व-
लानां हितं कृन्तति छिनत्तीति व्युत्पत्त्या हितकर्तनार्थकतया योजयित्वा आह—बलाभावेन
शक्त्यभावेन प्रसिद्ध आत्मा स्वरूपं यस्य तादृशजनस्य हितकर्तनं किं युक्तम् अपि तु नेत्यर्थः ।
प्रथमस्तु बलस्य बलदानोऽसुरविशेषस्याभावेन नाशेन प्रसिद्धस्वरूपस्य इन्द्रस्य हितकर्तनं
किं युक्तमपि तु नेत्यर्थपरतया योजयित्वा पुनराह—पुरन्दरस्येन्द्रस्य यन्मतमिष्टन्तस्य छेदो
नाशस्तं विधातुं कर्तुं भवतस्तव कुतः सामर्थ्यं सामर्थ्यं सति युक्तायुक्तविचारस्तदेव भवतो

अभङ्गश्लेषेण यथा—

अहो केनेदृशो बुद्धिदार्ढ्या तव निर्मिता ।

त्रिगुणा श्रूयते बुद्धिर्न तु दारुण्यो क्वचित् ॥ ३५३ ॥

काक्वा यथा—

गुरुजनपरतन्त्रतया दूरतरं देशमुद्यतो गन्तुम् ।

अलिकुलकोकिलललिते नैष्यति सखि ! सुरभिसमयेऽसौ ॥ ३५४ ॥

(१०४) वर्णासाम्यमनुप्रासः ।

स्वरवैसादृश्येऽपि व्यञ्जनसदृशत्वं वर्णसाम्यम् । रसाद्यनुगतः प्रकृष्टो न्यासोऽनुप्रासः ।

(१०५) छेकवृत्तिगतो द्विधा ।

छेका विदग्धाः वृत्तिरयतवर्णगतो रसविषयो व्यापारः । गत इति छेकानुप्रासो वृत्त्यनुप्रासश्च ।

नास्तीति भावः । अत्र वक्त्राऽन्याभिप्रायेणोक्तस्य वाक्यस्य श्रोत्रान्वार्थकतया योजितत्वाद्वक्त्रोक्तिरलंकारः । अस्मिन्नलंकारे तत्तच्छब्दानां परिवृत्त्यसहत्वेन शब्दस्येव चमत्काराधायकतया चास्य शब्दालंकारत्वम्—एवमग्निमाणामपि बोध्यम् ॥ ३५२ ॥

अभंगमात्रपदेन श्लेषेण या वक्त्रोक्तिस्तामुदाहरति—अहो इति । अत्र दारुणेति क्रूर-त्यर्थकत्वेन वक्त्रभिप्रेतम् प्रकृत्यादित्वादभेदार्थकतृतीयया केन दारुणा काष्ठेनेत्यर्थपरतयाऽन्यो योजितवान् । त्रिगुणेति । प्रकृतिपरिणामतया बुद्धेः सत्त्वरजस्तमोरूपत्रिगुणात्मकत्वमिति सांख्यसिद्धान्तः । स्पष्टमन्यत् ॥ ३५३ ॥

काकुवक्त्रोक्तिमुदाहरति—गुरुजनोति । प्रवासं जिगमिषौ नायके नायिकायाः सख्याश्च उक्तिप्रत्युक्ती । हे सखि ! गुरुजनपरतन्त्रतया पित्रादिपराधीनतया दूरतरं देशं गन्तुमुद्यत उद्युक्तोऽसौ कान्तः अलिकुलैर्भ्रमरसमूहैः कोकिलैश्च ललिते रमणीये सुरभिसमये वसन्तकाले नैष्यति नाऽगमिष्यतीति वक्त्रयभिप्रायः । सख्या तु न एष्यति अपि तु एष्यत्येवेत्यर्थतया योजयित्वा तदेव वाक्यं श्रावितमिति काकुवक्त्रोक्तिः काकौश्च शब्दधर्मतया शब्दालंकारवत्त्वम् ॥

अथावृत्तिनिबन्धनेष्वलंकारेषु लक्षणीयेषु रसानुगुणतयानुप्रासः प्रथमं लक्षणीयः स द्विविधः वर्णानुप्रासः पदानुप्रासश्च तत्राद्योऽवाचकवर्णमात्रावृत्तौ द्वितीयस्तु वाचकपदावृत्ताविति वस्तुस्थितिः । तत्राद्यं लक्षयति—वर्णोति । अव्ययानेन वर्णमात्रविन्यासो वर्णानुप्रास इत्यर्थः । शब्दसाम्यत्वमनुप्राससामान्यलक्षणम् । वर्णपदं व्यञ्जनपरम् अतो व्यञ्जनवैसादृश्ये विरिंचिपदादौ नातिव्याप्तिः । सूत्रं व्याचष्टे—स्वरेति । वैसादृश्येऽपि वैलक्षण्येऽपि । अनुप्रासपदस्य योगार्थमाह—रसाद्यनुगत इति । रसाद्यनुगतः प्रकृतसरसव्यञ्जकवर्णसम्बन्धित्वेन प्रकृतरसानुकूलः प्रकृष्टः अनतिव्यवहिततया चमत्कृत्याधायकः न्यासः आवृत्तिः तथा चानतिव्यवहितत्वेन चमत्कृत्याधायिका प्रकृतरसव्यञ्जकसदृशवृत्तिरनुप्रास इति फलितम् ॥

अनुप्रासो हि द्विविधः वर्णानुप्रासः शब्दानुप्रासश्चेति तत्र निरर्थकवर्णानुप्रासः प्रथमः सार्थकवर्णानुप्रासो द्वितीयः तत्र प्रथमं विभजति—छेकवृत्तोति । गतपदस्य द्वन्द्वान्ते श्रूयमाणत्वादुभयत्रान्वयः छेकगतो वृत्तिगतश्चेति द्विविधः छेकानां विदग्धानां प्रचुरप्रयोज्यः ।

किन्तयोः स्वरूपमित्याह—

(१०६) सोऽनेकस्य सकृत्पूर्वः ।

अनेकस्य अर्थाद् व्यञ्जनस्य सकृदेकवारं सादृश्यं छेकानुप्रासः । उदाहरणम्—
नतोऽरुणपरिस्पन्दमन्दीकृतवपुः शशी ।

दध्रे कामपरिक्षामकामिनोगण्डपाण्डुताम् ॥ ३५५ ॥

(१०७) एकस्याप्यसकृत्परः ॥ ७६ ॥

एकस्य अपिशब्दादनेकस्य व्यञ्जनस्य द्विर्बहुकृत्यो वा सादृश्यं वृत्त्यनुप्रासः ।

तत्र—

(१०८) माधुर्यव्यञ्जकैर्वर्णैरुपनागरिकोच्यते ।

(१०९) ओजःप्रकाशकैस्तैस्तु परुषा

उभयत्रापि प्रागुदाहृतम् ।

(११०) कोमला परैः ॥ ८० ॥

परैः शेषैः । तामेव केचिद् ग्राम्येति वदन्ति । उदाहरणम्—

अपसारय घनसारं कुरु हारं दूर एव किं कमलैः ।

वृत्तिगतो वृत्त्याश्रितः वृत्तिश्च मधुरादिरसानुगुणनियतमसृणादिवर्णगतो रसविषयो व्यापारो व्यञ्जनाख्यः ।

सूत्रद्वयमेकदैवावतारयति—किन्तयोरिति । तयोः छेकानुप्रास-वृत्त्यनुप्रासयोः स्वरूपं स्वे लक्ष्यपदार्थे रूप्यते लक्ष्यतेऽनेनेति व्युत्पत्त्या स्वरूपं लक्षणमित्यर्थः । साऽनेकस्येति । अनेकस्य व्यञ्जनस्य सकृदेकवारं सादृश्यं पूर्वः छेकानुप्रास इत्यर्थः । तदेव व्याचष्टे—अनेक-स्येति । उदाहरति—नतोऽरुणेति । भारते रात्रियुद्धान्ते प्रभातवर्णनम् । अरुणस्य अनूरोः परिस्पन्देन किञ्चिच्चलनेन मन्दीकृतं निष्प्रभीकृत वपुर्यस्य तादृशः शशी चन्द्रः कामेन स्मरेण परिक्षामा धीणा या कामिनी तस्याः गण्डवत्कपोलवत् पाण्डुतां शुभ्रतां दध्रे धारयामासेत्यर्थः । अत्र स्पन्दमन्दीत्यत्र नकार-दकारयोः गण्डपाण्डु इत्यत्र णकार-डकारयोः कामकामीत्यत्र ककारमकारयोरित्यनेकव्यञ्जनस्य सकृत्साम्येन छेकानुप्रासः ॥ ३५५ ॥

वृत्त्यनुप्रास लक्षयति—एकस्यापीति । एकस्यानेकस्य वा व्यञ्जनस्यासकृदनेकवारं साम्यं परो वृत्त्यनुप्रास इत्यर्थः । तमेवाह—एकस्येत्यादि । वृत्त्यनुप्रासवदकतयोद्भूतितां वृत्तिं प्रसंगा-द्विभजति—त्रेति । वृत्त्यनुप्रासे । माधुर्येति । माधुर्यव्यञ्जकैः मूर्ध्नि वर्गान्त्यगाः स्पर्शा इत्यादिप्रतिपादितैः वर्णैः युक्ता वृत्तिः उपनागरिका नागरिकया चतुरया स्त्रिया उपमिता उपनागरि-केत्युच्यते ॥ ओजःप्रकाशकैः ओजोव्यञ्जकैः योग आद्यतृतीयाभ्यामित्याद्युक्तैः वर्णैर्युक्ता वृत्तिः परुषा पुरुषवर्णघटितत्वात् पुरुषेत्युच्यते इत्यर्थः । एषैव केषांचिन्मते गौडी रीतिः उभय-त्रापि उपनागरिकायां परुषायां च प्रागुदाहृतमिति । अटमोल्सासे अनंगरङ्गेत्यादि मूर्ध्नामुद्-वृत्तकृत्तेत्यादि चोदाहृतमिति भावः ॥

तृतीयां वृत्तिमाह—कामलेति । परैः शेषैः ओजोमाधुर्यव्यञ्जकातिरिक्तैः प्रमाद्वर्द्धवर्णैर्युक्ता वृत्तिः कोमलेत्युच्यते इत्यर्थः । एषैव केषांचिन्मते पांचाली रीतिरिति वक्ष्यते अस्या एव सन्नान्तरमाह—तामेवेति । कोमलमेव केचिदुद्गाढादयः । ग्राम्येति । अतिशयितकान्ति-राहित्येन ग्राम्यस्त्रीसाम्यात् ग्राम्येति वदन्तीति भावः । कोमलां वृत्तिमुदाहरति—अपसार-

अलमलमालि ! मृणालैरिति वदति दिवानिशं बाला ॥ ३५६ ॥

(१११) केषांचिदेता वैदर्भीप्रमुखा रीतयो मताः ।

एतास्तिस्त्रो वृत्तयः वामनादीनां मते वैदर्भी-गौडो-पाञ्चाल्याख्या रीतयो मताः ।

(११२) शाब्दस्तु लाटानुप्रासो भेदे तात्पर्यमात्रतः ॥ ८१ ॥

शाब्दगतोऽनुप्रासः शब्दार्थयोरभेदेऽप्यन्वयमात्रभेदात् लाटजनवल्लभत्वाच्च

लाटानुप्रासः एष पदानुप्रास इत्यन्ये ।

(११३) पदानां सः ।

स इति लाटानुप्रासः । उदाहरणम्—

यस्य न सविधे दयिता दवदहनस्तुहिनदीधितिस्तस्य ॥ ३५७ ॥

(११४) पदस्यापि ।

येति । व्याख्यातमिदमष्टमोल्लासे अत्र मूर्ध्नि वर्गान्त्यगाभावात् आद्यतृतीयादियोगाभावाच्च कोमला वृत्तेः ॥ ३५६ ॥

एतासां वृत्तीनामन्यमते नामान्तराण्याह—केषांचिदिति । मूले व्याख्याता लाटी अल्पान्तरत्वात्पांचाल्यन्तर्गतैवेति न पृथगुक्ता ॥

एवं वर्णानुप्रासं निरूप्य शब्दानुप्रासं लक्षयति—शाब्दस्मिन्निति । शब्दयते प्रकाशयतेऽ-
नेनेति शब्दः शब्दनारूपव्यापारवान् स च प्रातिपदिकसंज्ञको विभक्त्यन्तश्चेति द्विविधः तद्वतः
शाब्दः शक्त्यादिः तात्पर्यमन्वयभेदः स च तात्पर्यविषयसंसर्गस्तन्मात्रतस्तन्मात्रात् भेदे सति
तथा च भिन्नतात्पर्यक-तुल्यार्थक-शब्दसादृश्यं शब्दानुप्रासः स तु लाटानुप्रास इत्युच्यत
इत्यर्थः । रूपं व्याचष्टे—शाब्दगत इति । लाटेति लाटो देशविशेषः तस्थो यो जनः कवि-
स्तद्बल्लभत्वात्तत्प्रियत्वात् अस्थैव संज्ञान्तरमाह—एष इति । अन्ये इत्युक्त्याऽरुचिः सूचिता
पदेत्युक्तौ विभक्त्यन्तरस्यैव ग्रहणं स्यान्न तु प्रातिपदिकस्येति ॥ ८१ ॥

शब्दानुप्रासस्तु प्रथमतो द्विविधः पदगतो नामगतश्चेति तत्राद्योऽपि अनेकपदैकपदगतत्वेन
द्विविधः । अन्त्यश्च समासासमासगतत्वेन एकसमासगतत्वेन विभिन्नसमासगतत्वेन च त्रिविध
इति मिलित्वा शब्दानुप्रासः पञ्चविधः तदेव पदानां स इत्यादिना पञ्चधा मत इत्यन्तेन दर्श-
यिष्यन् आद्यभेदमाह—पदानामिति । पदानामिति बहुवचनमनेकोपलक्षणम् अन्यथा द्वयोः
पदयोरानुवृत्तौ षष्ठ्यभेदापत्तिः ॥

यस्येति । यस्य पुंसः सविधे समीपे दयिता कान्ता नास्ति तस्य तुहिनदीधितिः चन्द्रः
दवदहनः विरहोद्दीपकतया दावाग्निर्भवति यस्य तु सविधे दयिता अस्ति तस्य दवदहनः
तुहिनदीधितिर्भवतीत्यर्थः । अत्र सविधे दयितेत्यादि बहूनां पदानां तात्पर्यमात्रभेदेनावृत्तिरिति
अनेकपदगतो लाटानुप्रासः । अत्र च पूर्वार्थे तुहिनदीधितौ दवदहनत्व विधेयम् उत्तरार्थे
तु दवदहने तुहिनदीधितित्वं विधेयमित्युद्देश्यविधेयभावविपर्यासेन शाब्दबोधरूपान्वयभेदात्ता-
त्पर्यभेदो बोध्यः ॥ ३५७ ॥

एकपदगतं द्वितीयभेदमाह—पदस्यापीति—अत्रापिशब्देन लाटानुप्रासपरामर्शकः स

अपिशब्देन स इति समुच्चयते । उदाहरणम्—

वदनं वरवर्णिन्यास्तस्याः सत्यं सुधाकरः ।

सुधाकरः क नु पुनः कलङ्कविकलो भवेत् ॥ ३५८ ॥

(११५) वृत्तावन्यत्र तत्र वा ।

नाम्नः स वृत्त्यवृत्त्योश्च ।

एकस्मिन् समासे भिन्ने वा समासे समासासमासयोर्वा नाम्नः

प्रातिपदिकस्य न तु पदस्य सारूप्यम् । उदाहरणम्—

सितकरकरकचिरविभा विभाकराकार ! धरणिधर ! कीर्तिः ।

पौरुषकमला कमला साऽपि तवैवास्ति नान्यस्य ॥ ३५९ ॥

(११६) तदेव पञ्चधा मतः ॥ ८२ ॥

(११७) अर्थे सत्यर्थभिन्नानां वर्णानां सा पुनः श्रुतिः ॥

यमकम्

इति समुच्चयते । वदनमिति । तस्याः वरवर्णिन्या उत्तमस्त्रियाः वदनं सुधाकरश्चन्द्रः सत्य-
न्निश्चितं यद्वा सत्यमित्यद्वाङ्गीकारे । उक्तरूपकं निषेधति सुधाकरः पुनः कलङ्केन विकलो
रहितः क नु भवेन्न क्वापीत्यर्थः । एवं चास्य स्वरूपणायोग्यत्वमिति भावः । अत्रैकस्यैव
सुधाकरपदस्य तात्पर्यमात्रभेदेनावृत्तिरिति एकपदगतौ लाटानुप्रासः । प्रथमस्य विधेयपरत्वं
द्वितीयस्योद्देश्यपरत्वमिति तात्पर्यभेदः ॥ ३५८ ॥

नामगतस्य प्रकारत्रयमाह—वृत्ताविति । तत्र वृत्तौ एकस्मिन्समासे अन्यत्र वृत्तौ
भिन्ने समासे वा वृत्त्यवृत्त्योः समासासमासयोर्वा नाम्नः प्रातिपदिकस्यैव स लाटानुप्रासो भव-
तीत्यर्थः । तदेव व्याचष्टे—एकस्मिन्निति । यद्यपि भेदेन प्रातिपदिकस्य प्रयोगाभावान्न
तस्यावृत्तिः तथापि लुप्तविभक्तिकस्यैव प्रयोगेण तावन्मात्रपुरस्कारेण प्रातिपदिकस्थेत्युक्तम् ।
सारूप्यम् समानरूपता साम्यमिति यावत् । अत्र समास इति पञ्चवृत्तेरुपलक्षणम् तेन—

हंसायते चारुगतेन कान्ता कान्तायते स्पर्शसुखेन वायुः ।

इत्यादेः संग्रहः भेदत्रयमप्येकेनैव पद्येनोदाहरति—सितेति । सप्तमोल्लासे व्याख्यातम् ।
अत्र करकरेत्येकसमासः । विभा विभेति भिन्नौ समासौ कमला कमलेति पूर्वस्य समासः
उत्तरस्यासमासः इति त्रयाणामुदाहरणम् । यद्यपि कमला कमलेत्यत्र विभक्त्यन्तस्याप्यावृत्ति-
रस्ति तथापि प्रकृतिभागस्यापि साऽस्तीत्यदोषः ॥ ३५९ ॥

लाटानुप्रासस्य पञ्चविधत्वमुपसंहरति—तदेवमिति ॥ ८२ ॥

अथ यमकं लक्षयति—अर्थे सतीति । भिन्ना अर्था येषान्ते अर्थेऽभिधेये सति अर्थ-
भिन्नानां भिन्नार्थकानां वर्णानां सा पूर्वेणैव क्रमेण स्थिता पुनः श्रुतिरावृत्तिर्यमकमित्युच्यते
इत्यर्थः । यमौ द्वौ समजातौ तत्प्रतिकृतियमकम् इवे प्रतिकृताविति कम् । वर्णानामिति बहुवच-
नम् सूत्रे लिङ्गवचनमतन्त्रमिति न्यायादविवक्षितम् अन्यथा द्वयोर्यमकव्यवहारो न स्यात् ।
यमकं हि एकस्मिन्द्वयोश्चतुर् वा पादेषु प्रयोक्तव्यन्नतु पादत्रये—

यमकन्तु विज्ञातव्यं न कदाचिदपि त्रिपात् ।

इति निषेधात् । अत एव दशमोल्लासे यमकस्य पादत्रयगतत्वेन यमकप्रयुक्तत्वं दोष
इति मूले वक्ष्यति—यमकादौ भवेदैक्य डलयो रलयोर्वोः ।

समरसमरसोयमित्यादावेकेषामर्थवत्त्वेऽन्येषामनर्थकत्वे भिन्नार्थानामिति न युज्यते वक्तुम् इति अर्थे सतीत्युक्तम् । सेति सरो रस इत्यादावैलक्षण्येन तेनैव क्रमेण स्थिता ।

(११८) पादतद्भागवृत्ति तद्यात्यनेकताम् । ८३ ॥

प्रथमो द्वितीयादौ, द्वितीयस्तृतीयादौ, तृतीयश्चतुर्थे, प्रथमस्त्रिष्वपीति सप्त । प्रथमो द्वितीये तृतीयश्चतुर्थे प्रथमश्चतुर्थे द्वितीयस्तृतीये इति द्वे तदेवं पादजं नव-भेदम् । अर्धावृत्तिः श्लोकावृत्तिश्चेति द्वे । द्विधा विभक्ते पादे प्रथमादिपादादि-भागः पूर्ववत् द्वितीयादिपादादिभागेषु, अन्तभागोऽन्तभागोऽपि विंशतिर्भेदाः श्लो-

शष्योर्नणयोश्चान्ये सविसर्गाविसर्गयोः । सविन्दुकाविन्दुकयोः स्यादभेदप्रकल्पनम् ॥

इति कविरहस्यं बोध्यम् । एकार्थके लाटानुप्रासेऽतिव्याप्तिवारणाय अर्थभिन्नानामिति समरसमरसोऽयमित्यादौ द्वितीयावृत्तेरर्थाभावात् शमरतेऽमरतेजसीत्यादावभयोरप्यनर्थकत्वाच्चा-तिव्याप्तिः स्यादत उक्तमर्थं सतीति यद्यर्थस्तदा भिन्न इत्यर्थः । सरो रस इत्यादावतिव्याप्तिवार-णाय सेति तेनात्राश्रयसाभ्येपि क्रमभेदान्नातिव्याप्तिः ॥ तथा च समानार्थकत्वाभाववत्समा-नानुपूर्वीकानेकवर्णावृत्तिर्यमकमिति लक्षणं सिद्धम् । तदाह—समरसेति । अयं राजा समरे सम एकरूपः रसः प्रीतिर्यस्य तादृश इत्यर्थे प्रथमसमरशब्दस्यैवार्थवत्त्वन द्वितीयस्येति भावः । वक्तुमित्युक्तस्थलेऽव्याप्तेरिति शेषः ॥

यमकं विभजते—पादेति । पादः पद्यचतुर्थांशः । यमकं तावत् पादवृत्ति तद्भागवृत्ति चेति द्विविधम् तच्च प्रत्येकमनेकतामनेकरूपत्वं याति प्राप्नोतीत्यर्थः ॥

तत्र पादवृत्तियमकस्यैकादश भेदा भवन्तीत्याह—प्रथम इत्यादिना । तत्र यदि प्रथमः पादो द्वितीये पादे यम्यते तदा (१) सुख नाम यमकम् । यदि तृतीये यम्यते तदा (२) संदंशो नाम यमकम् । यदि चतुर्थे यम्यते तदा (३) आवृत्तिर्नाम यमकम् । द्वितीय-इत्यादि । यदि द्वितीयः पादस्तृतीये पादे यम्यते तदा (४) गर्भो नाम यमकम् । चतुर्थे चेत्तदा (५) संदष्टकं नाम यमकम् । तृतीयः इत्यादि । तृतीयः पादश्चतुर्थे यम्यते चेत्तदा (६) पुच्छं नाम यमकम् । प्रथमस्त्रिष्वपीति । प्रथमः पादः त्रिष्वपि द्वितीये तृतीये चतुर्थेऽपि पादे यम्यते चेत्तदा (७) पंक्तिर्नाम यमकम् । सन्तेति पूर्वोक्तैर्मिलित्वा पादगतं यमकं सप्तविधमेवेत्यर्थः ।

यमकन्तु विधातव्यं न कदाचिदपि त्रिपात् ।

इति नियमात् एकस्यापरपाद्व्यगतात्वेन भेदो न कृत इत्येकैकपादवृत्तावसंकीर्णाः शुद्धा एते सप्त भेदाः । संकीर्णन्तु पादगतं चतुर्विधमित्याह—प्रथमो द्वितीय इत्यादि । प्रथमः पादो द्वितीये पादे तृतीयश्चतुर्थे यम्यते चेत्तदा सुखपुच्छयोः संयोगात् (८) युमकं नाम यमकम् । प्रथमश्चतुर्थे द्वितीयस्तृतीये यम्यते चेत्तदा आवृत्तिगर्भयोर्योगात् (९) परिवृत्तिर्नाम यमकम् । पादजम् एकदैकपादमात्रावृत्तिरूपम् । एकदाऽनेकपादावृत्तिरूपं पादजन्तु द्विविधमित्याह—अर्थेति । अर्धावृत्तिः समुद्रो नाम यमकम् अत्र च सन्दंश-सन्दष्टकयोः संकरः । श्लोकावृत्ति-र्महायमकम् । अर्थस्य पादद्वयात्मकतया श्लोकस्य पादचतुष्टयात्मकतया च एते—अपि पादगते पादभागवृत्तियमकस्य बहवो भेदा भवन्तीत्याह—द्विषेति । द्विधा विभक्तेषु पादेषु प्रथमादिपा-दानामाद्यभागाः पूर्ववत् पादावृत्तिरीत्या द्वितीयादिपादेषु आद्यभागोऽपि यदि मन्यन्ते तदा पूर्ववन्मुखादयो दश भेदा इत्यर्थः । अन्तभाग इति । यदि प्रथमादिपादानामन्त्यभागो द्वितीयादिपादान्त्यभागोऽपि यम्यते तदा पूर्ववत् पादावृत्तिरीत्या दश भेदा इत्यर्थः । इत्थं द्विषण्डीकृतेषु पादे विंशतिर्भेदाः । ननु श्लोकावृत्त्या सह द्वाविंशतिसंख्याकैर्भेदैर्वितव्यमत

कान्तरे हि नासौ भागावृत्तिः । त्रिखण्डे त्रिंशत् चतुःखण्डे चत्वारिंशत् ।

प्रथमपादादिगनान्त्यार्धादिभागो द्वितीयपादादिगते आद्यार्धादिभागे यम्यते इत्याद्यन्वर्थतानुसारेणानेकभेदम्, अन्तादिकम् आद्यन्तिकम् तत्समुच्चयः, मध्यादिकम् आदिमध्यम् अन्तमध्यम् मध्यान्तिके तेषां समुच्चयः तथा तस्मिन्नेव पादे आद्यादिभागानां मध्यादिभागेषु अनियते च स्थाने आवृत्तिरिति प्रभूततमभेदम् । तदेतत्काव्यान्तर्गडुभूतम् इति नास्य भेदलक्षणं कृतम् । दिङ्मात्रमुदाह्रियते—

सन्नारीभरणाभायमाराध्य विधुशेखरम् ।

सन्नारीभरणोऽमायस्ततस्त्वं पृथिवीं जय ॥ ३६० ॥

आह—रलोकान्तरेति । रलोकान्तरे भागवृत्तिर्न स्वदते इति भावः । त्रिखण्डे चतुःखण्डे च पादे भेदानाह—त्रिखण्डे इत्यादि प्रतिभागावृत्तेर्दशविधत्वात् त्रिचत्वारिंशद्भेदा भवन्तीति भावः ॥

इत्थमाद्यभागोऽपरस्याद्ये एव भागे अन्तभागोऽन्ते एव भागे इति सजातीयभागावृत्तिमुक्त्वा विजातीयभागावृत्तिमाह—प्रथमपादादिगतेत्यादि ।

अयमभावः, प्रथमादिपदानामन्तादिभागः द्वितीयादिपदानामाद्यादिभागेषु यम्यन्ते इत्याद्यन्वर्थतानुसारेण अन्ताद्यादियमकादयः प्रभेदा भवन्ति तथाहि यथा द्विखण्डे प्रथमपादस्यान्तमर्धन्निर्द्वितीयपादस्याद्यर्थं चेद्यम्यते तदाऽन्तादिकं नाम यमकम् एवं प्रथमपादस्याद्यमर्धं द्वितीयपादस्यान्यभागे चेद्यम्यते तदा आद्यन्तिकं नाम यमकम् एवं प्रथमपादस्याद्यन्तभागौ द्वितीयपादस्यान्तादिभागयोर्यदि यम्येते तदा आद्यन्तिकान्तादिकयोर्यमकयोः समुच्चयः । अत्र त्रिखण्डचतुःखण्डयोः पूर्वपादमध्यभागः उत्तरपादस्यादिभागे यदि यम्यते तदा मध्यादिकं नाम यमकम् पूर्वस्यादिभागश्चेदुत्तरपादस्य मध्यभागे यम्यते तदा आदिमध्यं नाम यमकम् पूर्वस्य मध्यादिभागौ चेदुत्तरस्याद्यमध्ययोस्तदा मध्यादिकादिमध्ययोर्यमकयोः समुच्चयः । एवं प्रथमस्यान्यभागौ द्वितीयस्य मध्यभागे चेत्तदा अन्त्यमध्यम् । पूर्वस्य मध्यभागश्चेद् द्वितीयस्यान्तभागे तथा मध्यान्तिकम् पूर्वस्यान्यभागौ द्वितीयस्य मध्यान्तभागयोश्चेत्तदा अन्यमध्यमध्यान्तयोः समुच्चय इति । इत्थं पादान्तरभागापेक्षया पादभागभेदाः प्रदर्शिताः । इदानीमेकस्मिन्नेव पादे भागभेदानाह—तथेति । एवं तस्मिन्नेव पादे आद्यादिभागानां मध्यादिभागेष्ववृत्तौ भेदा द्रष्टव्या इत्यर्थः । सर्वे चैते नियतभागस्थानविवक्षया भागस्थानयमकभेदाः । अनियतस्थानयमकभेदा अपि बहवो भवन्तीत्याह—अनियते चेति । पादादिव्यवस्थाशून्यगद्यादावेते द्रष्टव्याः । अस्य भेदः किमिति न लक्ष्यत इत्यत आह—तदेतदिति । यथेत्तदण्डे ग्रन्थिश्चर्वणेन रसनिःसारणे व्यवधायकस्तथा काव्येऽपि यमकं गूढार्थानुसंधानविलम्बेनास्वादविच्छेदादिति भावः ॥

तत्र प्रथमपादस्य तृतीयपादे यमने संदर्शनामकं यमकमुदाहरति—सन्नारीति । हे राजन् ! सतीनारीर्बिभर्ति पुष्पातीति सन्नारीभरणा अथवा सतीनां नारीणां भरणमाभरणस्वरूपा या उमा गौरी तां याति शरीरार्धरूपेण प्राप्नोति यस्तं विधुशेखरमाराध्य ततः तदाराधनात् त्वं सन्नाः मृताः अरीणाम् इभाः गजा यत्र तादृशो रणो युद्धं यस्य तथाभूतः सन् पृथिवीं जय सार्वभौमो भवेत्यर्थः कीदृशस्त्वम् अमायः अकपटः । अत्र प्रथमपादस्य तृतीये यमनासंदर्शो नाम यमकम् ॥

विनायमेनो नयताऽसुखादिना विनाय मेनोनयता सुखादिना ॥

महाजनोऽदीयत मानसादर महाजनो दीयतमानसादरम् ॥ ३६१ ॥

स त्वाग्भरतोऽवश्यमवलं विततारवम् ।

सर्वदा रणमानैषीदवानलमस्थितः ॥ ३६२ ॥

सत्त्वारग्भरतोऽवश्यमवलम्बिततारवम् ।

सर्वदा रणमानैषी दवानलमस्थितः ॥ ३६३ ॥

अनन्तमहिमव्याप्रविश्रां वेधा न वेदयाम् ।

या च मातेव भजते णते मानवे दयाम् ॥ ३६४ ॥

यदानतोऽयदानतो न यात्ययं न यात्ययम् ।

शिवेहिता शिवे हिता स्मरामि तां स्मरामि नाम् ॥ ३६५ ॥

प्रथमपादस्य द्वितीये तृतीयस्य चतुर्थे च यमने युग्मकं नाम यमकमुदाहरति—यिनेति । अयं विश्वासो ना च विना पक्षिस्वरूपः पुरुषः हंसरूपः कर्म यमेन कृतान्तेन मानसं चित्तं तदेव माननसरस्तस्मादर शोत्रं यतमानानां रक्षितुं प्रयत्नयतां सादं विषादं राति ददातीति तद्यथा स्यात्तथा अदीयत अवध्यत आत्मननपो. सयोगध्वसो मरणं तत्कृतमित्यर्थः । अयं किभूतः महाजनः महात्मा पुनः किभूतः महाजनोदी महानुत्सवानजन्ति क्षिपन्ति ये दुर्जनास्तन्नोदितुं दूरीकृतुं शीलमस्य तथाभूतः दुर्जनापसारकः किभूतेन यमेन एनो विना अपराधमन्तरेण नयता स्वस्थानं प्रापयता अनुखादिना प्राणमश्रुकेण सुखादिना विषयभोगमहिष्णुना चेत्यर्थः ।

श्लोकाभ्यासे महायमकमुदाहरति—मत्सेने । स तु प्रक्रान्तो राजा आरं शत्रुसमूहं सर्वदा अवश्यं निश्चयेन भरतः अतिशयेन 'अतिशयो भर' इत्यमरः । रणं युद्धमनैषीत्प्रापया-मास कीदृशमारम् अवलं बलरहितम् विततारव अतिशयकृतहाहाशब्दम् किभूतो राजा अलसमन्दं यथा स्यात्तथा अवान् अगच्छन् शीघ्रं गच्छन्नित्यर्थः । पुनः अस्थितः ए विष्णौ स्थितः विष्णुपरायण इत्यर्थः ॥ ३६२ ॥

अथावृत्तपदानामर्थः । किभूतो राजा सत्त्वेनारम्भः सात्त्विकं कर्म तत्र रतः सक्तः । पुनः किभूतः सर्वेषां दारणे विदारणे यो मानस्तदैषी तदिच्छाशीलः । तथा दवानलेन दावाग्निना सम तुल्यम् स्थितं स्थितिर्यस्य तथाभूतः । अहितानां सन्तापकारिस्त्वेन दावानलमा-म्यम् । किभूतमारम् अवश्यं वश्यतामनापन्नम् अत एव अवलम्बितमाश्रित तारव तरुसमूहो वन येन तथाभूतमित्यर्थः । अत्र बहुवायो जन ग्रंथगौरवान्न दर्शितम् ॥ ३६३ ॥

द्विगुडेपु भिन्नपादे पादभागाभ्यासेषु द्वितीयपादान्तभागस्य चतुर्थपादान्तभागे यमने सदृष्टकं नाम यमकमुदाहरति—अनन्तेति । देवीशतके पद्यमिदम् अनन्तेन महिम्ना व्याप्तं विश्वं यया तादृशां या देवी वेधाः न वेद तत्त्वतो न जानाति या च प्रणते नम्रे मानवे मातेव दयां भजते इत्यर्थः । तमांसि ध्वंसमायान्तीत्यन्तिमश्लोकैरान्वयः ॥ ३६४ ॥

एकस्मिन्नेव पादे भागावृत्तौ आदिभागस्यान्तभागे यमने आद्यन्तिकं यमकमुदाहरति—यदाननं डनि । देवीशतकस्य पद्यम् । यस्यां पार्वत्यां आनतः प्रणतः अयं जनः नयात्ययं नयस्य नीतेः अत्ययं नाशं न याति नाधिगच्छति कुतः अयदानतः अवस्य शुभावहविधे-दानात् अर्थात्तयैव देव्याऽस्य शुभावहविधिदानात् शिवेन शङ्करेण ईहितां प्रार्थितां शिवे कल्याणे हिता कल्याणदात्रीम् स्मरेण कन्दर्पेण अमितां मातुमयोय्यामनभिभूतामिति यावत् ।

सरस्वति ! प्रसादं मे स्थितिं चित्तसरस्वति !

सरम्बांत ! कुरुक्षेत्रं कुरुक्षेत्र-सरस्वति ! ॥ ३६६ ॥

ससार साकं दर्पेण कन्दर्पेण ससारसा ।

शरन्नवाना बिभ्राणा नाविभ्राणा शरन्नवा ॥ ३६७ ॥

मधुपराजि पराजित-मानिनीजनमनःसुमनः सुरभिः श्रियम् ।

अभृत वारितवारिजविप्लवं स्फुटितताम्र-तताम्रवणं जगत् ॥ ३६८ ॥

एवं वैचित्र्यसहस्रैः स्थितमन्यदुन्नेयम् ।

(११६) वाच्यभेदेन भिन्ना यद् युगपद्भाषणस्पृशः ।

श्लिष्यन्ति शब्दाः श्लेषोऽसावक्षरादिभिरष्टधा ॥ ८४ ॥

तां देवीं स्मरामीत्यर्थः । प्रमाणिका छन्दः । प्रमाणिका जरौ लगाविति लक्षणात् । अत्रैक-
स्मिन्नेव पादे आद्यन्तिकं भागावृत्तियमकम् ॥ ३६५ ॥

प्रथमपादाद्यभागस्य द्वितीयादिपादानामन्ताद्यभागेषु यमने पूर्वार्धे आद्यन्तिकम् उत्तरार्धे
आद्यन्तिकमन्तादिकं चेति तेषां समुच्चयमुदाहरति-सरस्वतीति । देवीशतके पद्यम् हे
सरस्वति ! प्रसादं सर गच्छ प्रसन्ना भव मे मम चित्तसरस्वति चित्तरूपसमुद्रे स्थितिमव-
स्थानं स्वति मुष्टु अतिशयेन कुरु । सम्बोधनस्य विशेषणमाह-क्षेत्रकुरुक्षेत्रसरस्वतीति क्षेत्रं
शरीरं तदेव कुरुक्षेत्र क्षेत्रविशेषस्तत्र सरस्वति सरस्वत्याख्यनदीरूपेत्यर्थः ॥ ३६६ ॥

द्वयोरप्यर्थयोरान्तरिकान्तादिकयोः समुच्चयमुदाहरति-समारेति । शरत् ऋतुः कन्दर्पेण
दर्पेण मदनरूपेण गर्वेण साकं ससार आजगाम गतवती वा कीदृशी शरत् ससारसा सारसैः
पक्षिविशेषैः पद्मैर्वा सहिता पुनः नवान नव नूतनम् अनः शकटम् पथि कर्दमभावेन यस्यां
सा । पुनः शरं काशाख्य तृणं बिभ्राणा पोषयन्ती पुनः नाविभ्राणा वीनां पक्षिणां भ्राणः
शब्दो यत्र सा बिभ्राणा न बिभ्राणा अविभ्राणा न अविभ्राणा नाविभ्राणा पक्षिशब्दसहिता
पुनः नवा प्रशस्तेत्यर्थः । अत्र प्रथमपादस्यान्त्यार्धभागो द्वितीयपादस्यान्त्यार्धभागो आद्यभागोऽ-
न्त्यभागो यम्यते एव तृतीयपादस्यान्त्यादिभागौ, चतुर्थपादस्याद्यन्त्यभागयोर्यम्यते ॥ ३६७ ॥

अनियतस्थानावृत्तिरूपयमकसमुच्चयमुदाहरति-मधुपेति । वसन्तवर्णनमिदम् । जगत्
कर्तुं श्रियं शोभाम् अभृत दधार कीदृशं जगत् मधुपराज्या भ्रमरपंक्या पराजितानि धैर्या-
च्यावितानि मानिनीजनानां मनोसि यामिरेवंभूतायाः सुमनसः पुष्पाणि तामिः सुरभि सुग-
न्धि । वारितः तुषारापगमेन निवारितो वारिजानां कमलानां विप्लवो नाशो यत्र तत्
पुनः स्फुटितानि विकसितानि ताम्राणि पल्लवोद्भवैः आरक्तानि ततानि विस्तीर्णानि च
आम्राणां वनानि यत्र तथाभूतमित्यर्थः । द्रुतविलम्बितं वृत्तम् । एवमिति यथा ।

तन्व्यां तन्व्यां न सम्माति तस्या लावण्यसंचयः । इत्यादि 'नवपलाशपलाशवनं पुर'
इत्यादि च बोध्यम् ॥ ३६८ ॥

शेषं लक्षयति-वाच्येति । वाच्यभेदेन अर्थभेदेन भिन्नाः शब्दा युगपद्भाषणमेकोच्चारणं
तत्स्पृशन्तीति युगपद्भाषणस्पृशः एकोच्चारणविषयाः सन्तः अत्र श्लिष्यन्ति एकरूपतयेव भास-
न्ते श्लेषनः-श्लेषनामा शब्दालङ्कारः असौ अक्षरादिभिर्वर्णपदादिभिः अष्टधा इति सूत्रार्थः ।

अर्थभेदेन शब्दभेदः इति दर्शने काव्यमार्गे स्वरो न गण्यते इति च नये वाच्यभेदेन भिन्ना अपि शब्दा यद् युगपदुच्चारणेन विलक्ष्यन्ति भिन्नं स्वरूपम-
पह्वते स श्लेषः । स च वर्ण-पद-लिङ्ग-भाषा-प्रकृति-प्रत्यय-विभक्ति-वचनानां
भेदादष्टधा । क्रमेणोदाहरणम्—

अलङ्कारः शङ्काकरनरकपालं परिजनो
विशीर्णाङ्गो भृङ्गो वसु च वृष एको बहुवयाः ।
अवस्थेयं स्थाणोरपि भवति सर्वांमरगुरो-
र्विधौ वक्त्रे मूर्ध्नि स्थितवति वयं के पुनरमो ॥ ३६ ॥
पृथुकार्तस्वरपात्रं भूषितनिःशेषपरिजनं देव ! ।
विलसत्करेणुगहनं सम्प्रति सममावयोः सदनम् ॥ ३७ ॥
भक्तिप्रह्वविलोकनप्रणयिनी नोलोत्पलमर्धिनी
ध्यानालम्बनतां समार्धानिरतैर्नति हिनप्राप्तये ।

सूत्रं व्याचष्टे—अर्थभेदेनेत्यादिना । एकानुपूर्वीकत्वेऽपि तत्तदर्थनिरूपितभेद इति नयेन भिन्नाः शब्दाः । ननु इन्द्रशत्रुप्रभृतीनां भिन्नसमासानां स्वर उदात्तानुदात्तादिस्वरभेदे भेदग्रहो दुरपह्व इत्यत आह—काव्यमार्गे इति । न गण्यते स्वरमनादृत्यैव विचार्यते अन्यथा श्लेषोच्छेदापत्तिः स्यादिति भावः । भिन्नमिति । एकरूपतयेव भासन्त इत्यर्थः । सकृदुच्चरितः शब्दः सकृदर्थं गमयतीति नियमानङ्गीकर्तृणां मते एकदा गृहीततात्पर्यकः शब्द एव श्लेषः । तदङ्गीकर्तृणां मते तु अर्थद्वयप्रतीत्यर्थं श्लेषस्थले एकाकारौ द्वौ शब्दौ स्तः । इत्यवश्यमङ्गीकार्यम् तौ चैकेन प्रयत्नेनैकदोचार्य्यतया पृथक्तया नानुभूयेते तथा च एकप्रयत्नोच्चार्य्यतया भिन्नत्वेनानुभूयमानत्वमेव श्लेष इति फलितम् । श्लेषो द्विधा सभंगोऽ-
भंगश्चेति तत्राद्यं विभज्यक्षरादिभिरिति व्याचष्टे—स चेति ॥ ८४ ॥

वर्णश्लेषमुदाहरति—अलङ्कार इति । विधौ चन्द्रे दैवे च वक्त्रे कुटिलाकारे प्रतिकूले च मूर्ध्नि मस्तके स्थितवति सति सर्वांमरगुरोः सकलदेवश्रेष्ठस्य स्थाणोर्महेश्वरस्यापि इयं वक्ष्य-
माणरूपा अवस्था दशा भवति अमी कीटकल्पाः वयं पुनः केऽपीत्यर्थः । अवस्थां दर्शयति—
अलंकार इत्यादि । शंकाकारं भयजनकं यत् नरकपालं मनुष्यशिरोऽस्थि अलङ्कारः भूष-
णम् विशीर्णानि गलितानि अङ्गानि अवयवा यस्य यद्वा विशीर्णानि बुभुक्षावशात्स्वयमेव भक्षि-
तानि अङ्गानि येन तथाभूतो भृङ्गो गणविशेषः परिजनः सेवकलोकः । च परं वृषः वृषभः वसु
धनं सोऽपि एकः सोऽपि बहुवयाः जरत्तर इत्यर्थः । अत्र विधावित्यत्र विधि-विधुशब्दयो-
रिकारोकारयोरौकारतां प्राप्तयोर्भेदाद्वर्णश्लेषः । विधावित्यादेशिनि भेदेऽपि आदेशमादाय
सादृश्यं बोध्यम् ॥ ३६९ ॥

पदश्लेषमुदाहरति—पृथुकेति । सप्तमोऽङ्कासे व्याख्यातम् । अत्र पृथुकानां बालकानाम्
आर्तस्वरस्य बुद्धावाकृतकातरन्वनेः पात्रमधिकरणम् पक्षे पृथूनि विपुलानि कार्तस्वरस्य सुव-
र्णस्य पात्राणि भाजनानि यत्र तदित्यादि क्रमेण पदभेदात्पदश्लेषः ॥ ३७० ॥

लिङ्गश्लेषं वचनश्लेषं चोदाहरति—भक्त्येति । हरेर्विष्णोः नेत्रे तनुपूर्तिश्च युष्माकं
भवस्य संसारस्य आर्तः पीडायाः शमनं शान्तिं कुरुताम्, कुरुतामिति परस्मैपदद्विवचनमात्म-
नेपदैकवचनं च, किंभूते नेत्रे भक्त्या परानुरक्त्या ये प्रह्लाः नम्रास्तेषां विलोकेने सद्यावलो-

लावण्यस्य महानिधी रसिकतां लक्ष्मीदृशोऽन्वती
 युष्माकं कुरुतां भवार्तिशमनं नेत्रे तनुर्वा हरेः ॥ ३७१ ॥
 एष वचनश्लेषोऽपि ।
 सहदे सुगन्धस्मे तमवसमामङ्गमागमाहरणे ।
 हरबहुसरणं तच्चित्तमोहमवसर उमे सहसा ॥ ३७२ ॥
 अयं सर्वाणि शास्त्राणि हृदि ज्ञेषु च वक्ष्यति ।
 सामर्थ्यकृद्भिन्नाणां मित्राणां च नृपात्मजः ॥ ३७३ ॥
 रजनिरमणमौलैः पादपद्मावलोक-
 क्षणसमयपराप्तापूर्वसम्पत्सहस्रम् ।
 प्रमथनिवहमध्ये जातु चित्त्वत्प्रसादा-
 दहमुचितरुचिः स्यान्नन्दिता सा तथा मे ॥ ३७४ ॥
 सर्वस्वं हर सर्वस्य त्वं भवच्छेदतत्परः ।

कने प्रणयोऽनुरागो ययोस्ते । तनुपत्ते भक्तिप्रह्वानां विलोकनप्रणययोदर्शनानुरागो यस्यां
 सा भक्तावलोकनकर्मभूता प्रणयिनीति नपुंसके द्विवचनं स्त्रियामेकवचनं च । एवं सर्वत्र । पुनः
 नीलोत्पलं स्पर्धितुं शीलं ययोस्ते नीलोत्पलस्पर्धिनी । तनुपक्षे यस्याः सेत्यर्थः । पक्षद्वये-
 ऽपि ताच्छीत्ये णिनिः । पुनः समाधिनिरतैर्गोमिभिः हितप्राप्तये शुभावाप्तये ध्यानालम्बनतां
 ध्यानविषयतां नीते प्रापिते । तनुपक्षे ईहितप्राप्तये सरणं प्रसरणं यस्य तथाभूतम् यद्वा बहु
 वारंवारं संसारो यस्मात्तथाभूतमित्यर्थः । प्राकृतपक्षे तु—

मम देहि रसं धर्मं तमोवशांशां गमागमाद्वर नः ।

हरवधु शरणं त्वं चित्तमोहोऽपसरतु मे सहसा ॥

इति संस्कृतम् । हे हरवधु ! त्वं मे शरणं भवसीति शेषः । मम धर्मे पुण्ये कर्मणि रसं
 प्रीतिं देहि । नः अस्मत्सवन्धिनी तमोवशां तमोगुणयुक्ताम् आशां गमो गमनं मरण आगम
 आगमनं पुनर्जन्म यस्मिन्स्तादृशात्संसारान् हर मे चित्तमोहः सहसा शीघ्रम् अपसरतु दूरीभव-
 त्वित्यर्थः । जघनविपुला छन्दः । अत्र सहसेतिपदादन्यत्र सर्वत्रैव संस्कृतप्राकृतयोर्भाषयोः
 श्लेषः ॥ ३७२ ॥

प्रकृतिश्लेषमुदाहरति—अयमिति । हृदि स्वहृदये ज्ञेषु विद्वत्सु च वक्ष्यति धारयि-
 ष्यति कथयिष्यति च । सामर्थ्यं कृन्ततीति करोतीति च सामर्थ्यकृत् इति क्रमेणार्थः । अत्र
 वक्ष्यतीति वहिर्वच्योर्लटि रूपम् तुल्यम् कृदिति कृन्तति—करोत्योः क्विपि रूपं तुल्यमिति
 प्रकृत्योरेव भिन्नस्वरूपतया न तु प्रत्ययस्यापीति प्रकृतिश्लेषौ ॥ ३७३ ॥

प्रत्ययश्लेषमुदाहरति—रजनीति । रजनिरमणश्चन्द्रो मौलौ किरीटे यस्य तस्य हरस्य
 पादपद्मयोरवलोकनमेव क्षण उत्सवस्तत्समये एव पराप्तं सत्पदाप्तम् अपूर्वायाः संपदः सहस्रं
 यस्मिन्कर्मणि तद्यथा भवति तथा प्रमथानां निवहमध्ये समूहमध्ये जातु चित्कदाचित् त्वत्प्र-
 सादात् अहम् उचिता रुचिः प्रीतिर्यस्य तथाभूतः सन् नन्दिता आनन्दकः स्यामित्याशंसा
 तथा एवं सति सा गणमध्यगणनैव मे मम नन्दिता नन्दिनस्तन्नामकगणाधिपस्य भावः
 मन्दित्वं स्यात् भवेदित्यर्थः । अत्र स्वान्नन्दितेति त्याम् स्यात् इति उत्तमपुरुष-प्रथमपुरुष-
 योस्तुल्यं रूपमिति तयोः श्लेषः । तथा नन्दितेति वृत्तलोस्तुल्यं रूपमिति तयोः श्लेषः ॥

मुष्टिदोः श्लेषमुदाहरति—सर्वस्वमिति । शिवं प्रति भक्तस्य पुत्रं प्रति दस्योश्चोक्तिः ।
 हे हर ! शंभो ! त्वं सर्वस्य सर्वस्वं यतो भवस्य संसारस्य छेदे विनाशे तत्परम् आसक्तः अतो

नयोपकारसाम्मुख्यमायासि तनुवर्तनम् ॥ ३०५ ॥

(१२०) भेदाभावत्प्रकृत्यादिर्भेदोऽपि नवमो भवेत् ।

नवमोऽपीत्यभिन्नक्रमः । उदाहरणम्—

योऽसकृत्परगोत्राणां पक्षच्छेदक्षणक्षमः ॥

शतकोटिदत्तां विभ्रद्विबुधेन्द्रः स राजते ॥ ३०६ ॥

अत्र प्रकरणादिनियमाभावात् द्वावप्यर्थौ वाच्यौ ।

ननु स्वरितादिगुणभेदात् भिन्नप्रयत्नोच्चार्याणां तदभावादभिन्नप्रयत्नोच्चार्याणां च शब्दानां बन्धेऽलङ्कारान्तरप्रतिभोत्पत्तिहेतुः शब्दश्लेषोऽर्थश्लेषश्चेति द्विविधोऽप्यर्थालङ्कारमध्ये परिगणितोऽन्यैरिति कथमयं शब्दालङ्कारः । उच्यते इह दोषगुणालङ्काराणां शब्दार्थगतत्वेन यो विभागः सः अन्वयव्यतिरेकाभ्या-

नयो नीतिः उपकारश्च दुःखात्त्राणं तयोः साम्मुख्यम् आनुकूल्यं यस्मात्तादृशं तनुवर्तनं शरीरावस्थितिम् आयासि प्राप्नोषीत्यर्थः । पक्षान्तरे हे पुत्र ! त्वं सर्वस्य सर्वत्वं हर चोरय त्वं छेदे भित्तेर्ग्रन्थेश्च छेदने तत्परो भव उपकारसामुख्यं प्रत्युपकारकरणं नय दूरीकुरु आयासि परेषामायासदायकं वर्तनं जीविकां विस्तारयेत्यर्थः । अत्र हर इत्यादिपदमेकत्र सुबन्तमन्यत्र तिङन्तम् एवमायासि तनु इत्यादावपि विभक्तिश्लेषः ॥ ३०५ ॥

एवमष्टविधं सभङ्गश्लेषं निरूप्य संप्रत्यभङ्गश्लेषमाह—भेदाभावादिति । पूर्वोक्तप्रकृत्यादिरूपभेदकाभावे यत्रार्थद्वये युगपत्तात्पर्यमवगम्यते स नवमोऽपि प्रकारः श्लेषस्येत्यर्थः । अभङ्गश्लेष इति यावत् ॥

अभङ्गश्लेषमुदाहरति—योऽसकृदिति । यः असकृदनेकवारं परगोत्राणां शत्रुवंशानां पक्षस्य सहायस्य छेदे खंडने क्षणेन क्षणमात्रेणैव क्षमः समर्थः शतकोटिना वज्रतुल्येन अक्षेण द्यति शत्रून् खण्डयतीति शतकोटिदस्तस्य भावस्तत्ता तां छेदकतां विभ्रत् दधानः । यद्वा शतकोटिदंतुता विभ्रत् स विबुधेन्द्रः पण्डितश्रेष्ठो राजा राजते शोभते इति राजपक्षेऽर्थः । इन्द्रपक्षे तु यः परगोत्राणां श्रेष्ठपर्वतानां पक्षस्य पतत्रस्य छेदे क्षणक्षम इति पूर्ववत् शतकोटिना वज्रेण द्यति असुरान् खण्डयतीति तस्य भावस्तत्ता तां विभ्रत् । स विबुधेन्द्रो देवराजः राजते इत्यर्थः । अत्रार्थान्तरस्य व्यङ्ग्यताशंका निराकरोति—अत्रेति । अत्रैकार्थमात्रनियतप्रकरणाद्यभावात् राजेन्द्ररूपौ द्वावप्यर्थौ वाच्यावेवेति भावः ॥ ३०६ ॥

अभङ्गश्लेषस्यार्थालङ्कारेऽन्तर्भावात् कथं शब्दश्लेषत्वमिति शङ्कते—नन्वित्यादिना । कथमयं शब्दालंकार इत्यन्तेन । स्वरितादिति । आदिना उदात्तानुदात्तो गुणत्वं चैषां सजातीयेभ्यो भेदकत्वात् तथा च स्वरितादयो ये गुणास्तेषां भेदात् भिन्नो यः प्रयत्नः कण्ठतालवाद्यभिघातानुकूलस्तेनोच्चार्याणामुच्चारणयोग्यानां तदभावादित्यादि स्वरितादिगुणभेदाभावात् अभिन्नः एको यः प्रयत्नस्तेनोच्चार्याणां च बन्धे रचनायामलङ्कारान्तरस्य उपमादेः प्रतिभा आभानमात्रं तस्या उत्पत्तौ हेतुर्हेतुभूतः अलङ्कारान्तराणां प्रतिभामात्रमुत्पादयति । नत्वलङ्कारान्तरकृतश्चमत्कार इति भावः । अर्थालंकारमध्ये अर्थद्वयप्रतीतावेवालङ्कारत्वोपगमादर्थान्तरत्वेन द्वयोरप्यर्थालंकारतयाऽर्थालङ्कारमध्ये अन्यैः अलंकारसर्वस्वकारादिभिः परिगणितः पठितः । इतीति । इति हेतोः अयम् अभङ्गश्लेष इति सन्दर्भार्थः । समाधत्ते—उच्यते इत्यादि दोषगुणेति । गुणग्रहणं वामनादिपरमतेन, स्वमते तु गुणानां रसैकगतत्वेन शब्दार्थगतत्वाभावात् । अन्वयेति । तत्सत्त्वे तत्सत्त्वमन्वयस्तद्भावे तदभावो व्यतिरेकं

मेव व्यवसिष्ठते । तथाहि-कष्टत्वादिगाढत्वाद्यनुप्रासादयः व्यर्थत्वादिप्रौढ्याद्युप-
मादयस्तद्भाव-तद्भावानुविधायित्वादेव शब्दार्थगतत्वेन व्यवस्थाप्यन्ते ।

स्वयं च पल्लवाताम्रभास्वत्करविराजिता ।

प्रभातसन्ध्येवास्वापफललुब्धेहितप्रदा ॥ ३७७ ॥ इति सभङ्गः,

इति द्वावपि शब्दैकसमाश्रयाविति द्वयोरपि शब्दश्लेषत्वमुपपन्नम् न त्वाद्य-
स्यार्थश्लेषत्वम् । अर्थश्लेषस्य तु स विषयः यत्र शब्दपरिवर्तनेऽपि न श्लेषत्वखण्ड-
ना यथा—

स्तोकेनोन्नतिमायाति स्तोकेनायात्यधोगतिम् ॥

अहो सुसदृशो वृत्तिसुललाकोटेः खलम्य च ॥ ३७८ ॥

स्ताभ्यामेवेत्यर्थः । योऽलंकारो यदीयान्वयव्यतिरेकानुसारीत्येव स तदलंकारो व्यवस्थाप्यते इति
यावत् । व्यवसिष्ठते व्यवस्थितो भवति यत्र हि पर्यायान्तरपरिवृत्तिसहत्वं नास्ति, तस्य शब्द-
गतत्वम्, यत्र तु तत्सहत्वं तस्यार्थगतत्वमिति बोध्यम् । कष्टत्वेत्यादि । कष्टत्वादयो दोषाः
गाढत्वादयो वामनोक्ता दश गुणाः, अनुप्रासादयोऽलंकाराः, एते शब्दगता इत्यर्थः । पर्याय-
यान्तरेणापि तदर्थोपस्थापने तेषां संभवात् । व्यर्थत्वादीति । व्यर्थत्वादयो दोषाः, प्रौढ्या-
दयो वामनोक्ता दश गुणाः, उपमादयोऽलंकाराः, एतेऽर्थगता इत्यर्थः । पर्यायान्तरेणापि
तदर्थोपस्थापने तेषां संभवात् । उक्तानां शब्दार्थगतत्वे हेतुमाह-तद्भावेति । अनुविधायि-
त्वमनुसारित्वं तथा च ये दोषगुणालंकाराः यदीयभावाभावानुसरन्ति ते तदीयत्वेन
व्यवस्थाप्यन्ते इत्यर्थः ॥

श्लेषस्य क शब्दान्वयव्यतिरेकानुसारित्वं दृष्टमित्याह—स्वयं चेति । पार्वतीवर्णनम् ।
पार्वती स्वयं च न केवलं महत्सम्बन्धित्वेनैव स्वामिसम्बन्धेनैव श्लाघनीया किन्तु स्वयम-
प्येवंभूता पल्लववत् आताम्रौ अरुणौ भास्वन्तौ दीप्तिमन्तौ च यौ करौ ताभ्यां विराजिता
शोभिता पुनः सुखेन आप्यते इति स्वापं सुलभं न स्वापमस्वापन्दुर्लभं यत्फलं भोक्षादिकन्तत्र
ये लुब्धाः अभिलाषशीलास्तेषामीहितप्रदा वाञ्छितदात्री केव प्रभातसन्ध्येवेत्यर्थः । प्रभात-
सन्ध्यापक्षे पल्लववत् आताम्रैः भास्वत्करैः सूर्यकिरणैः विराजिता, अस्वापो निद्राभावस्तद्रूपं
यत्फलं स्नानसन्ध्यादिकं तत्र लुब्धे जने हितप्रदा, इष्टदात्रीत्यर्थः । अत्र पूर्वार्धे भास्वत्करेत्यत्रा-
मङ्गश्लेषः । द्वितीयाधेऽस्वापेत्यत्र सभङ्गश्लेषस्तद्भाह—इति द्वावप्येति, शब्दैकेति ।
अन्वयव्यतिरेकाभ्यामिति शेषः । तथा चोभयश्लेषोदाहरणतया निर्णीतेऽप्यत्र पदो परार्ध
इव पूर्वार्धेऽपि तत्तच्छब्दे सति असति च श्लेषस्य सत्त्वमसत्त्वमिति शब्दाधीनस्वरूपा विशेष-
षण शब्दालंकारत्वमवश्यं वक्तव्यन्तदेवाह—नत्कित्यादि । आद्यस्य नवमप्रभेदरूपस्याभ-
ङ्गश्लेषस्य । ननु भवन्मतेऽर्थश्लेषो निर्विषयः स्यादित्यत आह—अर्थश्लेषस्येति । श्लेषत्व-
खण्डना श्लेषभङ्गः । अर्थश्लेषमुदाहरति—स्तोकेनेति । स्तोकेमल्पमुन्नतिपूर्वगमनमहकारश्च
अधोगतिम् अधोगमनम्-दर्पभ्रंशं च सुवर्णादिगुह्यनिरूपको धंटापूर्येभार्यो द्रव्यविशेषस्तुला
तस्याः कोटिः अग्रम् । अत्र स्तोकादिपदपरिवर्तनेन अल्पेनोद्रेकमायातीत्यादिरित्याऽल्पादिप-
दोपादानेऽपि न श्लेषत्वभङ्ग इत्यर्थश्लेषोऽयम् । एवमिवादिपदादेरिव यथादिपदादिपि साम्या-
द्यवगते पर्यायपरिवृत्तिसहत्वाहुपमादेरप्यर्थालंकारता ॥ ३७८ ॥

पूर्वपक्षस्य द्वितीयमंशं निराकरोति-नचेति ; अयं स्वयं चेत्याद्युदाहृतः । उपमाया या
प्रतिभा आभासत्वेन प्रतीतिस्तस्या उत्पत्तिहेतुः संपादकः । एवमेवार्थः सर्वत्र परत्रापि । ननु
गणक्रियासाम्यस्यैवोपमाप्रयोजकत्वेन शब्दसाम्यमकिञ्चित्करमिति अत्रोपमैव नास्तीत्याशङ्कां

न चायमुपमाप्रतिभोत्पत्तिहेतुः, श्लेषः अपि तु श्लेषप्रतिभोत्पत्तिहेतुरुपमा ।
तथा हि—यथा ‘कमलमिव मुखं मनोज्ञमेतत्कचतितराम्’ इत्यादौ गुणसाम्ये
क्रियासाम्ये उभयसाम्ये वा उपमा । यथा—

‘सकलकलं पुरमेतज्जातं सम्प्रति सुधांशुविम्बमिव ।’
इत्यादौ शब्दमात्रसाम्येऽपि सा युक्तैव । तथाहुक्तं रुद्रटेन—
स्फुटमर्थालङ्कारावेतावुपमासमुच्चयौ किन्तु ।

आश्रित्य शब्दमात्रं सामान्यमिहापि सम्भवतः ॥ इति !

न च ‘कमलमिव मुखम्’ इत्यादिः साधारणधर्मप्रयोगशून्य उपमाविषय इति
वक्तुं युक्तम् पूर्णोपमाया निर्विषयत्वापत्तेः ।

देव ! त्वमेव पातालमाशानां त्वं निबन्धनम् ।

त्वं चामरमरुद्भूमिरेको लोकत्रयात्मकः ॥ ३७९ ॥

इत्यादिः श्लेषस्य चापमाद्यलङ्कारविविक्तोऽस्ति विषय इति । द्वयोर्योगे सङ्कर

निराकरोति—नथाहीत्यादिना सम्भवत इत्यन्तेन । कचतितराम् दीप्यतेतराम्, गुण-
नाम्ये मनोज्ञत्वरूपगुणस्य साम्ये, क्रियासाम्ये दीप्तिरूपक्रियायाः साम्ये, उभयसाम्ये उभयोर्युग-
क्रिययोः साम्ये । सकलकलमिति । सुधांशुविम्बपक्षे सकलाः कला यस्य तत् पुरपक्षे कलकले-
तिशब्देन सहितं यत्तदिति चार्थः । शब्दमात्रेति । गुणक्रिययोरेवोपमाप्रयोजकत्वे मानाभा-
वात् । सा उपमा । उक्तेऽर्थे वृद्धसम्मतिमाह—नथाह्युक्तमिति । स्फुटं निश्चितं सामान्यं
साधारणं धर्मम् । इहापीति । शब्दालङ्कारमध्येऽपीत्यर्थः । एवं च रुद्रटमते उपमासमु-
च्चययोरुभयालङ्कारत्वम् । प्रकृते तु शब्दस्यापि साधारणधर्मत्वमित्येतावन्मात्रे संवादः ।

ननूपमाद्यसङ्कीर्णस्य श्लेषस्यासम्भवात् उपमादीनां च श्लेषं विनाऽपि सम्भवात् सामा-
न्यविशेषन्यायेन श्लेषत्वैवोपमादिबाधकत्वमिति, ‘कमलमिव मुखमिव’त्यादावपि अर्थश्लेष
एवालङ्कारः मनोज्ञत्वस्य उपमानोपमेययोः कमलमुखयोर्भेदेन भिन्नतया द्रष्टव्यात्, यत्र तु
न साधारणधर्मोपादानं तत्र श्लेषाभावादुपमैवालङ्कार इत्याक्षेपे समादधाति—न चेति ।
साधारणेति । मनोज्ञत्वादिरूपस्य साधारणधर्मस्य यः प्रयोग उपादानं तच्छून्यस्तद्रहित
इत्यर्थः । तथा च कमलमिव मुखमित्यादौ मनोज्ञत्वादिरूपस्य साधारणधर्मस्यानुपात्तस्य कल्पि-
तत्वेऽपि न क्षतिरिति भावः । युक्तमिति । न च युक्तमिति पूर्वणान्वयः । तत्र हेतुमाह—
पूर्णोपमेति । पूर्णोपमायाः साधारणधर्मोपादाननियत्वादिति भावः ।

उपमाद्यलङ्काराणां श्लेषस्य च सामान्यविशेषभावं, श्लेषस्य निर्निषयत्वशङ्कां चापनेतु
श्लेषस्यासङ्कीर्णोदाहरणं दर्शयति—देव त्वमेवेति । हे देव ! हे विष्णो ! त्वमेव पातालमधो-
भुवनं त्वमाशानां दिशां निबन्धनम् नियमस्थानम् भूलोकः भूलोके एव सूर्यगत्या दिङ्निघ-
मात् त्वमरमरुद्भूमिश्च अमराणां देवानां मरुतां मरुद्गणानां च भूमिः स्वर्गलोक इति
यावत् । एवमेकोऽपि लोकत्रयात्मक इति विष्णुपक्षेऽर्थः । राजपक्षे तु देवः ! हे राजन् !
त्वमेव अलमत्यर्थं पाता रक्षिता, त्वमाशानाममिलषाणां याचकवाञ्छाना निबन्धनम् कारणम्
निर्वाहको वा, त्वं चामराणां रोमशुच्छकानां ये मरुतो वातस्तेषां भूमिः पात्रम् । एवमेकोपि
लोकत्रयात्मको जनत्रयात्मक इत्यर्थः । राजा हि कश्चन रक्षिता कश्चन दाता कश्चन सुखी ।
अयं तु त्रिरूपतया जनत्रयात्मक इति भावः । अत्र प्रकरणादिनियामकभावात् द्वयोर्यर्थयो-
र्वाच्यत्वेन श्लेष एवालङ्कार इत्याह—इत्यादिरिति । उपमेति । अत्र इवाद्यप्रयोगादुपमान—

एव उपपत्तिपर्यालोचने तु उपमाया एवायं युक्तो विषयः अन्यथा विषयापहार एव पूर्णोपमायाः स्यात् । न च

‘अविन्दुसुन्दरी नित्यं गलल्लावण्यविन्दुका ।’

इत्यादौ विरोधप्रतिभोत्पत्तिहेतुः श्लेषः अपि तु श्लेषप्रतिभोत्पत्तिहेतुर्विरोधः । नह्यत्राद्यद्वयप्रतिपादकः शब्दश्लेषः द्वितीयार्थस्य प्रतिभातमात्रस्य प्ररोहाभावात् । न च विरोधाभास इव विरोधः श्लेषाभासः श्लेषः । तदेवमादिषु वाक्येषु श्लेष-प्रतिभोत्पत्तिहेतुरलङ्कारान्तरमेव । तथा च—

सद्वंशमुक्तामणिः ॥ ३८० ॥

प्रकरणादिनियामकाभावात् तुल्ययोगितादीपके नेति भावः । एवं च देव त्वमेवेत्यादौ येन ध्वस्तमनोभवनेत्यादौ वा नास्त्येव किञ्चिदलङ्कारान्तरम् इत्युपमाश्लेषयोर्विभक्तोदाहरणसंभवाद्वाध्यवाधकभावानुपगमेऽलङ्कारान्तरयोरिव उपमाश्लेषयोरप्येकत्रोपनिपाते सङ्करालङ्कार एव युक्त इत्याह—द्वयोर्योग इति । ननु साधारणधर्मानुपादाने एव तथा, तदुपादाने तु उपात्तधर्मेणैव सादृश्यमिवादिना बोध्यते, अन्यथा हंसीव धवल इत्यादौ दुष्टोपमात्वं न स्यादिति न श्लेषनिरपेक्षाऽत्रोपमेत्याशयेनाह—उपपत्तीति । उपपत्तिश्चेयम्—व्यपदेशः प्राधान्येन भवन्तीति वस्तुस्थितिः । प्रधानं चात्रोपमा श्लेषस्य तन्निर्वाहकस्य तदङ्गत्वात्, नहि श्लेषं विना समानशब्दवाच्यत्वलक्षणं साधर्म्यमुपमानिर्वाहकं निर्वहति, उपमा तु न श्लेषाङ्गं श्लेषप्रतीतिं विना तत्प्रतीत्यभावेन तदनुपकारकत्वादिति । अन्यथेति । यदि च उपमाव्यवहारवारणाय साधारणधर्मप्रयोगशून्य उपमाविषय इति स्वीकर्तव्यं तदा पूर्णोपमाया निर्विषयत्वमेकस्यादिति भावः ॥ ३७९ ॥

न केवलमुपमाया एव श्लेषवाधकत्वं किन्त्वलङ्कारान्तरस्यापीत्याह—नचेत्यादिना प्ररोहाभावादित्यन्तेन । अविन्द्विति । इयं स्त्री अमुं प्रतिबिम्बित इन्दुरविन्दुस्तद्वत्सुन्दरी-तथा नित्यं गलन्तः स्रवन्तो लावण्यस्य विन्दवो यस्यास्तादृशीवेत्युत्प्रेक्षागर्भम् । अत्र अविन्दुर्विन्दुशब्दाऽपि लावण्यविन्दुमिति विरोधः । परिहारस्तु उक्तार्थेनोक्त एव । अत्र श्लेषस्य प्रतिभामात्रम् । विरोध एव चालङ्कारः । तथा चात्र विरोधालङ्कारेण श्लेषो बाध्यत इति भावः । विनिगमकमाह—नहीत्यादि । अर्थद्वयप्रतिपादकः उभयविधार्थस्यान्वयबोधकतयाऽभिप्रेतः । यत्र हि अर्थद्वयस्य समकक्षत्वं स श्लेषस्य विषय इति भावः । द्वितीयार्थस्य विन्दुरहितविन्दुसहितरूपार्थस्य प्रतिभातमात्रस्य शब्दशक्तिमहिम्ना, आपातत उपस्थितस्य प्ररोहाभावात् शब्दबोधोपाविषयत्वात् । द्वितीयार्थस्यापि शब्दे प्रवेशे वास्तविकविरोधप्रसङ्गादिति तात्त्विकः श्लेष एव नास्ति, दूरे चास्तामस्य विरोधितेति । ननु विरोधाभासस्य विरोधालङ्कारत्वमिव श्लेषाभासस्यापि श्लेषालङ्कारत्वमस्तु इत्याशङ्क्य समादधाति—नचेति । वास्तविकविरोधस्य दोषतया विरोधाभासस्यैव विरोधालङ्कारत्वं स्वीक्रियते श्लेषस्य तु वास्तविकस्य सम्भवेन तस्यैवालङ्कारत्वं युक्तमिति भावः । एवमेव रूपकालङ्कारादिनाऽपि श्लेषो बाध्यते इत्युपसंहारव्याजेनाह—तादात । तस्मादित्यर्थः । श्लेषेति । अत्र षष्ठीतत्पुष एव न बहु-ब्रीहिः । अलङ्कारान्तरविशेषणत्वेन नपुंसकत्वापत्तेः । अलङ्कारान्तरमेवेति । साधीय इति शेषः । चमत्कारित्वेन प्राधान्यादिति भावः । एवमादिष्विति यदुक्तं तद्वर्शयति—तथा चेत्यादिना न तु श्लेषत्वमित्यन्तेन । सद्वंशेति । अयं राजा सद्वंशः सत्कुलमेव सद्देशुस्तत्र मुक्तामणिः । वेणोर्मुक्तेत्युत्पत्तिस्थानत्वन्तु प्रसिद्धमेव अत्र वंशशब्दश्लेषप्रयुक्तं वेणु-

नाल्पः कविरिव स्वल्पश्लोको देव ! महान् भवान् ॥ ३८१ ॥

अनुरागवतो सन्ध्या दिवसस्तत्पुरःसरः ।

अहो दैवगतिश्चित्रा तथाऽपि न समागमः ॥ ३८२ ॥

आदाय चापमचलं कृत्वाऽहोर्गुणं विषमदृष्टिः ।

यश्चित्रमच्युतशरो लक्ष्यमभाङ्क्षीन्नमस्तस्मै ॥ ३८३ ॥

इत्यादावेकदेशविवर्तिरूपक-श्लेष-व्यतिरेक-समासोक्ति-विरोधत्वमुचितम् न तु श्लेषत्वम् । शब्दश्लेष इति चोच्यते अर्थालङ्कारमध्ये च लक्ष्यते इति कोऽयं नयः । किं च वैचित्र्यमलङ्कार इति य एव कविप्रतिभासंरम्भगोचरस्तत्रैव । विचित्रता

कुलयोः रूपकमेव सुक्तामणित्वारोपे हेतुरिति श्लिष्टपरम्परितरूपकम् श्लेषस्तु तन्निर्वाहकतया तदङ्गत्वेनाप्रधानमेवेति ॥ ३८० ॥

नाल्प इति । देव ! हे राजन् ! महान् ! भवान् अल्पः क्षुद्रः कविरिव न स्वल्पश्लोकः श्लोको यशः पर्यं च । अत्रान्यकवितो व्यतिरेकः श्लोकशब्दश्लेषप्रयुक्त इति श्लेषमूलकव्यतिरेकालङ्कारोऽयं श्लेषस्तु तदङ्गत्वेनाप्रधानमेवेति ॥ ३८१ ॥

अनुरागवतीति । अनुरागः प्रेमविशेषो रक्तिमा च पुरःसरोऽग्रगामी सम्मुखश्च, समागमो मिलनं स्त्रीपुरुषसङ्गमश्च, अहो आश्चर्यम्, चित्रा विचित्रा अत्राभिधाया नियमनेनार्थद्वयान्वयबोधस्याभावाच्च श्लेषः । किन्तु श्लिष्टविशेषणमहिम्ना नायकवृत्तान्तप्रतीतिमात्रमिति समासोक्तिरेवालङ्कारः ॥ ३८२ ॥

आदायेति । यः विषमाद्युग्मा दृष्टिर्यस्य स त्रिलोचनः अचलं पर्वतं मन्दराख्यं चापं धनुः आदाय गृहीत्वा अहीना सपाणामिन प्रभुं वासुकिं गुणं मौर्वीं कृत्वा चित्रमाश्चर्यम्, अच्युतो विष्णुः शरो बाणो यस्य तथाभूतः सन्, लक्ष्यं त्रिपुरासुररूपं शरव्यमभाङ्क्षीत् जघान तस्मै महावानुष्काय नम इति प्रकृतोऽर्थः । अत्र विषमा लक्ष्यादन्वयः निहिता दृष्टिर्येन तादृशो यो धन्वी अचलं चलनशून्यं निष्क्रियं चापमादाय हीनं जीर्णम् निष्कृष्टं वा अथवा अहीनं धनुर्दण्डादन्यूनपरिमाणं गुणं कृत्वा अच्युतो गुणादनिर्गतः शरो यस्य तथाभूतः सन्नपि लक्ष्यं शतमहस्तीरूपं शरव्यमभाङ्क्षीदिति विरोधाभासः । अत्र विरोधाभास एव प्रधानभूतोऽलङ्कारः श्लेषस्तु तदङ्गमात्रं तस्य प्ररोहाभावात् ॥ ३८३ ॥

तदेतत्सर्वमभिप्रेत्य चतुर्पूदाहरणेषु यथाक्रममलङ्कारं दर्शयति—इत्यादावित्यादि । श्लेषव्यतिरेकेति । श्लेषमूलकव्यतिरेकेत्यर्थः । विरोधत्वमिति । त्वशब्दस्य द्वन्द्वान्ते श्रूयमाणत्वात्प्रत्येकमन्वयः न तु श्लेषत्वमिति । श्लेषेणैव तेषां निर्वाहो न तु तैः श्लेषस्येति भावः । पूर्वपक्षस्य तृतीयमंशं दूषयति—शब्दश्लेष इति । कोऽयं नयो न्यायः । प्रभातसव्येवेत्यादौ शब्दश्लेषस्यार्थालङ्कारत्वमिति भवतां वचनं विरुद्धम् । शब्दानाश्रितत्वे तेन व्यपदेशस्य न्याय्यत्वादिति भावः । ननु शब्दालंकारतया न शब्दश्लेषव्यपदेशः किन्तु विजातीययोः शब्दयोः श्लेषरूपतया तथा व्यपदेशः अर्थालङ्काररूपतया चार्थालङ्कारमध्ये गण्यते इति को दोष इत्यत्र आह—किंचेति । य एव शब्दो वाऽर्थो वा कविप्रतिभायाः कविबुद्धिकौशलस्य संरम्भः पर्यवसानं तस्य गोचरो विषयस्तत्रैव शब्दे वाऽर्थे वा विचित्रता इति हेतोः सैव अलङ्कारस्य भूमिः आश्रयः । विचित्रताया एवालङ्कारतया यत्र विचित्रता तत्रैव सुतरामलंकार इति फलितोऽर्थः । एवं चोक्तोभयविधश्लेषस्थले कविप्रतिभासंरम्भविषयतया शब्दस्यैव वैचित्र्यम् इति तद्वत् एव तत्र श्लेष इति भावः । ननु निरर्थकशब्दानां श्लेषा-

इति सैवाऽलङ्कारभूमिः । अर्थमुखप्रेक्षित्वमेतेषां शब्दानामिति चेत्, अनुप्रासादीनामपि तथैवेति तेऽप्यर्थालङ्काराः किं नोच्यन्ते । रसादिव्यञ्जकस्वरूपवाच्य-विशेषव्यपेक्षत्वेऽपि ह्यनुप्रासादीनामलङ्कारता । शब्दगुणदोषाणामप्यर्थपेक्षयैव गुणदोषता अर्थगुणदोषालङ्काराणां शब्दापेक्षयैव । व्यवस्थितिरिति तेऽपि शब्दगतत्वेनोच्यन्ताम् । 'विधौ वक्त्रे मूर्ध्नि' इत्यादौ च वर्णादिश्लेषे एकप्रयत्नोच्चार्यत्वेऽर्थश्लेषत्वं शब्दभेदेऽपि प्रसज्यतामित्येवादि स्वयं विचार्यम् ॥

(१२१) तच्चित्रं यत्र वर्णानां खङ्गाद्याकृतिहेतुता ॥ ८५ ॥

सन्निवेशविशेषेण यत्र न्यस्ता वर्णाः खड्ग-मुरज-पद्माद्याकारमुल्लासयन्ति ताञ्चित्रं काव्यम् । कष्टं काव्यमेतिदिति दिङ्मात्रं प्रदर्शयते ।

उदाहरणम्—

मारारिशक्रामेभमुखैरासाररंहसा ।

सारारब्धस्तवा नित्यं तदार्निहरणक्षमा ॥ ३८४ ॥

सम्भवेन श्लेषस्यार्थसापेक्षतया अर्थालङ्कारत्वमिति युक्तमेवेति पूर्वपक्षयति—अर्थमुखेति । अर्थमुखप्रेक्षित्वमर्थसापेक्षत्वम्, न हि अर्थद्वयप्रतीतिं विना श्लेषस्य चमत्कारित्वं सम्भवो वेत्यर्थालङ्कारत्वं श्लेषस्येति भावः । एतेषां श्लेषगोचराणाम् । एवन्तर्हि अनुप्रासादीनामप्यर्थपेक्षत्वादर्थालङ्कारत्वापत्तिरिति दूषयति—अनुप्रासादीनामिति । आदिना वक्रोक्त्यादयः । तथैवेति । अर्थमुखप्रेक्षित्वमेवेति । कथमनुप्रासादीनामर्थपेक्षित्वन्तदाह—रसादीति । आदिना भावादः । रसादिव्यञ्जकं यत्स्वरूपं यश्च वाच्यविशेषोऽर्थविशेषस्तयोः सव्यपेक्षत्वे अधीनत्वे सति हि अनुप्रासादीनामपि अलङ्कारता । ननु श्रुतिवैचित्र्यादेवानुप्रासादीनामलङ्कारतेति शब्दत्वस्यादित्यतो दोषान्तरमाह—शब्दगुणेति । शब्दस्य ये गुणा दोषाश्च तेषामपि । अर्थापेक्षयैवेति । ततश्च आर्थत्वं स्यादिति भावः । आर्थेषु वैपरीत्यमपि स्यादित्याह—अर्थगुणेति । अर्थस्य ये गुणा दोषा अलङ्काराश्च तेषां शब्देनार्थबोधं विनाऽसम्भवात् शब्दापेक्षयैव व्यवस्थितिरिति तेऽपि शब्दगतत्वेनोच्यन्तामिति भावः । यच्चोक्तम् एकप्रयत्नोच्चार्यत्वमेवार्थश्लेषत्वे नियामकमिति तदप्युक्तमिति दूषयति—विधाविति । शब्दभेदे विधिविधुरूपे । प्रमज्यनाम्नान् । उक्तस्यैवार्थश्लेषे नियामकत्वे विधौ वक्त्रे इत्यादौ वर्णादिशब्दभेदेऽपि अर्थश्लेषत्वापत्तेरिति भावः । स्वयं विचार्यमिति । स्वयमपि विचार्यम् न तु परोक्तत्वेनैव द्वेषः कार्य इति भावः । इति श्लेषविचारः ।

चित्रमलङ्कारं लक्षयति—चित्रमिति । यत्र अलङ्कारे । नन्वमूर्तानां वर्णानां कथं खड्गाद्याकारतेत्यत आह—सन्निवेशेन । रचनाविशेषेण । हेतुशब्दं विवृणोति—उल्लासयन्तीति । सम्पादयन्तीत्यर्थः । दिङ्मात्रम्—अल्पम् । अस्यानन्त्यमग्निपुराणे उक्तम्—

वाणवाणासनव्योमखड्गमुद्गरशक्तयः । मृदङ्गपद्मशृङ्गाटदम्भोलिमुसलङ्कुशाः ।

पटं रथस्य नागस्य पुष्करिण्यसिपुत्रिका ।

एते वन्धास्तथाचान्येऽप्येवं ज्ञेयाः स्वयं बुधैः ॥ ८५ ॥ इति ।

तत्र खड्गवन्धं द्वाभ्यामुदाहरति—मारारिणीति । उमा पार्वती मे मम शं सुखं दिश्यादद्यात् । किम्भूता मारस्य कन्दर्पस्यारिः शम्भुः, शक्र इन्द्रः, रामो रघुनन्दनः परशुरामो वा, इभमुखो गणेशः, पतैः आसाररंहसा आसारस्य वर्णधाराम्पातस्य रंहेन अविच्छेदेन सारः उत्कृष्टः आगन्ध इवः स्तोत्रं यस्यास्तथाभूता पुनः नित्यमनवरतं तेषामारारिशक्र

माता नतानां सङ्घट्टः श्रियां बाधितसंभ्रमा ।
मान्याऽथ सीमा रामाणां शं मे दिश्यादुमादिमा ॥ ३८५ ॥

(खड्गबन्धः)

सरला बहुलारम्भतरलालिबलारवा ।
वारलाबहुलामन्दकरलाबहुलामला ॥ ३८६ ॥ (मुरजबन्धः)

भामते प्रतिभासार ! रसाभाताहताविभा ।
भावितात्मा शुभा वादे देवाभा वत ते सभा ॥ ३८७ ॥

(पद्मबन्धः)

रसासार ! रसा सारसायताक्ष ! क्षतायसा ।
सातावात ! तवातासा रक्षतस्त्वस्त्वतक्षर ! ॥ ३८८ ॥

(सर्वतोभद्रम्)

सम्भविनोऽप्यन्ये प्रभेदाः शक्तिमात्रप्रकाशका न तु काव्यरूपतां दधतीति न प्रदर्शयन्ते ।

(१२२) पुनरुक्तवदाभासो विभिन्नाकारशब्दगा । एकार्थतेव

दीनां या आत्त. पीडा तस्या हरणे दूरीकरणे क्षमा समर्था पुनः नतानां नम्राणां माता वत्सला श्रियां सघट्ट. सम्मेलनस्थानम् सर्वासा सहवासात्सङ्कीर्णस्थानम् बाधितो निरस्तः सम्भ्रम उद्देशो यस्याः सा । पुनर्मान्या सर्वैर्माननीया रामाणां नारीणां सीमा पराकाष्ठा आदिमा सर्वादिभूतेत्यर्थः ॥ ३८४-३८५ ॥

मुरजबन्धमुदाहरति—वरलेति । अत्र प्रकरणगम्या शरद्विशेष्या । शरत् जयतीति शेषः । किंभूता सरला मेघादिकौटिल्यरहिता, बहुलारम्भाणां नानाकुसुमलपटानां अत एव तरलानां चञ्चलानामलिवलानां भ्रमरसैन्यानामारवः कोलाहलो यस्यां सा वरला एव वारला हंस्यः बहुला यस्यां सा अमन्दा उद्योगिनः करला राजधनग्राहिणी यस्यां सा बहुले कृष्ण-पक्षेऽपि अमला निर्मला ॥ ३८६ ॥

पद्मबन्धमुदाहरति—भासत इति । हे प्रतिभासार ! प्रज्ञाश्रेष्ठ ! राजन् ते सभा भासते, किंभूता रसैः प्रीतिरूपैः शृङ्गारादिभिर्वा आभाता शोभिता, रसिका वा, अहता अप्रतिहता, आविभा सम्यग्दीप्तिर्यस्याः सा भावितो निर्णीतः आत्मा परमात्मा यस्यां सा तत्त्वज्ञविशिष्टा । भावितो वशीकृत आत्मा ययेति वाऽर्थः । वादे तत्त्वकथायां शुभा निपुणा देवाभा देवतुल्येत्यर्थः ॥ ३८७ ॥

सर्वतोभद्रमुदाहरति—रसेति । हे रसासार ! रसायां पृथिव्यां श्रेष्ठ ! राजन् रक्षतः रक्षणं कुर्वतस्त्व रसा पृथ्वी क्षतायसा क्षतो नाशितः अयः शुभावहविधिवैषां ते दुर्जनाः तान् स्यति अस्तं प्रापयति तादृशी तु शब्दश्चार्थे न विद्यते तास उपक्षयो यस्याः सा अतासा अनुपेक्षया च अस्तु निरुपद्रवा स्थिरा च भवत्विति भावः । अथ सम्बोधनविशेषणानि सारसवः पञ्चवत् आयते विज्ञाले अक्षिणी यस्य तादृश ! सातं नाशितम् अवातमज्ञानं येन तादृश ! अथवा साते मुखे अवात ! अचञ्चल ! अतक्षम् अनल्पं राति ददाति तादृशेत्यर्थः अन्य प्रभेदा इति । ते चोक्ताः । अतिनीरसत्वात्क्लिष्टत्वाच्च न ते काव्यरूपता दधतीति भाव इति चित्रम् ॥ ३८८ ॥

शब्दार्थोभयवृत्तित्वेन शब्दार्थालंकारयोर्मध्ये पुनरुक्तवदाभासं लक्षयति—पुनरुक्तव-

भिन्नरूपसार्थकानर्थकशब्दनिष्ठमेकार्थत्वेन मुखे भासनं पुनरुक्तवदाभासः ।
स च—

(१२३) शब्दस्य

समङ्गाभङ्गरूपकेवलशब्दनिष्ठः ।

उदाहरणम्—

अरिविधदेहशरीरः सहसा रथिसूततुरगापादातः ।

भाति सदानत्यागः स्थिरतायामवनितलतिलकः ॥ ३८६ ॥

चकासत्यङ्गनारामाः कौतुकानन्दहेतवः ।

तस्य राज्ञः समनसो विबुधाः पार्श्ववर्तिनः ॥ ३९० ॥

दिति । विभिन्नाकारो विजातीयानुपूर्वीको यः शब्दः तद्वता या एकार्थतेव एकार्थकत्वेनापा-
ततो भासनं पुनरुक्तवदाभास इति सूत्रार्थः । यमकलाटानुप्रासयोरतिप्रसक्तिवारणाय विभिन्ना
कारेत्यादि । तदेतदाह वृत्तिकारः—भिन्नरूपेत्यादि । मुखे आपाततः भासनं प्रतीतिः । तथा
च विभिन्नरूपयोर्वस्तुतो भिन्नार्थकयोरपि शब्दयोरापातत एकार्थकतया प्रतीतिः पुनरुक्तवदा-
भास इति वृत्त्याशयः । पुनरुक्तस्यैव पुनरुक्तवत् आभासो ज्ञानमित्यर्थः । स चायं द्विविधः
शब्दमात्रस्य शब्दार्थयोश्चेति । तयोराद्यमाह—शब्दस्येति । शब्दमात्रस्येत्यर्थः । अयमपि
द्विधा समङ्गशब्दनिष्ठोऽभङ्गशब्दनिष्ठश्चेति । तदाह—समङ्गाभङ्गेति । शब्दनिष्ठ इति ।
शब्दस्यैवान्वयव्यतिरेकानुविधायित्वात् पर्यायपरिवृत्त्यसहत्वादिति भावः ।

तत्र समङ्गशब्दनिष्ठमुदाहरति—अरिविधेति । अवनितलतिलको भूतलभूषणभूतो राजा
भाति कया सदा सर्वकाले नत्या नम्रभावेन कीदृशः अरिविधता शत्रुविनाशिनी ईहा चेष्टा येषां
तादृशा ये शरिणः शर्युक्ता योधास्तानीरयति प्रेरयतीत्यरिविधदेहशरीरः । सहसा शीघ्रं हठेन
वा रथिभिः सुष्ठु उताः सम्बद्धाः तुरगा अश्वाः पादाताः पदातिकाश्च यस्य सः स्थिरतायामगः
पर्वततुल्य इत्यर्थः । अत्र देश-शरीरशब्दयोः सारथि-सूतशब्दयोः दान-त्यागशब्दयो-
श्चापाततः पौनरुक्त्यम् समङ्गाश्चेति शब्दा इति समङ्गशब्दनिष्ठः पुनरुक्तवदाभासः । उभयो-
रपि शब्दयोः पर्यायपरिवृत्त्यसहत्वेन शब्दमात्रालङ्कारत्वम् । अत्र देह-शरीर इति द्वावपि
शब्दौ सार्थकौ समंगौ च । सारथि-सूत इति द्वयोराद्यो निरर्थकोऽन्त्यः सार्थकः उभा-
वपि समंगौ, दान-त्याग इत्युभावपि निरर्थकौ समंगौ, चेति तत्त्वम् ॥ ३८९ ॥

अभंगशब्दनिष्ठन्तमुदाहरति—चकासतीति । तस्य राज्ञः पार्श्ववर्तिनः सेवकाः चका-
सति शोभन्ते । किंभूता अङ्गनारामाः कल्याणानि अङ्गानि अवयवा यासां ता अङ्गनाः तासु
रमन्ते क्रीडन्तीति तथाभूताः (विरहशून्याः) पुनः कौतुकेन नृत्यगीतादिना य आनन्दस्तस्य
हेतवः । पुनः सुष्ठु विषये मनांसि येषां शोभनानि वा मनांसि येषां ते सुमनसः । पुनः
विबुधाः पण्डिता इत्यर्थः । अत्राङ्गना-रामाशब्दयोः स्वर्थकतया कौतुकानन्दशब्दयोः सन्तो-
षार्थकतया सुमनसो विबुधा इत्यनयोर्देवार्थकतया चापाततः पौनरुक्त्यम् । अत्राङ्गनादिपदा-
न्यखण्डान्येव सर्वेषां चैतेषां शब्दानां पर्यायपरिवृत्त्यसहत्वाच्छब्दालंकारत्वम् । न च अङ्ग-
नारामा इत्यत्राङ्गनाशब्दस्य महिला रूपपर्यायपरिवृत्तिसहत्वेनोभयालङ्कारत्वसम्भवे कथं शब्द-
मात्रालङ्कारत्वमिति वाच्यम् ।

‘विशेषास्त्वङ्गना भीरुः कामिनी वामलोचना ।’

इत्यमरात् अङ्गनाशब्दस्य स्त्रीविशेषवाचकत्वेन,

‘प्रतीपदर्शिनी वामा वनिता महिला तथा ।’

(१२४) तथा शब्दार्थयोरयम् ॥ ८६ ॥

उदाहरणम्—

तनुवपुरजघन्योऽसौ करिकुञ्जररुधिररक्तखरनखरः ।

तेजो धाम महः पृथुमनसामिन्द्रो हरिर्जिष्णुः ॥ ३९१ ॥

अत्रैकस्मिन् पदे परिवर्तिते नालंकार इति शब्दाश्रयः अपरस्मिन्स्तु परिवर्ति-
तेऽपि स न हीयते इत्यर्थनिष्ठ इत्युभयालङ्कारोऽयम् ॥

इति काव्यप्रकाशे शब्दालंकारनिर्णयो नाम नवमोल्लासः ॥ ९ ॥

श्रीशिवो जयति

अथ दशमोल्लासः

अर्थालंकारानाह—

(१२५) साधर्म्यमुपमा भेदे

उपमानोपमेययोरेव न तु कार्यकारणादिकयोः साधर्म्यं भवतीति तयोरेव
समानेन धर्मेण सम्बन्ध उपमा ।

इत्यमरान्महिलाशब्दस्य स्त्रीसामान्यवाचकत्वेन तयोर्मिथः पर्यायत्वाभावात् । नन्वान-
न्दस्यामोदहर्षसन्तोषादिशब्दैः परिवृत्तिसहत्वेन कौतुकानन्देत्यस्य शब्दमात्रालङ्कारोदाहरणत्व-
मसगतमिति चेन्न । आपाततः पर्यायत्वेन भानेऽपि आनन्दशब्दस्य सुखविशेषाथकत्वेनामोद-
हर्षादिशब्दानां तत्पर्यायत्वाभावात् । अत एव 'यत्रानन्दाश्च मोदाश्च' त्पुत्तररामचरिते,

अप्रहर्षमनानन्दमशोकं विगतक्लमम् ।

इति महाभारते च पृथङ्निर्देशः संगच्छते इति दिक् ॥ ३९० ॥

उभयालंकारं द्वितीयमाह—तथाशब्दार्थेति । तथेति समुच्चये । अयम् पुनरुक्तवदा-
भासः उदाहरति—तनुवपुरिति । सिंहवर्णनमिदम् । असौ हरिः सिंहः तनुवपुरपि कुशशरी-
रोऽपि अजघन्यः श्रेष्ठः प्रसिद्धसिंहेभ्यो विलक्षणः किंभूतः करिकुञ्जराणां गजश्रेष्ठानां रुधिर-
रक्ता लोहितवर्णाः खरास्तीक्ष्णाश्च नखरा नखा यस्य तथाभूतः । तेजसां धाम आश्रयः महासा
तेजसा पृथुमनसां विपुलान्तःकरणानामिन्द्रः प्रभुः । जिष्णुर्जयनशीलश्चेत्यर्थः । आयां छन्दः ।
अत्र तनुवपुश्शब्दयोः शरीरार्थकतया करि—कुञ्जरशब्दयोर्गजार्थकतया रुधिर-रक्तशब्दयोः
शोणितार्थकतया तेजो—धाम—महःशब्दानां तेजोऽर्थकतया इन्द्रहरिजिष्णुशब्दानां देवेन्द्रार्थक-
तया चापाततः पौनरुक्त्यम् । अत्र तनु, कुञ्जर, रक्त, धाम, हरि, जिष्णुशब्दाः परिवृत्ति न
सहन्ते । वपुः, करि, रुधिर, इन्द्रशब्दास्तु, तां सहन्ते, इत्युभयालंकारत्वम् । तदाह—अत्रे-
त्यादि । नालङ्कारः नायमलङ्कारः । अन्यत्सुगमम् ॥ ३९१ ॥

इति काव्यप्रकाशे नागेश्वरीटीकायां नवमोल्लासः ।

यद्यपि साधर्म्यपदेऽनुस्यूतः समानधर्मरूपः प्रतियोगी प्रतीयते तथापि उपमानोपमेयरूपा-
धनुयोगिनी नोपात्ताविति न्यूनत्वं मनसि कृत्वा आक्षेपादेव तयोर्लभान्न न्यूनत्वमिति समा-
धत्ते—उपमानोपमेययोरिति । समानधर्मरूपस्य प्रतियोगिनो उपमानोपमेयरूपयोरनुयोगिनी-
रेव साधर्म्यं साधर्म्यात्मकः सम्बन्धो भवति न तु कार्यकारणादिकयोरित्यर्थः । तयोरेव उप-
मानोपमेययोरेव । साधर्म्यपदार्थमाह—समानेनेति । एकत्वबुद्धिविषयेणेत्यर्थः । उपमेति ।

भेदग्रहणमनन्वयवच्छेदाय ॥

(१२६) पूर्णा लुप्ता च ।

उपमानोपमेयसाधारणधर्मोपमाप्रतिपादकानामुपादाने पूर्णा एकस्य द्वयोस्त्रयाणां वा लोपे लुप्ता ।

(१२७) साऽग्रिमा ।

श्रौत्यार्थी च भवेद्वाक्ये समासे तद्धिते तथा ॥ ८७ ॥

अग्रिमा पूर्णा ।

उपमानेन कर्त्रा उपमेयं कर्म उप सर्मापे मीयते परिच्छिद्यते अनयेत्युपमा आतश्चोपमर्गं इति करणेऽङ् । पंकजादिवद्योगरूढमुपमापदम् । उपमास्थले च उपमानमुपमेयं साधारणो धर्मः साधर्म्यं चेति चतुष्टयमपेक्षते । साधारणधर्मवत्त्वेन प्रसिद्धः पदार्थ उपमानम्, तद्धर्मवत्तया वर्णनीयः पदार्थ उपमेयम् अधिकगुणवत्तया सम्भाव्यमानमुपमानम्, निकृष्टगुणवत्तया सम्भाव्यमानमुपमेयमिति तत्त्वम् । उपमाने उपमेये च संगतो धर्मः साधारणो धर्मः । यथा कमलमिव मनोज्ञं सुखमित्यत्र मनोज्ञत्वधर्मसम्बन्धात्तद्वत्तया प्रसिद्धेन कमलेन सह सुखमुपमीयते इति मनोज्ञत्वं साधारणो धर्मः कमलमुपमानं सुखमुपमेयमित्युपमालंकारोऽयम् । अत्र सर्वत्र इवादिपदादेरिव यथादिपदादपि साधर्म्याद्यवगतेः पर्यायपरिवृत्तिसहत्वादुपमादेरर्थालंकारतेति दिक् ॥

नन्वेकधर्मवत्त्वमिति व्यवहारस्य भेदे एव सम्भवेन भेदस्याप्याक्षेपादेव लाभसम्भवाद्भेदग्रहणमनर्थकमित्यत आह-भेदग्रहणमिति । अनन्वयेति । नितम्बिनी सैव नितम्बिनीवेति वक्ष्यमाणेऽनन्वयालंकार एकस्यैवोपमानत्वमुपमेयत्वं चेति तयोः पारमार्थिकभेदविरहात्तद्व्यावृत्त्ये इत्यर्थः । न च तत्राप्युपमैवेति वाच्यम् । तत्र साधर्म्यस्य चमत्कारित्वाभावात् उपमानान्तरव्यवच्छेदस्यैव चमत्कारित्वात् । न च तत्र धर्मस्यैकत्वे सजातीयताविरहेण नोपमाप्रसंग इति वाच्यम् । धर्मिभेदस्यैव धर्मभेदस्यापि काल्पनिकत्वेन सजातीयताऽनपायात् तस्मात्साधर्म्यशब्दस्यारोपितसाधारणसमानधर्मसम्बन्धमात्रपरत्वेऽपि अनारोपितसाधर्म्यनिबन्धन एवोपमालंकार इति तत्त्वम् ।

अथोपमां विभजते-पूर्णा लुप्ता चेति । उपमा द्विधा पूर्णा सांगा सकलांगबोधकशब्दोपदानसहिता लुप्ता निरङ्गा यत्किञ्चिदंगबोधकशब्दोपादानरहिता चेति, तत्राद्यामाह-उपमानेत्यादि । उपादाने निर्देशे पूर्णा पूर्णोपमेत्यर्थः । द्वितीयामाह-एकस्येत्यादि । एतेषां चतुर्णाम्मध्ये एकस्य द्वयोस्त्रयाणां वा लोपेऽनुपादाने लुप्तोपमेत्यर्थः । लुप्तावयवा उपमा लुप्तोपमेति यावत् ।

तयोः पूर्णा षड्विधतया विभजते-साऽग्रिमेति । सा अग्रे भवाऽग्रिमा प्रागुद्दिष्टा पूर्णोपमेत्यर्थः । पूर्णं तावद् द्विविधेत्याह-श्रौत्यार्थी चेति । श्रौती शब्दगम्या वाच्येति यावत् । यथेववादिशब्दसद्भावे श्रवणमात्रेणैव साधर्म्यस्योपस्थितिः आर्था अर्थवशलभ्या अर्थापत्तिगम्येति यावत् । इयं च तुल्यसदृशादिशब्दानां तुल्यार्थविहितप्रत्ययस्य चोपादाने भवति इत्थं द्विविधाऽपि पूर्णा वाक्य-समास-तद्धितगामित्वभेदाद्योदेत्याह-भवेद्वाक्ये इति । ऐकपद्यानापन्नमाकांक्षादिमदनेकं पदं वाक्यं संकेतविशेषसम्बन्धेन समासपदवत्त्वं समासः तद्धितसंज्ञको वतिप्रत्ययादिस्तद्धितः । तथा च श्रौती आर्था च प्रत्येकं वाक्ये समासे तद्धिते च भवेदित्यर्थः एवं च द्विविधापि पूर्णोपमा वाक्यादिगतत्वेन प्रत्येकं त्रिधा भूत्वा षोदेति भावः । यथेववादिशब्दानां साधारणधर्मसम्बन्धरूपसाधर्म्यवाचकत्वं यथेववादिसद्भावे उपमायाः श्रौतत्वं च

अथेववादिशब्दा यत्परास्तस्यैवोपमाननाप्रतीतिरिति यद्यप्युपमानविशेषणान्येते तथापि शब्दशक्तिमहिम्ना श्रुत्यैव षष्ठोऽवत् सम्बन्धं प्रतिपादयन्तीति तत्सद्भावे श्रौती उपमा । तथैव “तत्र तस्यैव” इत्यनेनेवार्थे विहितम्य वतेरुपादाने ।

‘तेन तुल्यं मुखमि’ त्यादावुपमेय एव ‘तत्तुल्यमस्ये’ त्यादौ चोपमाने एव ‘इदं च तच्च तुल्यमि’त्युभयत्रापि तुल्यादिशब्दानां विश्रान्तिरिति साम्यपर्यालोचनया तुल्यताप्रतीतिरिति साधर्म्यस्यार्थत्वात्तुल्यादिशब्दोपादाने आर्थी तद्वत्

व्युत्पादयन् शङ्कते—यथेववादिशब्दा इत्यादिना । यत्परा यदनन्तरमुपात्ताः तस्यैव तदर्थस्यैव उपमानता सादृश्यप्रतियोगित्वरूपा एते यथेववादिशब्दाः । अत्र भावः, यद्धि यदर्थं धर्मविशेषं प्रतिपादयति तत्तद्विशेषणमिति एकविशेषणं नापरत्र स्वार्थं प्रत्याययतीति च नियमः । यथा नीलमुत्पलमित्यत्र नीलपदमुत्पलपदार्थं स्वार्थं प्रत्याययत् उत्पलपदस्य विशेषणं भवति ततश्च नान्यत्र स्वार्थं प्रत्याययति तथा ‘मुखं मनोज्ञं कमलं यथैतदि’त्यादौ यथाशब्दः कमलपदोत्तरमुपात्तत्वेन कमलपदार्थे उपमानता प्रत्याययतीति कमलपदस्य विशेषणमिति उपमानभूते कमले एव साधारणधर्मसम्बन्धं बोधयतु तदन्यस्मिन्नुपमेये मुखे कथं साधारणधर्मसम्बन्धमवगमयेदिति उपमानोपमेययोः साधारणधर्मसम्बन्धरूपस्य साधर्म्यस्य शब्दगाम्यत्वात्कथमुपमायाः श्रौतत्वमिति । समाधत्ते—तथापोति । शब्दशक्तौ नि । विचित्राः शब्दशक्तय इति न्यायात् शब्दशक्त्यैवैच्छिन्नेत्येत्यर्थः । श्रुत्यैवेति । श्रवणमात्रेणेत्यर्थः । न तु तुल्यसदृशादिशब्दा इव आक्षेपेणेति भावः । अत्र दृष्टान्तमाह—षष्ठोऽवदिति । सम्बन्धं प्रकृते साधारणधर्मसम्बन्धरूपं साधर्म्यं ख्यं सम्बन्धम् । तत्सद्भावे यथेववादिशब्दोपादाने । श्रौती उपमेति । वाक्यगा श्रौती उपमेति भावः । अयमाशयः—‘यथा राज्ञो राज्यमि’ इत्यादौ प्रकृत्यनन्तरमुपात्ता षष्ठी प्रकृत्यर्थे राजनि स्वामित्वं प्रतिपादयन्ती तद्विशेषणं भवन्त्यपि राजराज्ययोः स्वस्वामिभावं सम्बन्धं प्रत्याययति तथा उपमाने उपमानतां प्रत्याययन्तोऽपि यथेववादिशब्दा उपमानोपमेययोः साधर्म्यं ख्यं सम्बन्धं श्रवणमात्रेणोपस्थापयन्त्येव शब्दशक्तिस्वाभाव्यात् तथा च यथेववादिशब्दानां साधर्म्यं सम्बन्धवाचकत्वं तत्सद्भावे उपमायाः श्रौतत्वं चोपपन्नमिति । तद्धितमात्रे उपमाया न श्रौतत्वं किन्तु इवार्थविहितवतेरेवेत्याह—तथैवेति । तत्र तद्धितगा श्रौती उपमा सादृश्यप्रतीतिस्वार्थिकीति बोध्यम् ।

उपमाया अर्थत्वं व्युत्पादयति—तेन तुल्यमिति । अत्र सर्वत्र तत्पदार्थः कमलम् इदम्पदार्थश्च मुखम् । उपमेये एवेति । अस्य तुल्यादिशब्दानां विश्रान्तिरित्यग्निमेणैवान्वयः । एवकारणोपमानव्यवच्छेदः । समानविभक्त्यन्तपदोपस्थाप्यत्वादिति भावः । उपमाने एवेति । समानविभक्त्यन्तपदोपस्थाप्यत्वादेवेति भावः । अन्यत्सर्वं पूर्ववत् । उभयत्रापोति । उपमेये उपमाने चेत्यर्थः । तुल्यादिशब्दानामिति । तुल्यसदृशादिशब्दानां सादृश्यवद्भावाच्चकानामित्यर्थः । विश्रान्तिरिति । तुल्यादिशब्दाः सामान्यतः सादृश्यं बोधयित्वा विश्राम्यन्तीति अर्थान्तरबोधने विरतव्यापारा भवन्तीति भावः । साम्येति । साधर्म्यस्य साधारणधर्मसम्बन्धरूपसाधर्म्यस्य पर्यालोचनयाऽनुसन्धानेनेत्यर्थः । तुल्यताप्रतीतिरिति । तुल्ययोः सदृशयोर्भावस्तुल्यता सादृश्यं तस्याः प्रतीतिर्निराकाङ्क्षप्रतीतिरित्यर्थः । साधर्म्यस्य साधारणधर्मसम्बन्धरूपस्य आर्थत्वात् । अर्थवशालम्ब्यत्वात् आर्थी वाक्यगा आर्थी उपमेति भावः । अयं भावः—‘कमलेन तुल्यं मुखमि’त्यत्रोपमेये ‘कमलं तुल्यं मुखस्ये’त्यत्रोपमाने ‘मुखं च कमलं च तुल्यमि’त्यत्रोभयत्रापि सामान्यतः सादृश्यं बोधयित्वा विरतव्यापारेषु तुल्यसदृशादिशब्देषु धर्मविशेषं विना कथमनयोः सादृश्यमिति सादृश्यस्य अनुपपत्त्या धर्मविशेषसम्बन्धप्रती-

“तेन तुल्यं क्रिया चेद्वतिरि”त्यनेन विहितस्य वतेः स्थितौ ।

“इवेन नित्यसमासो विभक्त्यलोपः पूर्वपदप्रकृतस्वरत्वं चे”ति नित्यसमासे इवशब्दयोगे समासगा । क्रमेणोदाहरणम् ।

स्वप्नेऽपि समरेषु त्वां विजयश्रोन्नं मुञ्चति ।

प्रभावप्रभवं कान्तं स्वाधोऽनपतिका यथा ॥ ३९२ ॥

चक्रितहरिणलोललोचनायाः क्रुधि तरुणारुणतारहारिकान्ति ।

सरसिजमिदमाननं च तस्याः सप्रमिति चेत्तसि सम्मदं विधत्ते ॥ ३९३ ॥

अत्यायतैर्नियमकारिभिरुद्धतानां दिव्यैः प्रभाभिरनपायमयैरुपायैः ।

शौरिर्भुजैरिव चतुर्भिरदः सदा यो लक्ष्मोबिलासभुवनैर्भुवनं बभार ॥ ३९४ ॥

तिरिति साधर्म्यस्य आर्थत्वादुपमाया आर्थत्वमिति । तद्वितगामार्थमाह-तद्वदित्यादि । तुल्यादिपदोपादानवत् विहितस्य तुल्यार्थे इति शेषः । स्थितौ प्रयोगे तद्वितगामार्थो उपमेति भावः ।

समासगां श्रौतीमुदाहरति-इवेनेत्यादि । एवं षड्विधां पूर्णासुपपाद्य तां क्रमेणोदाहरणम् आदौ वाक्यगां श्रौतीमुदाहरति-स्वप्नेऽपीति । हे राजन् ! स्वाधीनः आकृताज्ञाकारी पतिर्यस्यास्तादृशी नायिका यथा प्रभावस्य प्रकृष्टानुरागस्य प्रभवमुत्पत्तिहेतुं कान्तं कमनीयं नायकं न मुञ्चति तथा विजयश्रीः जयलक्ष्मीः प्रभावस्य प्रभुत्वस्य प्रभवमुत्पत्तिहेतुम् । अथ वा प्रभावात्तपोविशेषात्प्रभव उत्पत्तिर्यस्य तादृशं त्वां समरेषु न त्वेकस्मिन्सग्रामे स्वप्नेऽपि स्वप्नावस्थायामपि न मुञ्चतीत्यर्थः ।

सुरतातिरिसेर्बद्धो यस्याः पाश्वर्गतः प्रियः । सामोदगुणसंयुक्ता भदेत्स्वाधीनभर्तृका ॥

अत्र स्वाधीनपतिका उपमानं विजयश्रीरुपमेया न मुञ्चतीत्यपरित्यागः साधारणो धर्मः यदेत्युपमाप्रतिपादकम् । नचैतेषां कयोरपि समास इति वाक्यगा श्रौती । पूर्णोपमेयमिति बोध्यम् । अत्र यथाशब्दयोगे बद्धमवती स्वाधीनपतिका तद्धर्मवती विजयश्रीरित्युभयविशेष्यको बोधः । धर्मस्यैक्यबोधात्सादृश्यं फलतीति भावः ॥ ३९२ ॥

वाक्यगामार्थमुदाहरति-चक्रितेति । कस्याश्चिन्नायिकायाः सर्वा प्रति कयाचिन्निवेद्यते । चक्रितस्त्रस्तो यो हरिणस्तस्य लोले चञ्चले लोचने इव लोचने यस्यास्तथाभूतायास्तस्याः प्रक्रान्तनायिकायाः क्रुधि क्रोधे सति तरुणो योऽरुणः सूर्यसारथिस्तद्वत्तारा उत्कटा हारिणी मनोहरा कान्तिः शोभा यस्य तादृशमाननम् इदं हस्तस्थं सरसिजं रक्तोत्पलं च समं समानमिति हेतोः चेत्तसि नायकचित्ते सम्मदं हर्षं विधत्ते कुरुत इत्यर्थः । पुष्पिताग्रा छन्दः । अत्र सरसिजमुपमानं आननमुपमेयम् अरुणसदृशकान्तिमत्त्वं साधारणो धर्मः समशब्दः उपमाप्रतिपादकः समशब्देन सह समासाभावाद्वाक्यमिति वाक्यगाऽऽर्थपूर्णोपमेयमिति बोध्यम् ॥ ३९३ ॥

समासगां श्रौतीमुदाहरति-अत्यायतैरिति । शौरिः शोकृष्णः चतुर्भिर्भुजैरिव यः प्रकृतो राजा चतुर्भिरुपायैः सामादिभिः सदा अदः एतत् भुवनं लोकं बभार पालयामास भुजोपाययोः क्लिष्टविशेषणान्याह-अत्यायतैः अत्यन्तदीर्घैः अत्यन्तमायतैः आयतिविशिष्टैश्च उद्धतानां दानवानां नियमकारिभिः शिक्षकैः । उद्धतानां गर्ववतां नियमकारिभिः दण्डप्रदैश्च दिव्यैरलौकिकैः उत्कृष्टैश्च प्रभाभिः कान्तिभिः प्रभावैश्च उपलक्षितैरिति शेषः । अनपायमयैः अपायाभावप्रचुरैः सदातनैः सदा सफलैश्च लक्ष्म्याः कमलायाः सम्पत्तेश्च विलासस्य भवनैः आधारभूतैरित्यर्थः । वसन्ततिलका छन्दः । अत्र भुजैरित्युपमानं उपायैरित्युपमेयं अत्यायतत्वादिः साधारणो धर्मः इवशब्दः उपमाप्रतिपादकः । भुजैरिवेत्यत्र (इवेन सहे) ति चार्तिकेन समासास्तमासगा श्रौती पूर्णोपमेयमिति ॥ ३९४ ॥

अवितथमनोरथप्रथनेषु प्रगुणगरिमगीतश्रीः ।

सुरतरुसदृशः स भवानभिलषणीयः क्षितोश्चर ! न कस्य ॥ ३९५ ॥

गाम्भीर्यगरिमा तस्य सत्यं गङ्गाभुजङ्गवत् ।

दुरालोकः स समरे निदाघाम्बररत्नवत् ॥ ३९६ ॥

स्वाधीनपतिका कान्त भजमाना यथा लोकोत्तरचमत्कारभूः तथा जयश्रीस्त्व-
दासेवनेनेत्यादिना प्रतीयमानेन विना यद्यपि नोक्तेवैचित्र्यम् वैचित्र्यं चालङ्कारः
तथापि न ध्वनिगुणोभूतव्यङ्ग्यव्यवहारः न खलु व्यङ्ग्यसंस्पर्शपरामर्शा-

समासगमार्थमुदाहरति—अविनयेनि । हे क्षितीश्वर ! राजन् ! अवितथाः सफला
ये मनोरथपथाः जनानां मनोरथमार्गस्तेषां प्रथनेषु विस्तारेषु विस्तारविषये प्रगुणानां
प्रकटप्रगुणानां गरिम्णा अतिगुरुत्वेन हेतुना गीता लोकैः स्तुता श्रीः सम्पत्तिर्यस्य तथा
भूतः अत एव सुरतरुसदृशः कल्पवृक्षतुल्यः स प्रसिद्धो भवान् कस्य पुरुषस्य न अभिलषणीयः
स्पृहणीयः अपि तु सर्वस्याप्यभिलषणीय एवेत्यर्थः । गीतिश्लन्दः । अत्र सुरतरुरूपमानम्
भवानित्युपमेयम् प्रगुणगरिमगीतश्रीत्वं अभिलषणीयत्वं वा साधारणो धर्मः सदृशशब्द उपमा-
प्रतिपादकः । सुरतरुसदृश इति उपमानोपमाप्रतिपादकयोः समास इति समासगोऽऽर्थी पूर्णो-
पमेयमिति ॥ ३९५ ॥

प्रथमार्धेन तद्वितगां श्रौतीम् अपरार्धेन तद्वितगामार्थी चोदाहरति—गाम्भीर्येति । तस्य
प्रकृतस्य राज्ञः गंगाभुजङ्गवत् गङ्गाया भुजङ्गः उपपत्तिः समुद्रः तस्येव तद्वत् गाम्भीर्यगरिमा
गाम्भीर्यं दुर्ज्ञेयान्तःकरणत्वं अतलस्पर्शित्वं च तस्य गरिमा गुरुत्वं सत्यमित्यर्थः । स राजा
समरे निदाघो ग्रीष्मकालस्तत्र यदम्बररत्नं सूर्यस्तेन तुल्यस्तद्वत् दुरालोकः दुःखेनालोकयितुं
शक्यः । अत्र पूर्वार्धे गङ्गाभुजङ्ग उपमानं तस्येत्युपमेयं गाम्भीर्यगरिमा साधारणो धर्मः ।
अत्रेवार्धे वतिर्विहितस्तेन तद्वितगा श्रौती पूर्णापमा उत्तरार्धे निदाघाम्बररत्नमुपमानं स इत्युप-
मेयं दुरालोकत्वं साधारणो धर्मः । तुल्यार्थे वतिर्विहितस्तेन तद्वितगाऽऽर्थी पूर्णोपमेयमिति ॥

ननु गुणालङ्कारयुक्तमव्यङ्ग्यं चित्रमिति प्रथमोऽङ्कासे उक्तम् अलंकारस्थले च सत्यपि तद्वै-
चित्र्ये व्यङ्ग्यस्यानुभवसिद्धतया ध्वनिगुणीभूतव्यङ्ग्यान्यतरत्वं सम्भवे कथं चित्रत्वमित्याशङ्कते-
स्वाधीनेत्यादि । नाऽलङ्कार इत्यन्तेन । लोकोत्तरेति । अलौकिकचमत्कारविषयः ।
प्रतीयमानेन व्यङ्ग्येन जयश्रियस्त्वदासेवनेन चमत्कारित्वमित्यर्थरूपेण उक्तेः काव्यवाच्यार्थस्य
वैचित्र्यं चमत्कारित्वम् । परिहरति—तथाऽपीति । न ध्वनोति । नोत्तमकाव्य—मध्यम-
काव्यव्यवहार इत्यर्थः । तत्र हेतुमाह—न खल्विति । व्यङ्ग्यसंस्पर्शेति । व्यङ्ग्यस्य स्वा-
धीनपतिकेत्याद्युक्तस्य संस्पर्शः सम्बन्धस्तस्य परामर्शात् अनुसन्धानात् अत्र उपमाद्यलंकार-
स्थले अलङ्कारवति काव्ये चारुताप्रतीतिः उत्कर्षप्रतिपत्तिः अपि तु किन्तु वाच्यमिवादिशब्द-
वाच्यं यद्वैचित्र्यं उपमावैचित्र्यं तस्य प्रतिभासादेव परामर्शादेव । अयं भावः, अत्र वाच्य-
स्यैवोपमावैचित्र्यस्य सत्त्वेन वैचित्र्यान्तरस्यासत्त्वमेवासत् तच्च श्रुतिमात्रेण प्रतीतं सत् वक्त-
व्यमर्थं सातिशयमुत्कर्षयत् प्रथमत एवालंकारपदवीमधिकरोति उक्तव्यङ्ग्यरूपं वैचित्र्यं अनुस-
न्धानसाधितं भवदपि पश्चात्प्रतीततया अलङ्कारवैचित्र्यप्रतीतिव्यवहितप्रतीतिकत्वेनास्फुटतया च
सदप्यकिञ्चित्करमेवेति न ध्वनिगुणीभूतव्यङ्ग्यव्यवहारप्रयोजकम् । एवं चोपमाद्यलंकाराणां वाच्य-
स्वरूपतया तत्सद्भावे चित्रकाव्यत्वं नासंभवीति न पूर्वोभिधानेनात्रोपमालङ्काराभिधानं विरु-
द्धमिति ॥

दत्र चारुताप्रतीतिः अपि तु वाच्यवैचित्र्यप्रतिभासादेव । रसादिस्तु व्यङ्ग्यो-
र्थोऽलङ्कारान्तरं च सर्वत्राव्यभिचारोत्पत्तिवैव तदलङ्कारा उदाहृताः । तद्रहि-
तत्वेन तु उदाह्रियमाणा विरसतामावहन्तीति पूर्वोपरविरुद्धाभिधानमिति न
चोदनीयम् ।

(१२८) तद्वद्गर्मस्य लोपे स्यान्न श्रौती तद्धिते पुनः ।

धर्मः साधारणः । तद्धिते कल्पबादौ त्वोर्थेव तेन पञ्च । उदाहरणम्—

धन्यस्यानन्यसामान्यसौजन्योत्कर्षशालिनः ।

करणीयं वचश्चेतः सत्यन्तस्यामृतं यथा ॥ ३९७ ॥

ननु षष्ठोल्लासे ते चालङ्कारनिर्णये निर्णेष्यन्ते इत्युक्तया यान्येवालकारोदाहरणतया उपन्य-
स्तानि तान्येव चित्रकाव्यस्योदाहरणतयाऽवगन्तव्यानीत्यभिहितं अत्र तु स्वप्नेऽपीत्यादीनि
यान्युपमोदाहरणतयाऽभिहितानि तान्येतानि चित्रकाव्योदाहरणानि भवितुमर्हन्ति एषु राज-
विषयकभावादिरूपस्य व्यङ्ग्यस्य सत्त्वेनाव्यग्यत्वलक्षणस्य चित्रकाव्यत्वस्यासम्भवादिति पूर्वा-
परविरुद्धाभिधानमेवमलङ्कारान्तरस्य च सत्त्वेन उपमोदाहरणत्वाभिधानं विरुद्धमित्याशङ्क्य
समाधत्ते—रसादिरिति । आदिना भावादिरिग्रहः । अव्यभिचारि नियतावस्थितिकम् इति
हेतोः अगणयित्वा अनावश्यकतयाऽनालोच्य औदासीन्यमवलम्ब्य तदलङ्कारा उपमादय उदा-
हृता इत्यर्थः ।

ननु चित्रकाव्योदाहरणयोग्यतया रसादिरहितान्येव चन्द्रधवलः पट इत्यादीनि उपमोदा-
हरणानि किमिति नोपन्यस्तानीत्यत आह—तद्रहितत्वेनेति । रसादिरहितत्वेन उदाह्रियमा-
णाः उदाहरणत्वेन प्रदर्श्यमानाः विरसतां निरास्वाद्यतामावहन्ति । अयं भावः, चन्द्रधवलः
पट इत्यादिवाक्यस्याकाव्यत्वेन तस्या अपि उपमालङ्कारत्वाभावे वाचक-वाच्योपस्कारद्वारा
रसाद्युपकारकस्यैवालङ्कारत्वात् नोरसे हि स्ववैचित्र्येणापाततश्चमत्कारमात्रज्ञत्वलंकारत्वमिति ।
पूर्वापरेति पूर्वम् अव्यग्यं चित्रमित्युक्तं इदानीन्तु सव्यग्यमुदाहृतमित्येवमादि परस्परविरुद्धा-
भिधानमित्यर्थः । न चोदनीयं न शङ्कनीयम् ॥

एवं षड्विधां पूर्णां निरूप्य इदानीमेकोनविंशतिविधां लुप्तां निरूपयन् आदौ पञ्चविधां
धर्मलुप्तामाह—तद्वदिति । धर्मस्य साधारणधर्मस्य लोपेऽनुपादाने सति तद्वत् पूर्णावत् वाक्ये
समासे तद्धिते च श्रौत्यार्थी च स्यादित्यर्थः । षड्विधत्वं वारयति—न श्रौताति । पुनःशब्द-
स्वर्थे तद्धिते तु श्रौती नेत्यर्थः । इवार्थविहितवति रूपे एव हि तद्धिते श्रौती भवेत् स च वतिः
तत्र तस्यैवेत्यनेन षष्ठीसप्तम्यन्तादेवोपमानपदाद्विहिततया साधारणधर्मे एव स्वार्थान्वयबोधं
जनयन् नियतमेव साधारणधर्मसाक्षात् इति साधारणधर्मोपादानं विना तादृशस्य तद्धितस्यास-
म्भवान्न तत्कृत उपमाभेद इति भावः । ननु चन्द्रत्वमुखत्वादधर्मप्रतीतेर्न धर्मलोप इत्यतो
धर्मपदार्थमाह—धर्म इति । साधारणधर्मोपादानं विना नैव तुल्यार्थवतेः सम्भव इत्यतस्तद्धिता
न्तरं दर्शयति—कल्पबादाविति । आदिना देश-देशीय-बहुचो ग्राह्याः । आर्थेवेति ।
न श्रौतीति भावः । पञ्चेति । वाक्यगा समासगेति द्विविधा श्रौती वाक्य-समास-तद्धितगे-
ति त्रिविधा आर्थाति मिलित्वा धर्मलोपे लुप्तोपमा पञ्चविधेत्यर्थः ।

तत्र वाक्यगां धर्मलुप्तां श्रौतीमुदाहरति—धन्यस्येति । हे चेतः ! अमृतं यथा पीयूष-
मिव तस्य साधोर्वचः सत्यं निश्चयेन करणीयं कर्तुं योग्यम् (कीदृशस्य तस्य) समानमेव सा-
मान्यं साधारणं अन्यसामान्यं यन्न भवति तदन्यसामान्यं तादृशं यस्तौज्यं सुजनत्वं तस्यो-
त्कर्षेण आधिक्येन शालते शोभते इति तच्छाली तस्य अत एव धन्यस्य सर्वोत्कृष्टेत्यर्थः ।

आकृष्टकरवालोऽसौ संपराये परिभ्रमन् ।

प्रत्यर्थिसेनया दृष्टः कृतान्तेन समः प्रभुः ॥ ३९८ ॥

करवाल इवाचारस्तस्य वागमृतोपमा ।

विषकल्पं मनो वेत्ति यदि जीवसि तत्सखे ! ॥ ३९९ ॥

(१२६) उपमानानुपादाने वाक्यगाऽथ समासगा ॥ ८८ ॥

सअलकरणपरवोसामसिरिविअरणं ण सरसकव्वस्स ।

दोसइ अइव णिसम्मइ सरिसं अंसंसमेत्तेण ॥ ४०० ॥

अत्रामृतवचसोरुपमानोपमेययोः परिणामसुरस्त्वादिः साधारणो धर्मोऽतिप्रसिद्धत्वादनुपातः करणीयत्वं त्वमृते बाधितमिति न साधारणम् यथाशब्देन सह समासाभावाद्वाक्यगा धर्मलुप्ता श्रौती उपमेति बोध्यम् ॥ ३९७ ॥

वाक्यगां धर्मलुप्तामार्थमुदाहरति—आकृष्टेति । आकृष्टखड्गः असौ प्रभू राजा सम्पराये युद्धे परिभ्रमन् प्रत्यर्थिसेनया शत्रुसेनया कट्या कृतान्तेन यमेन समस्तुल्यो दृष्ट इत्यर्थः । अत्र राज्ञ-कृतान्तयोः रूपमेयोपमानयोः क्रूरत्वं साधारणो धर्मः स चातिप्रसिद्धत्वादनुपातः । आकृष्टकरवालत्वं च न साधारणो धर्मः यमस्य दण्डायुधत्वेनैव प्रसिद्धेः । सहशवाचकसमशब्देन सह समासाभावाद्वाक्यगा धर्मलुप्ताऽऽर्थीयमुपमेति बोध्यम् ॥ ३९८ ॥

समासगां श्रौतीमार्थां तद्वितगामार्थां च धर्मलुप्तामुदाहरति—करवाल इवेति । हे सखे ! तस्य दुष्टस्य आचार आचरणं करवाल इव अस्ति अत्रोपमानोपमेययोर्वातुकत्वं साधारणो धर्मः स च लुप्तः इवेन सह समासात्समासगा श्रौती धर्मलुप्ता तस्य वाग्वाणी अमृतेनोपमायते या यद्वा अमृतं उपमा उपमानं यस्याः सा । अत्रोपमानोपमेययोर्माधुर्यं साधारणो धर्मः स च लुप्तः सहशवाचकेनोपमाशब्देन सह समास इति समासगाऽऽर्थी धर्मलुप्ता । तस्य मनः विषादीषन्मन्यूनं विषसदृशम् अत्रोपमानोपमेययोर्नाशकत्वं साधारणो धर्मः स च लुप्तः । ईषद-समाप्तौ विधीयमानस्य कल्पपः सादृश्ये पर्यवसानाद्विषकल्पमिति तद्वितगाऽऽर्थी तदेतत्सर्वं यदि वेत्ति ज्ञास्यसि तर्हि जीवसि जीविष्यसीत्यर्थः । तत्समीपावस्थाने तव जीवनमेव दुर्लभमिति भावः ॥ ३९९ ॥

वाक्यसमासगामित्वेन द्विविधामुपमानलुप्तामाह—उपमानेति । उपमानस्यानुपादाने लोपे सति वाक्यगा समासगा चेति द्विविधैवोपमा भवतीति सूत्रार्थः । उपमानवाचकपदादेव उपमाप्रतिपादकस्य वतिप्रभृतितद्वितस्य विधानादुपमानानुपादाने तद्वितस्यासम्भवेनात्र न तद्वितगा सम्भवति नापि श्रौती इवादीनामुपमानान्विततयैव स्वार्थबोधकत्वनियमेन उपमानानुपादाने तेषामप्युपादानासम्भवादतो वाक्यसमासयोरेव तयोर्ण्यार्थ्येवेति द्विविधैवोपमानलुप्तोपमेति भावः ।

अथ वाक्यगामुपमानलुप्तामार्थमुदाहरति—सअलेति ।

सकलकरणपरविश्रामश्रीवितरणं न सरसकाव्यस्य । दृश्यतेऽथवा निशम्यते सहशमंशांशमात्रेण ॥

इति संस्कृतम् । सरसकाव्यस्य अंशांशमात्रेण लेशतोऽपि किञ्चिदंशेनापि सदृशं तुल्यं न दृश्यते अथ वा न निशम्यते न श्रूयत इत्यर्थः । कीदृशम् सकलकरणानां सर्वेन्द्रियाणां यः परः परमो विश्रामो विषयान्तरवैमुख्यन्तज्जन्या या श्रीः सम्पत्तिस्तद्वितरणन्तद्वाञ्छित्यर्थः । तथा च सरसकाव्यमेवैवैविधं नान्यदिति भावः । सुखविपुला गाथेयम् । अत्र वर्णनीयतया काव्यमुपमेयं उपमानन्तु नोपात्तम् सकलेत्यादिकं साधारणो धर्मः । सहशपदेन काव्यशब्दस्य

कवस्सेत्यत्र कव्सममिति सरिसमित्यत्र च पूर्णमिति पाठे एषैव समा-
सगा ॥

(१३०) वादेलोपे समासे सा कर्माधारक्यचि क्यङि ।

कर्मकर्त्रोर्णमुलि

वाशब्दः उपभाष्योक्त इति वादेरुपमाप्रतिपादकस्य लोपे षट् समासेन कर्म-
णोऽधिकरणाच्चोत्पन्नेन क्यचा कर्तुः क्यङ् कर्मकर्त्रोरुपपदयोर्णमुला च भवेत् ॥
उदाहरणम्—

ततः कुमुदनाथेन कामिनीगण्डपांडुना ।

नेत्रानन्देन चन्द्रेण माहेन्द्री दिगलंकृता ॥ ४०१ ॥

सथा—

असितभुजगभीषणासिपत्रोरुहरुहिकाहितचित्ततूर्णचारः ।

पुलकिततनुरुत्कपोलकान्तिः प्रतिभटविक्रमदर्शनेऽयमासीत् ॥ ४०२ ॥

समासो न कृत इति वाक्यगा उपमानलुता आर्थी उपमेति बोध्यम् । अस्यामेव गाथायां
कव्सममिति पाठे समासगा उपमानलुता सम्भवतीत्याह—कवस्सेत्यत्रेति । काव्यस्य
काव्येन वा सममिति विग्रहः । कव्सममिति पाठे समशब्दस्य सरिसमित्यनेन पौनरुक्त्यं
स्यादत आह—सरिसमित्यत्र चेति । णूणमिति नूनमिति संस्कृतम् । एवं पाठे न पौनरु-
क्त्यमिति भावः ॥ ४०० ॥

षड्विधां वादिलुतामाह—चादेरिति । आदिना इवादयस्तुल्यसदृशादयश्च ग्राह्याः । वादे-
रुपमाप्रतिपादकस्य लोपे सति सा उपमा समासे कर्मक्यचि आधारक्यचि क्यङि कर्मण्युपपदे
सति णमुलि कर्तृयुपपदे सति णमुलि च भवतीति सूत्रार्थः । वादिलोपे वाक्यगा उपमा न
सम्भवति 'मुखं चन्द्रः काशते' इत्येतावन्मात्रेणोपमाया अप्रतीतेः । नापि तद्धितगा श्रौती वा
सम्भवति वत्यादीनां तद्धितानां इवादीनां च औपम्यप्रतिपादकतया तत्प्रयोगे औपम्यप्रतिपाद-
कलोपासम्भवात् अत उपमाबोधकत्वादिलोपे उपमा समासादिगामित्वेन षड्विधैवेति भावः ।
मूलं स्पष्टम् ॥

समासगा द्विविधा द्विपदसमासगा बहुपदसमासगा च तत्र द्विपदसमासगां वादिलुता-
मुदाहरति—तत इति । महाभारते द्रोणपर्वणि रात्रियुद्धे चन्द्रोदयवर्णनमिदम् ततस्तदनन्तरं
कुमुदानां नाथेन स्वामिना कामिन्या विरहिण्या गण्डः कपोलः स इव पाण्डुः पाण्डुवर्णस्ताड-
शेन नेत्रयोरानन्देन आनन्दजनकेन चन्द्रेण कर्त्रा माहेन्द्री प्राची दिक् अलंकृतेत्यर्थः । अत्र
कामिनीगण्ड इव कामिनीगण्डवद्वा पाण्डुरिति विग्रहे उपमानानि सामान्यवचनैरित्युपमान-
साधारणधर्मवाचकयोः समासे समासविधायकसूत्रे उपमानानीत्याद्युक्तेः समासेनोपमाप्रतिपत्तौ
उक्ताथानामप्रयोग इति न्यायेन इवाद्यप्रयोग इति द्विपदसमासगा वादिलुतेयमुपमा ॥ ४०१ ॥

बहुपदसमासगां वादिलुतामुदाहरति—असितेति । अयं वीरः प्रतिकूला भटा योद्धारः
प्रतिभयः शत्रवस्तेषां विक्रमस्य पराक्रमस्य दर्शने अवलोकने सति असितभुजगः कृष्णसर्पः
स इव तद्वत् भीषणः असिः खड्ग एव पत्र यस्य तादृशः रुहरुहिका रभसोत्कण्ठा तथा
आहितं व्याप्तं यच्चित्तं मनस्तेन तूर्णस्त्वरितः चारः सञ्चारो यस्य तादृशः पुलकिता रोमाञ्जिता
तनुः शरीरं यस्य सः उद्वृता उल्लसिता कपोलयोः कान्तिः शोभा यस्य तादृश आसीदि-
त्यर्थः । अत्रासितभुजग उपमानं भीषणत्वं साधारणो धर्मः असिपत्रमुपमेयम् । असितभुज-

पौरं सुनीयति जनं समरान्तरेऽसावन्तःपुरीयति विचित्रचरित्रचुंचुः ।

नारीयते समरसीम्नि कृपाणपाणेरालोक्ष्य तस्य चरितानि सपत्नसेना ॥ ४०३ ॥

मृधे निदाघधर्मांशुदर्शं पश्यन्ति तं परे ।

स पुनः पार्थसंचारं सचरत्यवनीपतिः ॥ ४०४ ॥

(१३१) एतद्विलोपे किप्समासगा ॥ ८६ ॥

एतयोर्द्धर्मवाद्योः । उदाहरणम्—

सविता विधवति विधुरपि सवितरति तथा दिनन्ति यामिन्यः ।

गेत्यादावुपमान—साधारणधर्म—उपमेयपदानां त्रयाणामपि समास इति बहुपदसमासगा वादि-
लुप्तेयमुपमा ॥ ४०२ ॥

कर्माधिकरणयोः क्यचि क्यङि च वादिलुप्तामुदाहरति—पौरमिति । असौ राजा पौरं
नागरं जनं सुनीयति पुत्रवत्पालयति अत्रोपमानवाचकास्तुतमिति कर्मपदाद् “उपमानादाचारे
इत्यनेन आचारेऽर्थे क्यच् आचारोऽत्र स्नेहपालनादिरूपः स एवात्र साधारणो धर्मः इवार्थस्य
वृत्तौ प्रवेशः । तथा चात्रोपमाप्रतिपादकस्यैवादेस्तुल्यादेर्वा प्रयोगाभावेन उपमाप्रतिपादकस्य
लोप इति कर्मक्यचि वादिलुप्तेयमुपमा । विचित्रैरद्भुतैश्चरित्रैराचरणैर्वित्तः प्रसिद्धः तादृशोऽसौ
राजा समरस्यान्तरे अन्तःपुरे इवाचरति अन्तःपुरीयति तत्रैव स्वच्छन्दं गच्छतीति भावः ।
अत्रोपमानवाचकादन्तःपुरे इत्यधिकरणसप्तम्यन्तादधिकरणान्चेति वार्त्तिकेन आचारेऽर्थे
क्यच् आचारोऽत्र स्वच्छन्दगमनादिः स एवात्र साधारणो धर्मः । इवार्थस्य वृत्तौ प्रवेशः ।
अत्रोपमाप्रतिपादकस्यैवादेस्तुल्यादेर्वा प्रयोगाभावेनोपमाप्रतिपादकस्य लोप इत्यधिकरणक्यचि
वादिलुप्तेयमुपमा । सपत्नसेना शत्रुसेना कृपाणपाणेः खड्गहस्तस्य तस्य राज्ञः चरितानि
चरित्राणि समरसीम्नि युद्धभूमौ आलोक्ष्य नारीवाचरति नारीयते स्त्रीवद्विभेतीत्यर्थः । अत्रो-
पमानवाचकान्नारीति कर्तृपदादाचारेऽर्थे “कर्तुः क्यङ् सलोपश्चे”ति क्यङ् । आचारोऽत्र
सकातर्यविनयादिः स एव साधारणो धर्मः इवार्थस्य वृत्तौ प्रवेशः । अत्रोपमाप्रतिपादकस्य
लोप इति क्यङि वादिलुप्तेयमुपमा ॥ ४०३ ॥

कर्मणि कर्तरि चोपपदे यो णसुल् तस्मिन्वादिदुप्तामुदाहरति—मृधे इति । परे शत्रवः
मृधे युद्धे तं राजानं निदाघस्य ग्रीष्मस्य यो धर्मांशुः सूर्यस्तमिव दर्शनमिति निदाघधर्मांशु-
दर्शं निदाघधर्मांशुमिव पश्यन्तीत्यर्थः । अत्रोपमानवाचके कर्मण्युपपदे दृशधातोर्भावे णसुल्
निदाघधर्मांशुरूपमानं राजा उपमेयः दर्शनमिति साधारणो धर्मः इवार्थस्य वृत्तौ प्रवेशः अत्रो-
पमाप्रतिपादकस्यैवादेर्लोप इति कर्मण्युपपदे णसुलि वादिलुप्तेयमुपमा । पुनरिति त्वर्थे सः
अवनीपतिस्तु मृधे पार्थोऽर्जुनः स इव सञ्चरणमिति पार्थसञ्चारं पार्थ इव सञ्चरतीत्यर्थः ।
अत्र उपमानवाचके पार्थ इति कर्तर्युपपदे उपमाने कर्मणि चेति भावे णसुल् सञ्चारोऽसाधा-
रणो धर्मः इवार्थस्य वृत्तौ प्रवेशः । अत्रोपमाप्रतिपादकस्य लोप इति कर्तर्युपपदे णसुलि
वादिलुप्तेयमुपमेति वादिलुप्ताः षट् ॥ ४०४ ॥

त्रयोदशविधामेकलुप्तां निरूप्ये पञ्चविधां द्विलुप्तां विवक्षुरादौ धर्मवादिलुप्तां विविधा-
माह—एतद्विनि । एतयोर्द्धर्मवाद्योलोपे अनुपादाने सति किपगा समासगा चोपमा भवती-
त्यर्थः । धर्मवादिलोपे वाक्यगा न सम्भवति शिष्टयोरुपमानोपमेययोरुपादाने ‘मुखं चन्द्र’
इत्यादावुपमाया अनवगमात् नापि तद्वितगा तद्वितस्यैवोपमाप्रतिपादकत्वेन तत्सत्त्वे द्विलोपास-
म्भवात् नापि श्रौतो इवाद्यभावात् ॥ ८९ ॥

किं गामुदाहरति—प्रवितेति । मनसि चित्ते सुखदुःखाभ्यां वशीकृते आक्रान्ते सति

यामिनयन्ति दिनानि च सुखदुःखवशीकृते मनसि ॥ ४०५ ॥

परिपन्थिमनोराज्यशतैरपि दुराक्रमः ।

संपरायप्रवृत्तोऽसौ राजते राजकुञ्जरः ॥ ४०६ ॥

(१३२) धर्मोपमानयोलोपे वृत्तौ वाक्ये च दृश्यते ।

टुण्डुण्णन्तो मरिहसि कण्टककलित्वाहं केअइवणाहं ।

मालइकुसुमसरिच्छं भमर ! भमन्तो ण पाविसिहि ॥ ४०७ ॥

कुसुमेण सममिति पाठे वाक्यगा ।

(१३३) क्यचि वाद्युपमेयासे ।

आसे निरासे—

अरातिविक्रमालोकविकस्वरविलोचनः ।

यथाक्रम सवित्रादिकं विध्वादिनिवाचरतीत्यर्थः तथाहि सुखिते मनसि सविता विधुरिवाचरति आल्हादकत्वाच्चन्द्रसदृशो भवति दुःखिते मनसि विधुरपि सवितेवाचरति दुःखदत्वात्सूर्यसदृशो भवति यामिन्यो राज्यः दिनानीवाचरन्ति दिनानि च यामिन्य इवाचरन्ति । अत्रोपमानवाचकाद्विध्वादिकर्तृवाचिप्रातिपदिकात् (सर्वप्रातिपदिकेभ्यः क्तिप् वा वक्तव्यः) इति वार्तिकेन सर्वत्र आचरेऽर्थं क्तिप् । यद्यप्याचारे क्तिविविधानस्यैव च समानधर्मरूपत्वेन क्तिपि धर्मलोपो नास्ति तथापि क्तिप एव लोपाद्धर्मलोपव्यवहारः । अत एव समानार्थक्यङ् नोपात्तः तस्यालुप्तत्वेन धर्मलोपाभावात् । इवार्थस्य वृत्तौ प्रवेशः । अतो धर्मवाद्योलोपे क्तिप्येयमुपमेति बोध्यम् ॥ ४०५ ॥

समासगामुदाहृति-परिपन्थीति । संपराये रणे प्रवृत्तः परिपन्थिनां शत्रूणां यानि मनोराज्यानि मनोरथास्तेषां शतैरपि दुराक्रमः दुष्प्रापः शत्रूणां मनोरथैरायजेयः साक्षाद् दुराक्रम एवेति किंवक्तव्यमित्यपेक्षः असौ राजा कुञ्जर इव राजकुञ्जरी राजते शोभत इत्यर्थः । अत्र दुराधर्षत्वस्य परसेनाविद्रावकत्वादेर्वा साधारणधर्मस्य प्रसिद्धत्वाच्च न्यूनपदत्वं दोषः । औपम्यस्य समासगम्यत्वेन नोपमाप्रतीतिव्याहृतिः । अतो धर्मवाद्योलोपे समासयेयमुपमेति बोध्यम् ॥ ४०६ ॥

धर्मोपमानरूपद्विकलोपे समासगा वाक्यगा चेति द्विविधामाह-धर्मोति । वृत्तौ समासे वाक्ये च दृश्यते आर्थीति शेषः । तद्धिते तु नेयम् उपमानलोपे तद्धितस्यैवाभावात् नापि श्रौती उपमानाप्रयोगे इवादेरप्रयोगात् । तत्र समासगामुदाहरति-टुण्डुण्णन्त इति ।

टुण्डुणायमानो मरिष्यसि कण्टककलितानि केतकीवनानि ।

मालतीकुसुमसदृक्षं भ्रमर ! भ्रमन् न प्राप्स्यसि ॥

इति संस्कृतम् । आत्मनः सौभाग्यं प्रियाय सूचयन्त्याः कस्याश्चिन्नायिकायाः प्रिय-सन्निधौ भ्रमरं प्रत्युक्तिः । हे भ्रमर ! त्वं टुण्डुणायमानः टुण्डुणितिशब्दं कुर्वाणः कण्टकैः द्रुमावयवविशेषैः कलितानि युक्तानि केतकीवनानि भ्रमन् पर्यटन् सन् मरिष्यसि अपि तु मालतीकुसुमसदृक्षं जातिपुष्पसदृशं न प्राप्स्यसीत्यर्थः । अत्र वर्णनीयत्वेन मालती उपमेया । मालतीकुसुमस्य सदृक्षमिति समासः सौरमादिधर्मस्योपमानस्य च लोप इति धर्मोपमानयोलोपे समासयेयमुपमा ॥ ४०७ ॥

वाद्युपमेयोलोपे एकविधामाह-क्यचोति : वादेरुपमात्रोधकस्य उपमेयस्य च आसे निरासे लोपे सति क्यचि क्यचप्रत्ययविषये लुप्तोपमा भवतीत्यर्थः । तामुदाहरति-अरानीति । अरातीनां शत्रूणां विक्रमस्य पराक्रमस्य आलोकनेन दर्शनेन विकस्वरे विकसनशीले

कृपाणोदग्रदोर्दण्डः स सहस्रायुधोयति ॥ ४०८ ॥

अत्रात्मा उपमेयः ।

(१३४) त्रिलोपे च समासगा ॥ ९० ॥

त्रयाणां वादिधर्मा समानानाम् । उदाहरणम्—

तरुणिमनि कृतावलोकना ललितविलासवित्तीर्णविग्रहा ।

स्मरशरविसराचितान्तरा मृगनयना हरते मुनेर्मनः ॥ ४०९ ॥

अत्र सप्तभ्युपमानेत्यादिना यदा समासलोपौ भवतस्तदेदमुदाहरणम् ।

क्रूरस्याचारस्यायःशूलतयाऽध्यवसायात् अयःशूलेनान्विच्छति आयःशूलिक इत्यतिशयोक्तिर्न तु क्रूराचारोपमेय-तैक्ष्ण्यधर्म-वादीनां लोपे त्रिलोपेयमुपमा ॥

एवमेकोनविंशतिलुप्तः पूर्णाभिः सह पञ्चविंशतिः ।

त्रिलोचने नयने यस्य तादृशः । कृपाणेन खड्गेन उदग्र उद्भटः दोर्दण्डो दण्डसदृशो बाहुयस्य तादृशः स वीरः सहस्रायुधीयति सहस्रमायुधानि यस्य स सहस्रायुधः कर्तव्यीर्जुनस्तमिवात्मानमाचरतीत्यर्थः । यथा तं दुर्जय मन्यते तथा आत्मानमपीति भावः । आयुधसहस्रनिर्वाहस्य प्रतिपञ्चोत्सारणस्यैकेन कृपाणेन निर्वाहान्नुपतौ वीररसप्रकर्षः । अत्रोपमानवाचकात्सहस्रायुधमिति कर्मपदादाचारेऽर्थे 'उपमानादाचारे' इत्यनेन क्यच् आचारोऽत्र दुर्जयमानिता स एव साधारणो धर्मः वृत्तौ इवार्थस्य प्रवेशः सहस्रायुधमिवात्मानमाचरतीत्यर्थादात्माऽत्रोपमेयः । एवं च बाहुपमेयलोपे इति क्यचि बाहुपमेयलुप्तेयमुपमेति द्विलुप्ताः पञ्च ॥ ४०८ ॥

त्रिलोपे एकविधामाह—त्रिलोपे चेति । त्रिलोपे तु उपमेयातिरिक्तत्रितयलोपे एवोपमा सम्भवति सापि समासमात्रे अन्यत्र बोधकाभावात् तत्राप्याध्यैव इवादेर्लोपात् । त्रिलोपे समासगामुदाहरति—तरुणिमनोति । तरुणिमनि यौवनविषये कृतमवलोकनं यया सा किशोरी ललिताय विलासाय च वित्तीर्णः समर्पितः विग्रहो देहो यया सा स्मरशराणां कामत्राणानां विसरः समूहस्तेन आचितं व्याप्तं आन्तरं मनो यस्याः सा मृगनयना हरिणाक्षी मुनेरपि मनः हरते तपस्विनोऽपि चित्तमाकर्षतीत्यर्थः । अत्र मृगलोचने इव चञ्चले नयने यस्या इत्यर्थे (सप्तभ्युपमानपूर्वपदस्य बहुव्रीहिस्तरपदलोपश्चे) इति वार्तिकेन नयनशब्देन सह बहुव्रीहौ उपमानवाचिमृगलोचन इति पूर्वपदे उत्तरपदभूतस्य लोचनशब्दस्य लोपे उपमेयभूतस्य नयनमात्रस्योपादानात् इवार्थस्य वृत्तौ प्रवेशः । एवं च लोचनेत्युपमानस्य इवशब्दस्य चञ्चलरूपसाधारणधर्मस्य चानुपादानमिति त्रिलोपे समासगेयमुपमेति बोध्यम् । यत्त उपमेयमात्रोपादानवद् उपमानमात्रोपादानेऽपि त्रिलोपा उपमा सम्भवति यथाऽयमायःशूलिक इति अयःशूलपदेन स्वार्थसदृशः क्रूराचारो लक्ष्यते तथा च अयःशूलमिव क्रूराचारस्तेनान्विच्छतीत्यर्थे (अयःशूलदण्डाजिनाभ्यां ठकठौ) इति ठक् । अत्र क्रूराचार उपमेयः तीक्ष्णत्वादिरूपः साधारणो धर्मः इवादिश्च नोपात्तः केवलमुपमानभूतमयःशूलेवोपात्तम् अतः त्रिलोपेयमुपमेति तन्मतं निराकरोति—क्रूरस्येति । निगीणस्वरूपस्येति शेषः । अयःशूलतया अयःशूलतादात्म्येन अध्यवसायात् आरोपपूर्वकनिश्चयात् अतिशयोक्तिः निगीर्थाध्यवसायरूपाऽतिशयोक्तिरेवात्रालङ्कारो न त्वमेति भावः । क्रूराचार एव निगीणस्वरूपः अयःशूलतादात्म्येन निर्दिष्टः एवं स्थले चोपमास्वीकारेऽतिशयोक्तेर्निर्विषयत्वापत्तेरिति भावः ॥ ४०९ ॥

फलितां पूर्वसंख्यामाह—एवमिति । उक्तप्रकारेण । एकोनेति । धर्मलोपे पञ्च (५) उपमानलोपे द्वौ (२) इवादिलोके षट् (६) धर्मवादिलोपे द्वौ (२) धर्मोपमानयोर्लोपे द्वौ (२) ।

अनयेनेव राज्यश्रीर्दैन्येनेव मनस्विता ।

मम्लौ साऽथ विषादेन पद्मिनीव हिमाम्भसा ॥ ४१० ॥

इत्यभिन्ने साधारणे धर्मे ।

ज्योत्स्नेव नयनानन्दः सुरेव मदकारणम् ।

प्रभुतेव समाकृष्टसर्वलोका नितम्बिनी ॥ ४११ ॥

इति भिन्ने च तस्मिन् एकस्यैव बहूपमानोपादानं मालोपमा । यथोत्तरमुपमेय-
स्योपमानत्वे पूर्ववदभिन्नाभिन्नधर्मत्वे—

अनवरतकनकवितरणजललवभृतकरतरङ्गितार्थिततेः ।

भणितिरिव मतिर्मतिरिव चेष्टा चेष्टेव कीर्तिरतिविमला ॥ ४१२ ॥

मतिरिव मूर्तिर्मधुरा मूर्तिरिव सभा प्रभावविता ।

तस्य सभेव जयश्रीः शक्या जेतुं नृपस्य न परेपाम् ॥ ४१३ ॥

इवोपमानयोलोपे एकः (१)त्रिलोपे चैकः (१) इति मिलित्वैकानविंशतिः लुतोपमाप्रभेदा इत्यर्थः । नन्वेकस्योपमेयस्य बहूपमानसम्बन्धे मालोपमा (१) पूर्वपूर्वस्योपमेयस्योत्तरोत्तरमुपमा-
नत्वे रशनोपमा (२) चेति द्वौ भेदौ तयोरपि यथाक्रमं बहूपमानानां उत्तरोत्तरोपमानानां च साधारणधर्मस्य एकत्वेन भिन्नत्वेन च प्रत्येकं द्वैविध्यमिति मिलित्वा चत्वारो भेदा इत्येवं प्राचीनदर्शितबहुभेदसत्त्वे कथं पञ्चविंशतिविधत्वमित्याशङ्कामनूय आनन्त्यदोषप्रसङ्गेन उक्त-
प्रभेदेषु एतेषामन्तर्भावेण च निराकरोति—अनयेनेति । अनयेन अनीत्या राज्यश्रीरिव दैन्येन दारिद्र्येण मनस्वितेव पाण्डित्यमिव धीरतेव वा हिमाम्भसा पद्मिनीव सा प्रकृतनायिका विषादेन दुःखेन मम्लौ म्लानिं प्रापेत्यर्थः । अत्र राज्यश्रीप्रभृतीनां बहूनामुपमानानां म्लानिरेव साधा-
रणो धर्मः इत्येकस्य नायिकारूपोपमेयस्य बहूपमानसम्बन्ध इति चं अभिन्ने साधारणे धर्मे मालोपमेयम् ॥ ४१० ॥

भिन्ने साधारणे धर्मे मालोपमासुदाहरति—ज्योत्स्नेवेति । ज्योत्स्नेव चंद्रिकेव नयनयो-
रानन्दः आनन्दजनिका सुरेव मदरेव मदकारणरूपा प्रभुतेव समाकृष्टाः वशीकृताः सर्वलोका
यया सा प्रशस्तौ नितम्बः कटिपश्चाद्भागोऽस्या अस्तीति नितम्बिनी कान्ता अस्तीत्यर्थः । अत्र
ज्योत्स्नादीनां बहूपमानानां नयनाभन्दहेतुत्वादयः साधारणधर्मा भिन्ना इत्येकस्यैव नितम्बिनी-
रूपोपमेयस्य ज्योत्स्नाप्रभृतिबहूपमानसम्बन्ध इति च भिन्ने साधारणे धर्मे मालोपमेयम् यथा
काचिन्माला एकजातीयैः काचिद्विजातीयैश्च कुसुमैर्ग्रथिता तथा इयमपि सजातीयैर्विजातीयैर्वा
बहुभिरुपमानैर्घटितेति द्विधा मालोपमेति भावः ॥ ४११ ॥

रशनोपमासाह—यथोत्तरमिति । उत्तरमुत्तरमित्यर्थः । पूर्ववत् मालोपमावत् अभिन्ने
साधारणे धर्मे रशनोपमासुदाहरति—अनवरतेति । हे राजन् ! अनवरतं निरन्तरं कनकवि-
तरणाय स्वर्णदानाय जललवभृते जलविन्दुपूर्णे करे हस्ते तरङ्गिता पूर्वपश्चाद्भावेन श्रेणीभूय
मिलिता अर्थिततियाचकसमूहो यस्य तादृशस्य तव भणितिरिव उक्तिरिव मतिर्बुद्धिः मतिरिव
चेष्टा आचारः चेष्टेव कीर्तिः अतिविमला अतिस्वच्छेत्यर्थः । अत्र विमलत्वमेव सर्वसुपमानस्य
साधारणो धर्म इति पूर्वपूर्वस्योपमेयस्योत्तरोत्तरमुपमानत्वमिति च अभिन्ने साधारणे धर्मे
रशनोपमेयम् । भिन्ने साधारणे धर्मे रशनोपमासुदाहरति—मतिरिव मतिरिव तस्य नृपस्य
मतिरिव मूर्तिस्तनूर्मधुरा मूर्तिरिव सभा प्रभावेन चिता व्याप्ता सभेव जयश्रीर्जयलक्ष्मीः परेषां
विपक्षानां जेतुं न शक्येत्यर्थः । अत्र मूल्यादीनां मधुरत्वादयः साधारणधर्मा भिन्ना इति पूर्व-
पूर्वस्योपमेयस्योत्तरोत्तरमुपमानत्वमिति च भिन्ने साधारणे धर्मे रशनोपमेयम् यथा रशनायां

इत्यादिका रश्नोपमा च न लक्षिता एवंविधवैचित्र्यसहस्रसंभवात् उक्तभे-
दानतिक्रमाच्च ।

(१३५) उपमानोपमेयत्वे एकस्यैवैकवाक्यगे ।

अनन्वयः ।

उपमानान्तरसम्बन्धाभावोऽनन्वयः । उदाहरणम्—

न केवलं भाति नितान्तकान्तिर्नितम्बिनी सैव नितम्बिनीव ।

यात्रद्विलासायधलास्यवासास्ते तद्विलासा इव तद्विलासाः ॥ ४१४ ॥

(१३६) विपर्यास उपमेयोपमा तयोः ।

तयोरुपमानोपमेययोः परिवृत्तिः अर्थाद्वैक्यद्वये इतरोपमानव्यवच्छेदपरा

पुनः कटिभूषणे पूर्वत्वं प्राप्तायाः क्षुद्रघटिकायाः परप्रथमायां परत्वं तद्वदत्र पूर्वपूर्वस्योपमेय-
स्योपमानत्वाय परपरप्रातिरिति रश्नात्वम् । न लक्षिता अस्माभिर्लक्षणेन न निर्दिष्टा । अत्र
हेतुमाह—एवंविधेति । विभ्वप्रतिविम्बभावादिभेदेन लोकसिद्धकविकल्पितादिभेदेन उपस्कार्य-
भेदेन निरवयवादिभेदेन च तेषां परस्परगुणे इयत्ताया वक्तुमशक्यत्वादिति भावः । ननु
वैचित्र्यसहस्रसम्भवे ते सर्वेऽपि भेदा अवश्यं वक्तव्याः अन्यथा न्यूनत्वं दोष इत्यत आह-
उक्तभेदेति । पूर्वोक्तोपमाप्रभेदेषु यथासम्भवमेतेषामन्तर्भावान्न न्यूनतेति भावं इत्युपमा-
विचारः ॥ ४१२-४१३ ॥

अनन्वयनामानमलङ्कारं लक्षयति—उपमानेति । उपमानं च उपमेयं च तयोर्भावावु-
पमानोपमेयत्वे तथा च एकस्यैव वस्तुनः एकवाक्यगे एकौपम्यप्रतिपादकशब्दप्रतिपाद्य
उपमानोपमेयत्वे दृष्टान्तदाष्टान्तिकत्वे उपनिबध्यते सोऽनन्वयः न विद्यतेऽन्वयः सम्बन्धोऽ-
र्थादुपमानान्तरेण यत्र सोऽनन्वय इत्यन्वर्थकमलङ्कारनामेदम् यदेकस्यैव तत्सदृशवस्त्वन्तरा-
सत्त्वप्रतिपादनाय उपमानोपमेयभावो भेदेऽसत्यपि भेदघटितसादृश्योपचारेणैवोपनिबध्यते
सोऽनन्वय इति स्वेन स्वस्योपमाऽनन्वय इति तत्त्वम् ॥

अनन्वयमुदाहरति—न केवलमिति । केवलं नितान्तकान्तिः अतिशयितकान्तिः साऽ
नुभूतप्रकर्षा नितम्बिन्येव नितम्बिनीव न भाति न शोभते किन्तु विलासायुधस्य कामस्य
लास्यवासाः नृस्यस्थानानि ते अनुभवैकगोचराः तस्या नायिकाया विलासा हावभावा अपि
तद्विलासा इव भान्ति । यावदिति समुच्चयार्थकमव्ययम् तद्विलासा इत्यनेनान्वेति एवकारो
भिन्नक्रमः स च नितम्बिनीशब्देनान्वेति । अत्र स्वेनैव नितम्बिन्यादिरूपवस्तुना स्वस्योप-
मेति अनन्वयालङ्कारः । यदि देशान्तरीयस्य कालान्तरीयस्य वा तस्यैव वास्तविकं भेदमा-
दाय प्रयोगस्तदोपमेव एवं च—

गगनं गगनाकारं सागरः सागरोपमः । रामरावणयोर्युद्धं रामरावणयोरिव ॥

इत्यादौ देशकालादिभेदेन भेदे उपमेयं तद्यगे तद्देशे वा यथा गगनं तथा एतद्युगे एत-
द्देशोऽपीति बोधात् अन्यथा त्वनन्वय एवेति दिक् ॥ ४१४ ॥

उपमेयोपमानानामलङ्कारं लक्षयति—विपर्यास इति । तयोरुपमानोपमेययोः विप-
र्यासः परिवृत्तिः उपमेयोपमानभावः उपमेयोपमा तन्नामाऽलङ्कार इत्यर्थः । एकवाक्ये परिवर्त्त-
नासम्भवादाह—अर्थादिति । वाक्यद्वयमत्र शाब्दमार्थं वा तेन रामरावणौ मिथस्तुल्यावित्या-
दौ रामो रावणतुल्यो रावणो रामतुल्य इति वाक्यार्थभेदप्रतीत्या न व्याप्तिः । उपमातो भेद-
बीजमाह—इतरोपमेति । प्रकृताभ्यामितरदन्वयदुपमानं तस्य यो व्यवच्छेदो व्यावृत्ति-

उपमेयेनोपमा इति उपमेयोपमा । उदाहरणम्—

कमलेव मतिर्मतिरिव कमला तनुरिव विभा विभेव तनुः ।

धरणीव धृतिर्धृतिरिव धरणी सततं विभाति बत यस्य ॥ ४१५ ॥

(१३७) संभावनमथोत्प्रेक्षा प्रकृतस्य समेन यत् ।

समेन उपमानेन । उदाहरणम्—

उन्मेषं यो मम न सहते जानिवैरी निशाया-

मिन्दोरिन्दीवरदलदृशा तस्य सौन्दर्यदर्पः ।

नीतः शान्तिं प्रसभमनया वक्त्रक्रान्त्येति हर्षा-

ल्लभा मन्ये ललिततनु ! ते पादयोः पद्मलक्ष्मोः ॥ ४१६ ॥

स्तत्परेत्यर्थः । इतरोपमानव्यवच्छेदेनैव चमत्कारिकेति यावत् ॥

उपमेयोपमामुदाहरति—**कमलेवेति** । व्रतेति हर्षे यस्य नृपते. कमलेव लक्ष्मीरिव मतिर्धृद्धिः मतिरिव कमला तनुरिव शरीरमिव विभा कान्तिः विभेव तनुः धरणीव पृथ्वीव धृतिः धैर्यं धृतिरिव धरणी सततं निरन्तरं विभाति शोभते इत्यर्थः । गीतिश्छन्दः । अत्र स्पृहरणीयत्व-प्रचित्तत्व-विस्तृतत्वानि त्रिषु साधारणधर्माः । अत्रैकेन धर्मेण तस्यापरत्र साम्ये वर्णिते तेन धर्मेणापरस्य तत्र साम्यमर्थप्राप्तमपि पुनःशब्देनोच्यमान तेन धर्मेण तयोः सहशं तृतीयं वस्तु व्यवच्छिन्नतीति अत एव सविता विधवतीत्यादौ साधारणधर्मस्य भिन्नतया नोप मेयोपमेति उपमेयोपमा ॥ ४१५ ॥

वाच्यसाधर्म्यालङ्कारान्निरूप्य संप्रति व्यंग्यसाधर्म्येषु निरूपणीयेषु चमत्कारातिशयेन प्राधान्यात्प्रथममुत्प्रेक्षां निरूपयति—**संभावनमिति** । प्रकृतस्योपमेयस्य समेन उपमानेन सह एकरूपतया तादात्म्येन यत्संभावनमुत्कटकोटिकः सन्देहः सा उत्प्रेक्षानामकोऽलङ्कारः । उपमेयस्योपमानत्वेन सम्भावना उत्प्रेक्षेति फलितम् इयं हि उत्प्रेक्षा इव ध्रुवं प्रायो नून मन्ये शङ्के अवैमि ऊहे तर्कयामि जाने उत्प्रेक्षे इत्यादिभिः प्रतिपादकैः सहिता यत्रोत्प्रेक्षासामग्री तत्र वाच्या यत्र प्रतिपादकशब्दरहितं उत्प्रेक्षासामग्रीमात्रं तत्र व्यंग्या यत्र तु उत्प्रेक्षासामग्री-रहितं प्रतिपादकशब्दमात्रं तत्र सम्भावनमात्रमेव नौत्प्रेक्षालङ्कारः । सा चेयमुत्प्रेक्षा हेतु-फल-स्वरूप-सम्भावनभेदाद्बहुप्रकारा । जातिगुणक्रियाद्रव्याणामभावस्य च सम्भावितत्वेन स्वन्पोत्प्रेक्षा पञ्चधा इवं हेतुफलयोरपि जात्यादिरूपत्वेन तयोरपि प्रत्येकं पञ्चविधत्वम् एव-मुत्प्रेक्षानिमित्तस्य धर्मस्योपादानानुपादानाभ्यां बहुभेदाः परमेतत्सर्वं न चमत्कारातिशयायेति नाहतमिति दिक् ॥

तत्र हेतुत्प्रेक्षामुदाहरति—**उन्मेषमिति** । नायकस्य नायिकां प्रति चाद्रूक्तिः । हे ललिततनु ! सुन्दरशरीरे ! प्रेयसि ! पद्मलक्ष्मीः कमलशोभा इतिहृषात् एवंविधानन्दात् ते तव पादयोर्लङ्घना सक्ता इत्यहं मन्ये तर्कयामि इति किमित्याह—**उन्मेषमिति** । यो जातिवैरी सहजशत्रुः निशायां रात्रौ मम पद्मलक्ष्म्या उन्मेषं विकासं न सहते तस्येन्दोश्चन्द्रस्य सौन्दर्यदर्पो लावण्यगर्वः इन्दीवरदले इव दृशौ यस्यास्तथाभूतयाऽनया सुन्दर्या कुंडल्या वक्त्रक्रान्त्या करणभूतया प्रसभं बलात्करणं यथा तथा शान्तिं नीतः दूरीकृत इत्यर्थः । मन्दाक्रान्ता छन्दः । अत्रोपमेयभूता स्वाभाविकी पादशोभा उपमानभूतयथोक्तहर्षहेतुकपादपतनविषयीभूतपद्मशोभात्वेन सम्भावितेति हेतुत्प्रेक्षा ॥ ४१६ ॥

लिम्पतीव तमोऽङ्गानि वर्षतीवाञ्जनं नभः ।

असत्पुरुषसेवेव दृष्टिर्विफलतां गता ॥ ४१७ ॥

इत्यादौ व्यापनादिलेपनादिरूपतया संभावितम् ॥

(१३८) ससन्देहस्तु भेदोक्तौ तदनुक्तौ च संशयः ॥ ६२ ॥

भेदोक्तौ यथा —

अयं मार्तण्डः किं ? स खलु तुरगैः सप्रभिरितः

कृशानुः किं ? सर्वाः प्रसरति दिशो नैव नियतम् ।

कृतान्तः किं ? साक्षान्महिषवहनोऽसाविति चिरं

समालोक्याजौ त्वां विदधति विकल्पान्प्रतिभटाः ॥ ४१८ ॥

लिम्पतीवेत्यादाविव श्रुत्योपमा मन्यमानानां मत निराकुर्वन् क्रियास्वरूपोत्प्रेक्षासुदाहरति—
लिम्पतीवेति । मृच्छकटिके गाढान्धकारवर्णनम् यतः तमोऽन्धकारः अङ्गानि अवयवान्
लिम्पतीव नभः आकाशः अञ्जनं कज्जलं वर्षतीव अतो दृष्टिर्नेत्रं असत्पुरुषस्य दुर्जनस्य
सेवेव विफलता प्रसाराभावात् व्यर्थतां गता प्राप्तेत्यर्थः । अत्र पूर्वार्धे क्रियास्वरूपोत्प्रेक्षैव
न तूपमा तिङन्तसमभिव्याहृतेवशब्दस्य सम्भावनावोधकत्वात् उत्तरार्धे उपमालंकारः । अत्रा-
चेतनस्य तमसो व्यापनरूपो विषयो लेपनत्वेन सम्भावितः निरालोकप्रवृत्तस्तमसः सम्पातो
नभःकर्तृकाञ्जनवर्षणत्वेन सम्भावितः उभयत्र विषयस्यानुपादानम् अत्र लिम्पतीतिपदेन साध्य-
वसानलक्षणया उपमेयभूतं व्यापनमुपस्थितम् वर्षतीतिपदेनापि उपमेयभूतमधःप्रसरणमुप-
स्थितम् एवं च तमःकर्तृकाङ्गकर्मकव्यापनं भ्रमातिशयकारकत्व-सकलवस्तुमालीकरत्वादि-
निमित्तेन लेपनरूपतया सम्भावितम् नभःकर्तृकाञ्जनकर्मकाधःप्रसरणं पूर्वोक्तेनैव निमित्तेन
वर्षणरूपतया सम्भावितम् तत्र तमःकर्तृकाङ्गकर्मकव्यापनं लोकप्रसिद्धतया स्वतः सम्भवि नभः-
कर्तृकाञ्जनकर्मकाधःप्रसरणन्तु कविकल्पितमिति विशेषः इत्युत्प्रेक्षा ॥ ४१७ ॥

ससन्देहनामानमलङ्कारं लक्षयति—ससन्देह इति । प्रकृतस्योपमेयस्य समेनोपमानेन
सादृश्यज्ञानप्रयोज्यो यस्तु संशयः संशयात्मकं ज्ञानं ससन्देहनामाऽलङ्कारः स च भेदोक्तौ
भेदानुक्तौ चेति द्विविध इति सूत्रार्थः । अयं च निश्चयगर्भो निश्चयान्तः केवलसशयरूपः
शुद्धश्चेति त्रिविधोऽग्रे स्फुटीभवविष्यति भेदो वैधर्म्यम् तच्चोपमानोपमेययोरेकस्मिन्नवर्तमानमप-
रस्मिन्वर्तमानं धर्मविशेषरूपं ग्राह्यम् । यथोदाहरणद्वये सप्ताश्वसम्बन्धः उपमेये राजन्यवर्तमानः
सूर्ये एव वर्तते एवं ललितविलासवचनं चन्द्रादाववर्तमानं उपमेये मुखे एव वर्तते ॥ ९२ ॥

भेदोक्तौ ससन्देहमुदाहरति—अयमिति । हे राजन् ! प्रतिभटाः शत्रवः त्वामाजौ संग्रामे
समालोक्य एवविधान्विकल्पान्संशयान् चिरं बहुकालं यथा तथा विदधति कुर्वन्ति किंविधान्
अयं भूलोकगतः मार्तण्डः सूर्यः किम् स प्रसिद्धः सूर्यः खलु सप्तभिरेव तुरगैरश्वैः इतो युक्तः
अयमसंख्यतुरगयुक्तत्वान्न सूर्यः । तर्हि कृशानुः अग्निः किं एषः प्रसिद्धः कृशानुः सर्वा
दिशो नियतं यथा तथा न प्रसरति किन्तु वाय्वभिमुखामेव दिशं प्रसरति अयन्तु सर्वदिक्प्रसर-
णान्नाग्निरिति तर्हि साक्षाद्दृग्गोचरतां प्राप्तः कृतान्तो यमः किम् असौ स कृतान्तः महिषवा-
हनो महिषारूढः अयन्तु कदाचिदपि महिषं नारोहतीत्यर्थः । अत्र अयं किं मार्तण्डः तदन्वो
वेति संशयाकारः । सप्ताश्वसम्बन्धादिक उपमेये राज्ञि न वर्तत इति भेदोक्तौ ससन्देहाल-
ङ्कारः । सूत्रापेन दुर्निरीदयत्वसाम्यान्मार्तण्डत्वसंशयः दुरार्थत्वसाम्यात्कृशानुत्वसंशयः क्षणे-
न सकलहन्तृत्वसाम्यात्कृतान्तत्वासंशयः । अयं च निश्चयगर्भः । यादृशसंशयोत्तरं निश्चये
जातेऽपि पुनः संशयः सान्निश्चयगर्भः । अत्र उपमानभिन्नत्वेन उपमेयावधारणरूपो निश्चयो

भेदोक्तावित्यनेन न केवलमयं निश्चयगर्भो यावन्निश्चयान्तोऽपि सन्देहः स्वीकृतः । यथा—

इन्दुः किं क कलङ्कः सरसिजमेतत्किमम्बु कुत्र गतम् ।

ललितसविलासवचनैर्मुखमिति हरिणाक्षि ! निश्चितं परतः ॥ ४१९ ॥

किन्तु निश्चयगर्भ इव नात्र निश्चयः प्रतीयमान इति उपेक्षिता भट्टोज्झटेन ।

तदनुक्तौ यथा—

अस्याः सर्गविधौ प्रजापतिर्मूच्यन्द्वा नु कान्तिप्रदः

शृङ्गारैकरसः स्वयं नु मदनो मासो नु पुष्पाकरः ।

वेदाभ्यासजडः कथन्तु विषयव्यावृत्तकौतूहलो

निर्मातु भवेन्मनोहररूपं पुराणो मुनिः ॥ ४२० ॥

(१३६) तद्रूपकमभेदाय उपमानोपमेययोः ।

ग्राह्यः । यथा सप्ताश्वसम्बन्धरूपवैधर्म्यदर्शनेन राज्ञः सूर्यभिन्नत्वावधारणेऽपि कृशानुत्वरूपेण पुनः संशयः । भेदोक्ताविति वदता सूत्रकारेण रुद्रोक्त भेदद्वयं स्वीकृतमेवेति न स्वग्रन्थस्य न्यूनतेत्याह—भेदोक्तावित्यनेनेति । यावत् किन्तु निश्चयान्तः निश्चयोऽन्ते समाप्तौ यस्य सः । तादृशसशयानन्तरं निश्चये जाते पुनः संशयानुदयः स निश्चयान्तः । यथा इन्दुः किमित्युदाहरणे ललितसविलासवचनैर्मुखत्वेन रूपेण मुखस्य निश्चये केनापि रूपेण संशयाभावा-
न्निश्चयान्तेति सन्देहः सप्तमन्देहालङ्कारः । स्वीकृतः सूत्रकृता मयेति शेषः ॥ ४१८ ॥

तमेव निश्चयान्तमुदाहरति—इन्दुरिति । नायिका प्रत्युक्तिः । हे हरिणाक्षि ! एतन्मुखं इन्दुः किम् तर्हि कलङ्कः क्व तेन चन्द्रो नेति भावः । सरसिजं पद्म किं तर्हि अम्बु जलं कुत्र गतं जलभावात् पद्ममिति ललितैः रम्यैः सविलासैः विलाससहितैश्च वचनैर्भाषणैः परतः पश्चान्मुखमिति निश्चितमित्यर्थः । अत्र ललित-सविलासवचनरूपवैधर्म्यदर्शनान्मुखत्वेन रूपेण मुखस्य निश्चये पुनः केनापि रूपेण न संशय इति निश्चयान्तोऽयं सप्तमन्देहालङ्कारः । ननु तर्हि काव्यालङ्कारसारसग्रहे भट्टोज्झटेन कथमुपेक्षितो निश्चयान्तप्रभेद इत्याह—किन्त्विति । न प्रतीयमानः । व्यङ्ग्यो नेत्यर्थः । अयं भावः निश्चयगर्भं वैधर्म्योक्त्या निश्चयस्य व्यङ्ग्यत्वं अत्र तु निश्चितमिति शब्देन निश्चयस्य कथनाद्वाच्यत्वं वाच्यत्वे च न तादृशचमत्कारित्वमिति मन्यमानेन भट्टोज्झटेनायं निश्चयान्तप्रभेद उपेक्षितः निश्चयस्य व्यङ्ग्यत्वे एव चमत्कारित्वात् । सूत्रकृता तु निश्चयस्य वाच्यत्वेऽपि चमत्कारानुभवात्स्वीकर्तव्य एवेति स्वीकृत इति गूढाशयः ॥

भेदानुक्तौ सप्तमन्देहमुदाहरति—अस्या इति । उर्वशां प्रकृत्य पुनरत्रम उक्तिः । अस्याः सर्गविधौ सृष्टिविधाने यः प्रजापतिर्निर्माणकर्ताऽभूत् स कान्तिप्रदः कान्तिदायकः चन्द्रो नु चन्द्रः किं किंवा शृङ्गारः एकः प्रधानो रसो यस्य तादृशो मदनः स्वयं किं शृङ्गारोदीपकरूपलावण्यादेर्मदनत एव सम्भवात् अथ वा पुष्पाकारो मासो मधुमासः वसन्तः किं अथ-
दशनादिरूपपुष्पाणां वसन्तत एव सम्भवात् । ननु प्रसिद्धो ब्रह्मा कुतो न प्रजापतिरित्यत आह वेदाभ्यासेन जडः कुण्ठितधीः विषयेभ्यो वनितादिभ्यो व्यावृत्तं निवृत्तं कौतूहलं कौतुकं यस्य तादृशः पुराणो बृद्धः मुनिर्मननशीलः ब्रह्मा इदं मनोहरं रूपं निर्मातुं कथं नु प्रभवेत् नैव समर्थो भवेदित्यर्थः । अत्रोपमेयभूतस्य प्रजापतेरुपमानभूतस्य चन्द्रादेर्वा कस्यापि वैधर्म्यं नोक्तमिति भेदानुक्तौ सप्तमन्देहालङ्कारोऽयमिति सप्तमन्देहः ॥ ४२० ॥

रूपकनामानमलङ्कारं लक्षयति—तद्रूपकमिति । रूपयति एकतां नयतीति रूपकम्

अतिसाम्यादनपहृतभेदयोरभेदः ।

समस्तवस्तुविषयं श्रौता आरोपिता यदा ॥ ६३ ॥

आरोपविषया इव आरोप्यमाणा यदा शब्दोपात्तास्तदा समस्तानि वस्तूनि विषयोऽभ्येति समस्तवस्तुविषयम् । आरोपिता इति बहुवचनमविवक्षितम् । यथा

ज्योत्स्नाभस्मन्छुरणधवला विभ्रती तारकास्थी

न्यन्नर्द्धानव्यसनरमिका रात्रिकपाालिकीयम् ।

द्वीपाद् द्वीपं भ्रमति दधती चन्द्रमुद्राकपालो

न्यस्तं सिद्धाञ्जनपरिमलं लाञ्छनस्य च्छलेन ॥ ४२१ ॥

उपमानोपमेययोर्योऽभेदोऽभेदारोपस्तत् रूपकमित्यर्थः । अभेदारोपे हेतुमाह—अतिसाम्यादि-
ति । धर्मबाहुल्यादित्यर्थः । अनपहृतभेदयोरिति । भेदो वैधर्म्यम् अभेदः अभेदारोप
तथा च परस्परविरुद्धधर्मवत्त्वेन उपस्थिततया प्रकाशितभिन्नस्वरूपयोरुपमानोपमेययोरिति-
साम्यप्रदर्शनाय काल्पनिकोऽभेदारोपो रूपकनामाऽलङ्कार इति भावः । यथा मुखचन्द्र
इत्यादौ मुखत्वचन्द्रत्वरूपपरस्परविरुद्धधर्मवत्त्वा उपस्थितयोर्मुखचन्द्रयोरभेदारोपः । निर्गी-
योध्यवसानरूपायामतिशयोक्तावुपमेयस्य नोपमेयगतधर्मवत्त्वा उपस्थितिरिति ततो भेदः ।
अपहृतौ तु उपमेयगोपनेन भेदस्याप्यपहृतवत् अत्र तु न स इति ततोऽपि भेदः । रूपकं
तावत्त्रिविधं साङ्गं निरङ्गं परंपरितं चेति तत्रापि साङ्गं समस्तवस्तुविषय एकदेशविवर्त्ति चेति
द्विविधम् निरङ्गं च शुद्ध मालारूपं चेति द्विविधम् । परंपरितन्तु विलिष्टाश्लिष्टशब्दनिबन्धन-
तया द्विविधं सत् प्रत्येकं केवलं मालारूपं चेति चतुर्विधमिति मिलित्वा रूपकस्याष्टौ भेदाः ।
तत्र साङ्गस्य प्रभेदद्वय क्रमेण दर्शयन् आदौ समस्तवस्तुविषयं लक्षयति—समस्तेति । यस्मिन्
रूपके आरोपिता आरोप्यमाणा यदा श्रौताः शब्दोपात्ताः तदा तद्रूपकं समस्तवस्तुविषय-
मित्युच्यत इत्यर्थः । रूपके आरोपविषयस्योपादानं नियतमेवेति दृष्टान्ततया उपादत्ते
आरोपविषया इवेति । आरोपविषया उपमेया आरोप्यमाणा उपमानानि वस्तूनि आरोप्य-
माणानि विषयः शब्दप्रतिपाद्यः अविवक्षितमिति । अन्यथा आरोप्यमाणस्य द्विसात्रत्वेऽ-
स्यासम्भवः स्यात् ॥ ९३ ॥

समस्तवस्तुविषयं रूपकमुदाहरति—ज्योत्स्नेति । कविः रूपकमुखेन ज्योत्स्नीं योगिनी-
त्वेन वर्णयति इयमनुभवारूढा रात्रिरेव कापालिकी योगिनी द्वीपाद् द्वीपं भ्रमति विद्यावशाद्य-
थेच्छं सर्वद्वीपेषु गच्छति कीदृशी ज्योत्स्ना चन्द्रिकैव भस्म तस्य छुरणमङ्गलेन तेन धवला
शुभ्रा तारका नक्षत्राण्येव अस्थीनि कीकसानि विभ्रती अन्तर्द्धानं तिरोभाव एव व्यसनं
कौतुकं क्रीडा वा यत्र रसिका तत्परा चन्द्र एव मुद्राकपालं दीक्षाकालग्रहीतोपकरणं कापालि-
कानामञ्जनादिधारणकपालं तत्र लाञ्छनस्य कलङ्कस्य छलेन न्यस्तं स्थापितं सिद्धाञ्जनस्य
परिमलं चूर्णं आविर्भावतिरोभावसाधनं वस्तु दधती आददानेत्यर्थः । रात्रिरुपमेया कापा-
लिकी उपमानम् रात्रिरेव कापालिकीत्यादौ सर्वत्र मयूरव्यंमकादित्वात्समासः । ज्योत्स्नादि-
कमुपमेयम् भस्मादिकमुपमानम् अत्रोपमेयभूतेषु रात्रिज्योत्स्नादिषु आरोप्यमाणानां कापा-
लिकीभस्मादीनां सर्वेषां शब्दोपात्तत्वात्समस्तवस्तुविषयं रूपकमिदम् एवं कापालिक्या
आरोप इव तदङ्गानां भस्मादीनामप्यारोपाद्रूपकस्य साङ्गत्वम् चतुर्थपादे तु अपहृतिरेव
छलशब्दप्रयोगादिति दिक् ॥ ४२१ ॥

अत्र पादत्रये अन्तर्धानव्यसनरसिकत्वमारोपितधर्म एवेति रूपकपरिग्रहे साधकमस्तीति तत्संकराशंका न कार्या ॥

(१४१) श्रौता आर्थाश्च ते यस्मिन्नेकदेशविवर्ति तत् ।

केचिदारोप्यमाणाः शब्दोपात्ताः केचिदर्थसामर्थ्यादवसेयाः इत्येकदेशविवर्त्तनात् एकदेशविवर्ति । यथा—

जस्स रणन्तेउरए करे कुणन्तस्स मण्डलगल्लमम् ।

रससमुहोवि सहसा परंमुही होइ रिउसेणा ॥ ४२२ ॥

अत्र रणस्यान्तः पुण्यत्वमारोप्यमाणं शब्दोपात्तम् मण्डलाग्रलतायाः नायिकात्वम् रिपुसेनायाश्च प्रतिनायिकात्वम् अर्थसामर्थ्यादवसीयते इत्येकदेशे विशेषेण वर्त्तनादेकदेशविवर्ति ॥

ननु रात्रिः कापालिकीव ज्योत्स्ना मस्मेवेत्यादिरीत्या उपमितसमासस्यापि सम्भवेनात्रोपमा वा स्यात् मयूरव्यसकादिसमासेन रूपकं वेति सशयोदयेन उपमया सह रूपकस्य सन्देहसङ्कर एव स्यान्न रूपकमित्याशङ्कां निराकरोति—अत्रेति । अन्तर्धानव्यसनरसिकत्व आरोपितस्य कापालिकीपदार्थस्य धर्म एव न तु आरोपविषयभूताया रात्रेरिति हेतोः पादत्रये यद्रूपकं तत्परिग्रहे तद्ग्रहणविषये साधकमस्तीत्यतस्तत्सङ्करः तस्य रूपकस्य यः सङ्करः उपमया सह सन्देहसङ्करस्तस्य आशङ्का न कार्येत्यर्थः । अन्तर्धानव्यसनरसिकत्वं हि चेतनधर्मः स च कापालिक्या एव सम्भवति न तु रात्रेः उपमापरिकल्पने तु उपमेयभूताया रात्रेरेव प्राधान्येन तत्र नान्तर्धानादेर्मुख्यतयाऽन्वयः रयादिति रूपकमेवास्थीयत इति भावः ।

एकदेशविवर्तिरूपकं लक्षयति—श्रौता इति । यस्मिन् रूपके ते आरोपिताः आरोप्यमाणाः श्रौताः शाब्दाः आर्थाः अर्थगम्याश्च स्युः तत् रूपकमेकदेशविवर्ति इत्युच्यते इत्यर्थः । ते इति व्याकरोति—केचिदिति । श्रौता इति व्याकरोति—शब्दोपात्ता इति । आर्था इति व्याकरोति केचिदिति । अवसेया निश्चेयाः । एकदेशविवर्तिपदस्य व्युत्पत्तिमाह—एकदेशेति । एकस्मिन्देशे अंशे विशेषेण वर्त्तनात् अर्थादारोप्यमाणस्य सर्वत्र वाच्यत्वे एकांशे प्रतीयमानरूपस्य विशेषस्य सत्त्वात् एकदेशविवर्ति अथवा एकदेशे रूपकसंघातस्यावयवे कस्मिंश्चिद्रूपके विशेषेण शब्दमुखेन स्फुटतया वर्त्तनात् प्रकाशनादित्यर्थः । उदाहरति—जस्सेति ।

यस्य रणान्तःपुरे करे कुर्वतो मण्डलाग्रलताम् ।

रससम्मुख्यपि सहसा पराङ्मुखी भवति रिपुसेना ॥

इति संस्कृतम् । यस्य राज्ञो रण एवान्तःपुर स्वयंगार तत्र मंडलाग्रः खड्ग एव लता तदाकात्वात् तां नायिकां च करे पाणौ कुर्वतो गृहीतवतः युद्धार्थं रतार्थं चेति रिपुसेना प्रतिनायिका च रससम्मुखी युयुत्सया वीररसाविष्टाऽपि तन्ने रिरंसया शृङ्गाररसाविष्टापि सहसा झटिति पराङ्मुखी भवति भयेन युद्धात् क्रोधेन प्रियसङ्गमाच्च निवर्त्तत इत्यर्थः ॥ ४२२ ॥

अत्र रणेऽन्तःपुरत्वमारोप्यमाणं न शब्दोपात्तम् मण्डलाग्रलतायाः नायिकात्वं रिपुसेनायाश्च प्रतिनायिकात्वं चारोप्यमाणं न शब्दोपात्तम् किन्तु अन्तःपुरत्वारोपादिसामर्थ्यादवसीयते अन्तःपुरे तासामेवौचित्यात् । अत्रैकदेशे रणान्तःपुरे विशेषेण शब्दमुखेन स्फुटतया वर्त्तनादेकदेशविवर्ति रूपकम् । तदाह—अत्रेति ।

(१४२) साङ्गमेतत्

उक्तद्विभेदं सावयवम् ।

(१४३) निरङ्गन्तु शुद्धम्

यथा—

कुरङ्गीवाङ्गानि स्तिमितयति गीतध्वनिषु यत्
सखीं कान्तोदन्त श्रुतमपि पुनः प्रश्नयति यत् ।
अनिद्रं यच्चान्तः स्वापति तदहो वेदयभिनवां
प्रवृत्तोऽन्याः सेक्तुं हृदि मनसिजः प्रेमलतिकाम् ॥ ४२३ ॥

(१४४) माला तु पूर्ववत् ॥ ६४ ॥

मालोपमायामिवैकस्मिन्बहव आरोपिताः । यथा—

सौन्दर्यस्य तरङ्गिणी तरुणिमोत्कर्षस्य हर्षोद्गमः
कान्तेः कार्मणकर्म नर्मरहसामुल्लासनावासभूः ।
विद्या वक्रगिरां विधेरनवधिप्राबोध्यसाक्षात्क्रिया
बाणाः पञ्च शिलीमुखस्य ललनाचूडामणिः सा प्रिया ॥ ४२४ ॥

उक्तभेदद्वयमुपमहरति—साङ्गमिति । एतत् उक्तद्विभेदं समस्तवस्तुविषयं एकदेश-
विवर्त्ति चेति भेदद्वयं यदुक्तं तत् सावयवकं रूपकमित्यर्थः । निरङ्गं दर्शयति—निरङ्गमिति ।
अङ्गानामारोपारहितं केवलस्याङ्गिनी यत् रूपणन्तदेव रूपकान्तरामिश्रणात् शुद्धं केवल-
मित्युच्यत इत्यर्थः । निरङ्गमुदाहरति—कुरङ्गीवेति । किशोर्याः वृत्तान्तं धात्रा काचिन्नि-
वेदयति—अहो इति । सम्बोधने हर्षे वा । हे सखि ! इयं बाला यत् यस्मात्कारणात् गीत-
ध्वनिषु कुरङ्गीव मृगीव अङ्गानि अवयवान् स्तिमितयति निश्चलानि करोति यत् यस्मात् श्रुत-
मपि कान्तस्य प्रियस्योदन्तं वृत्तान्तं सखीं प्रति पुनः भूयोऽपि प्रश्नवन्तं करोति प्रश्नयति
यत् यस्माच्च अनिद्रा निद्रारहितं यथा तथा अन्तः गृहमध्ये स्वापति शेते यद्वा नयनामुद्र-
णेऽपि कान्तैकतानान्तःकरणतया विषयं न गृह्णाति तत् तस्मात्कारणात् अहं वेक्षि जाने
किमिति मनसिजः कामः अस्या बालाया हृदि अभिनवामङ्कुरितां प्रेमैव लतिका अनुकल्पित-
लता तां सेक्तुं रसाद्रां कर्तुं प्रवृत्त इतीत्यर्थः । शिखरिणी लन्दः । अत्र प्रेममात्रे लतिकात्व-
मात्रारोपः न तु तत्परिपोषकत्वेन कचिदप्यन्यारोप इति निरङ्गं रूपकमिदम् ॥ ४२३ ॥

मालारूपं निरङ्गन्दर्शयति—माला स्त्विति । यथैकस्योपमेयस्य बहूपमानसम्बन्धः मा-
लोपमा तथैकस्मिन्नुपमेये बहूनामुपमानानामारोपे मालारूपकमित्यर्थः । तदेवाह—मालोप-
मायामिवेति । एकस्मिन् उपमेये उदाहरति—सौन्दर्यस्येति । कश्चिद्विरही प्रेयसीं परामृ-
शति । सौन्दर्यस्य लावण्यस्य तरङ्गिणी नदी अपरिमितसौन्दर्यपूरिता जलस्थानीय-
मत्र लावण्यम् । तरुणिमोत्कर्षस्य तारुण्यातिशयस्य हर्षोद्गमः आनन्दविर्भावः कान्तेरवयव-
शोभायाः कार्मणकर्म कार्मणस्य वशीकरणमन्त्रस्य कर्म सम्यक् प्रयोगः वशीकरणक्रिया नर्म-
रहसां क्रीडारहस्यानां उल्लासनायाः विजृम्भणस्य आवासभूः वसतिस्थानम् वक्रगिरां साकु-
तवचसां विद्या उपदेशिका विषेर्ब्रह्मणोऽनवधि निःसीमं यत् प्राबोध्यं निर्माणकौशलं तस्य
साक्षात्क्रिया प्रत्यक्षहेतुः पञ्चशिलीमुखस्य कामस्य बाणाः ।

उन्मादनस्तापनश्च शोषणः स्तम्भनस्तथा । सम्मोहनश्च कामस्य पञ्च बाणाः प्रकीर्त्तिताः ॥

(१४५) नियतारोपणोपायः स्यादारोपः परस्य यः ।

तत्परम्परितं श्लिष्टे वाचके भेदभाजि वा ॥ ९५ ॥

यथा—

विद्वन्मानसहंस ! वैरिकमलालंकोचदीप्तद्युते !

दुर्गामार्गणनीललोहित ! समित्स्वोकारवैश्वानर ! !

सत्यप्रोतिविधानदक्ष ! विजयप्राग्भावभीम ! प्रभो !

साम्राज्यं वरवीर ! वत्सरशतं वैरिश्चमुच्चैः क्रियाः ॥ ४२५ ॥

अत्र मानसमेव मानसम् कमलायाः संकोच एव कमलानामसंकोचः दुर्गाणा-
ममार्गणमेव दुर्गायाः मार्गणम् समितां स्वीकार एव समिधां स्वोकारः सत्ये प्रीति-
रेव सत्यामप्रोतिः विजयः पराभव एव विजयोऽर्जुनः एवमारोपणनिमित्तो
हंसादेरारोपः ।

तरुणानां हर्षण रोचन-मोहन-शोषण-मारणजनकत्वेन स्मरशरसमष्टिरूपेति भावः ।
अरविन्दमशोकं च चूतं च नवमल्लिका । नीलोत्पलं च पञ्चैते पञ्चवाणस्य सायकाः ॥

ललनानां स्त्रीणां चूडामणिः शिरोमणिः । एतादृशी सा मदनुभूता प्रिया प्रेयस-त्यर्थः ।
शादूलविक्रीडितं वृत्तम् । अत्रैकस्योपमेयभूतायां प्रियायां तरङ्गिण्यादीनां बहूनामुपमानाना-
मारोपान्मालात्वम् प्रियामात्रे नद्यादिमात्रारोपो न तु तत्परिपोषकं रूपकान्तरमिति निरङ्कत्वम् ॥

परम्परितं रूपकं लभ्यति—नियतेति । नियत वर्णनीयतया अवस्थापेक्षणीयं यदारोपणं
तस्योपायः साधारणधर्मसम्पादकतया निमित्तं यः परस्यान्यस्य आरोपस्तत्परंपरितम् कार्य-
कारणभावरूपा आरोपपरम्परा सज्जाताऽस्येति व्युत्पत्तेस्तारकादित्वादितच । यत्र वर्णनीया-
रोपणं प्रति अन्यारोपणमेव केवलं कारणतया विवक्षितं तत्परंपरितमिति तत्त्वम् । तद्वेदावाह
इति श्लिष्टेत्यादि । परस्येत्यनुषज्यते परस्यान्यस्य वाचके शब्दे श्लिष्टे श्लेषयुक्ते सति भेद-
भाजि भिन्नरूपे सतीत्यर्थः । परम्परितं द्विविधं उपायभूते रूपके आरोप्यमाणारोपविषययो-
र्वोचकस्य श्लिष्टत्वाद्भिन्नरूपत्वाच्चेति श्लिष्टाश्लिष्टशब्दनिबन्धनतया द्विविधं सत् प्रत्येक
केवलं मालारूपं चेति चतुर्विधमिति बोध्यम् ॥ ९५ ॥

तत्र श्लिष्टं मालारूपं परम्परितरूपकमुदाहरति—विद्वदिति । राजानं प्रति कवेरुक्तिः ।
हे वरवीर ! श्रेष्ठशूर ! हे प्रभो ! राजन् ! त्वं वैरिश्च ब्राह्मं वत्सरशतं व्याप्य उच्चैर्महत्
साम्राज्यं चक्रवर्तित्वं क्रियाः कुर्या इत्याशीः । शेषं सम्बोधनविशेषणतया योज्यम् । तथा हि
विदुषां पण्डितानां मानसं चित्तमेव मानसं मानससरस्तत्र हंस हंसपक्षिरूप ! वैरिणां शत्रूणां
कमलाया लक्ष्म्याः सङ्कोच एव कमलानां पद्मानामसङ्कोचो विकासस्तत्र दीप्तद्युते ? सूर्यरूप !
दुर्गाणां कोट्टानां अमार्गणं अनन्वेषणमेव दुर्गायाः पार्वत्या मार्गणमन्वेषणन्तत्र नीललोहित ।
शिव ! समितां संग्रामाणां स्वीकारोऽनुपेक्षणमेव समिधामिन्धनानां स्वीकारः कवलनं तत्र
वैश्वानर ! बह्विरूप ! सत्ये तथ्ये प्रीतिरेव सत्यां दक्षकन्याया अप्रीतिस्तद्विधाने दक्ष ! दक्ष-
प्रजापतिरूप ! विजयः परपराभव एव विजयोऽर्जुनस्तस्य प्राग्भावः प्रथमोत्पत्तिस्तत्र भीम
भीमसेन ! चेत्यर्थः । अत्र मानसादिपदं राज्ञि हंसत्वाद्यारोपे श्लेषब्रलात् मनःप्रभृ-
तिषु सरोविशेषत्वाद्यारोपो निमित्तमिति श्लिष्टं परम्परितं रूपकम् एकस्मिन्मूत्रे बहूनां पुष्पा-
णामिव एकस्मिन् राजरूपे उपमेये हंसादीनां बहूनामारोपाद्भूषकस्य मालात्वमिति तदेतत्सर्वं
वृत्तिकार आह—अत्रेत्यादि । एवं उक्तरीत्या । आरोपणेति । आरोपणं मनःप्रभृतिषु सरः-
प्रभृतितादात्म्यारोपणं तदेव निमित्तं तादृशो हंसादेरारोप इत्यर्थः ॥ ४२५ ॥

यद्यपि शब्दार्थालंकारोऽयमित्युक्तं वक्ष्यते च तथापि प्रसिद्धानुरोधाद्भोक्तः
एकदेशविवर्ति होदमन्त्रैरभिधीयते भेदभाजि यथा—

आलनं जयकुंजरस्य दृषदां सेतुर्विपद्धारिणेः

पूर्वाद्रिः करवालचण्डमहसो लीलोपधानं श्रियः ।

संग्रामामृतसागरप्रमथनक्रीडाविधौ मन्दरो

राजन् ! राजति वीरवैरिबनितावैधव्यदस्ते भुजः ॥ ४२६ ॥

अत्र जयादेर्मिन्नशब्दवाच्यस्य कुंजरत्वाद्यारोपे भुजस्य आलानत्वाद्यारोपो
युज्यते ।

अलौकिकमहालोकप्रकाशितजगत्त्रयः ।

स्तूयते देव ! सद्दशमुक्कारत्नं न कैर्भवान् ॥ ४२७ ॥

ननु मानसादिपदस्य परिवृत्त्यसहत्वाच्छब्दालङ्कारत्वं हंसादिपदस्य च परिवृत्तिसहत्वादर्थालंकारत्वमिति श्लिष्टपरम्परितस्योभयालंकारतया पुनरुक्तवदभासवत् उभयालंकारप्रस्तावेऽभिधानं युक्तं न त्वार्थालंकारप्रस्तावे इति शङ्कते—यद्यपीति । उक्तमिति । प्राचीनैरिति शेषः । वक्ष्यते चेति । संकरालंकारनिरूपणप्रस्तावे अस्माभिरव्यवस्थाप्यते इत्यर्थः । समावृत्तं तथापीति । प्रसिद्धयनुरोधादिति भामह्यादिपूर्वाचार्यप्रसिद्धयनुरोधादर्थालंकारमध्ये उक्तः । प्रसिद्धौ बीजमाह—एकदेशेति । हि यतः इदं श्लिष्टपरम्परितरूपकं एकदेशविवर्तिरूपकमिति अन्यैर्भामह्यादिभिरभिधीयत इत्यर्थः । तथा चैकदेशविवर्तिरूपकस्यार्थालंकारत्वं सर्वसम्मतमेवेति दिक् ।

अश्लिष्ट मालारूपं परम्परितं रूपकमुदाहरति—आलानमिति । हे राजन् ! ते तव भुजो राजति शोभते किम्भूतः जय एव कुञ्जरो गजस्तस्यालानं वन्धनस्तम्भः विपत् विपत्तिरेव वारिधिः समुद्रस्तस्य दृषदां सेतुः शिलाभयस्तरणमार्गः, करवालः खड्ग एव चण्डमहासूर्यस्तस्य पूर्वाद्विरदयाचलः श्रीः सम्पत्तिरेव श्रीर्लक्ष्मीस्तस्या लीला सुखस्वापस्तस्या उपधानं शिरोनिधाननूलवटः संग्राम एवामृतसागरस्तस्य प्रकृष्टमथनमेव क्रीडा तस्या विधौ सम्पादने मन्दरो मन्थाचलः वीरा अपलायिनो ये वैरिणस्तेषां या वनितास्ताभ्यो वैधव्यं विधवात्वं ददातीति तादृश इत्यर्थः । शार्दूलविक्रीडितं छन्दः । अत्र जयादिकुञ्जराद्योः पदयोर्मिन्नत्वान्न मानसादिपदवत् श्लिष्टत्वम् भुजे आलानत्वाद्यारोपे जयादौ कुञ्जरत्वाद्यारोपो निमित्तमित्यश्लिष्टपरम्परितं रूपकम् एकस्मिन्भुजरूपे उपमेये आलानादीना बहूनामारोपान्मालात्वमिति स्पष्टयति—अत्रेति । मिन्नशब्दवाच्यस्य जयादेः कुञ्जरत्वाद्यारोपे सतीति शेषः । युज्यते कुञ्जराभिन्नजयाधारत्वसाधर्म्येण । जये कुञ्जरत्वारोपे भुजरूपालानसम्बन्धित्वं साधारणो धर्मः ॥

श्लिष्टमालारूपं परम्परितं रूपकमुदाहरति—अलौकिकेति । हे देव ! राजन् ! अलौकिको लोकोत्तरो यो महालोक उत्कृष्टदीप्तिस्तेन प्रकाशितं जगत्त्रयं येन तादृशः यद्वा अलौकिको लोकेऽन्यत्रादृष्टो यो मह उत्सवस्तस्य आलोकः प्रदर्शनमेव अलौकिको महानालोकः द्योतस्तेन प्रकाशितं जगत्त्रयं येन तादृशः सद्दशो महत्कुल तदेव सद्दश उत्कृष्टवेणुः मुक्तोत्पत्तिस्थानं तत्रत्यं मुक्कारत्नं मौक्तिकश्रेष्ठः भुवान् कैर्न स्तूयते अपि तु सर्वैः स्तूयते इत्यर्थः । अत्रारोपणीययोः सत्कुलसद्वेष्वोः श्लिष्टसद्वेशोनाभिधानम् राशि मुक्तात्वारोपे कुलगतो वेणुत्वारोपो निमित्तमिति श्लिष्टं परम्परितं रूपकम् राजरूपे उपमेये मुक्कारत्नत्वारोपं विना अन्यारोपाभावाद्भूपकस्यामालात्वम् ॥ ४२७ ॥

निरवधि च निराश्रयं च यस्य स्थितमनिवर्तितकौतुकप्रपञ्चम् ।

प्रथम इह भवान् स कूर्ममूर्तिर्जयति चतुर्दशलोकवल्लिकन्दः ॥ ४२८ ॥

इति च अमालारूपकमपि परम्परितं द्रष्टव्यम् ॥

किसलयकरैर्लतानां करकमलैः कामिनां मनो जयति ।

नलिनीनां कमलमुखैर्मुखेन्दुभिर्योषितां मदनः ॥ ४२९ ॥

इत्यादिरशनारूपकं न वैचित्र्यवदिति न लक्षितम् ॥

(१५६) प्रकृतं यन्निषिध्यान्यत्साध्यते सा त्वपहृतिः ।

उपमेयमसत्यं कृत्वा उपमानं सत्यतया यत्स्थाप्यते सा त्वपहृतिः । उदाहरणम्—

अवाप्तः प्रागल्भ्यं परिणतरुचः शैलतनये !

कलंको नैवायं विलसति शशांकस्य वपुषि ।

अश्लिष्टममालारूपं परम्परितं रूपकमुदाहरति—निरवधीति । निरवधि कालपरिच्छेद-
शून्य निराश्रय च अत एव अनिवर्तितः कौतुकस्य आश्चर्यस्य प्रपञ्चो विस्तारो येन तादृशं
यस्य स्थित अवस्थानं स इह अस्मिन् जगति प्रथमः आद्यः कूर्ममूर्तिः कमठाकृतिः भवान्
जयति कीदृशः कूर्ममूर्तिः चतुर्दशलोकाः भूर्भुवःस्वरादयः ते एव वल्लिलतां तस्याः कन्दो मूल-
मित्यर्थः । अत्र लोकवल्लिपदयोर्भिन्नत्वादश्लिष्टत्वम् लोके वल्लित्वारोपो विष्णौ कन्दत्वारोपो
निमित्तमिति अश्लिष्टं परम्परितं रूपकम् विष्णुरूपे उपमेये कन्दत्वारोपं विनाऽन्वारोपाभा-
वाद्रूपकस्यामालात्वमिति च ।

इति चेति । चकारेण पूर्वोक्तं अलौकिकेति समुच्चीयते अपिना पूर्वोक्तं मालारूपं
भेदद्वयं समुच्चीयते विद्वन्मानसेत्यादि पद्यद्वयेनोदाहृतं मालारूपकमपि परम्परितं भवतीति
द्रष्टव्यमित्यर्थः ॥ ४२८ ॥

यद्यपि रशनारूपमपि रूपकं सम्भवति तच्च पूर्वपूर्वमारोप्यमाणानामुत्तरत्रारोपविषयत्व-
रूपं तद्यथेत्याह—किसलयेति । मदनः कामः कामिनां रागिणां मनश्चितं जयति अभि-
भवति वशीकरोति । कैर्जयति लतानां वल्लीनां किसलयानि नूतनपत्राण्येव करास्तैः योषितां
कामिनीनां करा हस्ता एव कमलानि तैः नलिनीनां कमलिनीनां कमलान्येव मुखानि तैः
योषितां मुखान्येव इन्दवस्तैश्चेत्यर्थः । अत्र किसलये करत्वं करे कमलत्वं कमले मुखत्वं
मुखे चेन्दुत्वमारोप्यते इति रशनोपमायामिव पूर्वपूर्वमारोप्यमाणानां परपरत्र आरोपविष-
यत्वात्पश्चाद्वलनया रशनारूपकमिदन्तदेवाह—इत्यादीनि । तर्हि कुतो न लक्षितमित्याह—
न वैचित्र्येति । भणितिरिव मतिरित्याद्युपमायामिव नात्र वैचित्र्यवदिति न लक्षितम् न
पृथग्लक्षितमस्माभिरित्यर्थः । परिणामालङ्कारस्तु रूपके एवान्तर्भवतीति दिक् । इति रूपकम् ॥

अपहृतिनामानमलंकारं लक्षयति—प्रकृतमिति । प्रकृतमुपमेयं निषिध्य सत्यं कृत्वा
अन्यदप्रकृतमुपमानं यत्स्थाप्यते सत्यतया व्यवस्थाप्यते आहार्यनिश्चयविषयीक्रियते सा अप-
हृतिरित्यर्थः । प्रकृतमिति व्याचष्टे—उपमेयमिति । अपहृतिश्च द्विविधा शाब्दी आर्थी
चेति शाब्दीत्यस्य शब्देन यत्रासत्यत्वमाह सेत्यर्थः । आर्थीत्यस्य आक्षेपलभ्येत्यर्थः । आर्थी
तु बहुभिर्भङ्गीभिर्निबध्यते । क्वचित्कपटार्थकशब्दोपादानात् क्वचित्परिणामार्थकशब्दोपादानात्
क्वचिच्चान्यथेति उदाहरणे स्फुटीभविव्यति तत्र शाब्दीमपहृतिमुदाहरति—अवाप्त इति ।
पूर्णचन्द्रे कलंको दृष्ट्वा पार्वतीं प्रति हरस्योक्तिः । हे शैलतनये ! परिणतरुचः पूर्णकान्तेः

अमुष्येयं मन्ये विगलदमृतस्यन्दशिशिरे
इति श्रान्ता शेते रजनिरमणी गाढमुरसि ॥ ४३० ॥

इत्थं वा—

वत सखि ! कियदेतत् पश्य वैरं स्मरस्य प्रियविरहकृशेऽस्मिन् रागिलोके तथाहि ।
उपवनसहकारोद्भासभृङ्गाच्छलेन प्रतिविशिखमनेनोदृङ्कितं कालकूटम् ॥ ४३१ ॥

अत्र हि न सभृङ्गाणि सहकाराणि अपि तु सकालकूटाः शरा इति प्रतीतिः ।
एवं वा—

अमुष्मिँल्लावण्यामृतसरसि नूनं मृगदृशः
स्मरः शर्वप्लुष्टः पृथुजघनभागे निपतितः ।
यदङ्गाङ्गाराणां प्रशर्मापिशुना नाभिकुहरे
शिखा धूमस्येयं परिणमति रोमावलिबपुः ॥ ४३२ ॥

अत्र न रोमावलिः धूमशिखेयमिति प्रतिपत्तिः एवमियं भङ्गयन्तैरप्युद्धा ।

शशांकस्य वपुषि वक्षसि प्रागल्भ्यं प्रकटत्वमवाप्तः प्रकटीभूतः अयं पदार्थः कलङ्को नैव
विलसति शोभते कलङ्को नैव भवति किन्तु इयं रजनिरमणी निशाभिधा चन्द्रकामिनी अमुष्य
चन्द्रस्य विगलत् द्रवीभूतं यदमृतं तस्य स्यन्दः प्रक्षवणं तेन शिशिरे शीतले उरसि वक्षःस्थले
रतिश्रान्ता विपरीतसुरतस्त्रिणा सती गाढं निश्चेष्टं यथा तथा शेते इत्यर्थः । अत्रोपमेयभूतं
कलंकं निषिध्य उपमानभूता रात्रिः सत्यतया व्यवस्थापितेत्यपह्नुतिः । नैवायमिति नञ्शब्देन
निषेधस्य प्रतिपादनाच्छाब्दी ॥ ४३० ॥

निषेधबोधकप्रकारभेदेन लक्ष्यभेदं दर्शयति—इत्थं वेति । सखीं प्रति विगृह्य
उक्तिः । वतेति खेदे हे सखि ! प्रियविरहेण कृशे अस्थिचर्मावशेषे अस्मिन्मादृशे रागिलोके
कामिजने स्मरस्य कियत् अपरिमितं वैरं विद्वेषः अस्ति एतत्पश्य तथा हि तदेव कथयामि
अनेन स्मरेण कत्र्वा उपवनेषु यानि सहकाराणि तेषु उद्भासिनः शोभमानाः ये भृङ्गास्तेषां
छलेन प्रतिविशिखं प्रतिबाणं सहकारपुष्परूपे बाणे बाणे कालकूटं उत्कटविषं उदृङ्कितं उपरि
निहितमित्यर्थः । अत्रोपमेयभूतान् भृङ्गान्निषिध्य उपमानभूतं कालकूटं सत्यतया व्यवस्थापि-
तमित्यपह्नुतिः । कपटार्थकशब्दोपादानादार्थीयमपह्नुतिस्तदेवाह—अत्र हीति । प्रतीतिरिति
नतु नञादिवदभिधया प्रतिपादनमित्यर्थः ॥ ४३१ ॥

परिणामार्थकशब्दोपादानादार्थीमुदाहरति—एवमेति । वेद्यादासी कंचित्समृद्धलम्पटं
कामिनं प्रति वेद्यां वर्णयति—भो रसिक ! शर्वेण हरेण प्लुष्टो दग्धः स्मरः अस्या मृगदृशः
पृथुजघनभागे अमुष्मिन् दृश्यमानप्रकर्षे लावण्यमेवामृतं तस्य सरसि वराङ्गरूपतडागे नूनं
निपतितः तापशान्त्यै निश्चयेन निमग्नः । यस्य स्मरस्य अङ्गान्येव अङ्गारास्तेषां प्रशमस्य
शान्तेः पिशुना सूचिका इयं धूमस्य शिखा नाभिकुहरे नाभिविले रोमावलिबपुः रोमावल्या-
कारा परिणमति प्रादुर्भवतीत्यर्थः । शिखरिणी छन्दः । अत्र धूमशिखा रोमावलिबपुः परिण-
मतीति परिणामशब्दार्थवशान्नेयं रोमावलिः किन्तु धूमशिखेति प्रतीयत इति आर्थी अपह्-
नुतिरियम् । तदेवाह—अत्रेति । कंचित्प्रकारान्तरेणाप्यपह्नुतिर्भवतीत्याह—एवमियमिति ।
इयमार्थी अपह्नुतिः । भङ्गयन्तैः प्रकारान्तरैः । यथा सप्तमोऽङ्कासे 'इदन्ते केनोक्तमि'त्यादि
(२६४) पद्ये । तत्र इदन्ते केनोक्तमिति शब्देन निषेधस्य प्रतिपादनादार्थी अपह्नुतिः ।
कचिद्वयञ्जनया निषेधबोधनम् यथा अंकं केऽपि शशकिरे इत्यादौ एव बहुप्रकारेण द्रष्टव्य-
मित्यपह्नुतिः ॥ ४३२ ॥

(१४७) श्लेषः स वाक्ये एकस्मिन् यत्रानेकार्थता भवेत् ॥ ९६ ॥

एकार्थप्रतिपादकानामेव शब्दानां यत्रानेकोऽर्थः स श्लेषः ।

उदाहरणम्—

उदयमयते दिङ्मालिन्यं निराकुरुतेतरां

नयति निधनं निद्रामुद्रां प्रयत्नयति क्रियाः ।

रचयतितरां स्वैराचारप्रवर्तनकत्तनं

वत वत लसत्-तेजःपुञ्जो विभाति विभाकरः । ॥ ४३३ ॥

• अत्राभिधाया अनियन्त्रणात् द्वावप्यर्कभूपौ वाच्यौ ।

(१४८) परोक्तिर्भेदकैः श्लिष्टैः समासोक्तिः

प्रकृतार्थप्रतिपादकवाक्येनं श्लिष्टविशेषणमाहात्म्यात् न तु विशेष्यस्य सामर्थ्यादपि यत् अप्रकृतस्यार्थस्याभिधानं सा समासेन संक्षेपेणार्थद्वयकथनात् समासोक्तिः ।

अर्थश्लेषमलङ्कारं लक्षयति—श्लेष इति । परिवृत्तिसहानामेव शब्दानामेकवृत्तगत-फलद्वयन्यायेन यत्रानेकार्थप्रतिपादकता सोऽर्थश्लेष इत्यर्थः । अद्याहारलभ्यमाह—एकार्थेति । अर्थभेदेन शब्दभेद इति नियमेन एकार्थस्यैवान्वयबोधसमर्थानां शब्दानां यत्र यस्मिन्नलङ्कारे विद्यमाने अनेकोऽर्थः प्रकरणादेरनियमेन बुध्यते स श्लेषः सोऽर्थश्लेष इत्यर्थः । न चैकार्थ-प्रतिपादकानां कथमनेकार्थो वाच्य इति वाच्यम् । तथाविवाकारैरपरैः शब्दैः मह श्लिष्टत्वात् ॥ ९६ ॥

उदाहरति—उदयमिति । विभाकरः सूर्यः एतन्नामकराजविशेषश्च उदयं पूर्वाचलं समृद्धिं च अयते प्राप्नोति दिशां दिश्यजनानां च अन्वकारवशान्मालिन्यं स्वरूपावरण दारिद्र्यवशात्कुवेषत्वं च निराकुरुतेतराम् अतिशयेन दूरीकरोति निद्रामुद्रां नेत्रनिमीलनं निरुत्साहतां च निधनं नाशं नयति प्रापयति क्रियाः गमनागमनादिका विहितक्रियाश्च प्रवर्त्तयति स्वैराचारोऽभिसारादिः स्वेच्छया वेदनिषिद्धाचरणं च तत्र यत्प्रवर्त्तनं तस्य कर्त्तनमुच्छेदं रचयतितरां अतिशयेन सम्पादयति वत वतेति हर्षातिशये लसत्तेजसा शोभमानरश्मीनां शोभमानकान्तीनां च पुञ्जः समूहरूपः विभाति विशेषेण दीप्यत इत्यर्थः । हरिणी लब्धः । अत्रोदयमयते इत्यादिषु वाक्येषु उदयमित्यादीनां शब्दानामभिधायाः संयोगाद्यैः प्रकरणादिकैः नियन्त्रणाभावादेनेकार्थस्य वाच्यतया पर्यायपरिवृत्तिसहताया चार्थश्लेषोऽयम् तदेतत्सर्वं वृत्तिकार आह—अत्रेति । संयोगादीनामभावेनाभिधाया अनियन्त्रणाद् द्वयोरपि वाच्यतैवेति भाव इति श्लेषः ॥ ८ ॥

समासोक्तिं लक्षयति—परोक्तिरिति । श्लिष्टैः प्रकृताप्रकृतार्थोभयसङ्गतैः भेदकैर्विशेषणवाचकमात्रशब्दैर्या परस्याप्रकृतार्थस्य उक्तिः प्रकृतवृत्तान्ते आरोपो व्यञ्जनया प्रतिपादनं सा समासोक्तिः । सूत्रं व्याकुर्वन्नाकाङ्क्षितैकदेशं पूरयति—प्रकृतार्थेति । प्रस्तुतार्थबोधकवाक्येन परशब्दप्रतिपाद्यस्याप्रकृतार्थस्य नित्यं प्रकृतार्थसाकाङ्क्षत्वेनेदं लब्धम् । श्लिष्टैर्भेदकैरित्यस्य पर्यवसितार्थमाह—श्लिष्टेति । श्लिष्टं यद्विशेषणबोधकमात्रं पदन्तस्य माहात्म्यात् बोधकत्वरूपसामर्थ्यात् न तु विशेष्यबोधकस्यापि पदस्य सामर्थ्यादित्यर्थः । परोक्तिरित्यस्यार्थमाह—अप्रकृतयेति । प्रकृतगतव्यवहाररूपस्यार्थस्याभिधानं व्यञ्जनया बोधनम् समासोक्तौ अप्रकृतवृत्तः सोऽभिधया प्रतीयते अप्रकृतवृत्तान्तस्तु व्यञ्जनयैव प्रकरणेनाभिधाया नियमनात् ।

उदाहरणम्—

लहिऊण तुज्ज बाहुप्फंसं जीए स कोवि उल्लासो ।

लअलच्छी तुह विरहे ण हूज्जला दुव्वला णं सा ॥ ४३४ ॥

अत्र जयलक्ष्मीशब्दस्य केवलं कान्तावाचकत्वं नास्ति ।

(१४६) निदर्शना ।

अभयन् वस्तुसम्बन्ध उपमापरिकल्पकः ॥ ६७ ॥

निदर्शनं दृष्टान्तकरणम् । उदाहरणम्—

क सूर्यप्रभवो वंशः क चाल्पविषया मतिः ।

तितीर्षुर्दुस्तरं मोहादुडुपेनास्मि सागरम् ॥ ४३५ ॥

अत्र प्रकृतव्यवहारेऽप्रकृतव्यवहारारोपः रूपके तु विशेष्ये प्रकृतेऽप्रकृतरूपारोपः । अत्र विशेषणस्य श्लिष्टत्वमुपलक्षणम् प्रकृताप्रकृतसाधारणत्वस्य औपगम्यगर्भत्वस्य सारूप्यस्य च सम्भवात् । तत्र साधारणविशेषणवशाद्यथा “विलिखति कुचावुच्चैर्गाढं करोति कचग्रहमि” त्यादिपद्ये कुचविलेखनकचग्रहणादिविशेषणानां शब्दश्लेषं विना स्वतः एव साधारण्यान्नायकवृत्तान्तपरिस्फूर्तिरिति समासोक्तिः । औपगम्यगर्भविशेषणवशाद्यथा “दन्तप्रभापुष्पचिता मणिपल्लवशोभिनी” इत्यादिपद्ये नायिकाविशेषणत्वस्योपमितसमासेनैव सिद्धौ दन्तप्रभासदृशैः पुष्पैः पाणिसदृशैः पल्लवैः केशपाशसदृशेनालिवृन्देनेति समासाश्रयणेन लतावृत्तान्तस्य परिस्फूर्तिरिति समासोक्तिः । सारूप्यवशाद्यथा “पुरा यत्र स्रोत” इत्यादिपद्ये वनसारूप्यात् कुटुम्बिषु धनसन्तानादिसमृद्धिविपर्यासं प्राप्तस्य ग्रामनगरादेर्वृत्तान्तस्य प्रतीतिः समासोक्तिरिति दिक् ।

उदाहरति—लहिऊणेति ।

लब्ध्वा तव बाहुस्पर्शं यस्याः स कोऽप्युल्लासः ।

जयलक्ष्मीस्तव विरहे न खलूज्ज्वला दुर्वला ननु सा ॥

इति संस्कृतम् । समरपतितं स्वामिनमवेक्ष्य वीरपत्न्या उक्तिः । हे वीर ! तव बाहुस्पर्शं लब्ध्वा यस्याः स कोऽपि अनिर्वचनीय उल्लासः हर्षोत्फुल्लताऽभूत् सा जयलक्ष्मीस्तव विरहे वियोगे सति न खलु उज्ज्वला ननु प्रत्युत दुर्वला जातेत्यर्थः । अतः समासोक्तिं दर्शयति—अत्रेति । अत्र केवलं विशेष्यवाचिनो जयलक्ष्मीशब्दस्य कान्तावाचकत्वं अप्रकृतकान्ताबोधकत्वं नास्ति तस्य जयलक्ष्मीमात्रबोधनसामर्थ्यात् विशेषणानान्तु लहिऊणेत्यादिपदानां उभयगतबाहुस्पर्शप्राप्त्यादिबोधकत्वमस्त्येवेति समासोक्तिरलङ्कार इत्यर्थः । बाहुस्पर्शलभप्रयुक्तोल्लासादिसाधारणविशेषणबलाज्जयलक्ष्मीवृत्तान्तो नायिकावृत्तान्तरूपतया गम्यत इति समासोक्तिरिति भावः । इति समासोक्तिः ॥ ४३४-९ ॥

निदर्शनां लक्षयति—निदर्शनेति । न भवतीत्यभयन् प्रतीतिविषयतामलभमानस्तात्पर्याविषयः तादृशः वस्तुनोर्वाक्यार्थयोः पदार्थयोर्वा सम्बन्धोऽन्वयः उपमापरिकल्पकः औपगम्यमाक्षिप्य पर्यवस्यति सा निदर्शनाऽलङ्कारः । इयं च वाच्यार्थनिदर्शना पदार्थनिदर्शना चेति द्विविधा । तत्र वाक्यार्थनिदर्शनामुदाहरति—क सूर्येति । सूर्यः प्रभवः कारणं यस्य स वंशः रघुवंशः क अल्पो विषयो ज्ञेयोऽर्थो यस्यास्तादृशी मे मतिः क । सूर्यवंशमाकलयितुं न शक्नोमीत्यर्थः । तथा हि दुस्तरं तरितुमशक्यं सागरं मोहादज्ञानात् उडुपेन चर्मावनद्धवंशपात्रेण तितीर्षुः तरितुमिच्छुः अस्मीत्यर्थः । अल्पसाधनैरधिकारम्मो न सुकर इति भावः । अतः सूर्यवंशवर्णनेऽहं सागरं तितीर्षुस्मीति सम्बन्धोऽनुपपन्नः उडुपेन सागरतरण-

अत्रोडुपेन सागरतरणमिव मन्मत्या सूर्यवंशवर्णनमित्युपमायां पर्यवस्यति ।
यथा वा—

उदयति विततोर्ध्वरश्मिरज्जावहिमरुचौ हिमधाम्नि याति चास्तम् ।

वहति गिरिरथं विलम्बिघण्टाद्वयपरिवारितवारणेन्द्रलीलाम् ॥ ४३६ ॥

अत्र कथमन्यस्य लीलामन्यो वहतीति तस्मद्दृशोमित्युपमायां पर्यवसानम् ।

दोभ्यां तितीर्षति तरङ्गवतीभुजङ्गमादातुमिच्छति करे हरिणाङ्गबिम्बम् ।

मेरुं लिलङ्घयिषति ध्रुवमेष देव ! यस्तै गुणान् गदितुमुद्यममादधाति ॥ ४३७ ॥

इत्यादौ मालारूपाऽप्येषा द्रष्टव्या ।

(१५०) स्वस्वहेत्वन्वस्योक्तिः क्रिययैव च साऽपरा ।

क्रिययैव स्वस्वरूप-स्वकारणयोः सम्बन्धो यदवगम्यते साऽपरा निदर्शना,
यथा—

उन्नतं पदमवाप्य यो लघुहूलयैव स पतेदिति ब्रुवन् ।

शैलशेखरगतो दृष्टकणश्चारुमारुतधृतः पतत्यधः ॥ ४३८ ॥

वन्मन्मत्या सूर्यवंशवर्णनमसम्भावितमित्युपमां कल्पयतीत्युपमाया पर्यवसानात् वाक्यार्थनिदर्शनेयम् ॥ ४३६ ॥

पदार्थनिदर्शनामुदाहरति—उदयतीति । माषे रैवतकवर्णनम् । वितता विस्तीर्णा ऊर्ध्वा ऊर्ध्वदेश्या रश्मयः किरणा एव रज्जवो यस्य तादृशे अहिमरुचौ सूर्ये उदयति उदयमाने सति विततोर्ध्वरश्मिरज्जौ हिमधाम्नि चन्द्रे अस्तं याति सति च पूर्णिमायामुभयोरुदयस्तयोरैककालिकत्वात् अयं गिरिः रैवतकः विलम्बि विशेषं यथा स्यात्तथा लम्बमान यद् घण्टाद्वयं तेन परिवारितः सम्बन्धितो यो वारणेन्द्रो गजश्रेष्ठस्तस्य लीलां शोभा वहतीत्यर्थः । पुष्पिताग्रा छन्दः । अत्र समस्तैकपदबोधेन वारणेन्द्रलीलापदार्थेन गिरिपदार्थस्याऽन्वयोऽनुपपन्नः अन्यलीलोद्बहनस्यान्येनासम्भवात् अन्यलीलातादात्म्यस्यान्यलीलायामसम्भवाच्च अतो वारणेन्द्रलीलासदृशा लीलामित्युपमाया पर्यवस्यतीति पदार्थनिदर्शनेयम् । श्लेषेण लीलापदेन लीलाद्वयोपस्थितौ बीजन्दर्शयति—अत्रेति ॥ ४३६ ॥

निदर्शना च मालारूपाऽपि सम्भवतांति तामुदाहरति—दोभ्यामिति । हे देव ! राजन् ! यस्ते तव गुणान् शौर्यादीन् गदितुं वक्तुं उद्यममुद्योगमादधाति करोति एष स पुरुषः ध्रुवं दोभ्यां भुजाभ्यां तरङ्गवतीनां नदीनां भुजङ्गं विटं भर्तारं समुद्रं तितीर्षति करे पाणौ हरिणाङ्गबिम्बं चन्द्रमण्डलं आदातुं ग्रहीतुमिच्छति मेरुं लिलङ्घयिषति अनन्तगुणस्त्वमसीति भावः । अत्र तव गुणान्नादितुमित्याद्येको वाक्यार्थः एष तरङ्गवतीभुजङ्गमित्याद्यपरो वाक्यार्थः तयोश्च सम्बन्धोऽनुपपन्नः सन् सागरतरणादिसदृशं त्वद्गुणगणभाषणमित्युपमायां पर्यवस्यतीति वाक्यार्थस्योपमाक्षेपकत्वाद्वाक्यार्थनिदर्शनेयम् एकस्य गुणगणनोद्यमस्योपमेयस्य समुद्रतितीर्षादीनि बहून्नुपमानानीति मालारूपेयम् ॥ ४३७ ॥

अन्यविधां निदर्शनां लभ्यति—स्वस्वेति । यत्र क्रिययैव स्वस्य कार्यस्य स्वहेतोश्च अन्यव्यो हेतुहेतुमद्भावरूपः सम्बन्धः तस्य या उक्तिः प्रतिपादनं सा अपरा अन्या निदर्शनेत्यर्थः । तमेवार्थमाह—क्रिययैवेति । प्रथमस्वपदार्थमाह—स्वस्वरूपेति । स्वहेतुशब्दार्थमाह—स्वकारणेति । अन्यव्यशब्दार्थमाह—सम्बन्ध इति । अवगम्यते णिजन्तस्मैत् ख्याप्यते इत्यर्थः । तामुदाहरति—उन्नतमिति । दृष्टकणः पाषाणकणः शैलशेखरगतः पर्वतशिखरारूढः सन् चारुमारुतो मन्दवातः तेन धृतः चालितः अधः

अत्र पातक्रियया पतनस्य लाघवे सति उन्नतपदप्राप्तिरूपस्य च सम्बन्धः ख्याप्यते ।

(१५१) अप्रस्तुतप्रशंसा या सा सैव प्रस्तुताश्रया ॥ ९८ ॥

अप्राकरणीकस्याभिधानेन प्राकरणीकस्याक्षेपोऽप्रस्तुतप्रशंसा ।

(१५२) कार्ये निमित्ते सामान्ये विशेषे प्रस्तुते सति ।

तदन्यस्य वचस्तुल्ये तुल्यस्येति च पञ्चधा ॥ ९९ ॥

तदन्यस्य कारणादेः । क्रमेणोदाहरणम्—

याताः किन्न मिलन्ति सुन्दरि ! पुनश्चिन्ता त्वया मत्कृते

नो कार्या नितरां कृशाऽसि कथयत्येवं सबाष्पे मयि ।

लज्जामन्थरतारकेण निपतत्पिताश्रुणा चक्षुषा

दृष्ट्वा मां हसितेन भाविमरणोत्साहस्तया सूचितः ॥ १३९ ॥

पतति किं कुर्वन् यो लघुरल्पमतिः अपक्वगुरुत्ववोश्च स उन्नत पदं उत्कृष्टस्थानं ऊर्ध्वस्थानं च अवाप्य हेलयैव पतेत् पदभ्रश अधःसंयोगहेतुक्रियां च प्राप्नुयादिति बुध्न् स्वदृष्टान्तेन प्रतिपादयन्नित्यर्थः । अत्र पततीति पतनक्रियारूपेण कार्येण स्वेनैव पतेत्पदप्रतिपाद्यस्य स्वस्य पतनरूपकार्यस्य स्वकारणस्य च लघीयसः उन्नतपदप्राप्तिरूपस्य सम्बन्धः कार्यकारणभावात्मकः प्रतिपाद्यते तथा च लाघवे सति उन्नतपदप्राप्तिः पाते हेतुः यथा दृष्टकणस्येति दृष्टान्तपर्यवसानादियमपि निदर्शना तदेवाह—अत्रेति । पातक्रियया पततीति पदप्रतिपाद्यया पतनस्य पतेत्पदप्रतिपाद्यस्य कार्यस्य रूपस्य चेति तद्रूपस्य कारणस्य चेत्यर्थः । सम्बन्धः कार्यकारणभाव-रूपः ख्याप्यते प्रतिपाद्यते ॥ इति निदर्शना ॥ ४३८ ॥ १० ॥

अप्रस्तुतप्रशंसा लक्षयति—अप्रस्तुतेति । याऽप्रस्तुतस्याप्रकृतस्य प्रशंसा वर्णना सा प्रस्तुताश्रया प्रकृतार्थप्रतिपत्तिपरा चेत्तदा सैव अप्रस्तुतप्रशंसैव नामालङ्कार इत्यर्थः । तदेवोपपादयन् सूत्रं व्याचष्टे—अप्राकरणीकेति । प्राकरणीकस्य बुद्धिसन्निहितस्य आक्षेपो व्यञ्जनम् अप्राकरणीकेन प्राकरणीकस्याक्षेपोऽप्रस्तुतप्रशंसाप्राकरणीकेनाप्राकरणीकस्याक्षेपः समासोक्तिरिति भेदः । प्रस्तुतव्यञ्जनं प्रस्तुताप्रस्तुतयोरसम्बन्धो न सम्भवतीति तत्सम्बन्ध-प्रदर्शनमुखेन तामप्रस्तुतप्रशंसां पञ्चधा विभजते—कार्ये इत्यादि । कार्ये प्रस्तुते वर्णनीयत्वेन प्रकृते सति तदन्यस्य अप्रस्तुतस्य कारणस्य वचो वर्णनमित्येकः प्रकारः । निमित्ते कारणे प्रस्तुते सति तदन्यस्य अप्रस्तुतस्य कार्यस्य वच इति द्वितीयः । सामान्ये प्रस्तुते सति तदन्यस्य अप्रस्तुतस्य विशेषस्य वच इति तृतीयः । विशेषे प्रस्तुते सति तदन्यस्य अप्रस्तुतस्य सामान्य-स्य वच इति चतुर्थः । तुल्ये प्रस्तुते सति तदन्यस्य अप्रस्तुतस्य तुल्यस्य वच इति पञ्चमः प्रकारः ॥ ९८ ॥ ९९ ॥

तत्र कार्ये प्रस्तुते कारणस्य वर्णनमुदाहरति—याता इति । अमरकशतके प्रस्थानाञ्जि-वृत्तोऽसि किमिति मित्रेण पृष्ठो निवृत्तिहेतुं स्वप्रियावृत्तान्तं वर्णयति—हे सुन्दरि ! याता देशा-न्तरं गताः किन्न मिलन्ति नायान्ति अपि तु मिलन्त्येवेति काकुः । या चिन्ता कृता सा कृतैव पुनर्न कार्येत्याह—पुनरित्यादि । नैव चिन्ता कृतेत्यपलापे चिन्ताकार्यमाह—नितरा-मिति । स्वभावत एव त्वं कृशा चिन्तया तु अत्यन्तं कृशाऽसीति भावः । एवमुक्तप्रकारेण हे मित्र ! सबाष्पे साश्रुणि मयि कथयति सति तया प्रेयस्या कर्तव्या लज्जया मन्थरा निष्क्रिया तारका कनीनिका यस्य तादृशेन निपतत् विगलदेव पीतं संवृतं अश्रु येन तादृशेन चक्षुषा करणेन मां दृष्ट्वा हसितेन हास्येन भाविनि आवश्यकं मरणे उत्साहः सूचित इत्यर्थः ।

अत्र प्रस्थानात्किमिति निवृत्तोऽसीति कार्ये पृष्ठे कारणमभिहितम् ।

राजन् ! राजसुता न पाठयति मां देव्याऽपि तूष्णीं स्थिताः

कुब्जे ! भोजय मां कुमार ! सचिवैर्नाद्यापि किं भुज्यते ।

इत्थं नाथ ! शुक्रस्तवारिभवने मुक्तोऽध्वगैः पञ्चरा

चित्रस्थानवलोक्य शून्यवलभावैकैकमाभाषते ॥ ४४० ॥

अत्र प्रस्थानोद्यतं भवन्तं ज्ञात्वा सहसैव त्वदरयः पलाय्य गता इति कारणे प्रस्तुते कार्यमुक्तम् ।

एतत्तस्य मुखात्कियत् कमलिनीपत्रे कणं वारिणो

यन्मुक्तामणिरित्यमस्त स जडः शृण्वन् यदस्मादपि ।

अङ्गुल्यग्रलघुक्रियाप्रविलयिन्यादीयमाने शनैः

कुत्रोड्डीय गतो ममेत्यनुदिनं निद्राति नान्तः शुचा ॥ ४४१ ॥

अत्रास्थाने जडानां ममत्वसंभावना भवतीति सामान्ये प्रस्तुते विशेषः कथितः । सुहृद्वधूवाष्पजलप्रमार्जनं करोति वैरप्रतियातनेन यः ।

शार्दूलविक्रीडित लुन्दः । अत्र प्रस्थानान्निवृत्तोऽसि किमिति प्रस्थाननिवृत्तिरूपे कार्ये पृष्ठे कारणस्य प्रियाभावमरणोत्साहस्य वर्णनम् एव च प्रस्थाननिवृत्तिरूपे कार्ये प्रस्तुते सति अप्रस्तुतस्य प्रियाभावमरणोत्साहरूपकारणस्याभिधानमित्यप्रस्तुतप्रशंसा तदेवाह-अत्रेति ।

कारणे प्रस्तुते कार्यस्य वर्णनमुदाहरति-राजन्निति । राजान प्रति कवेरुक्तिः । हे राजन् ! तव अरिभवने त्वदागमनमिया शून्याकृते प्रतिनृपतिमन्दिरे अध्वगैः पान्थैः पञ्चरात् मुक्तो त्यक्तः शुक्रः प्रतिनृपतिशुक्रः शून्याया निर्जनायां वलभौ उपरिगृहे चित्रस्थान् आलेख्य-गतान् राजादीनवलोक्य एकैकमेकमेकं प्रति इत्थमाभाषते (कथम्) हे राजन् ! राजसुता मां न पाठयति देव्यो राज्ञोपि तूष्णीं स्थिताः न किमपि वदन्ति हे कुब्जे ! मां भोजय हे कुमार ! सचिवैः भवद्वयस्यैः अद्यापि किं न भुज्यते इतीत्यर्थः । शार्दूलविक्रीडित वृत्तम् । अत्र शत्रुपलायनरूपे कारणे प्रस्तुते पथिकमुक्तशुक्राभाषणरूपाप्रस्तुतकार्याभिधानमित्यप्रस्तुत-प्रशंसा तदेवाह-अत्रेत्यादि । कारणे शत्रुपलायनरूपे कार्यं पथिकमुक्तशुक्राभाषणरूपम् उक्तम् तेन च कारणं व्यज्यते इत्यर्थः ॥ ४४० ॥

सामान्ये प्रस्तुते विशेषस्य वर्णनमुदाहरति-एतदिति । भल्लटशतके कस्यचिन्मूर्खस्य वृत्तान्तं कुतश्चिदाकर्ण्य विस्मयेन भाषमाणं कचित्प्रति कस्यचिदुक्तिः । तस्य मुखात् श्रुतं एतत् कियत् अत्यल्पम् किन्तु यत् स जडः मूर्खः कमलिनीपत्रे स्थितं वारिणः कणं जल-विन्दुं मुक्तामणिं मौक्तिकमिति अमस्तं ज्ञातवानिति अस्मादपि अन्यत् अधिकजडत्वबोधकं शृणु शनैरादीयमाने मौक्तिकबुद्धया यत्नेन मन्दं गृह्यमाणे वारिकणे अङ्गुल्यग्रयोः लब्ध्वा या क्रिया स्पर्शरूपा तथा प्रविलयिनि अङ्गुलवेव लीयमाने लग्ने सति मम मुक्तामणिः कुत्र उड्डीय गत इति शुचा दुःखेन अन्तः न निद्राति नेत्रनिमीलनेऽपि चिन्तां न त्यजतीत्यर्थः । अत्र जडानामस्थाने अयोग्यस्थाने एव ममत्वसंभावना भवतीति सामान्ये प्रस्तुते जडविशेषस्य वारिकणे मुक्ताधीत्वरूपाप्रस्तुतममत्वविशेषस्याभिधानमित्यप्रस्तुतप्रशंसयेन्तदाह-अत्रेति । जडानां मूर्खोणाम् ममत्वेति आत्मीयत्वेत्यर्थः । विशेषः भ्रमविशेषः ॥ ४४१ ॥

विशेषे प्रस्तुते सामान्यस्याभिधानमुदाहरति-सुहृदिति । श्रीकृष्णेन नरकासुरहते तत्सु-हृदं शाल्वं प्रति मन्त्रिण उक्तिः । यः पुरुषः वैरप्रतियातनेन कृतपीडेषु पीडादानेन सुहृद्व-

स एव पूज्यः स पुमान् स नीतिमान् सुजोवितं तस्य स भाजनं श्रियः ॥ ४४२ ॥

अत्र कृष्णं निहत्य नरकामुखधूना यदि दुःखं प्रशमयति तत् त्वमेव श्लाघ्य इति विशेषे प्रकृते सामान्यमभिहितम् ।

तुल्ये प्रस्तुते तुल्याभिधाने त्रयः प्रकाराः श्लेषः समासोक्तिः सादृश्यमात्रं वा तुल्यात्तुल्यस्य हि आक्षेपे हेतुः । क्रमेणादाहरणम्—

पुंस्त्वादपि प्रविचलेद्यदि यद्यधोऽपि यायाद्यादि प्रणयने न महानपि स्यात् ।

अभ्युद्वरेत्तदपि विश्वमितीदृशोयं केनापि दिक् प्रकटिता पुरुषोत्तमेन ॥ ४४३ ॥

येनास्यभ्युदितेन चन्द्र ! गमितः क्लान्ति रवौ तत्र ते

युज्येत प्रतिकर्तृमेव न पुनस्तस्यैव पादग्रहः ।

क्षीणेनैतदनुष्ठितं यदि ततः किं लज्जसे नो मना—

गस्त्येवं जडधामता तु भवतो यद्द्वयोऽग्निं विस्फूर्जसे ॥ ४४४ ॥

धूनां वाष्पजलप्रमार्जनं अश्रुप्रोञ्जलं करोति स एव पूज्यः स एव पुमान् स एव नीतिमान् तस्यैव सुष्ठु जीवितं स एव श्रियः लक्ष्म्याः भाजनं पात्रमित्यर्थः । वशस्थवृत्तम् । अत्राप्रस्तुत-प्रशंसां दर्शयति—अत्रेति । तत् तदा ॥ ४४२ ॥

पञ्चमभेदे त्रैविध्यमाह—तुल्ये इति । अत्र श्लेषपदं विशेषणविशेष्यवाचिशब्दानां सर्वेषामेवोभयार्थबोधकपरम् । समासोक्तिपदं च विशेषणमात्रस्योभयार्थबोधकपरमिति ज्ञेयम् । आक्षेपे व्यञ्जने । तत्र श्लेषहेतुकामुदाहरति—पुंस्त्वादिति । सप्तनापहृतं राज्यमुद्धतं कश्चिन्तुपमुद्वेजयतस्तन्मन्त्रिण उक्तिः । भल्लटशतके पद्यमिदम् पुंस्त्वात्पुरुषचिह्नादपि यदि प्रविचलेत् चलनं प्राप्नुयात् मोहिनीरूपमङ्गीकृत्य दैत्यगणादमृतहरणेन विश्वस्य रक्षणात् अथ पातालमपि यायाद्गच्छेत् पृथ्वीरक्षणाय कूर्ममूर्त्या पापालगमनं प्रणयने याचने यदि न महान् महत्त्वरहितोऽपि अल्पोऽपि स्यात् बलेः प्रार्थनसमये वामनत्वमङ्गीकृतं तदपि तथापि विश्वं सवजनं अभ्युद्वरेत् विपद्दिनाशनेन रक्षेदिति ईदृशी इयं दिक् मार्गः रीतिः केनापि अनिर्वचनीयेन पुरुषोत्तमेन विष्णुना प्रकटिता इत्यप्रस्तुतविष्णुपक्षेऽर्थः । प्रस्तुतराजपक्षे तु पुंस्त्वात् शौचादेरपि यदि प्रविचलेत् अवः संपङ्गंशमपि यदि यायात् याचने यदि न महान् महत्त्वशून्योऽपि स्यात् तथापि सप्तनापहृतं विश्वमभ्युद्वरेदितिदृशी इयं दिक् केनापि अन्येन पुरुषोत्तमेन सत्पुरुषेण प्रकटितेत्यर्थः । भवताऽपि तादृशभावेन स्वराज्यमुद्ध्रियतामिति भावः । अत्र वर्णनीयतया सत्पुरुषे प्रस्तुते तत्तल्यस्य अप्रस्तुतस्य विष्णोरभिधानम् तत्र पुंस्त्वादित्यादि विशेषणानां पुरुषोत्तमेनेति विशेष्यस्य च श्लेषेण प्रस्तुतस्य विष्णुतुल्यस्य सत्पुरुषस्याक्षेप इति श्लेषहेतुकाऽप्रस्तुतप्रशंसेयम् ॥ ४४३ ॥

समासोक्तिहेतुकामुदाहरति—येनेति । क्षीणधनः कश्चिदुपजीवितार्थमपकारिणं सधनमनुसरन् केनचिदुपालभ्यते हे चन्द्र ! अभ्युदितेन उदयं प्राप्तेन समुद्वेन च येन रविणा त्वं क्लान्तिं तेजोहीनतां ग्लानिं च गमितः प्रापितोऽसि अभ्युदितेनैव न त्वपकृतेनेति भावः । अत्र तस्मिन् रवौ ते तव प्रतिकर्तुं प्रत्यपकर्तुमेव युज्येत पुनः प्रत्युत तस्यैव रवेरेव पादग्रहः किरणग्रहणं पादपतनं च न युज्यते अमायां सूर्येण सङ्गत्य ततस्तेजोग्रहणमिति प्रसिद्धिः यदि क्षीणेन कलाहीनेन धनहीनेन च त्वया एतत् पादग्रहणमनुष्ठितं तर्हि ततः पादग्रहणाद्धेतोः मनागीषदपि किं नो लज्जसे कुतः स्वल्पामपि लज्जां न प्रयासीत्यर्थः । अस्त्वेवं लज्जाशून्यत्वमप्यस्तु यत् व्योम्नि आकाशे विस्फूर्जसे सर्गवसुदेपि तत् भवतस्तव जडधामतैव जडजलं डलयोरभेदात् शीतलप्रभतैव । अत्र विशेष्यवाचिचन्द्रपदं न श्लिष्टं श्लिष्टविशेषणमात्रमाहात्म्येन प्रस्तुतसधननिर्धनवृत्तान्ताक्षेप इति समासोक्तिहेतुकाऽप्रस्तुतप्रशंसेयम् ॥ ४४४ ॥

आदाय वारि परितः सरितांमुखेभ्यः किन्तावदर्जितमनेन दुरर्णवेन ।

क्षारीकृतं च वडवादहने हुतं च पातालकुक्षिकुहरे विनिवेशितं च ॥ ४४५ ॥

इयं च काचित् वाच्ये प्रतीयमानार्थाऽनध्यारोपेणैव भवति यथा—

अब्धेरम्भः स्थगितभुवनभोगपातालकुक्षेः

पोतोपाया इह हि बहवो लंघनेऽपि क्षमन्ते ।

आहो रिक्तः कथमपि भवेदेष दैवात्तदानीं

को नाम स्याद्वटकुहरालोकनेऽप्यस्य कल्पः ॥ ४४६ ॥

कचिदध्यारोपेणैव यथा—

कस्त्वं भोः ? कथयामि दैवहतकं मां विद्धि शाखोटकं

वैराग्यादिव वक्षि साधु विदितं कम्मादिदं कथ्यते ।

वामेनात्र वटस्तमध्वगजनः सर्वात्मना सेवते

न च्छायाऽपि परोपकारकरणे मार्गस्थितस्यापि मे ॥ ४४७ ॥

सादृश्यमात्रहेतुकमुदाहरति—आदायेति । अनेन दुरर्णवेन दुष्टसागरेण लवणसमुद्रेण परितः सर्वतः सरितां नदीनां मुखेभ्यः सङ्गमस्थानेभ्यः वदनेभ्यश्च वारिजलमादाय तावदिति वाक्यालङ्कारे किमर्जितं संपादितम् न किमपीत्यर्थः । तथा हि क्षारीकृत मिष्टमपि कट्टकृत वडवादहने वाडवाग्नौ हुतं च पातालमेव कुक्षिः कुहरं तस्मिन्विनिवेशितं विक्षिप्तं चेत्यर्थः । मिष्टं जलं वृथा नाशितमिति भावः । अत्र सर्वतः परेभ्यो धनमाकृष्य असद्वयथं कुवाणे पुंसि प्रकृते अप्रकृतस्याब्धेः कथनं तत्र श्लेषाभावेऽपि सादृश्यमात्रेणासत्पुरुषाक्षेप इति सादृश्यमात्र-हेतुकाऽप्रस्तुतप्रशंसेयम् ॥ ४४५ ॥

तुल्ये प्रस्तुते तुल्याभिधानरूपाऽप्रस्तुतप्रशंसा त्रिविधा कचिद्वाच्यार्थे प्रतीयमानार्थानध्या-रोपमात्रेण कचित्प्रतीयमानार्थाध्यारोपेण कचिद्वंशभेदेन तदध्यारोपानारोपाभ्याम् । तत्राद्यामाह—इयं चेति । प्रतीयमानो व्यङ्ग्यः । अतस्मिन्स्तत्वारोपोऽध्यारोपः । उदाहरति—अब्धेरिति । इह अस्मिँल्लोके बहवो भूयांसः पोतोऽब्धिद्यान उपायः साधनं येषान्ते सांयात्रिकाः समुद्रवणिजः अम्भो जलन्तेन स्थगित आच्छादितस्तिरस्कृतो वा भुवनस्य भूमेराभोगो विस्तारः पातालस्य कुक्षिर्मथ्यं च येन तादृशस्य अब्धेः समुद्रस्य लङ्घने उल्लंघनेऽपि क्षमन्ते शक्ता भवन्ति अहो यदि दैवात् एषः समुद्रः रिक्तः जलशब्धो भवेत्तदानीं अस्य समुद्रस्य अवटो गर्तः कुहरं छिद्रं तयोरालोकने दर्शनेऽपि को नाम कथमपि कल्पः समर्थः स्यान्न कोऽपीत्यर्थः । अत्रोपभर्दनशीलस्य दुष्प्रभोः पूर्णतैव वरं न रिक्ता अत्यन्तोपमर्दनापत्तेरिति प्रस्तुतं प्रतीयमानम् अत्र वाच्यार्थस्य स्वत एव संभवितया न तत्र प्रतीयमानार्थाध्यारोप आवश्यकः । अत्र प्रभुः सम्पदि सुखसेव्यो विपदि कष्टसेव्य इति प्रभुवृत्तान्तः प्रकृतोऽप्रकृताब्धिवृत्तान्तेन सादृश्यमात्रादक्षिप्यते अपुरुषेऽन्धावप्येतेऽर्था अवाधिता एवेति न प्रतीयमानार्थाध्यारोप इति ॥ ४४६ ॥

द्वितीयामाह—कचिद्विदिति । ध्वन्यालोके प्रश्नोत्तररूपं पद्यमिदम् । भोः त्वं क इति वृक्षं प्रति पथिकस्य प्रश्नः । कथयामि दैवेन हतकं शून्यं दुर्भाग्यं शाखोटकं भूतावासवृक्षविशेषं मां विद्धि इत्युत्तरम् वैराग्यादिव वक्षि वदसि इति प्रश्नः कथ्यते अत्र अस्मिन्प्रदेशे वामेन मार्गाद्रामभागेन वामाचारेण च उपलक्षितः वटो वटवृक्षः अस्ति तं वटं अध्वगजनः पान्यजनः सर्वात्मना छायारोहणभोजनशयनादिना वा सेवते आदरेणाश्रयति मार्गे रथ्यायां सदाचारे च स्थितस्यापि मे मम छायाऽपि परोपकारकरणे न भवतीत्युत्तरम् । अत्र सत्या-त्रेण स्वदत्तस्यानङ्गीकारादतीव निर्विण्णः अधमजातिर्दित्सुः कश्चित्पुरुषः प्रस्तुतः प्रतीयते अचे-

कचिदंशेष्वध्यारोपेण यथा —

सोऽपूर्वो रसनाविपर्ययविध्विस्तकर्णयोश्चापलं

दृष्टिः सा मदविस्मृतस्वपरदिक् किंभूयसोक्तेन वा ।

सर्वं विस्मृतवानसि भ्रमर ! यद्वारणोऽद्याप्यसौ

अन्तःशून्यकरो निषेव्यत इति भ्रातः ! क एष ग्रहः ॥ ४४८ ॥

अत्र रसनाविपर्यासः शून्यकरत्वं च भ्रमरस्यासेवने न हेतुः कर्णचापलं तु हेतुः मदः प्रत्युत सेवने निमित्तम् ।

(१५३) निगीर्याध्यवसानन्तु प्रकृतस्य परेण यत् ।

प्रस्तुतस्य यदन्यत्वं यद्यर्थोक्तौ च कल्पनम् ॥ १०० ॥

कार्यकारणयोर्यश्च पौर्वापर्यविपर्ययः ।

विज्ञेयाऽतिशयोक्तिः सा

उपमानेनान्तर्निगीर्णस्योपमेयस्य यदध्यवसानं सैका, यथा—

तनेन वाच्यार्थेन शाखोटकेन उक्तिप्रत्युक्तयसंभवात् वाक्यार्थे शाखोटकादिरूपे प्रतीयमानार्थस्य अधमजातिदित्युपभूतेरारोप आवश्यकः वाच्यशाखोटके सम्बोध्यत्वोच्चारयितुत्वादिकमनुपपन्नमिति प्रतीयमानाध्यारोपः ॥ ४४७ ॥

तृतीयामाह—कचिदिति । हे भ्रमर ! यस्य वारणस्य सः अपूर्वो नवीनः रसनाविपर्यासविधिः जिह्वापरिवृत्तिः परापरविपरीताभिधानं च । कर्णयोः तत्तादृशं चापलं अनवरतचालन परवचनप्रतार्यत्वं च मदो गण्डजलं गर्वश्च तेन विस्मृता स्वपरदिक् निजपरमार्गः आप्तानासविवेकश्च यथा तादृशी सा विलक्षणा दृष्टिः वा अथवा भूयसा बहुना उक्तेन किं सर्व एतत्सर्वं त्वं विस्मृतवानसि हे भ्रातः ! अन्तःशून्यकरः अस्थिमांसादिशून्यमध्यशुंढादंडः धनशून्यहस्तश्च असौ वारणः गजः अनुगतसेवकवारकश्च यत् अथापि निषेव्यते नितरामाग्रहेण सेव्यत इति एषः ग्रहः आग्रहः क इत्यर्थः । एष दुराग्रहो न युक्त इति भावः । अत्राप्रस्तुतयोगजभ्रमरयोरभिधानेन तुल्ययोः प्रस्तुतयोः सेव्यसेवकयोर्निवारकानुमतयोः पुरुषयोः श्लेषेणाक्षेप इत्यप्रस्तुतप्रशंसा इय हि कर्णचापलांशे वाच्ययोगजभ्रमरयोः सेव्यसेवकपुरुषरूपप्रतीयमानार्थानध्यारोपेण तदन्यत्र तु रसनाविपर्ययादिरूपांशत्रये तयोस्तदध्यारोपेणैव भवति तदेवाह—अत्रेति । न हेतुरिति । अतोऽत्र प्रतीयमानपुरुषाध्यारोपः हेतुरिति भ्रमरस्यासेवने हेतुरेवेत्यर्थः । अतस्तदंशे प्रतीयमानपुरुषस्य नाध्यारोप आवश्यक इति भावः । निमित्तमिति । हेतुरित्यर्थः । अतस्तदंशे प्रतीयमानपुरुषाध्यारोपापेक्षेति भाव इत्यप्रस्तुतप्रशंसा ॥

अतिशयोक्तिं चतुर्धा लक्षयति—निगीर्णेत्यादि । परेण उपमानेन निगीर्य कवलिकृत्य षष्ठ्यानिर्दिश्य यत्प्रकृतस्य उपमेयस्य अध्यवसानं आहार्याभेदनिश्चयः सा एका प्रथमा यत्प्रस्तुतस्य बुद्धिसन्निहितस्य अन्यत्वमन्यत्वप्रकारेण वर्णनं सा द्वितीया यच्च यद्यर्थस्य यदिशब्देन चेच्छब्देन वा यदिशब्दार्थस्योक्तौ सत्यां कल्पनं असम्भविनोऽस्य कल्पनं सा तृतीय यश्च कार्यकारणयोः पौर्वापर्यस्य कारणानन्तरं कार्यमिति प्रसिद्धस्य पूर्वपरभावस्य विपर्ययवैपरीत्यं सा चतुर्थी अतिशयः अतिशयिता प्रसिद्धमितिक्रान्ता लोकातीता उक्तिः अनिशयोक्तिः । एतेषां प्रमेदानामतिशयोक्तिरिति योगरूढं नामेत्यर्थः । प्रथमलक्षणं विवृण्वन् परेणेत्यस्यार्थमाह—उपमानेनेति । अन्तर्निगीर्णस्य अन्तर्गलितस्येव स्वावाचकशब्देनानुपात्तस्य अध्यवसानं प्रकृततादात्म्यारोपः स च भेदप्रतिपत्त्यसहकृताहार्यनिश्चयरूपः । सैका निगीर्याध्यवसानरूपा प्रथमाऽतिशयोक्तिः ।

कमलमनम्भसि कमले च कुवलये तानि कनकलतिकायाम् ।

सा च सुकुमारसुभगेत्युत्पातपरम्परा केयम् ॥ ४४९ ॥

अत्र मुखादि कमलादिरूपतयाऽध्यवसितम् ।

यच्च तदेवान्यत्वेनाध्यवसीयते साऽपरा यथा—

अण्णं लडहत्तणअं अण्णा बिअ का बिबत्तणच्छाआ ।

सामो सामण्णपआवड्ढो रहत्तिअ ण होई ॥ ४५० ॥

‘यद्यर्थस्य’ यदिशब्देन चेच्छब्देन वा उक्तौ यत्कल्पनम् । अर्थादसम्भविनो-
ऽर्थस्य) सा तृतीया । यथा—

राकायामकलङ्कं चेदमृतांशोर्भवेद्वपुः ।

तस्या मुखं तदा साम्यपराभवमवाप्नुयात् ॥ ४५१ ॥

उदाहरति—कमलमिति । प्रेयसीं दृष्ट्वा तत्सखीं प्रति नायकस्योक्तिः । अनम्भसि अनुदके देशे कमलं कान्तावक्त्ररूप पद्म तस्मिन्कमले च कुवलये नेत्रद्वयरूप नीलोत्पलद्वयम् तानि त्रीण्यपि कनकलतिकाया कान्तातनुरूपायां सुवर्णलतिकायां सा च कनकलतिका सुकु-
मारा मृद्वी चासौ सुभगा सुन्दरा चेति उत्पातपरम्परा अद्भुतमाला केयमित्यर्थः । आर्या छन्दः । अत्र प्रकरणलभ्याना नायिकावस्त्रादीनां कमलादितादात्म्येनाध्यवसानान्मुखादेरति-
शयः प्रतीयत इति निगीयाध्यवसानरूपा भेदेऽभेदाध्यवसायात्मिकाऽतिशयोक्तिरित्यम् तदेवाह-
अत्रेति । अध्यवसितं निश्चित कमल-कुवलय-कनकलतिकापदैर्मुखनेत्रतनूनां कमलत्वादिनाऽ-
ध्यवसानादतिशयोक्तिः ॥ ४४९ ॥

द्वितीयालक्षणं व्याकरोति—यच्चेति । तदेव प्रस्तुतमेव । अन्यत्वेनेति । तज्जातीय-
मेव वस्तु तज्जातीयभिन्नत्वेन वर्ण्यत इत्यर्थः । सा अपरेति । अभेदे भेदरूपाऽतिशयोक्तिः
उदाहरति—अण्णमिति ।

अन्य यत्सौकुमार्यमन्यैव च काऽपि वर्तनच्छाया ।

श्यामा सामान्यप्रजापतेः रेखैव च न भवति ॥

इति संस्कृतम् । नायकं प्रति नायिकासख्या उक्तिः । अन्यदेव लोकप्रसिद्धसौकुमा-
र्यभिन्नमेवेदं श्यामाविषयकं सौकुमार्यम् सौन्दर्यं अन्यैव काप्यनिर्वचनीया वर्तनस्य शरीरस्य
छाया कान्तिः । श्यामा शीतोष्णकाले उष्णशीता षोडशवार्षिकी इयं कान्ता सामान्यप्रजापतेः
साधारणखटुः रेखा निर्मितरेव न भवतीत्यर्थः । अन्यदेव लोकप्रसिद्धसौकुमार्याद्यभेदेऽपि
भेदो वर्णितः । तथा चात्रान्यदेव सौकुमार्यमित्युक्त्याऽस्याः सौन्दर्यं सौन्दर्यान्तरादतिशयः
प्रतीयते इत्यन्यत्ववर्णनरूपाऽभेदे भेदाध्यवसायात्मिकाऽतिशयोक्तिः ॥ ४५० ॥

तृतीयालक्षणं व्याकरोति—यद्यर्थस्येति । तृतीयेति । यद्यर्थातिशयोक्तिरित्यर्थः । तत्र
यदिशब्देनोक्तौ यथा—

यदि स्यान्मण्डले सक्तमिन्दोरिन्दीवरद्वयम् ।

तदोपमीयैतैतस्या वदन लोललोचनम् ॥

इति । चेच्छब्देनोक्तावुदाहरति—राकायामिति । राकायां पूर्णिमायाममृतांशोश्च-
न्द्रस्य वपुः शरीरं मण्डलं अकलङ्क कलङ्करहित चेद्यदि भवेत्तदा तस्या नायिकाया मुखं कर्तुं
सान्ध्यं चन्द्रसादृश्यमेव पराभवस्तिरस्कारस्तमवाप्नुयात् निरुपमस्योपमानसम्भव एव तिरस्कार
इति भावः । अतः चन्द्रेण सह मुखस्य साम्यं तर्कितमेव न तु वस्तु सत् तेन मुखस्यातिशयः
प्रतीयते इति यद्यर्थातिशयोक्तिः ॥ ४५१ ॥

कारणस्य शीघ्रकारितां वक्तुं कार्यस्य पूर्वमुक्तौ चतुर्थी यथा—

हृदयमधिष्ठितमादौ मालत्याः कुसुमचापवाणेन ।

चरमं रमणीवल्लभ ! लोचनविषयं त्वया भजता ॥ ४५२ ॥

(१५४) प्रतिवस्तूपमा तु सा (१०१)

सामान्यस्य द्विफरेस्य यत्र वाक्यद्वये स्थितिः ।

साधारणो धर्मः उपमेयवाक्ये उपमानवाक्ये च कथितपदस्य दुष्टतयाऽ-
भिहितत्वात् शब्दभेदेन यदुपादीयते सा वस्तुनो वाक्यार्थस्योपमानत्वात् प्रतिव-
स्तूपमा । यथा—

देवीभावं गमिता परिवारपदं कथं भजत्वेषा ।

न खलु परिभोगयोग्यं दैवतरूपाङ्कितं रत्नम् ॥ ४५३ ॥

चतुर्थीलक्षणं व्याकुर्वन् तस्या अलङ्कारतावीजमाह—कारणस्येति । शीघ्रकारितां वक्तु-
मिति ज्ञातिरिति कार्यकारित्वं बोधयितुम् पूर्वं कार्यात्पत्युपयुक्तकालात्पूर्वं उक्तौ कथने चतुर्थी
कार्यकारणयोः पौर्वापर्यविपर्ययरूपा चतुर्थी अतिशयोक्तिः । विपर्ययश्च द्विविधः कार्यस्य प्राथ-
म्येन सहभावेन चेति तत्राद्यमुदाहरति—हृदयमिति । दामोदरगुतकृते कुट्टनीमताख्ये काव्ये
पद्यमिदम् । हे रमणीवल्लभ ! कामिनीकान्त ! कुसुमचापवाणेन कामेन मालत्यास्तन्नामकना-
यिकाया हृदयमन्तःकरणं आदौ प्रथममधिष्ठितम् आक्रान्तम् लोचनविषयं नेत्रयोचरतां भजता
प्राप्नुवता त्वया चरमं पश्चादधिष्ठितमित्यर्थः । अत्र कारणस्य रमणीवल्लभाधिष्ठानस्य शीघ्र-
कारितां वक्तुं कार्यस्य कन्दर्पाधिष्ठानस्य प्रथममुक्तिरिति कार्यकारणयोः पौर्वापर्यविपर्ययरूपा
चतुर्थी अतिशयोक्तिः । कार्यस्य सहभावेनेत्यस्योदाहरणम्—

सममेव समाक्रान्तं द्वयं द्विरदगामिना ।

इति रघुवंशे अत्र सिंहासनाक्रमणं कारणं महीभृन्मण्डलाक्रमणं कार्यमिति सममेव न
तु पूर्वापरभावेनेति प्रतीतेः पौर्वापर्यविपर्ययरूपाऽतिशयोक्तिरित्यतिशयोक्तिः ॥ ४५२-१२ ॥

प्रतिवस्तूपमां लक्षयति—प्रतिवस्तूपमेति । एकस्य सामान्यस्य साधारणधर्मस्य
वाक्यद्वये उपमानोपमेयवाक्ययोः यत्र यस्यामलंकृतौ द्विद्विवारं स्थितिः उपादानं अर्थाच्छ-
ब्दभेदेन कथितस्य पदस्य दुष्टत्वात् सा प्रतिवस्तूपमा, प्रतिवस्तु प्रतिवाक्यार्थमुपमा साधारण-
धर्मोऽस्यामिति व्युत्पत्तेः । अत्र द्विरिति द्वये इति च पदे अनेकोपलक्षके मालानुरोधात् ।
तेन वाक्यार्थयोर्वाक्यार्थानां च उपमासम्पादकस्य एकस्यैव धर्मस्य विभिन्नशब्दोपात्तत्वं
प्रतिवस्तूपमेति फलितम् । सामान्यपदार्थमाह—साधारणो धर्म इति । वाक्यद्वये इत्यस्यार्थ-
माह—उपमेयेति । अभिहितत्वात् सप्तमोऽङ्कासे कथितत्वात् । सूत्रेऽनुक्तमपि शब्दभेदेनेति
विशेषणमर्थवशालभ्यमित्याह—शब्दभेदेनेति । स्थितिपदार्थमाह—उपादोगत इति । प्रति-
वस्तूपमापदस्य व्युत्पत्तिं दर्शयति—वस्तुन इति । उपमानत्वादिति एवं चोपमेयत्वमपि
वाक्यार्थस्येति ध्वनितम् । सा च प्रतिवस्तूपमा द्विधा अमालारूपा मालारूपा चेति । तत्राद्यामुदा-
हरति—देवीति । राजानं प्रति देवीसख्या उक्तिः । हे राजन् ! देवीभावं देवीत्वं गमिता
कृताभिषेका एषा राज्ञी परिवारस्य साधारणफलत्रस्य पदं स्थानं शब्दं वा कथं भजतु अनौ-
चित्यादिति भावः । न खलु दैवतरूपेण अङ्कितं चिह्नितं स्वर्णादिनिर्मितोत्कृष्टदेवताप्रतिमारूपं
रत्नं श्रेष्ठं वस्तु परिभोगाय भूषणाद्यर्थमुपादानाय योग्यं भवतीत्यर्थः । अत्र कथं भजत्वित्यनेन
परिवारपदभजनस्यानौचित्यं प्रत्याख्यते न खल्वित्यनेन च परिभोगस्येति एकस्यैवानौचित्य-
रूपसामान्यस्य शब्दभेदेन द्विवारमुपादानम् अत्र पूर्ववाक्यमुपमेयभूतम् उत्तरवाक्यमुपमान-

यादि दहत्यनलोऽत्र किमद्भुतं यदि च गौरवमद्रिषु किन्ततः ।

लवणमम्बु सदैव महोदधेः प्रकृतिरेव सतामविषादिता ॥ ४५४ ॥

इत्यादिका मालाप्रतिबस्तूपमा द्रष्टव्या । एवमन्यत्राग्यनुसर्त्तव्यम् ॥

(१५५) दृष्टान्तः पुनरेतेषां सर्वेषां प्रतिबिम्बनम् ॥ १०२ ॥

एतेषां साधारणधर्मादीनाम् दृष्टोऽन्तो निश्चयो यत्र स दृष्टान्तः ।

त्वयि दृष्ट एव तस्या निर्वाति मनो मनोभवज्वलितम् ।

आलोके हि हिमांशोर्विकसति कुसुम कुमुद्वत्याः ॥ ४५५ ॥

एषः साधर्म्येण वैधर्म्येण तु—

तवाहवे साहसकर्मशर्मणः करं कृपाणान्तिकमानिनोषतः ।

भटाः परेषां विशारुतामगृधत्यवाते स्थिरतां हि पांसवः ॥ ४५६ ॥

भूतम् । एवं च दैवतरूपाङ्कितरत्नस्य भोगयोग्यत्वं यथाऽनुचितं तथा देव्याः परिवारपद-
योग्यत्वमनुचितमित्यौपम्यपर्यवसानमिति प्रतिबस्तूपमेयम् ॥ ४५३ ॥

मालारूपामुदाहरति—यदीति । समोल्लासे व्याख्यातमिदम् । अत्र स्वाभाविककार्य-
दर्शनं न विस्मयकरमिति स्वाभाविककार्यदर्शनस्य विस्मयाजनकत्वं साधारणो धर्मः शब्द-
भेदेन निर्दिष्टः । एवं चानलादेर्दाहकत्वादिकं यथा स्वाभाविकत्वान्नाश्रयाय एव सतामविषा-
दिता स्वाभाविकीति नाश्रयायेत्यौपम्ये पर्यवसानमिति प्रतिबस्तूपमा । अत्र किमद्भुतं
किन्ततः सदैव प्रकृतिरेवेति विभिन्नशब्दैरद्भुताभावरूपस्यैकस्य सामान्यधर्मस्य वाक्यचतुष्ट-
येऽप्युपादानान्मालात्वम् ॥

एवमन्यत्रेति । वैधर्म्यस्थलेऽपीत्यर्थः । यथा—

चकोर्य एव चतुराश्रन्द्रिकापानकर्मणि । विनाऽवन्तीर्त्तं निपुणाः सुदृशो रतनर्मणि ॥

इति पद्ये अवन्त्य एव सुदृशो रतनर्मणि निपुणा इत्येवरूपे वैधर्म्यविपर्यये साधर्म्यपर्यव-
सानमिति प्रतिबस्तूपमा ॥ ४५४-१३ ॥

दृष्टान्तं लक्षयति—दृष्टान्त इति । अत्र पूर्वतो वाक्यद्वये इत्यनुवर्तते तथा च उपमेय-
वाक्ये उपमानवाक्ये च एतेषां उपमानोपमेयसाधारणश्रमाणां सर्वेषां प्रतिबिम्बनं बिम्बप्रति-
बिम्बभावः न त्वेकत्वं दृष्टान्तः-बिम्बप्रतिबिम्बभावापन्नसाधारणश्रमादिकं वाक्यार्थयोरार्थमौ-
पम्यं दृष्टान्तालङ्कार इति फलितम् । एकत्यार्थस्य शब्दद्वयेनाभिधानं वस्तुप्रतिबस्तुभावः द्वयो-
रर्थयोर्द्विरुपादानं बिम्बप्रतिबिम्बभावः । एवं च विशेषणयोर्विगोप्ययोश्च सादृश्यनिर्देशो भवति
नत्वेकत्वस्य । स चायं दृष्टान्तः साधर्म्यवैधर्म्याभ्यां द्विधा तत्राद्यमुदाहरति—त्वयितीति ।
नायिकासख्या नायकं प्रत्युक्तिः । मनोभवेन कामेन ज्वलितं तत् तस्या मनः त्वयि दृष्ट एव
दृष्टमात्रे सति निर्वाति शाम्यति अत्र दृष्टांतमाह—आलोके हीति । हिमांशोरालोके दर्शने
हि कुमुद्वत्याः कुमुदिन्याः कुसुम विकसतीत्यर्थः । अत्र नृपचन्द्रयोः नायिकाकुमुद्वत्योः मनः-
कुसुमयोः मनोभवज्वलितसूर्यकिरणज्वलितयोः निर्वाणप्रकाशयोश्च बिम्बप्रतिबिम्बभावः इति
दृष्टान्तालङ्कारः । कुमुद्वत्याः कुसुमस्य हिमांशुदर्शने विकास इव तस्या मनसस्त्वदर्शने उल्लास
इति प्रतीयमानोपमाया मनःकुसुमयोर्बिम्बभावापन्नयोः साधारणधर्मत्वम् । एष दर्शि-
तदृष्टान्तालङ्कारः साधर्म्येण समानधर्मसम्बन्धेन वैधर्म्येण विरुद्धधर्मसम्बन्धेन । उदाहरति—
तवेति । हे राजन् ! आहवे युद्धे साहसमात्मनिरपेक्षं यत्कर्म व्यापारस्तेन शर्म सुख यस्य
तादृश्यं करं पाणिं कृपाणान्तिकं खड्गसमीपं आनिनीषतः आनेतुमिच्छतः तव परेषां
शत्रूणां भटाः योद्धारः विशारुतां विशीर्णतां पलायमानितां अगुः प्रापुः । तत्र दृष्टान्तमाह-

(१५६) सकृद्वृत्तिस्तु धर्मस्य प्रकृताप्रकृतात्मनाम् ।

सैव क्रियाशु बह्वीषु कारकस्येति दीपकम् ॥ १०३ ॥

प्राकरणिकाप्राकरणिकानामर्थादुपमानोपमेयानां धर्मः क्रियादिः एकवारमेव यदुपादीयते तत् एकस्थस्यैव समस्तवाक्यदीपनादीपकम्, यथा—

किञ्चणाणं धणं णाआणं फणमणो केशराई सीहाणं ।

कुलबालिआणं त्थणआ कुनो छिप्पन्ति अमुआणम् ॥ ४५७ ॥

कारकस्य च बह्वीषु क्रियासु सकृद्वृत्तिर्दीपकम् यथा—

स्विद्यति कूणति वेल्लति विचलति निमिषति विलोकयति तिर्यक् ।

अन्तर्नन्दति चुम्बितुमिच्छति नवपरिणया बधूः शयने ॥ ४५८ ॥

पांनवो रजांसि हि निश्चयेन अवाते अनिलाभावे स्थिरता दधतीत्यर्थः । अत्र वाते तु पासवः स्थिरता न दधतीत्येवरूपे वैधर्म्यविपर्यये साधर्म्यपर्यवसानमिति दृष्टान्तालङ्कारत्वम् । अत्र पांसुभटयोः पलायनास्थिरत्वयोर्विम्बप्रतिबिम्बभाव इति दृष्टान्तः ॥ ४५६ ॥

दीपकं द्वेधा लक्षयति—सकृदिति । प्रकृतं प्राकरणिकमुपमेयं अप्रकृतमप्राकरणिकमुपमानम् तदात्मनां तदुपाणां धर्मिणां धर्मस्य क्रियादिरूपस्य सकृद्वृत्तिः एकवारमेवोपादानं यत् तत् एकं दीपकम् बह्वीषु क्रियासु सतीषु कारकस्य कर्त्रादिकारकमध्ये कस्याप्येकस्य सैव सकृद्वृत्तिरेव द्वितीयं दीपकमिति क्रियादिदीपकं कारकदीपकं चेति द्विविधं दीपकम् एकस्य धर्मस्य एकवारं प्रस्तुताप्रस्तुतोभयवृत्तिरेव आद्यं एकस्य कारकस्य एकवारमेवानेकासु क्रियासु सम्बन्धे द्वितीयमिति भावः । दीपकपदयोगमाह—एकस्थस्यैवेति । सर्ववाक्यदीपकत्वेन दीप-साम्याद्दीपकमित्यर्थः । प्रथमदीपकं द्विविधम् क्रियादीपकम् गुणदीपकं चेति तत्राद्यमुदाहरति—किञ्चणाणमिति ।

कृपणानां धनं नागानां फणमणि केमरा सिहानाम् ।

कुलबालिकानां स्तनाः कुतः स्पृश्यन्तेऽमृतानाम् ॥

इति संस्कृतम् । अमृतानां जीवतां कृपणानां लुब्धानां धनम् नागानां फणमणिः फणारत्नं सिहानां केशराः स्कन्धलोमानि कुलाङ्गनानां सतीनां स्तनाः कुतः स्पृश्यन्ते न कथंचित्प्रष्टुं शक्यन्त इत्यर्थः । अमृतानामित्यस्य सर्वत्रान्वयः कार्यः । अत्र वर्णनीयत्वेन प्रकृतानां कुलबधूस्तनानां तदुपमानत्वेनाप्रकृतानां कृपणधनादीनां च स्पर्शवक्रियारूपसाधारणधर्मस्य सकृदुपादानमिति क्रियादीपकम् । गुणदीपकस्योदाहरणम्—

श्यामलाः प्रावृषेण्याभिर्दिशो जीमूतपङ्क्तिभिः । भुवश्च सुकुमाराभिर्नवशाद्वलराजिभिः ॥

इति । अत्र श्यामलत्वं साधारणो धर्मः भुवश्चेति चकारेण पूर्ववाक्यगतस्य श्यामला इति गुणवाचकपदस्य परामर्श इति गुणदीपकम् ।

कारिकाया उत्तरार्धं व्याचष्टे—कारकस्य चेति । तदुदाहरति—स्विद्यतीति । नवः परिणयो विवाहो यस्याः सा नवोढा बधूनांयिका शयने भर्तृपत्यङ्के स्विद्यति स्वेदं प्राप्नोति दधिते परिरम्भोद्यते सति कूणति सङ्कुचति अङ्गेषु सङ्कोचमालम्बते ततोऽप्यनिवर्तिनि वेल्लति वृत्तवर्तनं करोति विचलति परिवृत्य शेते निमिषति मृषा नेत्रे मुद्रयति तिर्यक् विलोकयति वक्रतया नेत्रत्रिभागेन मुखमवलोकयति अन्तर्नन्दति नवोढात्वेन बहिरानन्दप्रकाशनात् अन्तरात्मन्येव हृष्यति अत एव चुम्बितुमिच्छति न तु चुम्बतीत्यर्थः । अत्रानेकासु क्रियासु एकस्य बधूरिति कर्तृकारकस्य शयने इत्यधिकरणकारकस्य वा सकृदुपादानमिति कारकदीपकम् अत्र सर्वक्रियाणां प्रकृतत्वमेव । अप्रकृतानामेव यथा—

(१५७) मालादीपकमाद्यं चेद्वथोत्तरगुणावहम् ।

पूर्वेण पूर्वेण वस्तुना उत्तरमुत्तरं चेदुपक्रियते तन्मात्रादीपकं यथा—

संप्रामाङ्गणमागतेन भवता चापे समारोपिते

देवाकर्णय येन येन सहसा यद्यत्समासादितम् ।

कोदण्डेन शराः शरैररिशिरस्तेनापि भूमण्डलं

तेन त्वं भवता च कीर्तिरतुला कीर्त्या च लाकत्रयम् ॥ ४५९ ॥

(१५८) नियतानां सकृद्धर्मः सा पुनस्तुल्ययोगिता ॥ १०४ ॥

नियतानां प्राकरणिकानामेव अप्राकरणिकानामेव वा, क्रमेणोदाहरणम्—

पाण्डुक्षामं वदनं हृदयं सरसं तवालसं च वपुः ।

आवेदयति नितान्तं क्षेत्रियरोगं सखि ! हृदन्तः ॥

कुमुदकमलनीलनीरजालिल्लितविलासजुषोर्दृशोः पुरः का ॥

दूरीकरोति कुमति विमलीकरोति चेतश्चिरन्तनमग्नं चुलकीकरोति ।

भूतेषु किं च करुणा बहुलीकरोति सङ्गः सतां किमु न मङ्गलमातनोति ॥

अत्र सर्वक्रियाणामप्रकृतत्वमेव । प्रकृताप्रकृतानां यथा—

वसु दातुं यशो दातुं विधातुमरिमर्दनम् ।

त्रातुं च मादृशान् राजन्नतीव निपुणो भवान् ॥

इत्यत्र वसुदानस्वप्नारूपयोः प्रकृतयोः क्रिययोः अरिमर्दनयशोदानयोश्चाप्रकृतयो-
रेकस्य नृपरूपकारकस्यान्वयः ॥ ४५७, ४५८-१४ ॥

मालादीपकं लक्षयति—मालादीपकेति । आद्यं पूर्वं पूर्वं वस्तु यथोत्तरम् उत्तरमुत्तरं
वस्तु प्रति गुणावहं उपकारकं चेत्तदा मालादीपकमित्यर्थः । उदाहरति—संप्रामेति । सप्तमो-
ल्लासे व्याख्यातमिदम् । अत्र कोदण्डेन अरिशिरः प्रापयता शरा उपक्रियन्ते शरैरपि भूम-
ण्डलं प्रापयद्भिररिशिरः उपक्रियते शिरसापि सन्नायक त्वां लम्बयता भूमण्डलं तेन च कीर्ति-
मासादयता नृपतिः तेनापि त्रैलोक्य व्यापयता कीर्तिरिति पूर्वपूर्वैर्भ्यः परस्परस्योपकारः एकस्या
आसादनक्रियायाः सर्वत्र सम्बन्धादीपकता । यथा मालायां पूर्वपूर्वग्रथितपुष्पाणामुत्तरोत्तरधा-
रणादुपकारकत्वं तथाऽत्रापि मालारूपतेति दीपकम् ॥ १५ ॥

तुल्ययोगितां लक्षयति—नियतानामेति । नियतानां वर्णनीयत्वेन प्रकृतानामेव अन्योप-
मानत्वेन अप्रकृतानामेव वा धर्मः साधारणधर्मः गुणक्रियान्यतररूपः सकृदेकवारमेव यदुपा-
दीयते सा धर्मस्य सकृदुपादानरूपा तुल्ययोगितेत्यर्थः । तुल्यश्चासौ योगः तुल्ययोगः एकध-
र्मान्वयः सोऽस्ति येषान्ते तुल्ययोगिनः तेषां भावस्तुल्ययोगितेति व्युत्पत्तिः । प्रकृताप्रकृतयोरु-
भयोरपि साधारणधर्मस्य सकृदुपादाने दीपकम् प्रकृतानामेव अप्रकृतानामेव वा साधारणधर्मस्य
सकृदुपादाने तुल्ययोगितेत्यनयोर्भेदः ॥ १०४ ॥

आद्यामुदाहरति—पाण्डुविति । व्याख्यातमिदं सप्तमोल्लासे । अत्र विरहानुभावत्वेन प्रकृ-
तानामेव पाण्डुतादीनां धर्मतया आवेदनक्रियारूपः साधारणो धर्मः सकृदुपात्त इति तुल्य-
योगिता ॥ ४६० ॥

द्वितीयामुदाहरति—कुमुदेति । नायिकां प्रति नायकस्योक्तिः । हे कान्ते ! ललितविला-
सजुषोर्मनोहरकटाक्षदिवेष्टाभाजोस्तव दृशोः पुरोऽग्रे कुमुदानि श्वेतकमलानि कमलानि अर्था-
द्रक्तकमलानि नीलनीरजानि नीलकमलानि च तेषामालिः पंक्तिः का कः पदार्थः न मनागपि

अमृतममृतगश्मिन्वुज्जन्म प्रतिहतमेकपदे तवाननस्य ॥ ४६१ ॥

(१५६) उपमानाद्यदन्यस्य व्यतिरेकः स एव ।

अन्यस्योपमेयस्य व्यतिरेक आधिक्यम् ।

श्रीणः क्षीणोपि शशी भूयो भूयोऽभिवर्धते सत्यम् ।

विरम प्रसीद सुन्दरि ! यौवनमनिवर्ति यातं तु ॥ ४६२ ॥

इत्यादावुपमानस्योपमेयादाधिक्यमिति केनचिदुक्तं तदयुक्तमत्र यौवनगता-
स्थैर्याधिक्यं हि विवक्षितम् ।

(१६०) हेत्वोल्कतावनुक्तानां त्रये साम्ये निवेदिते ॥ १०५ ॥

शब्दार्थभ्यामथार्थिष्वे श्लिष्टे तद्वत् त्रिरष्ट तत् ।

व्यतिरेकस्य हेतुः उपमेयगतमुत्कर्षनिमित्तम् उपमानगतमपकर्षकारणम्

शोभते अत्र प्रसादे कुसुदसाम्यं माने रक्तकमलसाम्यं प्रकृतदशायां नीलनीरजसाम्यमिति बो-
ध्यम् । किञ्च तवाननस्य पुरः अमृतं पीयूषं अमृतरश्मिश्चन्द्रः अम्बुजन्म पद्मं च एकपदे
युगपदेव प्रतिहतं निर्जितमित्यर्थः । अत्र पूर्वाधे कामिनीनयनोपमानत्वेन अप्रकृतानामेव कु-
सुदादीनां धर्मतया कापदव्यङ्ग्योऽधिक्येऽपि उपात्तः । उक्तार्थे । आननोपमानत्वेनाप्राकृताना-
मेवामृतादीनां धर्मतया प्रतिहतत्वं चैव धर्म उपात्त इति उभयत्र तुल्ययोगितेयम् अधिक्य-
त्वेन कुसुदादीनां प्रतिहतत्वेन चामृतादीनां परस्परं साम्यप्रतीतावपि तावन्मात्रकृतो न चम-
त्कारः किन्त्वेकधर्मान्वयकृतोऽपि अत उपमया न निर्वाह इति तुल्ययोगिता ॥ ४६१ ॥ १६॥

व्यतिरेकं लक्षयति—उपमानादिति । उपमानात् उपमानापेक्षया अन्यस्योपमेयस्य यो
व्यतिरेको गुणविशेषकृत उत्कर्षः स एव व्यतिरेक एव सः व्यतिरेकालङ्कारः । यत्स्व-
लङ्कारसर्वस्वे उपमानादुपमेयस्याधिक्ये विपर्यये व्यतिरेकः तत्र विपर्यये क्षीणः क्षीण इत्याद्युदा-
हरणमित्युक्तं तन्मतं दूषयितुमुपन्यस्यति—श्रीणः क्षीण इति सत्यं निश्चयेन क्षीणः क्षीणोऽ-
पि अत्यन्तकृशोऽपि शशी चन्द्रः भूयो भूयः पुनः पुनरभिवर्धते यातं गतं यौवनन्तु अनि-
वर्ति अपरावृत्तिशीलम् । अतो हेतोः हे सुन्दरि ! विरम मानादिति शेषः, मानं सूञ्चेति
भावः । प्रसीद प्रसन्ना भवेत्यर्थः । अत्रोपमानभूतस्य शशिनः क्षेप्येऽपि पुनर्वृद्धिरित्युत्कर्षः उप-
मेयभूतस्य यौवनस्य तु न पुनरावर्त्तनमित्यपकर्ष इत्युपमेयापेक्षयोपमानस्याधिक्यरूपो व्यतिरे-
कालङ्कार इति तन्मतं तदेवाह—इत्यादाविति । उपमानस्य शशिनः उपमेयाद्यौवनात्
आधिक्यमुत्कर्षः केनचित् अलङ्कारसर्वस्वकारेण रुच्यकेण । उक्तमिति । तथा चैतन्मते
उपमानादुपमेयस्य न्यूनतायामपि व्यतिरेकालङ्कार इति बोध्यम् । दूषयति—तदयुक्तमिति ।
अनुचितमित्यर्थः । तत्र हेतुमाह—अत्रेति । अत्र श्लोके यौवनगतस्यास्थैर्यस्य क्षयस्याधिक्यं
हि यतो विवक्षितं वक्तुं रिच्छाविषयीभूतमित्यर्थः । अयं भावः—नह्यत्र चन्द्रयौवनयोः सादृश्यं
किन्तु तत्क्षययोः तत्र चन्द्रक्षयस्य वृद्धिवाध्यतया न्यूनत्वं यौवनक्षयस्य तत्राध्यतयाऽऽधिक्यम्
मानप्रसादनानुगुणतया प्रकृतवाक्यार्थानुगुणत्वादिति चन्द्रो हि पुनः पुनरागमनेन लोके
सुलभः अतो न तादृशमाहात्म्यशाली इदं पुनर्यौवनमपुनरागमनेनातिदुर्लभमिति । मानादि-
भिरन्तराद्यैर्विदग्धया भवत्या मुधा गमयितुं न सांप्रतमिति उपमानस्थोत्कर्षे व्यतिरेकालङ्कार
इति रिक्तं वच इति दिक् ॥ ४६२ ॥

व्यतिरेकं चतुर्विंशतिधा विभज्यते—हेत्वोरिति । व्यतिरेकस्य द्वौ हेतु उपमेयगतमुत्कर्ष-
निमित्तम् उपमानगतमपकर्षनिमित्तं च तयोरुक्तौ उपादाने सति एको भेदः । उत्कर्षनिमित्त-

तयोर्द्वयोरुक्तिः एकतरस्य द्वयोर्वा अनुक्तिरित्यनुक्तित्रयम् । एतद्भेदचतुष्टयमुपमानोपमेयभावे शब्देन प्रतिपादिते आर्थेन च क्रमणोक्ताश्चत्वार एव भेदाः आक्षिप्ते चौपम्ये तावन्त एव, एवं द्वादश एते श्लेषेऽपि भवन्तीति चतुर्विंशतिर्भेदाः । क्रमेणोदाहरणम्—

असिमात्रसहायस्य प्रभूतारिपराभवे ।

अन्यतुच्छजनस्येव न स्मयोऽस्य महाधृतेः ॥ ४६३ ॥

अत्रैव तुच्छेति महाधृतेरित्यनयोः पर्यायेण युगपद्वाऽनुपादानेऽन्यत् भेदत्रयम् एवमन्येष्वपि द्रष्टव्यम् अत्रैवशब्दस्य सद्भावाच्छाब्दमौपम्यम् ।

असिमात्रसहायोऽपि प्रभूतारिपराभवे ।

नैवान्यतुच्छजनवत्सगर्वोऽयं महाधृतिः ॥

अत्र तुल्यार्थे वतिरित्यार्थमौपम्यम् ।

इयं सुनयना दासीकृततामरसश्रिया ।

त्तमात्रस्य अपकर्षनिमित्तमात्रस्य वा एतयोर्द्वयोर्वा अनुक्तिरित्यनुक्तीनां त्रये सति त्रयो भेदाः । एते चत्वारः प्रत्येक त्रिविधाः साम्ये साधर्म्ये शब्देन इवादिशब्देन निवेदिते प्रतिपादिते सति आर्थेन शब्दसामर्थ्येन निवेदिते सति साम्ये आक्षिप्ते व्यञ्जिते सति चेति इवादेः प्रयोगे शब्देन साम्यनिवेदनम् तुल्यादेश्च प्रयोगे आर्थेन जयत्यादेश्च प्रयोगे आक्षेपेण एव द्वादश भेदाः ते च प्रत्येकमश्लिष्टे शब्दे सति श्लिष्टे शब्दे च सति भवन्तीति तद्वत् पुनर्द्वादश भेदाः तत् तस्मात् त्रिरष्टचतुर्विंशतिर्भेदा इत्यर्थः । एतदेव व्याकरोति व्यतिरेकस्येत्यादिना अन्यत्सर्वं सुगमम् ॥

तत्राश्लिष्टभेदेऽपि हेत्वोरुक्तौ शब्दे औपम्ये व्यतिरेकमुदाहरति—असीति । महाधृतेः शौर्यातिशयेनाधिकवैर्यस्य असिरेवासिमात्रं सहायो यस्य तादृशस्यास्य वीरस्य राज्ञः प्रभूताः प्रबला बहवो वा ये अरयस्तेषां पराभवे पराजये सति अन्यो यस्तुच्छजनो हीनगुणजनस्तस्येव स्मयो दर्पः गर्वो नेत्यर्थः । अत्युत्कृष्टजयलामेऽपि गर्वो न जायत इति भावः । अत्र श्लेषासत्त्वं राजा उपमेयः अन्यजन उपमानम् अरिपराभवः समानो धर्मः उपमेये महाधृतित्वं उपमाने तुच्छत्वं चोत्कर्षापकर्षहेतु उपत्तौ इवशब्दसत्त्वाच्छाब्दमौपम्यमिति प्रथमो व्यतिरेकः । उदाहरणगौरवेण ग्रन्थगौरवमाशङ्कमानोऽत्रैव श्लोकेऽनुक्तित्रयनिबन्धनं व्यतिरेकं हेतुवाचकपदावापोद्धापाभ्यां कथयति—अत्रैवेति । तुच्छत्वमात्रस्य महाधृतित्वमात्रस्य वा द्वयोरपि वा क्रमेणानुपादाने हेत्वनुपादानत्रयेऽपि शाब्दौपम्यभेदत्रयं द्रष्टव्यम् । उत्तरत्रायेषा रीतिरनुसरणीयेत्याह—एवमन्येष्वपि । एवं पर्यायेण युगपद्वा हेत्वनुपादाने अन्येष्वपि वक्ष्यमाणोदाहरणेष्वपि भेदत्रयं द्रष्टव्यम् चतुर्ष्वपि भेदेषु साम्यस्य शाब्दत्वं प्रतिपादयति—अत्रैवेति । सद्भावाद्विद्यमानत्वत् शब्द श्रुतिमात्रगम्यम् । अश्लिष्टभेदेषु हेत्वोरुक्तौ आर्थे साम्ये व्यतिरेकमुदाहरति—असिमात्रेति । अत्रापि श्लेषासत्त्वं राजा उपमेयः अन्यजन उपमानं महाधृतित्वं तुच्छत्वं चोत्कर्षापकर्षहेतु उपत्तौ । तुल्यार्थवतेः सत्त्वेन नार्थं साम्यम् अत्रापि उत्कर्षापकर्षहेत्वोः पर्यायेण युगपद्वाऽनुपादाने भेदत्रयं बोध्यम् । अश्लिष्टभेदेषु हेत्वोरुक्तौ आक्षिप्ते साम्ये व्यतिरेकमुदाहरति—इयमिति । इयमनुभूयमानोत्कर्षा सुनयना दासीकृता निर्जिता तामरसस्य पद्मस्य श्रीः शोभा येन तादृशेन अकलङ्केन निदोषेण आननेन कलङ्कनमिन्दुं जयतीत्यर्थः । अत्रापि श्लेषासत्त्वम् आननमुपमेयम् इन्दुरुपमानं अकलङ्कित्वकलङ्कित्वे उत्कर्षापकर्षहेतु उपत्तौ इवादीनां पदानामभावेऽपि जयतिपदेनाक्षिप्तं साम्यम् अत्रैव पूर्ववत् उत्क-

आननेनाकलङ्केन जयतीन्दुं कलङ्किनम् ॥ ४६५ ॥

अत्रेवादितुल्यादिपदविरहेण आक्षिप्तैवोपमा ।

जितेन्द्रियतया सम्याग्वद्यावृद्धनिषेविणः ।

अतिगाढगुणस्यास्य नाब्जवद्भङ्गुरा गुणाः ॥ ४६६ ॥

अत्रेवार्थे वतिः गुणशब्दः श्लिष्टः शाब्दमौपम्यम् ।

अखण्डमण्डलः श्रीमान् पश्यैष पृथिवीपतिः ।

न निशाकरवज्जातु कलावैकल्यमागतः ॥ ४६७ ॥

अत्र तुल्यार्थे वतिः कलाशब्दः श्लिष्टः ।

मालाप्रतिवस्तूपमावत् मालाव्यतिरेकोऽपि सम्भवति तस्यापि भेदा
एवमूहाः दिङ्मात्रमुदाह्रियते यथा—

हरवन्न विषमदृष्टिहरिवन्न विभो विधूतविततवृषः ।

षापकर्षहेत्वोः पर्यायेण युगपद्वाऽनुपादाने भेदत्रयम् तथा हि ‘आननेन मनोऽनेन जयतीन्दुं कलङ्किनमिति’ पाठे उपमेयगतोत्कर्षहेतोरनुक्तिः, ‘आननेनाकलङ्केन जयत्यमृतदीधितिमिति’ पाठे उपमानगतापकर्षहेतोरनुक्तिः, ‘आननेन मनोऽनेन जयत्यमृतदीधितिमिति’ पाठे द्वयोरपि हेत्वोरनुक्तिरिति ॥ ४६३-४६५ ॥

श्लिष्टभेदेषु हेत्वोरुक्तौ शाब्दे साम्ये व्यतिरेकमुदाहरति जितेन्द्रियेति । जितमिन्द्रियं मनो येन तस्य भावस्तत्ता तथा सम्यक् विद्यावृद्धान् पण्डितान् निषेवते तच्छीलस्य अतिगाढो विरोधिसहस्रैरप्यनुच्छेद्यः गुणो धैर्यादिर्यस्य तादृशस्य अस्य राज्ञः गुणाः पाण्डित्यादयस्तन्तवश्च अब्जवत् कमलस्येव भङ्गुरा नश्वरा न किन्तु दृढा इत्यर्थः । अत्र श्लिष्टो गुणशब्दः तदर्थस्यातिगाढत्वभङ्गुरत्वे उत्कर्षापकर्षहेतू उपात्तौ इवार्थे वतेः सत्त्वेन शाब्दं साम्यम् । अत्रापि पूर्ववत् उत्कर्षापकर्षहेत्वोः पर्यायेण युगपद्वाऽनुपादाने भेदत्रयम् तथाहि—सत्कर्मनिरतस्यास्य नाब्जवद् भङ्गुरा गुणा इति पाठे उपमेयगतोत्कर्षहेतोरनुक्तिः । ‘अतिगाढगुणस्यास्य न तामरसवत् गुणा’ इति पाठे उपमानगतापकर्षहेतोरनुक्तिः । ‘सत्कर्मनिरतस्यास्य न तामरसवद् गुणा’ इति पाठे द्वयोरपि हेत्वोरनुक्तिः ॥

श्लिष्टभेदेऽपि हेत्वोरुक्तौ आर्थे साम्ये व्यतिरेकमुदाहरति—अखण्डेति । अखण्डं समृद्धं पूर्णं च मण्डलं राजचक्रं त्रिभुवं च यस्य सः श्रीः सम्पत्तिः शोभा च अस्यास्तीति श्रीमान् एषः पृथिवीपतिः राजा जातु कदाचिदपि निशाकरेण तुल्यं निशाकरवत् कलानां चतुःषष्टिसंख्याकानां चित्रादिकौशलानां घोडशभागानां च वैकल्यं विकलत्वं नाशं नागतः न प्राप्त इति पश्येत्यर्थः । अत्र कलाशब्दः श्लिष्टः पृथिवीपतिरुपमेयः निशाकरः उपमानं अखण्डमण्डलत्व-कलावैकल्ये उत्कर्षापकर्षहेतू उपात्तौ तुल्यार्थवतेः सत्त्वेन आर्थं साम्यम् अत्रापि पूर्ववत् उत्कर्षापकर्षहेत्वोः पर्यायेण युगपद्वाऽनुपादाने भेदत्रयम् तथा हि ‘बहुलारिगतोऽप्येष श्रीमानुद्धतविक्रमः’ इति पाठे उपमेयगतोत्कर्षहेतोरनुक्तिः । ‘न निशाकरवज्जातु दृश्यतां वसुधाधिप’ इति पाठे उपमानगतापकर्षहेतोरनुक्तिः । एवं पाठे अखण्डमण्डलशब्दः श्लिष्टः । ‘बहुलारिगतोऽप्येष श्रीमानुद्धतविक्रमः । न निशाकरवज्जातु दृश्यतां वसुधाधिपः’ ॥ इति पाठे अखण्डमण्डलत्व-कलावैकल्ययोर्द्वयोरपि हेत्वोरनुक्तिरिति बोध्यम् ॥ ४६६-४६७ ॥

मालाव्यतिरेकमाह—मालेति । एवमूहा इति । ते चोदाहरणे स्फुटीभविष्यन्ति ॥ श्लिष्टभेदेषु आर्थे साम्ये मालारूपं व्यतिरेकमुदाहरति—हरवदिति । हे विभो ! राजन् ! त्वं

रविवन्न चातिदुःसहकरतापितभूः कदाचिदिति ॥ ४६८ ॥

अत्र तुल्यार्थे वतिः विषमादयश्च शब्दाः श्लिष्टाः ।

नित्योदितप्रतापेन त्रियामामीलितप्रभः ।

भास्वताऽनेन भूपेन भास्वानेष विनिर्जितः ॥ ४६९ ॥

अत्र ह्याक्षिप्तैवोपमा भास्वतेति श्लिष्टः ।

यथा वा—

स्वच्छात्मतागुणसमुल्लसितेन्दुबिम्बं बिम्बप्रभाधरमकृत्रिमहृद्यगन्धम् ।

यूनामतोव पिबतां रजनीषु यत्र तृष्णां जहार मधु नाननमङ्गनानाम् ॥ ४७० ॥

अत्रैवादीनां तुल्यादीनां च पदानामभावेऽपि श्लिष्टविशेषणैराक्षिप्तैवोपमा

कदाचिदपि हरेण तुल्यं विषमदृष्टिः त्रिलोचनः असमदृष्टिश्च नासि किन्तु समदृष्टिरेव हरिणा तुल्यं श्रीकृष्णवत् विधूतः क्षिप्तो विततो महान् वृषो वृषासुरो धर्मश्च येन एवं नासि किन्तु सदा धर्मशील एव रविणा तुल्यं अतिदुःसहा ये कराः किरणा राजग्राह्यभागाश्च तैस्तापिता दाहं प्रापिता उद्वेजिता च भूर्भूमिः भूमिस्थजनश्च येन एवं नासीत्यर्थः । अत्र राजा उपमेयः हरादिरुपमानं विषमादयः शब्दाः श्लिष्टाः विषमदृष्टित्वमपकर्षहेतुरुपात्तः समदृष्टित्वमुत्कर्षहेतुर्नोक्तः तुल्यार्थवतेः सत्त्वेनार्थ साम्यम् एकस्यैवोपमेयस्य बहुपमानापेक्षया अधिक्यवर्णनान्मालारूपता ॥ ४६८ ॥

श्लिष्टभेदेषु हेत्वोरुक्तौ आक्षिप्ते साम्ये व्यतिरेकमुदाहरति—नित्योदितो निरन्तरमुदितः प्रतापः पराक्रमः प्रकृष्टतापश्च यस्य तादृशेन भास्वता कान्तिमता रविणा च अनेन भूपेन त्रियामा रात्रिस्तस्यां मीलिता गता प्रभा यस्य तादृक् एषः गगनस्थो भास्वान् विनिर्जित इत्यर्थः । अत्र भास्वतेति प्रतापेति च श्लिष्टम् भूप उपमेयः सूर्य उपमानं नित्योदितत्वं रात्रौ गतप्रभत्वं चोत्कर्षापकर्षहेतु उपात्तौ इवादिशब्दाभावेऽपि विनिर्जितपदेनाक्षिप्तं साम्यम् अत्रैव पूर्ववत् उत्कर्षापकर्षहेत्वोः पर्यायेण युगपद्भाऽनुपादाने भेदत्रयम् । तथा हि—‘समरासक्तमनसा त्रियामामीलितप्रभः ।’ इति पाठे उपमेयगतोत्कर्षहेतोरनुक्तिः । ‘नित्योदितप्रतापेन पंकजावलिनन्दनः’ इति पाठे उपमानगतापकर्षहेतोरनुक्तिः ‘समरासक्तमनसा पंकजावलिनन्दन’ इति पाठे द्वयोरपि हेत्वोरनुक्तिः ॥ ४६९ ॥

मिर्जितजयत्यादिशब्दाभावेऽपि श्लिष्टविशेषणेनौपम्याक्षेपादयमपि भेदः सम्भवतीत्युदाहरति—स्वच्छात्मतेति । यत्र वसन्ते रजनीषु रात्रिषु अतीव अत्यन्तं पिबतां पानकर्षणां चुम्बतां च यूनां तृष्णां पानेच्छां मधुपानेच्छां अधरपानेच्छां च मधु महं कर्तुं जहार अङ्गनानामाननं तु न जहार अधरपाने तृष्णा स्थितैवेति भावः । मध्वाननयोः श्लिष्टविशेषणान्याह—स्वच्छात्मतेति । स्वच्छात्मता निर्मलस्वरूपत्वमेव गुणस्तेन समुल्लसितं प्रतिबिम्बितम् इन्दुबिम्बं यत्र तादृशम् बिम्बस्य फलविशेषस्य या प्रभा कान्तिः तस्याः धरति बिभर्तीति धरं धारकं जीर्णमधुनो रक्तत्वात् आननपक्षे बिम्बफलप्रभोऽधरो दशनवासो यत्र तादृशम् अकृत्रिमो गन्धान्तरयोगं विना मुखवासनादिकं विना च हृद्यो हृदयंगमो गन्धो यय तथाविधमित्यर्थः । अत्राङ्गनानामाननं मधुसहशं हृद्यगन्धादिमत्त्वादित्येवं श्लिष्टविशेषणैरौपम्याक्षेपेऽपि मधुतृष्णां जहार नाननमित्यतो वैलक्षण्याद्व्यतिरेकः । अत्र सर्वलोकभ्यत्वपुण्यैकलभ्यत्वरूपौ तृष्णाहरणाहरणरूपोत्कर्षापकर्षहेतु नोक्तौ निर्जितजयत्यादिपदानामभावेऽपि श्लिष्टविशेषणमाहात्म्यान्मधुसुखयोरौपम्यं प्रतीयते तदाह—अत्रवैति । पृथगिति । स्वात-

प्रतीयते एवञ्जातीयकाः श्लिष्टोक्तियोग्यस्य पदस्य पृथगुपादानेऽन्येऽपि भेदाः सम्भवन्ति तेऽप्यनयैव दिशा द्रष्टव्याः ।

(१६१) निषेधो वक्तुमिष्टस्य यो विशेषाभिधित्तया ॥ १०६ ॥

वक्ष्यमाणोक्तविषयः स आक्षेपो द्विधा मतः ।

विवक्षितस्य प्राकरणिकत्वादनुपसर्जनीकार्यस्य अशक्यवक्तव्यत्वमतिप्रसिद्धत्वं वा विशेषं वक्तुं निषेधो निषेध इव यः स वक्ष्यमाणविषय उक्तविषयश्चेति द्विधा आक्षेपः । क्रमेणोदाहरणम्—

ए एहि किंपि कोएवि कएण णिक्खि व भणामि अलमहवा ।

अविआरिअकज्जारम्भआरिणी मरउण भणिस्सम् ॥४७१॥

ज्योत्स्ना मौक्तिकदाम चन्दनरसः शीतांशुकान्तद्रवः

कर्पूरं कदली मृणालवलयान्यम्भोजिनीपल्लवाः ।

अन्तर्मानसमास्त्वया प्रभवता तस्याः स्फुलिङ्गोत्कर-

न्येतेत्यर्थः । उपमानविशेषणतया उपमेयविशेषणतया चेति यथाऽमृतममृतं कः सन्देह इत्यादि सप्तमोऽङ्कासे तत्रोपमानभूतेष्वमृतादिषु उपमेयेऽधरे चातिमधुरत्वं पृथगुपात्तम् । इति व्यतिरेकः ॥ ४७०॥१७ ॥

आक्षेपमलंकारं लक्षयति—निषेध इति । वक्तुमिष्टस्य प्राकरणिकत्वात् वचनार्हस्य अवचनार्हस्य वा यो निषेधः अभिधाननिषेधः स आक्षेपः । निषेधो निषेध इवेत्यर्थः । निषेधाभास इति यावत् शब्दगत्या निषेधेऽपि अर्थगत्या विधेरेव प्रतिपत्तेः । वक्तुमिष्टस्य प्रकृतत्वादेवाभिधातुं पतितस्य क्रियमाणो निषेधो बाधितः सन् आभासत्वे पर्यवस्यन् विधेराक्षेपक इति भावः । निषेधप्रयोजनमाह—विशेषेति । वक्ष्यमाणविषयेऽशक्यवक्तव्यत्वं उक्तविषयेऽतिप्रसिद्धत्वं चेति विशेषस्तस्याभिधित्तया बोधनेच्छेत्यर्थः । विभजते—वक्ष्यमाणेति । वक्ष्यमाण उक्तश्च तौ विषयौ यस्य निषेधस्य तादृशः । तथासति स आक्षेपो द्विधा मत इति सूत्रं व्याकरोति—विवक्षितस्येति । तस्याप्यर्थमाह—अनुपेति । अनुपेक्षणीयस्येत्यर्थः । विशेषाभिधित्तयेति व्याचष्टे—अशक्येत्यादि । तत्र वक्ष्यमाणविषयं निषेधमुदाहरति—एएहोति ।

ए एहि किमपि कस्या अपि कृते निष्कृप ! भणामि अलमथ वा ।

अविचारितकार्यारम्भकारिणी म्रियतां न भणिष्यामि ॥

इति संस्कृतम् । नायकं प्रति नायिकासख्युक्तिः । ए अरे ! निष्कृप ! त्वं एहि आगच्छ कस्या अपि कृते अर्थे किमपि तत्पीडातिशयरूपं भणामि वदामि अलमथवेति पूर्वाक्षेपे अलं न भणिष्यामीत्यर्थः, अविचारितेत्यादि तु त्वत्प्रेम्णः स्थैर्यास्थैर्यं अविचार्यैव प्रवृत्ता इत्यर्थकं अलमित्यनेनैव निषेधलाभे न भणिष्यामीति पुनः कथनं खेदातिशयद्योतकम् । अत्र विरहजनितो नायिकासन्तापातिशयोऽवश्यं वक्तुमिष्टः न चासौ विशिष्य वक्तुं शक्य इति व्यञ्जयितुं निषिद्ध इत्याक्षेपालङ्कारः ॥ ४७१ ॥

उक्तविषयं निषेधमुदाहरति—ज्योत्स्नेति । नायकं प्रति दूत्युक्तिः । ज्योत्स्ना चन्द्रिका मौक्तिकदाम मुक्ताहारः चन्दनरसो मलयजद्रवः शीतांशुकान्तद्रवः चन्द्रकान्तमणिजलम् कर्पूरं धनसारः कदली रम्भा मृणालस्य विसस्य वलयानि कङ्कणानि अम्भोजिनीपल्लवाः कमलिनीकिसलयानि च एतानि कर्तुं णि अन्तर्मानसं मानसमव्ये प्रभवता प्रकर्षेण स्थितवता दाहकारणसमर्थेन वा त्वया करणभूतेन तस्या नायिकायाः स्फुलिङ्गोत्करस्य अग्निकणसमूहस्य यो व्यापारो

व्यापाराय भवन्ति हन्त किमनेनोक्तेन न ब्रमहे ॥ ४७२ ॥

(१६२) क्रियायाः प्रतिषेधेऽपि फलव्यक्तिर्विभावना ॥ १०७ ॥

हेतुरुपक्रियाया निषेधेऽपि तत्कालप्रकाशनं विभावना यथा—

कुसुमितलताभिरहताऽप्यधत्त रुजमलिकुलैरदृष्टाऽपि ।

परिवर्त्तते स्म नलिनीलहरीभिरलोलिताऽप्यधूर्णत सा ॥ ४७३ ॥

(१६३) विशेषोक्तिरखण्डेषु कारणेषु फलावचः ।

मिलितेष्वपि कारणेषु कार्यस्याकथनं विशेषोक्तिः । अनुक्तनिमित्ता उक्तिनिमित्ता
अचिन्त्यनिमित्ता च । क्रमेणोदाहरणम्—

निद्रानिवृत्तानुदिते द्युरत्ने सखीजने द्वारपदं पराप्ते ।

श्लथीकृताश्लेषरसे भुजङ्गे चचाल नालिङ्गनतोऽङ्गना सा ॥ ४७४ ॥

कर्पूर इव दग्धोऽपि शक्तिमान् यो जने जने ।

नमोऽस्त्ववार्थवीर्याय तस्मै मकरकेतवे ॥ ४७५ ॥

दाहोत्पादनं तस्मै तदर्थं भवन्ति हन्तेति विधादे आः इति कोपेऽव्ययम् अनेनोक्तेन किं न
ब्रमहे अतिप्रसिद्धत्वात् । अत्र वियोगिनीनां ज्योत्स्नादि स्फुलिङ्गायते इत्यत्रातिप्रसिद्धत्वं
विशेषं व्यञ्जयितुं ज्योत्स्नादीत्युक्त्वा तत्कथनं प्रतिषिद्धमित्याक्षेपालङ्कारः ॥ ४७२ ॥

विभावनां लक्षयति—क्रियाया इति । क्रियतेऽनयेति व्युत्पत्त्या क्रियाशब्दः प्रसिद्धकार-
णपरः तथा च क्रियायाः प्रसिद्धकारणस्य निषेधेऽपि तत्कार्यरूपफलस्य व्यक्तिः प्रकाशनं विभा-
वना विभावयति कारणान्तरं कल्पयतीति विभावना प्रसिद्धकारणाभावेऽपि कार्योत्पत्तिर्हि कार-
णान्तरं कल्पयति । वैयाकरणाः क्रियाया एव हेतुतां स्वीकुर्वन्ति तन्मतेन व्याकरोति—हेतुरु-
पेति । तत्फलेति । तस्या हेतुरुपक्रियायाः यत्फलं कार्यं तस्य प्रकाशनं कथनमित्यर्थः ॥

विभावनामुदाहरति—कुसुमितेति । नायिकाया विरहावस्थावर्णनमिदम् सा नायिका कुसु-
मानि संजातानि यासां ताः कुसुमितास्ताभिर्लताभिः अहतापि अताडितापि रुजं पीडां अधत्त
वरहवशाद् धृतवती अलिकुलैर्भ्रमरसमूहैः अदृष्टापि परिवर्त्तते स्म पराष्टव्यं वर्तते स्म नलिनी
मुक्ताभिर्लहरीभिः अलोलितापि अचालिताऽपि अधूर्णत भ्रमिमवापेत्यर्थः । अत्र लताहननं
पीडाहेतुः भ्रमरदंशः परिवर्तनहेतुः तरङ्गसम्बन्धो घूर्णनहेतुः तेषामभावेऽपि तत्कार्यस्य पीडा-
दिरूपस्य प्रकाशनमिति विभावना विरहातिशयरूपस्याप्रसिद्धस्य हेतोर्विभावनात् ॥ १९ ॥

विशेषोक्तिं लक्षयति—विशेषोक्तिरिति । अखण्डेषु मिलितेषु कारणेषु प्रसिद्धकारणेषू-
क्तेषु सन्तु फलावचः कार्याभाववचनं विशेषोक्तिः । कार्यस्याकथनं निमित्तमपेक्षते तथा च निमि-
त्तस्य त्रैविध्यात्त्रिधा विशेषोक्तिरित्याह—अनुक्तेति । प्रकरणादिना ज्ञातस्य निमित्तस्याकथनेऽ-
नुक्तनिमित्ता निमित्तस्य कथने उक्तनिमित्ता दुरविवगम्यस्य तस्याकथनेऽचिन्त्यनिमित्ता
चेत्यर्थः । तत्राद्यमुदाहरति—निद्रेति । निद्राया निवृत्तौ सत्यामपि द्युरत्ने सूर्ये उदिते सत्यपि
सखीजने द्वारस्थानं पराप्ते प्राप्ते सत्यपि भुजङ्गे उपपत्तौ श्लथीकृतः शिथिलीकृतः आश्लेष-
रसः आलिङ्गनरसो येन तादृशोऽपि सा प्रसिद्धा अङ्गना आलिङ्गनतः आलिङ्गनाच्चचाले-
त्यर्थः । अत्र निद्रानिवृत्तिसूर्योदयादिरूपकारणसत्त्वेऽपि आलिङ्गनपरित्यागरूपकार्याभावोक्तिरिति
विशेषोक्तिः । सा च निमित्तस्यानुरागातिशयस्यानुक्तेरनुक्तनिमित्ता ॥ ४७४ ॥

उक्तनिमित्तामुदाहरति—कर्पूर इति । यः कामः कर्पूर इव दग्धोऽपि जने जने शक्ति-
मान् । शक्तिश्च घ्राणस्य मनसश्चाकर्षकता अवार्थवीर्याय अकुण्ठितशक्तये तस्मै मकरकेतवे नमो

स एकस्त्रीणि जयति जगन्ति कुसुमायुधः ।

हरताऽपि तनुं यस्य शंभुना न बलं हृतम् ॥ ४७६ ॥

(१६४) यथासंख्यं क्रमेणैव क्रमिकाणां समन्वयः ॥ १०८ ॥

एकस्त्रिधा वससि चेतसि चित्रमत्र

देव ! द्विषां च विदुषां च मृगोदृशां च ।

तापं च सम्मदरसं च रतिं च पुष्पान्

शौर्योष्मणा च विनयेन च लोलया च ॥ ४७७ ॥

(१६५) सामान्यं वा विशेषो वा तदन्येन समर्थ्यते ।

यत्तु सोऽर्थान्तरन्यासः साधर्म्येणेतरेण वा ॥ १०९ ॥

साधर्म्येण वैधर्म्येण वा सामान्यं विशेषेण यत् समर्थ्यते विशेषो वा सामान्येन सोऽर्थान्तरन्यासः । क्रमेणोदाहरणम्—

निजदोषावृतमनसामतिसुन्दरमेव भाति विपरीतम् ।

पश्यति पित्तोपहतः शशिशुभ्रं शंखमपि पीतम् ॥ ४७८ ॥

ऽस्त्वित्यर्थः । अत्र शरीरदाहः शक्तिध्वंसे कारणं सत्यपि तस्मिन्कारणे शक्तिध्वंसरूपकार्याभावकथनमिति विशेषोक्तिः । सा च निमित्तस्यावार्यवीर्यत्वस्य कथनादुक्तनिमित्ता ॥ ४७५ ॥

अचिन्त्यनिमित्तां तामुदाहरति—स एक इति । एकोऽसहायः स कुसुमायुधः त्रीणि जगन्ति भुवनानि जयति यस्य कामस्य तनुं हरता दहता शंभुना बलं सामर्थ्यं न हृतमित्यर्थः । अत्र तनुहरणं बलहरणे कारणम् तस्मिन्सत्यपि बलहरणरूपकार्यस्याभावकथनमिति विशेषोक्तिः । सा च तनुं हरता हरेण कथं बलं न हृतमित्यत्र हेतुर्विशिष्य वक्तुं न शक्यते शास्त्रैकगम्यत्वादित्यचिन्त्यनिमित्तेयम् इति विशेषोक्तिः ॥ ४७६ ॥ २० ॥

यथा संख्यमलंकारं लक्षयति—यथासंख्यमिति । क्रमिकाणां क्रमवतां पदार्थानां क्रमेण उपदेशक्रमेण समन्वयः सम्बन्धो यथासंख्यमित्यर्थः । यद्यपि कविप्रतिभानिर्मितत्वस्यालंकारता जीवातोर्लेशतोऽप्यभावादस्य नालङ्कारत्वन्तथापि एकत्र पद्ये बहूनां क्रमान्वये वैचित्र्यादलंकारत्वेनोक्तः ॥ १०८ ॥

उदाहरति—एक इति । राजानं प्रत्युक्तिरियम् हे देव ! राजन् ! एकत्वं द्विषां शत्रूणां विदुषा पण्डितानां मृगीदृशां रमणीनां च चेतसि चित्ते त्रिधा प्रकारत्रयेण वससि अत्र अस्मिन्विषये चित्रम् आश्चर्यं किं कुर्वन् शौर्यस्य प्रतापस्य ऊष्मणा उष्णत्वेन विनयेन नम्रतया लोलया विलासेन च क्रमेण तापं सन्तापं सम्मदरसमानन्दरसं रतिं प्रीतिं च पुष्पान्सन् । इति यथासंख्यम् ॥ ४७७ ॥ २१ ॥

अर्थान्तरन्यासं लक्षयति—सामान्यमिति । सामान्यं यत् विशेषेण विशेषो वा सामान्येन समर्थ्यते स द्विविधोऽर्थान्तरन्यासः । द्विविधेऽप्यस्मिन्पुनर्द्वैविध्यमाह—साधर्म्येणेत । तथा च साधर्म्येण समानधर्मवत्त्वेन इतरेण वैधर्म्येण चेति चतुःप्रकारः । अनुपपद्यमानतया सम्भाव्यमानस्यार्थस्योपपादनार्थं यदर्थान्तरं न्यस्यते सोऽर्थान्तरन्यासः । सामान्यं सामान्येन विशेषो विशेषेण यत्समर्थ्यते स दृष्टान्त इति भेदः । तत्र विशेषेण सामान्यस्य समर्थनं साधर्म्येणोदाहरति—निजेति । निजदोषेण आवृतमाक्रान्तमनो येषां तादृशानां अतिसुन्दरमपि वस्तु विपरीतमसुन्दरं भाति पित्तेन रोगविशेषेण उपहतो व्यातः पुरुषः शशिवत् शुभ्रमपि शंखं पीत पीतवर्णं पश्यतीत्यर्थः । अत्र निजदोषेत्यादि सामान्ये शंखपीतिम्ना विशेषेण सामान्यसमर्थनरूपोऽर्थान्तरन्यासः ।

सुसितवसनालंकारायां कदाचन कौमुदी-

महसि सुदृशि स्वैरं यान्त्यां गतोऽस्तमभूद्विधुः ।

तदनु भवतः कीर्तिः केनाप्यगीयत येन सा

प्रियगृहमगान्मुक्ताशंका क नासि शुभप्रदः ॥ ४७५ ॥

गुणानामेव दौरात्म्यात् धुरि धुर्ये नियुज्यते ।

असंजातकिणस्कन्धः सुख स्वपिति गौर्गलिः ॥ ४८० ॥

अहो हि मे बह्वपराद्धमायुषा यदप्रियं वाच्यमिदं मयेदृशम् ।

त एव धन्याः सुहृद्ः पराभवं जगत्यदृष्ट्वैव हि ये क्षयं गताः ॥ ४८१ ॥

(१६६) विरोधः सोऽविरोधेऽपि विरुद्धत्वेन यद्वचः ।

वस्तुवृत्तेनाविरोधेऽपि विरुद्धयोरिव यदभिधानं स विरोधः ।

(१६७) जातिश्चतुर्भिर्जात्याद्यैर्विरुद्धा स्याद्गुणैस्त्रिभिः ॥ ११० ॥

क्रिया द्वाभ्यामपि द्रव्यं द्रव्येणैवेति ते दश ।

विशेषेण सामान्यस्य समर्थनं वैधर्म्येणोदाहरति—सुमितेति । सतमोल्लासे व्याख्यात-
मिदम्, अत्र सुसितेत्यादिनाऽभिहितो विशेषः क्व नासि इत्यादिना सामान्येन समर्थित इत्य-
र्थान्तरन्यासः ॥

विशेषेण सामान्यस्य समर्थनं साधर्म्येणोदाहरति—गुणानामिति । धुरं कार्यभारं
बहतीति धुर्यः श्रेष्ठः गुणानां दौरात्म्यात् गुणरूपदोषादेव धुरि कार्यभारे नियुज्यते नितरां
सम्बध्यते गलिगौर्दृषभः असंजातः अनुत्पन्नः किणो व्रणः घर्षणचिह्नं वा प्ररुद्धव्रणग्रन्थिर्वा
यस्य तादृशः स्कन्धोऽसौ यस्य तथाविधः सन् सुखं यथा तथा स्वपिति न तु युगं बहतीत्यर्थः ।
धू-स्पर्शमात्रेण य-स्वयमेव पतति स गौर्गलिः । अत्र धुर्य इत्यादिनाऽभिहितं सामान्यं गौर्ग-
लिरिति विशेषेण समर्थितमित्यर्थान्तरन्यासः । गुणाभावात् गलिगौर्न धुरि नियुज्यत इति
वैधर्म्यम् ॥ ४७८-४८० ॥

सामान्येन विशेषस्य समर्थनं वैधर्म्येणोदाहरति—अहो इति । आपन्नं सुहृदं प्रति तदव-
स्थोचितमप्रियं वक्तुकामस्य खेदातिशयात् स्वजीवित निन्दतः कस्यचिदुक्तिः । हि निश्चये मे
मम आयुषा दीर्घकालजीवनेन बहु अपराद्धं यत् यस्मादीदृशं सुहृद्व्यसनरूपम् इदमप्रियं
मया वाच्यम् सुहृदप्रियोक्तिरेव आयुषोऽपराध इति भावः । एवंविधस्याप्रियस्य कदाप्यनुक्त-
त्वादहो इत्याश्चर्यम् ये सुहृदो मित्रस्य पराभव अदृष्ट्वैव क्षयं नाशं गताः ते एव जगति लोके
धन्याः सुकृतिन इत्यर्थः । अत्र ते इत्यनेन सामान्यतो मात्पदार्थस्यापि ग्रहणात्सामान्यत्वं ते
धन्या इति सामान्येन अहमधन्य इति वैधर्म्यद्वारा स्वायुरपराधरूपो विशेषः समर्थ्यते इत्यर्था-
न्तरन्यासः ॥ २२ ॥

विरोधाभास लभयति—विरोध इति । अविरोधेऽपि वस्तुगत्या विरोधाभावेऽपि द्वयोर्वि-
स्तुनोर्विरुद्धत्वेन विरोधोप्रतिभासप्रयोजकरूपेण यद्वचः अभिधानं स विरोधाभासः । अयमेव
विरोधाभास इत्युच्यते । एवं विरोध दशधा विभज्यते जातिरिति । जातिगुणक्रियाद्रव्यात्मकानां
पदार्थानां दशधा परस्परं विरोधाः सन्ति, तथा हि जातिः जात्याद्यैश्चतुर्भिर्विरुद्धः स्यादिति
चत्वारो विरोधाः । गुणः गुणक्रियाद्रव्यैस्त्रिभिर्विरुद्धः स्यादिति त्रयो विरोधाः । गुणेन जातेर्वि-
रोध एव जात्या गुणस्य विरोध इति न पृथगुक्तिः । क्रिया क्रियाद्रव्याभ्यां द्वाभ्यां विरुद्धा
स्यादिति द्वौ विरोधौ द्रव्यं द्रव्येण विरुद्धं स्यादित्येको विरोधः । इत्येवं प्रकारेण ते विरोधा
दश सम्भवन्तीत्यर्थः ।

कमेणोऽहंहरणम्—

अभिनवनलिनिकिसलयमृणालबलयादिद्वदहनराशिः ।

सुभग ! कुरंगदृशोऽस्या विधिवशतस्त्वद्वियोगपविपाते ॥ ४८२ ॥

गिरयोऽप्यनुन्नतियुजो मरुदप्यचलोऽब्धयोऽप्यगम्भीराः ।

विश्वंभराऽप्यतिलघुनरनाथ ! तवान्तिके नियतम् ॥ ४८३ ॥

येषां कण्ठपरिग्रहप्रणयितां संप्राप्य धाराधर-

स्तीक्ष्णः सोऽप्यनुरज्यते च कमपि स्नेहं परान्नोति च ।

तेषां संगरसंगसक्तमनसां राज्ञां त्वया भूपते !

पांसूनां पटलैः प्रसाधनविधिनिर्वृत्यते कौतुकम् ॥ ४८४ ॥

सृजति च जगदिदमवति च संहरति च हेलयैव यो नियतम् ।

अवसरवशातः शफरो जनार्दनः सोऽपि चित्रमिदम् ॥ ४८५ ॥

सततं मुसलासक्ता बहुतरगृहकर्मघटनया नृपते !

तत्र जातेर्जात्या सह विरोधमुदाहरति—अभिनवेति । हे सुभग ! अस्याः कुरङ्गदृशः विधिवशतो दैववशात् त्वद्वियोग एष पविर्ब्रं तस्य पाते पतने सति अभिनवा नृतना या नलिनी कमलिनी किसलयं पल्लवं मृणालस्य बलवं कङ्कणं च आदिना चन्द्रचन्दनादि दबदहनस्य दावान्नेः राक्षिर्भवतीत्यर्थः । अत्र नलिनीत्वादिजातीनां दबदहनत्वज्ञात्या सह विरोधः स च नलिन्यादिषु विरहोद्दीपकतया दबदहनत्वोपचारेण परिहृत इत्याभासरूप इति विरोधाभासालङ्कारः ॥ ४८२ ॥

जातेर्गुणेन सह विरोधमुदाहरति—गिरय इति । हे नरनाथ ! राजन् ! तव अन्तिके इदं नियतम् किं गिरयोऽपि अनुन्नतियुजः अल्पोच्चताभाजः मरुदपि अचलः अल्पवेगः अब्धयोऽपि अगम्भीराः अल्पगम्भीराः विश्वंभरा भूमिरपि अतिलघुः अपक्वगुणवतीत्यर्थः अतिलघुरित्यनेन साहचर्यात्सर्वत्र नजोल्पाधिकत्वमित्येके नजोऽभावाधिकत्वेऽपि न क्षतिरिति मान्याः । अत्र गिरित्वादिजातीनामनुन्नतित्वादिभिर्गुणैः सह विरोधः स च वर्णनीयरजगतौत्रत्याद्यतिशयविवक्षया परिहृत इति विरोधाभासः । भूमेरेकत्वाजातित्वाभावेऽपि सृष्टिभेदेन तद्भेदान्मण्डलभेदाद्वा जातित्वमिति दिक् ॥ ४८३ ॥

जातेः क्रियया सह विरोधमुदाहरति—यैषामिति । हे भूपते ! धाराधरः खड्गः तीक्ष्णो दारुणोऽस्ति सोऽपि खड्गः संगरसङ्गः संग्रामसम्बन्धस्तत्र सक्तं मनो येषां तथाभूतानां येषां राज्ञां प्रतिनृपाणां कण्ठपरिग्रहप्रणयिताम् आलिंगनप्रेमवत्तां सम्प्राप्य अनुरज्यते प्रीतिमान् रक्तवर्णश्च भवति कमपि अनिर्वचनीयं स्नेहं सौहार्दं चिक्कणतां च परान्नोति प्राप्नोति च तेषां तादृशमनसां राज्ञां त्वया सर्वभूतानुकम्पकेन पांसूनां धूलीनां पटलैः समूहैः प्रसाधनविधिः अलङ्करणविधिः निर्वृत्यते क्रियते कण्ठं छित्वा संग्रामधूलिधूसराः क्रियन्ते इति कौतुकमाश्चर्यमित्यर्थः । अत्र धाराधरत्वखड्गत्वजातेरनुरागस्नेहपराप्तिक्रियाम्यां विरोधः स च रुधिरसंपर्ककृतलौहित्यचैक्यार्थकत्वात्परिहृत इति विरोधाभासः । एवं पांसुत्वजातेरलङ्करणक्रियया विरोधः सोऽपि कण्ठं छित्त्वेत्यादिप्रागुक्तरीत्या परिहृत इति ॥ ४८४ ॥

जातेर्द्रव्येण सह विरोधमुदाहरति—सृजतीति । य इदं जगत् हेलया अनायासेनैव नियतं यथा तथा सृजति अवति रक्षति संहरति नाशयति च सोऽपि जनार्दनः अवसरवशातः कालवशात् शफरो मत्स्यो जातः इदं चित्रम् अत्र शफरत्वजातेर्जनार्दनेन द्रव्येण सह विरोधः स च लीलया सर्वसम्भवात् मत्स्यशरीरपरिग्रहस्यागमसिद्धत्वात्परिहृत इति विरोधाभासः ॥ गुणस्य गुणेन सह विरोधमुदाहरति—सततमिति । हे नृपते ! सततं मुसलेषु अयोधेषु

द्विजपत्नीनां कठिनाः सति भवति कराः सरोजसुकुमाराः ॥ ४८६ ॥
 पेशलमपि खलवचनं दहतितरां मानसं सतत्त्वविदाम् ।
 परुषमपि सुजनवाक्यं मलयजरसवत् प्रमोदयति ॥ ४८७ ॥
 क्रौञ्चाद्रिरुहामहषदृढोऽसौ यन्मार्गणानर्गलशातपाते ।
 अभून्नवाम्भोजदलाभिजातः स भार्गवः सत्यमपूर्वसर्गः ॥ ४८८ ॥
 परिच्छेदातोतः सकलवचनानामविषयः
 पुनर्जन्मन्यस्मिन्ननुभवपथं यो न गतवान् ।
 विवेकप्रद्वध्वंसादुपचितमहामोहगहनो
 विकारः कोऽप्यन्तर्जडयति च तापं च कुरुते ॥ ४८९ ॥
 अयं वारामेको निलय इति रत्नाकर इति
 श्रितोऽस्माभिस्तृष्णातरलितमनोभिर्जलनिधिः ।
 क एवं जानोते निजकरपुटीकोटरगतं
 क्षणादेन ताम्यत्तिभिमकरमापास्यति मुनिः ॥ ४९० ॥

आसक्ताः बहुतरं यद्गृहकर्म तस्य घटनया सम्पादनेन कठिनाः द्विजपत्नीनां कराः पाणयो भवति त्वयि दातरि विद्यमाने सति सरोजवल्कमलवत् सुकुमाराः कोमलाः जाताः अत्र कठिनत्वसुकुमास्त्वयोर्युगयोः परस्परं विरोधः स च भवद्दानवशात्स्वयं गृहव्यापारनिवृत्त्या कालभेदेन परिहृत इति विरोधाभासः ॥ ४८६ ॥

गुणस्य क्रियया सह विरोधमुदाहरति—पेशलमिति । पेशलं कोमलमपि खलानां वचनं सतत्त्वविदां तत्त्वज्ञानां मानसमन्तःकरणं दहतितरासतिशयेन दहति परुषं कठोरमपि सुजनस्य वाक्यं मलयजरसवत् चन्दनद्रववत् प्रमोदयतीत्यर्थः । अत्र पेशलत्वपरुषत्वयोर्युगयोर्दाहप्रमोदक्रियाभ्यां विरोधः स च खलत्वसुजनत्वाभ्यां परिहृत इति विरोधाभासः ॥

गुणस्य द्रव्येण सह विरोधमुदाहरति—क्रौञ्चेति । असौ क्रौञ्चाद्रिः उद्दामा महत्यो या वृषदः शिलास्ताभिः दृढोऽपि यस्य भार्गवस्य मार्गणानां बाणानाम् अनर्गलोऽप्रतिहतः शातस्तीक्ष्णः यः पातः पतनं तस्मिन्सति नवाम्भोजदलवत् नूतनपद्मपत्रवत् अभिजातः कोमलः अभूत् स भार्गवः परशुरामः अपूर्वः सर्गः सृष्टिर्यस्य यत्कर्मको यत्कर्तृको वा तादृश इति सत्यमित्यर्थः । अत्र कोमलत्वगुणस्य क्रौञ्चाद्रिद्रव्येण सह विरोधः स च भार्गवमहिम्नाऽभिजातपदस्य सुखवैध्वत्वपरतया परिहृत इति विरोधाभासः । क्रियायाः क्रियया सह विरोधमुदाहरति—परिच्छेदेति । चतुर्थोक्तासे व्याख्यातमिदम् । अत्र जडयति च तापं च कुरुते इति जडीकरणतापकरणक्रिययोर्विरोधः विरहवैचित्र्येण कालभेदात्परिहार इति विरोधाभासः ॥

क्रियया द्रव्येण सह विरोधमुदाहरति—अयमिति । अयं जलनिधिः वारां जलानां एको मुख्यो निलयः स्थानमिति हेतोः रत्नानामाकर इति हेतोश्च तृष्णया तरलितं व्याप्तं मनो येषान्तादृशैः अस्माभिः श्रित आश्रितः तृष्णा च वारिषु पिपासा रत्नेषु च लिप्सा मुनिरगस्त्यः एनं जलनिधिं क्षणात् क्षणमात्रेणैव आ समन्तात् पास्यति इत्येवं को जानीते कीदृशं जलनिधिं निजा स्वीया मुनिसम्बन्धिनी या करपुटी करसंपुटं सैव कोटरो गर्तस्तद्गतम् ताम्यन्तो ग्लायन्तः तिमयो मत्स्या मकरा नक्राश्च यस्मिन्तादृशं चेत्यर्थः । अत्र पानक्रियया अगस्त्येन कर्त्रा समुद्रेण कर्मणा च द्रव्येण सह विरोधः नरविशेषस्य अगस्त्यस्य समुद्रपाना-

समदमतंगजमदजलनित्यन्दतरङ्गिणीपरिववङ्गात् ।

क्षितितिलक ! त्वयि तटजुषि शंकरचूडापगाऽपि कालिन्दी ॥ ४९१ ॥

(१६८) स्वभावोक्तिस्तु डिम्भादेः स्वक्रियारूपवर्णनम् ॥ १११ ॥

स्वयोस्तदेकाश्रययोः । रूपं वर्णः संस्थानं च । उदाहरणम्—

पश्चादंघ्री प्रसार्य त्रिकलतिविततं द्राघयित्वाऽङ्गमुच्चै-

रासज्याभुग्नकण्ठो मुखमुरसि सटां धूलिधूमां विधूय ।

घासग्रासाभिलाषादनवरतचलत्प्रोथतुण्डस्तुरङ्गो

मन्दं शब्दायमानो विलिखति शयनादुत्थितः क्षमां खुरेण ॥ ४९२ ॥

(१६९) व्याजस्तुतिमुखे निन्दास्तुतिर्वा रूढिरन्यथा ।

व्याजरूपा व्याजेन वा स्तुतिः । क्रमेणोदाहरणम्—

हित्वा त्वामुपरोधवन्ध्यमनसां मन्ये न मौलिः परो

लज्जावर्जनमन्तरेण न रमामन्यत्र संदृश्यते ।

यस्यागं तनुतेतरां मुखशतैरेत्याश्रितायाः श्रियः

प्राप्य त्यागकृतावमाननमपि त्वय्येव यस्याः स्थितिः ॥ ४९३ ॥

संभवात् स च विरोधः अगस्त्यतपःप्रभावातिशयेन परिहृत इति विरोधाभासः ॥४९०॥

द्रव्यस्य द्रव्येण सह विरोधमुदाहरति—समनेति । हे क्षितितिलक ! राजन् ! त्वयि तटजुषि तीरगते सति शंकरस्य चूडा जटासमूहस्तत्सम्बन्धिनी या आपगा गंगा साऽपि कालिन्दी यमुना भवति । कुतस्तत्राह—समदाः मत्ता ये मतंगजाः करिणस्तेषां मदजलस्य नित्यन्दः प्रवाहः स एव तरङ्गिणी नदी तस्याः परिष्वंगात्सम्बन्धादित्यर्थः । अत्र गङ्गायमुनयोर्द्रव्ययोः परस्परं विरोधः स च कालिन्दीपदस्य श्यामाभामात्रपरत्वात्परिहृत इति विरोधाभासः । मदजलस्य श्यामवर्णत्वं प्रसिद्धमिति विरोधाभासः ॥ ४९१ ॥ २३ ॥

स्वभावोक्तिं लक्षयति—स्वभावोक्तिरिति । स्वभावस्य प्रकृतिसिद्धस्य धर्मस्योक्तिरित्यन्वर्थसंज्ञा तथा च डिम्भादेः शिशु-युवति-मुग्ध-कातर-तिर्यक्-भ्रान्त-हीनपात्रादेर्वस्तुमात्रस्य स्वयोः स्वमात्राश्रयकयोः क्रियारूपयोर्वर्णनं स्वभावोक्तिरुल्लेखः । एनामेव केचिज्जातिरिति व्यवहरन्ति वर्णः नीलपीतादिः संस्थानम् अवयवसन्निवेशः आकारो वा ।

तामुदाहरति—पश्चादिति । शयनादुत्थितस्तुरंगोऽश्वः पश्चादंघ्री पश्चिमपादौ प्रसार्य त्रिकस्य पृष्ठवंशस्य नत्या नम्रतया विततं विस्तृतम् ग्रंथम् उच्चैरतिशयेन द्राघयित्वा दीर्घं कृत्वा आभुग्नो वक्रः कंठो यस्य तादृशः सन् उरसि मुखम् आसज्य संयोज्य धूल्या धूमां मलिनां सटां स्कन्धकेशावलिं विधूय विशेषेण कंपयित्वा घासग्रासाभिलाषात् तृणग्रासवाञ्छया अनवरतं चलन्तौ चंचलौ प्रोथतुण्डौ ओष्ठाधरौ यस्य तादृशः मन्दं शनैः शब्दायमानः हेषां कुर्वाणः सन् खुरेण अग्रपादशफेन क्षमां भूमिं विलिखति उत्किरतीत्यर्थः । अत्र अश्वमात्रतयोः क्रियासंस्थानयोर्वर्णनत्वात्स्वभावोक्तिरिति स्वभावोक्तिः ॥ ४९२ ॥ २४ ॥

व्याजस्तुतिं लक्षयति—व्याजस्तुतिरिति ! मुखे प्रारम्भे रूढिः पर्यवसानं अन्यथा स्तुत्या निन्दा वा तथा च स्तुतिपर्यवसायिनी निन्दा निन्दापर्यवसायिनी स्तुतिर्वा व्याजस्तुतिः अर्थात् यत्र मुखे निन्दा तत्र स्तुतौ पर्यवसानम् यत्र मुखे स्तुतिस्तत्र निन्दायां पर्यवसानम् । तत्र स्तुतिपर्यवसायिनी निन्दामुदाहरति—हित्वा । हे राजन् ! त्वां हित्वा त्वां विना उपरोधेन अनुरोधेन वन्ध्यं शून्यं मनो येषाम् अनुरोधहीनमनसां मौलिः शिरोमणिः परोऽन्यो

हे हेलाजितबोधिसत्त्व ! वचसां किं विस्तारैस्तोयधे !

नास्ति त्वत्सदृशः परः परहिताधाने गृहीतव्रतः ।

मृष्यत्पान्थजनोपकारघटनावैमुख्यलब्धायशो-

भारप्रोद्वहने करोषि कृपया साहायकं यन्मरोः ॥ ४९४ ॥

(१७०) सां सहोक्तिः सहार्थस्य बलादेकं द्विवाचकम् ॥ ११२ ॥

एकार्थाभिधायकमपि सहार्थबलात् यत् उभयस्याप्यवगमकं सा सहोक्तिः ।
यथा—

सह दिअहणिसाहिं दीहुरा सासदण्डा

सह मणिवलयेहिं वाप्पधारा गलन्ति ।

तुह सुहअ विओए तीअ उव्विगिरीए

सह अतणुलदाए दुव्वला जीविदासा ॥ ४९५ ॥

श्वासदण्डादिगतं दीघत्वादि शाब्दं दिवसनिशादिगतं तु सहार्थसामर्थ्यात्प्रतिपद्यते ।

नास्ति तथा लज्जावर्जनं निर्लज्जत्वं रमामन्तरेण लक्ष्मीं विना अन्यत्र न सदृश्यते इत्यहं मन्ये । क्रमेणोभयत्र हेतुमाह—यो भवान् मुखशतैः बुद्धाद्यनेकौषधैः एतस्य आगत्य आश्रितायाः सादरं स्थितायाः श्रियो लक्ष्म्याः त्याग परित्याग दानं तनुतेतरामतिशयेन विस्तारयति तथा त्यागकृतावमाननं परित्यागजन्यापमानं प्राप्यापि यस्याः श्रियः त्वस्येव स्थितिः स्थिरतेत्यर्थः । अत्र राज्ञ आश्रितत्यागरूपनिन्दाव्याजेन महादातृत्वेऽपि लक्ष्मीवत्त्वाभिधानात्स्तुतिरिति व्याजेन स्तुतिरियम् ॥ ४९३ ॥

निन्दापर्यवसायिनी स्तुतिमुदाहरति—हे इति । हेतुया अनायासेन जिता बोधिसत्त्वा बौद्धा येन तत्सम्बुद्धौ हे हेलाजितबोधिसत्त्व ! अतिकारुणिकस्यापि जेतः, हे तोयधे ! लवणाकर ! वचसां विस्तारैः किं परहिताधाने प्रोपकारकरणे गृहीतं व्रतं येन स त्वत्सदृशः परो द्वितीयो नास्ति यत् यस्मात्कारणात् तृष्यन्तः तृषार्ता ये पांथजनास्तेषां जलदानेन य उपकारस्तस्य घटनायां सपादनविषये वैमुख्येन पराङ्मुखत्वेन लब्धं प्राप्तं यत् अयशः अकीर्तितस्तस्य यो भारो महदाधिक्यं तस्य प्रोद्वहने मरोः मरुदेशस्य साहायकं साहायत्वं कृपया करोषीत्यर्थः । अत्र समुद्रस्य स्तुतिव्याजेन निन्दाप्रतिपादनाच्चमत्कारातिशय इति व्याजरूपा स्तुतिः ॥ ४९४ ॥ २५ ॥

सहोक्तिं लक्षयति—सेति । एकं पदं सहार्थस्य सह सममित्यादिशब्दार्थान्वयस्य बलात्सामर्थ्यात् द्विवाचकम् अनेकार्थाभिधायकं सा सहोक्तिः । तत्रैकस्यार्थस्य वाचकम् अन्यस्याक्षेपकम् । उदाहरति—सहेति ।

सह दिवसनिशाभिर्दीर्घाः श्वासदण्डाः सह मणिवलयैर्वाष्पधारा गलन्ति ।

तव सुभगवियोगे तस्या उद्विग्नायाः सह च तनुलतया दुर्बला जीविताशा ॥

इति संस्कृतम् । नायिकाया विरहावस्थावर्णनम् । हे सुभग ! तव वियोगे उद्विग्नायाः विमनस्कायाः तस्या नायिकायाः दण्डाकाराः श्वासाः श्वासदण्डाः दिवसनिशाभिः सह दीर्घा जाताः दिवसनिशादौ दीर्घत्वं दुःखदायित्वादौपचारिकम् तथा बाष्पो नेत्राम्बु तस्य धाराः मणिवलयैः रत्नकङ्कणैः सह गलन्ति पतन्ति काश्यान्मणिवलयगलनम् । तथा जीविताशा तनुलतया शरीरयष्ट्या सह दुर्बला जातेत्यर्थः । आशायां दुर्बलत्वं कादाचित्कम् । अत्र श्वासदण्डादिषु तु तृतीयान्तेषु सदृशब्दार्थान्वयबलदार्थ इति सहोक्तिः ॥ २६ ॥

(१७१) विनोक्तिः सा विनाऽन्येन यत्रान्यः सन्न नेतरः ।

कचिदशोभनः कचिच्छोभनः । क्रमेणोदाहरणम्—

अरुचिर्निशया विना शशी शशिना सापि विना महत्तमः ।

उभयेन विना मनोभवस्फुरितं नैव चकास्ति कामिनोः ॥ ४९६ ॥

मृगलोचनया विना विचित्रव्यवहारप्रतिभाप्रगल्भः ।

अमृतद्युतिसुन्दराशयोऽयं सुहृद्वा तेन विना नरेन्द्रसूनुः ॥ ४९७ ॥

(१७२) परिवृत्तिर्विनिमयो योऽर्थानां स्यात्समासमैः ॥ ११३ ॥

परिवृत्तिरलङ्कारः । उदाहरणम्—

लतानामेतासामुदितकुसुमानां मरुदयं

मतं लास्यं दत्त्वा श्रयति भृशमामोदमसमम् ।

लतास्त्वद्व्यन्यानामहह दृशमादाय सहसा

ददत्याधिव्याधिभ्रमिरुदितमोहव्यतिकरम् ॥ ४९८ ॥

अत्र प्रथमेऽर्धे समेन समस्य द्वितीये उत्तमेन न्यूनस्य ।

विनोक्तिं द्विधा लक्षयति—विनोक्तिरिति । यत्र यस्मिन्नलंकारे अन्येन विना अन्यः सन् शोभनो न क्तिवशोभनः नेतरः नाशोभनः किन्तु शोभनः सा प्रकारद्वयवती विनोक्तिरित्यर्थः । केनचिद्विना कस्यचिदशोभनत्वं वा प्रतिपाद्यते स विनोक्तिनामाऽलंकार इत्यर्थः । सन्नेत्यस्य व्याख्यानमाह—अशोभन इति । नेतर इत्यस्य व्याख्यानमाह शोभन इति । तत्राशोभनत्वमुदाहरति—अरुचिर्गति । निशया रात्र्या विना शशी अरुचिः दीप्तिशून्यः अशोभनः । शशिना विना साऽपि निशापि महत् उत्कृष्टं तमः अन्धकाररूपेति रूपकम् अशोभना उभयेन शशिनिशाभ्यां विना कामिनोः मनोभवस्फुरितं कामविलासः नैव चकास्ति अशोभन भवतीत्यर्थः । अपरवक्त्रं छन्दः । अत्रान्येन निशादिना विना अन्यस्य चन्द्रादेरशोभनत्वं प्रतिपाद्यते इति विनोक्तिः ॥ ४९६ ॥

शोभनत्वमुदाहरति—मृगोति । अयं नरेन्द्रसूनुः राजपुत्रः मृगलोचनया विना विचित्रेषु व्यवहारेषु या प्रतिभा झटिति स्फूर्तिस्तस्याः प्रभया प्रकाशेन प्रगल्भः प्रचुरः शोभनः तेन दुष्टप्रकृतिना सुहृदा मित्रेण विना अमृतद्युतिवच्चन्द्रवत्सुन्दरः स्वच्छः आशयोऽन्तःकरणं यस्य तादृशो भवतीत्यर्थः । य एव राजपुत्रः स्त्रीमोहितः कृत्यविकलः स एव तथा विनाऽतिव्यवहाराभिज्ञः य एव दुष्टसुहृदाऽऽलिंगितो विषमहृदयः स एव तेन विनाऽतिसदयहृदय इति भावः । मालभारिणी छन्दः । अत्र मृगलोचनया दुष्टसुहृदा च विना नरेन्द्रसूनोर्विचित्रव्यवहारप्रगल्भत्वचन्द्रसुन्दराशयत्वरूपं शोभनत्वं प्रतिपादितमिति विनोक्तिः ॥ ४९७ ॥ १७३ ॥

परिवृत्तिं लक्षयति—परिवृत्तिरिति । समासमैर्वस्तुभिः यः अर्थानां वस्तूनां विनिमयः परिवर्तनं सा परिवृत्तिः कचिदसमेन समस्य कचिदसमेनासमस्येति द्विविधोऽयमलङ्कारः । अन्त्यो द्विविधः कचिन्न्यूनोत्तमस्य कचिदुत्तमेन न्यूनस्येति । तत्र समेन समस्य उत्तमेनन्यूनस्य च विनिमयमुदाहरति—लतानामिति । अयं मरुद्वायुः उदितकुसुमानां संजातपुष्पाणामेतासां लतानाम् असमम् अनुपममामोदं परिमलं भृशमत्यर्थं श्रयति स्वीकरोति किं कृत्वा मतं सम्मतं मनोरमं वा लास्यं नृत्यं दत्त्वा लतास्तु अव्यन्यानां पान्थानां दृश दृष्टिं सहसा झटिति आदाय हृत्वा आधिर्मनःपीडा व्याधिः कायपीडा भ्रमिः दिग्भ्रमणदर्शकौ विकारः रुदितं रोदनं मोहो निवृत्तेष्टता एतेषां व्यतिकरं संपर्कं पथिकेभ्यः ददति इत्यनौचित्यादहहेति खेद इत्यर्थः । अत्र पूर्वार्धे लास्येनोपादेयतया समस्य आमोदनस्य विनिमयः । उत्तरार्धे

नानाविधप्रहरणैर्नृप ! संप्रहारे स्वीकृत्य दारुणनिनादवतः प्रहारान् ।

दृष्टारिवीरविसरेण वसुन्धरेयं निर्विप्रलम्भपरिरम्भविधिर्वितीर्णा ॥ ४९९ ॥

अत्र न्यूनेनोत्तमस्य ।

(१७३) प्रत्यक्षा इव यद्भावाः क्रियन्ते भूतभाविनः ।

तद्भाविकम् ।

भूताश्च भाविनश्चेति द्वन्द्वः । भावः कवेरभिप्रायोऽत्रास्तीति भाविकम् ।

उदाहरणम्—

आसीदञ्जनमत्रेति पश्यामि तव लोचने ।

भाविभूषणसंभारं साक्षात्कुर्वे तवाकृतिम् ॥ ५०० ॥

आद्ये भूतस्य द्वितोये भाविनो दर्शनम् ।

(१७४) काव्यलिङ्गं हेतोर्वाक्यपदार्थता ॥ ११४ ॥

वाक्यार्थता यथा—

वपुःप्रादुर्भावादनुमितमिदं जन्मनि पुरा

पुरारे न प्रायः कचिदपि भवन्तं प्रणतवान् ।

नमन्मुक्तः संप्रत्यहमतनुरग्रेऽप्यनतिभाक्

महेश ! क्षन्तव्यं तदिदमपराधद्वयमपि ॥ ५०१ ॥

उपादेयतया उत्तमया दृशा आधिव्याधीनामतादृशतया न्यूनानां विनिमयः । मरुत्सम्बन्धेन लतानां लास्यदर्शनात् लतादर्शनेन च पथिकानामाध्यादिदर्शनादातृत्वं कविकल्पितमिति ।

न्यूनेनोत्तमस्य विनिमयमुदाहरति—नानेति । हे नृप ! दृष्टो बलगर्वितो योऽरिवीरविसरः शत्रुवीरसमूहस्तेन संप्रहारे युद्धे नानाविधैः प्रहरणैः दारुणनिनादवतः भयंकरशब्दयुक्तान् प्रहारान् ताडनानि स्वीकृत्य निर्गतो विप्रलम्भो वियोगो यस्मात्तादृशः वियोगशून्यः परिरम्भस्याल्लिगनस्य विधिः स्वीकारो यस्यास्तादृशी इयं वसुन्धरा विस्तीर्णा दत्ता तुभ्यमित्यर्थः । अत्रानुपादेयतया न्यूनेः प्रहारैः उत्तमाया वसुन्धराया विनिमयस्योक्तेः परिवृत्तिः ।

भाविकं द्विधा लक्षयति—प्रत्यक्षा इति । भूताः पूर्वकालिकाः भाविनः उत्तरकालिकाश्च भावाः वस्तूनि कविना यत् प्रत्यक्षा इव अलौकिकप्रत्यक्षविषया अपि लौकिकप्रत्यक्षविषया इव क्रियन्ते अभिधीयन्ते तत् प्रकारद्वयवत् भाविकमित्यर्थः । भूतभाविनोर्द्वयोरपि प्रत्यक्षतयाऽभिधानमेकेनैव पद्येनोदाहरति—आसीदिति ! हे कान्ते ! अत्र अनयोर्लोचनयोः यदञ्जनं कज्जलं दत्तम् आसीत् इति तद्युक्ते तव लोचने पश्यामि साक्षात्करोमि भावी भूषणानां सम्भारः समूहो यत्र तथाभूतां तव आकृतिं साक्षात्कुर्वे पश्यामीत्यर्थः । अत्र पूर्वार्धे भूतस्याञ्जनस्य उत्तरार्धे भाविनो भूषणसंभारस्य च प्रत्यक्षतयाऽभिधानमिति भाविकनामाऽलङ्कारः ॥ ५०० ॥ २९ ॥

काव्यलिङ्गं लक्षयति—काव्येति । वाक्यार्थरूपस्यानेकपदार्थरूपस्यैकपदार्थरूपस्य च हेतोरभिधानं काव्यलिङ्गम् । काव्यागमिन्त लिङ्गं काव्यलिङ्गम् । लिङ्गं चात्र हेतुः अतएव हेत्वलङ्कार इत्युच्यते । वाक्यार्थरूपस्य हेतोरभिधानमुदाहरति—वपुरिति । हे पुरारे ! त्रिपुरशत्रौ ! अहं पुरा पूर्वस्मिन् क्वचित्कस्मिन्नपि जन्मनि प्रायः भवन्तं त्वां न प्रणतवान् नमस्कारं न कृतवान् कथं ज्ञातं इदं मया वपुःप्रादुर्भावात् शरीरोत्पत्तिरूपालिङ्गादनुमितं ज्ञातम् त्वत्प्रणामे सति मुक्तिलाभेन शरीरोत्पत्तेरभावात् सम्प्रति इदानीं नमन् मुक्तः अहम् अतनुः शरीरशून्यः इति अग्रे उत्तरकालेऽपि अनतिभाक् नतिरहितः भुक्तस्य पुनर्देहप्राप्त्यभा-

अनेकपदार्थता यथा—

प्रणयिसखोसलोलपरिहासरसाधिगतै-
र्ललितशिरीषपुष्पहननैरपि ताम्यति यत् ।
वपुषि वधाय तत्र तव शस्त्रमुपक्षिपतः
पततु शिरस्यकाण्डयमदण्ड इवैष भुजः ॥ ५०२ ॥

एकपदार्थता यथा—

भस्मोद्धूलन ! भद्रमस्तु भवते रुद्राक्षमाले ! शुभं
हा सोपानपरम्परां गिरिसुताकान्तालयालंकृतिम् ।
अप्याराधनतोषितेन विभुना युष्मत्सपर्यासुखा-
लोकोच्छेदिनि मोक्षनामनि महामोहे निधीयामहे ॥ ५०३ ॥

एषु अपराधद्वये पूर्वापरजन्मनोरनमनम्, भुजपाते शस्त्रोपक्षेपः महामोहे सुखालोकोच्छेदित्वं च यथाक्रममुक्तरूपो हेतुः ।

(१७५) पर्यायोक्तं विना वाच्यवाचकत्वेन यद्वचः ।

वेनाग्रेऽपि प्रणामाभावः । हे महेश ! तदिदम् अपराधद्वयमपि भवता क्षन्तव्यमित्यर्थः । अत्र पुरा क्वचिदपि नाहं भवन्तं प्रणतवान् अग्रेऽप्यहमनतिभागित्ववान्तरवाक्ययोरर्थोऽनमनमपराधे हेतुः तदिदं पदप्रतिपादितं दुरितविशेषरूपमपराधद्वयं हेतुमत् अनमनद्वयजन्यं दुरितविशेषरूपमपराधद्वयं नाशनीयम् तथा च भूतभाविजन्मनोरनमनरूपहेत्वोः न प्रणतवान् इति अनतिभागिति क्रियाद्वयेन समाप्तयोर्वाक्ययोरर्थेति काव्यलिङ्गम् ॥ ५०१ ॥

अनेकपदार्थरूपस्य हेतोरभिधानमुदाहरति—प्रणयितीति । मालतीवधोद्यतमधोरधंत्प्रति माधवस्योक्तिः । रे पाप ! प्रणयिनीनां प्रीतिमतीनां सखीनां सखीलो यः परिहासरसस्तेनाधिगतैः प्रातैर्ललितशिरीषपुष्पहननैः मनोहरकपीतनकुसुमपातनैरपि यत् वपुस्ताम्यति क्लेशं प्राप्नोति तत्र तस्मिन्वपुषि मालतीशरीरे वधाय शस्त्रमुपक्षिपतः तव शिरसि एषः करालो भुजो मद्बाहुदण्डः अकाण्डेऽकाले यमदण्ड इव पतत्वित्यर्थः । अत्र वपुषि शस्त्रमुपक्षिपतः इति प्रातिपदिकानां क्रियासाकांक्षतया वाक्यभावमनाप्तानामनेकपदानामर्थः शस्त्रोपक्षेपरूपो भुजपाते हेतुरिति काव्यलिङ्गमलङ्कारः ॥ ५०२ ॥

एकपदार्थरूपस्य हेतोरभिधानमुदाहरति—भस्मेति । शिवप्रसादेन जाततत्त्वज्ञानस्योक्तिः । हे भस्मोद्धूलन ! भूत्यालेपन ! भवते भद्रमस्तु हे रुद्राक्षमाले ! भवत्यै शुभमस्तु गिरिसुताकान्तस्य शिवस्य आलयः प्रासादस्तस्यालंकृतिम् अलङ्कारभूतां सोपानपरम्परां हा तस्याः शोच्यतेत्यर्थः तस्मात्स्कारकर्त्रभावादिति भावः । अद्य अस्मिन्नहनि आराधनेन सेवया तोषितेन विभुना शिवेन कर्त्ता युष्माकं भस्मोद्धूलनादीनां भवतां या सपर्यां सेवा तत्सुखस्य तदानन्दस्य आलोकोऽनुभवरूपः प्रकाशः तदुच्छेदिनि तन्नाशके मोक्षनामनि महामोहे महा-
न्धकारे निधीयामहे निपात्यामहे । अत्र मोक्षस्य महामोहत्वे सुखालोकोच्छेदित्वं हेतुः तच्च समासादेकपदार्थ एव मोक्षे महामोहत्वाध्यवसायः ! उक्तोदाहरणेषु प्रकृतालङ्कारं योजयति—
एष्टियत्यादि । एषु उक्तोदाहरणेषु उक्तरूपः वाक्यार्थरूपः अनेकपदार्थरूपः एकपदार्थरूप-
स्वेति काव्यलिङ्गम् ॥ ५०३ ॥ ३० ॥

पर्यायोक्तं लक्षयति—पर्यायोक्तमिति । वाच्यवाचकत्वेन विना वाच्यवाचकभावभिन्नेन व्यञ्जनारूपव्यापारेण यद्वचः अर्थाद्वाच्यार्थस्यैव प्रतिपादनं तत्पर्यायोक्तम् । पर्यायेण प्रकारान्त-

वाच्यवाचकभावव्यतिरिक्तेनावगमनव्यापारेण यत्प्रतिपादनं तत्पर्यायेण भङ्ग-
यन्तरेण कथनात्पर्यायोक्तम् ।

उदाहरणम्—

यं प्रेक्ष्य चिररूढाऽपि निवासप्रीतिरुज्झिता ।

मदेनैरावणमुखे यानेन हृदये हरेः ॥ ५०४ ॥

अत्रैरावणशक्रौ मदमानमुक्तौ जाताविति व्यंग्यमपि शब्देनोच्यते तेन यदे-
वोच्यते तदेव व्यंग्यम् यथा तु व्यंग्यम् तथोच्यते यथा गवि शुक्ले चलति दृष्टे
गौः शुक्लश्चलति इति विकल्पः यदेव दृष्टं तदेव विकल्पयति न तु यथादृष्टं तथा
यतोऽभिन्नासंसृष्टत्वेन दृष्टं भेदसंसर्गाभ्यां विकल्पयति ।

(१७६) उदात्तं वस्तुनः सम्पत् ।

सम्पत्समृद्धियोगः यथा—

मुक्ताः केलिविसृजहारगलिताः सम्मार्जनीभिर्हृताः ।

प्रातः प्राङ्गणसीम्नि मन्थरचलद्वालांघ्रिलाक्षारुणाः ।

रेण कथनात् तदेवाह-वाच्येत्यादि । उदाहरति-यमिति । रावणं प्रेक्ष्य मदेन कर्त्रा
ऐरावणस्येन्द्रगजस्य मुखे आनने मानेनाभिमानेन च कर्त्रा हरेन्द्रस्य हृदये चिररूढो
वृद्धिं गताऽपि निवासप्रीतिः उज्झिता त्यक्तस्यर्थः । अत्रैरावतेन्द्रौ मदमानशून्यौ जातावित्य-
र्थस्य व्यंग्यस्यैव भग्यन्तरेणामिधानात्पर्यायोक्तम् तदेवाह-अत्रेति । शब्देनोच्यते अभिधया
प्रतिपाद्यते यदेव वस्तु इति शेषः, उच्यते अभिधया प्रतिपाद्यते तदेव व्यंग्यं तदेव वस्तु व्य-
जनया प्रतिपाद्यं भवति तथा च लक्षणसगतिरिति भावः । नन्वेवं प्रतिपन्नस्यैव प्रतिपत्तिर-
फलेति किं व्यापारद्वयेनेति चेन्न यतो यथा व्यंग्यन्तथा नोच्यते प्रकारयोर्भेदात् तदेवाह-यथा
त्विति । येन प्रकारेण तु व्यंग्यन्तेन रूपेण शब्देन नोच्यत इत्यर्थः । एकस्यैवार्थस्य प्रकार-
भेदेन वाच्यत्वव्यंग्यत्वयोरविरोधात् । एकेन प्रकारेणावगतस्याप्यर्थस्य प्रकारान्तरेण प्रतिप-
त्तौ दृष्टान्तमाह-यथा गवोति । गवि गोत्वे तदाश्रये च शुक्ले शुक्लत्वगुणे तदाश्रये
च चलति चलनक्रियायां तदाश्रये च दृष्टे निर्विकल्पज्ञानविषयीकृते विकल्पः विशिष्टज्ञानं जा-
यते इति शेषः । यदेव गोत्वादि दृष्टं निर्विकल्पज्ञानविषयीकृतं तदेव गोत्वादि विकल्पयति स-
विकल्पज्ञानविषयीकरोति चैत्रादिरिति शेषः । ननु यथा येन प्रकारेण दृष्टं निर्विकल्पकज्ञान-
विषयीकृतं तथा तेनैव रूपेण यतोऽभिन्नेति भिन्नत्वेन भेदेन संसृष्टत्वेन संसर्गेण वा अदृष्टं
वस्तु भेदसंसर्गाभ्यां भेदेन संसर्गेण वा विकल्पयति विशिष्टीकरोति । अयंभावः निर्विकल्पके
गोत्व-तदाश्रय-शुक्ल-तदाश्रय-चलन-तदाश्रयाः असम्बद्धा भासन्ते । सविकल्पके तु
संसृष्टतया भासन्ते एवं च यथापूर्वं दृष्टानामपि गोत्वादीनां वस्तूनां सविकल्पकज्ञाने प्रका-
रान्तरेण पुनः प्रतीतिः तथा प्रकृते वाच्यस्यापि प्रकारभेदेन व्यंजनया पुनः प्रतीतिरिति
दृष्टान्तसंगतिरिति पर्यायोक्तम् ॥ ५०४ ॥ ३१ ॥

उदात्तं लक्षयति-उदात्तमिति । यस्य कस्यचिद्वस्तुनोऽसम्भाव्यमानायाः सम्पत्तेर्वर्जन-
मुदात्तालंकारः । उदाहरति—मुक्ता इति । विदुषां भवनेषु केलौ रतिक्रीडायां विसृजात्
छिन्नसृजात् हारान्मौक्तिकदाम्नो गलिताः पतिताः सम्मार्जनीभिः शोधनीभिः हृता अपसा-
रिताः, प्रातः प्राङ्गणसीम्नि अङ्गणप्रान्ते मन्थरं मन्द यथा तथा चलन्त्यो या बालाः षोडश-
वर्षा वनितास्तासाम् अंघ्रिलाक्षया चरणालक्तकेन अरुणा आरक्ता मुक्ता मौक्तिकानि दूरात् दाडिम

दूराद्वाडिमबीजशङ्कितधियः कर्षन्ति केलीशुकाः

यद्विद्वद्भवनेषु भोजनृपतेस्तत् त्यागलीलायितम् ॥ ५०५ ॥

(१७७) महतां चोपलक्षणम् ॥ ११५ ॥

उपलक्षणमङ्गभावः अर्थादुपलक्षणीयेऽर्थे । उदाहरणम्—

तदिदमरण्यं यस्मिन्दशरथवचनानुपालनव्यसनी ।

निवसन् बाहुसहायश्चकार रक्षःक्षयं रामः ॥ ५०६ ॥

न चात्र वीररसः, तस्येहाङ्गत्वात् ।

(१७८) तत्सिद्धिहेतावेकस्मिन् यत्रान्यत्तत्करं भवेत् ।

समुच्चयोऽसौ,

तस्य प्रस्तुतस्य कार्यस्य एकस्मिन्साधके स्थिते साधकान्तराणि यत्र सम्भवन्ति स समुच्चयः । उदाहरणम्—

दूर्वाराः स्मरमार्गणाः प्रियतमो दूरे मनोऽत्युत्सुकं

गाढं प्रेम नवं वयोऽतिकठिनाः प्राणाः कुलं निर्मलम् ।

स्त्रीत्वं धैर्यविरोधि मन्मथसुहृत् कालः कृतान्तोऽक्षमो

नो सख्यश्चतुराः कथन्तु विरहः सोढव्य इत्थं शठः ॥ ५०७ ॥

बीजेषु शंकिता धीर्येषान्तादृशाः केलीशुकाः क्रीडार्थं पालिताः कीराः कर्षन्ति यत्तत् भोजनृपतेः त्यागो दानं तस्य लीलेवाचरितं लालयितमित्यर्थः । अत्र विद्वद्भवनस्थोत्कटसमृद्धिवर्णनादुदात्तालङ्कारः ॥ ५०५ ॥

अन्यविधमुदात्तं लक्षयति—महतामिति । अङ्गिनि वर्णनीयेऽर्थे महतामुदारचरितानां यदुपलक्षणमङ्गत्वं वर्ण्यते तदपरमुदात्तमित्यर्थः ।

उदाहरति—तदिदमिति । पुष्पकविमानस्थस्य लक्ष्मणस्याङ्गदम्पत्युक्तिः । दशरथस्य वचनमात्रा तस्यानुपालने रक्षणे व्यसनमासक्तिर्यस्य तादृशो रामः यस्मिन्नरण्ये निवसन् बाहुसहायः एकाकी रक्षसां क्षयं नाशं चकार तदिदमरण्यं दण्डकारण्यमित्यर्थः । अत्र वर्णनीये दण्डकारण्ये तदुत्कर्षाय महतो रामस्याङ्गत्वं वर्णितमित्यपर उदात्तभेदः । नन्वत्र वीररसध्वनिरेव स्यात् बाहुमात्रसहाय्यात् रक्षःक्षयकरणरूपेणानुभावेनाभिव्यक्तस्योत्साहस्यैव चमत्कारित्वादित्याशङ्कयामाह—न चेति । तस्य वीररसस्य अङ्गत्वात् परम्परया उत्कर्षत्वेनोपकारकत्वात् नात्र वीरो रसो वर्णनीयः किं त्वरण्यम्, तथा च प्राधान्येन व्यपदेशा भवन्तीति न्यायेन न रसध्वन्यादिव्यवहारः किन्तु चित्रव्यवहार एवेति उदात्तम् ॥ ५०६ ॥ ३२ ॥

समुच्चयं लक्षयति—तत्सिद्धीति । यत्र यस्मिन्नलङ्कारे तस्य प्रस्तुतस्य कार्यस्य सिद्धिरुत्पत्तिस्तस्या हेतौ साधके एकस्मिन् स्थिते सति अन्यत् साधकान्तरं तत्करं कार्यसिद्धिकरं भवेत् असौ स समुच्चयः । सूत्रे लिङ्गवचनमतन्त्रमिति न्यायेन अन्यदित्येकवचनमविवक्षितम् अत एव वृत्तौ अन्यादित्यस्य व्याख्यानं साधकान्तराणीति । उदाहरति—दूर्वारा इति । दैवं प्रति विरहिण्या उक्तिः । स्मरमार्गणाः कामवाणाः दुर्वाराः दुःखेन वारयितुं शक्याः प्रियतमः दूरे अरित मनः अत्युत्सुकं प्रेम गाढमतिशयितं वयो नवं प्राणा अतिकठिना अनश्वराः कुलं निर्मलं तेन स्वाच्छन्दाभावः स्त्रीत्वं धैर्यविरोधि कालो वसन्तरूपः समयः मन्मथस्य विरहिणीशत्रुभूतस्य सुहृन्मित्रं कृतान्तो यमः अक्षमः अकाले प्राणानपहन्तु मत्समर्थः सख्यः नो चतुराः नायकान्तरघटनेऽकुशलाः इत्थं सति शठो मर्मभेदी विरहः प्रियवियोगः कथन्तु

अत्र विरहासहत्वं स्मरमार्गणा एव कुर्वन्ति तदुपरि प्रियतमदूरस्थित्यादि उपात्तम् ।

एष एव समुच्चयः सद्योगेऽसद्योगे च पर्यवस्यतीति न पृथक् लक्ष्यते, तथाहि—

कुलममलिनं भद्रा मूर्तिर्मतिः श्रुतिशालिनी

भुजबलमलं स्फीता लक्ष्मीः प्रभुत्वमखण्डितम् ।

प्रकृतिसुभगा ह्येते भावा अमीभिरयं जनो

व्रजति सुतरां दर्पं राजन् ! त एव तवाङ्कुशाः ॥ ५०८ ॥

अत्र सतां योगः । उक्तोदाहरणे त्वसता योगः ।

शशो दिवसधूसरो गलितयौवना कामिनो

सरो विगतवारिज मुखमनक्षरं स्वाकृतेः ।

प्रभुर्धनपरायणः सततदुर्गतः सञ्जनो

नृपाङ्गणगतः खलो मनसि सप्त शल्यानि मे ॥ ५०९ ॥

अत्र शशिनि धूसरे शल्ये शल्यान्तराणीति शोभनाशोभनयोगः ।

(१७६) स त्वन्यो युगपत् या गुणक्रियाः ॥ ११६ ॥

सोढव्यः सहनीय इत्यर्थः । अत्र विरहासहत्वरूपं कार्यं स्मरमार्गणा एव कर्तुं समर्थाः तदुपरि प्रियतमदूरस्थित्यादीनि कारणान्तराणि उपात्तानीति समुच्चयालङ्कारः ॥ ५०७ ॥

रुद्रादिभिः प्राचीनैः सद्योगसमुच्चयः असद्योगसमुच्चयः सदसद्योगसमुच्चय इति पृथक् लक्षिताः तदयुक्तं उक्तलक्षणसमुच्चयस्यैव तथा पर्यवसानादित्याह—एष एवेति । उक्तलक्षण एव सतां शोभनानां योगे सम्बन्धे असतामशोभनानां योगे सदसतां शोभनाशोभनानां योग इत्यर्थः । सद्योगे समुच्चयमुदाहरति—कुलमिति । हे राजन् ! अमलिनं निर्मलं कुलं भद्रा शोभना मूर्तिराकृतिः श्रुत्या वेदेन शालते शोभत इत्येवं मतिः अलमतिशयितं भुजबलं स्फीता-ऽभिबृद्धा लक्ष्मीः सम्पत् अखण्डितमकुण्ठं प्रभुत्वम् एते हि भावाः पदार्थाः प्रकृत्या स्वभावेन सुभगाः सुन्दराः अमीभिर्भावैः अयं दृश्यमानो जनः सुतरामत्यन्तं दर्पं गवं व्रजति तव तु ते एव भावाः अङ्कुशा दर्पप्रतिबन्धका भवन्तीत्यर्थः । अत्र निर्मलकुलरूपे दर्पतदभावहेतौ सत्येव भद्रमूर्त्यादिकमपि दर्पतदभावहेतुत्वेनोपात्तमिति समुच्चयालङ्कारः । अयमेव हि सद्योगे पर्यवस्यतीत्याह—अत्र सतामिति । अत्र कुलादीनां प्रकृतिसुभगात्वेन उपादेयतया शोभनत्वम् । असतामिति । स्मरमार्गणादीनामशोभनानामेव योगः । तेषां हि विरहिण्या दुःख-दत्त्वादनुपादेयत्वेनाशोभनत्वम् ॥ ५०८ ॥

सदसद्योगे समुच्चयं दर्शयति—शशीति । नीतिशतके पद्यम् । शशी चन्द्रो दिवसे धूसरो निस्तेजाः कामिनी कान्ता गलितयौवना नष्टारुण्या सरः कासारः विगतवारिजं पद्मशून्यं स्वाकृतेः शोभनाकृतेः मुखम् अनक्षरं विद्याहीनं प्रभुः धनपरायणो धनलुब्धः सञ्जनः सततं दुर्गतो दरिद्रः खलः पिशुनो नृपाङ्गणगतः राजप्रासादप्रसिद्धः एतानि सप्त मे मम मनसि शल्यानि बाणाप्राणीत्यर्थः । अत्र धूसरशशिरूपे व्यथाहेतौ सत्येव गलितयौवनादिविशिष्टका-मिन्यादिकमपि व्यथाहेतुत्वेनोपात्तमिति सदसद्योगसमुच्चयः शशी स्वरूपेण सन्नपि दिवसधू-सरत्वेनासन् ॥ ५०९ ॥

अन्यविधं समुच्चयालङ्कारं लक्षयति—स त्वन्य इति । या गुणक्रियाः युगपदेककाले भवन्ति स तु अन्योऽपरः समुच्चयः । ‘गुणक्रिया’ इत्यत्र गुणौ च क्रिये च गुणक्रियाः गुणश्च क्रिया च गुणक्रिये इति द्वन्द्वोत्तरं गुणक्रियाश्च गुणक्रिये च गुणक्रिया इत्येकशेषः तदेवाह—

गुणौ च क्रिये च गुणक्रिये च गुणक्रियाः । क्रमेणोदाहरणम्—
 विदलितसकलारिकुलं तत्र बलमिदमभवदाशु विमलं च ।
 प्रखलमुखानि नराधिप ! मलिनानि च तानि जातानि ॥ ५१० ॥
 अयमेकपदे तथा वियोगः प्रियया चोपनतः सुदुःसहो मे ।
 न नवारिधरोदयाद्दहोभिर्भवितव्यं च निरातपत्वरम्यैः ॥ ५११ ॥
 कलुषं च तवाहितेऽवकस्मात्सितपङ्के रहसोदरश्चि चक्षुः ।
 प्रथितं च महोपतीन्द्र ! तेषां वपुषि प्रस्फुटमापदां कटाक्षैः ॥ ५१२ ॥
 धुनोति चासिं तनुते च कीर्तिमित्यादेः,
 कृपाणपाणिश्च भवान् रणक्षितौ ससाधुवादाश्च सुराः सुरालये ।
 इत्यादेश्च दर्शनात् व्यधिकरणे इति एकस्मिन्देशे इति च न वाच्यम् ।
 (१८०) एकं क्रमेणानेकस्मिन् पर्यायः ।

एकं वस्तु क्रमेणानेकस्मिन्भवति क्रियते वा स पर्यायः । क्रमेणोदाहरणम्—

गुणौ चेति । तथा च गुणयोर्यौगपद्यम्, क्रिययोर्यौगपद्यम् गुणक्रिययोर्यौगपद्यम् ; चेति त्रिविधोऽयं समुच्चयः । अत्र संख्याविशेषोऽविवक्षितस्तेन बहूनामपि गुणानां क्रियाणां च समुच्चयस्य सङ्ग्रहः । तत्र गुणयोर्यौगपद्यमुदाहरति—विदलितेति । हे नराधिप ! विदलितं खंडितसकलानामरीणां कुलं येन तथाविधं इदन्तव बलं सैन्यम् आशु शीघ्रं विमलं निर्मलञ्च अभवत् तानि प्रखलानां प्रकृष्टदृष्टानां मुखानि मलिनानि च जानातीत्यर्थः । अत्र विमलत्व-मलिनत्वयोर्यौगपद्यं चकारद्वयगम्यमिति समुच्चयः ॥ ५१० ॥

क्रिययोर्यौगपद्यमुदाहरति—अयमिति । पुरुरवस उक्तिः । तथा प्रियया उर्वश्या सह मे मम एकपदे अकस्मात् अयं सुतरां दुःसहो वियोगो विरह उपनतः उपस्थितश्च प्राप्तश्च । अहोभिर्दिवसैः कर्तृभिः नववारिधरोदयात् नूतनमेघोदयात् निरातपत्वेन आतपराहित्येन रम्यैर्भवितव्यं भूतं चेत्यर्थः । तद्वियोग इव वर्षासमयश्च समुपगतः एतदलं प्राणहरणायेति भावः । अत्रोपनतो भवितव्यं चेति क्रिययोर्यौगपद्यं चकारद्वयगम्यमिति समुच्चयः । गुणक्रिययो-र्यौगपद्यमुदाहरति—कलुषमिति । हे महोपतीन्द्र ! सितपङ्केरुहसोदरा श्वेतकमलतुल्या श्रीः शोभा यस्य तादृशं तव चक्षुः अहितेषु शत्रुषु अकस्मात् कलुष कषाय च क्रोधादिदोषयुक्तं च तेषां शत्रूणां वपुषि आपदां विपत्तीनां कटाक्षैः कर्तृभिः प्रस्फुटं यथा तथा पतितं चेत्यर्थः । अत्र कलुषत्वपतनयोर्यौगपद्यं चकारद्वयगम्यमिति समुच्चयः ॥ ५११-५१२ ॥

परमतं दूषयति—धुनोतीत्यादि । राजाऽसि धुनोति कमयति च कीर्तिं तनुते चेत्यर्थः । रणक्षितौ भवान् कृपाणपाणिश्च सुरालये स्वर्गे सुराः देवाः ससाधुवादाः साधुवादसहिताश्चे-त्यर्थः । अयं भावः—क्रेबिन् व्यधिकरणे एव समुच्चय इत्याहुः, तत्र, धुनोतीत्यादौ सामानाधि-करणेऽपि क्रिययोः समुच्चयस्य दर्शनात् । क्रेबिन् सामानाधिकरण्ये एव एकस्मिन्देशे एव समुच्चय इत्याहुस्तत्र कृपाणपाणिश्चेत्यादौ वैयधिकरणेऽपि विभिन्नदेशेऽपि क्रिययोः समुच्चयस्य दर्शनात् न वाच्यं लक्षणे न निवेश्यम्, तथा निवेशे एषामसङ्ग्रहः स्यात् । इति समु-च्चयः ॥ ३३ ॥

पर्यायं लक्षयति—एकस्मिन् । एकत्वेन विवक्षितं वस्तु यत्र क्रमेण कालभेदेन अनेक-स्मिन्नाधारे भवति क्रियते वा स एकः पर्याय इत्यर्थः । तदेवाह—एकस्मिन् । एकमनेकत्र

रन्वाश्रयस्थितिरियं तव कालकूट केनोत्तरोत्तरविशिष्टपदोपदिष्ट ।

प्रागर्णवस्य हृदये वृषलक्ष्मणोऽथ कण्ठेऽधुना वससि वाचि पुनः खलानाम् ५१३
यथा वा—

बिम्बोष्ठ एव रागस्तं तन्वि ! पूर्वं सदृश्यत ।

अधुना हृदयेऽप्येष मृगशावाक्षि लक्ष्यते ॥ ५१४ ॥

रागस्य वस्तुतो भेदेऽप्येकतयाऽध्यवसितत्वादेकत्वमविरुद्धम् ।

तं ताण सिरिसहोअररअणाहरणम्मि हिअअमेवकरसम् ।

बिम्बाहरे पिआणं णिवेसिअं कुसुमवाणेण ॥ ५१५ ॥

(१८१) अन्यस्ततोऽन्यथा ।

अनेकमेकस्मिन् क्रमेण भवति क्रियते वा सोऽन्यः । क्रमेणोदाहरणम्—

मधुरिमरुचिरं वचः खलानाममृतमहो प्रथमं पृथु व्यनक्ति ।

अथ कथयति मोहहेतुमन्तर्गतमिव जालहलं विषं तदेव ॥ ५१६ ॥

भवतीत्यस्योदाहरणमाह—नन्विति । रे कालकूट उक्तविष ! उत्तरोत्तरं विशिष्टम् उक्तं उच्चं वा पदं स्थानं यस्यां तादृशी इयमाश्रयस्थितिः आश्रयणीतिस्तव केनोपदिष्टा । आश्रय-स्थितेर्विशिष्टपदत्वमेव दर्शयति—प्राक् प्रथमम् अर्णवस्य समुद्रस्य हृदये अभ्यन्तरे अवसतः अथानन्तरं वृषो वृषभो लक्ष्म वाहनतया चिह्न यस्य तस्य शम्भोः कण्ठे अधुना इदानीन्तु खलानां दुर्जनानां वाचि वसतीत्यर्थः । प्रथमं हृदि ततः कण्ठे ततो मुखे इतिस्थितेर्विशिष्टपदत्वम् । अत्रैकस्य कालकूटस्य वस्तुतोऽनेकत्र वासे प्रयोजकं किञ्चिदपि नोक्तमिति पर्यायोदाहरणम् ॥ न केवलमयं वास्तविके एकत्वे किन्त्वारोपितेऽपीत्युदाहरणान्तरमाह—बिम्बोष्ठ इति । हे तन्वि ! पूर्वं ते तव बिम्बसदृशः ओष्ठः बिम्बोष्ठस्तस्मिन्नेव रागोऽदृश्यत, हे मृगशावाक्षि ! कुरङ्गनयने ! अधुना एष रागः तव हृदयेऽपि लक्ष्यते इत्यर्थः । ओष्ठे रोगो लौहित्यं हृदये तु स्नेहः । अत्रैक एव रागः क्रमेणानेकत्र ओष्ठे हृदये च भवतीति पर्यायालङ्कारः । ननु रागशब्दे लौहित्यप्रीत्योरर्थयोर्भेदात्कथमेकस्यैवानेकत्र स्थितिरत आह—रागस्येति । अविरुद्धमिति श्लेषेण एकत्वस्याध्यवसानान्नैकत्वविद्वेषाविरोध इति भावः ।

एकमेकत्र क्रियते इत्युदाहरति—त नाणेति ।

तत्तेषां श्रीसहोदररत्नाभरणे हृदयमेकरसम् । बिम्बाधरे प्रियाणां निवेशितं कुसुमवाणेन ॥

इति संस्कृतम् । श्रीसहोदररत्नं कौस्तुभः आभरणं यस्य तस्मिन् विष्णौ एकरसमेकतानं तत्परं तत्तेषामसुराणां हृदयं क्रमं कुसुमवाणेन कामेन प्रियाया. मोहिन्याः बिम्बसदृशोऽधरे निवेशितमित्यर्थः । विष्णावासक्तं दैत्यानां हृदयं कामेन प्रियाविम्बाधरचुम्बनाद्यासक्तं कृतमिति भावः । अत्रैकस्य हृदयस्यानेकत्र विष्णौ ओष्ठे च स्थितौ कुसुमवाणेनेति प्रयोजकनिर्देश इति क्रियते इत्यन्यस्योदाहरणम् ॥ ५१५ ॥

अन्यविषं पर्यायं लक्षयति—अन्य इति । ततः पूर्वस्मात्पर्यायात् अन्यथा वैपरीत्यम् अन्योऽपरः पर्यायस्तदेवाह—अनेकमिति । अनेकं वस्तु एकस्मिन्नाधारे क्रमेण कालभेदेन यत् भवति क्रियते वा सोऽन्य इत्यर्थः । अनेकस्याधेयस्यैकस्मिन्नाधारे क्रमेण सम्बन्धे द्वितीयः पर्याय इति भावः । तत्र भवत्यर्थे उदाहरति—मधुरिमेति । अहो महदाश्चर्यम् मधुरिमणा माधुर्येण रुचिरं मनोहरं खलानां वचो वाक्यं कर्तुं, प्रथमं पूर्वं पृथु बहुलं सम्पन्नं वा अमृतं व्यनक्ति प्रकाशयति अथ विचारदशायां तदेव वचः अन्तर्गतं उदप्राप्तं जालहलं विषमिव

तद्गोहं नतमिति मन्दिरमिदं लब्धावकाशं दिवः
सा धेनुर्जरती नदन्ति करिणामेता घनाभा घटाः ।
स क्षुद्रो मुसलध्वनिः कलमिदं संगीतकं योषिता-
माश्चर्यं दिवसैर्द्विजोऽयमियती भूमिं समारोपितः ॥ ५१७ ॥

अत्रैकस्यैव हानोपादानशोरविवक्षितत्वान्न परिवृत्तिः ।

(१८२) अनुमानं तदुक्तं यत् साध्यसाधनयोर्वचः ॥ ११७ ॥

पक्षधर्मान्वयव्यतिरेकित्वेन त्रिरूपो हेतुः साधनम् , धर्मिणि अयोगव्यवच्छेदो
व्यापकस्य साध्यत्वम् । यथा—

यत्रैता लहरोचलाचलदृशो व्यापारयन्ति भ्रुवं
यत्तत्रैव पतन्ति सन्ततममी मर्मस्पृशो मार्गणाः ।
तच्चक्रोक्तचापमंचितशरप्रङ्खत्करः क्रोधनो

मोहहेतु कथयतीत्यर्थः । अत्रैकस्मिन् उल्लवचसि क्रमेण अमृतव्यञ्जने विषकथने च न प्रयोज-
कनिर्देश इति भवतीत्यस्योदाहरणम् । क्रियते इत्यर्थे उदाहरति—तद्गोहमिति । सुदाम्नो
मन्दिरमवलोक्य कस्यचिदुक्तिः । अयं द्विजः सुदामा कर्म दिवसैः कर्तृभिः इयतीं भूमिं
समृद्धिसीमाम् अवस्थीं वा समारोपितः प्रापित इत्याश्चर्यम् । तत्रैव दर्शयति—तत् पूर्वदृष्टं
गोहं नता नम्रा भित्तिर्यस्यैवंविधम् इदानीन्तु दिवः स्वर्गाल्लब्धः प्राप्तः अवकाशो यस्य
तादृशम् इदं मन्दिरं राजयोग्यं गृहं जातम् सा पूर्वदृष्टा जरती धेनुः दोहनशीला गौः ।
इदानीन्तु घनाभाः मेघतुल्याः करिणा गजाना घटाः श्रेणय नदन्ति स क्षुद्रः निकृष्टोऽल्पो
वा मुसलध्वनिः अयोग्यशब्दः इदानीन्तु कलं मधुरस्वरं योषितां सङ्गीतकं गायनं जातमित्य-
र्थः । अत्रैकस्मिन्निजे तद्गृहे तन्मन्दिरादीनामनेकेषां सम्बन्धे दिवसैरिति प्रयोजकनिर्देश
इति क्रियत इत्यस्योदाहरणम् । अत्र परिवृत्त्यलङ्कारशङ्कां वारयति—अत्रेति । हानं स्वीयव-
स्तुसमर्पणम् , उपादानं परकीयवस्तुग्रहणम् , एककर्तृकदानोपादानयोरुक्तौ हि परिवृत्तिः न
त्वञ्च तथेति भावः , इति पर्यायः ॥ ५१६—५१७ ॥ ३४ ॥

अनुमानं लक्षयति—अनुमानमिति । साध्ययितु योग्यं साध्यं बहुधादिः साध्यते बहुधा-
दिरनेनेति साधनं हेतुर्धूमादिः तयोर्ध्वचो वचनन्तदनुमानमुक्तमित्यर्थः । ननु पक्ष—साध्य-
हेतु-दृष्टान्ताद्यनुमानम् , अत्र तु साध्यसाधनयोर्वचनमात्रं तदित्युच्यते तत्कथमिति मनस्याशङ्क्य
साधनपदार्थमाह—पक्षधर्मिणि । पक्षधर्मत्वेन अन्वयित्वेन व्यतिरेकित्वेन च त्रिरूपहेतुः साध-
नपदेनोच्यत इत्यर्थः । त्रिरूपः पक्षसत्त्व-सपक्षसत्त्व-विपक्षासत्त्वानीति त्रीणि रूपाणि यत्रानुमिनो-
ति स पक्षः यथा पर्वतादिः । तत्र हेतोर्वृत्तित्वं पक्षधर्मत्वम् सपक्षे निश्चितसाध्यवति महान-
सादौ हेतोर्वृत्तित्वमन्वयित्वम् विपक्षे निश्चितसाध्याभाववति हृदादौ हेतोर्वृत्तित्वं व्यतिरेकि-
त्वम् । एवं च साध्यसाधनग्रहणादेव पक्षदिकं सर्वं संगृहीतमिति भावः । साध्यपदार्थमाह—
धर्मिणीति । धर्मिणि पक्षे पर्वतादौ व्यापकस्य बहुधादेः अयोगव्यवच्छेदो नियतः सम्बन्धः
साध्यत्वमित्यर्थः । उदाहरति—यत्रेति । एताः पुरो दृश्यमानाः लहरीचलाचलदृशः तरङ्गवदत्य-
न्तचञ्चलाक्षयः यत्र यस्मिन्तरुणविशेषे भ्रुवं दृगूर्ध्वभागं व्यापारयन्ति कटाक्षं कुर्वन्ति तत्रैव
तरुणविशेषे अमी अनुभूतप्रकर्षाः मर्मस्पृशो मर्मभेदिनः मार्गणाः कामवाणाः सन्ततं पतन्ति
इति यत् तत् तस्माद्धेतोः शासनधरो योषिदाज्ञानुवर्ती अत एव क्रोधनः कोपशीलः अत एव
चक्रोक्तः वतुलीकृतश्चापो धनुर्यस्मिन्कर्मणि तद्यथा तथा अञ्जितेषु धनुषि

धावत्यग्रत एव शासनधरः सत्यं सहाऽऽसां स्मरः ॥ ५१८ ॥

साध्य—साधनयोः पौर्वापर्यविकल्पे न किञ्चिद्वैचित्र्यमिति न तथा दर्शितम् ।

(१८३) विशेषणैर्यत्साकूतैरुक्तिः परिकरस्तु सः ।

अर्थाद्विशेष्यस्य । उदाहरणम्—

महौजसो मानधना धनार्चिता धनुर्भूतः संयति लब्धकीर्तयः ।

न संहतास्तस्य न भेदवृत्तयः प्रियाणि वाञ्छन्त्यसुभिः समीहितुम् ॥ ५१९ ॥

यद्यप्यपुष्टार्थस्य दोषताभिधानात्तन्निराकरणेन पुष्टार्थस्वीकारः कृतः, तथाप्येकनिष्ठत्वेन बहूनां विशेषणानामेवमुपन्यासे वैचित्र्यमित्यलङ्कारमध्ये गणितः ।

(१८४) व्याजोक्तिरल्लभनोद्धिन्नवस्तरूपनिगूहनम् ॥ ११८ ॥

निगूढमपि वस्तुनो रूपं कथमपि प्रभिन्नं केनापि व्यपदेशेन यदपह्नूयते सा

योजितेषु श्रेषु प्रेङ्गत्करः अनवरतचलद्वस्तः स्मरः आसा कामिनीनाम् अग्रतः पुर एव सत्यं सदा धावतीत्यर्थः । अत्र पूर्वार्धे सन्ततनिपतन्मर्मभेदित्राणकलसद्भ्रूव्यापारकस्थानकत्व साधनं पक्षवृत्तित्वेनोक्तम्, परार्धे अग्रतस्तादृशमदनधावनरूपं साध्यमुक्तम्, यत्तद्भ्यां व्याप्तिः सूचिता तत्र वस्तुतो व्याप्त्यसत्वेऽपि कविप्रौढोक्त्या तथाऽभिधानम् । अनुमानप्रयोगश्चेत्यम् एताः स्त्रियः चक्रीकृतचापं यथा तथा सदा पुरोधावदञ्चितशरत्वादिविशिष्टमनोभवाः सन्ततनिपतन्मर्मभेदित्राणकलसद्भ्रूव्यापारकस्थानकत्वादिति । ननु साध्यसाधनयोः पौर्वापर्यविपर्ययस्यात्रावश्यं सम्भवादनुमानालङ्कारस्य द्वैविध्यं कथं नोक्तमत आह—साध्येति । विकल्पे विपर्यये वैचित्र्यं चमाकारः । इत्यनुमानम् ॥ ५१८—३५ ॥

परिकरं लक्षयति—वशेणैरिति । साकूतैः साभिप्रायैर्विशेषणैर्या उक्तिः विशेष्यस्य परिपुष्टिः स परिकर इत्यर्थः । अत्र विशेषणैरित्युपलक्षणं विशेष्यस्यापि तेन साभिप्राये विशेष्येप्ययम् यथा—

चतुर्णां पुरुषार्थानां दाता देवश्चतुर्भुज इति अत्र चतुर्भुज इति विशेष्य पुरुषार्थचतुष्टयदानसामर्थ्याभिप्रायगर्भम् । परिकरमुदाहरति—महौजस इति । धनुर्भूतः भयः तस्य दुर्योधनस्य प्रियाणि अभिलषितानि असुभिः प्राणैरपि समीहितुं कर्तुं वाञ्छन्ति इच्छन्ति । किंभूता महौजसः तेजस्विनः, एतेन परानभिभवनीयत्वं संयति रणे लब्धकीर्तयः प्राप्तकीर्तयः भङ्गभीरुत्वं धनार्चिताः धनपूजिताः एतेनोपकृतत्वं संयति रणे लब्धकीर्तयः प्राप्तकीर्तयः एतेन युद्धोत्सुकत्वम् न संहताः न परैरुपजताः एतेन कार्यकरणापेक्षित्वम् न भेदवृत्तयः परस्परमैकमत्यप्राप्ताः एतेन तदेकप्रयोजनापेक्षित्वम् तेनायं दुर्योधनो रूढमूलो दुर्जयइति व्यङ्ग्यम् अत्र 'महौजस' इत्यादिविशेषणानां परानभिभवनीयत्वाद्यभिप्रायकत्वात् धनुर्भूत इति विशेष्यस्य परिपुष्टिः तेन च प्रधानस्य दुर्योधनस्य अतिशयः प्रतीयते इति परिकरालङ्कारः । अस्यालङ्कारभावत्वमाशङ्कते—यद्यपीति । अपुष्टार्थस्य अपुष्टार्थत्वस्य दोषताऽभिधानात् सप्तमोऽंशे पुष्टार्थस्य पुष्टार्थत्वस्य कृतः । अयंभावः—अपुष्टार्थत्वस्य दोषताभिधानादर्थसिद्धं पुष्टार्थत्वमिति दोषाभावत्वमात्रतया कुतोऽलङ्कारमध्ये पठितोऽयमिति । समाधत्ते—नथापीति । एवं च साभिप्रायवद्दुविशेषणोपादानेऽयमलङ्कार इति भावः । इति परिकरः ॥ ५१९ ॥ ३६ ॥

व्याजोक्तिं लक्षयति—व्याजोक्तिरिति । उद्धिन्नस्य स्फुटस्य वस्तरूपस्य वस्तुस्वरूपस्य छद्मना कपटेन यन्निगूहनं गोपनं सा व्याजोक्तिः । उद्धिन्नपदसामर्थ्यलभ्यमाह—निगूढमपीति । अन्तर्गुह्यं रूपं स्वरूपं कथमपि चिह्नविशेषादिना प्रभिन्नं स्फुटम् छन्नमेत्यस्य व्याख्यानमाह—केनेति । येन केनचित् अतात्त्विककारणाद्युपन्यासेन निगूहनपदार्थमाह—अथ

व्याजोक्तिः । न चैषऽपह्नुतिः प्रकृताप्रकृतोभयनिष्ठस्य साम्यस्येहासम्भवात्,
उदाहरणम्—

शैलेन्द्रप्रतिपाद्यमानगिरिजाहस्तोपगूढोल्लसद्—

रोमाञ्चाद्विषसंप्लुतखिलविधिव्यासंगभगाकुलः ।

हा शैत्यं तुहिनाचलस्य करयोर्हिमयूचिवान् सस्मितं

शैलान्तपुरसातृमंडलगणैर्दृष्टोऽवगाहः शिवः ॥ ५२० ॥

अत्र पुलकवेत्थु सात्त्विकरूपतया प्रसन्नो शैत्यकारणतया प्रकाशितत्ववत्पल—
पितम्बरूपो व्याजोक्तिं प्रयोजयतः ।

(१८५) किञ्चित्पृष्ठमपृष्ठं वा कथितं यत्प्रदक्ष्यते ।

तादृगन्यव्यपोहाय परिसंख्या तु सा स्मृता ॥११६॥

प्रमाणान्तरावगतमपि वस्तु शब्देन प्रतिपादितं प्रयोजनान्तराभावात्सदृश-
वस्त्वन्तरव्यवच्छेदाय यत्पर्यवस्यति सा भेदेतरिसंख्या । अत्र च कथनं प्रश्नपूर्वकं
तदन्यथा च परिदृष्टम्, तथाभ्यत्र व्यपोह्यमानस्य प्रतीयमानता वाच्यं चेति च-
त्वारो भेदाः । क्रमेणोदाहरणम्—

ह्नूयते इति गोप्यते इत्यर्थः । अस्या अपह्नुतावन्तर्भवमानांश्च परिहरति—न चैषेति ।
साम्यमूलकापह्नवोऽपह्नुतिः । अत्र न न साम्यविवक्षेति भेद इति भावः । उदाहरति—शैले-
न्द्रेति । भवानीशङ्करयोर्वैवाहिकेतिवृत्तस्य वर्णनमिदम् । शिवः वो युष्मान् अवतात् रक्षतु ।
कीदृशः शैलेन्द्रेण हिमाद्रिणा प्रतिपाद्यमाना या गिरिजा तस्या हस्तस्य उपगूढं सम्बन्धस्ते-
नोल्लसदाविर्भवत् यत् रोमाञ्चादि तेन विस्पृष्टो व्यग्रहस्तः स चासौ अखिलविधिव्यासङ्गस्य
रुक्लवैवाहिकेतिर्कृतव्यतारुपव्यापारस्य भङ्गेन आकुलः मदतिः प्रकटीभूतेति चकितः अत एव
शैलान्तपुरैः हिमाद्रिन्नीजनैः मातृमण्डलेन ब्राह्म्यादिसमूहेन गणैर्नन्दादिभिश्च सस्मितं
यथा तथा दृष्टः सन् रोमाञ्चादिसात्त्विकभावगोपनाय हा शैत्यं तुहिनाचलस्य करयोर्हिमवद्धस्त-
योर्महच्छैत्यमित्यूचिवानित्यर्थः । अत्र पार्वतीकरत्पर्शन्यस्य सात्त्विकभावरूपस्य रोमाञ्चा-
देर्हिमवत्करत्पर्शनिमित्तकत्वेन गोपनाद् व्याजोक्तिः । तदेवाह—अत्रेति । सात्त्विकेति ।
पार्वताविषयकरतिभावात्भावतयेत्यर्थः । प्रस्तुतौ उद्भिन्नौ अलपितस्वरूपौ गोपितस्वरूपौ प्रयो-
जयतः प्रकाशयतः । इति व्याजोक्तिः ॥ ५२० ॥ ३७ ॥

परिसंख्यां लक्षयति—किञ्चिदिति । किञ्चिद्वस्तु पृष्ठमपृष्ठं वा कथितं शब्देन प्रतिपादितं
सत् तादृगन्यव्यपोहाय स्वतुल्यान्यवस्तुव्यवच्छेदाय यत्प्रकल्पते पर्यवस्यति सा तु परिसंख्या-
स्मृत्येत्यर्थः । तदन्यनिषेधाय तस्योक्तिः परिसंख्येति फलितम् । ननु अन्यस्य कथनमन्यव्य-
पोहाय कथं कल्पते इत्यत आह—प्रमाणान्तरेति । शास्त्रपुराणादिमानान्तरेण अवगतं ज्ञात-
मपि वस्तु शब्देन प्रतिपादितं सत् । प्रयोजनान्तरेति । स्वसदृशवस्त्वन्तरव्यवच्छेदरूपं
यत्प्रयोजनं तदपेक्षया यत् प्रयोजनान्तरं तदभावात् व्यवच्छेदाय व्यावृत्तये पर्यवस्यति फलति
मानान्तरप्राप्तस्यानुवादो व्यर्थः सन् परिशेषादन्यव्यावृत्तिं फलतीति भावः । पृष्ठमपृष्ठं वेति
व्याचष्टे—अत्र चेति । अस्यां परिसंख्यायाम्, तदन्यथा अप्रश्नपूर्वकम् । तथा च प्रश्नपूर्वि-
काऽप्रश्नपूर्विकेति द्विविधा परिसंख्येति भावः । सूत्रानुक्रमपि उदाहरणेषु दृष्टं प्रभेदद्वयं पुन-
राह—तथेति । उभयत्र प्रश्नपूर्वकाप्रश्नपूर्वककथनस्थले व्यपोह्यमानस्य व्यवच्छेदस्य प्रतीय-
मानता व्यङ्ग्यता वाच्यत्वं शाब्दत्वम् । तथा चोक्ता द्विविधा प्रतीयमानव्यवच्छेदा वाच्यव्यव

किमासेव्यं पुंसां सविधमनवद्यं द्युसरितः

किमेकान्ते ध्येयं चरणयुगलं कौस्तुभभृतः ।

किमाराध्यं पुण्यं किमभिलषणीयं च करुणा

यदासक्त्या चेतो निरवधि विमुक्त्यै प्रभवति ॥ ५२१ ॥

किं भूषणं सुदृढमत्र यशो न रत्नं किं वार्यसार्यचरितं सुकृतं न दोषः ।

किं चक्षुरप्रतिहतं विषणा न नेत्रं जानाति वन्त्यदपरः सदसद्विवेकम् ॥ ५२२ ॥

कौटिल्यं कचनिचये करचरणाधरदलेषु रागस्ते ।

काठिन्यं कुचयुगले तरलत्वं नयनयोर्वसति ॥ ५२३ ॥

भक्तिर्भवे न विभवे व्यसनं शास्त्रे न युवतिकामास्त्रे ।

चिन्ता यशसि न वपुषि प्रायः परिदृश्यते महताम् ॥ ५२४ ॥

च्छेद्या चेति चत्वारो भेदा इत्यर्थः । तत्र प्रश्नपूर्विका प्रतीयमानव्यवच्छेद्या परिसंख्यानु-
दाहरति—किमिति । पुंसां आसेव्य रोवनीय किम् ? द्युसरितो गङ्गायाः अनवद्यमनिन्द्र सविधं
समीपं तदम् एकान्ते ध्येय किं कौस्तुभभृतो विष्णोः चरणयुगलम् आराध्य किम् पुण्यम् अभि-
लषणीयं किम् करुणा दया । तत्र हेतुनाहयेषु द्युसरित्संख्यादिषु आमक्त्या प्रीत्या चेतश्चित्तं
निरवधिरवधिशून्या या विमुक्तिः सायुज्यरूपा तदर्थं प्रभवति नमर्थं भवतीत्यर्थः । अत्र
गङ्गातटादेः सेव्यत्वादिकं शास्त्रपुराणादिना सर्वावगतमेवेति न तदवगमायेदं पद्यमुक्तम्, किन्तु
गङ्गाभिन्ननदीतटादेरसेव्यत्वादिप्रतिपादनाय गङ्गातीरादेः सेव्यत्वादिकमुक्तमिति परिसंख्ये-
यम् । अत्र च कथनं किमासेव्यमित्यादि प्रश्नपूर्वकमिति अन्यनदीतटादेः सेव्यत्वादिकं
व्यवच्छेद्यं प्रतीयमानमिति च प्रश्नपूर्विका प्रतीयमानव्यवच्छेद्या चेयम् ॥ ५२१ ॥

प्रश्नपूर्विकां वाक्यव्यवच्छेद्या तामुदाहरति—किं भूषणमिति । अत्र लोके सुदृढम् अवि-
नाशि भूषणं किम् यशः कीर्तिरेव न रत्नं कार्यं कर्तव्यं किम् आर्यचरितं शिष्टसेवितं सुकृतं
पुण्यकर्म न दोषः अप्रतिहतं व्यवधानेऽपि ग्राहकं चक्षुः किं विषणा बुद्धिः न नेत्रम् अभिम-
तोत्तरदानादाह—त्वदपरः त्वदन्यः कः सदसद्विवेकः तत्कृष्टनिकृष्टविभागं जानाति न कोऽपी-
त्यर्थः । अत्र यशःप्रभृतेर्भूषणत्वादिकमागमादितः सर्वावगतमेवेति न तदवगमायेदं पद्यमुक्तं
किन्तु यशोभिन्नरत्नादेरभूषणत्वादिप्रतिपादनायेति परिसंख्येयम् । अत्र च कथनं किं भूषण-
मित्यादिप्रश्नपूर्वकमिति रत्नादेर्भूषणत्वादिकं व्यवच्छेद्यं वाच्यमिति च प्रश्नपूर्विका वाच्यव्य-
वच्छेद्या चेयम् ॥ ५२२ ॥

अप्रश्नपूर्विकां प्रतीयमानव्यवच्छेद्यां तामुदाहरति—कौटिल्यमिति । हे प्रेयसि ! ते तव
कचनिचये केशसमूहे एव कौटिल्यं वसति न तु हृदये कौटिल्यमत्र वक्रता कपटं च करचर-
णाधरदलेषु हस्तपादोष्ठपल्लवेष्वेव रागः न परपुरुषे रागोऽत्र रक्तिमा प्रीतिश्च कुचयुगले एव
काठिन्यं न हृदये काठिन्यमत्र दृढता निर्दयत्वं च नयनयोरेव तरलत्वं न मनसि तरलत्वमत्र
चञ्चलता अविचार्यकारित्वं चेत्यर्थः । अत्र कथनमप्रश्नपूर्वकमिति कौटिल्यादेरितराधिकर-
णत्वं व्यवच्छेद्यं व्यङ्ग्यमिति चाप्रश्नपूर्विका प्रतीयमानव्यवच्छेद्या चेयम् । अत्र श्लेषमूलेयम् ॥

अप्रश्नपूर्विकां वाच्यव्यवच्छेद्यां तामुदाहरति—भक्तिरिति । प्रायः बहुधा महतां भक्ति-
रासक्तिः भवे शिवे एव न विभवे ऐश्वर्ये व्यसनं रुचिः शास्त्रे एव न युवतिरूपे कामास्त्रे
चिन्ता यशस्येव न वपुषि परिदृश्यते इत्यर्थः । अत्र कथनमप्रश्नपूर्वकमिति भक्त्यादेरितरा-
धिकरणत्वं व्यवच्छेद्यं वाच्यमिति चाप्रश्नपूर्विका वाच्यव्यवच्छेद्या चेयम् । यत्र कविप्रतिभा-

(१८६) यथोत्तरं चेतृपूर्वस्य पूर्वस्यार्थस्य हेतुता ।

तदा कारणमाला स्यात् ,

उत्तरमुत्तरम्प्रति यथोत्तरम् । उदाहरणम्—

जितेन्द्रियत्वं दिनयस्य कारणं गुणप्रकर्षो विनयाद्वाप्यते ।

गुणप्रकर्षेण जनोऽनुरज्यते जनानुरागप्रभवा हि सम्पदः ॥ ५२५ ॥

हेतुमता सह हेतोरभिधानमभेदतो हेतुरिति हेत्वलंकारो न लक्षितः । आयुर्धृतमित्यादिरूपो ह्येव न भूषणतां कदाचिदहंत वैचित्र्याभावात् ।

अविरलकमलविकासः सकलालम्बदश्च कोकिलानन्दः ।

रम्योऽयमेति संप्रति लोकोत्कंठाकरः कालः ॥ ५२६ ॥

इत्यत्र काव्यरूपतां कोमलानुप्रासमहिम्नैव समाम्नासिपुनर् पुनर्हेत्वलङ्कारक-
लपनयेति पूर्वोक्तकाव्यलिङ्गमेव हेतुः ।

निर्मिता इतरव्यावृत्तिस्तत्रैवालङ्कारताऽस्याः । तेन 'पञ्च पञ्च नखा अक्षय' इत्यादिशास्त्रीयप-
रिसंख्यायां नालङ्कारत्वम् । इति परिसंख्या ॥ ५२४ ॥ ३८ ॥

कारणमाला लभयति—यथा—उत्तरमिति । उत्तरमुत्तरमर्थम्प्रति पूर्वस्य पूर्वस्यार्थस्य हेतुता
चेत्तदा कारणमाला स्यादित्यर्थः । इदमुपलक्षणम्, यथापूर्वं परस्य परस्य कारणत्वे इत्यपि
बोध्यम्, यथा—

भवन्ति नरकाः पापात् पापं दारिद्र्यसम्भवम् ।

दारिद्र्यमप्रदानेन तस्माद्दानपरो भव ॥ इति ।

मालादीपके उत्तरोत्तरं प्रति पूर्वपूर्वस्यार्थस्य हेतुत्वेऽपि सर्वेषामेकक्रियान्वयः । अत्र तु
न तथेति ततो भेदः ॥ जितेन्द्रियत्वमिति । सप्तमोल्लासे व्याख्यातमितम् । अत्र जिते-
न्द्रियत्वादिनयः तस्माद् गुणप्रकर्षं तस्माज्जनानुरागस्तस्मात्सम्पद इति पूर्वपूर्वस्योत्तरोत्तरं
प्रति कारणत्वात्कारणमाला । नन्वत्र कार्यकारणभावात्कारणप्रपञ्चनप्रसङ्गेन हेत्वलंकारोऽपि
लक्षणार्हः लक्षितश्चायं भट्टोद्भटेनेत्यत आह—हेतुमतेति । हेतुमता कार्येण सह हेतोः कार-
णस्याभेदतोऽभेदेनाभिधानं हेतुः हेत्वलङ्कार इत्यर्थः । एवं तन्मतमनूय दूषयति—न
लक्षित इति । अस्माभिरिति शेषः । कुतो न लक्षित इत्यत्र हेतुमाह—आयुरिति । धृतं
हेतुः आयुर्हेतुमत् लक्षणया तयोर्भेदः । एषः उपदर्शितहेत्वलङ्कारः भूषणताम् अलङ्कार-
ताम् । वैचित्र्याभावादिति । अयं भावः सादृश्याख्यसम्बन्धसत्त्वे एव वैचित्र्यादलङ्कार-
त्वम्, आयुर्धृतमित्यादिरूपस्यास्य कार्यवाचकपदेन कारणाभिधाने वैचित्र्याभावेनालङ्कारत्व-
स्यैवाभाव इति ॥ ५२५ ॥

ननु हेतोरनलङ्कारत्वे 'अविरलकमलविकास' इत्यादौ प्राचां काव्यरूपताऽभिधानं
विरुद्धमित्यत आह—अविरलेति । अविरल निरन्तरं कमलानां विकासरूपः सकलाः
सम्पूर्णा येऽल्लयो भ्रमरास्तेषां मदरूपः कोकिलानामानन्दरूपः । लोकानामुत्कंठा
कान्तेच्छा तत्करः रम्यो रमणीयः अयं वसन्तरूपः कालः सम्प्रति एति आगच्छतीत्यर्थः ।
अत्र वसन्तकालो हेतुः शेषा हेतुमन्तः । तथा चात्र कमलविकासादिभिः कार्यैः सह कारणस्य
वसन्तकालस्याभेदेनाभिधानात् आयुर्धृतमितिवत् शुद्धसारीपा लक्षणा । एवं चात्र यद्यपि
कार्यवाचकपदेन कारणाभिधाने वैचित्र्याभावेनालङ्कारत्वं नास्ति तथापि प्राचां काव्यरूपताभि-
धानं न विरुध्यते । अनुप्रासादिनैव तत्सम्भवादित्याह—इत्यत्रेति । समाम्नासिषुः ऊचुः
भामहादयः इति शेषः । एवकारव्यवच्छेद्यमेवाह—न पुनरिति । तर्हि किं हेत्वलङ्कारो

(१८७) क्रियया तु परस्परम् ॥ १२० ॥

वस्तुनोर्जननेऽन्योन्यम्,—

अर्थयोरेकक्रियामुत्पेन परस्परं कारणत्वे सति अन्योन्यनामाऽलङ्कारः ।

उदाहरणम्—

हंसाणां सरोहिं तिरो सारिज्जइ अह सराण हंसेहिं ।

अण्णोणं बिअ एए अप्पानं णवर गरुअन्ति ॥ ५२७ ॥

अत्रोभयेषां च परस्परं जनकता मिथः श्रोसारतासम्पादनद्वारेण ।

(१८८) उत्तरश्रुतिमात्रतः ।

प्रश्नस्योन्नयनं यत्र क्रियते तत्र वा सति ॥ १२१ ॥

असकृदसंभाव्यमुत्तरं स्यात्तदुत्तरम् ॥

प्रतिवचनोपलम्भादेव पूर्ववाक्यं यत्र कल्प्यते तदेकं तावदुत्तरम्

उदाहरणम्—

वाणिअअ हस्तिदन्ता कुत्तो अम्हाणं बग्घकित्तीअ ।

जावल्हलालअमुही चरम्मि परिसक्कए सोण्ह ॥ ५२८ ॥

नास्त्येवेत्याशङ्क्याह—पूर्वोक्तोक्तिः । पूर्वोक्तकाव्यलिङ्गमेव हेतुहेतुत्वलङ्कार इत्यर्थः इति कारण-
माला ॥ ५२६ ॥ ३९ ॥

अन्योन्यं लक्षयति—क्रिययेति । क्रियया क्रियाद्वारेण वस्तुनोः पदार्थयोः परस्परं मिथो
जनने उत्पादने सति यद्वैचित्र्यं चमत्कारस्तत् अन्योन्यमित्यर्थः । वस्तुनोरिति व्याचष्टे—
अर्थयोरिति । पदार्थयोरित्यर्थः । क्रिययेति व्याचष्टे—एकेति । एकजातीयक्रियाजननद्वारेण-
त्यर्थः । कारणत्वे कारणत्वकल्पने । परस्परं परस्परगतयोरेकजातीयक्रिययोर्जननेऽन्योन्यालं-
कार इति फलितम् उदाहरति—हंसाणांसति ।

हंसानां सरोभिः श्रीः सार्यते अथ सरस हंसैः ।

अन्योन्यमेव एते आत्मानं केवलं गरयन्ति ।

इति संस्कृतम् । श्रीः शोभा सार्यते उत्कृष्टा क्रियते गरयन्ति गुरुकुर्वन्ति । अत्र सरो-
हंसयोः परस्परं शोभासारीकरणरूपोपकारजनकत्वादन्योन्यालङ्कारः । ननु पूर्वसतोर्हंससरसोर्न
मिथो जन्यजनकभाव इत्यत आह—अत्रेति । तथा च पूर्वोत्पन्नयोरेवान्योपकारोपरागेणान्यो-
न्यजनकत्वाभिधानमिति लक्षणार्थ इति भावः । एवं शशिना च निशा निशया च शशीत्या-
दावयमेवालंकार इति बोध्यमित्यन्योन्यम् ॥ ५२७ ॥ ४० ॥

द्विविधमुत्तरनामानलङ्कारं लक्षयति—उत्तरेति । यत्र यस्मिन्नलंकारे प्रश्नेऽसति
उत्तरस्य प्रतिवचनस्य श्रुतिमात्रतः श्रवणमात्रेण प्रश्नस्य पूर्ववाक्यस्य उन्नयनं कल्पनं
क्रियते तदेकमुत्तरम् असकृत् अनेकवारं तत्र सति प्रश्ने सति अमम्भाव्यं सर्वैरपि दुर्ज्ञेयं
असकृत् यदुत्तरं स्यात्तत्पुनरप्युत्तरमित्यर्थः । उत्तरश्रुतिमात्रत इति व्याचष्टे—प्रति-
वचनेति । पूर्ववाक्यं प्रश्नवाक्यं कल्प्यते अनुमीयते तावदिति वाक्यालंकारे । तत्राद्यमु-
दाहरति—वाणिजक ।

वाणिजक ? हस्तिदन्ताः कुतोऽस्माकं व्याघ्रकुत्तयश्च ।

यावत्तुलितालकमुद्धी गृहे परिष्वकते स्नुषा ॥

इतिसंस्कृतम् क्रेतारं वणिजमिति जरद्वयाधस्योक्तिः हे वाणिजक ! हस्तिदन्ताः

हस्तिदन्तव्याघ्रकृत्तीनामर्थी ताः मूल्येन प्रयच्छेति क्रेतुर्वचनम् अमुना वाक्येन समुन्नोयते । नचैतन् काव्यलिङ्गम् उत्तरस्य ताद्रूप्यानुपपत्तेः । नहि प्रश्नस्य प्रतिवचनं जनको हेतुः । नापीदमनुमानम् एकधर्मीनिष्ठतया साध्यसाधनयोरनिर्देशादित्यलंकारान्तर्गमेवोत्तरं साधीयः । प्रश्नादनुत्तरं लोकातिक्रान्तगोचरतया यदसंभाव्यरूपं प्रतिवचनं स्यात्तदप्यनुत्तरम् अनयोश्च सकृदुपादाने न चारुता प्रतीतिरित्यसकृदित्युक्तम् । उदाहरणम्—

का विसमा देवगई किं लछं जं जणो गुणगगाहो ।

किं सोखं सुकत्तं किं दुखं जं खलो लोभो ॥ ५२९ ॥

प्रश्नपरिसंख्यायामन्यव्यपोहे एव तात्पर्यम् इह तु वाच्ये एव विश्रान्तिरित्यनयोर्विवेकः ॥

(१८६) कुतोऽपि लक्षितः सूक्ष्मोऽप्यर्थोऽन्यस्मै प्रकाश्यते ॥ १२२ ॥

धर्मेण केनचिद्यत्र तत्सूक्ष्मं परिचक्षते ।

व्याघ्रकृत्तयः व्याघ्रचर्माणि च अस्माकं कुतः यावत् ललिताश्चलिताश्चञ्चलाः अलकाः कुटिल-केशा यत्र तादृशं मुखं यस्या एवविधा स्तुषा पुत्रभार्या गृहे परिष्वक्कते परिभ्रमतीत्यर्थः । वधून्मासको मत्नुतो मृगयार्थं न गच्छतीति व्यज्यते । अत्र हस्तिदन्तव्याघ्रकृत्तीनामहमर्थी मूल्येन ताः प्रयच्छेति क्रेतुर्वचनमनेनोत्तरवाक्येनानुमीयत इत्युत्तरालङ्कारोऽयम् । तदेवाह—हस्तीति । अस्य प्रश्नरूपत्वाभावेऽपि सूत्रे प्रश्नपदं पूर्ववाक्यमात्रपरमित्यदोषः ॥ केचित्तु हस्तिदन्तादयः किन्तव सन्तीति प्रश्नवाक्यमिहोन्नेयमित्याहुः ।

ननु उत्तरस्य प्रश्नवाक्यं प्रति हेतुत्वात्काव्यलिङ्गमेवैतदित्याशंक्याह—न चेत्तदिति । ताद्रूप्यानुपपत्तेरिति हेतुत्वानुपपत्तेः अनुपपत्तिमेवोपपादयति—नहींति । हेतुद्विधा भवति जनको ज्ञापकश्च । तत्र प्रश्नस्य प्रतिवचनं न जनको हेतुः किन्तु ज्ञापकः । ज्ञापकहेतोश्च न काव्यलिङ्गविषयतेति भावः । ननु तर्हि अनुमानालङ्कारः स्यादित्याशंक्याह—नापीति । एकेति । एको यो धर्मी पञ्चस्तन्निष्ठतया साध्यं प्रश्नः क्रेतुवर्णिगगततयोन्नीयते साधनमुत्तरन्तु विक्रेतुर्जरद्वयाधगतमिति नानयोरैकधर्मीनिष्ठतया निर्देश इति भावः ।

तत्र वा सति इत्यादिसूत्रभागं व्याचष्टे—प्रश्नादिति । असम्भाव्यतायां हेतुमाह—लोकेति । प्रमाणान्तरागोचरतया । सूत्रे असकृदित्यस्य प्रश्नोत्तरयोर्द्वयोप्यन्वयमभिप्रेत्याह—अनयोऽचेति । प्रश्नप्रतिवचनयोः । न चारुतेति । तत्प्रयोजकस्यैवालङ्कारत्वादिति भावः । द्वितीयमुत्तरमुदाहरति—का विसमेति ।

का विषमा दैवगतिः किं लब्धव्यं यज्जनो गुणगगाही ।

किं सौख्यं सुकलत्र किं दुःखं यत् खलो लोकः ॥

इति संस्कृतम् । विषमा कठिना । अत्र का विषमेत्यादिरूपेऽसकृत्प्रश्ने सति लोकातिक्रान्तगोचरतयाऽसम्भाव्यरूपं दैवगतिरित्यादि असकृन्प्रतिवचनमिति द्वितीयः उत्तरालङ्कारः । नन्वत्र प्रश्नोत्तरयोरनियमात्प्रश्नपरिसंख्यैवेयं स्यादित्याह—प्रश्नेति । प्रश्नपूर्विकायां परिसंख्यायाम् व्यपोहे व्यवच्छेदे तात्पर्यम् । वाच्यस्य प्रमाणान्तरप्राप्तत्वादिति भावः । इह तु अत्र तु वाच्ये एव वाच्यार्थे एव अत्र तु निगूढविषयतया वाच्यार्थे एव तात्पर्यविश्राम इति भावः । अनयोः प्रश्नपरिसंख्योत्तरयोः । विवेको भेदः ॥ इत्युत्तरम् ॥ ४१ ॥

सूक्ष्मं लक्षयति—कुतोऽपीति । यत्रालङ्कारे सूक्ष्मः सहृदयैकवेद्योऽप्यर्थः कुतोपि कस्मादपि ज्ञापकात् लक्षितो वितर्कितः केनचित्समारकेण धर्मेण अन्यस्मै स्वभिन्नाय प्रकाश्यते

कुतोऽपि आकारादिङ्गिताद्वा सूक्ष्मस्तीक्ष्णमतिसंवेद्यः, उदाहरणम्—

वक्त्रस्यंदिस्वेदविन्दुप्रबन्धैर्दृष्ट्वा भिन्नं कुङ्कुमं कापि कण्ठे ।

पुस्त्वं तन्व्या व्यञ्जयन्ती वयस्या स्मित्वा पाणौ खड्गरेखां लिलेख ॥५३०॥

अत्राकृतिसम्बलोक्य कयाऽपि वितर्कितं पुरुषायितं अस्मितालेखनेन वैदग्ध्या-
दभिव्यक्तिसुपनीतम् पुंसामेव कृपाणपाणितायोभ्यत्वात् । यथा वा—

संकेतकालमनसं विट ज्ञात्वा विदग्धया ।

ईप्सन्नेत्रापि चाकृतं लीलापद्मं निमीलितम् ॥ ५३१ ॥

अत्र जिज्ञासितः संकेतकालः कयाचिदिङ्गितमात्रेण विदितो निशासमयशंसिना
कमलनिमीलनेन लीलया प्रनिपादिनः ॥

(१६०) उत्तरोत्तरं भुक्त्वा भवेत्सारः परावधिः ॥ १२३ ॥

परः पर्यन्तभागो वधिर्यस्य धाराधिरहितया तत्रैवोत्कर्षस्य विश्रान्तेः ।
उदाहरणम्—

तत् सूक्ष्मालङ्कार परिचर्यते कथयन्तीत्यर्थः । कुतोऽपीति व्याचष्टे—आकारादिङ्गितादेति ।
आकारः रूपादेरन्यथात्वं संस्थानविशेषो वा इङ्गित चेष्टाविशेषः । नेत्रभग्यादिरूपक्रियाविशेषो
वा अभिप्रायानुरूपचेष्टितत्वा । तथा च आकारालक्षितस्य प्रकाशनम् इङ्गिताल्लक्षि-
तस्य प्रकाशनं चेति द्विविधोऽयं सूक्ष्मालङ्कारः । तत्राद्यमुदाहरति—वक्त्रेति । कापि विदग्धया
वयस्या सखी वक्त्रान्नायिकामुखात् स्निग्धन- स्तुत्यं स्वेदस्य विन्दूनां प्रबन्धैस्ततिभिः कण्ठे
कुङ्कुमं केशरं भिन्नं भेदं प्रापितं दृष्ट्वा स्मित्वा विहस्य तन्व्याः तन्नायिकायाः पुस्त्वं
पुरुषायितं रात्रौ विपरीतमुरते व्यञ्जयन्ती मती पाणौ नायिकाहस्ते खड्गरेखां लिलेख ।
स्त्रीहस्ते चन्दनादिभिरलङ्कारार्थं लतापत्रावल्ल्यादिलेखनं सम्प्रदायसिद्धमपि तद्विहाय तस्याः
पुरुषायितं सूचयितुं पुरुषहस्ते लेखनीयां खड्गरेखां लिलेखेति भावः । प्रसिद्धरतौ उक्तानाया
वक्त्राद् गलितस्य स्वेदस्य पृष्ठभाग एव गमनम् कण्ठे तदगमनन्तु विपरीतरतावेवेति वक्त्र-
स्यन्दीत्यादेरभिप्रायः । अत्र विपरीतरतिप्रसक्ताया वक्त्रस्यन्दिस्वेदात् कण्ठकुङ्कुमभेदः परं
भवतीति कण्ठकुङ्कुमभेदलक्षणेनाकारेण लक्षितं तीक्ष्णमतिवेद्यतया सूक्ष्मं पुरुषायितं सख्या
नायिकाहस्ते खड्गरेखालेखनेन धर्मेण वैदग्ध्यान्नायिकायै वयस्यान्तरेभ्यो वा प्रकाशित-
मिति—सूक्ष्मालङ्कारः । तदेतत्सर्वं वृत्तिकार आह—अत्रेति । आकृतं । कण्ठे स्वेदकृत-
कुङ्कुमभेदरूपम् ॥ ५३० ॥

द्वितीयमुदाहरति—सङ्केतेति । विदग्धया चतुरया उपनायिकया ईषत्स्वल्पं यथा तथा
नेत्राभ्यामपि तं सूचितं आकृतं रहस्यं येन तादृशं विटं जारं सङ्केतकाले मनो यस्य तादृशं
ज्ञात्वा लीलापद्मं क्रीडासम्बन्धि कमलं निमीलितं सङ्कोचितमित्यर्थः । अत्र नेत्रेङ्गितेन
लक्षितः तीक्ष्णमतिवेद्यतया सूक्ष्मः कामिनः सङ्केतकालमिलाषः कामिन्या निशासूचकेन
पद्मनिमीलनेन विटाय लीलया प्रकाशित इति सूक्ष्मालङ्कारः । तदेतदाह—अत्रेति । इति
सूक्ष्मम् ॥ ५३१ ॥ ४२ ॥

सारं लक्षयति—उत्तरोत्तरमिति । उत्तरोत्तरं यथा स्यात्तथा परः काव्यपर्यन्तभागोऽ-
वधिश्चरमसीमा यस्य तथाविधः उत्कर्षो यत्र प्रतीयते स सारालङ्कारो भवेदित्यर्थः । पर्यन्त-
भागः वाक्यानां शेषांशः धाराधिरहितया प्रवाहरूपेण तत्रैव पर्यन्तभागे एव उत्तरोत्तरमधि-
कृतया वर्णनीयस्योत्कर्षस्य वाक्यशेषांशरूपचरमसीमागामित्वेऽयमलङ्कार इति भावः ।

राज्ये सारं वसुधा वसुधायां पुरं पुरे सौधम् ।

सौधे तल्पं तल्पे वराङ्गनाऽनङ्गसर्वस्वम् ॥ ५३२ ॥

(१६१) भिन्नदेशतयात्यन्तं कार्यकारणभूतयोः ।

युगपद्वर्मयोर्यत्र ख्यातिः सा स्यादसंगतिः ॥ १२४ ॥

इह यद्देशं करणं तद्देशमेव कार्यमुत्पद्यमानं दृष्टं यथा धूमादि यत्र तु हेतुफल-
रूपयोरपि धर्मयोः केनाप्यतिशयेन नानादेशतया युगपदवभाषनम् सा तयोः
स्वभावोत्पन्नपरस्परसंगतित्यागादसंगतिः ।

उदाहरणम्—

जस्सेअ वणो तस्सेअ वेअणा भणइ तं जणो अलिअम् ।

दन्तकखअं कपोले वड्डए वेअणा सपत्तीणम् ॥ ५३३ ॥

एषा च विरोधवादिनी न विरोधः भिन्नाधातयैः द्वयोर्गृह विरोधितायाः
प्रतिभासात् विरोधे तु विरोधित्वं एकाश्रयिष्ठमनुक्तमपि पर्यवसितम् अपवा-
दविषयपरिहारेणोत्सर्गस्य व्यवस्थितेः तथा चैवं निर्दिशितम् ।

उदाहरति—राज्ये इति । राज्ये वसुधा पृथिवी सार श्रेष्ठम् तत्र पुरं तत्र नगरं इत्येवमन्वयः ।
पूर्वपूर्वापि श्रवोत्तरोत्तरस्योत्कर्षः चरमस्य सर्वोत्कृष्टपर्यवसन्न इति सारात्मकारः ॥ ४३ ॥

असङ्गतिं लक्षयति—भण्नेति । यत्र कार्यकारणभूतयोर्धर्मयोरत्यन्तं भिन्नदेशतया
युगपदेककाले ख्यातिः कथनं साऽसङ्गतिः । नूत्रं व्याचष्टे—इहेति । इह लोके यद्देशागति
यथा शैलस्थो बह्विः शैलस्थमेव धूमं जनयति । केनापीति । केनापि विशेषेण कारणगतं
कमपि विशेषं प्रतिपादयितुं ख्यातिरित्यस्यार्थमाह—अवभाषनमिति । असङ्गतिरिति सन्नाया
अन्वर्थतां दर्शयति—तथोरिति । कार्यकारणयोः स्वभावोत्पन्ना स्वाभाविकी या सङ्गतिः एक
देशत्वलक्षणः सम्बन्धस्तस्यास्त्यागादित्यर्थः । उदाहरति—जस्से इति ।

यस्यैव व्रणरतस्यैव वेदना भणति तज्जनोऽलीकम् ।

दन्तक्षतं कपोले वध्वा वेदना सपत्नीनाम् ॥

इति संस्कृतम् तस्यैव वेदनेति यज्जनो भणति तदलीकमनृतम् । वध्वा नवोदायाः
कपोले दन्तक्षतं सपत्नीनां वेदनेत्यर्थः । अत्र वध्वाः कपोले स्वामिकृतदन्तक्षतादिः सपत्नी-
नामतीव क्लेशदायकः इत्यर्थविशेषप्रतिपत्तये वेदनादन्तक्षतयोः कार्यकारणयोर्भिन्नदेशताऽ-
भिधानमिति वैयधिकरण्यरूपाऽसङ्गतिरलङ्कारः । नन्वत्र विरोधाभास एवाम् अनुपपत्तिर्हि-
विरोधः सा च भिन्नदेशकयोरेकदेशकत्वे इव एकदेशकयोर्भिन्नदेशकत्वेऽपि समानेति पूर्वपक्षं
निराकरोति—एषा चेति । विरोधवादिनी विरोधाभासवाधिका न विरोधः न विरोधाभासः ।
तत्र हेतुमाह—भिन्नेति । भिन्नदेशकत्वेनैव द्वयोः कार्यकारणयोः इह असङ्गत्यलक्षणे विरो-
धितायाः अनुपपत्तिरूपविरोधस्य प्रतिभासात् स्फूर्तः विरोधे तु विरोधाभासे तु एकाश्रयिष्ठं
भिन्नदेशकयोरेकदेशकत्वप्रयुक्तं अनुक्तमपि विरोधाभासलक्षणे इति शेषः पर्यवसितं फलितम्
पर्यवसाने हेतुमाह—अपवादेति । अपवादो विशेषस्तस्य विषयः स्थलं तत्परिहारेण तस्यामे-
नैव उत्सर्गस्य सामान्यस्य व्यवस्थितेः व्यवस्थितत्वात् ‘प्रकल्प्य चापवादविषयं तत् उत्सर्गोऽ-
भिनिविशत’ इति न्यायात् । तथाचैवमिति । भिन्नदेशकयोरेकदेशकत्वप्रयुक्तो विरोध
इत्यर्थः । निर्दिशितम् विरोधाभासोदाहरणतयाऽस्माभिरिति शेषः ॥ अयं भावः, एकदेशकयो
भिन्नदेशकत्वे एवासङ्गतिः संभवति विरोधाभासस्तु अन्यत्रापीति चमत्कारान्तरविधायिनी

(१६२) समाधिः सुकरं कार्यं कारणान्तरयोगतः ।

सात्तनान्तरोपकृतेन कर्त्रा यद्वत्तेशेन कार्यमारब्धं समाधीयते स समाधि-
र्नाम उदाहरणम्—

मानसस्या निराकर्तुं पादयोर्म पतिष्यतः ।

उपकाराय दिष्टयेदधुना घनगर्जितम् ॥ ५३४ ॥

(१९३) समं योग्यतया योगो यदि सम्भावितः क्वचित् ॥१२५॥

इदमन्वयोः श्लाघ्यमिति योग्यतया सम्बन्धस्य नियतविषयमध्यवसानं चेत्तदा
समम्, तत्पद्योगेऽनन्तरं च । उदाहरणम्—

धातु शिल्पनिर्माणेन उपस्थानं वा मृगाक्षी

रूपे देवाऽप्ययन्तु पत्नी वरापथः स्मरस्य ।

जात दैवात्सदृशमनयोः सगतं सत्तदेत-

च्छृङ्गारस्योपनतमधुना राज्यमेकातपत्रम् ॥ ५३५ ॥

चित्रं चित्रं वन वन महच्चित्रमेतद्विचित्रं

जातो दैवादुचितरचनाविधाना विधाता ।

विशेषरूपासगतिः सामान्यविशेषव्ययेन विरोधाभासं बाधते अत एव विरोधाभासोदाहरणानि
भिन्नदेशकयोरेकदेशकत्वे एव पूर्ववन्तानीति । इत्यसङ्कतिः ॥ ५३३ ॥ ४४ ॥

समाधि लक्षयति—पद्मचिरमिति । यत्रालंकारे कारणान्तरयोगतः हेतुन्तरयोगात् कार्यं
सुकरं सुकरत्वेन विवक्षितं न समाधिरित्यर्थः । सूत्रं व्याचष्टे—माधनेति । आरब्धं कार्यं
साधनान्तरोपकृतेन कर्त्रा अक्लेशेन यत्तमाधीयते सम्यक् सुकरत्वेन क्रियते स समाधिः ।
यत्रैकमेव कारणं प्रधानतया विवक्षितं अपरञ्च सहकारितयो तत्रैवायमलङ्कारः उभयोः प्राधान्ये
विवक्षिते समुच्चय इति । उदाहरति—मानमिति । अस्या मान निराकर्तुं अपगमयितुं
नायिकायाः पादयोः पतिष्यतो मे मम उपकाराय दिष्टया भाग्येन इदं घनगर्जितं उदीर्णमु-
द्भूतमित्यर्थः । अत्र पादपतनरूपकारणेन आरब्धस्य मानापगमरूपकार्यस्य आकस्मिकघन-
गर्जितरूपकारणान्तरयोगेन सुकरत्वात्समाधिः । घनगर्जितस्य कामोदीपकत्वेन मानापगमहे-
तुत्वम् । इति समाधि ॥ ५३४ ॥ ४५ ॥

सम लक्षयति—सममिति । क्वचिद्योगो वस्तुविशेषयोः सम्बन्धः यदि योग्यतया औचि-
त्येन सम्भावितः लोकसम्मतस्तदा समं भवनामालंकारः । सूत्रं व्याचष्टे—इदमिति ।
नियतविषयं नियतौ विषयौ यस्य तादृशं निश्चयरूपं अध्यवसानं प्रतीतिः । वर्णनीयद्वयं विष-
यीकृत्यानयोरिदं श्लाघ्यमिति ज्ञान चेज्जायते तदाऽयमलङ्कारः । अनुरूपयोर्योगो हि श्लाघ्यः
स च सतीरिव असतीरिप सम्भवतीत्याह—इदमिति । योगः संयोगादिरूपः कार्यकारणभावश्च ।
तत्र सद्योगे उदाहरति—धातुरिति । एषा मृगाक्षी धातुर्ब्रह्मणः यत् शिल्प निर्माणकौशलं
तदतिशयस्य तदुत्कर्षस्य निकषस्थानं परीक्ष्योपलरूपा अतिसुन्दरी अनुपमोऽयं तस्या भर्ता
देवो राजापि रूपे रूपविषये स्मराय दत्त पत्र पत्रावलम्बनयेन तादृशः स्मराधिकरूपः यदन-
योः मृगाक्षीदेवयोः सदृशं सङ्गतं योगो मेलनं समागमो वा दैवाज्जातं तदेतत् शृङ्गारस्य
शृङ्गारसस्य एकातपत्रं एकच्छत्रं राज्यमधुना उपनतं प्राप्तमित्यर्थः । अत्र मृगाक्षीदेवयोः
सतीर्योगस्यौचित्यवर्णनात्समालंकारः ॥ ५३५ ॥

असद्योगे सममुदाहरति—चित्रमिति । चित्रवत्शब्दयोर्वीप्सा विस्मयातिशयोक्तनाय
विधाता ब्रह्मा दैवाददृश्योगात् उचिताया रचनायाः संविधाता कर्ता जातः । यत् निम्बानां

यन्निम्बानां परिणतफलस्फीतिरास्वादनीया

यच्चैतस्याः कवलनकलाभोविदः काकलोकः ॥ ५३६ ॥

(१९४) कचिद्यदतिवैधर्म्यान्न श्लेषो घटनामियात् ।

कर्तुः क्रियाफलावाप्तिनवानर्थश्च यद्भवेत् ॥ १२६ ॥

क्रियाभ्यां कार्यस्य कारणस्य गुणक्रिये ।

क्रमेण च विरुद्धे यत्स एष विषमां मतः ॥ १२७ ॥

द्वयोरत्यन्तविलक्षणतया यत् अनुपपद्यमानतयैव योगः प्रतीयते (१) यच्च किञ्चि-
दारभमाणः कर्त्ता क्रियायाः प्रणाशात् न केवलमभोष्टं यत्फलं न लभेत यावद्व्यर्थित-
मप्यनर्थं विषयसासादयेत् तथा सत्यपि कार्यस्य (२) कारणरूपानुकारे यत् तयो-
गुणौ क्रिये च परस्परं विरुद्धतां व्रजतः (३, ४) स समविपर्ययात्मा चतूरूपो
विषमः । क्रमेणोदाहरणम्—

शिरीषादपि मृद्वङ्गी केयमायतलोचना ।

अयं क च कुक्कुलाग्निकर्कशो मदनानलः ॥ ५३७ ॥

सिंहिकासुतसंव्रस्तः शशः शीतांशुमाश्रितः

जग्रसे साश्रयं तत्र तमन्यः सिंहिकामतः ॥ ५३८ ॥

परिणतानि पक्वानि यानि फलानि तेषां स्फीतिः सम्पत्समृद्धिः आस्वादनीया इदं चित्रं चित्रम्
यच्चैतस्याः फलसम्पदः कवलनकला भक्षणचातुरी तत्र कोविदः पण्डितः काकरूपो लोकः
एतन्महच्चित्रमित्यर्थः । अत्र निम्बकाकयोर्द्वयोरपि निकृष्टतयोचितयोग इति समालङ्कारः ।
इति समम् ॥ ५३६ ॥ ४६ ॥

विषमं चतुर्धा लक्षयति—कचिदिति । कचित् । यत्सम्बन्धिनोः अतिवैधर्म्यात् अत्यन्त-
वैसादृश्यात् श्लेषः सम्बन्धः घटनां श्लाघ्यत्वरूपानुपपद्यमानतां न इयात् नोपैति किन्त्वनुप-
पद्यमानतयैव प्रतीयते स एको विषमः । यच्च कर्त्तुः क्रियाया व्यापारस्य यत्फलं तस्यावाप्तिः
प्राप्तिर्नैव भवेत् प्रत्युत अनर्थश्च भवेत् स द्वितीयः । कार्यस्य गुणक्रियाभ्यां कारणस्य गुण-
क्रिये विरुद्धे क्रमेण यत् कार्यस्य गुणेन कारणस्य गुणो विरुद्धो भवेत् स तृतीयः यत्कार्यस्य
क्रियया कारणस्य क्रिया विरुद्धा भवेत् स चतुर्थ इत्यर्थः सर्वत्र समताया विपर्ययाद्विषमत्वम् ।
सूत्रं व्याकुर्वन् कचिदित्यादि व्याचष्टे—द्वयोरिति । सम्बन्धिनोरित्यर्थः । अतिवैधर्म्यादि-
त्यस्यार्थमाह—अत्यन्तविलक्षणतयेति । श्लेषपदार्थमाह—योग इति । सम्बन्ध इत्यर्थः ।
कर्त्तुं रित्यादि व्याचष्टे—यच्चैति । प्रणाशात् उद्देश्यफलजननासामर्थ्यात् यावत् किन्तु अ-
प्राथितमपि मनसाऽनासादितमपि । क्रमेणेत्यादि व्याचष्टे—तथेति । किञ्चेत्यर्थः कारणरूपानु-
कारे कारणरूपस्यानुकारेऽनुकरणे सादृश्ये औत्सर्गिके इति शेषः जनकानुरूपमेव जन्यमिति
नियमात् न हि कदाचिदपि भेकसुतो गगनोडडयनाय प्रभवति काकशिषुर्वा शुक्लीभवितुम् ।
तयोः कार्यकारणयोः परस्परं क्रमेणेति शेषः । विषमपदार्थमाह—समेति । समालङ्कारविपर्य-
यसत्वरूपः । चतूरूपः चतुर्विधः । तत्र प्रथमं विषममुदाहरति—शिरीषादिति । शिरीषात्
कपीतनपुष्पादपि मृद्वङ्गी इयमायतलोचना क कुक्कुलाग्निरिव कर्कशो दुःसहः अयं मदनानलः
मन्मथार्तिनः क्वेत्यर्थः । अत्र नायिकामदनानलयोरत्यन्तवैलक्षण्यात्तयोः सम्बन्धोऽनुपपद्यमा-
नतयैव कश्चिद्वयेन प्रतीयत इति—विषमालङ्कारः ॥ ५३७ ॥

द्वितीयं विषममुदाहरति—सिंहिकेति । सिंहिकासुतः सिंहसावत्स्तमात्सन्वस्तो भीतः

सद्यः करस्पर्शमवाप्य चित्रं रणे रणे यस्य कृपाणलेखा ।

तमालनीला शरदिन्दुपाण्डु यशस्त्रिलोक्याभरणं प्रसूते ॥ ५३९ ॥

आनन्दममन्दमिमं कुवलयदललोचने ! ददास त्वम् ।

विरहस्यैव जनितस्तापयतितरा शरीर मे ॥ ५४० ॥

अत्रानन्ददानं शरीरतापेन विरुध्यते । एवं—

विपुलेव सागरशयस्य कुक्षिणा भुवनानि यस्य पपिरे युगक्षये ।

मदविभ्रमामकलया पपे पुनः स पुरस्त्रियैकतमयैकया दृशा ॥ ५४१ ॥

इत्यादावपि विपमत्वं यथायोगमवगन्तव्यम् ।

(१६५) महतीर्यन्महीयांसात्राश्रिताश्रययोः क्रमात् ।

आश्रयाश्रयिणौ स्यातां तनुत्वेऽप्यधिकं तु तत् ॥ १२८ ॥

आश्रितमाश्रयम् आश्रयस्तदाधारः तयोर्महतोर्वापि विषये तदपेक्षया तनू अप्याश्रयाश्रयिणौ प्रस्तुतवस्तुप्रकर्षविवक्षया यथाक्रमं यत् अधिकतरतां व्रजतः तदिदं द्विविधम् अधिकं नाम, क्रमेणोदाहरणम्—

शशो मृगविशेषः स्वरक्षार्थं शीतांशुमाश्रितः तत्रः अन्यो द्वितीयः सिंहिकासुतो राहुः साश्रयं सचन्द्र त शशं जग्रे स भक्षयामासेत्यर्थः । अत्रैष्टमायने प्रवृत्तस्य शशस्य विपरीतानर्थप्रातिरूपो विषमालङ्कारः । अत्र शशः कक्षां शीताम्वाश्रयण क्रिया । सिंहिकासुतात्वाण फलं अन्येन साश्रयग्रासोऽनर्थ इति बोध्यम् ॥ ५३८ ॥

तृतीयमुदाहरति—सद्य इति । तमालवल्लीला कृष्णलेखा यस्य राज्ञः करस्पर्शमवाप्य सद्यस्तत्काल रणे रणे प्रतिसंग्रामं शरदिन्दुवत्पाण्डु शुभ्रं त्रिलोक्या आभरणभूतं यशः कीर्तिं प्रसूते जनयति एतच्चित्रमित्यर्थः । अत्र कार्यकारणयोर्यशःकृपाणयोः पाण्डुरनीलाख्यौ गुणौ विरुद्धाविति विषमालङ्कारः ॥ ५३९ ॥

चतुर्थमुदाहरति—आनन्दमिति । हे कुवलयदललोचने ! त्वमिमममन्दमनल्पमानन्दं ददासि त्वयैव जनितो विरहः मे शरीरं अत्यन्तं तापयतीत्यर्थः । अत्र नायिकाविरहयोजन्यजनकयोः आनन्ददानतापनक्रिये विरुद्धे इति विषमालङ्कारः । न चात्रासंगतिर्विरोधो वा विरोधे विरोधिनीः सामानाधिकरण्यस्य असंगतौ कार्यकारणयोर्यैवधिकरण्यस्य चमत्कारप्रयोजकता अत्र तु कार्यकारणवृत्तिविजातीयक्रियागुणयोगस्य चमत्कारितेति विशेषात् ॥ ५४० ॥

सूत्रे विभाग उपलक्षणपरस्तेन सम्बन्धिनोरनुगुण्याभावात्मकस्य विषमस्यान्येऽपि भेदाः सम्भवन्ति तत्रावयवावयविनोर्वैषम्ये यथा—विपुलेनेति । सागरशयस्य यस्य विष्णोः कृष्णस्य विपुलेन विस्तृतेन कुक्षिणा उदरेण कक्षां युगक्षये प्रलयकाले भुवनानि चतुर्दश जगन्ति पपिरे जगत्सिरे स पुनः सोऽपि कृष्ण एकतमया कयाचित् पुरस्त्रिया नगरकामिन्या कत्र्या मदेन विभ्रमः शोभातिशयो यस्यां सा चासावसकलाऽसम्पूर्णा च तथाभूतया दृशा चक्षुःकोणमात्रेण पपे पीतः सादरमवलोकित इत्यर्थः । अत्र कुक्षिशरीरयोरवयवावयविनोर्यौवैषम्यं पानकर्तृत्व—पानकर्मस्वरूपं पानपदार्थयोर्भेदेऽपि अमेदोपचारेण विषमत्वमिति विषमम् ॥ ५४१ ॥ ४७ ॥

द्विविधमधिकं लक्षयति—महतोरिति । महोर्विशालयोरश्रिताश्रययोः आश्रयाधारयोः सतोः आश्रयाश्रयिणौ आधाराधेयौ तनुत्वेऽपि अल्पत्वेऽपि क्रमात् यन्महीयांसौ स्यातां महीयस्तया वर्ण्येते तद्विविधमधिकमित्यर्थः सूत्रं व्याचष्टे—आश्रितमिति । विषये सम्बन्धे सति तदपेक्षया आश्रिताश्रयापेक्षया तनू अपि अल्पावपि प्रस्तुतेति वर्णनीयवस्तुत्कर्षं बोधयितुम्—अधिकेति । महीयस्तया वर्ण्यते । तत्राधारस्य महत्त्ववर्णनरूपमधिकमुदाहरति—

अहो विशालं भूपाल ! भुवनत्रितयोदरम् ।

माति मातुमशक्योऽपि यशोराशिर्दत्त ते ॥ ५४२ ॥

युगान्तकालप्रतिसंहतात्मनो जगन्त यस्यां सविकाशमासत ।

तनौ ममुस्तत्र न कैटभा द्वषस्तपोधनाभ्यगमसम्भवा मुदः ॥ ५४३ ॥

(१९६) प्रतिपक्षमशक्तेन प्रतिकर्तुं तिरस्क्रिया ।

या तदीयस्य तत्स्तुत्यै प्रत्यनीकं तदुच्यते ॥ १२९ ॥

न्यक्कृतपरमपि विपक्षं साक्षान्निरमितुमशक्तेन केनापि यत् तमेव प्रतिपक्ष-
मुत्कर्षयितुं तदाश्रितस्य तिरस्करणम् तदनीकप्रतिनिधितुल्यत्वात्प्रत्यनीकमभिधो-
यते यथाऽनीकेऽभियोज्ये तत्प्रतिनिधिभूतमपरं मूढतया केनचिदभियुज्यते तथैह
प्रतियोगिनि विजेये तदीयोऽन्यः । विजीयते इत्यर्थः । उदाहरणम्—

त्वं विनिर्जितमनोभवरूपः सा च सुन्दर ! भवत्यनुरक्ता ।

पञ्चभिर्युगपदेव शरैस्तां तापयत्यनुशयादिव कामः ॥ ५४४ ॥

यथा वा—

यस्य किञ्चिदपकर्त्तुं सक्षमः कायनिग्रहगृहीतत्रिग्रहः ।

अहो इति हे भूपाल । भुवनत्रितयोदरं विशालं विस्तृतम् अहो आश्चर्यम् यत् यस्मात्
अत्र भुवनत्रितयोदरे मातुमशक्योऽपि ते यशोराशिः माति अवकाश लभते इत्यर्थः । अत्रा-
श्रयस्य भुवनत्रितयस्य महत्तया वर्णनादधिकम् ॥ ५४२ ॥

आवेयस्य मत्त्ववर्णनरूपं द्वितीयमुदाहरति—युगान्तं नाति । युगान्तकाले प्रतिसंहता
आत्मनुपसंहता आत्मानो जीवा येन तादृशस्य कैटभद्विषः श्रीकृष्णस्य यस्यां तनौ शरीरे
जगन्ति चतुर्दश भुवनानि सविकाशं नावकाशं यथा तथा आसत उपविशन्ति तत्र तस्यां
तनौ तपोधनस्य नारदस्यागमेन सम्भवाः तज्जन्या मुदः प्रीतयः न मनुः नावकाश प्राप्ति-
त्यर्थः । अत्रावेयभूताया मुदो महत्तया वर्णनादधिकमित्यधिकम् ॥ ५४३ ॥ ४८ ॥

प्रत्यनीकं लक्षयति—प्रतिपक्षमिति । प्रतिपक्षं शत्रुं प्रतिकर्त्तुं अपकर्त्तुं अशक्तेन केनापि
कर्त्रा तत्स्तुत्यै तस्य प्रतिपक्षस्योत्कर्षाय या तदीयस्य प्रतिपक्षसम्बन्धिनोऽन्यस्य तिरस्क्रिया
तत्प्रत्यनीकम् उच्यते इत्यर्थः । सूत्र व्याचष्टे—न्यक्कृतेति । अपकारिणमपि निरस्तितुमपकर्त्तुं ।
तत्स्तुत्यै इति व्याचष्टे—तमेवेति । प्रतिपक्षोत्कर्षफलकम् तदाश्रितस्य प्रतिपक्षाश्रितस्य ।
कथं तत्प्रत्यनीकमित्याह—अनीकेति । प्रत्यनीकशब्देन सैन्यप्रतिनिधिरुच्यते तत्साम्यात्
प्रकृतार्थलक्षणया प्रयोगः । साम्यमेवोपपादयन् अनीकेत्यादि स्वीकृतमेव विवृणोति—यथेति ।
अभियोज्ये पीडनीये सति अशक्तेनेति शेषः तत्प्रतिनिधिभूतं तन्मित्रादिभूतं मूढतया मूर्खतया
अभियुज्यते पीडयते प्रतियोगिनि शत्रौ विजेये जेतव्ये सति अशक्तेनेति शेषः तदीयः प्रतियो-
गिसम्बन्धी विजीयते अभिभूयते ।

तदीयत्वं चात्र द्विविधं साक्षात्सम्बन्धेन परम्परासम्बन्धेन च । तत्राद्यमुदाहरति—
त्वमिति । नायकं प्रति नायिकासख्या उक्तिः । हे सुन्दर ! त्वं विनिर्जितमनोभवरूपः जित-
कामसौन्दर्यः सा च कामिनी भवति त्वस्येवानुरक्ता अतः कामोऽनुशयात् द्वेषादिव पञ्चभिरपि
शरैः युगपदेव तां कामिनीं तापयतीत्यर्थः । अत्र स्वरूपनिर्जयेन स्वशत्रुभूतं नायकं जेतुमश-
क्तेन कामेन तत्प्रतिनिधिभूतायाः तदीयकामिन्याः पीडनात्प्रत्यनीकः । नायकयोः साक्षादेवात्र
स्वस्वामिभावः सम्बन्धः ॥ ५४४ ॥

द्वितीयमुदाहरति—यस्येति । कायस्य शरीरावयवस्य शिरसः निग्रहेण छेदनेन गृहीतोऽ-

कान्तवक्त्रसदृशाकृतिं कृती राहुरिन्दुमधुनाऽपि बाधते ॥ ५४५ ॥

इन्दोरत्र तदीयता सम्बन्धिसम्बन्धात् ॥

(१९७) समेन लक्ष्मणा वस्तु वस्तुना यन्निगद्यते ।

निजेनागन्तुना वापि तन्मीलितमिति स्मृतम् ॥ १३० ॥

सहजमागन्तुकम्वा किम्पि साधारणं यत् लक्षणं तद्द्वारेण यत्किञ्चित् केन-
चिद्वस्तुना वस्तुस्थित्यैव बलीयस्तया तिरोधीयते तन्मीलितमिति द्विधा स्मरन्ति,
क्रमेणोदाहरणम्—

अपाङ्गतरे दृशौ मधुरवक्त्रवर्णा गिरो

विलासभरमन्थरा गतिरतीव कान्तं मुखम् ।

इति स्फुरितमङ्गके मृगदृशः स्वतो लीलया

तदत्र न महोदयः कृतपदोऽपि संलक्ष्यते ॥ ५४६ ॥

अत्र दृक्तरलतादिकमङ्गस्य लिङ्गं स्वाभाविकं साधारणं च मदोदयेन तत्रा-
प्येतस्य दर्शनात् ।

ये कन्दरासु निवसन्ति सदा हिमाद्रे-

स्त्वत्पातशंकितधियो विवशा द्विषस्ते ।

ङ्गीकृतो विग्रहो विरोधो येन तथाविधः कृती विचक्षणः वैरनिर्यातने कुशलः राहुर्वस्य श्रीङ्ग-
णस्य किञ्चित् स्वल्पमपि अपकर्तुं मन्त्रमः सन् कान्तं कमनीयं यद्वक्त्रं अर्थाद् श्रीकृष्णस्य
तेन सदृशी आकृतिर्यस्य तथाभूतमिन्दुं अधुनापि बाधत इत्यर्थः । अत्र स्वकायनिग्रहेण स्वश-
ब्दभूतं कृष्णं जेतुमसमर्थेन राहुणा कृष्णसम्बन्धिन इन्दोः पीडनात्प्रत्यनीकः । कथमिन्दोस्त-
दीयत्वमत आह—इन्दोरिति । कृष्णसम्बन्धिनो मुखस्य सम्बन्धाद् उपमानोपमेयभावसम्ब-
न्धादिति परम्परासम्बन्धेन तदीयत्वमिति भावः । इति प्रत्यनीकम् ॥ ४९ ॥

मीलितं लक्षयति—समेनेति । निजेन वस्तुस्वभावसिद्धेन आगन्तुना निमित्तविशेष-
संपर्कजनितेन वा समेन साधारणेन लक्ष्मणा चिह्नेन वस्तु यत्किञ्चिद्वस्तु वस्तुना वस्तुगत्या
स्वभावतः यन्निगद्यते अन्तर्धीयते तन्मीलितं स्मृतमित्यर्थः । मूत्रं व्याकुर्वन् निजपदार्थ-
माह—सहजमिति । वस्तुनेति पदं लाक्षणिकमिति मनसि निधाय व्याचष्टे—वस्तुस्थित्यै-
वेति । बलीयस्तया प्रबलतया । द्विधेति । लक्ष्मणः स्वाभाविकत्वात् कचिदागन्तुक-
त्वाच्च द्विविधं मीलितमित्यर्थः । तत्र स्वाभाविकेन लक्ष्मणा मीलितमुदाहरति—अपाङ्गेति ।
अपाङ्गः प्रान्तस्तरलश्चञ्चलः ययोस्तादृशे दृशौ नेत्रे मधुराः क्रोमलाः वक्राः वक्रोक्तिसमर्पका
वर्णा यासु तथाभूताः गिरः उक्तयः । विलासभरेण विलासातिशयेन मन्थरा मन्दा गतिः
अतीव कान्तं अत्यन्तमनोहरं मुखम् इति एवं प्रकारेण मृगदृशः कामिन्याः अङ्गके क्रोम
लाङ्गे लीलया स्वतः स्फुरितं स्वभावादेवोल्लसितं तत् तस्मात् अत्र अङ्गके कृतं पदं स्थानं
येन तादृशोऽपि मदस्य मधुपानजन्यस्योदयो न संलक्ष्यते न ज्ञायत इत्यर्थः । अत्र सहजलीला-
जन्यत्वात् स्वाभाविकं दृक्तरलतादिकमङ्गनिष्ठं लिङ्गं तच्च लीलामदसाधारणम् एवं च
प्रसिद्धतया बलिष्ठेन लीलारूपवस्तुना स्वाभाविकसाधारणदृक्तरलतादिरूपलक्ष्मद्वाग मदरूपं
वस्तु तिरोहितमिति मीलितालङ्कारः । तदेवाह—अत्रेति । तत्रापि मदोदयेऽपि एतस्य दृक्त्-
रलतादिरूपस्य, आगन्तुकेन लक्ष्मणा मीलिततन्मुदाहरति—ये इति । हे राजन् ! ये त्वत्पाते
त्वदागमेन त्वत्पातेन त्वदाक्रमणेन वा शङ्किता धीर्येषान्तथाभूताः ते तव द्विषः शत्रवः

अप्यङ्गमुत्पुलकमुद्रहतां सकम्पं

तेषामहो वन भियां न बुधोऽप्यभिज्ञः ॥ ५४७ ॥

अत्र तु सामर्थ्यादवसितस्य शैत्यस्य आगन्तुकत्वात्तत्प्रभवयोरपि कम्पपुल-
कयोस्ताद्रूप्यं समानता च भयेष्वपि तयोरुपलक्षितत्वात् ।

(१९८) स्थाप्यतेऽपोह्यते वापि यथापूर्वं परं परम् ।

विशेषणतया यत्र वस्तु सैकावली द्विधा ॥ १३१ ॥

पूर्वं पूर्वं प्रति यथोत्तरस्य वस्तुनो बोधन्या विशेषणभावेन यत्स्थापन निषे-
धो वा सम्भवति सा द्विधा बुधैरेकावली भण्यते क्रमेणोदाहरणम्—

पुराणि यस्यां सवराङ्गानि वराङ्गना रूपपुरस्कृताङ्गाः ।

रूपं समुन्मीलितसद्विलासमस्त्र विलासाः कुसुमायुधस्य ॥ ५४८ ॥

न तज्जलं यन्न सुचारुपंकजं न पंकजं तद्यदलो न षट्पदम् ।

न षट्पदोऽसौ कलगुंजितो न यो न गुंजितं तन्न जहार यन्मनः ॥ ५४९ ॥

पूर्वत्र पुराणां वराङ्गनाः, तासामङ्गविशेषणमुखेन रूपं तस्य विलासाः तेषा-
मप्यस्त्रमित्यमुना क्रमेण विशेषणं विधीयते उत्तरत्र प्रतिषेधेऽप्येवं बोध्यम् ॥

विवक्षाः विह्वलाः सन्तः हिमाद्रेः कन्दरासु सदा निवसन्ति उत्पुलकमुद्रगतरोमाञ्चं सकम्पं
कम्पसहितं च अङ्गम् उद्रहतामपि तेषां शत्रूणां भियां तन्निष्ठमयानाम् अहो बतेति खेदाति-
शये बुधः पंडितोऽपि अभिज्ञः ज्ञाता न भवतीत्यर्थः । अत्र कम्पपुलके अङ्गस्य लिङ्गे हिमा-
द्रिकन्दरनिवाससामर्थ्यादधिगतशीतरूपकारणस्य आगन्तुकत्वेन तत्कार्यम् । तयोः कम्पपुल-
कयोरप्यङ्गमुत्पुलकत्वं भयैः समानता च भयेष्वपि कम्पपुलकयोरुपलम्भात् एवं च हिमाद्रि-
सन्निधानतया बलिष्ठेन शीतरूपवस्तुना आगन्तुकसाधारणकम्पादिचिह्नद्वारा भयरूपं वस्तु
तिरोहितमिति मीलितालङ्कारः । तदेवाह— अत्रेति । ताद्रूप्यम् आगन्तुकत्वं समानता शैत्य-
भयोभयसाधारणता तयोः कम्पपुलकयोः । इति मीलितम् ॥ ५० ॥

एकावलीं लक्षयति—स्थाप्यते इति । यत्रालङ्कारे यथापूर्वं पूर्वंपूर्वं वस्तु प्रति परं
परमुत्तरमुत्तरं वस्तु विशेषणतया विशेषणभावेन स्थाप्यते विधीयते अपोह्यते निषिध्यते वा
सा द्विधा एकावलीत्यर्थः । सूत्रं व्याचष्टे—पूर्वमित्ति । सूत्रेऽनुक्तमपि वीक्ष्येति विवक्षितं-
मित्याह—बोध्यतेति । बाहुल्येन । तत्र विधावुदाहरति—पुराणानि । यस्यां उज्जयिन्यां
पुराणि गृहाणि सवराङ्गानि वराङ्गनासहितानि सन्ति वराङ्गनाः कान्ताः रूपेण पुस्कृतं भूषि-
तमङ्गं यासां तथाभूताः रूपं समुन्मीलिताः उत्फुल्लाः सद्विलासा यस्मिस्तादृशम् विलासाः
कुसुमायुधस्य कामस्य अस्त्रम् अस्त्रभूता इत्यर्थः । अत्र पूर्वपूर्वस्मिन् उत्तरोत्तरस्य विशेषणतया
बाहुल्येन विधानमित्येकावली । अत्र पुराणामङ्गनाः तासामङ्गविशेषणक्रियामुखेन रूपं तस्य
विलासाः तेषामस्त्रमिति क्रमेण विशेषणतया विधिः । निषेधे उदाहरति—न तदिति यस्तु-
च्चारुपंकजं तत् जलं प्रशस्तजलं यत् न विद्यते लीनः स्थिरः षट्पदो यत्र तादृशं तत्
प्रशस्तपंकजं यः कलं मंजुलं गुञ्जति गुञ्जारवो यस्य तादृशो न असौ षट्पदो न यन्मनो
न जहार तत् गुञ्जितमेत्यर्थः । अत्र जले पंकजस्य तत्र षट्पदानां तत्र गुञ्जितस्य तत्रापि
मनोहारितायाः विशेषणतया बाहुल्येन निषेध—इत्येकावली । न चात्र सुचारुपङ्कजं विना
जलं रमणीयमिति विनोक्तिर्ध्वनिरेव युक्तः तत्कृतस्यैव चमत्कारस्य सत्त्वादिति वाच्यम् ।
वाच्यार्थकृतस्य चमत्कारस्यानपलपनीयत्वात् । पूर्वोदाहरणे विधिम् उत्तरोदाहरणे निषेधं च
दर्शयति—पूर्वत्रेति । इत्येकावली ॥ ५४८॥५४९॥५९

(१६६) यथाऽनुभवमर्थस्य दृष्टे तत्सदृशे स्मृतिः ।

स्मरणम्,

यः पदार्थः केनचिदाकारेण नियतः यदा कदाचिदनुभूतोऽभूत् स कालान्तरे स्मृतिप्रतिबोधाधायिनि तत्समाने वस्तुनि दृष्टे सति यत्तथैव स्मर्यते तद्भवेत्स्मरणम् । उदाहरणम्—

निम्ननाभिकुहरेषु यदम्भः प्लावितं चलदृशां लहरीभिः ।

तद्भवैः कुहरुतैः सुरनार्यैः स्मारिताः सुरतकण्ठरुतानाम् ॥ ५५० ॥

यथा वा—

करजुअगहिअजसोआत्थणमुहविणिवेसिआहरपुडस्स ।

संभरिअपंजणस्स णमहवराहस्स रोमाञ्चम् ॥ ५५१ ॥

(२००) भ्रान्तिमानन्यसंवित्तुल्यदर्शने ॥ १३२ ॥

तदिति अन्यत् अप्राकरणिकं निर्दिश्यते तेन समानम् अर्थादिह प्राकरणिकम् आश्रीयते तस्य तथाविधस्य दृष्टौ सत्यां यत् अप्राकरणिकतया संवेदनं स

स्मरणं लक्षयति—यथेति । तत्सदृशे तत्समाने वस्तुनि दृष्टे केनचिदिन्द्रियेण अवगते सति अर्थस्य वस्तुनः यथानुभवं पूर्वानुभूतप्रकारेण या स्मृतिः तत्स्मरणम् । सदृशदर्शनोद्बुद्धसंस्कारजन्या स्मृतिः स्मरणमिति भावः । सूत्रं व्याचष्टे—य. पदार्थ इति । नियतः निर्धारितः अनुभूतः केनचित्प्रमाणेनानुभवविषयीकृतः सः पदार्थः स्मृतीति स्मृतेः स्मरणस्यानुगुणे यः प्रतिबोधः संस्कारोद्बोधः तदाधायिनि तज्जनके तथैव अनुभूतेन प्रकारेण । सा हि स्मृतिर्द्विविधा एतज्जन्मानुभूतार्थस्य जन्मान्तरानुभूतार्थस्य चेति । तत्राद्यामुदाहरति—निम्नेति । अप्सरसां जलक्रीडावर्णनम् । चलदृशाम् अप्सरोरूपनायिकानां निम्ननाभिकुहरेषु गम्भीरनाभिरूपत्रिलेषु योनिरूपगतैषु वा लहरीभिस्तरङ्गैः जलक्रीडासमये यदम्भः प्लावितं संचारितं तद्भवैस्तज्जन्यैः कुहरुतैः ध्वनिविशेषैः सुरतकालिककण्ठध्वनिविशेषैः सुरनार्यैः अप्सरोरूपसुराङ्गनाः सुरतकण्ठरुताना रतिकूजितानां स्मारिताः इत्यर्थः । अत्र रतिकालिककण्ठध्वनिसदृशेषु कुहरुतेषु श्रुतेषु सुरतकालिककण्ठरुतानामनुभूतार्थानां स्मृतिरिति—स्मरणालङ्कारः ॥ ५५० ॥ अन्त्यामुदाहरति—करोति ।

करयुगग्रहीतयशोदास्तनमुखविनिवेशिताधरपुटस्य ।

संस्मृतापांचजन्यस्य नमत कृष्णस्य रोमाञ्चम् ॥

इति संस्कृतम् । करयुगेन ग्रहीतस्य यशोदायाः स्वमातुः स्तनस्य मुखेऽग्रे विनिवेशितः स्थापितोऽधरपुटो येन तस्य अत एव स्मृतः पाञ्चजन्यः शंखविशेषो येन तादृशस्य कृष्णस्य रोमाञ्चं यूयं नमतेत्यर्थः । अत्र शङ्खसदृशे स्तने दृष्टे जन्मान्तराऽनुभूतस्य पाञ्चजन्यस्य स्मृतिरिति स्मरणम् ॥ ५५१ ॥ ५२ ॥

भ्रान्तिमदलङ्कारं लक्षयति—भ्रान्तिमानिति । तत्तुल्यस्य अप्राकरणिकसदृशस्य अर्थात्प्राकरणिकस्य दर्शने सति याऽन्यसंवित् अन्यत्वेनाप्राकरणिकत्वेन ज्ञानं स भ्रान्तिमानित्यर्थः । प्राकरणिकार्थदर्शनोद्बुद्धसंस्कारजन्यस्मृत्युपनीताप्राकरणिकात्मतया प्राकरणिकज्ञानं भ्रान्तिमानिति भावः । सूत्रे तत्पदेन पूर्वोक्तमन्यपदं बोध्यम् अप्राकरणिकमेव परामृश्यते तेन अप्राकरणिकेन तस्य प्राकरणिकस्य तथाविधस्य अप्राकरणिकस्य मानस्य अप्राकरणिकतया अप्राकरणिकतादात्म्येन संवेदनं निश्चयात्मकं ज्ञानम् । रूपकादावतिप्रसङ्गशङ्कां निराकरोति—

भ्रान्तिमान् । न चैष रूपकं प्रथमातिशयोक्तिर्वा तत्र वस्तुतो भ्रमस्याभावात् इह
च अर्थानुगमनेन संज्ञायाः प्रवृत्तेः तस्य स्पष्टमेव प्रतिपन्नत्वात् । उदाहरणम्—

कपाले मार्जारः पय इति करान् लेढि शशिन-

स्तरुच्छिद्रप्रोतान् विसमिति करो संकलयति ।

रतान्ते तल्पस्थान् हरति वनिताऽप्यंशुकमिति

प्रभामत्तश्चन्द्रो जगदिदमहो विप्लवयति ॥ ५५२ ॥

(२०९) आक्षेप उपमानस्य प्रतीपमुपमेयता ।

तस्यैव यदि वा कल्प्या तिरस्कारनिबन्धनम् ॥ १३३ ॥

अस्य धुरं सुतरामुपमेयमेव बोद्धुं प्रौढमिति कैमर्थ्येन यदुपमानमाक्षिप्यते यदपि
तस्यैवोपमानतया प्रसिद्धस्य उपमानान्तरविवक्षयाऽनादरार्थमुपमेयभावः कल्प्य-
ते तदुपमेयस्योपमानप्रतिकूलवर्तित्वादुभयरूपं प्रतीपम् । क्रमेणोदाहरणम्—

लावण्यौकसि सुपतापगरिमण्यग्रेसरे त्यागिनां

देव ! त्वय्यवनीभरक्षमभुजे निष्पादिते वेधसा ।

इन्दुः किं घटितः किमेष विहितः पूषा किमुत्पादितं

चिन्तारत्नमदो मुधैव किमसौ सृष्टाः कुलक्षमाभृतः ॥ ५५३ ॥

न चैष इति । प्रथमातिशयोक्तिः निगीर्याध्यवसानरूपा वस्तुतो भ्रमस्य स्वारसिकभ्रमस्य इह
च अस्मिन्नलङ्कारे तु अर्थस्य भ्रान्तिमदिति शब्दार्थस्य भ्रमसम्बन्धस्य अनुगमनेन अन्वयेन
संज्ञायाः भ्रान्तिमदिति नाम्नः प्रवृत्तेरित्यर्थः । तस्य भ्रमस्य प्रतिपन्नत्वात् प्रतिपत्तेः । उदा-
हरति कपाले इति । अहो महदाश्चर्यम् । प्रभया मत्तः कान्तिगर्वोन्मत्तः चन्द्रः इदं जगत्
विप्लवयति सर्वस्यापि भ्रममुत्पादयति तथाहि मार्जारः कपाले शिरोस्थनि स्थितान् शशि-
नश्चन्द्रस्य करान् किरणान् पय इति पयोभ्रान्त्या लेढि आस्वादयति करो हस्ती तरुणां छिद्रेषु
प्रोतान्प्रविष्टान् तान् विसमिति मृणाल इति संकलयति गृह्णाति वनिता योषिदपि रतान्ते
तल्पस्थान् तान् । अंशुकमिति । शुभ्रवस्त्रभ्रान्त्या हरति गृह्णातीत्यर्थः । अत्र शुभ्रतया अप्र-
कृतदुग्धादितुल्यानां प्रकृतानां चन्द्रकिरणानां दर्शने सति मार्जारादीनामप्रकृतदुग्धादित्वेन
ज्ञानमिति सदृशदर्शनजन्या भ्रान्तिः । इति भ्रान्तिमान् ॥ ५५२ ॥ ५३ ॥

प्रतीपं द्विधा लक्षयति—आक्षेप इति । उपमानस्य आक्षेपः निन्दा निषेधो वा एकं
प्रतीपम् यदि वा अथ वा तस्यैव उपमानस्यैव तिरस्कारनिबन्धनम् अनादरेणोः उपमेयता
उपमेयभावः कल्प्या कल्पनीया तदपरं प्रतीपमित्यर्थः । आक्षेपशरीरमाह—अभ्येति । उपमा-
नस्य धुरं प्रयोजनं सुतराम् अत्यन्तं बोद्धुं निर्वाहयितुं प्रौढं समर्थम् कैमर्थ्येन किमर्थमिदमि-
ति न्यायेन प्रयोजनविहरणे वा आक्षिप्यते निन्द्यते निषिध्यते वा उपमेयसत्त्वे उपमानस्य
वैफल्येनाक्षेप एकं प्रतीपमिति भावः । द्वितीयं दर्शयति—यदपोति । तस्यैव उपमानस्यैव
उपमानान्तरेति मुखादिरूपोपमानान्तरविवक्षया कल्प्यते उपमानतिरस्कारार्थम् उपमानस्य
उपमेयेन उपमाकल्पनमपरं प्रतीपमित्यर्थः । प्रतीपपदप्रवृत्तिनिमित्तमाह—उपमेयस्येति ।
उपमेयस्योपमाने विरुद्धवर्तित्वात् । तत्राद्यं प्रतीपमुदाहरति—लावण्येति । हे देव ! राजन् !
लावण्यौकसि लावण्याश्रये प्रतीपस्य गरिण्या गौरवेण सहिते प्रतापान्तिशयसहिते त्यागिनां
दातुणामग्रेसरे मुखे अवनीभरे भूभरणविषये क्षमौ समर्थौ भुजौ तस्यैवभूते त्वयि वेधसा
विधात्रा निष्पादिते सृष्टे सति इन्दुः किं किमर्थं घटितः रचितः एषः पूषा सूर्यः किं कुतो
विहितः अदः चिन्तारत्नं चिन्तितार्थदायकं रत्नं चिन्तामणिः किमर्थमुत्पादितम् असी कुलक्षमा-

ए एहि दाव सुन्दरि कर्णं दाऊण सुगमु वअणिज्जम् ।

तुम्ह मुहेण किसोअरि चन्दो उअभिज्जइ जणेण ॥ ५५४ ॥

अत्र मुखेनोपमीयमानस्य शशिनः स्वल्पतरुगुणत्वादुपमित्यनिष्पत्त्या वअणिज्जमिति वचनोपपदाभिव्यंग्यस्तिरस्कारः ।

क्वचित् निष्पन्नैवोपमिति क्रियाऽनादरनिबन्धनम् । यथा—

गर्वमसंवाह्यमिमं लोचनयुगलेन किं वहति मुग्धे ! ।

सन्तीदृशानि दिशि दिशि सरःसु ननु नीलनलिनानि ॥ ५५५ ॥

इहोपमेयीकरणमेवोत्पलानामनादरः । अनयैव रीत्या यदसामान्यगुणयोगात् नोपमानभावमपि अनुभूतपूर्वं तस्य तत्कल्पनायामपि भवति प्रतीपमिति प्रत्येतव्यम् । यथा—

अहमेव गुरुः सुदारुणानामिति हालाहल तात मास्म दृष्यः ।

ननु सन्ति भवादृशानि भूयो भुवनेऽस्मिन् वचनानि दुर्जनानाम् ॥ ५५६ ॥

अत्र हालाहलस्योपमानत्वमसम्भाव्यमेवोपनिबद्धम् ।

भूतः कुलपर्वताः भूधैव वृथैव किमर्थं सृष्टा इत्यर्थः । अत्र लावण्यादिगुणविशिष्टस्य राजरूपोपमेयस्य सत्त्वे इन्द्रादीनामुपमानानां वैफल्येन आक्षेप इति प्रथमः प्रतीपः ॥ ५५३ ॥

द्वितीये तु क्वचिदुपमित्यनिष्पत्त्या तिरस्कारः । क्वचित् निष्पन्ना सैव तिरस्कारहेतुरिति तत्राद्यमुदाहरति—ए एहीति ।

अयि एहि तावत्सुन्दरि कर्णं दत्त्वा शृणुष्व वचनीयम् ।

तव मुखेन कुशोदरि ! चन्द्र उपमीयते जनेन ।

इति संस्कृतम् । वचनीयं निन्दा मुखेन तुल्यश्चन्द्रः इति जनो वदतीत्यर्थः । अत्रोपमानत्वेन लोकप्रसिद्धस्य चन्द्रस्य तिरस्कारार्थमुपमेयत्वकल्पनमपरं प्रतीपम् । तदेवाह—अत्रेति । वअणिज्जमित्यनेन उपमित्यनिष्पत्तिः तथा च शशिनः स्वल्पगुणत्वरूपस्तिरस्कार इति भावः ॥ ५५४ ॥

क्वचिदुपमिति निष्पत्त्याऽनादरमाह—क्वचित्त्रिणि । अनादरनिबन्धनं तिरस्कारहेतुः । उदाहरति—गर्वमिति । हे मुग्धे ! असंवाह्यं संवहनायोग्यम् इमं गर्वं लोचनयुगलेन किं वहति ननु यतः दिशि दिशि सरःसु ईदृशानि त्वल्लोचनतुल्यानि नीलनलिनानि नीलोत्पलानि सन्तीत्यर्थः । अत्रोपमानत्वेन प्रसिद्धानां नलिनानां लोचनोपमेयीकरणमेवानादरहेतुः उपमेयस्य न्यूनगुणत्वस्थितेः । अत्रोपमिति निष्पत्तावपि उपमेयाधिक्यप्रतीतेर्व्यतिरेकतो भेदः । तदेवाह—इहेति । सूत्रे भेदद्वयकथनमुपलक्षणं भेदान्तरस्यापि सम्भवादित्यभिप्रेत्याह—अनयैवेति । यद् वस्तु असामान्यगुणयोगात् असाधारणगुणसम्बन्धात् उपमानभावमपि उपमानत्वमपि—अनुभूतपूर्वोति । अनुभूतं पूर्वमनेन तस्य वस्तुनः तत्कल्पनायामपि उपमानभावकल्पनायामपि प्रतीपं—प्रतीपालङ्कारः । अर्थात् येन वस्तुनाऽसाधारणगुणसम्बन्धादुपमानत्वमपि पूर्वं नानुभूतं तस्य वस्तुन उपमानत्वकल्पनायामपि प्रतीपालङ्कारो भवतीति तदुदाहरति—अहमेवेति । तातेति सानुकम्पसम्बोधनम् हे तात ! हालाहल ! उत्कटविष ! सुदारुणानाम्मध्ये अहमेव गुरुः श्रेष्ठ इति त्वं मास्म दृष्यः गर्वं मा कृथाः ननु यतः अस्मिन्भुवने दुर्जनानां वचनानि भवादृशानि भवदुपमेयानि भूयः बहु यथा स्यात्तथा सन्तीत्यर्थः । अत्रात्युत्कटदुःखहेतोर्हालाहलस्य खलवचनोपमानत्वमसम्भाव्यमानमेवोपनिबद्धं तिरस्कारहेतुरिति प्रतीपम् ॥ ५४ ॥

(२०३) प्रस्तुतस्य यदन्येन गुणसाम्यविवक्षया ।

ऐकात्म्यं बध्यते योगात्तत्सामान्यमिति स्मृतम् ॥ १३४ ॥

अतादृशमपि तादृशतया विवक्षितं यत् अप्रस्तुतार्थेन संपृक्तमपरित्यक्तनि-
जगुणमेव न देकात्मतया निबध्यते तत्समानगुणनिबन्धनात्सामान्यम् ।

उदाहरणम्—

मलयजरसविलिप्ततनवो नवहारलताविभूषिताः

सिततरदन्तपत्रकृतवक्त्ररुचो रुचिरामलांशुकाः ।

शशभृति विततधाम्नि धवल्यति धरामविभाव्यतां गताः

प्रियवसतिं प्रयान्ति सुखमेव निरस्तभियोऽभिसारिकाः ॥ ५५७ ॥

अत्र प्रस्तुततदन्ययोरन्यूनानतिरिक्ततया निबद्धं धवलत्वमेकात्मताहेतुः अत एव पृथग्भावेन न तयोरुपलक्षणम्, यथा वा—

वेत्रत्वचा तुल्यरुचां बधूनां कर्णाग्रतो गण्डतलागतानि ।

सामान्यं लक्षयति—प्रस्तुतस्येति । प्रस्तुतस्य प्राधान्येन वर्णनीयस्य पदार्थस्य अन्येन अप्रस्तुतपदार्थेन योगात्सम्बन्धात् गुणसाम्यविवक्षया गुणसाम्यं प्रतिपादयितुं यत् ऐकात्म्यं ऐक्यं पृथक्त्वेनाप्रतीयमानत्वं बध्यते प्रतिपाद्यते तत्सामान्यं स्मृतमित्यर्थः । तुल्यतया विवक्षितयोर्वस्तुनोर्मेलनात्तयोरुभयोरपि एकतया प्रतीतौ सामान्यमिति यावत् । विवक्षापदस्वरसलब्ध व्याचष्टे—अतादृशमपि । वस्तुतोऽप्रस्तुतार्थासमानमपि प्रस्तुतं वस्तु तादृशतया अप्रस्तुतार्थासमानतया विवक्षितं वक्तुरिच्छां बोधयितुम् अस्य एकात्मतया निबध्यते इत्यनेनान्वयः । अन्येनेत्यस्यार्थमाह—अप्रस्तुता नेति । योगानित्यस्यार्थमाह—संपृक्तमिति । सम्यद्धं सूत्रे प्रस्तुतस्येत्यस्य अपरित्यक्तनिजगुणस्येत्यपि विशेषणं विवक्षितमित्याह—अपरित्यक्तेति । तदेकात्मतया अप्रकृतेनैकरूपतया । सामान्यपदप्रवृत्तिनिमित्तमाह—समानेति । समानगुणयोगात् । न च भ्रान्तिमता सङ्करः तत्र स्मर्यमाणस्यारोपोऽत्रानुभूयमानस्येति विशेषात् । उदाहरति—मलयजेति । विततं धाम तेजो यस्य तादृशे शशभृति चन्द्रे धरां पृथिवीं धवल्यति सति अभिसारिकाः कान्तार्थिन्यः अविभाव्यताम् अलक्ष्यतां चन्द्रिकयैकरूपतां गताः प्राप्ताः अत एव निरस्तभियः 'अपगतलोकलक्ष्यत्वभीतयः सत्यः प्रियवसतिं भर्तृगृहं सुखमेव प्रयान्ति अविभाव्यतायां हेतुगर्भविशेषणान्याह—मलयजस्य चन्दनस्य रसेन द्रवेण विलिप्ततनवः लिताङ्गाः नवहारलताभिः नूतनमौक्तिकमालाभिः विभूषिता अलंकृताः सिततरेण शुभ्रतरेण दन्तपत्रेण हस्तिदन्तनिर्मितताटङ्केन कृता जनिता वक्त्ररुक् मुखदीप्तिर्यासां ताः । रुचिराणि रम्याणि अमलानि निर्मलानि अंशुकानि शुभ्रवस्त्राणि यासां तथाभूता इत्यर्थः । पादाङ्गुलकं छन्दः ।

यदतीतकृतविविधलक्ष्मण्युत्तैर्मात्रासमादिपादैः कलितम् ।

अनियतवृत्तपरिणामसहितं प्रथितं जगत्सु पादाङ्गुलकम् ॥

इति लक्षणात् । अत्र प्रस्तुताप्रस्तुतयोरभिसारिकाचन्द्रिकयोर्वैवक्षिकशुक्लगुणसाम्येनैकात्मतावर्णनात्सामान्यमलङ्कारः । तदेवाह—अत्रेति । प्रस्तुततदन्ययोः अभिसारिकाचन्द्रिकयोः, तयोः अभिसारिकाचन्द्रिकयोः उपलक्षणं प्रतीतिः क्वचित् प्रस्तुताप्रस्तुतयोरुत्तरकालं मेदप्रतीत्या पूर्वकालिकायाः ऐक्यप्रतीतेरुद्गीयमानत्वेऽपि सामान्यं संभवतीत्याह—यथा वेति । यदि भृङ्गाः सहेलं सलीलं यथा स्यात्तथा नापतिष्यन् न पतेयुः तदा नवचम्पकानि कः अवेदयिष्यत् चम्पकत्वेन अज्ञास्यत् न कोऽपि कीदृशानि चम्पकानि वेत्रस्य वेतसस्य त्वचा वल्केन तुल्यरुचां समानकान्तीनां बधूनां कर्णाग्रतः कर्णाग्रात् गण्डतले कपोलप्रदेशे आगतानि अव-

भृङ्गाः सहेतं यदि नापतिष्यन् कोऽवेदयिष्यन्नवचम्पकानि ॥ १५८ ॥

अत्र निमित्तान्तरजनिताऽपि नानात्वप्रतीतिः प्रथमप्रतिपन्नमभेदं न व्युद-
सितुमुत्सहते प्रतीतत्वात्तस्य प्रतीतिश्च बाधायो गतम् ।

(२०३) विना प्रसिद्धमाधारमाधेयस्य व्यवस्थितिः ।

एकात्मा युगपद् वृत्तिरेकस्यानेकगोचरा ॥ १३५ ॥

अन्यत्प्रकुर्वतः कार्यमशक्यस्यान्यवस्तुनः ।

तथैव करणं चेति विशेषस्त्रिविधः स्मृतः ॥ १३६ ॥

प्रसिद्धाधारपरिहारेण यत् आधेयस्य विशिष्टा स्थितिरभिधीयते स प्रथमो
विशेषः । यथा—

दिवमप्युपयातानामाकल्पमनल्पगुणगणा येषाम् ।

रमयन्ति जगन्ति गिरः कथमिह कवयो न ते वन्द्याः ॥ ५५९ ॥

एकमपि वस्तु यत् एकेनैव स्वभावेन युगपदनेकत्र वर्तते स द्वितीयः । यथा—

सा वसइ तुञ्ज हिअए सा चिअच्छीसु साअ वअणेषु ।

तस्वरूपाणीत्यर्थः । वेत्रत्वचो गौरवर्णतयोपमानता । गण्डचम्पकयोगैरपणत्वान्न कोऽप्यवेद-
यिष्यत् भृङ्गपाते तु वेदितानीति भावः । अत्र प्रस्तुताप्रस्तुतयोर्गण्डचम्पकयोर्भ्रमरपातानन्तरं
भेदप्रतीत्या पूर्वकालिकाया ऐक्यप्रतीतेरुन्नयनात्सामान्यमलङ्कारः । नन्वत्र भृङ्गपातस्य विशे-
षस्य दर्शनात्कथमैकात्म्यमित्याशङ्क्याह—अत्रेति । निमित्तान्तरं भृङ्गपतनं नानात्वप्रतीतिः
भेदप्रतीतिः प्रथमं भ्रमरपतनात्पूर्वं प्रतिपन्नं भातं व्युदसितुं निरसितुम् उत्सहते समर्था भवति
तस्य अभेदस्य प्रतीतिः उत्पन्नाया इत्यादि । बाधेति । बाधोऽनुत्पादः उत्पन्नायाश्च नानु-
त्पादः सम्भवतीति पूर्वमुत्पन्नाया ऐक्यप्रतीत्यैव सामान्यालङ्कारस्य सम्भव इति सामान्यम् ॥

त्रिविधं विशेषं लक्षयति—विनेति । प्रसिद्धमाधारं विना आधेयस्य व्यवस्थितिर्विशिष्टा
निराधारैव अवस्थितिः अवस्थानां यदभिधीयते स एको विशेषः । एकस्य वस्तुनः युगपत्
एककाले या एकात्मा एक आत्मा स्वभावो यस्यां सा अनेकगोचरा अनेकविषया वृत्तिवर्त्तनं
स्थितिः सा द्वितीयो विशेषः । रमसेन अन्यत्कार्यं प्रकुर्वतः कर्तुः यत् अशक्यस्य अन्य-
स्यापि वस्तुनः कार्यस्य तथैव तेनैव प्रकारेण करणमुत्पादनं स तृतीयो विशेषः । इति एवं-
रीत्या विशेषस्त्रिविधः । अत्र त्रिविधः इत्युपलक्षणं दोषेऽपि गुणं दृष्ट्वा तदभ्यर्थनायामप्ययम-
लङ्कारः । यथा—‘विपदः सन्तु नः शश्वद्यासु सङ्कीर्त्यते हरि’रिति । एवं गुणे दोषं दृष्ट्वा तद-
भ्यर्थनायामप्ययं यथा—

नैर्गुण्यमेव साधीयो धिगस्तु गुणगौरवम् । शाखिनोऽन्ये विराजन्त खण्डयन्ते चन्दनद्रुमाः ॥

इति । तत्र प्रथमं व्याचष्टे—प्रसिद्धेति । कविप्रसिद्धः परिहारेण त्यागेन प्रसिद्धाधारं
परित्यज्य विशिष्टा निराधारैव, उदाहरति—दिवमिति । दिवं स्वर्गमुपयातानां गतानामपि
येषां कवीनां अनल्पा बहवो गुणगणा यासु तथाभूता गिरः काव्यरूपा वाण्यः आकल्पं
प्रलयकालपर्यन्तं जगन्ति कर्माणि रमयन्ति ते कवयः इह लोके कथन्न वन्द्या इत्यर्थः ।
अत्र कविरूपं कविप्रसिद्धमाधारं विना आधेयभूतानां गिरामवस्थितिर्वर्णनादेको विशेषालङ्कारः
गिरां वास्तविक आधारस्तु आकाशः ॥ ५५९ ॥

द्वितीयं विशेषमाह—एकमपीति । उदाहरति—सेति ।

अह्वारिमाण सुन्दर ओआसो कथ पावानम् ॥ ५६० ॥

यदि किंचिद्रभसेन आरभमाणस्तेनैव यत्नेनाशक्यमपि कार्यान्तरमारभते सोऽपरो विशेषः । यथा—

स्फुरद्भुतरूपमुत्प्रतापज्वलनं त्वां सृजताऽनवद्यविद्यम् ।

विधिना ससृजे नवो मनोभूभुवि सत्यं सविता बृहस्पतिश्च ॥ ५६१ ॥

यथा वा—

गृहिणी सचिवः सखी मिथः प्रियशिष्या ललिते कलाविधौ ।

करुणाविमुखेन मृत्युना हरता त्वां वत किं न मे हृतम् ॥ ५६२ ॥

सर्वत्र एवंविधविषयेऽतिशयोक्तिरेव प्राणत्वेनार्वातमृते तां विना प्रायेणा-
लंकारत्वायोगात् अत एवोक्तम्—

सा वसति तव हृदये सैवाक्षिषु सा च वचनेषु ।

अस्मादृशीनां सुन्दर अवकाशः कुत्र पापानाम् ॥

इति सस्कृतम् । सपत्नीसक्तं कान्तं प्रति पत्न्या उक्तिः । हे सुन्दर ! सा सपत्न्येषु तव हृदये चित्ते वसति एवमग्रेऽप्यन्वयः । पापं किंविषमस्ति आसामिति पापाः तासाम-
स्मादृशीनामवकाशः स्थलं कुत्र न क्वापीत्यर्थः । अत्रैकस्याः सपत्नीरूपकामिन्याः एकरूपेण युगपदनेकत्र हृदयादौ स्थितिर्वर्णनादपरो विशेषः ॥ ५६० ॥

तृतीयं विशेषमाह—यदपीति । रभसेन वेगेन । उदाहरति—स्फुरदिति । हे राजन् ! त्वां सृजता विधिना भुवि नवो मनोभूः कामः सविता सूर्यः बृहस्पतिश्च ससृजे उत्पादित इति सत्यम् । एतदेवोपपादयितुं यथाक्रमं विशिनष्टि स्फुरत् प्रकाशमानम् अद्भुतं रूपं यस्य तादृशं तत्प्रतापज्वलनम् उद्गतप्रतापानलम् अनवद्यविद्यं शुद्धविद्यम् । ईदृशं त्वां सृजता ब्रह्मणा त्वत्सर्जनयत्नेन आनुषङ्गिकास्ते सृष्टा इति भावः । मालभारिणी छन्दः । अत्र राज-
सर्जनरूपमेकं कार्यं कुर्वता विधिना तेनैव यत्नेन अशक्यस्य मनोभूप्रभृतिर्जनरूपकार्यान्तर-
स्य करणात्तृतीयो विशेषः ॥ ५६१ ॥

पूर्वं शब्दं कार्यान्तरकरणमुदाहृत्य सम्प्रति व्यङ्ग्यन्तदुदाहरति—गृहिणीति । हे इन्दु-
मति ! त्वं मे मम गृहिणी पत्नी सचिवः मन्त्री मिथः रहसि सखी ललिते मनोहरे कला-
विधौ कामकलाविधिविषये प्रियभूता शिष्या बतेति खेदे एतादृशीं त्वां हरता करुणाविमुखेन निर्दयेन मृत्युना यमेन मे मम किं न हृतम् अपि तु एकेन यत्नेन सर्वमनेकं हृतमित्यर्थः ।
अत्र इन्दुमतीहरणरूपमेकं कार्यं कुर्वता मृत्युना तेनैव यत्नेन अशक्यस्य सचिवादिहरणरूप-
कार्यान्तरस्य करणात्तृतीयो विशेषः । अत्रान्यस्य करणं व्यङ्ग्यम् । ननु आधारं विना
आवेयस्यावस्थानम् एकस्यैकदाऽनेकत्रावस्थानम् एकेन यत्नेन कार्यद्वयकरणं च वस्तुतो नोप-
पन्नमिति कथमेतेषामलङ्कारत्वमिति पूर्वपक्षे उत्तरमाह—सर्वत्रेति । एवंविधविषये एतादृश-
स्थले अतिशयेन लोकतोमातिक्रमेण उक्तिः कथनम् । ननु पूर्वोक्तातिशयोक्त्यलङ्कारोऽत्र
विवक्षितः तस्यात्रासम्भवात् एवं चातिशयोक्तिसामान्यलक्षणेऽतिशयोक्तिपदं योगरूढम् अत्र तु
यौगिकमेवेति नास्या अलङ्कारत्वं किन्तु सर्वालङ्कारबीजभूतत्वमेव तदेवाह—प्राणत्वेनेति ।
जीवत्वेनेत्यर्थः । अयं भावः, वास्तविकानामेतेषामनुपपद्यमानत्वमस्तु वैचित्र्यविशेषप्रतिप-
त्तये प्रतिभाकल्पितानामेतेषामलङ्कारत्वे का हानिः कविर्हि गिरां वास्तविको नाधारः किन्तु
आधारतया कविसमयसिद्ध इति तादृशाधारं विना आवेयानां गिरामवात्यतिनानुपपन्ना एवमे-
कस्यैकदाऽनेकत्रावस्थानम् एकेन यत्नेन कार्यद्वयकरणं च नानुपपन्नमिति । स्वोक्तेऽर्थे बृहत्-

सैषा सर्वत्र वक्रोक्तिरनयार्थो विभाव्यते ।

यत्नोऽस्यां कविना कार्यः कोऽलंकारोऽनया विना ॥ इति ।

(२०४) स्वमुत्सृज्य गुणं योगादत्युज्ज्वलगुणस्य यत् ।

वस्तु तद्गुणतामेति भण्यते स तु तद्गुणः ॥ १३७ ॥

वस्तु तिरस्कृतनिजरूप केनापि समीपगतेन प्रगुणतया स्वगुणसंपदोपरक्तं तत्प्रतिभासमेव यत्समासादयति स तद्गुणः तस्याप्रकृतस्य गुणोऽत्रास्तीति । उदाहरणम्—

विभिन्नवर्णा गरुडाग्रजेन सूर्यस्य रथ्याः परितः स्फुरन्त्याः ।

रत्नैः पुनर्यत्र रुचा रुचं स्वामानिन्धरे वंशकरोरनोलैः ॥ ५६३ ॥

अत्र रवितुरगापेक्षया गरुडाग्रजस्य तदपेक्षया च हरिन्मणीनां प्रगुणवर्णना ।

(२०५) तद्रूपाननुहारश्चेदस्य तत्स्यादतद्गुणः ।

सम्प्रतिमाह—अत एवेति । भामहेनेति शेषः । सैषेति । याऽतिशयोक्तिर्लक्षिता सैव सर्वा वक्रोक्तिरलङ्कारः । एवं चात्रातिशयोक्तिरिति वक्रोक्तिरिति पयायः । सर्वत्र सर्वेष्वलङ्कारस्थलेषु वक्रतया गौणतयोक्तिर्वक्रोक्तिः अनया वक्रोक्त्या अर्थः सकलजनोपभोगपुराणीकृतोऽपि विचित्रतया भाव्यते अतः अस्यां वक्रोक्तौ अनया विना सर्वालङ्कारबीजमेषेति भावः । अयम्भावः, अस्या वक्रोक्त्यपरपर्यायाया अतिशयोक्तेरलङ्कारत्वं सर्वालङ्कारबीजभूतत्वं च सर्वत्रैवातिशयोक्तिसन्धावेऽपि वैचित्र्यान्तरेणालङ्कारान्तरव्यपदेशाः प्राधान्येन व्यपदेशा भवन्तीति न्यायात् वैचित्र्यान्तराभावे त्वतिशयोक्तिव्यपदेश इति विशेषः ॥ ५६ ॥

तद्गुणं लक्षयति—स्वमिति । यन्न्यूनगुणं प्रस्तुतं वस्तु अत्युज्ज्वलगुणस्य अत्युत्कृष्टगुणस्य अप्रस्तुतस्य वस्तुनो योगात्सम्बन्धात् स्वं गुणं स्वकीय रूपम् उत्सृज्य तद्गुणतां तद्रूपताम् अप्रस्तुतवस्तुरूपताम् एति प्राप्नोति स तु तद्गुणो भण्यते कथ्यते इत्यर्थः । सूत्रं व्याचष्टे—वस्त्विति । प्रस्तुतं वस्तु स्वमुत्सृज्य गुणमिति व्याचष्टे—तिरस्कृतेति । समीपगतेन कर्त्रा प्रगुणतया प्रकृष्टगुणत्वेन स्वगुणसम्पदा करणभूतया तत्प्रतिभासमेव समीपगतवस्तुरूपतामेव समासादयति प्राप्नोति तद्गुणपदस्य व्युत्पत्तिमाह—तस्येति । मीलिते धर्मिणोऽपि तिरस्कारः सामान्ये अपरित्यक्तनिजगुणस्यापृथक्प्रतिभासः इह तु गुणमात्रस्यैव तिरस्कारः धर्मिणश्च पृथग्वभासः भ्रान्तिमति स्मर्यमाणस्वारोपः अत्र गृह्यमाणस्येति भेदः ॥

उदाहरति—विभिन्नेति । गरुडाग्रजेनारुणेन परितः स्फुरन्त्या रुचा स्वकान्त्या करणभूतया विभिन्नो भेदं प्रापितो वर्णो येषां तादृशाः स्वतो हरिद्वर्णा अपि रक्तीकृताः सूर्यस्य रथ्याः रथतुरगाः यत्र रैवतकगिरौ वंशकरीरवत् वेण्वङ्कुरवत् नीलैः हरिद्वर्णै रत्नैः मरकतमणिभिः परितः स्फुरन्त्या रुचा पुनः स्वां रुचं स्वकीयां हरिद्वर्णताम् आनिन्धरे प्रापिता इत्यर्थः । अत्र रवितुरगाणां प्रस्तुतानामप्रस्तुतगरुडाग्रजवर्णस्याप्तिः अप्रस्तुतनीलरत्नवर्णस्याप्तिश्चेति तद्गुणालङ्कारद्वयम् । तदेवाह—अत्रेति । प्रगुणवर्णनेति । प्रकृष्टगुणवर्णत्वम् । इति तद्गुणः ॥ ५७ ॥

अतद्गुणं लक्षयति—तद्रूपेति । अस्य न्यूनगुणस्याप्रस्तुतस्य अत्युज्ज्वलगुणयोगेऽपि तद्रूपाननुहारः तस्यात्युज्ज्वलगुणस्य प्रस्तुतस्य यद्रूपं गुणस्तस्य अननुहारः अग्रहणं

यदि तु तदीयं वर्णं सम्भवन्त्यामपि योग्यतायाम् इदं न्यूनगुणं न गृहीयात्तदा भवेदतद्गुणो नाम । उदाहरणम्—

धवलोलसि जहवि सुन्दर तहवि तुए मज्झ रज्जिअं हिअमम् ।

राअभरिएपि हिअए सुहअ णिहिउत्तो ण रत्तोसि ॥ ५६४ ॥

अत्रातिरक्तेनापि मनसा संयुक्तो न रक्तामुपगत इत्यतद्गुणः । किं च तदिति अप्रकृतम् अस्यापि च प्रकृतमत्र निर्दिश्यते तेन यत् अप्रकृतस्य रूपं प्रकृतेन कुतोऽपि निमित्तान्नानुविधीयते सोऽतद्गुण इत्यपि प्रतिपत्तव्यम् यथा—
गांगमम्बु सितमम्बु यामुनं कज्जलाम्बुमयत्र मज्जतः ।

राजहंस ! तव सैव शुभ्रता चीयते न च न चापचीयते ॥ ५६५ ॥

(२०६) यद्यथा साधितं केनाप्यपरेण तदन्यथा ॥ १३८ ॥

तथैव यद्विधीयते स व्याघात इति स्मृतः ।

चेत्तदा अतद्गुण इत्यर्थः । अत्युज्ज्वलगुणयोगेऽपि यदि न्यूनगुणोऽप्रकृतः प्रकृतस्य गुणं नानुहरति तदाऽयमिति भावः । सूत्रं व्याचष्टे—यदोति । तदीयं प्रकृतसम्बन्धि वर्णं रूपम् । ननु परगुणाननुहारः परस्य स्वतः सिद्ध एव किन्तत्र वैचित्र्यमित्यतः पूरयित्वा व्याचष्टे—सम्भवन्त्यामपि । योग्यतायां तद्वर्णग्रहणोपाये अस्वेतीदं शब्दार्थमाह—इदमिति । अप्रस्तुतं कर्तुं इति शेषः । तदित्यस्यार्थमाह—तदेति । अतद्गुणः तस्याधिकगुणस्यास्मिन्गुणा न सन्तीत्यतद्गुण इत्यर्थः । नन्वस्य विशेषोक्तावन्तर्भावः योग्यतारूपकारणमत्त्वेऽपि गुणग्रहरूपकार्याभावादिति चेन्न गुणाग्रहरूपविच्छित्तिविशेषाश्रयणात् । उदाहरति—धवलोलोसांति ।

धवलोलसि यद्यपि सुन्दर ! तथापि त्वया मम रज्जित हृदयम् ।

रागभरितेऽपि हृदये सुभग ! निहितो न रक्तोऽसि ॥

इति संस्कृतम् । अनुरक्तायामपि मयि नानुरक्तोऽसीति नायकं प्रति कस्याश्चित्सोपालम्भोक्तिः । हे सुन्दर ! यद्यपि त्वं धवलः श्वेतो निर्मलश्चासि तथापि त्वया मम हृदयं रज्जितं शोणीकृतमनुरक्तीकृतं च हे सुभग ! रागेण लौहित्येन अनुरागेण च भरिते पूरिते मम हृदये निहितो निवेशितोऽपि न रक्तः लोहितोऽनुरक्तश्च असि इत्यर्थः । अत्र पूर्वार्धे धवलि-मारुणिम्नोर्गुणयोर्विरोधाभासः उत्तरार्धमेवोदाहरणम् । एवं चात्रोत्तरार्धेऽप्रस्तुतेन नायकेन निवेदनीयवृत्तान्ततया प्रकृतस्य हृदयस्य गुणाननुहरणादतद्गुणोऽलङ्कारः । श्लेषोऽत्र मूलम् । तदेतत्सर्वमाह—अत्रेति । अत्र सूत्रे तत्पदेन प्रकृतमिवाप्रकृतमप्युच्यते तथाऽस्येत्यनेनाप्रकृतमिव प्रकृतमप्युपस्थाप्यते इत्याह—किञ्चेति । नानुविधीयते न गृह्यते सम्भवन्त्यामपि योग्यतायामिति शेषः । तथा च अप्रस्तुतेन प्रस्तुतरूपाननुहरणवत् प्रस्तुतेनाप्रस्तुतरूपाननुहारोऽप्यन्यः प्रकार इति भावः । उदाहरति—गाङ्गमिति । गाङ्गं गङ्गासम्बन्धि अम्बु सितं शुभ्रं यामुनं यमुनासम्बन्धि अम्बु कज्जलाम्बुं कृष्णं हे राजहंस ! उभयत्र जलद्वये प्रयागे मज्जतः स्नानं कुर्वतः तव शुभ्रता न चीयते न वर्धते नापचीयते नापक्षीयते किन्तु सैवास्तीत्यर्थः । रथोद्धतालन्दः । अत्र वर्ण्यतया प्रकृतेन राजहंसेन गङ्गायामुनयोर्गुणस्याग्रहणादतद्गुणः ॥ ५६५ ॥ ५८ ॥

व्याघातं लक्षयति—यद्यथेति । केनापि केनचित्कर्त्रा यद्वस्तु यथा येनोपायेन साधितं कृतम् अपरेण तदन्येन कर्त्रा जिगीषुतया तद्वस्तु तथैव तेनैवोपायेन तज्जातीयैर्नैवोपायेन यद-

येनोपायेन यत् एकैनोपकल्पितं तस्यान्येन जिगीषुतया तदुपायकमेव यद-
न्यथाकरणं स साधितवस्तुव्याहतिहेतुत्वाद्द्वयाघातः । उदाहरणम्—

दृशा दग्धं मनसिजं जीवयन्ति दृशैव याः ।

विरूपाक्षस्य जयिनीस्ताः स्तुवे वामलोचनाः ॥ ५६६ ॥

(२०७) सेष्टा संसृष्टिरेतेषां भेदेन यदिह स्थितिः ॥ १३६ ॥

एतेषां समनन्तरमेवाक्तस्वरूपाणां यथासम्भवमन्योन्यनिरपेक्षतया यदेकत्र
शब्दभागे एव अर्थविषये एव उभयत्रापि वा अवस्थानं सा एकार्थसमवायस्व-
भावा संसृष्टिः । तत्र शब्दालकारसंसृष्टिर्यथा—

वदनसौरभलोभपरिभ्रमद्भ्रमरसंभ्रमसंभ्रतशोभया ।

चलितया विदधे कलमेखलाकलकलोऽलकलोलदृशाऽन्यया ॥ ५६७ ॥

न्यथा विधीयते स व्याघात इत्यर्थः । सूत्रं व्याकुर्वन् यथाशब्दार्थमाह—येनेति । साधनेन यद-
स्तु, केनापीत्यस्यार्थमाह—एकेनेति । कर्त्रा साधितमित्यस्यार्थमाह—उपकल्पितमिति ।
तस्य वस्तुनः । अपरेणेत्यस्यार्थमाह—अन्येनेति । अन्यथाकरणे हेतुमाह—जिगीषुतयेति ।
जेतुमिच्छया, तथैवेत्यस्यार्थमाह—तदुपायकमेवेति । तज्जातीयोपायकमेवेत्यर्थः । व्याघा-
तेति नाम्नो निरुक्तिमाह—माधितेति । साधितस्य प्रथमसाधितस्य वस्तुनो या व्याहति-
र्नाशस्तस्य यो हेतुस्तत्त्वात् । उदाहरति—दृशेति । दृशा हरेनेत्रेण दग्धं भस्माभूतं मजसिजं
दृशैव याः जीवयन्ति प्राणवन्तं कुर्वन्ति अत एव विरूपाक्षस्य हरस्य जयिनीः जयनशीलाः
ताः वामानि वक्राणि रम्याणि वा लोचनानि यासां ताः कामिनीः स्तुवे स्तौमीत्यर्थः । अत्र
हरेण दृगरूपोपायेन दग्धस्य कामस्य हरं जिगीषुभिः कामिनीभिर्दाहेतुभूतेन दृगरूपोपाये-
नैव तद्विपरीतजीवनसम्पादनाद्द्वयाघातः । यद्यपि विरूपाक्षवामलोचनादृशोर्नैक्यन्तथा च न
व्याघातः तथाप्येकजातीयत्वाद्वैक्यमित्यदोषात् । प्रत्यक्षानुमानोपमानशब्दाः ऐतिह्यमार्थापत्ति-
रनुपलब्धिः सम्भवश्चेत्यष्टौ प्रमाणालङ्काराः कैश्चिदुक्ता न निरूपणार्हाः केषांचिदुक्तेष्वेवान्तर्भा-
वात् केषांचिच्चमत्कारित्वाभावात् । इति व्याघातः ॥ ५६६ ॥ ॥ ५९ ॥

अस्ति च विषयः कश्चित् यत्र भूषणसम्बद्धपद्मरागादिमणिमेलकवत् प्रोक्तानामलङ्काराणां
संवलने एवाधिकश्चमत्कारः अत एव सोऽप्यलङ्कारोऽवश्यं वक्तव्यस्तत्र द्वयी विधा परस्परम-
नपेक्ष्य व्यवस्थितेस्तदभावाच्च तत्राद्या संसृष्टिः द्वितीया तु सङ्करः स च त्रिषेति प्रकारच-
तुष्टयं लक्षयति—सेष्टेति । एतेषां समनन्तरमेवोक्तानामलङ्काराणां भेदेन परस्परनिरपेक्षत्वेन
इह एकत्र यत्स्थितिः या व्यवस्थितिः सा संसृष्टिरिष्टा । सेयं संसृष्टिः शब्दालङ्कारमात्रस्य
अर्थालङ्कारमात्रस्य शब्दार्थालङ्कारयोर्वेति त्रिप्रकारा । सूत्रं व्याचष्टे—एतेषामिति । बहुत्व-
मत्राविवक्षितन्तेन द्वयोरपि सग्रहः समनन्तरं उल्लासद्वये यथासम्भवं शब्दालङ्कारयोः अर्था-
लङ्कारयोर्भयालङ्कारयोर्वा भेदपदार्थमाह—अन्योन्येति । इहेत्यर्थमाह—एकत्रेति । तस्या-
प्यर्थमाह—शब्देत्यादि । शब्दरूपे काव्यस्य भागोऽशेष एव । संसृष्टिपदार्थमाह—एकार्थेति ।
एकस्मिन्नर्थे वस्तुनि शब्दरूपकाव्यभागादौ समवायः अर्थादलङ्कारयोः सम्बन्धः स एव
स्वभावः स्वरूपं यस्याः सा एवं चाऽलङ्कारयोः समवायानं चमत्कारान्तरमादयदलङ्कारान्तरमेव
भवतीति भावः । तत्राद्यस्य शब्दालङ्कारमात्रस्योदाहरति—वदनेति । भ्रमरव्याकुलितायाः
क्रियावर्णनमिदम् । वदने मुखे यत्सौरभं पद्मिनीत्वेन अद्भुतसौगन्ध्यं तस्य लोभने परितो
भ्रमन्तो ये भ्रमरास्तेषां सम्भ्रमो भ्रमणं भयं वा तेन सम्भृता पूर्णा उपचिता वा शोभा यस्या-
स्तथाभूतया चलिता अलिसम्भ्रमात्रस्थितया अत एव अलकैश्चूर्णकुन्तलैः लोले चञ्चले

अर्थालंकारसंस्तुतिस्तु—

लिम्पतीव तमोऽङ्गानि वर्षतीवाञ्जनं नभः ।

असत्पुरुषसेवेव दृष्टिर्विकलतां गता ॥ ५६८ ॥

पूर्वत्र परस्परनिरपेक्षौ यमकानुप्रासौ संस्तुष्टिः प्रयोजयतः उत्तरत्र तु तथाविधे उपमोत्प्रेक्षे । शब्दार्थालंकारयोस्तु संस्तुष्टिः—

सो णात्थि एन्थ गामे जो एअ महमहन्तलाअण्णम् ।

तरुणाण हिअअल्लाड परिस्वक्कन्ती णिवारेइ ॥ ५६९ ॥

अत्रानुप्रासो रूपकं चान्योन्यानपेक्षे संसर्गश्च तयोरेकत्र वाक्ये छन्दसि वा समवेतत्वात् ।

(२०८) अविश्रान्तिजुषामात्मन्यङ्गाङ्गित्वं तु संकरः ।

एते एव यत्रात्मनि अनासादितस्वतन्त्रभावाः परस्परमनुग्राह्यानुग्राहकतां दधति स एषां संकीर्यमाणस्वरूपत्वात्संकरः । उदाहरणम्—

दृशौ यस्यास्तादृश्या अन्यया भिन्नया कयाचिन्नायिकया बलोऽव्यक्तमधुरो मेखलायाः कलकलः कोलाहलः निदधे अकारीत्यर्थः । अत्र पूर्वार्धे भकारानुप्रासः तृतीयचरणे लकारानुप्रासः चतुर्थचरणे यमकम् तथा च तयोः शब्दालङ्कारयोः परस्परनिरपेक्षयोर्योगात्संस्तुष्टिः ॥ ५६७ ॥

द्वितीयमुदाहरति—लिम्पतीति । व्याख्यातमिदं प्राक् । अत्र पूर्वार्धे लेपनविषयोत्प्रेक्षा-उत्तरार्धे असत्पुरुषसेवाविषयोपमा । तयोरर्थालंकारयोः परस्परनिरपेक्षयोर्योगात्संस्तुष्टिः ।

श्लोकद्वये विवेकमाह—पूर्वत्रेति । तथाविधे परस्परनिरपेक्षे ॥ ५६८ ॥

तृतीयामुदाहरति—सोणात्थीति ।

स नास्त्यत्र ग्रामे य एनां महमहायमानलावण्याम् ।

तरुणानां हृदयलुण्ठाकीं परिष्वक्कमाणां निवारयति ॥

इति संस्कृतम् । महमहायमानलावण्याम् उत्सवोत्सवायमानलावण्यां तरुणानां हृदयलुण्ठाकीं हृदयस्तेयकर्त्री परिष्वक्कमाणां स्वानुरूपमणाभावादितस्ततो गच्छन्तीम् एनां नायिकां यः निवारयति पुरुषान्तरात् व्यावर्तयति सः अत्र अस्मिन्ग्रामे नास्तीत्यर्थः । अत्र पूर्वार्धे णात्थि एत्थेति तकार-थकारात्मकस्यानेकव्यञ्जनस्य सकृत्साम्यमिति छेकानुप्रासः शब्दालङ्कारः । उत्तरार्धे हृदयलुण्ठाकीमिति रूपकमर्थालङ्कारः तयोश्च परस्परनिरपेक्षयोर्योगात्संस्तुष्टिः । तदेवाह—अत्रेति । अन्योन्यानपेक्षे संस्तुष्टिः प्रयोजयत इति शेषः ।

नन्वनयोः अनुप्रासरूपकयोः शब्दार्थरूपाश्रयभेदेन कथमेकार्थसमवायलक्षणा संस्तुष्टिरित्यत आह—संसर्गश्चेति । तयोः अनुप्रासरूपकयोः एकत्र वाक्ये क्रिया वा कारकान्वितेत्यमरोक्तेरर्थान्विच्छिन्नशब्दस्यैव वाक्यत्वं तथा चैकं वाक्यमिति प्रतीतिसिद्धमेकत्वमादाय तयोरेकार्थसमवायः । वाक्यभेदेऽप्याह—छन्दसि वेति । चतुःपादात्मके इत्यर्थः । समवेतत्वात् सम्बन्धत्वात् । इति संस्तुष्टिः ॥ ५६९ ॥

अङ्गाङ्गित्वेन सन्देहास्पदत्वेन एकपदप्रतिपाद्यत्वेन च सङ्करस्त्रिविधः तत्र प्रथमं लक्षयति-अविश्रान्तीति । आत्मनि स्वस्वरूपमात्रे अविश्रान्तिजुषां अनासादितस्वतन्त्रभावानां एतेषाम् उक्तानामेवालङ्काराणाम् अङ्गाङ्गित्वमनुग्राह्यानुग्राहकत्वम् उपकार्योपकारकत्वं सङ्कर इत्यर्थः तदेव व्याचष्टे—एते इति । उक्ता एव, सङ्करपदयोगार्थमाह—संकीर्यमाणेति । निश्चय-

आत्ते सीमन्तरत्ने मरकतिनि हृते हेमताटकपत्रे
 लुप्तायां मेखलायां झटिति मणितुलाकोटियुग्मे गृहीते ।
 शोणं बिम्बोष्ठकान्त्या त्वदरिमृगदृशामित्वरोणामरण्ये
 राजन्गुञ्जाफलानां स्रज इति शबरा नैव हार हरन्ति ॥ ५७० ॥

अत्र तद्गुणमपेक्ष्य भ्रान्तिमता प्रादुर्भूतं तदाश्रयेण च तद्गुणः सचेतसां
 प्रभूतचमत्कृतिनिमित्तमित्यनयोरङ्गाङ्गभावः । यथा वा—

जटाभाभिर्भाभिः करधृतकलंकाक्षवलयो
 वियोगिव्यापत्तेरिव कलितवैराग्यविशदः ।
 परिप्रेक्षत्तारापरिकरकपालाङ्किततले
 शशी भस्मापांडुः पितृवन इव व्योम्नि चरति ॥ ५७१ ॥

उपमा रूपकम्—उत्प्रेक्षा-श्लेषश्चेति चत्वारोऽत्र पूर्ववत् अङ्गाङ्गितया प्रतीयन्ते ।
 कलंक एवाक्षवलयमिति रूपकपरिग्रहे करधृतत्वमेव साधकप्रमाणतां प्रतिपद्यते
 अस्य हि रूपकत्वे तिरोहितकलंकरूपम् अक्षवलयमेव मुख्यतयाऽवगम्यते तस्यैव
 माणेत्यर्थः । उदाहरति—आत्ते इति । हे राजन् ! शबराः किराता अरण्ये इत्वरीणां गति-
 शीलानां त्वद्भयादितस्ततो गच्छन्तीनां त्वदरिमृगदृशा मरकतिनि मरकतमणिशालिनि सीम-
 न्तरत्ने शिरोभूषणे आत्ते गृहीते सति हेमताटकपत्रे सौवर्णकर्गभूषणे हृते सति मेखलायां
 काच्यां लुप्तायां छिन्नायां सत्यां मणितुलाकोटियुग्मे रत्नघटितनूपुरद्वये झटिति गृहीते सति
 बिम्बसदृशौष्ठकान्त्या शोणमारक्तं हारं मुक्तादाम गुञ्जाफलानां स्रज इति बुद्ध्या नैव हरन्ती-
 त्यर्थः । अत्र बिम्बौष्ठकान्त्या शोणमिति तद्गुणालङ्कारस्य गुञ्जाफलभ्रान्त्यलङ्काराङ्गत्वात्तयो-
 रङ्गाङ्गिभावलक्षणः सङ्करः । तदेवाह—अत्रेति । तदाश्रयेण भ्रान्तिमदाश्रयेण सचेतसां सदृद-
 यानाम् अनयोः तद्गुणभ्रान्तिमतोः अङ्गाङ्गिभावः तद्गुणोऽङ्गं भ्रान्तिमानङ्गी ॥ ५७० ॥

बहूनां सङ्करमुदाहरति—जटेति । चन्द्रे योगिधर्मं समारोपयति । शशी चन्द्रः पितृवने
 श्मशाने इव व्योम्नि आकाशे चरति कीदृशः जटाभाभिः जटातुल्याभिः पिङ्गाभिः भाभिः
 कान्तिभिः उपलक्षितः करः किरणः हस्तश्च तेन तस्मिन्वा धृतं कलङ्क एव अक्षवलयं वलया-
 काररुद्राक्षमाला येन तादृशः । वियोगिनो विरहिणः विषयाश्च तेषां व्यापत्तेर्विनाशादिव कलितं
 स्वीकृतं यद्वैराग्यं विरक्तता विषयस्पृहाराहित्यं च तेन विशदः शुभः शुद्धचित्तश्च भस्मेव
 आपांडुः भस्मना आपांडुश्च कीदृशे व्योम्नि परिप्रेक्षन् चपलः यः ताराणां परिकरः समूहः
 स एव कपालानि शिरोऽस्थीनि तैरङ्कितं चिह्नितं तलं स्वरूपं यस्य तादृशे इत्यर्थः । अत्र
 जटाभाभिर्भाभिरिति पितृवन इव व्योम्नीति चोपमा कलङ्काक्षवलयेति तारापरिकरकपालेति
 च रूपकं वियोगिव्यापत्तेरिवेत्युत्प्रेक्षा वैराग्यविशद इति श्लेषः । चत्वारोऽप्येते परस्परमङ्गाङ्गि-
 भावेन प्रतीयन्ते इति सङ्करः ॥ ५७१ ॥

ननु कलङ्क एवाक्षवलयमिति मयूरव्यसकादिसमासे रूपकं कलङ्कोऽक्षवलयमिवेत्युपमित-
 समासे उपमाऽपि तथा चात्र किं रूपकोपमयोः सन्देहसङ्करः उत रूपकमेवेति संशयं निरा-
 करोति—कलङ्क एवेति । इदमत्र निराकरणम् । अलङ्काराणामेकतरसाधकवाधकप्रमाणाभावे
 एव सन्देहसङ्करो भवति न चात्र तथा करधृतेति विशेषणस्यैव रूपकसाधकत्वादिति । तदे-
 वाह—करधृतत्वमेवेति । कथं तद्रूपकसाधकमत आह—अस्य हीति । कलङ्काक्षवलय-
 मित्यस्य हीत्यर्थः । तिरोहितेति । तिरोहितमाच्छादितं कलङ्करूपं येन तथाविधं मुख्य-
 तया विशेष्यतया तस्यैव अक्षवलयस्यैव करग्रहणं सर्वत्र प्रसिद्धं न कलङ्कस्य । ननु त्वन्म-

च करग्रहणयोग्यतायां सार्वत्रिकी प्रसिद्धिः । श्लेषच्छायया तु कलंकस्य करधारणम् असदेव प्रत्यासत्त्या उपचर्य योज्यते शशांकेन केवलं कलंकस्य मूर्त्यैव उद्ग्रहनात् कलंकोऽक्षवलयमिवेति तु उपमायां कलंकस्योत्कटतया प्रतिपत्तिः । न चास्य करधृतत्वं तत्त्वतोऽस्तीति मुख्येऽप्युपचार एव शरणं स्यात् । एवंपरुपचर्य संकरः शब्दालंकारयोरपि परिहृश्यते । यथा —

राजति नटीयमभिहतदानवरासाऽतिपातिसारावनदा ।

गजता च यूथमविरतदानवरा साऽतिपाति सारा वनदा ॥ ५७२ ॥

अत्र यमकमनुलोमप्रतिलोमश्च चित्रभेदः पादद्वयगते परस्परापेक्षे ।

(२०६) एकस्य च ग्रहे न्यायदोषाभावाद्निश्चयः ॥ १४० ॥

द्वयोर्बहूनां वा अलंकाराणामेकत्र समावेशेऽपि विरोधान्न यत्र युगपदवस्थानम् नचैकतरस्य परिग्रहे साधकम् तदितरस्य वा परिहारे बाधकमस्ति येनैकतर एव तेऽपि कलङ्के करधृतत्वाभावेन साधारणधर्माभावात्सादृश्यभावेन कथं सादृश्यवटितं रूपकमित्यत आह—श्लेषच्छाययेति । करपदश्लेषेण किरणे पाण्यभेदाध्यवसायात् प्रत्यासत्त्या कलङ्काधारमण्डलस्य सान्निध्यसम्बन्धेन उपचर्य आरोप्य योज्यते सम्बध्यते । करधारणस्यासत्त्वे हेतुमाह—शशाङ्केनेति । मूर्त्यैव मण्डलात्मकशरीरेणैव न तु करेण उद्ग्रहनात् धारणात् । ननूपमायामपि असदेव करधृतत्वमुपचर्यताम् तथासत्युपमापरिग्रहे को दोष इत्यत आह—कलङ्क इति । उत्कटतया विशेष्यतया अस्य कलङ्कस्य तत्त्वतः वस्तुतः मुख्येऽपि विशेष्यभूतेऽपि उपचारो लक्षणा शरणं स्यात् तथा च गुणे त्वन्याय्यकल्पनेति न्यायेन मुख्यविषयोपचारापेक्षया चामुख्योपचार एव श्रेयानिति रूपकमेवाश्रीयत इति भावः । लक्षणाया अन्याय्यत्वन्तु स्वायत्तशब्दप्रयोगे किमित्यवाचक प्रयोक्ष्यामहे इत्युक्तन्यायात् । अयमङ्गाङ्गिभावरूपः सङ्करः शब्दालङ्कारयोर्न सम्भवति शब्दस्वरूपतया उपकार्योपकारकत्वाभावात् किन्तु संसृष्टिरेव इत्यलङ्कारसर्वस्वकारमतं दूषयति—एवंरूपश्चेति । अनुग्राह्यानुग्राहकरूपश्चेत्यर्थः । उदाहरति—राजनीति । पर्वतवर्णनप्रस्तावे हरविजयकाव्ये पद्यमिदम् । इयं तटी स्थली राजति शोभते कीदृशो अभिहतोऽभिघात प्रातः दानवानां दैत्यानां रासः क्रोडा सिंहनादशब्दो वा यस्यां सा । पुनः अतिपाता शीघ्रगामी सारावश्च आरावेण शब्देन सहितश्च नदोऽम्बुप्रवाहो यस्यां सा एवं सा प्रसिद्धा गजता गजसमूहः यूथं स्वकुलम् अतिपाति अतिशयं रक्षति च किभूता अविरतेन सन्ततेन दानेन मदजलेन वरा श्रेष्ठा । पुनः सारा बलिष्ठा । पुनः वनं द्यति खण्डयतीति वनदा वनखण्डिकेत्यर्थः । आर्यागीतिश्छन्दः । आर्यापूर्वार्धं यदि गुरुणैकेनाधिकेन निधने युक्तम् । इतरत्तद्वन्निखिलं यदीयमुदितेयमार्थागीतिरिति लक्षणात् । अत्र यमकानुलोमप्रतिलोमयोः शब्दालङ्कारयोः परस्परापेक्षत्वेनाङ्गाङ्गिसंकरः तमेव दर्शयति—अत्रेति । चित्रभेदः चित्रः चित्रनामा शब्दालङ्कारः । पादद्वयगते द्वितीयचतुर्थपादे । द्वितीयं सन्देहसङ्करं लभयति—एकस्येति । एकस्यैकतरस्यालङ्कारस्य ग्रहे निश्चये न्यायः साधकप्रमाणं दोषो बाधकप्रमाणं तयोरभावात् योऽनिश्चयः सन्देहस्तद्रूपः संकर इत्यर्थः । उभयत्र साधकबाधकप्रमाणाभावप्रयुक्तस्तुल्यकोटिकः सशयः सन्देहसंकर इति भावः । सूत्रं व्याचष्टे—द्वयोरिति । एकत्र एकस्मिन् काव्ये समावेशेऽपि स्वरूपतः सत्त्वेपि विरोधात् एकत्रावस्थानासहस्वभावत्वात् यत्र यस्मिन्काव्ये अवस्थानं निश्चयः । ननु वस्तुस्वरूपसत्त्वे किमिति न निश्चय इत्यत आह—न चेति । न्यायदोषाभावादित्यस्य व्याख्यानमिदम् परिग्रहे

परिगृह्येत स निश्चयाभावरूपो द्वितीयः संकरः समुच्चयेन संकरस्यायैक्षेपात्,
उदाहरणम्—

जह गहिरो जह रअणणिठभरो जह अ णिम्मलच्छाओ ।

तह किं विहिणा एसो सरसवाणीओ जल्लणिही ण किओ ॥ ५७३ ॥

अत्र समुद्रे प्रस्तुते विशेषणसाम्यादप्रस्तुतार्थप्रतीतेः किमसौ समासोक्तिः
किमब्धेरप्रस्तुतस्य मुखेन कस्यापि तत्समगुणतया प्रस्तुतस्य प्रतीतेः इयमप्रस्तुत-
प्रशंसा इति सन्देहः । यथा वा—

नयनानन्ददायोन्दोर्बिम्बमेतत्प्रसीदति ।

अधुनापि निरुद्धाशमविशीर्णमिदन्तमः ॥ ५७४ ॥

अत्र किं कामस्योद्दीपकः कालो वर्तते इति भंग्यन्तरेणाभिधानात्पर्यायोक्तम्
उत वृद्धनस्येन्दुबिम्बतयाऽध्यवसानादतिशयोक्तिः किं वा एतदिति वक्त्रं निर्दिश्य
तद्रूपारोपकवशाद्रूपकम् अथ वा तयोः समुच्चयविवक्षायां दीपकम् अथ वा तुल्य-
योगिता किमु प्रदोषसमये विशेषणसाम्यादाननस्यावगतौ समासोक्तिः आहो-
स्त्विन्मुखनैर्मल्यप्रस्तावादप्रशंसा इति बहूनां सन्देहादयमेव संकरः ॥

ग्रहणे परिहारे त्यागे । सङ्कर इति कथं लब्धमत आह—समुच्चयेनेति । समुच्चयबोधकेन
सूत्रस्थचकारेण आक्षेपात् पूर्वसूत्रतोऽनुवृत्तेः । उदाहरति—त्रहेति ।

यथा गभीरो यथा रत्ननिर्भरो यथा च निर्मलच्छायः ।

तथा किं विधिना एव सरसपानीयो जलनिधिर्न कृतः ॥

इति संस्कृतम् । गभीरः गम्भीरः रत्ननिर्भरः रत्नपूर्णः निर्मलच्छायः स्वच्छकान्तिकः ।
आर्यामुखविपुलाच्छन्दः । अत्र समासोक्त्यप्रस्तुतप्रशंसयोः सन्देहरूपः संकरः । एक-
साधकापरवाधकप्रमाणाभावात्तद्दर्शयति—अत्रेति । विशेषणसाम्यात् गभीरादिश्लिष्टविशेषण-
महिम्ना । अप्रस्तुतार्थेति । अप्रस्तुतपुरुषविशेषप्रतीतेः । समासोक्तिरिति । ननु सर-
सपानाययत्वस्य पुरुषेऽसम्भवात्कथं विशेषणसाम्यमिति चेन्न अत्र पक्षे सरसपानीयशब्देन ल-
क्षणया परोपभोग्यवस्तुमत्त्वस्य विवक्षितत्वात् सरसवाणीक इत्यर्थाद्वा । मुखेन वर्णनद्वारा
प्रस्तुतस्य प्रस्तुतपुरुषविशेषस्य । इति सन्देहः । इति सन्देहसङ्करः ॥ ५७३ ॥

बहूनां सन्देहसकरमुदाहरति—नयनेति । नयनयोरानन्दं ददातीति नयनानन्ददायि एत-
दिन्दोर्बिम्बं प्रसीदति प्रसन्नं भवति निरुद्धा आशा येन तत् निरुद्धाशमिदं तमः अधुनापि
अविशीर्णं न नष्टमित्यर्थः । बिम्बपक्षे आशा दिक् वक्त्रपक्षे आशाऽमिलाषः । अत्र बहूनां
सन्देहसकरं दर्शयति—अत्रेति । भंग्यन्तरेण प्रकारान्तरेण पर्यायोक्तं कामोद्दीपकः कालो व-
र्तते इत्यर्थस्य व्यङ्ग्यस्यैव भङ्ग्यन्तरेणाभिधया प्रतिपादनात्पर्यायोक्तम् । अध्यवसानात् निश्च-
यात् अतिशयोक्तिः निगीर्याध्यवसानरूपा तयोः वक्त्रबिम्बयोः । समुच्चयेति । इन्दुबिम्बं
प्रसीदति एतद्वक्त्रं च प्रसीदति इत्यन्वयविवक्षायाम् दीपकम् एकस्य प्रकृतत्वेऽपरस्याप्रकृतत्वे
क्रियादीपकम् । तुल्ययोगिता उभयोरपि प्रकृतत्वेऽप्रकृतत्वे वा तुल्ययोगिता प्रदोषसमये प्र-
दोषसमयवर्णने चन्द्रबिम्बस्य प्रकृतत्वे । विशेषणेति । आनन्ददायित्वरूपेत्यर्थः । अवगतौ
प्रतीतौ समासोक्तिः प्रस्तुतवर्णने विशेषणमहिम्नाऽप्रस्तुतप्रतीतौ समासोक्तेरुक्तत्वात् ।
मुखेति । मुखनैर्मल्यवर्णनप्रस्तावात् चन्द्रस्याप्रस्तुतत्वेनाप्रस्तुतप्रशंसा । अयमेव सन्देहात्मा
संकर एव न्यायदोषयोरभावादिति भावः ॥ ५७४ ॥

यत्र तु न्यायदोषयोरन्यतरस्यावतारः तत्रैकतरस्य निश्चयान्न संशयः । न्यायश्च साधकत्वमनुकूलता दोषोऽपि बाधकत्वं प्रतिकूलता, तत्र—

सौभाग्यं वितनोति वक्त्रशशिनो ज्योत्स्नेव हासद्युतिः ॥ ५७५ ॥

इत्यत्र मुख्यतयाऽवगम्यमाना हासश्रुतिर्वक्त्रे एतानुकूल्यं भजते इत्युपमायाः साधकम् । शशिनि तु न तथा प्रतिकूलेति रूपकं प्रति तस्या अबाधकता ।

वक्त्रेन्दौ तव सत्ययं यदपरः शीतांशुरभ्युद्यतः ॥ ५७६ ॥

इत्यत्रापरत्वमिन्दोरनुगुणं न तु वक्त्रस्य प्रतिकूलमिति रूपकस्य साधकतां प्रतिपद्यते न तूपमाया बाधकताम् ।

राजनारायणं लक्ष्मोत्त्वामालिंगति निर्भरम् ॥ ५७७ ॥

इत्यत्र पुनरालिङ्गनमुपमां निरस्यति सदृशं प्रति परप्रेयसोपयुक्तस्यालिङ्गनस्यासम्भवात् ॥

पादाम्बुजं भवतु नो विजयाय मञ्ज-

मञ्जीराश्रितमनोहरमम्बिकायाः ॥ ५७८ ॥

इत्यत्र मञ्जीराश्रितं अम्बुजे प्रतिकूलम् असम्भवादिति रूपकस्य बाधकम्

न्यायदोषयोः सम्भवेऽयं सङ्करो न भवतीत्याह—यत्र त्वाति । न संशयः न सन्देहसङ्करः, न्यायदोषशब्दयोरर्थमाह—न्यायश्चेति । तत्र साधकबाधकयोर्मध्ये । साधकावतारमुदाहरति—सौभाग्यमिति । यथा ज्योत्स्ना शशिनः सौभाग्यं सुभगत्वं वितनोति एवं हासद्युतिः हासशोभा शशिसदृशवक्त्रस्य सौभाग्यं वितनोतीति वाक्यार्थः । अत्र हासद्युतिः वक्त्रशशीव इत्युपमायाः साधिका न तु वक्त्रमेव शशीति रूपकस्य बाधिका । तदेवाह—इत्यत्रोत । मुख्यतया स्वारस्येन लक्षणादिकं विना सम्बद्धतया वस्त्रे विशेष्यतया प्रतीते वक्त्रे । उपमायाः वक्त्रशशीवेत्युपमायाः साधकं प्रमाणम् । शशिनीति विशेष्यतया प्रतीते शशिनि तथा आनुकूल्यानुरूपेण रूपकं वक्त्रमेव शशीति रूपकम् तस्याः हासद्युतेः । अबाधकता हासपदेन विकासलभ्यायां कथंचिदर्थघटनात् । रूपकस्य साधकावतारमुदाहरति—वक्त्रेन्दोदिति । तव वक्त्रमेव इन्दुस्तस्मिन्सति अयं प्रसिद्धः अपरो द्वितीयः शीतांशुः यदभ्युद्यतः उदय प्रातः तद्वृथेत्यर्थः । अत्रापरत्वं वक्त्रमेव इन्दुरिति रूपकस्य साधकं न तु वक्त्रम् इन्दुरिवेत्युपमाया बाधकन्तदेवाह—इत्यत्रेति । इन्दोः इन्दोः प्रधानतया प्रतीतो अनुगुणम् अनुकूलम् । अपरत्वस्य पूर्वापेक्षित्वात् प्रथमेनेन्दुनाऽवश्यं भाव्यमिति वक्त्रेन्दावित्यत्र वक्त्रे इन्दुतादात्म्यारोपस्य साधकम् । उपमायान्तु वक्त्रत्वेन मुखस्य प्रतीतौ शीतांशावपरत्वप्रतीतिर्न स्यात् इन्द्रन्तरस्याप्रतीतेरिति भावः ॥

बाधकावतारे उदाहरति—राजेति । हे नृप ! लक्ष्मीः नारायणप्रेयसो राजैव नारायणस्तं त्वां निर्भरं गाढं यथा स्यात्तथा आलिङ्गतीत्यर्थः अत्रालिङ्गनं राजा नारायण इवेत्युपमायां बाधकम् स्वामिसदृशं प्रति प्रेयसीप्रयुक्तस्यालिङ्गनस्यानौचित्यात् तदेवाह—इत्यत्रेति । पुनः शब्दस्त्वर्थे, असम्भवात् अनुचितत्वात् । रूपकस्य बाधकावतारे उदाहरति—पादाम्बुजमिति ।

आनन्दमन्थरपुरन्दरमुक्तमाल्यं मौलौ हटेन निहितं महिषासुरस्य ।

इति पूर्वार्धम् । अम्बिकायाः पार्वत्याः पादाम्बुजं अम्बुजसदृशः पादो नोऽस्माकं विजयाय भवतु कीदृशं मञ्जुना मञ्जुरेण मञ्जीरस्य नूपुरस्य शिञ्जितेन शब्देन मनोहरम् आनन्देन मन्थरं मन्दं यथा स्यात्तथा पुरन्दरेण मुक्तानि समर्पितानि साह्यानि यत्र तादृशम् महिषासु-

न तु पादेऽनुकूलमित्युपमायाः साधकमभिधीयते त्रिध्युपमर्दिनो बाधकस्य तद-
पेक्षयोक्तत्वेन प्रतिपत्तेः । एवमन्यत्रापि सुधीभिः परीक्ष्यम् ॥

(२१०) स्फुटमेकत्र विषये शब्दार्थालंङ्कृतिद्वयम् ।

व्यवस्थितं च,

अभिन्ने एव पदे स्फुटतया यदुभावपि शब्दार्थालङ्कारौ व्यवस्थां समासाद्-
यतः सोप्यपरः संकरः । उदाहरणम्—

स्पष्टोल्लसत्किरणकेसरमूर्यविम्बविस्तीर्णकर्णिकमथो दिवसारविन्दम् ।

श्लिष्टाष्टदिग्दलकलापमुखावतारबद्धान्वकारमधुपात्रलि संचुकोच ॥ ५७६ ॥

अत्रैकपदानुप्रविष्टौ रूपकानुप्रासौ ।

(२११) तेनासौ त्रिरूपः परिकीर्तितः ॥ १४१ ॥

तदयमनुप्राह्यानुप्राहकतया सन्देहेन एकपदप्रतिपाद्यतया च व्यवस्थितत्वा-

रस्य मौलौ मस्तके हठेन निहितं चेत्यर्थः । अत्र मञ्जीरशजितं पाद एवाम्बुजमिति रूपके
बाधकम् अम्बुजे मञ्जीरशजितस्याभावात्तदेवाह—इत्यत्रेति । बाधकमिति । तथा चात्र
पादोऽम्बुजमित्रेत्युपमैव न रूपकमिति भावः । ननु मञ्जीरशजितं यथाऽम्बुजप्रतिकूलत्वेन
बाधकतया व्यपदिश्यते तथा पादेऽनुकूलत्वेन साधकतयाऽपि कथं न व्यपदिश्यते इति शङ्कां
निराकरोति—न हि । तत्र हेतुमाह—विध्युपमर्दिन इति । विधेर्विधानस्य पादेऽम्बुज-
त्वविधानरूपस्य रूपकस्य उपमर्दिनः निराकर्तुः बाधकस्य प्रकृते मञ्जीरशजितरूपस्य तदपेक्षया-
उपमासाधकापेक्षया उक्तत्वेन वलीयस्तथा प्रतिपत्तेः प्रतीतेरित्यर्थः । इदमत्र निराकरणम्
प्राधान्यं हि व्यपदेशनियामकम् प्राधान्यं च बलवत्त्वं प्रकृते च स्वपक्षरक्षणात्परपक्षनिराकर-
णस्यैव उपमासाधनात् रूपकबाधनस्यैव वलीयस्त्वमिति बाधकतयैव व्यपदेशो युक्त इति दिक् ।

एवमिति । एवमन्यत्रापि साधकबाधकत्वं सुधीभिः परिभावेनीयम्, यथा—

यस्यानिशं दिविषदश्चरणारविन्दमुत्तंसयन्त्यमितभक्तिभरावनम्राः ।

इत्यादावुत्तंसनमुपमात्रागममिति ॥ ५७५-५७८ ॥

एकपदप्रतिपाद्यं तृतीय सङ्करं लक्षयति—स्फुटमिति । एकत्र विषये अभिन्ने एव पदे यत्
शब्दार्थालङ्कृतिद्वयं स्फुटं स्पष्टं यथा स्यात्तथा व्यवस्थितं भवति सोऽपि सङ्कर इत्यर्थः । सूत्रं
व्याकरोति—अभिन्ने इति । अभिन्ने समाने एव सुतिङन्तरूपे पदे स्पष्टमन्यत् । अत्र शब्दार्थ-
लंकारावित्युपलक्षणम् ‘कलकलोऽलकलोलहशाऽन्यथा’ इत्यादौ शब्दालङ्कारयोरनुप्रासयमकयोः ।

वक्त्रारविन्दमधुलब्धमधुव्रतःश्च धावन्त्यमी वकुलबंजुलकुञ्जमध्ये ।

इत्यादावर्थालंकारयोः रूपकातिशयोक्त्योश्चायमेव संकर इति बोध्यम् । उदाहरति—स्प-
ष्टेति । संध्यावर्णनम् अथोऽनन्तरं दिवस एवारविन्दं पद्मं संचुकोचं निमिर्मालं कौटशं स्पष्टं
यथा स्यात्तथा उल्लसन्तः किरणा एव केसराः किङ्कल्का यस्य तादृशं सूर्यविम्बमेव विस्तीर्णं
कर्णिका वराटो बीजकोशो यस्य तथाभूतं पुनः श्लिष्टाः मिथः संबद्धाः अष्टौ दिश एव
दलकलापाः दलसमूहा यस्य तच्चतन्मुखं रात्रेरारम्भस्तदवतारेण बद्धा निरुद्धाऽन्वकारात्मिका
मधुपात्रलिभ्रमरपंक्तिर्यत्र तादृशं चेत्यर्थः । अत्र किरणकेसरेत्यत्र सूर्यविम्बविस्तीर्णकर्णिके-
त्यत्र दिग्दलकलापेत्यत्र च रूपकानुप्रासयोरेकपदानुप्रवेशरूपः सङ्करस्तदेवाह—अत्रनि ।
अत्रपादत्रयेप्रत्येकं रूपकानुप्रासौ प्रविष्टौ ॥ ५७९ ॥

सङ्करस्योक्तं त्रैविध्यमुपसंहरति—तेनेति । तद्व्याचष्टे—इदमिति । तत्तस्मात् अयं

त्रिप्रकार एव संकरो व्याकृतः । प्रकारान्तरेण तु न शक्यो व्याकर्तुम् आन-
न्त्यात्प्रभेदानामिति प्रतिपादिताः शब्दार्थोभयगतत्वेन त्रैविध्यजुषोऽलंकाराः ।
कुतः पुनरेष नियमो यदेतेषां तुल्येऽपि काव्यशोभातिशयहेतुत्वे कश्चिदलंकारः
शब्दस्य कश्चिदर्थस्य कश्चिच्चोभयस्येति चेत् । उक्तमत्र यथा काव्ये दोषगुणालं-
काराणां शब्दार्थोभयगतत्वेन व्यवस्थायामन्वयव्यतिरेकावेव प्रभवतः निमित्ता-
न्तरस्याभावात् । ततश्च योऽलंकारो यदीयान्वयव्यतिरेकावनुविधत्ते स तदलंकारो
व्यवस्थाप्यते इति । एवं च यथा पुनरुक्तवदाभासः परम्परितरूपकं चोभयो-
र्भावाभावानुविधायितया उभयाऽलंकारौ तथा शब्दहेतुकार्यान्तरन्यासप्रभृतयोऽपि
द्रष्टव्याः । अर्थस्य तु तत्र वैचित्र्यम् उत्कटतया प्रतिभासते इति वाच्यालं-
कारमध्ये वस्तुस्थितिमनपेक्ष्यैव लक्षिताः । योऽलंकारो यदाश्रितः स तदलंकार
सङ्कारः अनुग्राह्येति अङ्गाङ्गित्वेन सन्देहेन सन्देहास्पदत्वेन । एकेति । एकपदाश्रितत्वेन
गम्यमानतया । चकारो भिन्नक्रमः व्यवस्थितत्वाच्चेति सम्बन्धः । प्रकारान्तरेण उपमारूप-
कयोः अनुप्रासोपमयोः अनुप्रासरूपकयोरित्येवं रीत्या । अशक्ये हेतुमाह—आनन्त्यादिति ।
शब्दगतत्वेन अर्थगतत्वेन शब्दार्थोभयगतत्वेन चानुगतीकृत्योक्तम् उपमारूपकादीन् विशि-
ष्योपादाय तु अनन्तत्वात्तत्सङ्कारो वक्तुं न शक्यते तदेवाह—शब्दार्थेति । त्रैविध्यजुषः उक्त-
त्रैविध्यवन्तः ।

ननु त्रिविधानामप्येषामलङ्काराणां काव्यशोभातिशयहेतुत्वस्य तुल्यत्वंऽपि कुत एष
नियमः यत् कश्चिच्छब्दस्य कश्चिदर्थस्य कश्चिच्छब्दार्थयोरिति शङ्कते—कुन इत्यादि ।
समाधत्ते—उक्तमत्रेति । अस्मिन्विषये नवमोल्लासे उक्तमपि दृढीकर्तुं पुनः स्मारयति—यथे-
ति । न केवलमलङ्कारेष्वेवायं नियमः अपि तु दोषगुणयोरपीति सूचयितुं दोषगुणोक्तिः ।
यद्यपि गुणानां रसैकगतत्वेन शब्दार्थोभयगतत्वाभावात्तथापि गुणग्रहणं वामनादिपरमतेनो-
क्तम् । प्रभवतः समर्थो भवतः अभावात् योऽलङ्कारो यदाश्रित इत्यादिवक्ष्यमाणरीत्या । कलि-
तमाह—नतश्चेति । अनुविधत्ते अनुसरति व्यवस्थाप्यते एवं च शब्दस्य परिवृत्त्यसहत्वे
शब्दगतत्वं शब्दस्य परिवृत्तिसहत्वेऽर्थगतत्वं कस्यचित्परिवृत्त्यसहत्वे कस्यचित्च परिवृत्ति-
सहत्वे उभयगतत्वमिति भावः । एवं ज्वेति । योऽलङ्कारो यदीयान्वयव्यतिरेकौ इत्याद्युक्तरी-
त्या शब्दार्थालङ्कारत्वव्यवस्थाऽभ्युपगमे च, उभयोः शब्दार्थयोः । भावाभावेति । भावः
सत्त्वम् अभावोऽसत्त्वन्तदनुविधायितया तदनुसारित्वेन उभयेति शब्दार्थालङ्कारौ, अयं भावः
तनुवपुरित्यादिपुनरुक्तवदाभासै तनुशब्दस्य कृशत्ववाचकस्य परिवृत्त्यसहत्वाच्छब्दान्वयव्य-
तिरेकौ वृःशब्दस्य परिवृत्तिसहत्वाच्चायान्वयव्यतिरेकावित्युभयालङ्कारत्वम् एवं विद्वन्माम-
संहंसेत्यादिपरम्परितरूपके मानसशब्दस्य श्लिष्टतया परिवृत्त्यसहत्वात् हंसशब्दस्य परिवृत्तिस-
हत्वादुभयालङ्कारत्वमिति । इत्थं दृष्टान्तं प्रदर्श्य दार्ष्टान्तिकं दर्शयति—तथेति । शब्दहेतु-
केति । शब्दमूलकार्यान्तरन्यासेत्यर्थः । नन्वेतेषामर्थान्तरन्यासप्रभृतीनामुभयालङ्कारत्वे कथ-
मुभयालङ्कारप्रस्तावमुल्लंघ्यार्थमात्रालङ्कारप्रस्तावे गणनमित्यत आह—अर्थस्येति । तत्र अर्था-
न्तरन्यासादौ वैचित्र्यं चमत्कारित्वम् उत्कटतया प्रकटतया । वाच्येति । अर्थालङ्कारमध्ये
वस्तुस्थितिमनपेक्ष्यैव उभयालङ्कारत्वमविवक्षित्वैव लक्षिताः पठिताः ॥

यत्त्वालङ्कारसर्वस्वे—योऽलङ्कारो यदाश्रितः स तदीयोऽलङ्कारः तेनाश्रयाश्रयिभाव एव
शब्दार्थोभयालङ्कारव्यवस्थायां बीजं नान्वयव्यतिरेकाविति तद् दूषयति—योऽलङ्कार इति ।

तार्थत्वं दोषः । धर्माश्रये तु न्यूनाधिकत्वे यथाक्रमं हीनपदत्वमधिकपदत्वं च न व्यभिचरतः । क्रमेणोदाहरणम्—

चण्डालैरिव युष्माभिः साहसं परमं कृतम् ॥ ५८४ ॥

बह्विस्फुलिङ्ग इव भानुरयं चक्रास्ति ॥ ५८५ ॥

अयं पद्मासनासीनश्चक्रवाको विराजते ।

युगादौ भगवान् वेधा विनिर्मित्सुरिव प्रजाः ॥ ५८६ ॥

पातालमिव ते नाभिः स्तनौ क्षितिधरोपमौ ।

वेणीदण्डः पुनरयं कालिन्दीपातसन्निभः ॥ ५८७ ॥

अत्र चण्डालादिभिरुपमानैः प्रस्तुतोऽर्थोऽत्यर्थमेव कदाचित् इत्यनुचितार्थता ।

स मुनिर्लाञ्छितो मौञ्ज्या कृष्णाजिनपटं वहन् ।

व्यराजन्नीलजीमूतभागाश्लिष्ट इवांशुमान् ॥ ५८८ ॥

अत्रोपमानस्य मौञ्जीस्थानीयस्तडिलक्षणो धर्मः केनापि पदेन न प्रतिपादित इति हीनपदत्वम् ।

स पीतवासाः प्रगृहीतशार्ङ्गो मनोज्ञभीमं वपुराप कृष्णः ।

शतह्रदेन्द्रागुधवान्निशायां संसृज्यमानः शशिनेव मेघः ॥ ५८९ ॥

त्याह—धर्माश्रये त्विति । धर्मः साधारणधर्मः आश्रयो ययोस्ते, तथा च साधारणधर्मागते न्यूनाधिकत्वे अपि, उपमानस्य न्यूनधर्मत्वम् अधिकधर्मत्वं चेति फलितोऽर्थः । हीनोऽति । न्यूनपदत्वमधिकपदत्वं च दोष न व्यभिचरतः नातिवर्तते किन्तु तत्रैवान्तर्भवतः तत्र जातिगतन्यूनत्वस्यानुचितार्थतायामन्तर्भावे उदाहरति—चण्डालैरिति । साहसमविचारकृत कर्म, स्पष्टमन्यत् । अत्र चण्डालत्वजतेन्यूनतया दुष्कर्मकारित्वव्यक्तेरनुचितार्थत्वम् ॥ ५८४ ॥

प्रमाणगतन्यूनत्वस्यानुचितार्थतायामन्तर्भावे उदाहरति—बह्वीति । बह्विस्फुलिग इव अयं भानुश्चक्रास्ति । अत्र भगवतः सहस्रधाम्नो ज्वलनस्फुल्लिगरूपमुपमानं परिमाणतो न्यूनम् ॥

जातिगताधिकताया अनुचितार्थतायामन्तर्भावे उदाहरति—अयमिति । अयं चक्रवाकः पद्ममेव आसनगतासीन उपविष्टः युगादौ प्रजाः विनिर्मित्सुः विनिर्मातुमिच्छुः भगवान्वेधाः ब्रह्मेव विराजते अत्र ब्रह्मत्वजात्या उपमानमधिकम् । ब्रह्मणः कल्पभेदेन भेदाद् ब्रह्मत्वं जातिः ॥

प्रमाणगताधिकताया अनुचितार्थतायामन्तर्भावे उदाहरति—पातालमिति । ते नाभिः पातालमिव ते स्तनौ क्षितिधरोपमौ पर्वततुल्यौ ते अयं पुनः वेणीदण्डः कालिन्दीपातसन्निभः यमुनाप्रवाहतुल्यः । अत्र परिमाणत उपमानमधिकम् । एषूदाहरणेषु चण्डालादिभिरुपमानैरुपमेयभूता अर्था अत्यन्तमेव तिरस्कृताः निन्दोपहासादिप्रतीतेरित्यनुचितार्थता, तदेवाह—अत्रेति । प्रस्तुतः उपमेयरूपः पूर्वोदाहरणद्वये निन्दाप्रतीतेः उत्तरोदाहरणद्वये उपहासप्रतीतेरनुचितार्थत्वमिति भावः । धर्माश्रितस्य न्यूनत्वस्य हीनपदतायामन्तर्भावे उदाहरति—स मुनिरिति । मौञ्ज्या मेखलया लाञ्छितः चिह्नितः कृष्णाजिनरूपं पटं वहन् स मुनिः नारदः नीलेन नीलवर्णेन जीमूतभागेन मेघखण्डेन आश्लिष्टः सम्बद्धः अंशुमान् सूर्य इव व्यराजितित्यर्थः । अत्रोपमेयमौञ्जीस्थानीयस्तडिलक्षण उपमानस्य धर्मो न केनापि पदेन प्रतिपादितः न चाच्चेपादिना स्पष्टं प्रतीयते इति न्यूनपदत्वन्तदेवाह—अत्रेति । उपमानस्य अंशुमतः ॥

धर्माश्रितस्य धर्मागतस्य अधिकत्वस्याधिकपदतायामन्तर्भावे उदाहरति—स पीतेति ।

अत्रोपमेयस्य शङ्खादेरनिर्देशे शशिनो ग्रहणमतिरिच्यते इत्यधिकपदत्वम् । लिङ्गवचनभेदोऽपि उपमानोपमेययोः साधारणं चेत् धर्ममन्यरूपं कुर्यात्तदा एकतरस्यैव तद्वर्त्मसमन्वयावगतेः सविशेषणस्यैव तस्योपमानत्वमुपमेयत्वं वा प्रतीयमानेन धर्मेण प्रतीयते इति प्रक्रान्तस्यार्थस्य स्फुटमनिर्वाहादस्य भग्नप्रक्रमरूपत्वम् । यथा—

चिन्तारत्नमिव च्युतोऽसि करतो धिक्मन्दभाग्यस्य मे ॥ ५९० ॥

सक्तवो भक्षिता देव ! शुद्धाः कुलवधूरिव ॥ ५९१ ॥

पीतं पीतवर्णं वासो वस्त्रं यस्य तादृशः प्रगृहीतं शङ्खं धनुर्धनं तथाभूतः स कृष्णः मनोज्ञं सुन्दरं तद्वर्त्मानं च वपुः आप क इव शतहृदा विद्युत् इन्द्रागुध शक्रधनुश्च तद्वान् निशायां शशिना संसृज्यमानः सन्नध्यमानः मेघः इवेत्यर्थः । अत्रोपमेये श्रीकृष्णे शंखाद्यनिर्देशात् उपमाने मेघे शङ्खतुल्यस्य शशिनो ग्रहणमतिरिक्तमिति धर्माधिक्यं दोषः सोऽयमधिकपदत्वमेव, तदेवाह—अत्रेति । उपमेयस्य श्रीकृष्णस्य ॥ ५८९ ॥

उपमायामुपमानोपमेययोर्भिन्नलिङ्गत्वं भिन्नवचनत्वं चेति दोषद्वयं प्राचीनैरुक्तं तदपि भग्नप्रक्रमतायामन्तर्भवतीत्याह—लिङ्गेति । उपमानोपमेययोर्लिङ्गवचनभेदोऽपि चेद्यदि साधारणं साधारणत्वेन विवक्षितधर्मम् अन्यरूपम् असाधारणरूपं कुर्यात् । यथा चिन्तारत्नमित्युदाहरणे चिन्तारत्नमित्युपमानस्य त्वमित्युपमेयस्य यः नपुंसकत्वपुंस्वरूपयोर्लिङ्गयोर्भेदः साधारणत्वेन विवक्षितं च्युतत्वरूपं पुंस्त्वावरुद्धं धर्मं च्युतमिति नपुंसकत्वावरुद्धमसाधारणं करोतीति । एकतरस्यैव उपमानस्यैव उपमेयस्यैव वा । तद्वर्त्मेति । उपात्तधर्मैत्यर्थः । नन्वस्तु एकतरस्यैवोपात्तधर्मसमन्वयावगतिः का नो हानिरिति चेत्तथा सति कथमुपमानत्वमुपमेयत्वं च स्यात् यतः उपमानत्वमुपमेयत्वं च विशेषणान्वितयोरेव वस्तुनोर्भवति न तु केवलयोरित्याह—सविशेषणेति । विशेषणीभूतसाधारणधर्मान्वितस्यैव तस्य वस्तुनः उपमानत्वम् उपमेयत्वं वा भवतीति भावः । एतदनन्तरं तच्चेति शेषः । तच्च उपमानत्वमुपमेयत्वं च प्रतीयमानेन गम्यमानेन धर्मेण प्रतीयत इत्यर्थः । प्रक्रान्तस्यार्थस्य उपमालङ्कारस्य, स्फुटमिति । झटिति प्रतीयतुदयात् लिङ्गादिविपरिणामप्रयुक्तविलम्बात्, अस्य लिङ्गवचनयोर्भेदरूपस्य दोषस्य, भग्नेति । उक्तरीत्या उपमाने प्रतीयमानतया वाच्यतया वा उपक्रान्तस्य साधारणधर्मस्य उपमेये तदन्यथा वाच्यतया प्रतीयमानतया वा उपसंहाराद्भग्नप्रक्रमत्वमिति भावः । उदाहरति—चिन्तेति । चिन्तितार्थदायकं रत्नं चिन्तामणिरिवेत्यर्थः । अत्रोपमेये पुंसि च्युत इति वाच्यो धर्मः उपमाने चिन्तारत्ने तु च्युतमिति लिङ्गविविपरिणामेन प्रतीयमानो धर्मः । तथा चात्र च्युत इति साधारणधर्मः पुंस्त्वविशिष्टे उपमेयमात्रेऽन्वेति न तु नपुंसकत्वविशिष्टे उपमाने विशेष्यविशेषणभावान्वये समानलिङ्गवचनयोस्तन्त्रत्वादिति वाच्यधर्मविशिष्टप्रतीयमानधर्मविशिष्टयोरुपमेयोपमानत्वप्रतीतिर्भग्नप्रक्रमत्वमेवेति लिङ्गभेदरूपदोषस्य भग्नप्रक्रमतायामन्तर्भाव इति दिक् ॥ ५९० ॥

वचनभेदरूपदोषस्य भग्नप्रक्रमतायामन्तर्भावे उदाहरति—सक्तव इति । हे देव ! राजन् ! मया कुलवधूरिव शुद्धाः पवित्राः सक्तवः भक्षिता इत्यर्थः । अत्र बहुत्वविशिष्टः शुद्धत्वरूपः साधारणो धर्मः बहुत्वविशिष्टेषु सक्तुषु उपमेयेष्वेवान्वेति न त्वेकत्वविशिष्टे वधूरूपे उपमाने इति वाच्यधर्मविशिष्टप्रतीयमानधर्मविशिष्टयोरुपमेयोपमानत्वप्रतीतिर्भग्नप्रक्रमत्वमेव ॥

यत्र तु लिङ्गयोर्वचनयोर्वा भेदोऽपि साधारणधर्मवाचकं पदमुपात्तत्वरूपभेदं न प्राप्नोति किन्तु उपात्तैव रूपेणोभयत्राप्यन्वेति तत्र दोषत्वमेव नास्ति आनुपूर्वीसापेक्षोभयत्राप्यन्वेति

यत्र तु नानात्वेऽपि लिङ्गवचनयोः सामान्याभिधायि पदं स्वरूपभेदं नाप-
द्यते न तत्रैतद्दूषणावतारः उभयथापि अत्यानुगमक्षमस्वभावत्वात्, यथा—

गुणैरनर्घ्यैः प्रथितो रत्नैरिव महाणवः ॥ ५९२ ॥

तद्वेषोऽसदृशोऽन्याभिः स्त्रीभिर्मधुरताभृतः ।

दधते स्म परां शोभां तदीया विभ्रमा इव ॥ ५९३ ॥

कालपुरुषावध्यादिभेदेऽपि न तथा प्रतीतिरस्वलितरूपतया विश्रान्तिमासा-
दयतीत्यसावपि भग्नप्रक्रमतथैव व्याप्तः । यथा—

अतिथिं नाम काकुत्स्थात्पुत्रमाप कुमुद्वती ।

पश्चिमाद्यामिनीयामात्मसादमिव चेतना ॥ ५९४ ॥

अत्र चेतना प्रसादमाप्नोति न पुनरापेति कालभेदः ।

प्रत्यग्रमज्जनविशेषविविक्तमूर्तिः कौमुभरागरुचिरस्फुरदंशुकान्ता ।

विभ्राजसे मकरकेतनमचयन्ती बालप्रबालवितपप्रभवा लतेव ॥ ५९५ ॥

न्वययोग्यस्वभावत्वादित्याह—यत्र त्विति । नानात्वेऽपि भेदेऽपि, लिङ्गेति लिङ्गयोर्वचनयोर्वा,
सामान्येति साधारणधर्मवाचकम् । स्वरूपभेदम् आनुपूर्वीभेदम् । नापद्यते न प्राप्नोति, न
तत्रेति । भग्नप्रक्रमस्वरूपदोषावतारः । तत्र हेतुमाह—उभयथेति । उभयप्रकारेणापि उप-
मानलिङ्गवचनविशिष्टत्वेनोपमेयलिङ्गवचनविशिष्टत्वेनापि, अत्य सामान्याभिधायिपदस्य अन-
गमेति । अन्वययोग्यस्वभावत्वात् । तत्र लिङ्गभेदेऽपि भग्नप्रक्रमस्वरूपदोषाभावे उदाहरति—
गुणैरिति । महाणवः । अनर्घ्यैः बहुमूल्यैः रत्नैरिव स राजा अनर्घ्यैः पूज्यैर्गुणैः प्रथितः
प्रसिद्धः अभूदित्यर्थः । अत्रोपमेयोपमानवाचकयोर्गुणरत्नशब्दयोर्लिङ्गभेदेऽपि अनर्घ्यैरिति
साधारणधर्मवाचकपदस्य तृतीयाबहुवचनान्तस्य लिङ्गद्वयेऽपि तुल्यरूपत्वान्न भग्नप्रक्रमत्वदोषः॥

वचनभेदेऽपि भग्नप्रक्रमस्वरूपदोषाभावे उदाहरति—तद्वेष इति । तस्या नायिकाया
वेषः भूषणाम्बरादिधारणपरिपाटी तदीयाः प्रकृतनायिकासम्बन्धिनः विभ्रमा हावभेदा इव परां
शोभां दधतेस्म, कीदृशः मधुरतया भृतः पूरितः विभ्रमपक्षे मधुरतां विभ्रति धारयन्ति ये ते
मधुरताभृतः अतएव अन्याभिः स्त्रीभिः अन्यस्त्रीवेषैः असदृशः असमानः विभ्रमपक्षे अन्य-
स्त्रीविभ्रमैरसमाना इत्यर्थः । अत्र तद्वेष इत्युपमेयं विभ्रमा इत्युपमानम् असदृश इति मधुरता-
भृत इति दधत इति च साधारणधर्माभिधायीनि पदानि उभयत्रान्वयसमर्थानीति वचनभेदेऽपि
रूपसाम्यान्न दोषः । अत्र च श्लेषोऽप्युपमोपपादक एवेति ॥ ५९३ ॥

उपमायां कालादिभेदरूपदोषान्तरमपि भग्नप्रक्रमतायामन्तर्भवतीत्याह—कालेति । कालो
भूतादिः, पुरुषः प्रथममध्यमोत्तमरूपः, विधिः प्रेरणाप्रवर्तनादिशब्दाभिधेयः प्रवृत्त्यनुकूलव्या-
पारः लिङ्—लोट्—तव्यप्रत्ययार्थः, आदिना आशीर्वादादिः, तथा कालादीनामैक्यस्थल इव
अस्वलितेति । अपरिवर्तितस्वरूपेण विश्रान्ति परिसमाप्ति नासादयति न प्राप्नोति ।
असावपि कालादिभेदरूपदोषोऽपि व्याप्तः आक्रान्तः न पृथगिति भावः । तत्र कालभेदरूप-
दोषस्य भग्नप्रक्रमतायामन्तर्भावे उदाहरति—अतिथिमिति । कुमुद्वती कुमुदनागराजस्य
भगिनी काकुत्स्थात् कुशात् अतिथिं नाम प्रसिद्धं पुत्रम् आप, का कस्मात् कस्मिन् चेतना धीः
पश्चिमात् चरमात् यामिन्याः निशायाः यामात्प्रहरात् प्रसादं उद्बोधमिवेत्यर्थः । अत्र चेतना
प्रसादमाप्नोति इति प्रकृतं न तु तमापेति कालभेदे प्रक्रमभेद एव । तदेवाह—अत्रेति॥५९४॥

पुरुषभेदरूपदोषस्य भग्नप्रक्रमतायामन्तर्भावे उदाहरति—प्रत्यग्रेति । वासवदत्तां प्रति
वत्सराजस्योक्तिः । हे सखि ! त्वं लतेव विभ्राजसे, कीदृशी प्रत्यग्री नूतनो यो मज्जनविशेष-

अत्र लता विभ्राजते न तु विभ्राजसे इति सम्बोध्यमाननिष्ठस्य परभागस्य
असम्बोध्यमानविषयतया व्यत्यासात्पुरुषभेदः ।

गङ्गेव प्रवहतु ते सदैव कीर्तिः ॥ ५९६ ॥

इत्यादौ च गङ्गा प्रवहति न तु प्रवहतु इति अप्रवृत्तप्रवर्तनात्मनो विधेः ।
एवंजातीयकस्य चान्यस्यार्थस्य उपमानगतस्यासम्भवाद्विध्यादिभेदः ।

ननु समानमुच्चारितं प्रतीयमानं वा धर्मान्तरमुपादाय पर्यवसितायामुप-
मायामुपमेयस्य प्रकृतधर्माभिसम्बन्धान्न कश्चित्कालादिभेदोऽस्ति, यत्राप्युपा-

स्तेन विविक्ता शुद्धा स्वच्छा मूर्तिर्यस्यास्तादृशी, कौसुम्मेन कुसुम्मसम्बन्धना रगेण लौहि-
त्येन रुचिरः सुन्दरः स्फुरन् देदीप्यमानः ग्रंथुकस्य वस्त्रस्यान्तः प्रान्तो यस्यास्तादृशी ।
लतापक्षे कुसुम्भमेव कौसुम्भं पुष्पं तद्द्रागो लौहित्य तेन रुचिरा चासौ स्फुरद्भिरंशुभिः
पुष्पधूलिभिः कान्ता, मकरकेतनं काममर्चयन्ती लतापक्षे समुद्रं शोभयन्ती, कथंभूत लता
बालानि नूतनानि प्रबालानि किसलयानि यस्य तादृशो यो वितपः सः प्रभवः उत्पत्तिस्थानं यस्या-
स्तथाभूता । अत्र लता विभ्राजते त्वं विभ्राजसे इति प्रथममध्यमरूपपुरुषभेदः । तदेवाह—
अत्रेति । सम्बोध्यमाना वासवदत्ता तन्निष्ठस्य तद्विषयकस्य परभागस्य सेप्रत्ययस्य, अस-
म्बोध्येति । अचेतनत्वेन लतायाः सम्बोध्यत्वाभावात्तद्विषयकतया व्यत्यासात् विभ्राजते इति
परिवर्तनात् । सोऽयं भग्नप्रक्रमतयैव व्याप्तः ॥ ५९५ ॥

विधिभदरूपदौषस्य भग्नप्रक्रमतायामन्तर्भावे उदाहरति—**गगेवेति** । स्पष्टार्थः अत्र गंगा
प्रवहतीति विवक्षितं न तु सा प्रवहतु इति अप्रवृत्तप्रवर्तनारूपस्य विधेर्व्यत्यासाद्भग्नप्रक्रमतयैव,
तदाह—**इत्यादाविति** । अप्रवृत्तस्य कस्मिंश्चित्कार्ये प्रवृत्तिरहितस्य भृत्यादेर्या प्रवर्तना
प्रवृत्त्यनुकूलः स्वाम्यादेः व्यापारः त्वमिदं कुर्वित्यादिरूपस्तदात्मनस्तद्रूपस्य ॥ ५९६ ॥

विध्यादीत्यादिपदार्थमाह—**एवमिति** एवंविधस्येत्यर्थः । अन्यस्यार्थस्य—**चिरं** जीवतु ते
पुत्रो मार्कण्डेयो मुनिर्यथेत्याशीर्वादादिरूपस्य । **उपमानेति** । उपमानगतत्वेनोपमेयेऽसंभ-
वात् विध्यादिभेदः विध्यादिव्यत्यासः तेन भग्नप्रक्रमत्वमिति भावः ॥

नन्वाहूतेषु इवादिपदेनोभयान्वययोग्यधर्मान्तरेणैव साम्यं बोध्यताम् उपात्तधर्मस्तु उप-
मेव एवान्वेतु कथं लिगादिभेदो दोष इति शङ्कते—**नन्वेति** । समानं साधारणं धर्मा-
न्तरमित्यनेनान्वेति, प्रतीयमानम् अनुक्तमपि गम्यम् । धर्मान्तरं कालाद्युपहितोपात्तभिन्नरूपं
कालविशेषाद्यनवरुद्धम् । पर्यवसितायां निष्पन्नायां, **प्रकृतेति** । कालविशेषाद्यनवरुद्धधर्माभिस-
म्बन्धात् । **कश्चिदिति** । काम इव सुन्दरोऽयं राजा भातीत्यादौ काम इवायं राजा भाती-
त्यादौ च यथाक्रमम् उच्चारितं प्रतीयमानं च सौन्दर्यरूपं धर्मान्तरमवलम्ब्य उपमा प्रतीयते
भातीति क्रिया चोपमेये राज्येवान्वेति न तूपमानीभूते कामेऽपीति कथं कालादिभेदो दोष इति
समुदायार्थः । ननु यत्र नास्ति समानधर्मान्तरम् अपितु तिङन्तवाच्यमेवौपम्ये घटकं यथा
युधिष्ठिर इवायं सत्यं वदतीति तत्र का गतिः, युधिष्ठिरो हि सत्यमवादीन्न तु सत्यं वदति, तथा
चात्रोपात्तं सत्यं वदतीति सत्यवदनकर्तृत्वमेव साधारणो धर्मः, स च वस्तुगत्या भिन्नकालिक
एवेति कथमत्र पूर्वोक्तं समाधानमित्याह—**यत्रापीति** । यत्र साधारणधर्मान्तरासत्त्वस्थले, अपिः
पूर्वोक्तसमुच्चये, उपात्तेनैव भिन्नकालादितया उच्चारितशब्दप्रतिपादितेनैव, सामान्यधर्मेण साधा-
रणधर्मेण अवगम्यते ज्ञायते, **यथेति** । अत्र सत्यं वदतीत्युपात्त एव साधारणो धर्मः, स च
'वर्तमाने लङि'ति सूत्राद्वर्तमानकालावरुद्ध एवेति भिन्नकाल एव युधिष्ठिरे वर्तमानसत्यवचनः ।

तेनैव सामान्यधर्मेण उपमाऽवगम्यते यथा युधिष्ठिर इवायं सत्यं वदतीति तत्र युधिष्ठिर इव सत्यवाच्यं सत्यं वदतीति प्रतिपत्स्यामहे, सत्यवादी सत्यं वदतीति च न पौनरुक्त्यमाशङ्कनीयम् रैपोषं पुष्पातीतिवत् युधिष्ठिर इव सत्यवदनेन सत्यवाच्यमित्यर्थावगमात् । सत्यमेतत्, किन्तु स्थितेषु प्रयोगेषु समर्थनमिदन्नतु सर्वथा निरवयं प्रस्तुतवस्तुप्रतीत्याघातादिति सचेतस एवात्र प्रमाणात् । असादृश्यासम्भवावप्युपमायामनुचितार्थायामेव पर्यवस्यता । यथा—

प्रथनामि काव्यशशिनं विततार्करश्मिम् ॥ ५९७ ॥

अत्र काव्यस्य शशिना अर्थानां च रश्मिभिः साधर्म्यं कुत्रापि न प्रतीतमित्यनुचितार्थत्वम् ।

निपतुराश्वादिब तस्य दीप्ताः शरा धनुर्मण्डलमध्यभाजः ।

जाज्वल्यमाना इव वारिधारा दिनार्धभाजः परिवेषिणोऽर्कात् ॥ ५९८ ॥

अत्रापि ज्वलन्त्योऽम्बुधाराः सूर्यमण्डलान्निष्यतन्त्यो न सम्भवन्तीत्युपनिबध्यमानोऽर्थोऽनौचित्यमेव पुष्पाति ।

उत्प्रेक्षायामपि सम्भावनं ध्रुवेवादय एव शब्दा वक्तुं सहन्ते न यथाशब्दोऽभावात् धर्मान्तरं तु नास्त्येवेति भावः । निर्दोषत्वमुपादयति-तत्रेति । प्रतिपत्स्यामहे ज्ञास्यामहे । एवं च युधिष्ठिर इव सत्यवदनशीलोऽयमिति तच्छीलत्वस्यातीतादिकालेष्वपि साम्यादुपमा न तु वर्तमानेन सत्यवदनेन योगात् येनातीते युधिष्ठिरे तद्वाधात्कल्लभेद् स्या रक्षि भावः । ननु सत्यवादित्वमात्रेणोपमायां सत्यं वदतीति पुनरुक्तं स्यादत आह—सत्यवादिति । तत्र दृष्टान्तमाह—रैपोषमिति । अत्र धनकरणकपोषणाभिन्ना पुष्टिरिति रीत्या धात्वर्थस्य सामान्यविशेषभावेन विशेषणविशेष्यभावात् न पुनरुक्तिस्तथाऽत्रापितीति भावः । यथा युधिष्ठिरी लोभादिना न सत्यं वदति किंतु सत्यवदनस्वभावात्तथाऽयमपीत्यर्थलाभात् पौनरुक्त्यमिति तत्त्वम् ।

एतादृशान्वयाध्याहारदिकल्पनमानुभविकमित्यशयवानर्धाङ्गीकारेण परिहरति-सत्यमेतदिति । सत्यमित्यर्धाङ्गीकारे, स्थितेषु रैपोषमित्यादिषु साधुत्वाय नियमितेष्वनुप्रयोगेषु कथंचित्समर्थनन्न तु सर्वथैव तन्निरवद्यम् । अत्र हेतुमाह-प्रस्तुतेति । प्रस्तुतस्य प्रकान्तस्य वस्तुन उपमायाः प्रतीतेर्विलम्बरूपाद्विघातात्, तथा चौपम्यप्रतीतौ कालादेरेकमात्रान्वयित्वादन्यत्र भङ्गेन भग्नप्रक्रमत्वानपाय एवेति भावः । सचेतसः सद्ब्रह्माः अत्र उक्तार्थे प्रमाणं साक्षिणः, असादृश्यासम्भवयोरुपमादोषयोरनुचितार्थायामन्तर्भावमाह-असादृश्येति । पर्यवस्यतः अन्तर्भवतः । तत्राद्यमुदाहरति-प्रथनामीति । काव्यं शशीव अर्था रश्मय इवेत्युपमितसमासः, न प्रतीतं न क्वापि प्रसिद्धम् ॥ ५९७ ॥

असम्भवरूपदोषस्यानुचितार्थायामन्तर्भावे उदाहरति-निपेतुरिति । धनुर्मण्डलमध्यभाजः धनुर्मण्डलमध्यगतस्य तस्य राज्ञः आस्यान्मुखादिब दीप्ताः शराः निपेतुः, दिनार्धभाजो मध्याह्नगात् परिवेषिणः परिवेषशालिनः अर्कात् जाज्वल्यमाना अतिशयेन ज्वलन्त्यो वारिधारा इवेत्यर्थः । अत्रोपमानाप्रसिद्धिर्दोषः स चोक्तायामनुचितार्थतायां पर्यवस्यति तदेवाह-अत्रेति । न सम्भवन्तीति । मेघमण्डलापेक्षया ऊर्ध्वं सूर्यमण्डलस्य स्थितित्वात् । अर्थः उपमानरूपः अनौचित्यम् उपमेयत्वेति शेषः । पुष्पाति प्रकाशयति । उत्प्रेक्षादोषस्याशक्तशब्दत्वस्यावाचकत्वेऽन्तर्भावमाह-उत्प्रेक्षायामिति । केवलस्य पदान्तरेणासमस्तस्य, अस्य यथाशब्दस्य

पि केवलस्यास्य साधर्म्यमेव प्रतिपादयितुं पर्याप्तत्वात् तस्य चास्यामविवक्षितत्वादिति तत्राशक्तिरस्यावाचकत्वं दोषः । यथा —

उद्ययौ दीर्घिकागर्भान्मुकुलं मेचकोत्पलम् ।

नारीलोचनचातुर्यशङ्कासंकुचितं यथा ॥ ५९९ ॥

उत्प्रेक्षितमपि तात्त्विकेन रूपेण परिवर्जितत्वात् निरुपाख्यप्रख्यं तत्समर्थनाय यदर्थान्तरन्यासोपादानं तत् आलेख्यमिव गगनतलेऽत्यन्तमसमीचीनमिति निर्विषयत्वमेतस्यानुचितार्थतैव दोषः । यथा—

दिवाकराद्रक्षति यो गुहासु लीनं दिवा भीतमिवान्धकारम् ।

क्षुब्धेऽपि नूनं शरणं प्रपन्ने ममत्वमुच्चैः शिरसामतीव ॥ ६०० ॥

अत्राचेतनस्य तमसो दिवाकरात्त्रास एव न सम्भवतीति कुत एव तत्प्रयोजितमद्रिणा परित्राणम्, सम्भावितेन तु रूपेण प्रतिभासमानस्यास्य न काचिदनुपपत्तिरवतरतीति व्यर्थ एव तत्समर्थनायां यत्नः ।

साधारणविशेषणवशादेव समासोक्तिरनुक्तमपि उपमानविशेषं प्रकाशयतीति तस्यात्र पुनरुपादाने प्रयोजनाभावात् अनुपादेयत्वं यत्तत् अपुष्टार्थत्वं पुनरुक्तं वा दोषः । यथा—

साधर्म्यं साधारणधर्मसम्बन्धं पर्याप्तत्वात् समर्थत्वात् तस्य च साधर्म्यस्य च अस्याम् उत्प्रेक्षायां तत्र सम्भावनामिषाने अस्य यथाशब्दस्य । उदाहरति—उद्ययाविति । मुकुलं मुकुलभावापन्नं मेचकोत्पलं नीलोत्पलं नारीलोचनचातुर्यशङ्कासंकुचितं यथा सुन्दरीनयनचातुर्यमधिकमिति शङ्कया संकुचितमिव दीर्घिकागर्भात् उद्ययौ प्रादुरासीदित्यर्थः । अत्र यथाशाब्दस्योत्प्रेक्षायामवाचकत्वमेव दोषः ॥ ५९९ ॥

निर्विषयत्वमपि उत्प्रेक्षितार्थसमर्थकार्थान्तरन्यासदूषणमनुचितार्थतायामन्तर्भवतीत्याह—
उत्प्रेक्षितमपीति सम्भावितमपि तात्त्विकेन वास्तविकेन परिवर्जितत्वात् । रहितत्वात् निरुपाख्यम् अलीकं शशविषाणादि तत्प्रख्यं तत्तुल्यं तत्समर्थनाय उत्प्रेक्षितार्थसाधनाय निर्विषयत्वं एतन्नामकदूषणम् एतस्य अर्थान्तरन्यासस्य । उदाहरति—दिवाकरादिति । यो हिमालयः दिवा दिवसे दिवाकराद्भीतं व्रस्तमिव अतएव गुहासु लीनम् अन्धकारं रक्षति । ननु क्षुब्धरक्षणमनर्हमित्याशङ्क्यार्थान्तरं न्यस्यति—क्षुब्धेऽपीति । नूनं निश्चितं शरणं प्रपन्ने प्राप्ते क्षुब्धे नीचेऽपि उच्चैरुन्नतं शिरो येषां ताडशानां महताम् अतीव अत्यन्तं ममत्वं ममायमित्यभिमानः भवति । अत्र दिवाकरादित्यादिनाऽभिहितो विशेषः क्षुब्धेऽपीत्यादिना सामान्येन समर्थित इत्यर्थान्तरन्यासोऽलंकारः । तत्प्रयोजितं त्रासानमित्तकम् । ननु अद्रिकर्तृकतत्परित्राणमप्युन्नेक्षितमुच्यते चेतनधर्मस्य परित्राणस्याचेतनेऽद्रावसम्भवादित्यत आह—सम्भावितेनेति । उत्प्रेक्षितेन प्रतिभासमानस्य प्रतीयमानस्य अस्य अद्रिकर्तृकपरित्राणस्य तद्रूपस्य वाक्यार्थस्य तत्समर्थनायाम् अद्रिकर्तृकपरित्राणसमर्थने । यत्नः अर्थान्तरन्यासरूपः ॥ ६०० ॥

अथ समासोक्तोपमानविशेषोपादानेऽनुपादेयत्वं दोषः स चापुष्टार्थं पुनरुक्तत्वे वाऽन्तर्भवतीत्याह—साधारणेति । सहशविशेषणबलादेव तस्य उपमानविशेषस्य अत्र समासोक्तौ अपुष्टार्थत्वं प्रतीतस्यापि पुनरुपादानं न प्रस्तुतार्थं पुष्पातीत्यपुष्टार्थत्वम् । उदाहरति—स्पृशतीति । हरविजयकाव्ये ग्रीष्मवर्णनम् तिग्मरुचौ सूर्यं ककुभो दिशः क्रैः स्पृशति सति विजृम्भितापया विवृद्धतापया दयितयेव दिनश्रिया ग्रीष्मदिवसशोभया अतनुर्दीर्घो मानपरिग्रहो

स्पृशति तिग्मरुचौ ककुभः करैर्दयितयेव विजम्भिततापया ।

अतनुमानपरिग्रहया स्थितं रुचिरया चिरयापि दिनश्रिया ॥ ६०१ ॥

अत्र तिग्मरुचेः ककुभां च यथा सदृशविशेषणवशेन व्यक्तिविशेषपरिग्रहेण च नायकतया नायिकात्वेन च व्यङ्ग्यः तथा ग्रीष्मदिवसश्रियोऽपि प्रतिनायिकात्वेन भविष्यतीति किं दयितयेति स्वशब्दोपादानेन ।

श्लेषोपमायास्तु स विषयः यत्रोपमानस्योपादानमन्तरेण साधारणेष्वपि विशेषणेषु न तथा प्रतीतिः । यथा—

स्वयं च पल्लवाताम्रभास्वत्करविराजिता ।

प्रभातसन्ध्येवास्वापफललुब्धेहितप्रदा ॥ ६०२ ॥ इति ।

अप्रस्तप्रशंसायामपि उपमेयमनयैव रीत्या प्रतीतं न पुनः प्रयोगेण कदर्थतां नेयम् । यथा—

आहूतेषु विहङ्गमेषु मशको नायान् पुरो वार्यते

मध्येवारिधि वा वसन्तृणमणिधत्ते मणीनां रुचम् ।

यस्यास्तथाभूतया स्थितमित्यन्वयः । कराः रश्मयो हस्ताश्च तापो ज्वाला खेदश्च मान परिमाणं कोपश्च किभूतया चिरया दीर्घया चिरकालीनया च रुचिरया मनोहरयेत्यर्थः । अत्र समासोक्तौ श्लिष्टविशेषणवलेन लिङ्गविशेषणवलेन च तिग्मरुचेर्नायकत्वेन ककुभां च नायिकात्वेनाभिव्यक्तिवत् ग्रीष्मदिवसश्रियोऽपि प्रतिनायिकात्वेनाभिव्यक्तिसम्भवाद्दयितयेत्यण्टार्थत्वं तदेवाह—अत्रेति । सदृशेति । तिग्मरुचेः करेण स्त्रीस्पर्शकारित्वं नायकोचितं विशेषणं ककुभां च पुरुष-स्पृश्यत्वं नायिकायोग्यं विशेषणम्, व्यक्तीति । लिङ्गविशेषपरिग्रहेण तिग्मरुचेः पुंलिङ्गयोगेन ककुभां च स्त्रीलिङ्गयोगेन व्यक्तिः प्रतीतिः तथा तद्वत्, अतः प्रतिनायिकात्वेनिति । अभिव्यक्तिरिति शेषः । स्वशब्देति । उपमानशब्दग्रहणेन ॥ ६०१ ॥

ननु स्पृशति तिग्मरुचौ इत्यत्र यथा दयिते दयितां करैः स्पृशति सति दयितान्तरस्य तापः तथा रवौ करैर्दिशः स्पृशति सति ग्रीष्मदिवसश्रियोऽपि ताप इत्येवं श्लेषात् श्लेषोपमैवेयं स्यान्ननु समासोक्तिः । तथा चोपादेयमेव दयितयेति पदमित्यत आह—श्लेषोपमायाभिव्यक्तिः । श्लेषमूलकोपमायाः स विषयः तत्स्थल साधारणेष्वपि श्लिष्टेष्वपि न तथेति न पूर्वोदाहरणवत् स्फुटा प्रतिपत्तिः । पूर्वोदाहरणे उपमानस्योपादानं विनापि लिङ्गविशेषादिना यथोपमानस्य स्फुटा प्रतीतिर्भवति तथा नेति भावः । श्लेषोपमामुदाहरति—स्वयं चेति । नवमोल्लासे व्याख्यातम् । अत्र श्लेषोपमा प्रभातसन्ध्येवेत्यत्योपादानं विना उपमानाप्रतीतेः ॥ ६०२ ॥

अप्रस्तुतप्रशंसायामपि साधारणविशेषणैः प्रस्तुतस्य प्रतीतौ पुनः स्वपदोपादानस्य यद्वैयर्थ्यं तदपुष्टार्थत्वमेव दोष इत्याह—अप्रस्तुतेत्यादि । उपमेयं प्रस्तुतं, अनयैवेति । साधारण-विशेषणवलात् इति समासोक्तिदूषणोक्तरीत्या प्रतीतम् अभिव्यक्तं कदर्थतां दुष्टतां पुनः प्रयोगेणापुष्टार्थतां न नेयं न प्रापणीयम् तेन स एव दोष इति भावः । तदुदाहरति—आहूतेष्विति । अविवेकिनः प्रभोर्निन्देयम् । पादत्रये यत्रेति शेषः । यत्र सामान्ये विहंगमेष पक्षिषु आहूतेषु आकारितेषु सत्सु पुरः अग्रे आयान् आगच्छन् मशकः मक्षिकातोऽप्यतिलघुः कीटविशेषः न वार्यते नोपरुध्यते तस्यापि विहंगमत्वात् तथा यत्र सामान्ये तृणमणिः मध्येवारिधि वारिमध्ये वा वसन् अतिशयेन वसन् मणीनां रत्नानां रुचं कान्तिं धत्ते स्वस्यापि

खद्योतोऽपि न कम्पते प्रचलितुं मध्येऽपि तेजस्विनां
धिक् सामान्यमचेतनं प्रभुमिवानामृष्टतत्त्वान्तरम् ॥ ६०३ ॥

अत्राचेतनस्य प्रभोरप्रस्तुतविशिष्टसामान्यद्वारेणाभिव्यक्तौ न युक्तमेव पुनः
कथनम् ॥

तदेतेऽलंकारदोषाः यथासम्भविनोऽन्येऽप्येवंजातीयकाः पूर्वाक्तयैव दोषजा-
त्याऽन्तर्भाविताः न पृथक् प्रतिपादयन्महन्तीति सम्पूर्णमिदं काव्यलक्षणम् ॥

इत्येषमार्गो विदुषां विभिन्नोऽप्यभिन्नरूपः प्रतिभासते यत् ।

मणित्वात् तथा यत्र सामान्ये खद्योतः कीटविशेषोऽपि तेजस्विनाम् अग्निसूर्यादीनां मध्ये प्रच-
लितुं गन्तुं न कम्पते न विमेति स्वत्यापि तेजस्वितात् एतत्सामान्यं समानधर्मवत्त्वं धिक्
कीदृशम् अचेतनं विवेकशून्यम् अत एव अनामृष्टम् अनालोचितं तत्त्वान्तरं स्वरूपतारतम्यं
येन तादृशं कमिव अचेतनम् अनामृष्टतत्त्वान्तरं प्रभुमिवेत्यर्थः । तृणापर्कपर्को मणिविशेषस्तु-
मणिः । अत्र तादृशं सामान्यं धिगित्येतावतैवाविवेकिनः प्रभोरवगतिसम्भवात्पुनस्तदुक्तिरयुक्ते-
त्यपुष्टार्थत्वं पुनरुक्तत्वं वाऽप्रस्तुतप्रशसायां दोषः । तदेवाह-अत्रेति । अप्रस्तुतं यद्विशिष्टं
विशेषणयुक्तं सामान्यं तद्द्वारेण तन्मुखेन अभिव्यक्तौ प्रतीतौ सत्याम् ॥ ६०२ ॥

अलङ्कारदोषाणामुक्तदोषेष्वन्तर्भावमुपसंहरति-तदिति । तस्मात् एते उक्ताः अन्येऽपि
रुद्रटाद्यैरुक्ताः एवं जातीयकाः उपमायामुपमाविरुद्धोक्तिर्यथा—

दिलीप इति राजेन्दुरिन्दुः क्षीरनिधाविव ।

इत्यत्र राजनि इन्दुतादात्म्यारोपः उपमाविरुद्धः । तथा समासोक्तौ नपुंसके नायकव्यव-
हारसमारोपः । यथा—

अयमैन्द्रीमुखं पश्य रक्तश्चुम्बति चन्द्रमाः ।

इत्यस्य स्थाने—

ऐन्द्रीमुखं चुम्बतीदं रक्तं सच्चन्द्रमण्डलम् ।

इत्युक्तौ नपुंसके चन्द्रमण्डले नायकव्यवहारसमारोपः । एवं विरोधालङ्कारे भिन्नाधारयो-
र्विरोधवर्णनम्, यथा—


या धर्मभासस्तनयापि शीतलैः स्वसा यमस्यापि जनस्य जीवनैः ।

इत्यादौ धर्मभासस्तनयात्वादीनां शीतलत्वादीनां विरोध उक्तः स च भिन्नाधारतयैव
निर्देशाच्च सम्भवति एकाश्रयत्वेनैव विरोधस्य निरूपितत्वात् । तदेतत्सर्वमनुचितार्थत्वादावन्त-
र्भावमर्हतीति स्वयमूह्यन्तदेवाह-पूर्वाक्तयैवेति । सप्तमोऽलंकारोक्तयैव । काव्यं लक्ष्यते स्वरूपतो
विशेषतश्च ज्ञायतेऽनेनेति काव्यलक्षणं प्रकृतग्रन्थरूपं सम्पूर्णम् । लक्ष्यतोऽपि न्यूनताविरहादिति
भाव इति शिवम् ।

ननु पूर्वग्रन्थेषु सत्सु किमनेनेत्यत आह-इत्येष इति । इति एतदन्तः एषो मार्गः
अद्भुतं वर्त्म विदुषां ध्वनिकारादीनां नानाग्रन्थतया विभिन्नोऽपि अनेकरूपोऽपि यत् अभिन्न-

न तद्विचित्रं यदमुत्र सम्यग्विनिर्मिता संघटनैव हेतुः ॥ १ ॥

इति काव्यप्रकाशेऽर्थालंकारनिर्णयो नाम दशमोऽङ्काः ।



रूपः एकरूपतया प्रतिभासते भाति न तद्विचित्रम् यत् यस्मात् अमुत्र ग्रन्थे सम्यग्विनिर्मिता संघटना विश्वस्य सुखावबोधायैकत्र संग्रहणं सैव हेतुः तद्वशादेकात्मना प्रतीतेः । कृतसर्व-संग्रहाऽर्थोऽयं ग्रन्थः अतो न तैः सिद्धिरिति भावः । अथवा—

कृतः श्रीमम्मटाचार्यवर्यैः परिकरावधिः । प्रबन्धः पूरितः शेषो विधायाल्लटसूरिणा इति ।

काव्यप्रकाश इह कोपि निबन्धकृद्भ्यां द्वाभ्यां कृतेऽपि कृतिना रसतत्त्वलाभः ।

लोकेऽस्ति विश्रुतमिदं नितरां रसाल रन्ध्रप्रकाररचितस्य तरोः फलं यत् ॥

इति च प्राचीनसम्मत्या महामतीनां प्रसरणहेतुरेष ग्रन्थो ग्रन्थकृताऽनेन-मम्मटेन । कथमप्यसमाप्तत्वादपरेण च पूरितावशेषत्वात् द्विखण्डोऽपि अखण्डतया यदवभासते तत्र संघटनैव हेतुः न हि सुघटितस्य सन्धिबन्धः कदाचिदपि विलक्ष्यत इत्यर्थो ध्वन्यत इति शिवम् ॥ १ ॥

इति द्रुमंगमण्डलान्तर्गत 'ठाढी' ग्रामवासिना श्रीहरिशङ्करशर्मणा मैथिलेन
विरचितायां नागेश्वरीटीकायां दशमोऽङ्काः समाप्तः ।

टीकाकार-परिचयः

रसाब्धिवसुचन्द्रांके शके श्रावणकृष्णमे ।

चतुर्दश्यां बुधे पूर्णा हरिशङ्करसल्लिपिः ॥

यस्यासीत्प्रापतामहः सुधिषणो वंशोधरो यद्वशं

नीता गोरसनाङ्गणे नियमिता खेलत्यजस्रं मुदा ।

सान्वर्थश्च पितामहः सकरुणः श्रीबुद्धिनाथाभिध-

स्तस्यासीत्स दिगम्बरश्च जनको माता बुधा सुव्रता ॥ १ ॥

काशोपुरीमधिवसन् निखिलागमानां

वेत्ता समस्तभुवने यशसा नितान्तम् ।

नामानुरूपवपुरुद्भटवाग्विलासः

शैवो गुरुः शिवकुमार इति प्रसिद्धः ॥ २ ॥

सर्वतन्त्रस्वतन्त्रश्च विख्यातः शिवशंकरः ।

यस्याग्रजस्तस्य कृतिः शिवयोः पादसंचरी ॥ ३ ॥

